
MOPASSAN - MAHİR NOVELLA USTASI 


Gi de Mopassan 1850-ci il avqustun 5-də Normandiyada zadə- 
gan ailəsində dünyaya göz açıb. Müflisləşmiş ailəsi XVIII əsrdə 
Lotaringiya əyalətindən Normandiyaya köçübmüş. Yazarın atası 
Qustav de Mopassan (1821-1899) Paris biriasında dəllal olub və 
1846-cı ildə öz uşaqlıq dostu Lora le Puatvenlə (1821—1903) ailə 
qurub. Sənətə son dərəcə vurğun olan və xeyli rəssamla dostluq 
edən Qustav özü də ara-sıra sulu boya ilə rəsmlər çəkirmiş. Xanımı, 
yazarın anası ilə müqayisədə atası yeyib-içməyi, əylənməyi, sağa- 
sola pul xərcləməyi sevən birisi imiş. Elə buna görə də son dərəcə 
həssas və məntiqli düşüncə tərəfdarı olan xanımıyla onlar 1856-cı 
ildə, ikinci oğulları Erve dünyaya gələndən sonra ayrılırlar. Qadın 
dəniz kənarındakı Etret şəhərində yerləşən villasında övladlarını 
təkbaşına böyütməyə başlayır. 

Uşaqlıq illəri Normandiyada keçən Mopassan oradakı meşə- 
ləri, dağları, düzləri yaxşı tanıyırmış, balıq tutmağı, yelkənli qayıq 
sürməyi, yerli şivədə danışmağı bacarırmış, o yerlərə məxsus 
bütün adət-ənənələrə bələd imiş. Ona görə də uşaqlıq illərində 
hafizəsinə köçürdüyü bu mənzərələr, olaylar, insan xarakterləri 
sonradan onun çoxsaylı əsərləri üçün qaynaq rolunu oynayıb. 

On üç yaşa dolanda anası Gini İveto şəhərindəki ruhani 
seminariyasına verir. Məktəbdəki ciddi nizam-intizam gələcək 
yazarın azad ruhuna yad olduğundan, o, vaxtaşırı məktəbdən qaçır, 
etirazını dilə gətirir və şuluqluq salırmış. Bunun qaçılmaz nəticəsi 
kimi günlərin bir günü onu seminariyadan qovurlar. 

1866-cı ildə Lora xanım oğlunu Ruan liseyinə verir. Bu təhsil 
ocağı da qapalı tipli imiş, amma burada Gi özünü daha sərbəst hiss 
edirmiş. Şeir yazmağa olan həvəsini isə buradakı müəllimlərindən 
biri olan şair Lui Buyle yetərincə dəstəkləməklə ədəbi aləmdə 
onun ilk himayədarına çevrilir. 

1869-cu ildə liseyi bakalavr kimi bitirən Mopassan Kann şəhə- 
rindəki universitetin hüquq fakültəsinə daxil olur. 1870-ci ilin 
yayında Fransa-Prussiya savaşının başlanmasıyla əlaqədar o, ordu 
sıralarına çağırılır. Hərbi yürüşlərə qatılan Mopassan Parisin 
müdafiəsində iştirak edir. 

Müharibədən sonra ölkədə yaşanan iqtisadi böhranla bağlı 
Mopassanın valideynlərinin durumu bir az da ağırlaşır və o, ali 
təhsilini davam etdirməkdən imtina edərək, dövlət qulluğunda 
işə düzəlir. 1872-1878-ci illərdə Dəniz Nazirliyində məmur kimi 
çalışan Gi son dərəcə yoxsul həyat sürür. Maaşı gündəlik tələbat- 
larını ödəməyə güclə yetdiyindən o, atasından ara-sıra aldığı xırda 
xərcliklərlə birtəhər başını girləməyə məcbur olur. 

Dəniz Nazirliyində xidmətə nifrət bəsləyən Gi bu iş yerini 
əsl «həbsxana» adlandırırmış. İş yoldaşları və müdirləri də onun 
içində ədəbiyyata güclü bir ehtiras alovlandığından xəbərdar idi- 
lər. Bu ehtiras işə olan marağı üstələdiyindən attestasiyalarda 
onun aldığı qiymətlər getdikcə aşağı düşməyə başlayır. 

Tanınmış yazar Qustav Floberin də dəstəyi sayəsində 1878-ci 
ilin dekabr ayında Mopassan Təhsil Nazirliyində məmur vəzifəsinə 
keçirilir və burada 1880-ci ilin sonlarına qədər çalışır. Yetmişinci 
illərdə gənc yazarın iki başlıca məşğuliyyəti var idi: avarçəkmə 
idmanı və ədəbiyyat. Yay mövsümünü Paris kənarında keçirən 
Mopassan dan yeri sökülən kimi Sena sularında avar çəkməkdən 
sonsuz həzz alırmış. On üç saat iş başında olan bu məmur axşam- 
lar yenidən çayın sahilinə yollanırmış. Poetik yaşantılar, gecələr 
Sena üzərinə çökən duman qatı, yaşıl ağacların sərinliyində 
sevgi macəraları, avarçəkənlərin avara həyatı öz əksini yazarın 
yetmişinci illərdə qələmə aldığı cQayıqçı hekayətlərbəndə hər- 
tərəfli tapıb və onun çox sonralar yaratdığı daha yetkin əsərlərdə 
dönə-dönə bu yaşantılara müraciət olunub. Səyahətlərə də böyük 
maraq göstərən yazar 1877-ci ilin avqustunda İsveçrəyə səfər 
edib, 1879-cu ildə isə pay-piyada Bretan əyalətini gəzib-dolaşıb. 

Yaradıcılığa başladığı ilk dönəmdə Mopassan tanınmış qələm 
ustası Q.Floberin dəstəyini daim öz üzərində hiss eləyib. Öz yetir- 
məsindən hər gün yaradıcılıqla məşğul olmağı, qalan hər şeyi 
buna qurban verməyi tələb edən Floberin deyinərkən Mopassan 
barədə «Vay səni, öküz! Elə qadınlarla girincdir ha!» — dediyini 
müasirləri yaxşı xatırlayırlar. Flober deyirdi: «Axşam saat beşdən 

ta səhər saat ona qədər biz bütün ixtiyarımızı ilham pərisinə ver- 
məliyik... Sənət adamının yeganə prinsipi bu olmalıdır: cHər şeyi 
sənət yolunda qurban verməli!» 

Görünür, Floberin tələbkarlığı və dəyərli məsləhətləri hədər 
getməyib: Mopassanın yetmişinci illərdəki ədəbi məhsuldarlığı 
bunu aşkar şəkildə sübuta yetirir, yazar bir çox şeir, povest və 
novellalara imza atır, dram yaradıcılığında özünü sınayır. O da 
bəllidir ki, Flober uzun müddət Mopassanın çap olunmasına qarşı 
çıxıb, bunun gənc yazara özündənrazılıq hissləri aşılamaqla, onu 
sonrakı uğursuzluqlara sürükləyəcəyindən ehtiyatlanıb. Hətta 
onun jurnalistika ilə məşğul olmasına da Flober qısqanclıqla 
yanaşırmış. Mopassanın maddi sıxıntılar girdabında çapaladığını 
görüncə isə 1876-cı ilin sonunda onun «Nasyon» qəzetiylə əmək- 
daşlıq etməsinə yardımçı olur. 

İlk hekayəsini Gi 1875-ci ildə Floberdən gizlin çap etdirib: 
«Cəsəd qolu» adlanan bu əsər Jozef Prünye imzasıyla işıq üzü 
görüb. 1876-cı ilin martında Gi de Valmon təxəllüsüylə nəşr olu- 
nan «Sahildə» adlı poemasını isə o, öz ustadının xeyir-duasını 
alaraq, «Ədəbi respublika» dərgisinin səhifələrində çap etdirir. 
Eyniadlı poema 1879-cu ilin noyabrında «Çağdaş və naturalist 
xülasə» furnalında «Mopassan» imzasıyla dərc olunandan sonra 
əsərdəki intim məqamların təsvirinə görə müəllif barəsində məh- 
kəmə işi açılır və o, 1880-ci il fevralın 14-də Etamp şəhərinin pro- 
kurorluğuna çağırılır. Bu məsələ böyüyəcəyi təqdirdə Mopassan 
yeganə qazanc yeri olan dövlət məmurluğundan da ola bilərdi. 
Bundan bir həftə sonra Q.Flober cQoluap qəzetində dərc etdirdiyi 
açıq məktubda bir yazıçı kimi Mopassanın müdafiəsinə qalxır və 
təhqiqat işinə son verilir. «Ədəbi respublika» dərgisində o, bir 
qrup gənc yazarla tanış olur. Əsasən Emil Zolyanın davamçısı 
sayılan bu qələm sahibləri arasında Leon Enik, Pol Aleksis, Oktav 
Mirbo, Anri Sear, /oris Karl Güismans vardı. Məhz elə bu mühitdə 
və yetmişinci illərin sonlarına doğru Mopassan öz yaradıcılığında 
poeziyadan nəsrə keçid eləyir. 

«Gonbul» adlı iri hekayəsinin misilsiz uğurundan sonra «Qolua» 
qəzeti Mopassanı daimi əməkdaşlığa dəvət eləyir və az sonra 
o, qəzetin səhifələrində «Paris buryualarının həftəsonu gəzintiləri» 
başlığı altında silsilə novellalarının çapını gerçəkləşdirir. 1880-ci ilin 
sentyabr-oktyabr aylarında yazar Korsika adasına səyahət eləyir 

və bu səfərdən aldığı dərin təəssüratlar onun bir sıra novellaların- 
da və «Həyat» romanında öz əksini tapır. 1881-ci ildə o, Əlcəzairə 
səfəri zamanı yerli əhalinin işğalçı fransız ordusuna qarşı üsyan- 
larının şahidi olur. 1882-ci ilin yayında isə yazar Bretan əyalətinə 
özünün ikinci səyahətinə çıxır. 

1881—1883-cü illərdə Mopassan görkəmli rus yazarı İ.S.Tur- 
genevlə sıx dostluq əlaqələri qurur, öz əlyazmalarını ona göstər- 
məklə faydalı məsləhətlər alır, özünün son günlərini Parisdə keçi- 
rən bu mühacir rus yazarının yaxın sirdaşına çevrilir. 

Mopassan öz həyatında ədəbi yaradıcılıq qədər sevdiyi qadın- 
lara da böyük diqqət göstərirdi. Öz qısa ömrünə xeyli məşuqəni 
və eşq macərasını sığdıran bu istedadlı yazar ömrü boyu subay 
qalıb. 1883-cü ildə ciddi şəkildə nikaha girmək arzusunda olsa da, 
sonradan bu planı puça çıxır. 

Həyatı boyu Mopassan heç bir siyasi partiyanın, dini sektanın, 
ictimai təşkilatın üzvü olmayıb. Hətta 1876-cı ildə o, frank-mason 
Јојазтпа girmə təklifini də rədd eləyib. 

1880-ci illərdə Mopassan ədəbi ustadı olan Q.Floberin nizamlı 
yaradıcılıq həyatı sürmək haqda vəsiyyətinə əməl edir. Hər səhər 
saat yeddidən on ikiyə qədər çalışmaqla orta hesabla, ən azı, altı 
səhifə yazmağa nail olur. Axşamlar isə gün ərzində yaşadıqlarını 
qələmə alır. Belə gərgin yazı refimi onda xroniki yorğunluq halı 
yaradır. İldə cəmi bir kərə, o da sentyabr ayında, yəni ov mövsümü 
başlananda Mopassan özünə dincəlməyi rəva görür, böyüyüb 
boya-başa çatdığı doğma Normandiya torpağrna üz tutur, çoxsaylı 
qohumları və dostları ilə görüşmək imkanı qazanırdı. 

Bioqraflarının hesablamalarına inansaq, təkcə 1885-ci ildə 
yazar 1500 çap vərəqi həcmində bədii mətn yaradıb. Belə məh- 
suldarlığa yazarlardan nə Balzak, nə Dikkens, nə də ata Düma nail 
olub. Onu da ayrıca vurğulamaq lazımdır ki, bu 1500 çap vərəqinə, 
sadəcə, bədii nəsr daxildir, yazarın hər həftə qəzetlərin səhifələ- 
rində işıq üzü görən günün xronikası xarakterli yazıları, oçerk və 
felyetonları bu hesablamadan kənarda qalıb. 

Buna paralel olaraq, Mopassanın ədəbi uğurları da durmadan 
artırdı. Bir-birinin ardınca o, «Madmazel Fifi» (1882), cValdşnep 
hekayələri? (1883) novella toplularını çap etdirir. 1883-cü ildə nəşr 
olunan «Həyat» romanı məşhur rus yazarlarından İ.S.Turgenev 
və L.N.Tolstoy tərəfindən yüksək qiymətləndirilir, onun aparıcı 

fransız yazarlarından birinə çevrilməsinə səbəb olur. Təkcə 
1884-cü ildə Mopassan dörd hekayə toplusu çap etdirir: «Ay 
işığı), cRondoli bacıları», «Miss Harriyetə və «Günəş altında». 
1885-ci ildə işıq üzü görən üç hekayə kitabının («İvetta», «Gecə 
və gündüz nağılları», «Tuan») ardınca, elə həmin il dərc olunan 
«Əziz dost» romanı isə onu dünyanın seçilmişləri sırasına çıxarır. 

Öz novellalarını ayrıca kitabda toplamazdan öncə Mopassan 
onları «Jil Blas» və cQoluap qəzetlərində çap etdirirdi. Bunlardan 
birincisi siyasi xətti olmayan, yüngül bulvar nəşri olsa da, müəllif- 
lərə gen-bol qonorar ödəyirdi və elə buna görə də ovaxtkı ədəbi 
simaların çoxusu bu qəzetin səhifələrində çap olunurdu. Mopassan 
burada cMonfrinyozə təxəllüsü ilə çıxış edirdi ki, bu soyad da 
Balzakın təsvir etdiyi yelbeyin hersoginyaya məxsus olub. 

«Qolua» qəzeti isə mütləqiyyətçi xətt yeridirdi, onun oxucula- 
rının əksəriyyətini kübarlar təşkil edirdi. Bu mətbu orqanda Mopas- 
san öz soyadı ilə çap olunur, buraya özünün nisbətən irihəcmli və 
ciddi üslublu əsərlərini verirdi. Eyni vaxtda bu cür iki ayrı qütbə aid 
qəzetdə çap olunması yazarın hər hansı ədəbi-siyasi cinaha meyil 
göstərməsini qabaqlayırdı. Əsərlərini ara-sıra «Fiqaro» və «Eko de 
Pari»də də çap etdirib, amma bütün hallarda Mopassan ilk nəşrlərini 
qəzet səhifələrində gerçəkləşdirməyi üstün bilib. 

Özünə ustad bildiyi Floberin və Turgenevin vəfatından sonra 
Mopassanın o dövrün aparıcı ədəbi simalarından olan Emil Zolya 
ilə yaxın dostluq quracağını umanlar yanılmışdılar, çünki «Ruqon- 
Makkarlarə epopeyasının müəllifinə dərin rəğbət bəsləsə də, 
Mopassan onun naturalist dünyagörüşünə tənqidi yanaşırdı. Yazarın 
öz çağdaşı olan Alfons Dode və Edmon Qonkur ilə münasibətləri 
də son dərəcə soyuq idi: o, bu tanınmış qələm sahiblərindən özünə 
qarşı bədxah yanaşmanın dəfələrlə şahidi olmuşdu. Bütün bunlara 
rəğmən, son dərəcə istiqanlı və səmimi bir insan olan Mopassa- 
nın xeyli dostu, tərəfdaşı vardı. Onların sırasına Pol Burje, Oktav 
Mirbo, Leon Ennik, Pol Aleksis, Anri Sear, /oris Karl Güismans, 
Leon Dyerks, Xose Maria Eredia, Katyül Mendes, oğul Düma, 
Eduard Rod, Jorj de Porto-Rişyu, Pol /inisti, Qustav Tuduz, Pol 
Arno, Jorj Puşe və başqaları vardı. Lui Le Puatven, Kamill Udino, 
Moris Leluar və Giyöme kimi rəssam dostlarından başqa, yazar 
ilk gənclik illərinin dostları sayılan Rober Penşon, Leon Fonten, 
A. de Juanvil ilə sıx dostluq əlaqələri saxlayırdı. 

Səksəninci illərin birinci yarısında gərgin yaradıcılıq atmosfe- 
rində yaşaması yazarın səhhətini xeyli dərəcədə sarsıtmışdı. Hələ 
yetmişinci illərdə o, səhhətindəki nasazlıqlardan, xüsusilə də 
göz ağrılarından şikayət edirmiş. Bioqrafları bunun irsi xarakter 
daşıdığını sübuta yetiriblər. Səksəninci illərin ikinci yarısında isə 
o, dözülməz başağrılarına düçar olur, gözlərindəki xəstəlik get- 
dikcə ağırlaşır. Həm də həmin dövrdə vaxtının çox hissəsini 
səfərlərdə keçirir. 1885-ci ilin yanvar-mart aylarını İtaliyada, yay 
mövsümünü isə Overnidə keçirir və müalicə kursu keçir. Sonrakı 
ilin yayında İngiltərəyə qısamüddətli səfər edir, 1887-ci ilin okt- 
yabr-—dekabr aylarında Əlcəzairdə səyahətdə ikən oranın mineral 
suları ilə müalicə alır. 1888-ci ilin iyulunda Savoydakı Eks-le-Ben 
kurortunda şəfalı sularla səhhətinə qovuşmağa can atır. 1889-cu 
ilin payızında İtaliyanın cənub sahillərinə səyahətə çıxır. Sonrakı 
ilin iyulunda Savoy kurortunda yeni müalicə kursu keçir. 1891-ci 
ildə Fransanın cənubuna səfər edir. 

Paris həyatının hay-küyündən qurtulmağa çalışan yazar 1885-ci 
ilin qışında kiçik bir yaxta alır və ona öz şedevrinin adını verir 
— «Əziz dost». Bu yaxtada Aralıq dənizinin Fransa sahillərində 
o, xeyli gəzintiyə çıxır. Daha sonra, 1888-ci ilin yanvarında aldığı 
ikinci, həm də daha iri yaxtaya da eyni adı verir. 

1886-cı il Mopassanın həyatında xeyli məhsuldar il olur: iki 
hekayə toplusu («Balaca Rok», «Cənab Paran») ilə yanaşı, onun 
«Mont-Oriol» romanı işıq üzü görür. Sonrakı illərdə yazarın ədəbi 
məhsuldarlığı qismən aşağı düşür və o, hər il yalnız bir kitab nəşr 
etdirməyə imkan tapır: «Orlya» (1887), «Xanım Hüssonun adax- 
Һәә (1888), «Sol əllə» (1889), «Gərəksiz gözəllik» (1890). 

1891-ci il üçün Mopassan artıq bütün dünyada tanınan qələm 
ustasıydı. Təkcə Fransada çap olunan kitablarının tirajı 400 minə 
çatırdı və bu, həmin dövr üçün son dərəcə yüksək göstəriciydi. 
Kitablarının böyük uğurla satıldığı bu dönəmdə onun qardaşı Erve 
psixi xəstəlikdən vəfat edir. Mopassana bu itki son dərəcə ağır 
təsir göstərir və həmin vaxt öz sonunun da məhz bu cür olacağını 
göz altına aldığından o, müalicə prosedurlarına mənasız bir iş kimi 
baxır. Ömrünün son iki ilində onun coşqun yaradıcılıq potensialı 
get-gedə öləziməyə, sönməyə üz qoyur. Çox böyük çətinliklər 
bahasına o, «Ölümdən güclü? və cQəlblərimizə romanlarını 
tamamlaya bilir. 

1891-ci ilin avqustunda şair Ogüst Dorşen ilə söhbət zamanı 
«Anjelyus» adlı romanının ilk əlli səhifəsini qələm yoldaşına 
göstərərək, son bir il ərzində bircə sətir də yaza bilmədiyindən 
acı-acı şikayətlənən Mopassan sonrakı üç ayda bu kitabı bitirə 
bilməsə, özünə qəsd edəcəyini tam qətiyyətlə dilə gətirir. 

Az sonra onun intuitiv olaraq düşündükləri, ağlına gətirdikləri 
bir-bir başına gəlir. Romanı tamamlaya bilməyən Mopassan bəd- 
binliyə qapılır. Digər tərəfdən isə haqqında qəzetlərin yaydıqları 
şayiələr xəstə yazarı bir az da ruhdan salır, onu daha artıq dərə- 
cədə içinə qapılmağa məcbur eləyir. «Əziz dost» romanında bur- 
yuaların əliylə yönləndirilən, onların buyruq quluna çevrilən «sarı 
mətbuat» barədə açıqlamalarını düşmənləri Mopassana heç cür 
bağışlaya bilmirdilər. Nüfuzlu qəzetlərin birinci səhifələrində 
onun havalanması, ağlını itirməsi barədə vaxtaşırı xəbərlər dərc 
olunurdu. Onu bir az da cımatmaqdan, dalamaqdan ötrü bu qəzet- 
ləri, guya, yanlışlıqla onun evinə də yollayırdılar. 

1892-ci il yanvarın 1-də Kam yaxınlığındakı villada yaşayan 
anasını ziyarət edən Mopassanın ruhi durumu qəflətən pisləşir və 
o, gecənin bir aləmi oranı tərk edib, öz evinə üz tutur. Səbəbi bəlli 
olmayan ruhi sarsıntı səbəbindən yazar bıçaqla boğazını kəsməyə 
təşəbbüs göstərməklə özünü ağır yaralayır. 

Yanvarın 7-də Parisə gətirilən Mopassan psixiatriya xəstə- 
xanasına yerləşdirilir. Doğmaları və çoxsaylı pərəstişkarları tərə- 
findən xəstənin tezliklə sağalacağına bəslənən dərin ümidlər doğ- 
rulmur və o, 1893-cü il iyulun 6-da gözlərini əbədilik qapayır. 


Azad Yaşar 

Əziz dost 


(roman) 


BİRİNCİ HİSSƏ 


I 


Restoranın kassirindən beş frankın qalığını alan Jorj Dürua 
çıxışa sarı yönəldi. 

Onsuz da boy-buxunlu olan və üstəlik, zabitlikdən qalma adəti 
üzrə qəddini şax tutan bu yaraşıqlı kişi cavanlara məxsus bir əda 
ilə bığlarını burdu, bu məkana hələ indi-indi baş çəkən müştəriləri 
şahinin, adətən, öz şikarına yönəltdiyi iti baxışlarla süzdü. 

Bu ucuz yeməkxananın daimi müştəriləri sayılan qadınlar baxış- 
larını qaldırıb ona baxdılar: onların arasında üç gənc işçi qadından 
başqa, bir ortayaşlı, saçları pırtlaşıq, pinti geyimli, şlyapasını toz 
basmış musiqi müəlliməsi və ərləriylə bərabər oturan şəhərli əsnaf 
təbəqəsindən iki xanım vardı. 

Səkidə bir dəqiqəliyinə ayaq saxlayıb, hara gedəcəyini götür- 
qoy elədi. Bu gün iyunun iyirmi səkkizi idi. Ayın birinə qədər cibində 
vur-tut üç frank qırx santimi qalırdı. Bu isə qəlyanalltısız iki nahar 
və ya naharsız iki qəlyanaltı demək idi, — buyur, indi özün seç. 
Qəlyanatlı bir frank on santimə, nahar isə yarım frankadır. Əgər 
naharlardan imtina eləsə, onda bir frank iyirmi santim qabağa 
düşəcək. Fikirləşdi ki, bu hesabla iki kərə kolbasa-çörəklə şam 
edib, bulvarda iki parç pivə içə bilər. Axı o, onunçün ən böyük 
və gerçək həzz olan axşam pivəsindən heç cür vaz keçə bilməzdi. 
Notr-Dam-de-Loret küçəsinə üz tutdu. 


Gi de Mopassan 
DÜNYA ƏDƏBİYYATI KLASSİKLƏRİ 


Bir vaxtlar süvari mundiri geyərkən yerişi necə idisə, indi də elə 
idi: sinəsini qabartmışdı, ayaqlarını bir az aralı atırdı, sanki, indicə 
yəhərdən enmişdi. Küçədə qaynaşan camaatın arasına kobud şəkildə 
özünü dürtdü: kimisini çiyniylə itələdi, kimləsə toqquşdu, amma heç 
kəsə yol vermədi. Nimdaş silindrini xəfifcə yana əyib, dabanlarını 
yerə vurur, mülki əhali arasına düşən, çevrəsindəki hər şeyə — insan- 
lara və binalara — nifrət edən yekəxana və cəsur əsgər kimi irəliləyirdi. 

Əynindəki ucuzyana, cəmi altmış franka aldığı kostyuma rəğ- 
mən, o, zəhlətökən və gözəbatan eleqantlığını, həm də özünə- 
məxsus şıqlığını qoruyub saxlaya bilirdi. Uca boyu, yaxşı bədən 
quruluşu, bəzən kürənə çalan və dübbədüz ayrıclı sarışın saçları, 
ağzının üstündə köpük kimi duran və ucları burulmuş bığı, dəlici 
baxışlara malik açıq-mavi gözləri, bir sözlə, bütün görkəmi onu 
bulvar romanlarındakı” qadın tovlayıcılarına bənzədirdi. 

Parisdə havanın çatmadığı yay gecələrindən biri idi. Buxar və 
bürküdən şəhər, sanki, təngnəfəs olmuşdu, sel kimi tər axıdırdı. Çirkli 
su borularının yandan qranitlə üzlənən çıxışlarından ətrafa üfunət 
yayılırdı. Zirzəmilərdən, zirzəmidəki mətbəxlərin pəncərələrindən çölə 
yemək qalıqlarının və turşumuş sousların iyrənc qoxusu vururdu. 

Pencəklərini çıxarıb həsir stullarda tərsinə oturan qapıçılar 
girişlərdə tütün çəkirdilər, şlyapalarını əllərinə alan yoldan keçənlər 
isə candərdi yeriyirdilər. 

Bulvara çatan Jorj Dürua qərarsız halda təkrar ayaq saxladı. 
Ağaclar arasında tərtəmiz hava udmaq üçün Bulon meşəsinə, 
Yelisey çölünə getmək keçirdi könlündən. Eyni vaxtda da o, bir 
qadınla buluşmaq ehtirasına qapılmışdı. 

Amma bundan ötrü neyləsin? Nə edəcəyini bilmirdi, son üç 
ayda hər gün, hər axşam bu barədə düşünsə də, bir çarə tapmaqda 
aciz idi. Bəxtəvər görkəmi və nəvazişli davranışlarına görə ara-sıra, 
həm də ötəri sevgi macəraları yaşasa da, o daha gen-bol və daha 
şirin sevda arzusundaydı. 

Cibində pulu-parası olmasa da, qanı qaynayırdı, coşurdu, tinbaşı 
ona «Gözəl oğlan, mənə həmdəm ol!» sözlərini pıçıldayan küçə qadınla- 
rına qoşulub gedə bilmirdi, çünki ödəyəcək pulu yoxdu. Buna rəğmən, 
o, fərqli bir şey umurdu, daha fərqli və əlçatan öpüşlər sorağındaydı. 





. * Bu və bundan sonra mətndə ulduz işarəsi (*) ilə seçdirilmiş sözlərin izahı 
kitabın sonunda verilmişdir. 

Hər necə olsa, dor) gəzəyən qızların qaynaşdığı ballara, restoran- 
lara, küçələrə baş çəkməkdən xoşlanırdı. Onlar arasında itələşmək- 
dən, bu qızlarla «sən» deyə söhbət qurmaqdan, başgicəlləndirən 
ətirlərini qoxulamaqdan, yaxınlıqlarını duymaqdan həzz alırdı. Elə 
və ya belə, axı bunlar da qadın idilər, həm də sevmək-sevilmək üçün 
yaradılmışdılar. Ailəli kişilərdən fərqli olaraq, o, belə qadınlardan 
iyrənməzdi. 

Madlen kilsəsinə sarı yönəldi və orada bürküdən bihal olan 
insan kütləsinə qarışdı. Masalarını səkilərə çıxaran, müştərilərlə 
dolu iri kafelərin alveri gur gedirdi və vitrinlərindəki gözqamaşdırıcı 
işıqlar hər kəsə «gəl-gəl» deyirdi. Dördkünc və dəyirmi masalar 
arxasında əyləşən müştərilərin önlərindəki qədəhlərdə qırmızı, sarı, 
yaşıl, qəhvəyi və daha neçə-neçə rəngdə içkilər gözə dəyirdi, süra- 
hilərdəki tərtəmiz su isə silindr biçimli iri, şəffaf buz parçaları hesa- 
bına soyuyurdu. 

Boğazı quruduğu üçün Dürua addımlarını yavaşıtdı. Yalnız 
bürkülü yay axşamlarında duyulan dözülməz yanğı hissi ona güc 
gəldi və o, damağından içəri axan sərin pivənin izaholunmaz həzzini 
xəyalında canlandırdı. Amma bu gün iki parç pivə içsəydi, onda 
sabahkı şam yeməyinə əlvida deməliydi, halbuki o, ayın sonunda 
qaçılmaz olan aclıq hissinə çox yaxşı bələd idi. 

«Saat onacan dözüm, sonra Amerikan kafesində” bir parç pivə 
içərəm, — deyə qət elədi. — Lənət şeytana, amma susuzluqdan da 
yaman yanıramlə Masalar arxasında oturub, yanğılarını yatıran və 
ürəkləri istədiyi qədər içə bilən ağalara göz gəzdirdi. Kafenin yanından 
ötdüyü müddətdə o, iti və kinayəli baxışlarla süzdüyü bu adamların 
üzündəki ifadəyə, geyimlərinə görə ciblərində nə qədər pul ola 
biləcəyini gözəyarı təxmin etməyə çalışdı. Bunu düşündükcə içində 
həyatda öz yerini tutmuş bu adamlara qarşı nifrət hissi körükləndi. 
İndi bunların cibini eşələsən, orada qızıl, gümüş və mis sikkələrə 
rast gələrsən. Orta hesabla hər birisinin cibində, ən azı, iki luidor 
var. Hər kafedə, ən azı, yüz adam oturub: iki luidoru yüzə vursan, 
bu eləyər dörd yüz min frank! Qaməti həmişəki kimi yırğalanan Jorj 
«əclaflar» deyə donquldandı. Bu harınlardan hər hansı birisi gecə 
qaranlıq tində ehtiyatda olan bu kiçik zabitin önünə çıxsaydı, o heç 
bir vicdan əzabı çəkmədən onun boynunu qırardı: bu sahədə hələ 
kənddə ikən toyuqların başını üzə-üzə təcrübə qazanmışdı. 

İstər-istəməz, bu ara o, Afrikada, Əlcəzairin əldən-ayaqdan iraq 
qalalarında ərəbləri vaxtaşırı və hansı amansızlıqla soyduğu”* iki ili 
xatırladı. Bir olayla bağlı xatirə isə onun dodaqlarında şux və amansız 
bir təbəssüm yaratdı: uled-alan qəbiləsindən olan üç ərəbin ölümü 
nəticəsində Jorj və onun yoldaşları iyirmi toyuq, iki qoyun və qızıl 
əşyalar ələ keçirmiş, sonrakı il yarım ərzində bunu dönə-dönə yada 
salıb gülmüşdülər. Qətlin müqəssirləri tapılmamışdı, çünki onları 
həm sən deyən axtarmırdılar, həm də ki o zaman hər hansı ərəb, 
işğalçı əsgər üçün, onsuz da, halal qənimət sayılırdı. 

Parisdə isə durum fərqliydi. Burada kefin istədiyi kimi soyğun- 
çuluq edə bilməzsən: nə böyründə qılıncın var, nə əlində tapançan, 
mülki qanunvericilik də qüvvədədir, yəni sərbəst sayılmırsan. 


Dürua işğal olunmuş ölkədə bir kiçik zabitə aşılanan bütün 
özbaşınalıq duyğularının içində necə tüğyana gəldiyini hiss edirdi. 
Bəli, o illər bəxtəvərliklə doluydu. O, səhrada qalmadığına indi 
acı-acı təəssüflənirdi. Zənn eləmişdi ki, burada günü daha xoş 
keçəcək. Amma ki... ümidləri daşa dəymişdil 

Tam quruduğuna əmin olmaq üçün dilini üst damağında gəz- 
dirməklə ağzını nırçıldatdı. 

Həndəvərində qaynaşan camaat da tabsız, taqətsiz idi. Qarşı- 
sına çıxanlara çiyin vuraraq və fitlə şən melodiyalar çala-çala yenə 
eyni məsələ barədə düşünürdü: «Yaramazlar! Həm də bu əclafların 
hər birinin gen-bol pulu var!» Onun yana itələdiyi kişilər dişlərini 
qıcayır, qadınlar isə ardınca -Köntöylə deyə bağırırdılar. 

Vodevil teatrının” yanından ötüb Amerikan kafesinin önündə 
ayaq saxladı, suya təşnə olduğundan pivə içib-içməmək barədə 
düşündü. Amma qəti qərar verməzdən öncə siferblatı işıqlanan 
küçə saatına göz yetirdi. Ona on beş dəqiqə işləmişdi. Özünə bələd 
idi: qarşısında bir parç pivə zühur eləyən kimi bir göz qırpımında 
onu başına çəkəcəkdi. Bəs onda saat on birə qədər neyləyəcəkdi? 

Öz-özünə: «Madlen kilsəsinə qədər gedib geri dönərəm» dedi. 

Opera meydanında o, şişman bir cavanla toqquşdu: sanki, 
onu haradasa görmüşdü. 

Onun ardınca düşdüyü müddətdə yaddaşını ələk-vələk elədi 
və pəsdən təkrarladı: 

— Lənət şeytana, axı bu hərifi haradan tanıyıram mən? 

Qəflətən yaddaşı bir möcüzə göstərdi və bəlli oldu ki, bayaqkı 
cəhdləri boşa getməyib: bu adam onun xəyalında nisbətən arıq və 
daha cavan olmaqla, həm də sıravi mundirində peyda oldu. 

— Bu ki Forestyedirl — deyə çığıran Dürua qabaqda gedən ada- 
ma yetişib, onun çiyninə vurdu. 

Geriyə qanrılan adam onu süzüb soruşdu: 

— Sizə nə lazımdır, cənab? 

Dürua qəhqəhə çəkdi: 

— Tanımadınmı? 

— Yox. 

— Altıncı süvari alayından Düruayam. 

Forestye hər iki əlini yana açdı: 

— Ah, dostuml Necəsən? 

— Əla. Bəs sən? 

— Qardaş, mən isə belə də. Təsəvvürünə gətir ki, bu köksüm 
əsl papye-maşeyəl dönüb, ilin altı ayını sərasər öskürürəm və bu, 
dörd il əvvəl Fransaya dönəndən sonra Bujivalda ürcah olduğum 
bronxitin fəsadıdır. 

— Belə del Amma görkəmindən heç bəlli olmur. 

Köhnə yoldaşının qoluna girən Forestye öz xəstəliyi, diaqnozları 
və həkimlərdən aldığı məsləhətlər barədə söz saldı, çox işgüzar 
birisi üçün bütün bunlara riayət etməyin çətinliyini dilə gətirdi. Ona 
qışı cənubda keçirməyi tövsiyə edirlər, amma necə getsin axı? 
Evlidir, jurnalistdir, yaxşı vəzifə sahibidir. 

— «Fransız həyatında siyasət şöbəsinin müdiriyəm, -Qurtu- 
luşə üçün senatın iclasları barədə xülasələr hazırlayır, -Planetsə 
isə düşəndən-düşənə ədəbi salnamə yazıları təqdim edirəm. Gör- 
düyün kimi, özümü tutmuşam. 

Dürua heyrətlə onu süzməyində idi. Son dərəcə dəyişən Fores- 
tye yetkin bir adama çevrilmişdi. Yerişi, duruşu, kostyumu, gödəni 
— bir sözlə, hər şeyi onun özünə arxayın, işləri yolunda gedən və 
yaxşı yeyib-içən birisi olduğuna dəlalət edirdi. Əvvəllər isə o, arıq, 
çəlimsiz və hündür bir oğlan idi. Ora-bura vurnuxan, yelbeyin, 
dalaşqan və çığırğan birisiydi. Bu üç ildə Paris onu tamamilə fərqli 





! Papye-maşe — kağızdan, gipsdən, yapışqandan, nişastadan yararlanmaqla 
hazırlanan və presləmə sonucu gərəkli formanı asanlıqla alan material 

adama çevirmişdi: gicgahlarına dən düşən, şişman və ağır-səngin 
görünən bu adamın olsa-olsa iyirmi yeddi yaşı vardı. 

Forestye xəbər aldı: 

— Hara gedirsən belə? 

Dürua cavab verdi: 

— Heç hara. Yuxudan öncə gəzişirəm. 

— Elə isə bəlkə, «Fransız həyatına qədər yolda mənə yoldaşlıq 
eləyəsən, hə? Orada korrekturaya göz gəzdirim, sonra çıxıb, bir 
yerdə adama bir parç pivə içərik, yaxşı? 

— Yaxşı. 

Beləcə, onlar sinif yoldaşlarına və əsgərlik yoldaşlarına məxsus 
mehribanlıqla əl-ələ tutub, yola düzəldilər. 

Forestye soruşdu: 

— Nə ilə məşğulsan? 

Dürua çiyinlərini çəkdi: 

— Düzünü desəm, aclıqdan yaxa qurtarmaqla. Xidmət müddə- 
tim bitər-bitməz buraya gəldim ki, bəlkə... özümə bir iş-güc tapım, 
daha doğrusu, sadəcə, Parisdə məskunlaşmaq istədim. Son altı 
ayı Şimal Dəmir Yolları İdarəsində çalışıram. İllik maaşım isə vur- 
tut min beş yüz frankdır. 

Forestye mızıldadı: 

— Lənət şeytana, bu çox azdır. 

— Əlbəttə kil Amma özün de, bu durumdan necə çıxım? Yalqı- 
zam, üz tutacaq bir kimsəm, tanışım yoxdur. Ora-bura vurnuxuram, 
amma heç bir imkan yaranmır. 

Yoldaşı təcrübəli bir adam kimi onu başdan-ayağa süzüb, 
nəsihət edirmiş kimi dedi: 

— Bilirsən, qadası, burada hər şey iddiadan asılıdır. Azca başı 
işləyən birisi üçün nazir olmaq idarə rəisi olmaqdan daha asandir. 
Bundan ötrü yalvarıb-yaxarmağı yox, güclü təəssürat yaratmağı 
bacarmalısan. Lənət şeytana, yəni doğrudanmı sənin qarşına daha 
uyğun bir variant çıxmayıb? 

Dürua şikayətləndi: 

— Bütün qapıları döydüm. Amma nə faydası?! İndi sonuncu 
ümid yerim qalır: Pelerin maneyində mənə bereytor/ yeri vəd edib- 
lər. Orada ildə, ən azı, üç min frank qazanaram. 





! Bereytor — at təlimçisi 

Forestye onun sözünü kəsdi: 

— Hətta sənə on min frank vəd etsələr belə, bu cür axmaq yolu 
seçmə. Əks halda, bütün qapıları öz üzünə bağlayarsan. Çalışdığın 
o dəftərxanada isə sən, ən azından, gözdən-qulaqdan uzaqdasan, 
kimsə səni tanımır. Əgər yetərincə israrlı davransan, vaxtında oradan 
qurtula və bir karyera sahibi ola bilərsən. Bereytorluq isə hər şeyə 
son qoyacaq. Bütün Paris əhlinin nahar elədiyi restoranda metr- 
dotell işləməklə bunun arasında heç bir fərq yoxdur. Əgər sən kübar 
adamlara və ya onların övladlarına at minmə dərsləri vermisənsə, 
onda səni özlərinə bərabər birisi sayacaqlarından da əlini üzməlisən. 

Susub, bir neçə saniyə düşünəndən sonra Forestye xəbər aldı: 

— Sənin bakalavr diplomun varmı? 

— Yox. İki kərə imtahandan kəsilmişəm. 

— Bu, çox da böyük nöqsan sayılmır, yetər ki, babat orta təh- 
silin olsun. Məsələn, Siseronun və ya Tiberinin adı çəkilirsə, sən 
söhbətin nədən getdiyini təxmin edirsənmi? 

— Hə, təxmin edirəm. 

— Onda bu da yetərlidir. Çünki onlar barədə beş-on nəfər əlla- 
mə nə isə bilir, halbuki bu, onların başqalarından daha ağıllı olma- 
sına dəlalət eləmir. Yerdə qalanlar isə elə sənin qədər bilirlər. İnan 
mənə, özünü hər şeydən xəbərdar birisi kimi tanıtmaq heç də çətin 
məsələ deyil. Amma cahilliyin üzə çıxarsa, bunu sənə heç vaxt 
bağışlamazlar. Ona görə də çətin durumlardan yayınmalı, maneə- 
lərdən yan keçməli və ensiklopediya sözlükləri sayəsində başqa- 
larını axmaq yerinə qoymalısan. Bütün insanlar son dərəcə cahil 
və odun qədər kütdürlər. 

Həyatı bilən birisi kimi kinayədən uzaq fikir yürüdən Forestye 
bu ara yoldan keçənləri süzür və gülümsünürdü. Öskürək tutduğu 
üçün o, qəflətən ayaq saxladı, narahatlığı keçdikdən sonra nisbə- 
tən boğuq səslə dedi: 

— Bu lənətəgəlmiş bronxit yaxamı buraxmırl Halbuki yayın 
ortasıdır indi. Yox, bu qış mütləq Mentona müalicəyə gedəcəyəm. 
Hər şey cəhənnəm olsun, axı cansağlığı hər şeydən daha vacibdirl 

Onlar Puasonyer bulvarında, iri şüşəli qapı önündə ayaq sax- 
ladılar. İç tərəfdən şüşəyə qəzetin qoşa vərəqi yapışdırılmışdı. Öç 
nəfər ayaq üstə durub, onu oxuyurdu. 





! Metrdotel — restoranda baş ofisiant 

Qapının üstündə vurulan «Fransız həyatı» sözü iri hərflərlə, 
həm də qırmızı qaz lampalarıyla yazılmışdı: gözqamaşdıran bu yazı 
bir şüar kimi adamın diqqətini özünə məngirləyirdi. Yazıdan düşən 
parlaq işıq zolağına girən yolçular, ötəri də olsa, gündüz işığındakı 
kimi aşkar seçilir, bir an sonra isə çevrədəki zülmətdə əriyib yox 
olurdular. 

Forestye qapını itələyib: 

— Keç, — dedi. 

İçəri keçən Dürua bərbəzəkli, amma baxımsız pilləkənlə yuxarı 
qalxdı. Bayırdan da bu pilləkən yaxşı görünürdü. Giriş otağına 
girəndə oradakı iki kuryer Forestyeyə təzim elədi. Sonra onlar tozlu 
və səliqə-sahmansız qəbul otağına keçdilər. Divarların üzləndiyi 
sarı-yaşılı rəngli və ləkələrlə örtülü tripin" rəngi bozarmışdı, bəzi 
yerlərini isə siçanlar gəmirmişdi. 

Forestye dedi: 

— Əyləş, mən beş dəqiqəyə gəlirəm. 

Sonra o, qəbul otağına açılan qapıların birindən dışarı çıxdı. 

Sözlə ifadə edilməyəcək qədər qəribə və özəl bir qoxu, redak- 
siya qoxusu hakim idi buraya. Örküdən çox heyrətin hakim olduğu 
Dürua lal-mat oturmuşdu. Arabir qapıdan çıxan adamlar yanından 
ötüb, digər qapıdan içəri girirdilər və bunu elə çevik edirdilər ki, 
onlara heç göz qoymağa da imkan tapmırdı. 

Sürətlə ora-bura şütüyən və özlərini işgüzar göstərən sütül 
cavanlar öz qaç-qovlarıyla necə rüzgar yaradırdılarsa, əllərində tut- 
duqları vərəq bunun təsirindən küləyə düşən xəzəl kimi titrəyirdi. 
Yığıcıların mətbəə boyasına bulaşmış xalatlarının altından eynilə 
kübarların geyindiyinə bənzər mahud şalvarlar və dümağ yaxalıqlar 
gözə dəyirdi. Onlar yenicə basılan və boyası qurumayan səhifələr 
yığınını xüsusi ehtiyatla daşıyırdılar. Hərdənbir çox şıq geyinən birisi 
gözə dəyirdi: son dərəcə incəbelli sürtuk, sivriburunlu çəkmələr 
və ayaqlarına tarım oturan dar şalvar geyinən bu şəxs, yəqin ki, 
kübarların gecə həyatı barədə yazılar hazırlayan reportyor idi. 

Başqaları da gəlib-gedirdi, bu özündənrazı və zağar adamların 
hamısının başında günlükləri, yastı silindrlər vardı: görünür, bu 
papaq sayəsində onlar özlərinin adi insanlardan seçildiklərini zənn 
edirdilər. 





! Trip — yun məxmər parça 

Axır ki, Forestye peyda oldu. O, qara fraklı, ağ qalstuklu, xeyli 
əsmər, ucaboylu, arıq və bığlarının ucunu yuxarıya doğru şeşə- 
ləmiş, xeyli özündənrazı və sərbəst görünən ortayaşlı bir adamın 
qoluna girmişdi. 

Forestye dedi: 

— Hörmətli ustad, ən xoş arzularla. 

Cənab ona əl uzatdı: 

— Görüşənədək, əzizim. 

Əlağacını qoltuğuna vuran kişi fit çala-çala pilləkənlə enməyə 
başladı. 

Dürua soruşdu: 

— Bu kimdir belə? 

— dak Rivaldır. Öz felyetonları və duelləri ilə ad çıxaran bu 
adamı tanımırsan? İndicə korrekturalara baxırdı. Qaren, Montel və 
o, Parisin ən yaxşı jurnalistləri sayılırlar. Gündəlik mövzularda ən 
kəskin felyetonlar bunların qələmindən çıxır. Qəzetimizə həftədə 
iki felyeton verən Rival ildə otuz min frank qazanır. 

Yuxarı qalxdılar. Pilləkəndə onların qarşısına çıxan qısaboylu, şiş- 
man, pırtlaşıqsaçlı və pinti görünüşlü adamın nəfəsi daralmaqdaydı. 

Forestye ona dərin təzim etdikdən sonra açıqlama verdi: 

— Bu, «Sönmüş qəndillərə kitabının müəllifi, şair Norber de 
Varendir. Ən uzunu iki yüz sətri aşmayan hər hekayəsinə görə 
o, üç yüz frank alır. Bura bax, susuzluqdan yanıram, gəl Neapoli- 
tan kafesinə gedək. 

Masa arxasında yerlərini rahatlayan kimi Forestye səsləndi: «Bizə 
iki parç pivə!» Öz parçını o, birnəfəsə boşaltdığı halda, Dürua, 
sanki, çox nadir, qiymətli bir içkiymiş kimi pivəsini qurtum-qurtum 
içir, hər damladan həzz almağa çalışırdı. 

Forestye susurdu, nə barədəsə düşünürdü. Qəflətən xəbər aldı: 

— Bəlkə, elə sən də jurnalistika ilə məşğul olasan? 

Dürua çaşqın nəzərlərini ona dikdi: 

— Amma... məsələ burasındadır ki... mən heç vaxt və heç nə 
yazmamışam axı. 

— Onda özünü sına və başlal Mənim də işimə yarayarsan: 
mənim üçün bilgi toplayar, tədbirlərə qatılar, vəzifəli şəxslərdən 
müsahibələr alarsan. İlk dönəmdə, yol xərclərin xaric, iki yüz əlli 
frank alacaqsan. İstəyirsən, naşirimizlə bu barədə danışım? 

— Əlbəttə ki istəyirəm. 

— Onda belə edək: sabah nahar vaxtı bizə gəl. Uzaqbaşı beş-altı 
qonağım olacaq: müdirimiz Valter və xanımı, Jak Rival, bayaq rast- 
laşdığımız Norber de Varen, bir də xanımımın bir rəfiqəsi. Gələrsən? 

Dürua pörtmüş və utancaq halda tərəddüd keçirdi. Dili topuq 
vura-vura dilləndi: 

– Amma məsələ burasındadır ki... mənim uyğun bir kostyumum 
da yoxdur. 

Forestye perikdi: 

— Sənin frakın yoxdur? Buna bax hal Qardaşım, fraksız bura- 
larda heç cür keçinmək olmaz. Bunu qulağında sırğa elə: Parisdə 
çarpayın olmaya bilər, fraksız isə heç cür keçinə bilməzsən. 

diletinin ciblərini eşələyib, oradan çıxardığı bir ovuc qızıl puldan 
iki luidor ayıraraq, onları köhnə yoldaşının ovcuna basdı. Səmimi 
və dostyana tərzdə dedi: 

— İmkanın olanda qaytararsan. Bir kostyum kirayə götür, ya da 
beh qoyub, kreditə satın al — bu artıq sənin işindir. Amma sabahkı 
nahara mütləq qatıl: saat səkkizin yarısında, Fonten küçəsi on 
yeddi ünvanına gəl. 

Dürua doluxsunmuşdu. Pulları cibinə qoyaraq, o: 

— Çox qayğıkeşsən, vallah! — deyə mızıldandı. — Çox sağ oll 
Ümidvar ol ki, sabahkı dəvəti unutmaram... 

Forestye ona təpindi: 

— Yaxşı görək, yaxşıl Bəlkə, adama bir parç da gillədək, hə? 
Qarson, bizə iki parç da gətirl — deyə sifariş verdi. 

Pivələr içiləndən sonra qəzetçidən təklif gəldi: 

— Nə deyirsən, bir saat da gəzib-dolaşaqmı? 

— Əlbəttə, dolaşaq. 

Onlar Madlen kilsəsi tərəfə yollandılar. 

Forestye dilləndi: 

— İndi nə ilə baş qataq, görəsən? Hamı deyir ki, Parisdə əyləncə 
sevdasına düşən kəs mütləq bir şey tapır. Amma bu heç də belə 
deyil. Bəzən axşamlar hara isə getmək istəsən də, uyğun heç nə 
gəlmir ağlına. Bulon meşəsində qadınla gəzinti xoş bir şeydir, amma 
qadın həmişə tapılmır. Xafeşantanlar məndən daha çox, əczaçımın 
və onun xanımının zövqünü oxşaya bilər. Başqa nə qalır ki? Heç 
nə. Parisdə Monso parkına bənzər, həm də gecə sübhəcən açıq 

bir yay bağı salmaq mümkündür. Orada ağacların altında sərin 
içkilər içib, həzin musiqilər dinləmək olardı. Bu yer bir əyləncə 
yeri kimi yox, sırf gəzinti üçün nəzərdə tutula bilər. Gözəl qadınları 
oraya cəlb etmək üçün mən giriş haqqını baha qoyardım. Meylin 
çəkirsə, elektrik fənərləriylə işıqlanan qum cığırlarla dolaş, bunu 
istəmirsənsə, bir yerdə oturub, musiqi dinlə. Vaxtilə Müzar” buna 
bənzər, amma daha çox meyxana ruhunda bir yer açmışdı: orada 
rəqs musiqisindən qulaq tutulurdu, açıq yerlər, kölgəli yerlər və 
ağac kölgəliyi çox az idi. Bundan ötrü gözəl və iri bir bağ lazımdır. 
Onda hər şey misilsiz olardı. Hə, bəs sən hara getmək istərdin? 

Dürua nə cavab verəcəyini bilmirdi. Ən sonda bir şey uydur- 
malı oldu: 

— İndiyədək Еоһ-Вегјегдә bir kərə də olmamışam. Bax ora 
həvəslə gedərdim. 

Yoldaşı səsini qaldırdı: 

— Nə var axı Foli-Beryerdə? Ora girsək, tavadakı cızbız kimi 
bişərik. Amma sən bilən məsləhətdir, bəlkə, bunun özü də bir 
əyləncə sayılar. 

Fobur-Monmartr küçəsinə çıxmaqdan ötrü onlar geri dönməli 
oldular. 

Əyləncə məkanı kimi tanınan binanın fasadından ona bitişik 
dörd küçəyə işıq zolaqları yönəldilmişdi. Fiakrlar) girişin önündə 
sıralanmışdı. 

Forestye birbaşa giriş qapısına yönələndə Dürua onu saxladı: 

— Biz bilet almağı unutduq. 

Forestye ağayana tərzdə dedi: 

— Bizlər üçün giriş pulsuzdur. 

Girişdəki hər üç nəzarətçi ona təzim elədi. Onlardan ortada 
duranla jurnalist görüşüb soruşdu: 

— Fərli lojan var? 

— Əlbəttə ki var, cənab Forestye. 

Ozadılan bileti alan Forestye dəri ilə üzlənən qapını itələdi və 
onlar zala daxil oldular. 

Tütün tüstüsü səhnə ilə tamaşa zalının qalan qismi arasında 
incə pərdə yaratmışdı. Közərən saysız-hesabsız papiros və siqar- 
lardan yüksələn bu zərif duman qatı güclə sezilən, ağımtıl ziqzaqlar 

şəklində yüksələrək, yavaş-yavaş yuxarılarda, günbəzin altında, çil- 
çırağın həndəvərində və tamaşaçılarla dolu ikinci yarus səviyyə- 
sində sıxlaşır, buludlarla dolu səmanı xatırladırdı. 

Parterdəki lojaların və sıraların ətrafındakı yarıyuvarlaq keçidə 
bitişik geniş dəhlizdə, kişilərin basırıq yaratdığı yerdə bərbəzəkli 
yüngül qadınlar vurnuxurdular. Oradakı üç piştaxtanın hər birinin 
arxasında bayram yumurtası kimi boyanmış sırtılmış qadın satıcılar 
gözə dəyirdi. Bunlardan birinin önündə isə satıcının rəfiqələri pus- 
quda durub şikar gözləyirdilər. Üç iri güzgüdə satıcıların kürəkləri 
və zala girən tamaşaçıların üzləri əks olunurdu. 

Forestye imtiyazlı birisi kimi qələbəliyi itələyərək sürətlə irəliləyirdi. 

Zalda nəzarətçi qadına yanaşıb soruşdu: 

— On yeddinci loja haradadır? 

— Buradadir, cənab. 

Bunun ardınca onlar üstdən açıq və divarları qırmızı qumaşla 
üzlənən köşkün içinə girdilər və qadın qapını qapadı. İçəridəki 
dörd stul bir-birinə elə yaxın qoyulmuşdu ki, aralarından keçmək 
imkansız idi. Dostlar yerlərini tutdular. Onların sağında-solunda 
yerləşən və formaca nalı xatırladan bu cür taxta qəfəslər yığını ta 
səhnəyə qədər uzanırdı və onlarda oturan adamlar yalnız qurşağa 
qədər görünürdülər. 

Səhnədə triko geyinmiş, uzun, bəstə və qısa boylu, üç cavan 
adam trapesiya elementində akrobatik nömrələr ifa edirdi. 

Əvvəlcə xırda, amma çevik addımlarla önə çıxan, gülümsəyərək 
tamaşaçılara hava öpüşü göndərən ucaboylu cavan öz çıxışına 
başladı. 

Trikonun altından onun qollarının və ayaqlarının əzələləri görü- 
nürdü. Şişman qarnı çox da nəzərə çarpmasın deyə, o, sinəsini 
qabartmağa məcbur idi. Saçlarını tən ortadan ayırdığı üçün bir az 
dəlləyə bənzəyirdi. Heyrətamiz bir sıçrayışla trapesiyadan yapışan 
bu cavan əlləriylə ondan sallanmaqla təkər kimi fırlanmağındaydı. 
Hərdənbir vücudunu düz tutub qollarını açır, üfüqi vəziyyət alırdı, 
barmaqlarıyla atma tirdən yapışıb, havada bir neçə saniyəliyinə 
donduğu vaxt gücünü barmaqlarında cəmləşdirirdi. 

Sonra döşəməyə hoppanan bu adam təkrar gülümsədi, par- 
terdən onu alqışlayanlara baş əydi və baldırlarının əsnəkliyini sər- 
giləməklə pərdənin arxasında gözdən itdi. 

Onun ardınca ikinci, nisbətən alçaq boylu, amma iri şaqqallı 
cavan eyni hərəkətləri təkrarladı. Sonra növbə üçüncü cavana 
gəldi və çıxışlar zamanı tamaşaçıların alqışları get-gedə gücləndi. 

Amma Düruanın fikri-zikri tamaşada deyildi: başını yana 
əyməklə o, kişilərin və əxlaqsız qadınların toplaşdığı geniş keçid- 
dən gözlərini çəkmirdi. 

Forestye dedi: 

— Parterin ön sıralarına diqqət yetir. Səmimi və küt sifətlə orada 
oturan şəhərlilər belə tamaşalara xanımları və uşaqlarıyla gəlirlər. 
Гојајагда oturanlar əyyaşlar, bəzi rəssamlar və ikincidərəcəli əxlaq- 
sız qadınlardır. Bizdən arxadakılar isə Parisdə rast gələ biləcəyin 
ən qəribə adamlar yığnağıdır. Kimdir axı bu kişilər? Onlara diqqət 
yetir. Burada kimləri tapmazsan: hər cür rütbə və vəzifə sahibi olan 
bu adamlar arasında ortabablar böyük əksəriyyət təşkil edirlər. 
Bu bankda, nazirlikdə, ticarət sahəsində çalışan məmurlar, qəzet- 
çilər, qadın dəllalları, mülki geyimli zabitlər, əyləncə axtaran fraklı 
cavanlar az öncə nahar edib, Opera binasına baş çəkiblər. Bura- 
dan isə birbaşa İtalyan Operasına yollanacaqlar. Bunlardan başqa 
bir xeyli şübhəli şəxs də var orada. Qadınların isə hamısı bir bezin 
qırağıdır: Amerikan kafesində şam yeməyini bitirib, sərbəst olunca 
bunlar daimi müştərilərinə bu barədə xəbər yollayırlar. Son qiy- 
mətləri iki luidor olsa da, onlar özlərini əcnəbilərə sırımağa çalı- 
şırlar ki, onlardan beş luidor qopartsınlar. Düz altı ildir ki, onlar 
buraya ayaq açıblar, ilboyu, həm də hər axşam onları burada, həm 
də eyni yerlərdə görə bilərsən. Əlbəttə, müalicə üçün Sen-Lazara” 
və ya Lursinə” getdikləri vaxt xaricində. 

Dürua onu dinləmirdi, çünki oturduqları lofaya söykənən 
əxlaqsız qadınlardan birisi ondan gözünü heç çəkmirdi. Qarasaçlı 
bu şişman qadın üzünü gen-bol kirşanlamışdı, sürməli, qapqara 
gözləri qalın və qələmlə çəkilmiş incə qaşlarının altından işıldayırdı. 
İri sinəsi isə qara ipək paltarının məngənəsinə güclə sığırdı. Boyalı 
dodaqları qanayan yaranı xatırladırdı, adama nə isə yırtıcı, süni 
və cazibədar gələn bu dodaqlar kimlərdəsə ehtiras oyatmağa da 
qadir idi. 

Bu qadın başını tərpətməklə yanından keçən kürən və özü kimi 
bol pudralanmış rəfiqəsini səslədi, loğadakılar da onu eşitsinlər 
deyə bilərəkdən səsini qaldırdı: 

— Buna bax, doğrudan da, yaraşıqlıdır, eləmi? Əgər o, mənə 
on luidor təklif eləsə, imtina etmərəm. 

Forestye Düruaya sarı dönüb gülümsədi və onun dizinə 
vuraraq dedi: 

— O, səni nəzərdə tutur. Dostum, sən gözəgəlimlisən. Təbriklər. 

Keçmiş kiçik zabit qızardı. Özündən də xəbərsiz onun barmaq- 
ları bir cüt qızıl sikkənin olduğu iilet cibinə sarı yönəldi. 

Pərdə endi. Orkestr vals çaldı. 

Dürua: 

— Bəlkə, bir az gəzişək? — deyə təklif elədi. 

— Necə istəyirsən. 

Bayıra çıxan kimi onlar əylənənlərin axınına düşdülər. Onları 
sıxır, itələyir, əzir, ora-bura atırdılar, gözlərinin qabağında şlyapalar 
qaynaşırdı. Qadınlar qoşa-qoşa gəzişirdilər. Həm də bunca kişi 
xeylağının, bunca dirsəyin, kürəyin, sinənin arasından sivişməklə 
onlar çox rahat irəliləyirdilər. Belə bəlli olurdu ki, burada onlar öz 
axarlarındadırlar, sərbəstdirlər, bu qədər erkəyin içərisində olsalar 
da, özlərini suda balıq kimi hiss edirdilər. Özünü könülxoşluğuyla 
bu axara buraxan Dürua nikotinin zəhərini, insan bədənlərinin 
və vücudunu pula satan qadınların vurduqları ətirlərin qoxusunu 
acgözlüklə ciyərlərinə çəkirdi. Forestye isə tərləmişdi. Havası çat- 
madığından öskürdüyü üçün: 

— Gəl bağa çıxaq, — dedi. 

Sola dönərək, onlar bir cüt iri və əcaib fəvvarənin ətrafa 
sərinlik yaydığı qış bağına bənzər bir yerə çıxdılar. Çəlləkdə əkilmiş 
qaraçöhrə ҹә mazılıl ağacların altında qoyulmuş sink masalar 
arxasında oturan qadınlar və kişilər sərinləşdirici içkilər içirdilər. 

Forestye təklif elədi: 

— Bir parç da içəkmi? 

— Məmnuniyyətlə içərəm. 

Oturub camaata göz qoymağa başladılar. Ara-sıra onlara hər 
hansı bir qız yanaşıb, sırtıq təbəssümlə xəbər alırdı: «Məni nəyə 
qonaq edərsiniz, cənab?» Forestye: «O fəvvarədə çağlayan bir 
stəkan suya» deyincə, qız «Donuz!» deyə donquldanıb, oradan 
uzaqlaşırdı. 





1 Mazı — bəzi ağacların üzərində həşərat yumurtacıqlarından əmələ gələn 
yumru fir 

Budur, bayaq onların loyasına söykənən qarasaçlı şişman 
qadın zühur elədi. Şişman və sarışın rəfiqəsinin qoluna girən bu 
qadın meydan oxuyurmuş kimi sağına-soluna göz qoyurdu. Hər 
ikisi, heç şübhəsiz, yaraşıqlı qadın idi və sanki, onlar bir-birinə 
yaraşdıqları üçün qoşa gəzirdilər. 

Düruanı görəndə o, elə gülümsədi ki, sanki, bayaq baxışdıq- 
ları zaman onlar yalnız özlərinin anladıqları dilin köməyi ilə məh- 
rəm olmuşdular. Bir stul çəkən qadın arxayınlıqla Düruanın önün- 
də oturdu, sarışın rəfiqəsini də oturdandan sonra cingiltili səslə 
çığırdı: 

— Qarson, bizə iki qrenadinl 

Forestye təəccüblə dedi: 

— Amma yaman ciyərli birisisən, hal 

Qadın dilləndi: 

— Sənin bu yoldaşın ağlımı başımdan alıb. Gerçək sözümdür: 
canlara dəyən oğlandır. Qorxuram ki, ona görə əlimdən bir xata- 
bala çıxal 

Gtandığından Dürua deməyə söz tapmırdı. Özünün koppuş 
bığını sığallayaraq, küt-küt irişirdi. Qarson meyvə şirəsi qatılmış su 
gətirdi. Şərbəti birnəfəsə içən qadınlar ayağa qalxdılar. Qarasaçlı 
qadın başıyla Düruaya işarət edib, yelpiyini xəfifcə onun çiyninə 
vuraraq: 

— Salamat qal, qoçum, — dedi. — Əfsuslar olsun ki, hələlik dilin- 
ağzın söz tutmur. 

Yanbızlarını oynadan qadınlar çıxışa sarı üz tutdular. 

Forestyeni gülmək tutdu: 

— Dostum, heç bilirsən sənə nə demək istəyirəm? Sən, həqiqə- 
tən də, qadın qəlblərini fəth edə bilirsən. Əgər bundan faydalansan, 
xeyli uzaqlara gedəcəksən. 

Bir qədər sükuta dalandan sonra o, düşünürmüş kimi, fikirli 
halda sözünü tamamladı: 

— Çox vaxt məhz elə qadınlar bizi vəzir edirlər. 

Dürua səssizcə gülümsədi. 

Forestye xəbər aldı: 

— Sən qalırsan burada? Mən cana yığıldım, getməliyəm. 

— Hə, mən bir az burada qalacağam. Hələ tezdir, — deyə Dürua 
mızıldandı. 

Forestye ayağa durdu. 

— Elə isə xudahafiz. Sabaha qədər. Unutmamısan ki? Fonten 
küçəsi on yeddidə, səkkizin yarısında. 

— Oldu. Sabaha qədər. Təşəkkürlər. 

Onlar bir-birinin əlini sıxdılar və jurnalist dostunu tərk etdi. 
Yoldaşı gözdən itdikdən sonra Dürua özünü daha sərbəst hiss 
elədi. Bir kərə də cibindəki qızıl sikkələri məmnunluqla oxşayandan 
sonra yerindən qalxıb, özünü qələbəliyə vurdu. Baxışları orada- 
burada dolaşırdı. 

Az sonra o, sarışın və qarasaç qadına rast gəldi: həmin an onlar 
saxta təkəbbürlə kişilərin arasında var-gəldə idilər. 

Onlara sarı yönəldi. Amma düz yanlarına çatanda qəflətən ürkdü. 

Qarasaçlı qadın soruşdu: 

— Hə, necədir, dilin açıldı sənin? 

Burnunun altında: «Əcəb sürtükmüşlə deyən Dürua heyrətini 
açıqlayacaq başqa söz tapmadı. 

Onlar üçlükdə insan axınının içində durduqlarından çevrələrin- 
də bir burulğan yaranmışdı. 

Qəflətən qarasaçlı qadın: 

— Evimə gedəkmi? — deyə soruşdu. 

Şəhvətdən içi titrəyən Dürua qaba tərzdə: 

— Hə, amma cibimdə bircə luidorum var, — dedi. 

Qadının üzündə laqeydliklə dolu bir təbəssüm doğdu: 

— Eyib etməz, — dedi və halal malıymış kimi, bu yeni müştərisinin 
qoluna girdi. 

Qadınla yanaşı addımlayan Dürua isə düşünürdü ki, hər halda, 
qalan iyirmi frank onun sabahkı nahar yeməyi və frak kirayələməsi 
üçün çatar. 


H 


— Cənab Forestyenin mənzili haradadır? 

— Dördüncü mərtəbədə, solda. 

Qapıçının səmimi cavabından onun adıçəkilən adama hörməti 
oxunurdu. dor) Dürua pilləkənlə qalxmağa başladı. 

Nədənsə, xəfif çəkingənlik, həyəcan və narahatlıq duyurdu. Həya- 
tında ilk dəfə əyninə frak geyinmişdi və bütün bu əyin-başı ona nə isə 

bir rahatsızlıq aşılayırdı. Hər şeydə — laksız, amma çox zərif çəkmə- 
lərindən tutmuş (Dürua yaxşı ayaqqabılar üçün əldən gedirdi) ta bu 
səhər taxma önlüyü ilə birlikdə dörd frank yarıma Luvrda satın aldığı 
köynəyə qədər hər şeydə bir nöqsan tapırdı. Köynək o dərəcədə 
incə idi ki, artıq qırışmışdı. Olan-qalan köynəkləri isə xeyli köhnəl- 
diyindən onların nisbətən davamlısını da geyinməyə qıymamışdı. 

Hədsiz enli olan şalvarı həm ayaqlarının biçimini ört-basdır 
etdiyindən, həm də baldırlarında qırış-qırış durduğundan köhnəhal 
görünürdü: adətən, təsadüfi seçilən və ya bədən fiquruna görə 
tikilməyən geyimlər az vaxtda belə görkəm alır. Təkcə frakı yaxşı 
dururdu – sanki, əyninə tikilmişdi. 

Örəyi ağzında, duyğuları pərişan halda, həm də kimə isə 
gülünc görünməmək təlaşıyla ağır-ağır pillələri qalxırdı. Qəflətən 
qarşısında peyda olan və zövqlə geyinmiş bir cənabın baxışlarının 
özünə dikildiyini sezdi. Aralarında elə az məsafə qalmışdı ki, Dürua 
geriyə sıçramalı oldu və sonra yerindəcə dondu: bu adam – onun 
özü idi, onun güzgüdəki əksi idi. İkinci mərtəbədəki meydançada 
qoyulan trümo1 burada uzun bir koridor olması effektini yaradırdı. 
Heyrətdən əli-ayağı titrədi, çünki gözlənilmədən özünü tamamilə 
fərqli biçimdə görmüşdü. 

Adətən, evdə o, təraş olarkən xırda güzgüdən yararlanırdı, 
onda bütün vücudunu görməsi imkan xaricindəydi, uzaqbaşı öz 
geyim-kecimindəki ayrı-ayrı detalları süzə bilirdi. Bu isə öz növbə- 
sində, ayrı-ayrı eyibləri bir az da artırdığından o, özünün gülünc 
göründüyünə inanıb, qüssələnmişdi. 

Amma indi, təsadüfən qarşısına çıxan bu trümoda o, özünü 
tanımamışdı — aynadakının özündən fərqli birisi, həm də ilk baxış- 
dan çox zövqlü və nöqsansız geyimə malik kübar bir kişi olduğuna 
inanmışdı. 

Özünə bir daha hərtərəfli göz gəzdirəndən sonra görkəminin göz 
oxşamasından tam əmin oldu. Bunun ardınca o, güzgünün önündə 
rolunu təkrarlayan bir aktyor kimi davranmağa başladı. Gülümsün- 
dü, əlini yana uzatdı, əl-qol hərəkətləri elədi, sir-sifətinə gah heyrət, 
gah həzz, gah razılıq ifadəsi verdi, xanımların könlünü çalmaq üçün 
fərqli gülüş və baxış biçimləri axtardı, bütün bunlar həm onun incə 
ruhunu, həm də həmin xanımlara düşkünlüyünü ifadə etməliydi. 





! Trümo — bütün bədəni görmə imkanı yaradan ayaqlı güzgü 

Aşağıdakı qapı çırpıldı. Belə bir məşğuliyyət başında yaxalan- 
maqdan və ya dostunun qonaqlarından hər hansı birisinin onun 
güzgü önündəki hoqqalarını görməsindən ehtiyatlanaraq, Dürua 
cəld pilləkənlə yuxarı qalxdı. Üçüncü qatdakı meydançada da güz- 
gü qoyulmuşdu və özünü hərəkət əsnasında süzə bilmək üçün 
Dürua addımlarını yavaşıtdı. Əslinə qalsa, onun bədəni yaxşı biçi- 
mə malik idi. Yerişini isə bir az abıra salmaq lazım gələcəkdi. Ona 
görə də özünə artan inam hissi bütün qəlbini bürüdü. 

Bu cür görkəmlə, seçdiyi hədəfə çatmaqda özünəməxsus israrla, 
cəsarətlə və orijinal ağlıyla o, istədiyinə, əlbəttə ki, nail olacaqdı. 
Elə buna görə də qaçmaq, pillələri sürətlə çıxmaqla pilləkənin ən 
üst meydançasına qalxmadq istəyirdi. 

Öçüncü güzgünün önündə dayanıb, adəti üzrə, bığlarını bur- 
du, şlyapasını çıxarıb saçlarını tumarladı və belə hallarda tez-tez 
işlətdiyi «Əcəb fikirdir!» ifadəsini mızıldayandan sonra qapının zən- 
gini basdı. 

Qapı elə həmin an açıldı. Qarşısındakı qulluqçunun qara fra- 
kına, laklı çəkmələrinə, təraşlı sifətinə, son dərəcə ciddi görkəminə 
nəzər salanda Dürua təkrar o anlaşılmaz təlaşa qapıldı: bəlkə də, 
heç istəmədən öz kostyumu ilə qulluqçunun geyimini müqayisə 
eləmişdi. Ləkələrini gizlətmək üçün qolunun üstünə atdığı palto- 
sunu Düruadan alan qulluqçu ondan soruşdu: 

— Sizi necə təqdim edim, cənab? 

Sonra o, qonaq otağı ilə giriş məkanı arasındakı pərdəni qaldır- 
maqla, qonağın ismini ucadan səsləndirdi. 

Bir anda Dürua bütün cürətini itirdi, hətta çaşqınlıqdan güclə 
nəfəs almağa başladı, çünki indi o özü üçün yeni bir dünyanın kan- 
darında idi: bu dünya çoxdan onu özünə cəlb edirdi, o isə buraya 
can atırdı. Axır ki, içəri keçdi. Eynilə oranjereya kimi hər cür bitkilərlə 
dolu olan və gen-bol işıqlanan iri otağın tən ortasında cavan və 
saman saçlı bir qadın dayanmışdı. 

Dürua lal-mat qaldı: ona gülümsəyən bu xanım kim idi, görə- 
sən? Bu ara Forestyenin evli olduğunu xatırladı. Bu zərif və yara- 
şıqlı sarışının məhz dostunun xanımı ola biləcəyi təxmini onu lap 
çaşdırdı. 

— Xanım, mən... — deyə mızıldandı. 

Qadın ona əlini uzatdı: 

— Xəbərim var, cənab. Dünənki görüşünüz haqqında Şarl mənə 
danışıb və mən çox şadam ki, bugünkü nahar yeməyinə sizi dəvət 
etmək uğurlu bir fikir kimi ərimin ağlına gəlib. 

Bunun qarşılığında nə deyəcəyini kəsdirə bilmədiyindən qulaq- 
larının dibinəcən qızaran Dürua onu təpədən-dırnağa süzən, öyrə- 
nən, dəyərləndirən, onunla təmas edən baxışları öz üzərində duydu. 

Hətta əyin-başına görə üzr istəmək, öz nöqsanlarını nəyə isə 
yozmaq da keçdi fikrindən. Amma ağlına bir şey gəlmədiyi üçün 
bu incə məsələyə toxunmamağı uyğun bildi. 

Ev sahibəsinin göstərdiyi kresloda oturdu. Yerini rahatlayıb, 
başını geri əyincə o, altındakı yumşaq, əsnək məxmərlə üzlənmiş 
oturacağın könül oxşayan təmasını nəinki kürəyi və əlləriylə, hətta 
bütün varlığıyla hiss elədi. Bu kreslonun ağuşunda o, özünün yeni 
və əsrarəngiz yaşama qədəm qoyduğunu, nə isə qeyri-adi dərə- 
cədə xoş bir şeyə, nemətə nail olduğunu, bir sözlə, sıxıntılardan 
qurtulduğunu zənn elədi. Yalnız bundan sonra gözlərini ondan 
çəkməyən xanım Forestyeyə nəzər yetirdi. 

Qadının əyninə geyindiyi açıq-mavi kəşmiri parçadan tikilən 
paltar onun dik sinəsini və incə belini detallarına qədər nəzərə 
çarpdırırdı. Qolları və boynu isə su köpüyünü xatırladan krufevalarla 
əhatələnmişdi. Paltarının sinəsi və qısa qolçaqları da krufevayla 
işlənmişdi. Saçları yüksək biçimdə yığılsa da, boynunun ardından 
sallanan qismi yüngül, şəffaf və toppuş bir dumanı xatırladırdı. 

Dünən Foli-Berierdə tanış olduğu o qadınınkını xatırladan 
baxışları Düruaya nədənsə ürək-dirək verirdi. Qadının boz və ya 
maviyə çalan bozumtul gözləri vardı və bu mavi çalar onlara xüsusi 
ifadə bəxş edirdi. İncə buruna, ətli dodaqlara və bir qədər koppuş 
çənəyə malik bu sifət bir az uyumsuz olsa da, eyni zamanda, çox 
cazibədar, sirli və gözoxşayan idi. Onun üzündə hər bir cizgi özünə 
görə adamı valeh edir və eyni zamanda ifadəli görünürdü: ondakı 
ən xırda dəyişiklik ya nəyi isə gizlədir, ya da nədənsə xəbər verirdi. 

Qısa pauzadan sonra qadın soruşdu: 

— Çoxdan Parisdəsiniz? 

Özünü tədricən ələ alan Dürua dilləndi: 

— Bir neçə ay olar, xanım. Dəmir Yolu İdarəsində çalışıram. 
Amma Forestye məni ümidləndirib, deyir ki, onun köməyi ilə jur- 
nalist ola biləcəyəm. 

Qadın gülümsədi. Budəfəki təbəssümü daha səmimi, daha təbii 
alındı. Sonra o, alçaq səslə dedi: 

— Bilirəm. 

Təkrar zəng çalındı. Qulluqçu elan elədi: 

— Xanım de Marel. 

İçəri girən qarayanız qadın, adətən, haqqında ccanalıcı əsmər» 
deyimi işlənən xanımlardan idi. 

Yüngül bir yerişi vardı. Tündrəngli və sadə biçimli paltarı onun 
bədən fiquruna tam uyğun idi. 

Şəvə kimi saçlarına taxdığı al-qırmızı qızılgül istər-istəməz ada- 
mın diqqətini özünə çəkirdi. Təkcə elə bu gül onun sifətinin qara- 
buğdayılığını, bənzərsizliyini daha da artırır, ona şuxluq və parlaqlıq 
bəxş edirdi. 

Qadının ardınca gələn qızcığazın əynində qısa paltar vardı. 
Xanım Forestye onların pişvazına durdu: 

— Salam, Klotilda. 

— Salam, Madlena. 

Qadınlar öpüşdülər. Özünü yaşından böyük aparan qızcığaz 
isə öpüş üçün alnını önə verdi. 

— Salam, bacıqızı, — ev sahibəsi dedi. 

Uşağı da öpəndən sonra xanım Forestye qonaqları bir-biriylə 
tanış elədi: 

— Cənab Jorj Dürua – Şarlın köhnə dostu. Xanım de Marel — 
mənim rəfiqəm və uzaq qohumum. 

Düruaya tərəf dönərək əlavə elədi: 

— Bilirsinizmi, bizim evdə hər şey sadədir, dəbdəbələrdən 
uzağıq. Yəqin, bu, sizin də ürəyinizcədir? 

Cavan kişi başını tərpətdi. 

Qapı təkrar açıldı, içəriyə başdan-ayağa yupyumru, şişman, 
potaboy bir kişi girdi. O, yaraşıqlı, ucaboylu və özündən xeyli cavan 
bir xanımın qoluna girmişdi. İncə davranışları və vüqarlı qaməti ilə 
bu xanım hamının diqqət mərkəzindəydi. Gələnlər deputat, maliyyə 
mütəxəssisi, zəngin və işgüzar bir adam, eyni zamanda, «Fransız 
həyatı”nın naşiri, cənublu yəhudi cənab Valter və vaxtilə bir bankir 
qızı, indi isə bu adamın xanımı olan Bazil Ravalo idi. 

Bunların ardınca son dərəcə incə zövqlə geyinmiş Jak Rival, 
daha sonra isə çiyninə düşən kəpəkli saçları üzündən frakının 

yaxalığı işıldayan, səliqəsiz bağlanmış qalstuku da nimdaş görünən 
Norber de Varen gəldi. Xanım Forestyeyə yanaşan de Varen bir 
cavan şuxluğuyla onun əlindən öpdü. Kişi başını əyəndə onun 
uzun saçları dalğalar halında qadının çılpaq qoluna töküldü. 

Ən nəhayət, Forestye özünü yetirdi və gecikdiyi üçün üzr istədi. 
Morelin çıxışı ilə bağlı redaksiyada ləngiyibmiş. Radikal yönlü depu- 
tat olan Morel Əlcəzairin müstəmləkəyə çevrilməsi üçün ayrılan 
kreditlər barədə nazirliyə sorğu göndəribmiş. 

Qulluqçu elan elədi: 

— Süfrə hazırdır. 

Hamılıqla yemək otağına keçdilər. 

Düruanı xanım Marellə onun qızının arasında oturtdular. Yenə 
də özünü narahat hiss etməyə başladı: çəngəl-bıçaqla, qədəhlərlə 
davranmağı bacarmadığından etiket qaydalarını pozmaqdan qor- 
xurdu. Onun qarşısına, birisi mavi rəngdə olmaqla, dörd qədəh 
düzdülər: görəsən, bunların hansı nə üçün nəzərdə tutulmuşdu? 

Şorba içərkən hamı susurdu. Norber de Varen söhbətə başladı: 

— Qotye prosesi barədə oxumusunuz da? Maraqlı işdirl 

Həmin andan hamı ər-arvad xəyanətinə şantafın qarışdığı bu 
əhvalatdan danışmağa başladı. Səslənən fikirlər qəzetlərdən öyrə- 
nilən hadisələr barədə ailə daxilində danışılanlardan fərqlənirdi: 
buradakıların olayla bağlı rəyləri həkimin xəstəlik, baqqalın isə tərə- 
vəzlər haqqında rəyini xatırladırdı. Olayı hamı adi bir şey kimi qarşı- 
ladığından üzlərdən heyrət-filan oxunmurdu. Hər kəs sırf peşə- 
kar marağıyla və tam laqeydliklə bu cinayətin dərində yatan gizli 
səbəbini araşdırmaqda idi. Hərəkət motivlərinin bu faciəli olaya 
yol açan düşüncə tərzinin və xüsusi ruhi durumun elmi baxımdan 
izahı üzərində baş sındırırdılar. Hətta xanımlar da bu araşdırmalara, 
axtarışlara qoşulmuşdular. İnsanlıq komediyasını sətirlərə köçürən 
xəbər yazarları kimi, bu adamlar da ayrı-ayrı məqamları öyrənib 
araşdırmış, olaya ekspert kimi fərqli bucaqlardan baxmaqla həm 
bu olaya, həm də digərlərinə əvvəlcədən gerçək dəyər vermişdilər: 
dükan sahibləri də mallarını müştərilərə təklif etməzdən öncə onları 
o üz-bu üzünə çevirir, gözdən keçirir, sayır və tərəzidə çəkirlər. 

Sonra bir duel söhbətə mövzu seçildikdə bütün diqqətlər Jak 
Rivalın üzərində cəmləşdi: bu, sırf onun yemi olduğundan başqa 
birisi bu məsələ ilə bağlı fikir bildirməzdi. 

Dürua ağzına su alb oturmuşdu. Qonşuluğundakı xanımın 
yuvarlaq əndamı könlünə yatdığından vaxtaşırı onu altdan-altdan 
süzürdü. Qadının hər açıqlamasını süfrədəkilər təbəssümlə qarşı- 
layırdılar, çünki bu məzəli və şux atmacalar hər dəfə dilli-dilçəkli 
bir qızın gözlənilməz zarafatını, şıltaqlığını xatırladırdı və heç kəs 
bunlardan incimirdi. Bunların arxasında yatan şuxluq isə söz sahi- 
binin nikbinliyi və ya olaylara səthi yanaşması ilə yozulurdu. 

Hər nə qədər əlləşsə də, Dürua ona ünvanlanacaq bir kompli- 
ment tapa bilmədiyindən qızcığaza qulluq etməyə başladı: onun 
qədəhinə şərab süzdü, boşqabına yemək qoydu, bir sözlə, onun 
üçün əldən-ayaqdan getdi. Anasına nisbətən daha ciddi görünən 
qızcığaz onun hər xidmətinə qarşılıq olaraq başını tərpədib, qaş- 
qabaqla «Çox lütfkarsınız, cənab» deməyi özünə borc bilirdi. Sonra 
təkrar bu məzəli görünən ciddi tövrüylə böyüklərin söhbətinə 
qulaq kəsilirdi. 

Yüksək səviyyədə keçən bu nahar barədə hər kəs öz heyrətini 
dilə gətirdi. Valter on adamın payını yediyi üçün ağzını açmağa heç 
macal tapmadı. Hər səfər süfrəyə yeni yemək gələndə ona göz- 
lüyünün altından, nişançı hədəfi süzürmüş kimi, gözlərini qıyaraq 
baxırdı. Heç Norber de Varen də cənab Valterdən geri qalmırdı — 
arabir o, önlüyünə sous damcılatdığına heç məhəl də qoymurdu. 

Gülümsünərək və qayğılı tərzdə hamıya göz qoyan Forestye 
çoxmənalı şəkildə xanımıyla baxışırdı, sanki, bu qadın ona yön 
verən bir yardımçısıydı, sanki, indi onlar birgə səylər sayəsində 
çətin bir işin öhdəsindən hələlik uğurla gəlməyə çalışırdılar. 

Getdikcə çöhrələr qızardı, səslərin tonu yüksəldi. Süfrə arxa- 
sındakılara yanaşan qulluqçu elə hey nə isə təklif edirdi: 

— Bəlkə, «Korton»? Yoxsa cŞato-laroz?? 

Dürua -Kortonəu bəyəndiyi üçün hər dəfə bu şərab süzüləndə 
qədəhini irəli uzadırdı. Mədəsində yaranıb, əvvəlcə başına vuran, 
sonra isə sıcaq dalğalar şəklində damarlarıyla axan şuxluq və qəribə 
xumarlıq duyğusu yavaş-yavaş bütün bədənini bürüməkdəydi. 
Varlığına hakim kəsilən bu həzz onun olan-qalan dərdini, qayğısını 
apardığından həm könül, həm də bədən həzzi sayılmalıydı. 

Danışmaq, diqqətləri öz üzərinə çəkmək, başqaları tərəfindən 
dinlənmək ehtiyacı duyurdu. İstəyirdi ki, buradakılar ona da içlə- 
rindən birisi kimi yanaşsınlar, deyəcəyi hər sözə qulaq kəsilsinlər. 

Bütün bu müddətdə bir an da kəsilməyən söhbət bu ara ardıcıl 
mükalimələr şəklində davam edirdi, ən adi səbəblər üzündən bir 
mövzudan digərinə keçilirdi. Bu günün olayları fonunda minlərlə 
başqa mövzuya da toxunulandan sonra ən axırda söhbət Əlcəzairin 
müstəmləkəyə çevrilməsiylə bağlı Morelin geniş müzakirə mövzu- 
suna çevrilən nitqinə gəlib çıxdı. 

Çevik düşüncə tərzinə və həyata bədbin baxışlara malik Val- 
ter iki xörək arasındakı fasilə əsnasında bu mövzu ilə bağlı bir-iki 
atmaca işlətmişdi. Sabahkı sayda çıxacaq məqaləsinin məzmu- 
nunu Forestye qısaca qonaqlara anlatdı. Jak Rival dedi ki, müs- 
təmləkə ölkələrində hərbi hakimiyyət qurmaq vacibdir və müstəm- 
ləkə qoşunlarında otuz il xidmət edən hər zabitə mütləq Əlcəzairdə 
torpaq sahəsi verilməlidir. O deyirdi: 

— Bu yolla biz cəmiyyətin işlək bir modelini qura bilərik. Zaman 
keçdikcə insanlar bu ölkəni tanıyıb-sevər, onun dilinə yiyələnər, 
oraya yenicə düşən insanların qarşılaşdıqları cəncəl məsələlərin 
hamısını çözümə qovuşdurarlar. 

Norber de Varen onun sözünü kəsdi: 

— Hə-ə... əkinçilikdən savayı hər şeyi öyrənə bilərlər. Ərəbcə danı- 
şacaq, taxıl və çuğundur əkməyin sirlərinə yiyələnəcəklər. Qılınc- 
oynatmada yüksək məharət qazansalar da, tarlalara gübrə verməyi 
bacarmayacaqlar. Ona görə də bu ölkənin qapılarını bütün arzu 
edənlərin üzünə laybalay açmalıyıq. Başı işləyən hər kəsə orada 
iş-güc tapılar, yerdə qalanlar isə məhv olacaqlar. Yaşadığımız top- 
lumun qanunları belədir. 

Araya sükut çökdü. Hamı gülümsəyirdi. 

Öz səsindən, sanki, zövq alan və onu ilk dəfə eşidirmiş kimi 
heyrətlənən Dürua sözə başladı: 

— Orada qıt olan yeganə şey — məhsuldar torpaqdır. Münbit 
sahələr Əlcəzairdə də elə Fransadakı kimi bahalıdır və onları əsa- 
sən parisli varlılar satın alırlar. Gerçək müstəmləkəçilərimiz, yəni 
kasıb fransızları isə oralara, yəni susuz və bitki örtüyündən məh- 
rum səhralara ancaq və ancaq maddi ehtiyac apara bilər. 

Artıq bütün baxışlar ona yönəlmişdi. Özü də fərqindəydi ki, 
pörtür. 

Valter xəbər aldı: 

— Siz Əlcəzairə bələdsiniz ki? 

Dürua: 

— Hə, — dedi, — orada mən iki il yarım, həm də ölkənin hər üç 
əyalətində olmuşam, — dedi. 

Morel barədə unudan Norber de Varen sözügedən ölkənin 
adət-ənənələri barədə vaxtilə bir zabitdən eşitdikləriylə bağlı bəzi 
şeyləri dəqiqləşdirdi. Onu Mzab maraqlandırırdı”: bu, Saharanın 
düz göbəyində, o bürkülü diyarın ən susuz ərazisində qurulan kiçik 
və özünəməxsus bir ərəb respublikası idi. 

Dürua iki kərə Mzabda olmuşdu, ona görə də o qəribə yerin 
adətlərini yerli-yataqlı təsvir eləməyə başladı: orada bir damla su 
qızıl qiymətinədir, heç bir yerli sakin ictimai işlərdən uzaq dura bil- 
məz, orada mövcud olan ticarət qaydaları ən inkişaf etmiş ölkələr- 
dəkindən daha insaflıdır. 

Xoşagəlmə istəyi və şərab ona cürət bəxş etmişdi, indi o, bildiklə- 
rini həm də özünü öyürmüş kimi nağıl edirdi: hərbi alaylarıyla bağlı 
lətifələri, savaşa aid olayları, ərəb məişətinin ayrı-ayrı özəlliklərini 
anladırdı. Günəş şüalarının hər şeyə meydan oxuduğu o yalın, sap- 
sarı və son dərəcə bərəkətsiz torpaqları dinləyiciləri daha canlı təsəv- 
vür etsinlər deyə, o hətta bir neçə gözəl bənzətmədən də yararlandı. 

Qadınlar gözlərini ondan çəkmirdilər. Xanım Valter həmişəki 
kimi, yəni sözləri uzada-uzada dedi: 

— Bütün bu xatirələriniz gözəl bir oçerk silsiləsinin mövzusu ola 
bilərdi. 

Bunu eşidən ahıl Valter gözlüyünün üstündən bu cavan oğlana 
baxdı: adətən, üzünü dəqiq görmək istədiyi birisini o, məhz belə 
süzərdi. Yeməkləri yaxşı görmək üçün isə gözlüyü də yetərliydi. 

Forestye fürsəti əldən vermədi: 

— Hörmətli şef, bu gün mən sizə cənab Dürua haqqında söz 
açmış və siyasi məlumatlar toplamaqda mənə yardımçı vəzifəsinə 
onun təyin olunmasını xahiş eləmişdim. Marambo qəzetdən ayrı- 
landan bəri təcili və gizli məlumat toplayacaq bir işçim yoxdur, 
həm də qəzetimizdə bu boşluq hiss olunur. 

Valter üzünə ciddi ifadə verdi, gözlüyünü qaldırıb, Düruanın 
düz gözlərinin içinə baxaraq dedi: 

— Cənab Düruanın orijinal zəka sahibi olması şübhəsizdir. Əgər 
o, sabah saat üçdə mənimlə söhbətə vaxt tapsa, biz bu işləri yolu- 
na qoyarıq. 

Bir qədər susandan sonra o, birbaşa Düruaya müraciət elədi: 

— Hələlik siz Əlcəzair barədə bizə iki-üç dənə maraqlı oçerk 
təqdim edin. Xatirələrinizi və oradakı müstəmləkə siyasəti barədə 
fikirlərinizi bir arada, bax bu gün etdiyiniz kimi ortaya qoyun. İndi 
onların zamanıdır, həm də tam zamanıdır. İnanıram ki, oxucular da 
bunları gözlərinə təpəcəklər. Amma tələsinl İlk yazınız günü sabah 
əlimdə olmalıdır, uzaqbaşı biri gün. Palatada müzakirələr bitmədən 
biz geniş ictimaiyyətin diqqətini bu məsələyə yönəltməliyik. 

Xanım Valter onun bütün dediklərinə təkəbbür çaları qatan 
valehedici əda ilə əlavə elədi: 

— Bu da sizin üçün uğurlu başlıq: «Afrika atıcısının xatirələri». 
Fəna deyil, eləmi, cənab Norber? 

Çox gec şöhrət qazanmış ahıl şair qələmə yenicə sarılanları 
sevməz, onlardan qorxardı. Odur ki quru-quru cavab verdi: 

— Hə, hə, başlığa söz ola bilməz, amma bu başlığı daşıyan 
yazının da eyni səviyyədə olması gərəkdir. Bu isə çox çətin şərtdir. 
Yazıda üslub — musiqidə düzgün səs tonu seçməyə bərabərdir. 

Xanım Forestye Düruanı mehriban, himayədar və anlayışlı 
baxışlarla süzür, sanki, bununla ona: «Sənin kimilər istədiklərinə 
çatırlar» deyirdi. 

Xanım de Marel bir neçə kərə Düruaya sarı döndü: bu ara 
qulaqlarına taxdığı brilyant sırğa aramsız titrədiyindən indicə üzü- 
lüb yerə düşəcək şəffaf su damlasını xatırlatdı. 

Onun qızı sakit və təkəbbürlü oturub, başını boşqabına sarı əymişdi. 

O ara qulluqçu bir kərə də masanın başına dolanmaqla mavi 
qədəhləri Yohannesburq şərabıyla doldurdu. Bunun ardınca ayağa 
qalxan Forestye Valterə baş əyməklə sağlıq söylədi: 

— «Fransız həyatı”nın çiçəklənməsi şərəfinə! 

Hamının ona baş əydiyini görən şef gülümsədi. Öz ilk uğu- 
rundan məmnun qalan Dürua isə qədəhini birnəfəsə başına çəkdi. 
İndi ona elə gəlirdi ki, bir çəllək çaxır içər, bir cəmdəyi tək yeyər, 
hətta bir aslanı parçalaya bilər. Canında fövqəladə bir güc, görün- 
məmiş qərarlılıq duyurdu, varlığı ən xoş arzularla dolub-daşırdı. 
O, bu cəmiyyətin doğma üzvünə çevrilmiş, artıq burada özünə yer, 
bəlli bir mövqe qazanmışdı. 

İnam dolu baxışları qonaqların üzündə dolaşandan sonra o, ən 
nəhayət, öz qonşusuyla danışmağa cürət tapdı: 

— Xanım, necə də gözəl sırğalarınız var — belələrini ömrümdə 
görməmişdiml 

Qadın gülümsəyən üzünü ona tutdu: 

— Brilyantları bax, belə, sadəcə, qızıl ipdən asdırmaq — mənim 
öz ideyamdır. Belə olanda adam elə sanır ki, bunlar şeh damlaları- 
dır, deyilmi? 

Öz cəsarətindən xəcalətə qapılan Dürua yersiz sözlər atmamaq 
üçün mızıldadı: 

— Cazibədar sırğalardır və əslində, onları gözəlləşdirən sizin 
qulaqlarınızdır. 

Qadın təşəkkürünü baxışlarıyla ifadə elədi — adətən, qadınların 
bu cür nüfuzedici nəzərləri adamın qəlbini dəlib keçir. 

Başını bu tərəfə döndərincə Düruanın gözləri xanım Forest- 
yeyə sataşdı: bu qadın da onu eyni səmimiyyətlə süzürdü, amma 
onun baxışlarında hiyləgər şuxluq və dəstəkləmə çalarları daha 
aşkar şəkildə sezilirdi. 

Artıq məclisdəki kişilər əllərini ölçərək bir ağızdan danışır, get- 
dikcə səslərini ucaldırdılar: mövzu isə yeraltı dəmiryol xətti ilə bağlı 
nəhəng layihə idi. Bu söhbət ta süfrəyə desert gələnə qədər 
uzandı: Parisdə nəqliyyatın ləngliyi, konkaların narahatlığı, omni- 
busların baxımsızlığı, sürücülərin qabalığı barədə fikrini hər kəs 
burada açıqlamaq imkanı qazandı. 

Sonra dəvətlilər qəhvə içmək üçün qonaq otağına üz tutdu- 
lar. Dürua müşayiət məqsədilə əlini məzəylə qızcığaza uzatdı. Ona 
şəstlə təşəkkür edən qız, barmaqlarının ucuna qalxmaqla, qolunu 
öz kavalerinin biləyinin üstünə qoydu. 

Qonaq otağı bu dəfə də ona oraniereyanı xatırlatdı. Otağın 
hər küncündə yaraşıqlı yarpaqları ora-bura uzanan palmalar gözə 
dəyirdi, tavana doğru can atan bu bitkilərin geniş tac hissəsi pillə- 
vari biçimdəydi. 

Buxarının hər iki yanında kauçuk ağaclarının sütunu xatırladan 
yuvarlaq gövdələrində tünd-yaşıl rəngdə, uzunsov və bir-birinin 
üstünə qalaqlanan yarpaqlar görünürdü. Fortepianonun üstündə 
isə biri ağ, digəri çəhrayı olmaqla bir cüt naməlum xırda kol bitkisi 
var idi. Yuvarlaq biçimli və başdan-ayağa çiçəklərlə örtülü bu bit- 
kilər canlı çiçəklərlə müqayisədə xeyli gözəl olduqlarından adama 
haradasa süni və fantastik təsir bağışlayırdı. 

Qonaq otağının təmiz havasında zərif və yüngül, heç nəyə 
bənzəməyən və tərifolunmaz bir şey duyulurdu. 

Dürua artıq utancaqlıqdan yerli-dibli qurtulmuşdu. Və indi 
otağı diqqətlə süzməkdə idi: bitkilərdən savayı buradakı heç 
nə onun gözünü oxşamırdı, hədsiz cazibədar bir şey yox idi bu 
məkanda. Amma burada olan adam özünü evində zənn edirdi, 
otaqdakı hər şey insana rahatlıq, hüzur hissi aşılayırdı. Bu dinclik 
havası insanı çulğalayırdı, onun canına yağ kimi yayılırdı, məhrəm 
bir təmas qədər vücudu oxşayırdı. 

Divarlar solğun bənövşəyi rəngli və üzəri milçək boyda sarı ipək 
çiçəklərlə dolu olan köhnə dəbli materialla üzlənmişdi. Qapıların 
önündəki və boz-mavi çalarlarıyla əsgər şinelini xatırladan pərdə- 
lərin üzərində qırmızı ipəklə qərənfillər toxunmuşdu. Çeşidli ölçü- 
lərə və biçimlərə malik mebellərin — şezlonqların, çox iri və xırdaca 
kresloların, kətillərin və pufların) düzülüşündə təsadüfilik sezilirdi, 
bunların bəziləri XVI Lüdovik üslubunda ipək parça ilə, qalan qismi 
isə sarı fona və nar qırmızısı rəngdə ləkələrə malik Utrext məxməri 
ilə üzlənmişdi. 

— Cənab Dürua, qəhvə istəyirsiniz? — deyə dodaqlarında həmin 
o dostyana təbəssümlə xanım Forestye ona bir fincan uzatdı. 

— Hə, xanım, təşəkkürlər. 

Dürua fincanı aldı, qızcığazın ona uzatdığı qəndqabıya sarı 
ehtiyatla əyilib, əlindəki gümüş maqqaşla oradan bir qənd parçası 
götürdü. Bu vaxt ev sahibəsi onun qulağına pıçıldadı: 

— Xanım Valterdən iltifatınızı əsirgəməyin. 

Dürua bir şey deməyə macal tapmamış qadın ondan aralandı. 

Əlüstü qəhvəsini içməyə çalışdı, çünki onu xalçaya dağıdaca- 
ğından qorxurdu. Dərindən köks ötürərək, o, özünün yeni müdiri- 
nin xanımına yanaşmaq və onunla kəlmə kəsmək üçün uyğun bir 
fürsət axtardı. 

Qəfildən hiss elədi ki, masadan aralıda oturan xanım Valter 
əlində boş fincanını tutub və görünür, onu haraya qoyacağını bil- 
mir. Dürua tez özünü irəli verdi: 

— İzninizlə, xanım. 

— Təşəkkür edirəm. 

Fincanı masaya qoyub, tez də geri döndü. 





! Puf — yumşaq kətil, yumru mütəkkə 

— Xanım, orada, səhrada olarkən «Fransız həyatı»nın mənə 
necə xoş anlar yaşatdığını kaş biləydiniz! Həqiqətən də, bu, Fran- 
sanın hüdudlarından kənarda oxunan yeganə qəzetdir. Elə buna 
görə də onu ən rəngarəng, ən məlumatlı və əyləncəli qəzet saymaq 
olar, çünki bu qəzetdə hər şeydən yazırlar. 

Anlayış göstərmək üçün xanım Valter çöhrəsinə soyuqqanlı bir 
təbəssüm qonduraraq ləyaqətlə dedi: 

— Çağdaş tələblərə cavab verən belə bir qəzet yaratmaq üçün 
ərim çox əziyyətlərə qatlaşıb. 

Beləcə söhbətə başladılar. Dürua bayağı mövzularda sərbəst 
söhbət qurmağı bacarırdı, səsi xoş idi, baxışlarından böyük heyran- 
lıq yağırdı, bığları isə müsahibinin fikrini haralarasa çəkib aparırdı. 
Üst dodağının üzərindəki bu qalın, yaraşıqlı, burma, qızılı-kürən 
bığının rəngi uclara doğru qismən açıqlaşırdı. 

Onlar Parisdən, onun ətraflarından, Sena sahillərindən, yay 
əyləncələrindən, kurortlardan söz saldılar. Bütün bunlar elə möv- 
zular idi ki, onlar barədə heç bir gərginlik duymadan, həm də 
usanmadan danışmaq mümkün idi. 

Əlindəki likör qədəhiylə Norber de Varen onlara yanaşanda 
Dürua oradan aralanmağı münasib bildi. 

Xanım Forestye ilə söhbətini yekunlaşdıran madam de Marel 
onu səsləyərək, qəflətən soruşdu: 

— Belə çıxır ki, siz özünüzü jurnalistikada sınamaq fikrindəsiniz? 

Dürua öz niyyətiylə bağlı qarmaqarışıq nələrsə mızıldadı və 
bunun ardınca bayaq xanım Valterlə elədiyi söhbəti bu qadınla 
təzədən başladı. Amma indi o, mövzuya daha uğurlu giriş etdi, 
özünə o qədər inamlıydı ki, bu yaxınlarda başqalarından eşitdiklərini 
də öz fikirləri kimi qələmə verirdi. Söhbət boyu dilə gətirdiyi sözlərə 
dərin məna qazandırmaq üçün baxışlarını həmsöhbətinin gözlərin- 
dən ayırmırdı. 

Xanım de Marel də ona tam səmimiyyətlə bir neçə duzlu lətifə 
danışdı: adətən, hazırcavab olduğuna inanan və özünü şən birisi 
kimi göstərməyə çalışan xanımlar belə edirlər. Səmimiyyətləri 
o dərəcədə artdı ki, qadın onun frakının qoluna toxunmaqla qal- 
madı, əhəmiyyətsiz şeylərdən söz etsə də, səsini qəflətən məhrəm 
söhbət edirmiş kimi pıçıltı səviyyəsinə qədər endirdi. Qadının özü- 
nə qarşı laqeyd olmadığını açıq-aşkar duyan Düruanı həyəcan 

bürümüşdü. Bu xanıma elə bu dəqiqə öz sədaqətini sübut etmək, 
onu kimdənsə qorumaq, özünün ən yaxşı keyfiyyətlərini ortaya 
qoymaqdan ötrü o, hər dəfə cavab verərkən ləngiyirdi, bu isə onu 
göstərirdi ki, fikri-zikri başqa yerdədir. 

Qəflətən xanım de Marel heç dəxli olmadan «Lorina!» deyə 
qızını səslədi. Qızcığaz yaxınlaşınca, ona təpindi: 

— Yanımda otur, qızım, yoxsa pəncərənin qabağında soyuqla- 
yarsan. 

Dürua bu qızı öpmək üçün əldən gedirdi, sanki, uşağa qismət 
olacaq bu busədən anasının da payına nə isə düşəcəkdi. O, səsin- 
dəki lütfkarlıq və ata nəvazişi ilə xəbər aldı: 

— Sizi öpə bilərəmmi, madmazel? 

Qızcığaz kişini heyrətlə süzdü. Gülümsəyən xanım de Marel dedi: 

— Cavab ver ki, cənab, bugünlük buna izin verirəm, amma bir 
daha üz vurmayın. 

Dürua çömbələrək, qızı əllərinin arasına aldı, dodaqlarıyla onun 
dalğalı və yumşaq saçlarına toxundu. 

Anası heyrətini gizlətmədi: 

— Bax ha, o, sizdən çəkinmədil Qəribə şeydirl Adətən, qadınların 
onu öpməsinə izin verir. Cənab Dürua, siz misilsizsiniz, vallah. 

Dürua pörtdü və bir dizinin üstündə oturan qızı yelləməyə 
başladı. Onlara yanaşan xanım Forestye təəccübünü gizlətmədi: 

— Bu nədir belə? Lorina da yumşalarmış?1 Əcəb işdir! 

Ağzında siqaret olan dak Rival onlara tərəf gəldi. Dürua yersiz 
hər hansı sözüylə duruma xələl gətirəcəyindən və nail olduğu 
hər şeyi bir anda itirəcəyindən ehtiyatlanaraq ayağa qalxdı və 
oradakılarla xudahafizləşməyə başladı. 

O, baş əyir, xanımların əllərini ehmalca sıxır, kişilərinkini isə o ki 
var yelləyirdi. Bu ara ona da diqqət yetirdi ki, Jak Rivalın quruhal, 
sıcaq əli onun əliylə təmasdan bir azca da yumşaldı, Norber de Varenin 
nəmli və soyuq əli onun barmaqlarının arasından şütüyüb çıxdı, Val- 
terin əli ona soyuq, taqətsiz, hər hansı həyat nişanəsindən uzaq, təsir- 
siz gəldi, Forestyenin əli isə koppuş və isti idi. Dostu ona pıçıldadı: 

— Unutma: sabah saat üçdə. 

— Yox, yox, mütləq gələcəyəm. 

Dürua içini bürüyən sevincdən az qalırdı qanad açsın: pilləkəni 
indi o, qaça-qaça düşməyə hazır idi. Amma elə ki pillələri iki-iki 

enməklə, ikinci mərtəbənin meydançasındakı iri güzgünün önünə 
yanaşdı, qarşısında hoppana-hoppana ora yaxınlaşan cənabı görüb 
qəfil ayaq saxladı: sanki, onu cinayət başında yaxalamışdılar. 
Aynadakı əksini uzun-uzadı süzəndən sonra o, özünün yetərincə 
yaraşıqlı olmasından heyrətə gəldi, əksinə, nəvazişlə gülümsündü, 
çox dəyərli birisindən ayrılırmış kimi ən sonda ona dərin təzimdə 
bulundu. 


HI 


Küçəyə çıxan Jorj Dürua dərin fikirlərə daldı, çünki nəyə və necə 
qərar verəcəyini bilmirdi. Bir istədi ki, şəhəri boş-boşuna dolaşıb, 
gələcəklə bağlı arzular, planlar qursun, gecənin xəfif havasını 
ciyərlərinə çəksin, amma Valter üçün məqaləni necə yazacağını 
düşündüyü üçün ən sonda evə dönməyi və vaxt itirmədən işə 
girişməyi daha uyğun bildi. 

Bulvarların ətrafındakı çevrə yoluyla yeyin addımlarla irəliləyib, 
yaşadığı Burso küçəsinə buruldu. Bir otağını kirayələdiyi yeddi- 
mərtəbəli binada iyirmiyə qədər fəhlə və şəhərli əsnaf ailəsi məs- 
kunlaşmışdı. Əlindəki mum kibritlə işıq saldığı qaranlıq pilləkənlər 
sakinlərin atdığı zirzibillə, siqaret kötükləriylə, kağız-kuğuzla doluy- 
du. O, indi buranı iyrənirmiş kimi süzür, bir an öncə buranı tərk 
edib, zənginlərin yaşadığı o tərtəmiz, xalçalarla döşənmiş otaqlara 
köçməyi arzulayırdı. Yemək artıqlarının, tualetlərin, mənzillərin üfu- 
nəti, toz və kif qoxusu illər uzunu buradakı hər şeyə çökmüşdü və 
heç bir havalandırma buna çarə ola bilməzdi. 

Altıncı qatdakı otağının pəncərəsindən Batinyol vağzalının 
yaxınlığındakı tunelin ucunda Qərb dəmiryollarına məxsus nəhəng 
bir çuxur, dərin bir boşluq gözə dəyirdi. Pəncərəsini açan Dürua 
dirsəklərini paslanmış pəncərəaltı lövhəyə söykədi. 

Naməlum bir yırtıcının geniş açılmış gözlərini xatırladan və 
hərəkətsiz duran üç siqnal işığı həmin o qaranlıq çuxurun dibində 
közərirdi. Onların ardınca başqaları, bir başqaları sıralanırdı. Anyer 
tərəflərdən, gah uzaqdan, gah yaxından duyulan, gah da güclə 
sezilən uzun və qısa siqnallar hər dəqiqə gecənin zülmətini yarırdı. 
Onların fərqli çalarlarında həm də canlı səslərin növbələşməsinə 
bənzər nə isə vardı. Onlardan anbaan yaxınlaşan birisinin şikayət 

dolu səsi getdikcə güclənir, az sonra isə qulaqbatırıcı gurultuyla 
zülmətdən sıyrılan iri, sarı işıqlı fənər görünürdü. Bunun ardınca 
vaqonlar sırası tunelin dəliyində qeyb olurdu. Öz-özünə: 

— Haydı, iş başınal — deyə o, lampanı masanın üstünə qoyub 
oturmaq istəyəndə fərqinə vardı ki, əlinin altında ancaq məktubluq 
kağızlar var. 

Bunlarda nə isə yaza bilmək üçün o, kağızları eninə qoymalıydı. 
Qələmi mürəkkəbə batırıb, diqqətlə və gözəl bir xətlə başlığı yazdı: 


AFRİKA ATICISININ XATİRƏLƏRİ 


Sonra ilk ifadəni düşünməyə başladı. 

Yanaqlarını ovuclarına söykəməklə, baxışlarını qarşısındakı 
dümağ kağıza zilləmişdi. 

Nədən yazsın? Bugünkü nahar süfrəsində danışdıqlarının indi 
o heç birisini, hər hansı faktı və ya detalı xatırlamırdı. Qəflətən 
ağlına bir fikir gəldi: “Yola çıxmağımdan başlamalıyam?. Yazmağa 
başladı: «Bu olay 1874-cü ildə, mayın ortalarında, zəifləmiş Fran- 
sanın sarsıntılarla dolu o bəlalı ildən sonra güclə özünə gəldiyi 
dönəmdə baş vermişdi...» 

Bu yerdə Dürua əl saxladı: bu cümləni sonrakı məqamlarla — 
gəminin yola düşməsi, yol və ilk təəssüratlar ilə necə calayacağını 
kəsdirə bilmirdi. 

Aradan on dəqiqə keçdi, o, hələlik, Əlcəzairin təsvirinə başla- 
maq, giriş hissəsini isə sabaha saxlamaq qərarına gəldi. 

«Əlcəzair — başdan-ayağa ağappaq şəhərdir» cümləsini yazsa 
da, ondan o yana iş getmədi. Yaddaşında dağın ətəyindən dəniz 
sahilinə doğru sıralanan yastı damlı evlərdən ibarət gözoxşayan, 
tərtəmiz bir şəhər canlandırsa da, orada gördüklərini və yaşadıqlarını 
təsvir edəcək sözlər tapmadı. 

Uzun gərginlikdən sonra «Əhalinin bir hissəsini ərəblər təşkil 
edir...» cümləsini əlavə elədi. Sonra qələmi masaya tullayıb, yerin- 
dən qalxdı. 

Vücudunun ağırlığı altında qarın verən ensiz, dəmir çarpayısının 
üzərində onun gündəlik geyindiyi, əzik-üzük, qırışmış nimdaş paltarı 
gözə dəyirdi: bütün görkəmiylə bu əlbisə meyitxanadan çıxan əsgi- 
üsgünü xatırladırdı. Həsir kreslo üzərinə ağzı yuxarı qoyulan yeganə 
və ipək silindri isə sanki, içinə atılacaq sədəqənin intizarında idi. 

Bozumtul fonda mavi gül dəstələrinin təsviri olan divar kağız- 
larındakı ləkələr sayca güllərdən heç də az olmazdı. Çoxdan var 
olan bu şübhəli ləkələrin nəyin izi olduğunu heç kəs söyləyə bil- 
məzdi: bilinmirdi ki, bu, əzilən birənin, yağ damlasının, dodaq 
boyasına bulaşan barmağın izidir, yoxsa əl-üz yuyulan ləyəndən 
kənara sıçrayan sabun köpüyünün izi. Buradakı hər şey Parisdə 
kirayə verilən mebelli otaqların səviyyəsizliyini, dilənçi görkəmini 
özündə əks etdirirdi. Bunca yoxsul olması Düruanın qəlbində 
nifrət hissini körüklədi. İçində buradan bir an öncə uzaqlaşmaq, 
lap günü sabah bu dilənçi yaşayışın çəngindən qurtulma ehtiyacı 
duydu. 

Qəflətən çalşma həvəsi könlündə baş qaldırdı və o, masa 
arxasına keçib, Afrika qitəsinin qapısı sayılan Əlcəzairin adamı 
valeh edən özünəməxsusluğunu, sirli cəngəlliklərini, burada məs- 
kunlaşan bədəvilərin və adı bilinməyən zənci qəbilələrinin, hələlik 
tədqiq olunmadığından adamı özünə çəkən «qara qitənin» təs- 
virini verməyə cəhd göstərdi. Arabir bizim şəhərlərdə bu qitədən 
gətirilən və nağıllar aləmindən gəldiyi sanılan bənzərsiz heyvanlar 
peyda olurdu, məsələn, «dəvəquşu» adlandırılan əcaib toyuqlar, 
«ceyran» kimi təqdim olunan, ilahi gözəlliyə malik keçilər, eybə- 
cərliyi ilə heyrət doğuran zürafələr, əcaib dəvələr, qorxunc hippo- 
potamlar', eybəcər kərgədanlar və ən nəhayət, insana hədsiz bən- 
zəyən qorxunc qorillalar. 

Düruanın beynində doğan fikirlər qarmaqarışıq idi — ona bütün 
bunları, bəlkə də, dillə söyləmək kağızda ifadə eləməkdən daha 
asan gəlirdi. Gicgahlarının necə atdığını, ovuclarının artıq nəmlən- 
diyini, çarəsizlik girdabında çapaladığını duyunca o, təkrar masa- 
nın arxasından qalxdı. 

O ara baxışları bu axşam camaşırxanadan aldığı ödəmə qəbzinə 
sataşdı və içini bürüyən sıxıntı bir az da artdı. Bütün sevinci, özünə 
və parlaq gələcəyinə bəslədiyi ümidlər hamısı qeybə çəkildi. Bitdi, 
hər şey bitdi, onun əlindən heç nə gəlmir, ondan heç nə çıxan 
deyil. İndi o, öz nəzərlərində ən vecsiz, ən bacarıqsız, ən gərəksiz 
və çarəsiz adam idi. 

Təkrar pəncərəyə yanaşdı, elə bu an tunelin içindən böyük 
gurultuyla qatar keçdi. Çöllərdən və düzənliklərdən keçəndən sonra 

bu qatar dənizə sarı yönələcəkdi. Gözlərini qatardan çəkməyən 
Dürua ata-anasını yada saldı. 

Bəli, bu qatar onların yaşadığı yerin yaxınlığından, evlərindən 
vur-tut bir neçə mil aralı keçəcəkdi. Senanın axdığı geniş vadinin 
və Ruanın üzərində yüksələn dağın zirvəsindəki o kiçik evi, Kantle 
kəndinin girişindəki doğma evlərini Dürua xəyalında canlandırdı. 

Valideynlərinin işlətdiyi kiçik yeməkxana «Gözəl görüntü» adla- 
nırdı və Ruan bölgəsinin yerli əhalisi bazar günləri oraya qəlyanaltı 
etməyə gəlirdi. Oğulları oxuyub, imkanlı bir adam olsun deyə, 
ata-anası onu kollecə qoymuşdu. Kursu başa vursa da, bakalavr 
imtahanlarını verməyən Jorj Dürua hərbi xidmətə yollanmışdı. Elə 
uşaqlıqdan o, zabit, polkovnik, general olmaq istəyində idi. Amma 
beşillik xidmət dövrü bitməzdən xeyli qabaq hərbi xidmət onu 
bezdirdiyindən Parisə dönüb, özünə bir karyera qurmaq xəyalına 
düşdü. Müəyyən olunmuş müddət bitincə, arzuları gözlərində qalan 
valideynləri onu təkrar öz qanadları altına almaq üçün nə qədər dilə 
tutsalar da, Dürua onları dinləməmişdi, çünki öz bəxt ulduzunun 
parlayacağına dərin ümidlər bəsləyirdi. İndi o, dumanlı şəkildə də 
olsa, öz işıqlı gələcəyini qururdu: hadisələri müəyyən axara salmaqla 
yanaşı, o, ilk imkanda bundan necə faydalanacağını planlaşdırırdı. 

Qarnizonda xidmət dövrü onun aşiqlik istedadının üzə çıxması 
üçün düşərli olmuşdu. Ötəri uğurlarla yanaşı, o, yüksək təbəqədən 
olan qadınlarla da əlaqələr qurmuşdu: vergi müfəttişinin qızını 
necə başdan çıxartmışdısa, qız ona qovuşmaq üçün hər şeydən 
vaz keçməyə hazır idi, işlər vəkilinin xanımı isə onun tərəfindən atıl- 
dığını öyrənincə özünü çayda boğmağa cəhd göstərmişdi. 

Yoldaşları onun barəsində: «Bu hiyləgər, fırıldaqçı və hoqqabaz 
həmişə sudan quru çıxmağa nail olurə deyirdilər. Buna görə də 
Dürua özlüyündə qət eləmişdi ki, həmişə beləcə, yəni hiyləgər, 
fırıldaqçı və hoqqabaz olaraq qalmalıdır. 

Afrikada olan bir qarnizonun həyatında adi şeylər sayılan ölü 
soyğunçuluğu, hiyləgərlik və haram qazanclar, orduda aşılanan 
ləyaqət anlayışlarıyla vətənpərvərlik duyğuları, xırda nəşəbazlıq 
və dəliqanlılıq anlayışları, kiçik zabitlərin göstərdikləri rəşadətlər 
barədə eşidib-öyrəndiyi hekayətlər onun normandiyalı vicdanını bir 
neçə dibi olan mücrüyə çevirmişdi və axtaran burada hər hərəkətə 
haqq qazandıracaq bir məntiq tapardı. 

Amma öz hədəfinə çatmaq istəyi onda bütün bunların hamı- 
sından daha güclüydü. 

Hər gün axşam saatlarında xəyallar aləminə qapılmaq Dürua 
üçün bir adətə çevrilmişdi. İndi o, elə uğurlu bir eşq macərası sora- 
ğındaydı ki, onun sayəsində özünün bütün ümidlərinə çarə qılsın. 
Küçədə rastlaşacağı hər hansı bankir və ya əyan qızını ilk baxışdan 
özünə aşiq edəndən sonra onunla evlənməyi planlaşdırırdı. Yuva- 
sından bayıra sıçrayan tombul dovşan kimi tuneldən çıxan və var 
gücüylə dincəlmək üçün depoya üz tutan parovozun qulaqbatırıcı 
fit səsi onu gerçək aləmə qaytardı. 

İçində daim diri tutduğu, bir az dumanlı olsa da, əslində, nikbin 
ümid ona qol-qanad verdi və o, arzuladığı naməlum qadına ünvan- 
ladığı sıcaq öpüşü bu qaranlıq gecənin qoynuna, həm də qarasına 
göndərdi. Sonra pəncərəni örtüb, paltarını soyundu. Öz-özünə: 
«Eyib etməz, səhər tezdən durub, ayıq başla yazıya girişərəm. İndi 
baş-beynim başqa şeylərə köklənib. Həm də axı, deyəsən, çox 
içmişəm. Belə durumda işləmək olmaz». 

Uzanıb lampanı söndürdü və o dəqiqə yuxuya daldı. Bir şeyin 
dərdini çəkən və ya bir şeyə ümidli olan adamlara xas təlaşla ta 
obaşdan oyanıb, çarpayısından sıçradı, pəncərəni açdı ki, öz deyi- 
miylə: «bir fincan təmiz havanı ciyərlərinə çəksin». 

Dəmiryol xəttinin keçdiyi geniş dərənin o biri üzündə, Roma 
küçəsində sıralanan evlərin pəncərələri doğan günəşin şəfəqlərində 
parıldasa da, binalar özləri ölgün şəkildə işıqlanırdılar. Sağ tərəfdə 
qismən görünən Ariantey təpələri, Savua zirvələri və Oryemon 
dəyirmanları, sanki, xəfif mavi sisə bürünmüşdülər: elə bil, onlar 
üfüq boyu asılmış titrək və şəffaf bir tülün arxasındaydılar. 

Dürua önündə açılan geniş üfüqlərin seyrinə dalmışdı. «Belə bir 
gündə oralar, yəqin, son dərəcə gözəl olarə deyə pıçıldadı. Sonra 
isə yazıya başlamaq lazım gəldiyini, həm də bunu ləngimədən 
etməli olduğunu xatırladı, qapıçını səsləyib, on su verməklə dəftər- 
xanaya xəbər yolladı ki, guya, xəstələnib. 

Masa arxasında oturub qələmi mürəkkəbə batırdı, dirsəyini 
masaya söykəyib fikrə getdisə də, bütün səyləri boşa çıxdı. Ağlına 
heç nə gəlmirdi onun. 

Amma ruhdan da düşmürdü. «Heç nə olmaz, sadəcə, bu işdə 
mənim, hələlik, təcrübəm yoxdur. Hər bir sənətdə olduğu kimi, 

buna da alışmaq lazımdır. İlk addımlarımı atarkən kimsə mənə yol 
göstərməlidir. Durub gedim Forestyenin yanına — o, onca dəqi- 
qəyə hər şeyi mənə anladarə deyə qət elədi. 

Əyin-başını geyinməyə başladı. 

Küçəyə çıxanda ağlına gəldi ki, belə erkən dostugilə getməsi 
yaxşı düşməz — yəqin, Forestyelər yataqdan gec qalxırlar. Vaxt 
öldürmək üçün bulvarlarda ağır-ağır dolaşmağa başladı. 

Səhər-səhər sulandığı üçün təravət saçan Monso parkına 
girdiyi zaman saat hələ doqquz olmamışdı. 

Bir skamyaya oturub, təkrar öz xəyal aləminə qapıldı. Azca 
aralıda son dərəcə şıq geyim-kecimli cavan bir oğlan var-gəl edirdi: 
yəqin ki, bir qadının yolunu gözləməkdəydi. 

Axır ki, qadın gəlib çıxdı. Şlyapasının tülünü üzünə salan qadın 
yeyin addımlarla cavana yanaşdı, onlar cəld görüşdülər, sonra 
oğlan onun qoluna girdi və bu cütlük oradan uzaqlaşdı. 

Düruanın da canını dözülməz bir sevgi yanğısı bürüdü, çünki 
incə, ətirli və həzz dolu eşq həyəcanlarına təşnə idi könlü. Ayağa 
qalxıb yola düzələrkən artıq Forestye barədə düşünürdü. Dostunun 
bəxti əcəb gətirmişdil 

Girişə yan aldığı an dostu binadan bayıra çıxırdı. 

— Hə, bu sənsən? Belə erkənmi? Nə isə olub ki? 

Onunla küçədə rastlaşdığı üçün çaşan Düruanın dili topuq 
vurdu: 

— Bilirsən... bilirsən... O məqaləni, o Əlcəzairlə bağlı məqaləni heç 
cür yaza bilmədim. Xatirindədirsə, cənab Valterin mənə sifariş elədiyi 
məqaləni deyirəm. İndiyədək heç nə yazmadığım üçün, bəlkə, bunda 
təəccüblü heç nə olmamalıdır. Hər şeydə olduğu kimi, yəqin, bunda da 
bir bişkinlik tələb olunur. Ən qısa vaxtda mən gərəkli vərdişlər qazana- 
cağıma zərrəcə şübhə eləmirəm, amma indiki durumda nədən baş- 
layacağımı, mövzuya necə girəcəyimi bilmirəm. Açıqlanacaq fikirləri- 
min sayı-hesabı olmasa da, onları ifadə etməkdə çətinlik çəkirəm. 

Dürua gülümsünərək susdu. Forestye çoxbilmişcəsinə gülərək 
dostunu süzürdü: 

— Bu hiss mənə tanışdır. 

Dürua sözünün ardını gətirdi: 

— Mən biləni, bu sınaqdan hər kəs keçməlidir. Ona görə də səndən 
bir xahişim olacaq... bu dar macalda sənin köməyinə möhtacam... 

Sən bunu mənə onca dəqiqənin içində başa salar və anladarsan 
ki, əsas mövzuya necə keçim. Təkbaşına bu işlə bacarmayacağım 
üçün düşündüm ki, öz öyüdlərinlə mənə misilsiz stilistika dərsləri 
verə bilərsən. 

Forestye əvvəlki şuxluqla gülümsəyirdi. O, köhnə dostunun 
çiyninə vuraraq dedi: 

— Elə isə mənim xanımıma baş çək, o da bu işi elə mənim 
qədər bacarır. Mən hər şeyi ona da öyrətmişəm. Əgər bu səhər 
məşğul olmasaydım, sənə özüm həvəslə yardım edərdim. 

Dürua qəflətən karıxdı, nə edəcəyini bilmədiyindən bir ara 
tutulub durdu. 

— Amma belə erkən saatda ona necə baş çəkə bilərəm axı? 

— Çox asan. O artıq oyanıb və mənim kabinetimdə oturub, 
əlyazmalarımı səliqə-sahmana salır. 

Amma Dürua yenə də binaya girməyə cürət eləmirdi. Çiynin- 
dən yapışan Forestye onun üzünü binaya sarı döndərəndən sonra 
giriş qapısını itələdi. 

— Get də, ay adam, sənə deyirlərsə «get», get dəl İndi mənim 
durub səni dördüncü qata ötürməyə, xahişini xanımıma çatdırma- 
ğa zərrəcə həvəsim yoxdurl 

Axır ki, Dürua cürətə gəldi: 

— Yaxşı, sağ ol, özüm gedərəm. Amma ona deyəcəyəm ki, məni 
yanına sən zorla göndərmisən. 

— Yaxşı, yaxşı. Arxayın ol, — o, səni yeyən deyil. Sən əsas məsə- 
ləni unutma: düz saat üç tamamda. 

— Yox, canım, unutmaram. 

Forestye işgüzar görkəmlə yola düzəldi. Dürua isə necə qarşı- 
lanacağından təlaş duyduğu üçün dördüncü mərtəbəyə qədərki 
pillələri bir-bir, ağır-ağır qalxdı, yolda söhbətə nədən başlayacağını 
götür-qoy elədi. 

Qapını qulluqçu açdı. Əynində göy önlük, əlində isə döşəmə- 
silən vardı. Hər hansı sual gözləmədən o: 

— Cənab Forestye evdə yoxdur, — dedi. 

Dürua israr elədi: 

— Xanım Forestyedən öyrənin görün, məni qəbul edə bilərmi? 
Onu da deyin ki, əriylə indicə küçədə rastlaşdıq və o, məni bura 
yolladı. 

Dayanıb cavab gözlədi. Geri dönən qulluqçu sağdakı qapını 
açıb dedi: 

— Xanım Forestye sizi gözləyir. 

Ev sahibəsi iri olmayan otaqdakı masanın arxasında oturmuşdu. 
Bütün divarlar boyu qaraağacdan hazırlanmış rəflərdə səliqə ilə 
düzülmüş kitablar gözə dəyirdi. Onların cildlərinin qırmızı olması 
ümumi görüntünü yeknəsəqlikdən xilas edir, ona rəng qatırdı. 

Həmişəki kimi gülümsəyən xanım Forestye qonağa sarı dönüb, 
əlini ona uzatdı. Krufevalarla bəzənmiş bəyaz penüarınınl qolu o dərə- 
cədə geniş idi ki, qadının qolu, az qala, çiyinlərinə qədər açıqda qalırdı. 

Qadın soruşdu: 

— Nə əcəb belə erkən? 

Sonra əlavə elədi: 

— Bu, heç də irad deyil, sadəcə, sualdır. 

Dürua mızıldandı: 

— Xanım, mən bura gəlmək istəməzdim, aşağıda ərinizlə rast- 
laşdım və o, məni buna məcbur elədi. Özümü o dərəcədə çıxılmaz 
durumda hiss edirəm ki, buraya niyə gəldiyimi deməyə də çətinlik 
çəkirəm. 

Xanım Forestye əliylə stul göstərdi: 

— Oturun və danışın görək. 

Qadın iki barmağıyla tutduğu qaz lələyini məharətlə oynadırdı. 
Qarşısındakı iri vərəqin yarıya qədər yazılmış olması sübut edirdi 
ki, Dürua öz gəlişiylə onu işindən ayırıb. 

Belə bəlli olurdu ki, bu yazı masası arxasında o, özünü eynilə 
qonaq otağındakı qədər çox rahat, sərbəst hiss edir və indicə məş- 
ğul olduğu işə çoxdan alışıb. 

Penüarından vuran xəfif və təravətli qoxu onun təzəcə özünə 
əl gəzdirdiyindən xəbər verirdi. Bu xanımın cavan, ləkəsiz, dolğun 
və sıcaq vücudunun incə qumaşlara necə büründüyünü gözləri 
önündə canlandırmağa çalışan Dürua buna asanlıqla nail oldu. 

Düruanın sözə başlamağa cürət tapmadığını görən qadın soruşdu: 

— Hə, deyin görək, o nə məsələdir elə? 

O, tutula-tutula sözə başladı: 

— Bilirsinizmi... Düzü, xəcalət çəkirəm ki... Dünənki gün gecə- 
yarıya qədər otursam da... və bu gün... səhər tezdən... cənab 

Valterin Əlcəzair haqda məndən istədiyi o məqaləni yazmağa cəhd 
elədim... Amma heç nə alınmadı ki, alınmadı... Bütün qaralamaları 
da cırıb atdım... Bu işlə heç vaxt məşğul olmadığımdan Forestyeyə 
dedim ki... barı bu dəfə mənə yardım eləsin... 

Özündənrazı halda, şən və səmimi şəkildə gülümsəyən qadın 
onun sözünü ağzında qoydu: 

— O da səni mənim yanıma göndərdi, eləmi?.. Əcəb iltifat sahi- 
biymiş, vallah... 

— Elədir, xanım. O dedi ki, siz dərdimə daha asan çarə tapar- 
sınız... Mən isə buna heç razı deyildim, sizə qıymırdım. Məni anla- 
yırsınız da? 

Qadın ayağa qalxdı: 

— Sizinlə bu cür əməkdaşlıq mənimçün xoş olacaq. Həm də 
ki, ideyanız könlümcədir. Belə edək: siz indi keçib mənim yerimdə 
əyləşin, çünki redaksiyada hamı mənim xəttimi tanıyır. İndicə biz 
sizinlə kefiniz istəyən bir məqalə hazırlayarıql Uğurunuza isə heç 
şübhəniz olmasın. 

Dürua oturub qələmi əlinə aldı, önünə bir kağız qoyub yazma- 
ğa hazırlaşdı. 

Onun bütün hərəkətlərinə ayaq üstə dayanmaqla göz qoyan 
xanım Forestye buxarının üstündən papiros götürüb yandırdı və 
dedi: 

— Papirossuz işləyə bilmirəm. Hə, siz nə barədə söz açmaq 
istəyirdiniz? 

Dürua heyrət dolu gözlərini ona zillədi: 

— Elə onu bilmirəm də, yoxsa buraya gəlməzdim ki?! 

— Yaxşı, mən yardımçı olaram. Amma burada yeməyi siz təmin 
etməlisiniz, ona qatılacaq sous isə mənlikdir. 

Dürua çaşqınlıq keçirdi və ürkək-ürkək dedi: 

— Öz səyahətimi mən lap əvvəlindən təsvir etmək istərdim... 

Onun qarşısında, iri masanın o biri üzündə oturan qadın 
Düruanın gözlərinin içinə baxaraq dedi: 

— Elə isə siz onu əvvəlcə mənə, təkcə mənə danışmalısınız, 
bildiniz? Həm də bunu tələsmədən, yerli-yataqlı etməlisiniz ki, mən 
bunların içindən gərəkli məqamları seçə bilim. 

Dürua nədən başlayacağını bilmədiyindən qadın onu eynilə töv- 
bə ayinindəki keşiş kimi sorğu-suala çəkməli oldu. Onun dəqiq ifadə 

olunmuş sualları sayəsində Düruanın hafizəsində tamamilə unudul- 
muş əhvalatlar, görüşlər, ötəri gördüyü üzlər təkrar zühur elədilər. 

Beləcə o, on beş dəqiqə nağıl eləyəndən sonra qadın qəflətən 
onun sözünü kəsdi: 

— İndi isə gəlin başlayaq. Təsəvvür edək ki, siz təəssüratlarınızı 
bir dostunuzla paylaşırsınız: o halda siz yaddaşınızdakı ən əhəmiy- 
yətsiz şeylərdən də söz açar, bu sırada cürbəcür açıqlamalara 
ehtiyac duyar, bacardığınız qədər təbii və məzəli olmağa çalışar- 
dınız. Yazın: «Əzizim Anri! Sən Əlcəzairin necə bir yer olduğunu 
soruşursan? Onda qulaq as. Bikar olduğum üçün mən məskun- 
laşdığım yoxsul hücrədə keçən hər günüm, hər saatım barədə 
tutduğum gündəliyi sənə göndərmək qərarına gəlmişəm. Hər- 
dənbir o, sənə kobud da görünə bilər, amma sənin onu tanış 
xanımlara göstərmək kimi bir məcburiyyətin yoxdur...» 

Papirosunu söndürmək üçün qadın sözünə ara verən kimi qaz 
lələyinin xəfif cırıltısı da kəsildi. Sonra qadın: 

— Davam eləyək, — dedi. 

«Əlcəzair — Sahara səhrası, Mərkəzi Afrika və bu kimi indiyə- 
dək araşdırılmamış nəhəng ölkələrin sərhədində yerləşən, Fransa- 
nın iri müstəmləkəsidir. 

Əlcəzair — bu, qeyri-adi materikə açılan gözəl və bəyaz bir qapıdır. 

Hər şeydən öncə bu qapıya yaxınlaşmaq lazımdır, bu isə hər 
kəsə həzz vermir. Sənə də bəlli olduğu kimi, mən əla at minicisi- 
yəm. Hətta bizim polkovnik də atlarını əhliləşdirməyi mənə həvalə 
edir. Amma yaxşı süvari olan birisinin vecsiz dənizçi olması da 
mümkündür. Buna şəxsi təcrübəmdən bələdəm. 

«Doktor Qusman» ayamalı o alay həkimimiz Sembret xatirin- 
dədir? Bu əlçatmaz torpaqda tam əldən düşəndə, azı, bir gün din- 
cəlmək istəyəndə biz hospitala gedər, onun qəbuluna yazılardıq. 

Doktorun qırmızı şalvarı, tombul baldırları indi də gözümün 
önündədir: dizlərini aralayıb oturub, yumruqlarını da dizlərinə dirəyib, 
qolları gərilən kamanı xatırladır, dirsəkləri dışarı yönəlib, xərçənginki- 
nə bənzəyən gözləri ora-bura döndükcə durmadan bığlarını gəmirir. 

Onun diaqnozlarını, yəqin, hələ də unutmamısan: 

«Bu əsgərin mədəsi pozulub. Mənim reseptim üzrə ona üç 
nömrəli qusma dərmanı verin, on iki saat dincələndən sonra sap- 
sağlam olacaq”. 

O qusma dərmanı çox güclü təsirə malik, sehrli bir dərman 
idi. Başqa çıxış yolumuz olmadığından onu içməyə məcbur idik. 
Doktor Qusmanın dərmanlarını içəndən sonra biz, ən azndan, 
on iki saatlıq istirahət haqqı qazanırdıq. Amma əzizim, unutma 
ki, Afrika qitəsinə çatana qədər insan düz qırx saat sərasər təsir 
gücünə görə bundan heç də geri qalmayan və Transatlantik 
gəmiçilik şirkətinin resepti üzrə hazırlanan digər qusma dərmanını 
öz üzərində sınamalı olurdu». 

Xanım Forestye həzz duyğusuyla ovuclarını bir-birinə sürtdü. 
Yerindən qalxıb ikinci papirosunu yandırdı, otaqda var-gəl edə- 
edə, təkrar diktəyə başladı. Bu ara o, sıxılmış dodaqlarının arasında 
yaranan dar və yuvarlaq dəlikdən havaya tüstü zolağı püskürürdü. 
Əvvəlcə sütun biçimində yüksələn bu tüstü burumları yavaş-yavaş 
sürünüb bir-birinə qarışır, bəzən şəffaf bulud topasını, bəzən isə 
hörümçək torundakı bozumtul ipləri xatırladırdı. Hərdənbir qadın 
ovcuyla bu xəfif, amma inadkar tüstü xətlərini silir, onları şəhadət 
barmağıyla yarır, ya da havada ikiyə bölündüyü üçün getdikcə buğ 
kimi yoxa çıxan tüstü liflərini maraqla süzürdü. 

Qadının bütün festləri, aldığı pozaları Dürua diqqətlə izləyirdi, 
gözünü onun boşluqla oyuna köklənən üzündən və bədənindən 
çəkməsə də, fikirlərinin axarını heç cür yaxalaya bilmirdi. 

İndi qadın yol sərgüzəştləri uydurur, hekayətçinin uydurma yol 
yoldaşlarının portretlərini cızır və piyada kapitanı olan ərinin yanına 
gedən bir xanımla onun eşq macərasının təsvirinə hazırlaşırdı. Sonra 
o oturdu və heç bir anlayışı olmadığı üçün Əlcəzairin topoqrafiyası 
barədə Düruaya bəzi suallar yağdırdı. Aradan heç on dəqiqə keç- 
məmiş qadın bu məsələlərdən elə Dürua qədər hali oldu və Əlcə- 
zairin iqtisadi-siyasi durumu haqqında ona ayrıca bir bölümü diktə 
elədi. Bu sayədə oxucular qəzetin yeni sayında toxunulacaq mürək- 
kəb məsələlər barədə faydalı bilgilər əldə edəcəkdilər. 

Sonra yazıda Oran əyalətinə yürüşün, əlbəttə ki, uydurulmuş 
bir yürüşün təsvirinə keçdilər: bu hissədə əsasən mavritaniyalı, 
yəhudi və ispan qadınlardan bəhs edilirdi. 

Xanım Forestye bunu: 

— Oxucuları ancaq bu maraqlandırır, — deyə izah elədi. 

Hekayət Səiddə, yüksək dağ silsiləsinin ətəklərində dayan- 
maqla bitdi: burada oxuculara kiçik zabit Jorj Düruanın Vinəlhəcar- 

dakı alfa" emalı fabrikində çalışan ispan qadınla qısa, lakin şairanə 
bir eşq macərası təqdim olundu. Aşiqlərin gecəyarı, yalçın qaya- 
lıqlarda, həm də itlərin hürüşü, goreşənlərin nırıltısı və çaqqalların 
ulaşması fonunda görüşləri təsvir olunurdu. 

Yerindən qalxan xanım Forestye ruh yüksəkliyi ilə dedi: 

— Ardı sabaha qalsınl Hə, dəyərli sultanım, mətnlər bax belə 
yaranır. İndi isə altına öz imzanızı qoyun. 

Dürua karıxdı. 

— Haydı, imzalayın getsinl 

Gülümsəyən Dürua səhifənin ətəyinə yazdı: «Jorj Düruas. 

Qadın damağiındakı papirosla təkrar otaqda var-gələ başladı, kişi 
isə bu ara onu dərin minnətdarlıq duyğusu ilə süzməyində idi. Yanın- 
dakı bu xilaskar qadına necə təşəkkür edəcəyini, hələlik, bilməsə də, 
duyduğu hissi-həzzin onlar arasında məhrəm bir körpü saldığından 
artıq əmin idi. İndi ona elə gəlirdi ki, çevrədəki hər şey, hətta kitablar 
sayəsində görünməz olan divarlar da bu qadının bir parçasıdır. Ota- 
ğın səliqə-sahmanında, havanı bürüyən tütün qoxusunda bu xanıma 
məxsus nə isə bir xoş, bənzərsiz, valehedici, şux bir şey dolaşırdı. 

Qəflətən qadın soruşdu: 

— Mənim rəfiqəm, xanım de Marel barədə hansı fikirdəsiniz? 

Bu sual Düruanı çətin vəziyyətdə qoydu: 

— Heç bilmirəm necə deyim... məncə, o... füsunkardır. 

— Eləmi? 

— Əlbəttə. 

Bunun ardınca o: «Siz isə ondan da füsunkarsınız? demək 
istəsə də, bu fikrindən daşındı. 

Xanım Forestye sözünə davam elədi: 

— Onun necə məzəli, bənzərsiz və zəkalı olduğunu kaş biləy- 
dinizl Bohema adamıdır, hə, hə, əsl bohema adamı. Buna görə əri 
onu sevmir, belə üstünlüyü varkən, bu xanımda ancaq nöqsanlar 
görməyə can atır. 

Xanım de Marelin ərli qadın olması Düruaya, nədənsə, qəribə 
gəldi. Halbuki bunda heyrətlənəcək heç nə yox idi. O soruşdu: 

— Belə çıxır ki... o ərdədir? Bəs onun əri necə adamdır? 





. | Alfa — Afrikanın şimalında yalı dənli bitki növüdür, gövdəsinin at tük- 
lərini xatırladan liflərindən kağız emalında və toxuculuqda istifadə edilir. Ərəbcə 
«alfa», ispanca «esparto», latınca «stipa tenacissima» adlanır. 

Çiyinlərini və qaşlarını yüngülcə dartan xanım Forestye bu ikili 
və ifadəli jestiylə, sanki, gizli bir şeyə işarət elədi: 

— O, Şimal Dəmiryolu İdarəsində müfəttiş işləyir. Ayda bir 
kərə, birhəftəlik Parisə gəlir. Arvadı həmin o bir həftəni özü üçün 
«öhdəlik dövrü», «ehtiras həftəsi: və «biyar işi» sayır. Əgər bu 
qadınla yaxından tanış olsanız, onun necə hazırcavab və xoşxasiy- 
yət birisi olduğunu özünüz görəcəksiniz. Bu günlərdə vaxt tapıb 
ona baş çəkin. 

Dürua getmək vaxtının gəldiyini tamam unutmuşdu, sanki, 
artıq həmişəlik burada qalasıydı, özünü evindəki kimi hiss eləyirdi. 

Qəfildən qapı səssizcə açıldı və heç bir təqdimatsız ucaboylu 
bir cənab otağa girdi. 

Buradakı yad kişini gördükdə, o ayaq saxladı. Xanım Forestye 
də bir anlıq çaşqınlıq keçirdi, sonra boynunu bürüyən xəfif qızartı 
yanaqlarına doğru yayılanda o, səsinə adi ton verərək dedi: 

— Gəlin, əziz dost, keçin içəri! İzninizlə cənab Düruanı sizə təq- 
dim edim: o, Şarlın keçmiş dostu və gələcək jurnalistdir. 

Səs tonunu dəyişən qadın əlavə elədi: 

— Bizim ən sınanmış və yaxın dostumuz qraf de Vodrek. 

Kişilər təzim edib göz-gözə baxışdılar və Dürua həmin an xuda- 
hafizləşmə imkanı qazandı. 

Onu yolundan saxlayan tapılmadı: minnətdarlıq sözləri mızıldan- 
maqla o, xanım Forestyenin əlini sıxdı, laqeyd və təkəbbürlü kübar 
adam kimi davranan cənaba bir daha baş əyməklə, yanlış bir şey 
edibmiş kimi tez-tələsik otağı tərk elədi. 

Küçəyə çıxandan sonra içinə kədər çökdü, qəmləndi, əhvalı 
pozuldu. Bu qəfil və anlaşılmaz kədərin nədən qaynaqlandığını 
anlamaq üçün hara gəldi gedirdi. Bu hissi heç cür izah edə bil- 
mirdi. Bunu hər hansı şəkildə yoza bilməsə də, artıq yaşlanan, çal- 
saçlı, xeyli zəngin olduğu üçün ətrafındakılara yuxarıdan və soyuq 
baxan, özünü yetərincə tox tutan qraf de Vodrekin ciddi üzü gözləri 
önündən çəkilmirdi. 

Ən nəhayət, o anladı ki, özünü son dərəcə məhrəm hiss etdiyi 
xanım Forestye ilə söhbətə bu naməlum adamın müdaxiləsi onun 
varlığına buz soyuğu və ümidsizlik havası qatmışdı: çox vaxt bənzər 
duyğunu biz başqasının başına gələn bəla, hər hansı yersiz söz və 
ya boş şeyə görə də yaşayırıq. 

Həm də ona elə gəldi ki, xanım Forestye ilə onu ikilikdə görən 
bu cənab nədənsə dərin heyrətə qapılmışdı. 

Saat üçə qədər görəcək bir işi yox idi, indi isə saat hələ on iki 
olmamışdı. Cibində altı frank yarım pulu olduğundan qəlyanaltı 
etmək üçün Düvalın” yanına yollandı. Sonra bulvarda veyilləndi 
və düz saat üçdə «Fransız həyatı» redaksiyasının əsas pilləkəni ilə 
yuxarı qalxdı. 

Qasidlər əllərini çataqlayaraq, skamyada oturub növbəti buy- 
ruğu gözləyirdilər. Tribunanı xatırladan yazı masasının arxasında 
oturan qapıçı isə yenicə alınmış məktubları yerbəyer edirdi. Bu cür 
işgüzar ab-hava buraya gələn kənar şəxslərə, hər halda, yaxşı təsir 
bağışlamalıydı. Əməkdaşlar özlərini xeyli tox tuturdular, onların 
qüsursuz görkəmləri nüfuzlu bir qəzetin simasına tam uyğun idi 
və hər birisi öz boy-buxunu və duruşuyla qapıdan girən hər kəsin 
diqqətini özünə çəkirdi. 

Dürua xəbər aldı: 

— Cənab Valterlə görüşə bilərəmmi? 

Qapıçı dedi: 

— Cənab naşir indi toplantıdadır. Zəhmət olmasa, gözləyin. 

Bunu deyərək o, adamla dolu qəbul otağını göstərdi. Burada 
təkəbbürlü, sinəsi ordenlərlə dolu, rütbəli cənablar və coğrafiya xəri- 
tələrindəki materikləri və dənizləri xatırladan ləkələrlə dolu köynək- 
lərini gizlətmək üçün sürtuklarını ta xirtdəyə qədər düymələyən, 
kasıb geyimli adamlar gözə dəyirdilər. Gözləyənlər arasında cəmi 
üç qadın vardı. Onlardan suyuşirin olan birisi elə hey gülümsəyirdi, 
geyim-kecimindən də gəzəyənə oxşayırdı. Nisbətən ciddi geyimli, 
sifəti qırışlarla dolu olan, üzündə faciəli ifadə donan digər qadının 
bəzək-düzəyi onu keçmiş aktrisaya bənzədirdi: ondan nə isə bir 
sünilik, köhnəlik, qalıb qaxsımış bir sevgi havası, zorla cavan görün- 
mək istəyi vururdu adama. 

Yaşlı görünən üçüncü qadın təsəlli axtaran dul arvad kimi bir 
küncə qısılmışdı. Dürua onun buraya müavinət almağa gəldiyini 
təxmin elədi. 

İyirmi dəqiqə keçsə də, qəbul hələ də başlamamışdı. Birdən 
Dürua nə isə xatırladı və təkrar qapıçıya yanaşıb: 

— Cənab Valter mənə saat üçdə görüş təyin etmişdi, — dedi. — Hər 
ehtimala qarşı baxın, bəlkə, dostum Forestyeni tapa bildiniz. 

Həmin dəqiqə onu uzun koridorla aparmaqla, iri bir zala çıxar- 
dılar: buradakı enli, yaşıl örtüklü masa arxasında oturan dörd 
cənabın başı yazı-pozuya qarışmışdı. 

Buxarının böyründə dayanan Forestye papiros tüstülədir və 
bilboke" oynadırdı. Məharətinə söz yox idi: hər dəfə o, sarı şümşad 
ağacından hazırlanmış iri kürəni xırda ölçülü taxta mismara taxma- 
ğa nail olduqca sayırdı: 

— İyirmi iki, iyirmi üç, iyirmi dörd, iyirmi beş. 

Dürua: 

— İyirmi altı, — dedi. 

Əllərinin ritmik hərəkətlərinə ara verməyən Forestye ona nəzər 
saldı: 

— Hə, bu sənsən? Dünən mən əlli yeddi kərə ard-arda buna nail 
oldum. Sen-Potendən sonra mən burada ən güclü oyunçuyam. Şefi 
görə bildinmi? Sən bu köhnə siçovul Norberi bilboke oynadanda 
görsən, uğunub gedərsən, yəqin. Ağzını elə açır ki, elə bil, kürəni 
ağzıyla tutacaq. 

Həmkarlarından biri ona üz tutaraq: 

— Bura bax, Forestye, mən burada qaraağacdan hazırlanmış, 
əla bilboke satılan bir yer tanıyıram. Deyirlər ki, o dükan İspaniya 
kraliçasına məxsusdur. Altmış franka satırlar. Çox da baha deyil. 

Forestye maraqlandı: 

— Haradadır o elə? 

Otuz yeddinci cəhdi boşa çıxdıqda o, şkafını açdı və Dürua 
həmin şkafda iyirmiyə qədər nömrələnmiş, xüsusi səliqə-sahmanla 
düzülmüş, heyrətamiz bilbokelər gördü. Bütün bu oyuncaqlar 
yığını qəribə bir kolleksiyanı xatırladırdı. Forestye əlindəki bilbokeni 
öz yerinə qoyub, bir daha soruşdu: 

— O nadir əşyanı harada satırlar? 

durnalist cavab verdi: 

— eVodevilədə bilet dəllalı satır. İstəyirsənsə, sabah sənin üçün 
alım gətirim. 

— Gətir də. Yaxşı olsa alaram, çünki bilboke heç vaxt artıqlıq eləməz. 

Sonra o, Düruaya üz tutdu: 

— Gəl gedək, mən səni şefin yanına ötürüm, yoxsa axşam yed- 
diyəcən burada sallanıb duracaqsan. 





! Bilboke — ucu kasacıq şəkilli taxta və buna iplə bağlı şardan ibarət oyuncaq 

Qəbul otağında hamı əvvəlki yerində oturmuşdu. Forestyeni 
görən cavan qadın və yaşlı aktrisa tələsik ayağa qalxıb, ona yaxın- 
laşdılar. 

Forestye onları birbəbir pəncərənin yanına aparıb dinlədi, hər 
üçü pəsdən danışsa da, Dürua öz dostunun hər iki qadına «sən» 
deyə müraciət etdiyinin fərqinə vardı. 

Axır ki, Forestye və Dürua hər ikisi üzlənmiş qoşa qapıdan 
keçib, naşirin kabinetinə daxil oldular. 

Əslində, Valter və yastı günlüklü silindr qoymuş cənablardan 
bir neçəsi bir saat idi ki, burada toplantı adı altında ekarte" oyna- 
yırdılar. 

Öz kartlarını gərgin nəzərlərlə süzən naşir qorxaq hərəkətlər 
etdiyi halda, oyundaşı onun tam əksinə, bu yüngül kartondan 
hazırlanan vərəqlərlə usta bir oyunçu məharətiylə davranırdı, 
önündəki kartı vurarkən, kart paylayanda və ya götürəndə onun 
əllərini görmək olmurdu. Naşirin kreslosunda oturan Norber de 
Varen məqalə yazırdı. Divanda tir kimi uzanan dak Rival isə gözlərini 
qıyıb, siqarını tüstülədirdi. Otağın ağırlaşan havasında dəri kreslo- 
ların qoxusu, tütünün gözləri acıladan iyi və mətbəə boyalarının 
qoxusu hiss olunurdu. Redaksiyalar üçün xarakterik olan bu qoxu 
hər bir jurnalistə yaxşı tanışdır. 

Qaraağacdan hazırlanan və mis inkrustasiyalarla” işlənən masa- 
nın üzərində məktub yığınları, vizit kartları, ödəniş sənədləri, jurnal- 
lar, qəzetlər və növbənöv mətbu nəşrlər dağ kimi qalaqlanmışdı. 

Partnyorların stulları arxasında dayanıb, oyunun gedişini izləyən 
və öz aralarında mərc gələn iş yoldaşlarıyla səssizcə əl görüşəndən 
sonra Forestye də tamaşaçılardan birinə çevrildi. Partiyada Valterin 
əli gətirən anda o, naşirə müraciət elədi: 

— Bu da dostum Dürua. 

Gözlüyünün üstündən cavan oğlanı əlüstü süzən naşir soruşdu: 

— Yazını gətirdiniz? Morelin sorğusu, hələlik, müzakirə mövzusu 
olduğu üçün bu, son dərəcə yerinə düşərdi. 

Dörd qatladığı kağızları Dürua cibindən çıxardı: 

— Budur, buyurun. 





| Ekarte — qədim kart oyunu 


2 İnkrustasiya — bir materialın üzərində digərləri ilə işlənən və dilimizdə 
cqaxmap adlanan dekorativ bəzək növüdür. 

Şefin üzündən məmnunluq ifadəsi oxundu. Gülümsəyərək: 

— Əladır, əla, — dedi. — Sözünüz sözmüş. Forestye, səncə, buna 
baxmağıma ehtiyac var? 

Forestye qısaca: 

— Dəyməz, cənab Valter. Biz onu birlikdə yazmışıq, çünki bu 
işin necə görüldüyünü anlatmağım lazım gəldi. Çox dolğun bir 
məqalə alınıb. 

Mərkəzçi sol fraksiyanın deputatı olan ucaboylu, arıq cənabın 
payladığı kartlarına göz qoyan naşir laqeydliklə dedi: 

— Bu çox yerinə düşdü. 

Amma Forestye Valterə yeni partiyaya başlama imkanı vermədi. 
Onun qulağına tam yaxınlaşaraq pıçıldadı: 

— Düruanı Marambonun yerinə işə götürməyi mənə vəd elə- 
mişdiniz. Onun eyni şərtlərlə işə alınmasına razısınızmı? 

— Əlbəttə ki hə. 

Oyun başlandı və dostunun əlindən yapışan jurnalist onunla 
birlikdə bayıra çıxdı. 

Norber de Varen heç başını da qaldırmadı: görünür, Düruanı 
ya sezmədi, ya da tanımadı. Jak Rival isə həyatın hər məqamında 
bir-birinə həyan olacaq yaxın bir dost ədası ilə Forestyenin əlini 
möhkəm-möhkəm sıxmağı lazım bildi. 

Forestye ilə Dürua təkrar qəbul otağına dönəndə orada gözlə- 
yənlərin nəzərləri onlara dikildi və jurnalist, hamı eşitsin deyə, uca 
səslə qadınların ən cavanına üz tutub dedi: 

— Naşir ən qısa vaxtda sizi qəbul edəcək. İndi o, büdcə komis- 
siyasının iki üzvü ilə toplantıdadır. 

Sonra o, ciddi dövlət məsələləri ilə məşğul olacaqmış kimi 
işgüzar və sərbəst bir tərzdə oradan uzaqlaşdı. 

Redaksiyaya aid zala qayıdan Forestye həmin dəqiqə bilboke- 
sini götürdü və ürəyində saymağa davam edərək sözə başladı: 

— Deməli, belə. Hər gün saat üçdə bura baş çəkəcəksən. Sənə 
tapşıracağım bilgiləri toplayacaqsan, bu işdə gecə-gündüz nə 
olduğunu bilməyəcəksən. Bu, birl Bundan ötrü polis idarəsinin 
birinci şöbəsinin rəisinə çatdırmaq üçün sənə bir təqdimat mək- 
tubu verəcəyəm — bu da iki! O rəis səni öz tabeliyindəkilərdən biri- 
nin yanına göndərəcək. Bütün vacib — həm rəsmi, həm də aydın 
məsələdir ki, qeyri-rəsmi — bilgiləri toplamaq şərtlərini o, sənə 

başa salacaq: bu, üçl Daha dəqiq detalları Sen-Potendən öyrənə 
bilərsən, o, bu işlərə bələddir: ya bu gün qalıb onu gözlə, ya da 
ki, sabah taparsan — bu, dörd! Yanına göndərəcəyim adamlardan 
sənin mümkün olan hər şeyi öyrənməyin ən vacib şərtdir — bu, beşl 
Bundan ötrü hər yola baş vur, bağlı qapıları aç — bu da altıl Bu iş 
müqabilində sən ayda iki yüz frank və ortaya qoyacağın maraqlı 
xronikanın hər sətri üçün iki su alacaqsan – bu, yeddi! Bundan 
əlavə, redaksiyanın sifarişi ilə yazacağın yazıların hər sətri üçün də 
sənə iki su ödənəcək – bu da səkkiz! 

Sonra o, tamamilə öz oyununa kökləndi və ağır-ağır saymağa 
başladı: 

— Doqquz, on, on bir, on iki, on üç... 

On dördüncü cəhdi boşa çıxdığı üçün deyindi: 

— Lənətə gələsən, yenə də on üçdə ilişdiml Nəhs rəqəmdir 
dəl Həmişə ona çatanda bir uğursuzluğa ürcah oluram. Yəqin, elə 
ölüm günüm də ayın on üçünə düşəcək. 

Əməkdaşlardan biri işini tamamlayıb, öz şkafından bilbokesini 
çıxartdı. Otuz beş yaşı olsa da, qısa boyu onu lap uşağa oxşadırdı. 
Sonra bir neçə jurnalist otağa daxil oldu və onların da hamısı 
oyuncaqlarıyla oynamağa girişdi. Az sonra altı nəfər bu oyunla baş 
qatırdı: bəziləri yan-yanaşı, digərləri arxası divara dursa da, hamısı 
eyni ritmlə qırmızı, sarı və qara rəngli kürələri havaya atırdı. Kürə- 
lərin rəngləri hazırlandıqları taxta növünə görə fərqlənirdi. Elə ki 
bu oyun bir yarışma xarakteri qazandı, daha iki jurnalist işi bir yana 
buraxıb, yarışa hakimlik etməyə hazır olduqlarını bildirdi. 

Forestye ən yaxın rəqibini on bir xal geridə qoydu. O, uşağa 
bənzəyən şəxs uduzduğu üçün kuryerə zəng elədi və özünü yetirən 
bu adama: 

— Doqquz parç pivə, — deyə sifariş elədi. 

Sərin içkini intizarla gözləyənlər təkrar oyuna girişdilər. 

Öz yeni əməkdaşlarıyla pivə içəndə Dürua Forestyedən soruşdu: 

— İndi mən neyləməliyəm? 

Dostu: 

— Bu günlük sərbəstsən, — dedi. — İstəyirsənsə, gedə bilərsən. 

— Bəs bizim... bizim o yazı necə... bu axşam çapa gedəcək? 

— Hə, düzəlişləri mən özüm edərəm, sən narahat olma. Sabahkı 
nömrə üçün bu yazının ardını yaz və bugünkü kimi saat üçdə işə çıx. 

Otaqdakıların adlarını bilməsə də, onlarla əl görüşən Dürua özün- 
dənrazı və bəxtəvər bir görkəmlə bərbəzəkli pilləkənlə aşağı endi. 


IV 


Jorj Dürua gecəni narahat yatdı: öz yazısını çap olunmuş halda 
görmək eşqiylə yaşayırdı. Sübh tezdən yatağından qalxdı və hələ 
qəzetçilər o köşkdən-bu köşkə qaçmağa macal tapmamış evdən 
çıxdı. 

Sen-Lazar vağzalına tərəf üz tutdu, çünki yaşadığı məhəllə ilə 
müqayisədə orada «Fransız həyatı»nın daha erkən satışa çıxarıldı- 
ğından xəbərdar idi. Amma hələ çox tez olduğundan vağzala yeti- 
şəndən sonra səkilərdə bir qədər dolaşmalı oldu. 

Əvvəlcə satıcı qadın gəldi, şüşəli köşkünü açdı, sonra isə ikiyə 
qatlanmış qəzetlərdən ibarət bağlamanı təpəsində daşıyan kişi 
peyda oldu. Dürua ona sarı cumdu, amma satışda qəzetlərdən 
«Fiqaro», «Jil Blas», «Qolua», «Günün yenilikləri» və daha iki-üç 
dənə başqası vardı. «Fransız həyatı» isə gözə dəymirdi. 

Dürua təlaşlandı. Bəlkə, «Afrika atıcısının xatirələri»ni sabahkı 
nömrəyə saxlayıblar? Ya da ki son anda qoca Valter məqalənin 
çapını təxirə salıb? 

Geri dönəndə Dürua qəzetin satışda olduğunu və özünün 
bundan heç xəbər də tutmadığını gördü. Tez köşkə yanaşdı, üç su 
atmaqla aldığı qəzeti açıb birinci səhifədəki başlıqlara göz yetirdi və 
umduğu şeyi görmədi! Ürəyi sürətlə çırpınırdı. Səhifəni çevirdikdə, 
sütunlardan birinin ətəyində qalın hərflərlə çap olunmuş «Jorj 
Düruaə imzasını dərin həyəcan içində sezdi. Çap etmişdilər! Necə 
də xoşbəxt idi ol 

İndi heç nə barədə düşünmədən, şlyapasını yan qoyub, qəzeti 
əlində tutaraq yeriyirdi və qarşısına çıxan ilk adamı yolundan sax- 
layıb demək istəyirdi ki: «Aln bu qəzeti, alın bu qəzeti! Burada 
mənim yazım çap olunubə. Hətta indi o, axşamlar bulvarda var 
gücüylə «Fransız həyatı”nı oxuyun, Jorj Düruanın «Afrika atıcısının 
xatirələri”ni oxuyun!» bağırmağa da hazır idi. Az keçməmiş o, öz 
yazısını şəxsən oxumaq, həm də bunu camaat arasında, hamının 
gözü önündə, kafedə oxumaq fikrinə düşdü. Odur ki bu saatda 
müştəriləri olan bir restoran axtarmağa başladı. Bu məqsədlə 

şəhərdə xeyli dolaşmalı oldu. Axırda bir xeyli adamın yığışdığı 
şərabxana tapdı, bir masa arxasına keçib, rom sifariş elədi — əslin- 
də, səhərçağı absent içmək daha uyğun olardı, amma o artıq 
zaman hissini itirmişdi. Yerindən səsləndi: 

— Qarson! Mənə «Fransız həyatı» qəzetini gətirin! 

Ağ önlüklü qarson qaçaraq yaxınlaşdı: 

— Cənab, bizdə o adda qəzet olmur, biz «Çağırış»ı, «Yüz 11, 
вефат və «Paris vərəqisni alırıq. 

Dürua özündən çıxıb hiddətlə dedi: 

— Əcəb də meyxana imiş bural O halda gedin mənim üçün 
«Fransız həyatı» qəzetini alıb gətirin. 

Qarson qəzet dalınca qaçdı. Qəzetdə öz yazısını oxuduqca ona 
həndəvərindəki müştərilərdə də maraq oyatmaqdan ötrü Dürua 
ara-sıra uca səslə deyirdi: 

— Əladırl Əlal 

Gedəndə qəzeti masada qoydu. Bunu sezən şərabxana sahibi 
arxadan onu səslədi: 

— Cənab, cənab, qəzetinizi unutdunuzl 

Dürua dedi: 

— Qoy sizə peşkəşim olsun, mən onu oxumuşam. Həm də ki 
orada çox maraqlı bir yazı var. 

Yazının adını çəkməsə də, oranı tərk edəndə bir müştərinin 
«Fransız həyatını masadan götürməsi gözündən yayınmadı. 

Dürua «Yaxşı, bəs indi nəylə baş qatım?» deyə düşündü və 
indiyədək çalışdığı dəftərxanaya gedib maaşını almaq və işdən 
çıxdığını bildirmək qərarına gəldi. Bunu dilinə gətirərkən müdirinin 
və iş yoldaşlarının üzlərində yaranacaq heyrəti gözləri önünə gəti- 
rib, vəcdə gəldi. Müdirini çaşqın vəziyyətə salsa, bundan xüsusi 
həzz alacaqdı. 

Ağır-ağır irəliləyirdi. Kassa saat onda açılacaqdı, ona görə də 
onun yarısından erkən ora baş çəkməyin mənası yox idi. 

Dəftərxana iri və qaranlıq bir otaqda yerləşirdi — qışda bütün 
günü qazla isidilirdi. Digər dəftərxanalarla yanaşı yerləşən bu otağın 
pəncərələri dar bir həyətə açılırdı. Səkkiz məmur bu otağa tıxlan- 
mışdı, küncdəki şirmanın arxasında isə müdir köməkçisi otururdu. 

Əvvəlcə kassirin siyirməsindəki sarı zərfdə saxlanan özünün 
halal haqqı kimi yüz səksən frank iyirmi beş santimi alandan sonra 

Dürua günlər uzunu çalışdığı geniş dəftərxanaya əsl qalib görkə- 
miylə qədəm qoydu. 

Müdir köməkçisi cənab Potel şirmanın arxasından ona çım- 
xırdı: 

— Hə-ə, bu sizsiniz, cənab Dürua? Sabahdan bəri müdir bir 
neçə kərə sizi xəbər alıb. Yəqin ki, onun iki gündən artıq xəstə 
yatanlardan həkimin imzasıyla sənəd tələb etdiyindən xəbərdarsı- 
nız da? 

Dürua ona sırf sataşmaq üçün otağın ortasında durub hamıya 
eşitdirərək: 

— Şəxsən mən bu tələbə heç tüpürmək də istəmirəm! — dedi. 

Məmurlar donub-qaldılar. Şirmanın arxasından cənab Potelin 
ürkək sifəti göründü. Adətən, o, bu şirma sayəsində yelçəkərdən 
qorunurdu, çünki yel xəstəliyi vardı. Tabeliyindəkiləri güdməkdən 
ötrü isə şirmanın kağızında bir cüt dəlik açmışdı. 

Uçan milçəyin səsi duyulurdu otaqda. 

Axır ki, müdir köməkçisi çaşqın halda: 

— Siz nə dediniz elə? — deyə soruşdu. 

— Dedim ki, bu tələbə tüpürmək də istəmirəm. Buraya da 
işdən ayrıldığımı demək üçün gəlmişəm. Bundan sonra «Fransız 
həyatı» redaksiyasının əməkdaşı kimi, sətirbaşına qonorar xaric, 
ayda beş yüz frank maaşa çalışacağam. Qəzetin bugünkü sayında 
ilk yazım çıxıb. 

Əvvəlcə bu həzzi uzatmağa niyyətli olsa da, özünü saxlamayıb, 
hər şeyi açıb tökmüşdü. 

Amma istədiyinə də nail olmuşdu – hər kəs çaşqın idi. 

Sözünə davam elədi: 

— İndi bunu cənab Pertyüiyə də deyəcəyəm, sonra gəlib sizinlə 
vidalaşaram. 

Müdirin otağına girməyi ilə onun səsini qaldırıb Düruaya çım- 
xırmağı üst-üstə düşdü: 

— Aha, zəhmət çəkib işə gəlmisiniz? Bilin: mən heç vaxt yol ver- 
mərəm ki... 

Amma işçisi onun sözünü ağzında qoydu: 

— Boğazınızı boşuna yırtmayın. 

Özü xoruz pipiyi kimi qızaran və şişman adam olan cənab Per- 
tyüi heyrətdən udqundu. 

Dürua sözünü tamamladı: 

— Bu dükanınızdan bezmişəm artıq. Bu gün ilk dəfə özümü jur- 
nalistikada sınamaqla, yaxşı bir işə düzəlmişəm. Gəldim sizə sayğı- 
larımı çatdırım. 

Bunu deyib dışarı çıxdı. Qisasını almışdı. 

Vəd etdiyi üçün dəftərxanaya dönüb, bütün keçmiş həmkarları- 
nın əllərini sıxdı, amma onlar özlərini sonradan qınaq hədəfi etmək- 
dən qorxub, onunla ikicə kəlmə də kəsmədllər, çünki söhbətləri 
müdirin aralı qalan qapısından eşidilə bilərdi. 

Maaşı cibində küçəyə çıxdı. Yaxşı bələd olduğu, ucuzvari res- 
toranda doyunca və ağız dadıyla yemək yeyib «Fransız həyatının 
daha bir nüsxəsini aldı və onu da yemək masasında buraxdı. 

Bir neçə dükana baş çəkib lazımsız, xırda-para şeylər aldı. 
Bütün bunlar onun gərəyi deyildi, sadəcə, hər səfər bu əşyaların 
mənzilinə çatdırılmasını sifariş edəndə «Jorj Düruas deyə özünü 
təqdim etməkdən, buna «Fransız həyatının əməkdaşı? sözlərini 
əlavə eləməkdən görünməmiş həzz alırdı. 

Amma küçəni və binanın nömrəsini deyəndən sonra bir məqamı 
da vurğulamağı unutmurdu: 

— Əşyaları qapıçıya təhvil verin. 

Hələlik vaxtı var idi. Rastına çıxan litoqrafiya emalatxanasına 
girdi: burada təcili, yəni müştərinin gözləri qarşısında vizit kartları 
hazırlayırdılar. Yüz ədəd kart sifariş etdi, orada soyadının altında 
yeni vəzifəsinin göstərilməsini buyurdu. 

Sonra redaksiyaya üz tutdu. 

Forestye onu tabeliyindəki birisi kimi, yekəxana tərzdə qar- 
şıladı: 

— Aha, sən artıq gəlmisən? Çox yaxşı. Sənin üçün bir neçə buy- 
ruğum var idi. Bir on dəqiqə gözlə. Əlimdəki bu işi qurtarmalıyam. 

Və o, əlinin altındakı məktubu yazmağa girişdi. İri masanın o 
biri başında oturan ağbənizli, qısaboylu, şişman və əzvay adamın 
ağappaq, tamam daz və yağlandığı üçün bərq vuran qafası diq- 
qətini çəkdi. Gözü yaxşı seçmədiyi üçün burnu kağıza dirənən bu 
adam da nə isə yazırdı. 

Forestye ondan xəbər aldı: 

— Bura bax, Sen-Poten, sən saat neçədə müsahibə almağa 
gedəcəksən? 

— Dörddə. 

— Onda Düruanı, qarşında dayanan bu cavan oğlanı da özünlə 
götür və sənətin sirlərini ona da öyrət. 

— Baş üstə. 

Forestye bu dəfə dostuna üz tutdu: 

— Əlcəzair haqda yazının ardını gətirdin? Əvvəli böyük səs-küy 
yaratmışdı. 

Çıxılmaz halda Dürua mızıldandı: 

— Yox, qəlyanaltıdan sonra onu yazmağı düşünürdüm... amma 
işim başımdan aşdığı üçün heç cür macal tapmadım... 

Forestye narazılıqla çiyinlərini çəkdi: 

— Belə səliqəsiz olsan, karyeranı korlaya bilərsən. Qoca Valter 
sənin yazına bel bağlayır. Mən ona deyərəm ki, yazı sabah hazır 
olacaq. Əgər sən əlini ağdan qaraya vurmadan pul qazanacağını 
sanırsansa, bil ki, yanılırsan. 

Bir an susub, əlavə elədi: 

— Lənət şeytana, axı dəmiri də isti-isti döymək lazımdırl 

Sen-Poten yerindən durub: 

— Mən hazıram, — dedi. 

Növbəti buyruğunu verməzdən öncə Forestye kürəyini kreslo- 
suna söykəməklə, təntənəli bir görkəm aldı. 

Baxışını Düruaya dikib, sözə başladı: 

— Deməli, belə. İki gün öncə Parisə Çin generalı Li Çen-fu və 
hindli raca Taposahib Ramaderao Pali təşrif buyurublar. General 
«Kontinental», raca isə «Bristol» hotelində məskunlaşıb. Siz onlar- 
dan müsahibə almalısınız. 

Bu yerdə o, üzünü Sen-Potenə tutdu: 

-Sənə söylədiyim o başlıca məqamları unutmursan. Generaldan 
və racadan öyrən görək, onlar İngiltərənin Uzaq Şərqdəki niyyətləri, 
müstəmləkə metodları, orada qurulmuş idarəetmə sistemi barədə 
nələr düşünürlər. Bu xüsusda Avropanın, özəlliklə də Fransanın 
məsələyə müdaxiləsinə heç ümid bəsləyirlərmi? 

Bir az susandan sonra o, aşağıdakı sözləri qarşısındakıların heç 
birisinə ünvanlamadan dilə gətirdi: 

— Hazırda geniş ictimaiyyəti narahat edən məsələlərə Hindista- 
nın və Çinin münasibətini öyrənmək bizim oxucularçün daha böyük 
maraq kəsb edir. 

Təkrar gözlərini Düruaya dikib, əlavə elədi: 

— Sen-Potenin necə işlədiyinə diqqət yetir: bu adam — misilsiz 
reportyordur və beşcə dəqiqədə istənilən adamın içalatını ortaya 
qoyar. 

Sonra təkrar işgüzar tövrlə qələmi əlinə aldı: bu yolla o, keçmiş 
alay yoldaşına, indi isə əməkdaşına onun yerini anlatmaq, onu 
bəlli bir çərçivəyə salmaq istəyirdi. 

Eşiyə çıxan kimi Sen-Poten gülərək Düruaya dedi: 

— Nə özünü boğurl Hətta bizi görəndə özünü dartır. Kənardan 
baxan da bizi bunun oxucuları-filan sanar. 

Bulvara çıxdılar. Reportyordan təklif gəldi: 

— Bir şey içirsən? 

— Böyük həvəslə. Elə bürküdür kil 

Bir kafeyə girib sərinləşdirici içki sifariş elədilər. Sen-Potenin 
dili-ağzı açıldı. Redaksiyada və dünyada baş verənlərlə bağlı fikir 
yürüdərkən o, yüksək bilgi səviyyəsi sərgiləməkdəydi: 

— Müdirimiz? Tipik yəhudidirl Yəhudini də ki, nə illah elə, düzəl- 
məz. Onlar belə camaatdırl 

Sen-Poten İsrail xalqı üçün xarakterik olan xəsisliyin, xırdaçılı- 
ğın, qəpik-quruş düşkünlüyünün, endirimlərə nail olmaqçün hər 
yola başvurmanın, sələmçilərə məxsus vərdişlərin Valterin davranış- 
larında özünü necə büruzə verdiyinə dair bir neçə bariz misal gətirdi. 

— Ən vacibi də odur ki, bu məzəkeş heç nəyə inanmır və hamını 
barmağına dolaya bilir. Özünün rəsmi, katolik ruhlu, liberal və res- 
publikaçı görüşlü, orleançı” qəzetinə, bu çoxqatlı tortu xatırladan 
qəzetə o, bir baqqal dükanı kimi baxır. Əslində, ondan ötrü qəzet — 
biryadakı işlərini və digər əməliyyatları həyata keçirmək yolunda yar- 
dımçı vasitədir. Bu barədə onunla kimsə yarışa bilməz: qara qəpiyə 
möhtac aksionerl cəmiyyətlər sayəsində o, milyonlarla pul qazanır. 

Sen-Poten durmadan üyüdüb-tökür, Düruaya «əziz dost» deyə 
müraciət edirdi: 

— Həm də ki bu simicin danışığında ara-sıra sırf Balzaka layiq 
deyimlərə təsadüf olunur. Bu günlərdə mən, qoca tör-töküntü Nor- 
ber və zəmanəmizin Don Kixotu saydığımız Rival onun otağında otur- 
muşduq. Qəflətən oraya bizim işlər müdiri Montlen daxil oldu, qol- 
tuğunda da bütün Parisdə məşhur olan tumac portfeli. Onu süzən 





1 Aksioner — səhmdar 

Valter soruşdu: «Təzə nə xəbər var?» Montlen sadədilcəsinə dedi: 
«Kağız üçün borcu, yəni on altı min frankı indicə ödədim». Dəhşə- 
tə gələn Valter yerindən dik atıldı: «Siz nə dediniz?» — «Bu məbləği 
cənab Privaya ödədim». – «Lap ağlınızı itirmisinizlə. — «O niyə elə?ə, 
«O niyə... niyə... niyə elə...» Valter gözlüyünü çıxardıb şüşələrini sildi, 
hiyləgər təbəssümündən ətli yanaqları dartıldı: adətən, zəhərli və 
ya kəskin bir şey deməzdən öncə o, belə edir. Sonra isə kinayəli 
və hər hansı etiraz dinləməyən ifadə ilə belə dedi: «Niyə? Çünki 
o işdə biz, azı, dörd, bəlkə də, beş min frank endirimə nail ola bilər- 
dik». Montlen heyrətləndi: «Amma cənab Valter, bizim haqq-hesab 
sənədlərimiz qaydasında idi, mən onları yoxlamışdım, siz də qəbul 
etmişdiniz...” Bu yerdə şef tam ciddi şəkildə dedi: «Bu qədər də saf, 
avam olmayın, cənab Montlen. Unutmayın: əvvəlcə borclar üst-üstə 
yığılmalıdır ki, sonra onlarla bağlı hansısa razılaşma əldə olunsun?. 

Başını geri əyən Sen-Poten insan sərrafı kimi soruşdu: 

— Hə, nə deyirdim? Yoxsa, səncə, bu, Balzakın qəhrəmanı deyil? 

Balzakın əsərlərini oxumasa da, Dürua tam qətiyyətlə təsdiqlədi: 

— Haqlısan, vallahl 

Xanım Valteri «yağlı hindtoyuğuə, Norber de Vareni coxu daşa 
dəyən ahıl», Rivalı isə cFervakın" zəif surəti? adlandıran reportyor 
sonra söhbəti Forestyenin üstünə gətirdi: 

— Onun isə tək xoşbəxtliyi — uğurlu evliliyidir. 

— Onun arvadı, əslində, kimdir, nəçidir? 

— O-o, o qadın – incə ruhlu şeytandır! — deyə əlini-əlinə sürtən 
Sen-Poten cavab verdi. — O, siçana bənzəyən Vodrekin, qraf de Vod- 
rekin məşuqəsidir və həmin kaftarın verdiyi cehizlə də ərə gedib. 

Düruanın canından soyuq bir gizilti keçdi, istədi ki, bu çərənçiyə 
ağzına gələni desin, ona bir şapalaq çəksin. Amma verdiyi sualla 
müsahibini dayandırdı: 

— Sen-Poten sizin gerçək soyadınızdır? 

Həmsöhbəti avam bir görkəmlə dedi: 

— Yox, mənim soyadım Tomadır. Redaksiyada məni «Sen-Poten»' 
çağırırlar. 

İçkinin pulunu ödəyən Dürua dilləndi: 

— Yəqin, burada çox vaxt itirdik. Halbuki biz iki önəmli cənaba 
baş çəkməliydik. 





1 «Sen-Poten» söz birləşməsinin fransızca hərfi mənası «mübarək böhtançı?dır. 

Sen-Poten uğunub getdi: 

— O dəqiqə bilinir ki, bu işlərdə təcrübəsizsinizl Yoxsa elə zənn 
edirsiniz ki, mən, həqiqətən, indi gedib o hindli ilə çinlidən Avropa 
barədə nə düşündüklərini xəbər alacağam? «Fransız həyatı» oxu- 
cularının gözünü-könlünü oxşamaqdan ötrü onların düşüncələ- 
rini hansı axara salacağımı mən çox yaxşı bilirəm. Həyatım boyu 
beş yüzə qədər belə çinlini, hindlini, farsı, yaponu, Çili vətənda- 
şını sorğu-suala çəkmişəm. Məncə, onların hamısı eyni cür düşü- 
nür və danışırlar. Ona görə də mənim ən son qonaqdan aldığım 
müsahibəni götürüb, nöqtə-vergülünə qədər köçürməyim yetərlidir. 
Orada bircə başlığı, qonağın adını, titulunu, yaşını, onu müşayiət 
edənləri dəyişmək lazım gələcək. Amma burada da ehtiyatı əldən 
vermək olmaz, yoxsa «Fiqaro» və cQoluazə qəzetləri əlüstü bizi gop- 
çuluqda ifşa edərlər. «Bristol» və «Kontinental» hotellərinin qapı- 
çılarından dəqiq bilgiləri mən beşcə dəqiqənin içində alacağam. 
Biz oraya piyada getməklə, yolda adama bir siqar çəkmək imkanı 
da qazanacağıq. Redaksiyadan isə yol xərci kimi beş frank tələb 
edəcəyik. İşbilən adamlar, mənim əzizim, məhz belə davranırlar. 

Dürua soruşdu: 

— Onda belə çıxır ki, bu şərtlərdə reportyor olmaq daha karlıdır? 

— Elədir, amma ən karlısı — xronika yazmaqdır və bu, bir növ, 
üstüörtülü reklamdır, — deyə Sen-Poten çoxbilmiş bir görkəmlə 
cavab verdi. 

Onlar qalxıb bulvarla Maqdalina kilsəsinə sarı yönəldilər. 

Qəfildən Sen-Poten dedi: 

— Bilirsiniz nə var, əgər hər hansı özəl işiniz varsa, məndən 
ayrıla da bilərsiniz. 

Yoldaşının əlini sıxan Dürua ondan uzaqlaşdı. 

Bu axşam yazmalı olduğu mətn onun gözünə durmuşdu və elə 
buna görə də indi, yolboyu onun götür-qoyuna başladı. Bildiyi bir 
neçə lətifəni xatırlamağa, müşahidələrini, fikirlərini sıralamağa, müəy- 
yən nəticələrə gəlməyə çalışdı — beləcə, özü də hiss eləmədən gəlib 
Yelisey çölünə çatdı. Bürkülü günlərdə Parisdən əl-ayaq çəkildiyi 
üçün buralarda o, çox nadir hallarda gəzişən adamlara rast gələrdi. 

Zəfər tağının yaxınlığındakı Etual meydanında bir şərabxanada 
nahar edəndən sonra ağır addımlarla bulvarlardan keçib evə dönən 
Jorj öz masasının arxasında oturdu. 

Qarşısındakı iri ağ vərəqi görəndə onun düşünüb tapdığı hər 
şey buxarlandı, sanki, beyni də harayasa qeyb oldu. Ayrı-ayrı xatirə- 
lərin detallarını xəyalında zorla canlandırmağa çalışsa da, hər səfər 
cəhdləri boşa çıxdı və bu məqamlar onun ətrafında elə başgicəl- 
ləndirici sürətlə halay vurmağa başladı ki, Dürua onları necə təsvir 
edəcəyini, nədən başlayacağını və nə edəcəyini kəsdirə bilmədi. 

Yalnız ilk ifadənin variantlarıyla beş səhifəni, həm də düz bir 
saat ərzində yazıb doldurandan sonra etiraf elədi ki, hələlik əlim 
bişməyib. Daha bir dərs almalıyam. 

Xanım Forestye ilə ortaq iş, onunla təkbətək, səmimi, uzun-uzadı, 
məhrəm və xoş bir söhbət fikri ağlına gələn kimi bütün varlığı səbir- 
sizlikdən titrəməyə düşdü. Hətta yazını növbəti cəhdində gözlənilmə- 
dən bitirə biləcəyindən ehtiyatlandığı üçün Dürua yatmağa tələsdi. 

Səhər oyanarkən bir xeyli yataqda qaldı, xanım Forestye ilə 
gözlənilən görüşünün gen-bol həzzinə daldı və bu görüşü bilərək- 
dən ləngitməyə çalışdı. 

Tanış qapıya yanaşıb zəngi basanda saat artıq on birə işləmişdi. 

Qulluqçu ona: «Cənab Forestye məşğuldur», — dedi. 

Dürua ev yiyəsinin evdə olacağını ağlına da gətirməmişdi. 
Buna rəğmən, o, israr eləməyə başladı: 

— Ona deyin ki, çox vacib işim var. 

Beş dəqiqə sonra o, öncəki gün unudulmaz bir səhər yaşadığı 
həmin o iş otağında idi. 

Əynində xalat, ayağında şap-şap, başında xırda ingilissayağı 
papaq olan jurnalist dünən Düruanın oturduğu kresloda əyləşməklə 
nə isə yazırdı. Ağ penüarda olan xanım Forestye isə damağında 
papirosu buxarıya dirsəklənərək ona diktə edirdi. 

Dürua kandarda ayaq saxladı: 

— Üzr istəyirəm, sizə mane olmadım ki? 

Forestye acıqla onu süzüb soruşdu: 

— Nə var yenə? Haydı, dərdini de, vaxtımız yoxdur. 

Düruanı tamam əl-ayaq basdı: 

— Elə bir şey deyil, bağışla. 

Forestye lap qızışdı: 

— İşimizə bax da, sən Allahl Nə uzadırsan axı? Yoxsa sən 
sübh tezdən evimə ona görə təşrif buyurmusan ki, mənə, sadəcə, 
«Sabahın xeyir!» deyəsən? 

Pərtlikdən qurtulmağa çalışan Dürua dedi: 

— Yox, canım... Bilirsən, məsələ burasındadır ki, o yazıyla 
bağlı yenə bir şey edə bilmədim... sən isə... siz ikiniz də ötən səfər 
mənə qarşı çox lütfkardınız... ona görə də ümidləndim və... buraya 
gəlməyə cəsarət elədim... 

Forestye onun sözünü kəsdi: 

— Deyəsən, sən bizi ələ salmısan! Yəqin, zənn edirsən ki, mən 
sənin yerinə tər tökəcəyəm, sən isə hər ay maaş alacaqsan?! Nə 
deyim vallah, yaxşı fikirdirl 

Lal-dinməz papirosunu tüstülədən xanım Forestyenin üzün- 
dəki sirli təbəssüm maskanı xatırladırdı. Adətən, belə lütfkarlıqların 
arxasında kinayə gizlənir. 

Pörtən Dürua: 

— Bağışlayın... amma düşünmüşdüm ki... zənn edirdim... — dedi. 
— Xanım, sizdən min kərə üzr istəyirəm və ötən gün mənim üçün 
yazdığınız əla felyeton üçün sizə səmimi təşəkkürümü bildirirəm. 

O, Şarla da baş əydi: 

— Saat üç üçün redaksiyada olacağam. 

Sonra çıxdı. 

Yeyin addımlarla evinə doğru gedərkən burnunun altında 
donquldanırdı: «Yaxşı, indi mən özüm yazım, siz də görün ki...» 

Hikkəsindən güc alan Dürua otağına girən kimi işə başladı. 

Xanım Forestyenin nəzərdə tutduğu süjet xəttini bulvar roman- 
larından mənimsədiyi detallarla, əcaib hadisələrlə, ağlasığmaz təs- 
virlərlə yüklədi, bu ara məktəbliyə xas yavan bir dildən və öz kiçik 
zabit farqonundan da yararlandı. Bir saatın içində bu əcaib yazını 
bitirib, özündənrazı halda redaksiyaya apardı. 

Orada ilk qarşısına çıxan Sen-Poten oldu. Kələk ortağı kimi 
yoldaşının əlini sıxan jurnalist Düruadan soruşdu: 

— Hindli və çinli ilə müsahibəmi oxudunuz da? Məzəlidir, deyil- 
mi? Bütün Paris o yazını bəyənib. Halbuki mən onların heç üzünü 
də görməmişəm. 

Dürua, hələlik, heç nə oxumamışdı. Odur ki tez qəzeti əlinə 
aldı, «Hindistan və Çinə adlı uzun yazıya göz gəzdirməyə başladı. 
Sen-Poten isə yazıdakı ən maraqlı yerləri ona göstərməyində idi. 

İşgüzar və qayğıkeş görkəmlə içəri girən Forestye tövşüyürdü: 

— Artıq buradasınız? Çox yaxşı. İkiniz də mənə lazımsınız. 

Bu axşam üçün onların əldə etməli olduqları siyasi məzmunlu 
bilgilər barədə o, öz əməkdaşlarına göstərişlər verdi. 

Dürua ona öz əlyazmasını uzatdı: 

— Bu da Əlcəzair haqqında yazımın davamı. 

— Çox yaxşı, ver bəri onu, aparıb şefə göstərim. 

Bununla da söhbət bitdi. 

Dəhlizə çıxanda Sen-Poten yeni məsləkdaşının qoluna girib 
soruşdu: 

— Kassaya baş çəkmədin? 

— Yox. Niyə ki? 

— Niyə ki? Pul almaq üçün. Unutma ki, əməkhaqqını bir ay 
qabaqdan almalısan. Nə bilmək olar bu dünyanın işini?! 

— Elə isə... Bundan imtina etməzdim. 

— Gəl səni kassirlə tanış eləyim, qoy aranız açıq olsun. Burada 
yaxşı maaş ödəyirlər. 

Dürua iki yüz frank maaş və dünənki yazı üçün əlavə iyirmi sək- 
kiz frank aldı. Bu gün dəftərxanadan aldığı maaş qalığıyla birlikdə 
üstündəki pul üç yüz qırx frank elədi. 

İndiyədək o, əlində belə bir məbləğ tutmamışdı, ona elə gəlirdi 
ki, bu sərvətlə xeyli müddət dolana bilər. 

Özünə lazım olan mövzularla bağlı rəqib qəzetlərdə çalışan 
həmkarlarının gərəkli bilgiləri artıq topladıqlarından arxayın olan 
Sen-Poten bütün bunları xahiş-minnətlə, üz vurmaqla almaqdan 
ötrü digər redaksiyalara birlikdə baş çəkməyi Düruaya təklif elədi. 

Axşam Dürua işdən sonra yolunu Foli-Berierdən saldı. Ödə- 
nişsiz girmək üçün o, nəzarətçiyə yaxınlaşdı: 

— Mən sFransız həyatı» qəzetinin əməkdaşı Jorj Düruayam. Bu 
günlərdə cənab Forestye ilə bura baş çəkmişdik və o, mənim üçün 
vəsiqə alacağını vəd eləyib. Amma qorxuram ki, bunu unudub. 

Siyahıya göz yetirdilər. Onun soyadı orada yox idi. Bununla 
belə, lütfkar davranan nəzarətçi onu içəri buraxdı: 

— Eybi yox, cənab. Siz şəxsən direktora da müraciət edə bilər- 
siniz: yəqin ki, o, sizə anlayış göstərər. 

İçəri keçən Jorj Dürua bir baxmaqla ötən həftə buradan birgə 
çıxdığı qadını, Raşeli gördü. 

Qadın ona yaxınlaşdı: 

— Salam, qoçum. Nə var, nə yox? 

— Hər şey əladır. Sən necəsən? 

— Pis deyiləm. Ötən müddətdə sən iki dəfə yuxuma giribsən. 

Dürua bundan qürrələndi. Gülərək: 

— Ah, ah! Görəsən, bunu necə yozaq? — deyə soruşdu. 

— Onunla yoz ki, ay sarsaq, könlümə yatmısan və meylin çəkən 
kimi həmin görüşü təkrarlaya bilərik. 

— İstəyirsənsə, lap günü bu gün. 

— Çox istəyirəm. 

— Danışdıq. Amma o da var ki, mən... 

Dilinə gətirəcəyi bəhanədən utandığı üçün Dürua bir az duruxdu: 

— O da var ki, indi üstümdə pul yoxdur: klubda hamısını uduz- 
muşam. 

Kişilərin bu cür bazarlıq oyunlarına yaxşı bələd olan əxlaqsız 
qadın təcrübəyə əsaslanan instinktlə yalanı sezdi və onun gözlərinin 
içinə baxıb dedi: 

— Goplayırsan sən! Mənimlə belə davranmamalıydın. 

Çaşqınlıq keçirən Dürua gülümsədi: 

— Düzü, cəmi-cümlətanı on frankım qalıb, istəyirsənsə, onu verim. 

Öz sonsuz ehtirasının qulu olan qadın pıçıldadı: 

— Əzizim, nə olur-olsun, mən ancaq səni istəyirəm. 

Aşiqanə baxışlarını onun bığlarından ayırmayan Raşel bir sev- 
gili məhrəmliyi ilə onun qoluna söykəndi və təklif elədi: 

— Əvvəlcə qrenadin içək. Sonra bir az gəzək. Əslində, səninlə 
teatra getmək istərdim ki, qoy hamı mənim təzə kavalerimi görsün. 
Bir azdan isə mənim evimə gedərik, oldu? 


O, qadının evindən gec çıxdı. Artıq hava işıqlandığından yadına 
düşdü ki, «Fransız həyatı» almalıdır. Titrək əllərlə qəzeti açdı — öz 
məqaləsini görmədi. Uzun-uzadı səkidə dikilib qaldı, hələ də yazı- 
sını tapmağa ümid etdiyi üçün bütün sütunları gözdən keçirirdi. 

Qəribə bir ağırlıq hissi çökmüşdü qəlbinə. Yuxusuz gecə onu 
yorğun salmışdı, yazıyla bağlı xoşagəlməz hal həmin yorğunluğa 
qarışaraq, eynilə bir faciə kimi onu əzirdi. 

Evə çatıb əyin-başını soyunmadan yatağına yıxılıb yuxuladı. 

Bir neçə saat sonra o, redaksiyaya gəlib, naşirin kabinetinə baş 
çəkdi. 

— Cənab Valter, qəzetin bugünkü sayında yazımın getməməsi 
məni xeyli təəccübləndirdi. 

Başını qaldıran naşir quru-quru dilləndi: 

— Dostunuz Forestyeyə həmin yazıya göz gəzdirməyi tapşırdım 
və o, yazını çapa layiq bilmədi. Onu düzəltməyiniz lazım gələcək. 

Dürua özündən çıxmışdı. Kabinetdən çıxan kimi Forestyenin 
yanına cumdu: 

— Axı niyə bugünkü qəzetə yazımı qoymamısan? 

Kürəyini kreslosuna söykəyən jurnalist ayaqlarını qaldırıb masa- 
dakı əlyazmanın üstünə qoyaraq papiros tüstülədirdi. Özünü turşu- 
daraq, tövrünü pozmadan, yerin altından gəlirmiş kimi boğuq bir 
səslə, hər sözü ayrıca tələffüz edərək dedi: 

— Şef yazını uğursuz saydığı üçün mənə verdi ki, düzəlişlərdən 
ötrü onu sənə qaytarım. Budur, götürə bilərsən. 

O, barmağıyla press-papyenini altındakı kağızları göstərdi. 

Düruanın qanı elə qaralmışdı ki, nə deyəcəyini bilmədi. Kağız- 
ları alıb cibinə dürtdü. Forestye bu ara sözünə davam elədi: 

— Buradan çıxıb, birbaş prefekturaya? gedirsən... 

Bunun ardınca o, bir neçə ictimai yerin adını sadaladı. Qediləcək 
bu yerlərdən hansı bilgiləri istədiyini açıqladı. Forestyeni acılamaq 
üçün uyğun bir səbəb tapmayan Dürua oradan uzaqlaşmalı oldu. 

Sabahısı gün o təkrar öz yazısını təqdim elədi. Amma yenə onu 
geri qaytardılar. Üçüncü kərə də yazını verdiyi kimi geri alanda o, 
anladı ki, tələskənlik edib və bu yolda yalnız Forestyeni bələdçi 
seçməklə irəliləyə bilər. 

Artıq o, «Afrika atıcısının xatirələri? barədə heç kəlmə kəsmirdi, 
özünə söz vermişdi ki, ondan tələb olunduğu qədər üzüyola və 
təmkinli olacaq, karyerasının xətrinə reportyor vəzifəsinin tələb- 
lərini vicdanla yerinə yetirəcək. 

O, teatrın və siyasətin qara pərdələri arxasına, deputatlar pala- 
tasının kuluarına dalmağa, dövlət xadimlərindən sirr qoparmağa 
başladı, xüsusi tapşırıqlar üzrə məmurların təkəbbürlü, qapıçıların 
isə yatmaqdan şişən sir-sifətlərini əzbərlədi. Nazirlərlə, pirkeşiklərlə, 
generallarla, casuslarla, knyazlarla, qadın dəllallarıyla, əxlaqsız qadın- 
larla, səfirlərlə, yepiskoplarla, araçılarla, yüksək təbəqəyə aid fırıldaq- 





! Press-papye — yazını qurulamaq üçün alət, basma 
? Prefektura – polis idarəsi 

çılarla, kübar cəmiyyət təmsilçiləriylə, faytonçularla, xörəkpaylayan- 
larla, qumarbazlarla münasibətlər qurdu, üzdə özünü məhrəm birisi 
kimi göstərsə də, qəlbinin dərinliyində laqeyd bir dost oldu onlara, 
həm də durmadan, hər gün, hər saat gah onunla, gah bununla 
rastlaşaraq, onlardan sırf özü üçün, bir reportyor üçün maraqlı olan 
məqamları öyrəndi, onların hamısını eyni arşınla ölçdü, ucdantutma 
hamısına eyni münasibət bəslədi. İndi o, özünü şərabları ard-arda 
daddığı üçün artıq şatomarqonu arianteydən ayıra bilməyən bir 
ekspertin yerində hiss edirdi. 

Çox qısa bir müddət ərzində istedadlı reportyor kimi tanındı, ver- 
diyi məlumatın dəqiqliyi üçün tam cavabdehlik daşımağı öyrəndi. 
Əməkdaşlarını layiqincə dəyərləndirməyi bacaran qoca Valter diri- 
baş, ayıq və çevik olduğu üçün Jorju əbəs yerə «qəzet üçün əsl 
tapıntı? adlandırmamışdı. 

Buna rəğmən, o, yenə də iki yüz frank maaşa çalışır, hər sətri 
üçün cəmi on santim qonorar alırdı. Kafe və restoranlarda qiymət- 
lər çox baha olduğundan, adətən, o, parasız-pulsuz oturur və öz 
kasıbçılığından çarəsizlik hissinə qapılırdı. 

Həmkarlarından bəzilərinin ciblərini qızılla, pulla dolu görəndə 
«Bunun sirri nədədir?» deyə fikrə gedir, onların gen-bol yaşamaq 
üçün, hələlik, özünə bəlli olmayan hansı üsullardan yararlandıqlarını 
anlamaq üçün baş sındırırdı. Həsəd içini gəmirirdi, hər şeyin arxa- 
sında şübhəli dərəcədə qeyri-adi üsulların, yarınmaların, hamının 
normal saydığı xüsusi qaçaqmalçılığın dayandığını zənn edirdi. 
Yox, o, nəyin bahasına olursa olsun, bu sirrin üzərindəki örtüyü 
qaldırmalıydı. 

Qazanc bölüşdürərkən ona yer qoymayan həmkarlarını dirsək- 
ləriylə aralayaraq, özünü bu örtülü bazara şərik etməliydi. 

Axşamlar pəncərəsinin önündən keçən qatarlara göz qoya-qoya 
о, tez-tez öz hərəkət planını götür-qoy edirdi. 


V 


Aradan iki ay ötdü. Sentyabr yaxınlaşsa da, özünün başgicəl- 
ləndirən karyerasının reallaşması barədə arzuları hələ də Düruaya 
əlçatmaz görünürdü. Hələ də o, tanınmırdı və bundan qüruru 
zədələnirdi. Üstəlik, özünü maddi rifahın zirvəsinə aparacaq yolu 

da, hələlik, görmürdü. Zavallı reportyorluğu da o, özünü sağır bir 
hücrədə əsir edən iş sanırdı. İşini dəyərləndirsələr də, hələ ki ona 
yuxarıdan baxırdılar. Hətta daim qulluğunda durduğu Forestye də 
daha onu naharlara dəvət etmir, ona «sən» deyə müraciət etmə- 
sinə rəğmən, Dürua ilə sırf tabeliyindəki birisi kimi davranırdı. 

Dürua da ilk imkan yaranan kimi məqaləsini qəzet səhifələrinə 
dürtməyə çalışırdı. Əlcəzair barədə yazının ikinci bölümünü yazan- 
da ona yetərsiz görünən mövzuya yanaşma təcrübəsinə və qələ- 
minin püxtələşməsinə xronikalar yazmaqla artıq nail olmuşdu, 
buna görə də gündəlik qeydlərinin kəsərindən daha tam əmin idi. 
Amma bütün bunlarla xəyal gücü əsasında yazılan oçerklər və eks- 
pert səviyyəsindəki siyasi yazılar arasında böyük məsafə var idi: 
Bulon meşəsində istənilən faytonçu atları yönləndirə bilər, amma 
onların sahibi kimi bunu etmək xeyli fərqli bir şeydir. Onu ən çox 
aşağılayan isə yüksək cəmiyyətin qapılarının üzünə hələ də bağlı 
olması, heç kəsin onu özünə bab bilməməsiydi. 

Bəzi tanınmış aktrisalar arabir mənfəət güdərək onu dilxoşlu- 
ğuna qəbul eləsələr də, qadınlar arasında dostu, aşnası da yox 
idi. Kübar aləminin dişi aslanları və üçüncü səviyyədəki aktrisaların 
hamısının ona özəl maraq duyduqlarına, özünün bir anda onların 
simpatiyasını qazanma bacarığına tam güvəndiyindən Dürua bütün 
gələcəyini həll edəcək qadına doğru köhlən bir at kimi, həm də 
səbirsizliklə çapırdı. 

Xanım Forestyeyə baş çəkmək fikri ara-sıra ağlına gəlsə də, 
sonuncu dəfə özünün hörmətsiz qarşılanmasını xatırlayıb, bu niy- 
yətdən vaz keçirdi. Həm də umurdu ki, bu xanımın əri onu qonaq 
çağıracaq. Ən nəhayət, o, xanım de Mareli, bu qadının onu qonaq 
çağırdığını xatırladı. İş-gücünün olmadığı bir gün onun evinə üz 
tutdu. 

O vaxt qadın ona: «Saat üçə kimi həmişə evdə oluram» 
demişdi. 

Dürua saat üçün yarısında onun qapısının zəngini çaldı. Qadın 
Verney küçəsindəki bir binanın beşinci qatında yaşayırdı. Qapını 
əyin-başı pərişan və ləçəyini səliqəyə salan gənc bir qulluqçu açıb 
dedi: 

— Xanım de Marel evdədir. Sadəcə, yataqdan qalxıb-qalxmadı- 
ğını deyə bilmərəm. 

Bu sözlərin ardınca qulluqçu qonaq otağının aralı qalan qapı- 
sını laybalay açdı. Dürua içəri keçdi. Çox iri olan otaq kasıbyana 
döşənmişdi və səliqəsiz təsir bağışlayırdı. Divarlar boyu rəngi sol- 
muş, köhnə kreslolar düzülmüşdü və bunda bir qulluqçu zövqü 
oxunurdu. Otağın ab-havasında səliqə-sahmanlı və qayğıkeş, evi- 
nin rahatlığına düşkün bir qadın əli hiss olunmurdu. Fərqli uzun- 
luğa malik iplərdən asılan zövqsüz rəsmlərdə çayda üzən qayıq, 
dənizdə gəmi, zəmi ortasındakı dəyirman və meşədə bir odunçu 
təsvir olunmuşdu. Onların bu biçimdə çoxdan asıldığı və ev sahi- 
bəsinin bu rəsmlərə tam laqeyd olduğu hər şeydən hiss olunurdu. 

Dürua oturub gözlədi. Həm də xeyli gözlədi. Axır ki, qapı açıldı, 
üzərində qızılı saplarla mənzərə, mavi çiçəklər və bəyaz quşlar təs- 
vir olunan pənbə rəngli ipək kimono geyinmiş xanım de Marel 
qaçaraq otağa girdi. Qadın: 

— Ağlınıza da gətirməzsiniz ki, hələ də yataqda idim, — dedi. 
— Mənə baş çəkməyiniz sizin tərəfinizdən böyük lütfkarlıqdırl Onsuz 
da inanırdım ki, xatirinizdən çıxmamışam. 

Çöhrəsi işıq saçan qadın hər iki əlini ona uzadarkən bircə anın 
içində Dürua bu hər baxımdan kasıbyana otaqda özünü xeyli rahat 
hiss elədi, ona uzanan əlləri ovuclarına almaqla, onlardan ancaq 
birisini öpdü: bununla o, Norber de Varenin bir kərə onun yanında 
etdiyi jesti yamsıladı. 

Xanım de Marel ona yer göstərdi, qonağı başdan-ayağa süzə- 
rək heyrətlə dedi: 

— Necə də dəyişmisinizl Xeyli yaxşılaşmısınız. Parisin havası 
sizə düşüb. Hə, olub-keçəndən danışın. 

Sonra onlar köhnə tanışlar kimi söhbətə başladılar: bu vaxt qəf- 
lətən aralarında yaranan təmasdakı təbiiliyi, məhrəmliyi, səmimiliyi 
doya-doya dadırdılar. Ruhən və yaranış etibarıyla bir-birinə hədsiz 
yaxın varlıqlar beləcə, beşcə dəqiqənin içində doğma dostlara çev- 
rilirlər. 

Qəfildən xanım de Marel söhbətə ara verdi və heyrətlə etiraf etdi: 

— Sizinlə özümü belə sərbəst hiss etməyim necə də qəribədir. 
Mənə elə gəlir ki, sizinlə on ildir tanışam və dostlaşacağımıza inanı- 
ram. Siz də bunu istərdiniz? 

Dürua: 

— Əlbəttə, — dedi. 

Amma onun təbəssümünün arxasında daha fərqli məqsədlər 
gizlənirdi. Dürua bu xəfif penüardakı qadınla bəyaz paltarlı xanım 
Forestyeni xəyalən müqayisə edirdi: Forestyedən hər hansı nəva- 
ziş, incəlik, qadınlıq yağmırdı, qarşısında oturan xanım isə adamı 
başdan çıxarırdı, canalıcıydı, ehtiraslıydı. 

Xanım Forestyenin üzündə donan lütfkar təbəssüm, sanki, 
ona həm «Xoşuma gəlirsiniz? deyir, həm də «Özünüzü qoruyun!» 
xəbərdarlığı edirdi, adama «gəl-gəl» dediyi halda, digər tərəfdən 
aralarına bəlli bir məsafə qoyurdu. Ona görə də təbəssümünün 
gerçək mənası anlaşılmırdı. Adam bu qadının ayaqlarına qapanmaq, 
onun korsajının’ incə krufevalarını busələrə qərq etmək, qadının 
sinəsindən vuran xoş hərarətə gömülmək istəyirdi. Xanım de Mare- 
lin vücud cizgiləri incə ipəyin altından zühur eləyəndə əlləri titrəyən 
Düruanı daha qaba və daha bəlli ehtiras çulğayırdı. 

Qadın durmadan üyüdüb-tökür, vaxtaşırı danışığını şux zara- 
fatlarla rövnəqləndirirdi: eynilə beləcə hər hansı usta şagirdi də 
çevrəsindəkilərə fərasətini göstərmək məqsədilə özünəməxsus 
bir fənddən yararlanır. Qadını dinlədikcə düşünürdü: «Bütün bun- 
ları yaddaşımda saxlamalıyam. Günün olayları barədə onun üyü- 
düb-tökdüklərindən sonradan çox gözəl bir Paris xronikası yaz- 
maq olar». 

Kimsə yavaş səslə, güclə eşidiləcək tərzdə qapını döydü. Xanım 
de Marel səsləndi: 

— Gəl, mənim balam! 

İçəri girən qızcığaz birbaş Düruaya sarı yönəlib, əlini ona uzatdı. 
Bundan heyrətlənən anası dilləndi: 

— Bu, misilsiz qələbədirl Mən Lorinanı tanımaqda çətinlik çəkirəm. 

Qızı öpən Dürua onu böyründə oturdub şux şəkildə və eyni 
zamanda ciddiyyətlə ondan ötən müddətdə nələrlə məşğul oldu- 
ğunu xəbər aldı. Qız sualları yaşlılara məxsus əda ilə, fleytanınkına 
bənzər incə səslə cavablandırırdı. 

Saat üçü vurdu. Dürua ayağa qalxdı. 

Xanım de Marel: 

— Tez-tez gəlin, — dedi. — Bugünkü kimi çənə döyərik. Sizi gör- 
məkdən həmişə məmnunluq duyaram. Bəs axır vaxtlar Forestye- 
gildə niyə görünmürsünüz? 





! Korsaj — qadın paltarının sinə hissəsi 

Dürua dedi: 

— Sadəcə, çox məşğulam. Yəqin ki, yaxın gələcəkdə orada 
sizinlə görüşəcəyik. 

Qapıdan çıxanda içi dumanlı ümidlərlə doluydu onun. 

Bu ziyarəti ilə bağlı Forestyeyə bircə kəlmə də demədi. 

Amma könlündə bu qadınla bağlı bir təəssürat, bəlkə də, daha 
dərin bir yaşantı çöküb qaldı: bu xanım real biçimdə olmasa da, daim 
onun qəlbindəydi. Elə bil, bu ilk ziyarət zamanı qadının varlığından 
nəyi isə o, özüylə aparmışdı: qadının xarici görkəmi gözünün önündə 
peyda olanda insanı ovsunlayan daxili aləmi də Düruanın könlündə 
zühur edirdi. O, bu surətin cazibəsi altında yaşayırdı: bəzən sevimli 
bir insanla cəmi bir neçə işıqlı an yaşayanda da bənzər hisslər keçi- 
rirsən. Bu, qəribə bir mübtəlalıqdır — qarmaqarışıq, dərin, həyəcan- 
verici və sirli olduğu qədər də heyrətamiz. 

Az sonra o, ikinci ziyarətini elədi. 

Qulluqçu onu qonaq otağına ötürən kimi Lorina ora gəldi. Bu 
dəfə qızcığaz ona əlini yox, öpüş üçün alnını uzatdı. Sonra isə: 

— Anam gözləməyinizi rica elədi, — dedi. — Əynini geyinmədiyi 
üçün on beş dəqiqəyə ancaq çıxar. Mən sizinlə oturacağam. 

Lorinanın belə amiranə davranışı Düruaya həzz bəxş edirdi. 
Ona görə də dedi: 

— Çox yaxşı, madmazel, qarşıdakı on beş dəqiqəni sizinlə baş- 
başa qalmaqdan xeyli məmnunluq duyacağam. Amma zəhmət 
olmasa, siz heç də elə düşünməyin ki, mən - ciddi birisiyəm. Xeyr, 
xeyr, mən bütün günümü oyunlarda keçirirəm. Odur ki sizə siçan- 
pişik oynamağı təklif eləyirəm. 

Qız çaşıb-qalmışdı: onun təbəssümü nədənsə heyrətlənən və 
şok keçirən yaşlı qadınlarınkını xatırladırdı indi. O, pəsdən dedi: 

— Otaqlarda oyun оупагпалаг. 

Dürua etiraz elədi: 

— Bu şərtin mənə dəxli yoxdur. Mən hər yerdə oyun oynayıram. 
Haydı, məni tut görüml 

O, Lorinanı gah cırnadıb, gah da həvəsləndirməklə masanın 
ətrafında qaçıb dövrə vurmağa başladı. Bu vaxt üzündən anlayış 
dolu təbəssümünü əskik etməyən qızcığaz ara-sıra əlini uzadıb, 
Düruaya toxunsa da, hələlik onun ardınca düşüb qaçmağa ürək 
eləmirdi. 

Sonra o, ayaq saxlayıb çömbəldi, qız üsulluca ona yaxınlaşmaq 
istəyəndə Dürua qutudan qəfil çıxan şeytan kimi” otağın o biri 
başına hoppandı. Bundan xeyli əylənən Lorina uğunub getdi və 
xırda addımlarla kişinin ardınca düşüb onu yaxalamaq ərəfəsində 
şən və ürkək çığırtılar qoparmağa başladı. Qızın yolunda maneə 
yaratmaq üçün o, stullardan yararlandı, bir neçə kərə bir stulun 
başına dövrə vurandan sonra başqa stula keçdi. Yanaqları allanan 
Lorina yeni oyuna aludə olduğundan usanmaq bilmədən otaqda 
qaçırdı, Dürua isə onun dəcəlliyinə, sərgilədiyi hiylələrə öz heyrətini 
əsl uşaqsayağı və aşkar şəkildə ifadə edirdi. Qız öz hədəfini artıq 
yaxaladığından tam əmin olduğu bir məqamda Dürua qəflətən 
onu əlləriylə qamarlayıb, başı üstünə qaldıraraq çığırdı: 

— Yaxaladım sənil 

Onun əllərindən qurtulmağa çalışan qızcığaz qaqqanaq çəkir, 
ayaqlarını havada oynadırdı. 

İçəri girən xanım de Marel heyrətdən yerində quruyub qaldı: 

— İlahi pərvərdigara, Lorinal Lorina da oynayarmış... Cənab, siz 
əsl sehrbazsınız, vallah... 

O, qızı yerə qoyub qadının əlini öpdü, sonra onlar, Lorina 
aralarında olmaqla, yanaşı oturdular. Söhbətə başlamaq istəsələr 
də, adətən, səssiz duran Lorina indi hədsiz şən olduğundan və 
durmadan nələrsə danışdığından heç nə alınmırdı. Odur ki rahat 
söhbətləşməkdən ötrü qızı uşaq otağına göndərməli oldular. 

Uşaq buna sözsüz razı olsa da, gözləri yaşardı. 

Baş-başa qalınca, xanım de Marel səsini qısaraq dedi: 

— Bilirsiniz, mənim maraqlı bir ideyam var və buna siz də 
qatılmalısınız. Məsələ nədən ibarətdir: hər həftə mən Forestyegildə 
nahar edirəm və düşəndən-düşənə, öz növbəmdə, onları restorana 
dəvət edirəm. Ev şəraitində qonaq qəbul etməyi xoşlamıram, 
bişir-düşür işlərindən və evdarlıqdan da heç nə anlamıram, çünki 
bundan ötrü yaranmamışam. Deməli belə, ara-sıra mən onları 
restoranda yeməyə dəvət edirəm, amma üçlükdə vaxtımız çox da 
şən keçmir, mənim digər tanışlarımla isə onlarınkı tutmur. Bütün 
bunları ona görə deyirəm ki, sizə qeyri-adi bir təklifdə bulunmaq 
istəyirəm. Yəqin ki, sizi bizimlə nahara dəvət edəcəyimi artıq anla- 
dınız. Biz, adətən, şənbə günləri saat səkkizin yarısında -Rişə kafe- 
sində yığışırıq. Onun yerini bilirsiniz də? 

Dürua sevincək buna «hə» dedikdə, qadın sözünə davam elədi: 

— Dörd nəfər olacağıq, yəni iki cütlük. Belə qonaqlıqlar biz 
qadınlardan ötrü əsl əyləncə sayılır: axı bizlər hələ də buna tam 
alışmamışıq. 

Qadının əynində tünd-qəhvəyi rəngli don vardı: belinə, sinəsinə, 
budlarına, çiyinlərinə tarım şəkildə oturmaqla onun cazibədarlığını 
artıran bu geyimdəki yüksək zövq və qadının incə davranışları ilə 
onun indi oturduğu qonaq otağının görünüşü arasında kəskin fərq 
vardı. Bu fərq Düruanı səbəbi anlaşılmayan və o dərəcədə güclü 
heyrətə gətirdi ki, kişi özünü tam çıxılmaz bir durumda hiss elədi. 

Görünür, bu xanım əyninə geydiyi, vücudunu tarım şəkildə 
bürümək üçün seçdiyi və bədəninə taxdığı əşyaların incə zövqlə 
seçilməsinə, cazibədarlıq mücəssəməsi olmasına çalışırdı, yerdə 
qalan bütün şeylər isə onu zərrə qədər də narahat etmirdi. 

Qadınla xudahafizləşsə də, yenə də — ötən dəfəki kimi — onun 
gözəgörünməz şəkildə yanında var olduğunu, hətta bəzən bu 
hissin hallüsinasiya həddinə qədər vardığını sezirdi. Getdikcə artan 
səbirsizliklə o, təyin olunan günü gözləməyə başladı. 

Yenə də frak kirayələdi, çünki maddi imkanları ziyafət paltarı 
almasına əl vermirdi. Təyin olunmuş saata bir neçə dəqiqə qalmış 
və hamıdan əvvəl restorana gəldi. Onu üçüncü mərtəbədəki xır- 
daca, yeganə pəncərəsi bulvara baxan və divarları qırmızı parça 
ilə üzlənmiş kabinetə ötürdülər. Kvadrat biçimli masadakı süfrəyə 
dördnəfərlik yemək dəstləri düzülmüşdü. Ağappaq süfrə lak çəkil- 
miş kimi parıldayırdı. Bir cüt hündür şamdanda yanan on iki şamın 
işığında qədəhlər də, gümüş çəngəl-bıçaq da, təam isidiciləri də 
bərq vurur, göz oxşayırdı. 

Pəncərənin önündə bitən ağacın yarpaqları ayrı-ayrı kabinetlə- 
rin pəncərələrindən süzülən parlaq işıq zolağında bütöv və açıq- 
yaşıl bir ləkəyə oxşayırdı. 

Dürua divarlar kimi qırmızı parça ilə üzlənən alçaq divanda 
oturdu: boşalmış yaylar bir anda yığıldığından o, özünün bir çuxura 
düşdüyünü zənn elədi. 

Qarışıq bir uğultu bu iri binanı başına götürmüşdü: iri resto- 
ranlara xas olan bu uğultu özündə koridor boyu ora-bura vurnu- 
xan xidmətçilərin xalılar sayəsində hənirtisi udulan iti addımlarını, 
çəngəl-bıçaq cingiltisini, bir anlığına cırıldayaraq açılan qapıların 

ardından özünü bu dar və ayrıca kabinetlərdə əsir edən müştəri- 
lərin sifarişlərini birləşdirirdi. 

Forestye otağa girib dostyana əda ilə onun əlini sıxdı: heç 
«Fransız həyatı» redaksiyasında görüşdükləri vaxt o, belə səmimi 
davranmazdı. Sonra əlavə elədi: 

— Qadınlar birgə gələcəklər. Restoranlarda belə nahar eləməyə 
bayılıram dal 

Masaya göz gəzdirdi, ölüvay yanan qaz lampasını söndürdü, 
külək tutmasın deyə pəncərənin bir layını qapadı və yel çəkməyən 
bir yer tapandan sonra dedi: 

— Gərək özümü qoruyum. Bütün ayı birtəhər yola vermişdim, 
indi təkrar halım fənalaşıb. Yəqin ki, çərşənbə axşamı teatrdan 
çıxanda özümü soyuğa vermişəm. 

Qapı açıldı və metrdotelin müşayiəti ilə başlarındakı şlyapaları- 
nın tülünü endirmiş bir cüt cavan xanım sakit və ciddi bir şəkildə 
içəri girdi: belə yerlərdə hər hansı qonşuluq və ya rastlaşma təhlükə 
saçdığından qadınların öz görkəmlərini tanınmaz hala salmaları, 
adətən, onların cazibədarlığını daha da artırır. 

Dürua xanım Forestyeyə yanaşınca, qadın onlara gəlmədiyi 
üçün onu məzəmmət elədi. Sonra gülümsəyərək rəfiqəsini süzüb 
dedi: 

— Bilirəm, bilirəm, siz xanım de Mareli bəyəndiyiniz üçün onun 
ziyarətinə həmişə vaxt tapırsınız. 

Hamı yerbəyer olandan sonra metrdotel şərab siyahısını Fores- 
tyeyə uzatdı. Xanım de Marel çılğıncasına dilləndi: 

— Kişilər istədiklərini seçsinlər, bizə isə ən yaxşı və şirin şam- 
pan şərabının donmuşunu gətirin, eşidirsiniz? Biz başqa heç nə 
istəmirik. 

Metrdotel gedəndən sonra o, əsəbi bir təbəssümlə dedi: 

— Bu gün o ki var içəcəyəm. Əsl şərab kefi quraq burada, əsl 
şərab kefi. 

Hər halda, Forestye onun nə dediyini eşitməmişdi: 

— Pəncərəni bağlamağıma etiraz edən yoxdur ki? Son günlər 
sinəm ağrıyır. 

— Necə istəyirsinizsə. 

O, pəncərəyə yanaşıb ikinci layı da qapayandan sonra qaş- 
qabağı açıldı və gülərüzlə masa arxasına keçdi. 

Xanımı hələlik susurdu, sanki, o, öz fikir aləmində idi. Baxışlarını 
qədəhlərə dikmişdi, üzündə sirli və cırnadıcı bir təbəssüm dolaşırdı. 

Süfrəyə ostend üsuluyla hazırlanan dəniz ilbizləri gətirildi, kiçik 
qulağa bənzəyən bu yağlı və xırda ilbizlər eynilə turş noğullar kimi 
adamın ağzında əriyirdi. Sonra şorba, ardınca gənc qız vücudu 
kimi pənbə rəngli forel balığı gəldi süfrəyə və söhbət qızışdı. 

Çox böyük qalmaqal doğuran bir hadisədən, xarici bir şahzadə 
ilə ayrıca kabinetdə şam yeməyi yeyən kübar bir xanımın öz ərinin 
dostu tərəfindən iş başında yaxalanmasından söz düşmüşdü. 

Bu sərgüzəşti eşidən Forestye ürəkdən qəhqəhə çəksə də, 
xanımlar o dilini dinc saxlamayan kişinin hərəkətini iyrənc və alçaq 
bir şey kimi dəyərləndirirdilər. Dürua da onların tərəfini tutdu və 
bildirdi ki, bu cür hadisə ilə rastlaşan hər hansı kişi kimliyindən — 
olayın səbəbkarı, araçısı və ya təsadüfi şahidi olmasından — asılı 
olmayaraq, daş kimi lal olmalıydı. 

Sonra Jorj səsini ucaltdı: 

— Əgər biz bir-birimizə tam güvənərək bu dünyada ömür 
sürsəydik, necə də gözəl olardıl Hansısa sirrin aşkaraçıxma qorxusu 
vaxtaşırı, çox vaxt, hətta həmişə qadının önünü kəsir. Bəyəm 
əslində, bu, belə deyilmi? — deyə gülümsünərək sözünə davam 
elədi: — Əgər hər hansı qadın qısa və ötəri bir səadət anının ona 
necə acı göz yaşları və ağır biabırçılıq bahasına başa gələcəyindən 
qorxmasaydı, bəyəm o, keçici həvəslərindən, qəflətən ona hakim 
olan ehtirasdan, öz eşq əfsanəsindən imtina edərdi heç?! 

Onun alovlu sözləri son dərəcə inandırıcı təsir bağışlayırdı. 
Sanki, bununla o, bir başqasının və ya özünün müdafiəsinə 
qalxmışdı və əslində, demək istəyirdi ki, mənimlə bunu sınamaq 
qorxulu deyil. Sınasanız, bundan əmin olacaqsınız. 

Onun fikirləriylə razı olan qadınlar bunu baxışlarıyla bəyan 
edir, onu dəstəklədiklərini susmaqla bildirirdilər, əslində isə bu 
yolla özlərinin parisli qadınlara məxsus ciddi ədəb-ərkanlarının — 
əlbəttə, sirlərinin qorunması şərtiylə — hissi fırtınalar qarşısında 
davam gətirməyəcəyini təsdiqləməkdə idilər. 

Bir ayağını altına yığaraq divanda yarıuzanmış vəziyyət alan 
Forestye, frakını ləkələməmək üçün salfeti iiletinin yaxasına taxmışdı. 

Öz sözlərinə kinayəli gülüşlə ara verəndən sonra o, qəflətən 
dedi: 

— Oho! Əgər onlara bir az üz versən, kim bilir hansı hoqqalar- 
dan çıxarlarl Vallah, bu kişilər zavallıdırlarl 

Sevgidən söz düşəndə Dürua əbədi məhəbbətə inanmadı- 
ğını bildirsə də, dedi ki, qarşılıqlı güvənə əsaslanan sevgi zamanla 
möhkəm dostluğa keçə bilər. Fikri təmaslar ürəklər arasındakı 
bağları ancaq möhkəmlədir. Ayrılmanı qaçılmaz edən qısqanclıq 
səhnələrini, üzücü dramları, yalvarışları və qınaqları isə onun görən 
gözü yox idi. 

O, sözünü bitirəndə xanım de Marel köks ötürərək dedi: 

— Bəli, sevgi — həyatdakı yeganə sevinc olsa da, çox vaxt biz 
bitməz-tükənməz tələblərimizlə onun zayını çıxarırıq. 

Əlindəki bıçağı oynadan xanım Forestye də onu dəstəklədi: 

— Hə... elədir... sevilmək — gözəl duyğudur. 

Amma bu qadına baxan kəsə elə gələrdi ki, onun arzuları 
bundan da irəliyə gedir və o, nə vaxtsa dilinə gətirə bilməyəcəyi 
şeylər barədə düşünür. 

Növbəti yeməyi intizarla gözləyən məclis əhli arabir şampanını 
qurtumlayır, xırda və yuvarlaq kökələrin üst qabığını qoparıb yeyirdi. 

Boğazlarından içəri axan açıq rəngli şərab qurtumları qanlarını 
qızışdırır, ağıllarını dumanlandırırdı, beləcə bu sərxoş və xumarlı 
beyinlərə eşq duyğuları yavaş-yavaş hakim kəsilirdi. 

Axır ki, qoyun ətindən hazırlanan və incə quşqonmaz başla- 
rından ibarət qalın qat üzərinə düzülən, zərif və ağızsulandıran kot- 
letlər süfrəyə verildi. 

Forestye sevincək: 

— Lənət şeytana, bu çox ləziz yeməkdirl — dedi. 

Hamı ağır-ağır yeyir, zərif ətdən və təravətli tərəvəzlərdən gen- 
bol ləzzət almağa çalışırdı. 

Dürua yenidən dilə gəldi: 

— Aşiq olduğum zaman bütün bu dünya-aləm mənim gözümdə 
sıfırlanır. 

O, bu fikri tam inamla söyləmişdi: eşqin verdiyi həzz ilə ləzzətli 
yeməkdən alınan zövq birləşincə onu vəcdə gətirirdi. 

Özündən laqeyd ifadə əskik olmayan xanım Forestye pəsdən dedi: 

— İlk dəfə bir-birini sıxan əllərdən birinin «Məni sevirsənmi?» 
sualına digərinin «Hə, səni sevirəm» deməsindən daha xoş nə ola 
bilər axı? 

Şampan şərabıyla dolu qədəhi başına çəkən xanım de Marel 
onu masaya qoyub şən halda dedi: 

— Şəxsən mən platonik eşqə o qədər də meyil eləmirəm. 

Bunu təqdir edən gülüşmədən sonra məclisdəkilərin gözün- 
dəki işartı bir az da artdı. 

Divana yayılan Forestye dirsəyini yastıqlara söykədi və ciddi 
tərzdə sözə başladı: 

— Sizin səmimiliyiniz dərin sayğıya layiqdir. O dəqiqə anlaşılır 
ki, praktik bir qadınsınız. Amma bu barədə cənab de Marelin nələr 
düşündüyünü öyrənmək də maraqlı olardı. 

Dərin və sonsuz nifrət əlaməti olaraq çiyinlərini ağır templə 
çəkən qadın qətiyyətlə dedi: 

— Cənab de Marelin bu barədə heç bir şəxsi rəyi yoxdur. 
O... tərəddüd içindədir. 

Sevginin əlçatmaz nəzəriyyələri barədə söhbət, axır ki, 
ədəbsizliyin rəngarəng aləminə qədər gəlib çıxdı. 

Söhbətdə incə eyhamların məqamı gəlib yetişmişdi: donunun 
ətəyini qaldıran qadın kişi ilə necə məhrəm olursa, belə söhbətlər 
də məclisdəki pərdəni eləcə aradan qaldırır. dstalıqla şifrlənmiş 
fikirlər, yarımçıq atmacalar, sırtıq davranışlar, abırlı sözlərlə ifadə 
olunan ədəbsiz niyyətlər, birbaşa deyilməsi mümkün olmayan 
bütün bu sözlərin üstüörtülü şəkildə çatdırılması, adətən, kübar 
adamların sirli, incə və şux oyuna köklənməsinə imkan yaradır. 
Bu sayədə onların fikri-xəyalı ciddiyyətdən uzaqlaşır, ehtiras və 
həyəcan dolu yataq səhnələrində yaşanan, amma məhrəm olduğu 
üçün dilə gətirilməyən, həzz dolu yaşantıları xatirlərində canlandırır. 

Sonra noxud qanrnirli qızardılmış kəklik və bildirçin, xırda sini- 
lərdə paştet və yaşıl mamırı xatırladan qırçınlı yarpaqlarla bəzədilən 
və ləyən kimi geniş qabda verilən salat süfrəyə gəldi. Başları söh- 
bətə qarışan məclis əhli sevgi dalğalarına qapıldığından artıq əvvəlki 
kimi ağız dadıyla yox, elə-belə yeməyə girişmişdi. 

Arabir qadınlar riskli açıqlamalar səsləndirirdilər: əgər xanım de 
Marelin fikirləri ona məxsus cəsarətdən dolayı cırnadıcı xarakter- 
liydisə, xanım Forestyenin açıqlamalarında cazibədar təmkinlilik, 
səsində, səs tonunda, təbəssümündə və davranışında ismət çalar- 
ları duyulurdu, həm də bu çalarlar onun dodağından qopan ifadə- 
lərdəki cürəti yumşaltmır, əksinə, sərtləşdirirdi. 

Yastıqların üstünə sərələnərək deyib-gülən, ovurdlarını doldu- 
raraq yeyib-içən Forestye və ara-sıra ortaya elə şux və ya tərs bir 
atmaca atırdı ki, onun belə kobudluğundan şoka düşən xanımlar 
sırf nəzakət xatirinə bir neçə saniyəliyinə karıxıb qalmalı olurdular. 

Növbəti ədəbsiz sözü işlədəndən sonra o: 

— Baxın, uşaqlar. Əgər belə davam etsəniz, söhbətinizin haraya 
gedib çıxacağını özünüz düşünün, — deyə əlavə edirdi. 

Əvvəlcə desert, sonra qəhvə verildi. Onsuz da çılğına dönən 
məclis əhlinin başı likörlərdən sonra bir az da qızışdı və dumanlandı. 

Xanım de Marel öz istəyinə nail olmuşdu: həqiqətən də, sərxoş 
idi. Özünü gerçəkdə olduğundan daha da sərməst göstərən və 
bununla yanındakıları məzələndirən bir qadın ədasıyla o, durmadan 
deyib-gülürdü. 

Xanım Forestye susurdu: bəlkə də, ondan ötrü bu, bir ehtiyat 
tədbiriydi. Hər hansı düşüklüyə yol verəcəyindən çəkinən Dürua 
isə içini bürüyən həyəcanı ustalıqla ört-basdır edirdi. 

Papiroslar tüstülənəndə qəfildən Forestyeni öskürək tutdu. 
Üzücü öskürəkdən, az qala, sinəsi yırtılacaqdı. Alnında tər damcı- 
ları peyda oldu, o, salfeti dodaqlarına apardı və gərildiyi üçün 
çuğundur kimi pörtdü, öskürəkdən bihal oldu. 

Nəfəsini dərib, əsəbi halda donquldandı: 

— Yox, belə ziyafətlər mənlik deyil. Əcəb axmaqlıq elədiml 

Məclisin başından bəri onun yaşadığı xoş əhvali-ruhiyyəni xəs- 
təliyi ilə bağlı fikirlər bircə anda yerlə yeksan eləmişdi. Odur ki dedi: 

— Durun gedək evə. 

Qarsonu çağıran xanım de Marel ondan hesab istədi. Bu tələb 
ləngimədən icra olundu. Hesaba göz yetirsə də, gözləri qarşısındakı 
rəqəmləri bir-birinə qarışdırdığından o, kağızı Düruaya ötürdü: 

— Bura baxın, hesabı əvəzimə ödəyin, tam sərxoş olduğum 
üçün gözlərim indi heç nəyi seçmir. 

Sonra o, pulqabısını Jorja verdi. 

Ümumi məbləğ yüz otuz frank idi. Hesaba göz gəzdirən Dürua 
bir cüt kağız pul verib, pulun qalığını alanda qadından soruşdu: 

— Nə qədər çaypulu verim? 

— Nə bilim, özünüz baxın da. 

Boşqaba beş frank qoyan Dürua pulqabını xanım de Marelə 
qaytarıb soruşdu: 

— Sizi evə ötürməyimə izin verərsinizmi? 

— Əlbəttə. Yoxsa mən təkbaşına evə gedib çıxa bilmərəm. 

Forestyelərlə vidalaşandan sonra Dürua xanım de Marellə 
təkbətək qalası oldu. 

Qadının burada, tam yaxınında, bu yırğalanan qapalı, qaranlıq 
və küçə fənərlərinin ani işıqlandırdığı qutuda olduğunu özünə 
aşıladı. Paltarı vasitəsilə qadının çiyninin sıcaqlığını duyduğundan 
dili-ağzı söz tutmurdu onun, çünki bu xanımı ağuşuna basmaq 
fikri bütün varlığına şəksiz hakim kəsilmişdi. 

Düşünürdü: «Buna cürət etsəm, nə olar, görən?» Yemək süf- 
rəsi arxasında səslənən fikirlər ona qol-qanad versə də, qalmaqal 
qorxusu önünü kəsirdi. 

Bir küncdə büzüşən qadın hərəkətsizdi və susurdu. Ekipafın 
içinə süzülən işıqda gözlərinin işıltısını sezməsəydi, hətta qadının 
yuxuladığını sanardı. «O nə barədə düşünür, görən?» Yaxşı bilirdi 
ki, belə durumlarda susmaq lazımdır, çünki bir söz, tək bircə söz 
hər şeyi korlamağa qadirdir. Qəfil və inamlı hücum üçünsə cürətə 
ehtiyacı vardı. 

Qadının ayağını dəbərtməsi qəflətən kişinin diqqətini çəkdi. 
Bu güclə sezilən əsəbilik, sərtlik, səbirsizlik və dilxorluq, bəlkə də, 
qismən dəvət ifadə edən hərəkət onun silkinməsi üçün yetərli oldu 
və Dürua cəld yana qanrılmaqla qadına sarı uzandı, əlləriylə onun 
tənini, dodaqlarıyla isə dodaqlarını aradı. 

Qadın xəfifcə ciyildədi, qəddini düzəltməyə, kişidən qurtulma- 
ğa, onu itələməyə çalışdısa da, ən sonda bu həmləyə tab gətirə 
bilməyəcəyini anlayıb təslim oldu. 

Az sonra karet qadının evində dayandı və bu gözlənilməz 
durumda bütün nəvaziş dolu sözlər kişinin hafizəsindən buxar- 
landı, halbuki bu ara o, qadına təşəkkür etməyə, ona minnətdarlı- 
ğını, onu sevdiyini, ilahiləşdirdiyini dilə gətirməyi umurdu. Qadın 
isə aralarında olub-keçəndən şaşqına döndüyündən oturacaq- 
dan qalxmır, heç hərəkətə gəlmirdi. Faytonçuda hər hansı şübhə 
oyatmamaq üçün Dürua özü faytondan yerə sıçrayıb, əlini qadına 
uzatmalı oldu. Yüngülvari yırğalanan qadın dinməzcə ekipa)dan 
yerə endi. Kişi qapının zəngini basdı, qapı açılana qədər qadından 
soruşdu: 

— Bir də nə vaxt görüşürük? 

Qadın güclə duyulacaq səslə: 

— Sabah qəlyanaltıya bizə gəlin, — dedi. Sonra isə top atəşi 
gurultusuna bənzər səslə örtülən ağır qapının arxasında zülmətə 
qarışdı. 

Faytonçuya beş frank verən və sevincindən uçan Dürua özün- 
dənrazı halda evə sarı götürüldü. 

Axır ki, o, evli bir xanımı ələ almışdıl Həm də kübar xanımıl 
Parisli xanımıl Buna necə də asanlıqla və gözlənilmədən nail olmuş- 
dul Əvvəllər ona elə gəlirdi ki, adamı başdan çıxaran bu məxluqları 
qarmağa keçirmək üçün xeyli zəhmət tələb olunur, sonsuz səbirlə 
bunların kölgəsinə dönmək, yəni hər nazlarına qatlaşmaq, ah 
çəkərək, eşqini izhar etmək və əlbəttə ki, hədiyyələr almaq gərəkdir. 
Amma budur, ilk qarşısına çıxan qadın elə ilk həmlədə onun şikarına 
çevrildi və bu elə baş verdi ki, o, gözünü açıb-yummağa heç macal 
da tapmadı. 

Düşündü: «Bəlkə də, sərxoş idi. Sabahkı durum isə daha fərqli 
ola və göz yaşlarıyla bitə bilərdi». Bu fikir onu narahat etdiyin- 
dən özünə təskinlik verməli oldu: -Eyib etməz, eyib etməzl Artıq 
o — mənimdir, mən isə onu əldən vermərəm». 

Şöhrət, hörmət, səadət, bolluq, sevgi haqqında arzularının 
xəyalında yaratdığı anlaşılmaz bir ilğımda o zərif, zəngin və imkanlı 
qadınlar qəflətən sıraya düzüldülər, teatr tamaşalarındakı statistlər" 
kimi ətrafına təbəssüm bəxş etməklə Düruanın arzularını simvolizə 
edən qızılı rəngli buludların arxasında və bir-birinin ardınca qeyb 
olmağa başladılar. Ogecəki yuxusu da cürbəcür görüntülərlə müşa- 
yiət olundu. 

Səhərisi gün pilləkənlə xanım de Marelin mənzilinə qalxanda 
içini xəfif bir həyəcan bürüdü. Görən, onu necə qarşılayacaqdı 
qadın? Bəs qəbuldan imtina etsə necə? Birdən tapşırar ki, onu 
içəri buraxmasınlar? Bəlkə, bu mətləbi qadın kimə isə açıb?.. Yox, 
bütün təfərrüatları ortaya qoymadan heç kimə bu barədə heç nə 
danışa bilməzdi. Deməli, durum Düruanın xeyrinə idi. 

Gənc qulluqçu qapını açdı. Üzündəki ifadə həmişəkindən fərq- 
lənmirdi. Bu, ona sakitlik aşıladı, guya ki, bu xidmətçi onu qaş- 
qabaqla da qarşılaya bilərdi. Soruşdu: 

— Xanım de Marelin əhvalı necədir? 

— Həmişəki kimi, cənab, yaxşıdır, — deyən qulluqçu onu qonaq 
otağına ötürdü. 

Buxarıya yanaşan Dürua oradakı güzgüdə öz kostyumunu və 
saç düzümünü süzdü. Qalstukunu düzəltdiyi vaxt o, yataq otağının 
kandarında görünən xanım de Marelin əksinin qəflətən güzgüdə 
peyda olduğunu sezdi. 

Onu heç görməyibmiş kimi davrandı, üz-üzə gələnə qədərki bir 
neçə saniyə ərzində bir-birinə ehtiyatla və güzgüdə göz qoydular. 

Ən sonda o, geri qanrıldı. Qadın yerindən tərpənmir, sanki, göz- 
ləməyi uyğun bilirdi. Belə olanda Dürua ona sarı cumub pıçıldadı: 

— Sizi necə də sevirəml Sizi necə də sevirəml 

Qollarını yana açan qadın kişinin sinəsinə sığındıqdan sonra 
başını dikəltdi. Uzun-uzadı öpüşdülər. 

Dürua düşündü: «Bu müşkülü gözlədiyimdən daha asan çöz- 
düm. Hər şey yolundadır». 

Ən nəhayət, bir-birindən aralandılar. Susan kişi gülümsər 
baxışlarıyla bu qadına sonsuz sevgisini ifadə etməkdəydi. 

Qadın da gülümsünürdü: adətən, kişiyə təslim olmaq istəyən 
qadınlar öz razılıqlarını və hazırlıqlarını beləcə, dilsiz ifadə edirlər. 

Qadın pıçıltıyla: 

— Biz yalqızıq, — dedi. — Lorinanı qəlyanaltı üçün rəfiqəmgilə 
göndərmişəm. 

Onun əlini öpən kişi dərindən köks ötürdü: 

— Təşəkkürlər. Sizə heyranam, vallah. 

Qadın, halalca əriymiş kimi, onun əlini öz ovcuna aldı və divana 
sarı apardı. Orada yanaşı oturdular. 

İndi kişidən bəlağətli, həyəcanverici bir söhbətə başlamaq 
tələb olunsa da, uyğun mövzu tapmadığı üçün o, ürkək-ürkək 
xəbər aldı: 

— Deməli, dünən mənə acığınız tutmadı? 

Qadın əliylə onun ağzını qapayıb: 

— Susl — dedi. 

Susqun halda oturub göz-gözə baxışır, sıcaq əllərini bir-birin- 
dən ayırmırdılar. Kişi dedi: 

— Sizə qovuşmaq üçün lap əldən gedirdiml 

Qadın yenə də: 

— Sus! — dedi. 

Qulluqçunun yemək otağında boşqabları necə cingildətdiyi 
aşkar eşidilirdi. 

Kişi ayağa qalxdı. 

— Yaxınınızda çox otura bilmirəm. Ağlımı başımdan alırsınız. 

Qapı açıldı: 

— Süfrəyə buyurun. 

Dürua qadını təntənəylə masaya tərəf apardı. 

Qəlyanaltı vaxtı üzbəüz oturmuşdular, fikirləri özlərindəydi, 
durmadan baxışır, gülümsünürdülər, aralarında yaranan qarşılıqlı 
heyranlığa qapılmışdılar. Süfrəyə gələn hər şeyi götür-qoy etmədən 
yeyirdilər. Qəflətən Dürua masanın altında dolaşan ayağın, o incə 
ayağın təmasını duydu. Onu öz pəncələriylə tutub saxladı və burax- 
mamaq üçün var gücüylə sıxmağa başladı. 

Otağa girib-çıxan, yeməkləri aparıb-gətirən qulluqçunun üzün- 
dəki laqeyd ifadədən isə onun heç nəyin fərqinə varmadığı oxunurdu. 

Qəlyanaltını bitirəndən sonra təkrar qonaq otağına dönüb 
divanda yanaşı oturdular. 

Durmadan qadını yanlayan kişi onu qucmağa can atırdı. Amma 
qadın hər dəfə nazlı hərəkətlərlə onu özündən uzaqlaşdırırdı: 

— Diqqət elə, gələn olar. 

Dürua pıçıldadı: 

— Bəs nə vaxt biz ikilikdə qalacağıq? Nə vaxt mən sənə eşqimi 
bəyan edə biləcəyəm? 

Onun qulağına sarı əyilən qadın pıçıltıyla dedi: 

— Bu günlərdə sizə baş çəkərəm. 

Kişi pörtməyə başladı: 

— Amma mənim... mənim evim... çox kasıbyanadır. 

Qadın gülümsündü: 

— Bu, vacib deyil. Mən evini deyil, səni görməyə gələcəyəm. 

Sonra kişi ondan dəqiq nə vaxt gələcəyini öyrənməyə çalışdı. 
Qadın gələn həftənin sonuna vədə verdi, lakin Dürua onun əllərini 
sıxıb geriyə qanırdı, bu görüşü yaxın vaxta çəkməsi üçün ona yal- 
vardı. Kişinin danışığı baş-ayaq idi, gözlərində qəribə işartı vardı, 
ikilikdə bu cür məhrəm süfrədən sonra, adətən, hər kəsə hakim 
olan yenilməz şəhvət hissindən yanaqları alışıb-yanırdı. Belə ehti- 
raslı yalvarışlar qadına məzəli gəlirdi və o, hər dəfə görüşlərini bir 
gün irəli çəkirdi. O isə təkrarlayırdı: 

— Sabah... Deyin ki, sabah... 

Axırda qadın yola gəldi: 

— Yaxşı. Sabah. Saat beşdə. 

Kişinin köksündən sevinc dolu və dərin bir ah qopdu. Sonra 
onlar rahat söhbətə başladılar — sanki, iyirmi ilin yaxın tanışı idilər. 

Qapının zəngi çalınanda ikisi də diksindi və tez bir-birindən 
aralandılar. 

Qadın pıçıldadı: 

— Yəqin, Lorinadır gələn. 

Qızcığaz içəri girib əvvəlcə heyrətlə dayandı, sonra duyduğu 
sevincdən çılğına dönərək, ovuclarını bir-birinə vurub Düruaya sarı 
cumdu və çığırdı: 

— Ah, əziz dostl 

Xanım de Marel qəhqəhə çəkdi: 

— Necə? Əziz dost? Lorina artıq adqoydunuzu da edibl Mənə 
qalsa, bu, çox xoş bir ləqəbdir. Mən də bundan belə sizi «Əziz dost» 
çağıracağaml 

Qızcığazı dizləri üstə oturdan Dürua daha öncə öyrətdiyi oyun- 
ları onunla təkrar oynamağa məcbur oldu. 

Saat üçə iyirmi dəqiqə qalmış o, xudahafizləşərək, redaksiyaya 
gedəcəyini bildirdi. Pilləkəndə ayrılarkən yarıaçıq qapının arasın- 
dan qadına bir daha xatırlatdı: 

— Sabah saat beşdə. 

Düruanın dodaqlarının tərpənişindən onun nə demək istədiyini 
anlayan xanım de Marel gülümsünərək «hə» deyib qapını örtdü. 


Redaksiyadakı işlərini tamamlayandan sonra o, öz otağını 
məşuqəsinin gəlişinə necə hazırlayacağı, bu mənzilin bütün nöq- 
sanlarını necə ört-basdır edəcəyi barədə düşündü. Otağın divarla- 
rını yapon əşyalarıyla” bəzəmək qərarına gəldi. Beş franka bir xeyli 
miniatür yelpic, rəsm, ala-bəzək parça aldı və divar kağızlarındakı 
nisbətən gözəçarpan ləkələrin üstünü bunlarla örtdü. Pəncərəsinin 
şüşələrinə yapışdırdığı şəffaf rəsmlərdə çayda üzən gəmilər, al-qır- 
mızı səmada uçan dəstə-dəstə quşlar, balkonda durub seyrə dalan 
əlvan geyimli xanımlar, qarla örtülü düzənliklərdə irəliləyən qara 
geyimli insanlar təsvir olunmuşdu. 

Bütün bunlardan sonra onun indiyədək göz-könül oxşamayan 
otağı üzəri rəsmlərlə bəzənmiş kağız fənəri xatırladırdı. 

Sonra yatağa uzanıb dışarıdakı parovozların fit səslərinə rəğ- 
mən, yatmağa çalışdı. 

Sabahısı gün işdən erkən qayıtdı, əlindəki səbətdə baqqal 
dükanından aldığı pirojnalar və bir şüşə madera şərabı vardı. Ora- 
buranı eşələyib, bir cüt boşqab və stəkan tapdı. Üst lövhəsi kirli 
olan tualet masasına salfetlər sərib, yeməkləri onun üzərinə düzdü. 
Ləyənlə kuzəni isə onun altında gizlətdi. 

Oturub gözlədi. 

Qadın altıya on beş dəqiqə işləmiş gəldi və al-əlvanlığıyla 
gözləri qamaşdıran rəsmləri görüncə istər-istəməz heyrətləndi: 

— Bura necə də gözəlmiş! Amma pilləkəndə yaman çox adam 
olur. 

O, qadını bağrına basdı və şəhvətdən nəfəsi daraldığı üçün 
şlyapanın altından çıxan saçları elə tülün üstündən öpməyə başladı. 

Saat yarım sonra məşuqəsini Roma küçəsindəki fiakr dayanaca- 
ğına qədər ötürdü. Qadın ekipaja minəndə onun qulağına pıçıldadı: 

— Çərşənbə axşamı, eyni saatda. 

Qadın bunu təsdiqlədi: 

— Eyni saatda, çərşənbə axşamı. 

Hava qaralırdı, buna görə də qadın qorxusuz-ürküsüz Dürua- 
nın başını karetin açıq qapısından içəri çəkib onun dodaqlarından 
öpdü. Faytonçu qamçısını havada oynadanda qadın: 

— Görüşənədək, Əziz dostl — deməyə imkan tapdı. 

Löhrəm yerişlə hərəkətə başlayan bəyaz yabı köhnə ekipalı da 
ardınca çəkib apardı. 

Sonrakı üç həftə ərzində Dürua hər iki-üç gündən bir, bəzən 
səhərlər, bəzən axşamlar xanım de Mareli mənzilində qucaqladı. 

Bir dəfə gündüz məşuqəsinin yolunu gözləyəndə o, pilləkəndə 
qopan səs-küyü eşidib qapıya çıxmağa məcbur oldu. Bir uşaq zırıl- 
tisi fonunda əsəbi bir kişi səsi eşidilirdi: 

— Bu şeytan balası nə qara-qışqırıq salıb belə? 

— durnalistin fahişəsi pilləkən meydançasında bizim Nikola ilə 
toqquşub, onu yerə yıxıb. Məndən olsa, bu ayaqlarının altda qalan 
uşaqlara məhəl qoymayan əxlaqsız qadınların ayağını buradan bir- 
dəfəlik kəsərdiml 

Dürua dəhşət içində geri sıçradı, çünki tələsik addım səsləri və 
qadın paltarının xışıltısı lap yaxından duyulurdu. 

Təzəcə bağladığı qapı bir an sonra döyüldü. Qapı açılan kimi 
tövşüyən və özündən çıxmış xanım de Marel qaçaraq özünü içəri 
saldı. Dili güclə söz tuturdu: 

— Eşitdin də? 

Dürua özünü bilməməzliyə qoydu: 

— Yox. Nə olub ki? 

— Ah, məni necə də təhqir etdilərl 

— Kim? 

— Alt qatda yaşayan o yaramazlar. 

— Yox, canıml Danış görək, nə olub? 

Cavab vermək əvəzinə qadın hönkürdü. 

Dürua onun şlyapasını çıxardı, korsetinin bağlarını boşaltmaqla 
qadını çarpayıya uzandırdı, gicgahlarını nəmli dəsmalla ovuşdurdu. 
Qadının nəfəsi daralırdı. Keçirdiyi əsəb sarsıntısı ötüşsə də, o, qəzə- 
bini heç cür cilovlaya bilmirdi. 

Düruadan tələb edirdi ki, indicə aşağı enib onları döyüb-öldür- 
sün. Kişi onu sakitləşdirirdi: 

— Axı bunlar – fəhlələrdir, yontanmayıblar. Bir özün düşün, əgər 
iş məhkəməyə gedib çıxsa, səni tanıyar, həbs edərlər — onda sən 
məhv olarsan. Belə adamlara baş qoşmasan, daha yaxşıdır. 

Qadın başqa cür düşünürdü: 

— Yaxşı, indi nə edək?l Mən bir də bura ayaq basmaram. 

Kişi dedi: 

— Bu, asan məsələdir: mən başqa mənzil kirayələyərəm. 

Qadın pıçıldadı: 

— Hə... Amma bu da çox sürməz. 

Qəfildən ağlında bir fikir oyandı. O, bir anda özünü ələ alaraq, 
sözə başladı: 

— Yox, yox, mənə qulaq as. Buna bir çarə tapacağam. Sən hər 
şeyi mənim öhdəmə burax və heç nəyin fikrini eləmə. Sabah səhər 
sənə «mavi vərəq?” göndərərəm. 

Şəhər içində göndərilən teleqram tipli məktubların adıydı «mavi 
vərəq». 

Ağlına gələn fikri Dürua ilə paylaşmağa, hələlik, tələsməyən 
qadının gözlərinin içi gülürdü. Bu gün o, ehtiraslarını daha aşkar 

şəkildə büruzə verirdi. Hər şeyə rəğmən, pilləkənlə enəndə həyə- 
candan dizləri əsirdi və buna görə də vücudunun bütün ağırlığını 
sevgilisinin qoluna salırdı. 

Amma rastlarına kimsə çıxmadı. 

Səhərisi gün Dürua yuxudan gec oyandı. Saat on birdə, hələ 
yataqdan qalxmamış poçtalyon ona vəd olunan o «mavi vərəqi» 
gətirdi. Vərəqdə bunlar yazılmışdı: 


«Görüş bu gün saat beşdə, Konstantinopol küçəsi 127-də 
baş tutacaq. Xanım Düruanın kirayələdiyi mənzilin qapısının 


açılmasını tələb elə. m 
Öpürəm. Klo». 


Düz saat beşdə o, mebelli otaqları kirayə verilən iri binadakı 
qapıçı otağına baş çəkib soruşdu: 

— Xanım Dürua burada mənzil kirayələyib? 

— Elədir, cənab. 

— Zəhmət olmasa, məni ora ötürün. 

Bu iş ondan ehtiyatlı davranmağı tələb etdiyindən və üstüörtülü 
durumlara çoxdan alışan qapıçı onu diqqətlə süzüb, əlindəki açar 
topasından birisini seçərək soruşdu: 

— Cənab Dürua sizmisiniz? 

— Əlbəttəl 

Bir neçə saniyə sonra Dürua aşağı mərtəbədə, qapıçının ota- 
ğıyla üzbəüz yerləşməklə iki otaqdan ibarət mənzilin kandarından 
içəri keçdi. 

Divarları kağızlarla üzlənən qonaq otağında qırmızı ağacdan 
hazırlanan və sarı nöqtəli, yaşılı reps qumaşla üzlənmiş mebel 
qoyulmuşdu, döşəməyə isə üzəri çiçəkli elə incə xalı sərilmişdi ki, 
gəzəndə ayağın altdakı döşəmə taxtalarını hiss edirdin. 

Yataq otağındakı iri çarpayı isə bu məkanın dörddəüçünü zəbt 
eləmişdi və bu, mebelli otaqların ən vacib elementi sayılmaqdaydı. 
Qu tükündən qırmızı rəngli yorğanla örtülən yataqda naməlum 
ləkələr gözə dəyirdi. Mavi rəngli, qalın repsdən pərdələri olan bu 
çarpayı bütün divar boyu uzanırdı. 

Qayğılandığı üçün Dürua özünü narahat hiss edirdi. Düşünür- 
dü ki, bu mənzil mənə çox baha oturacaq. Təkrar borca-xərcə 
girəcəyəm. Sən bir bunun axmadqlığına bax dal 

Qapı açıldı və ipək paltarını xışıldadan Klotilda qucağını ona 
açaraq, əsl rüzgar kimi içəri soxuldu. Sevincinin də hədd-hüdudu 
yox idi: 

— Rahat yuvadır, deyilmi? Pilləkənlə harayasa qalxmaq da lazım 
deyil: küçədən birbaşa bu alt qata girəcəyik. Hətta pəncərədən də 
bura girib-çıxmaq olar və qapıçı bunun fərqinə varmaz. Bir bilsən, 
burada necə bəxtəvər olacağıql 

Dilinin ucunda fırlanan sualı verməyə cürət etmədiyindən kişi 
məşuqəsini soyuqqanlı tərzdə öpdü. 

Klotilda otağın ortasındakı yuvarlaq masanın üstünə iri bir 
bağlama qoydu. İpini açaraq, oradan sabun, bir flakon tualet suyu, 
süngər, paltar sancağı, çəkmələr üçün asqı və daim alnına düşən 
saçlarını burmaq üçün xırda maqqaşlar çıxartdı. 

Bu yeni mənzildə hər əşya üçün uyğun bir yer axtarmaq ona 
şux bir oyun qədər ləzzət verirdi. 

Siyirmələri çəkib baxsa da, danışığına davam edirdi: 

— Hər ehtimala qarşı buraya bir az alt paltarı-filan gətirmək lazım- 
dır ki, dəyişəyimiz olsun. Onda nisbətən rahat olarıq. Məsələn, küçə- 
də yağışa düşsəm, buraya gəlib, əyin-başımı qurudaram. Hərəmizin 
bir açarı olacaq, üçüncü açarı isə qapıçıya verəcəyik ki, özümüzün- 
künü unutsaq, ondan alaq. Bu mənzili üç aylıq, həm də sənin adına 
kirayələmişəm: mən öz soyadımı açıqlaya bilməzdim axıl 

Axır ki, o xəbər aldı: 

— Ödəmə vaxtını da mənə söylərsənmi? 

Qadın saflıqla dilləndi: 

— Artıq ödəmişəm, canıml 

Kişi sorğu-suala davam elədi: 

— Deməli, mən sənə borcluyam? 

— Yox, əşi, qoçum, buna sənin bir qarışacağın yoxdur. Bu, 
mənimçün bir şıltaqlıqdır. 

O, qaşqabağını salladı: 

— Xeyr, bağışlayacaqsanl Mən buna razı olmaram. 

Yola gətirmək üçün kişiyə yanaşan qadın əllərini onun çiyinlə- 
rinə qoyaraq dedi: 

— Xahiş edirəm, Jorj, razılaş, çünki bu ortaq yuvamızın mənə, 
təkcə mənə aid olduğunu düşünmək elə xoşdur kil Bunda səni 
aşağılayacaq nə ola bilər axı? Elə deyil? Qoy bu mənzil eşqimizə 

verdiyim töhfə olsun. Əzizim Jorj, haydı, buna razı olduğunu dilə 
gətir də!.. 

Qadın onu baxışlarıyla, dodaqlarıyla oxşamaqla, bütün varlı- 
ğıyla yola gətirməyə çalışırdı. 

Jorj isə hələ bir xeyli özünü naza qoydu, narazı sir-sifətlə eti- 
raz eləsə də, axırda yumşaldı: əslində, o da bunu daxilən ədalətli 
çözüm sayırdı. 

Qadını yola salandan sonra o, əllərini bir-birinə sürtərək pıçıl- 
dadı: «Bu, necə də füsunkar bir xanımdır!» Bu fikrə niyə məhz 
bugünkü gün gəldiyi barədə isə düşünməyə heç bir gərək duymadı. 


Bir neçə gün sonra o, yenə də «mavi vərəqə? aldı: 


«Ərim bu axşam ayyarımlıq təftişdən evə dönəcək. Bir 
həftə görüşə bilməyəcəyik. Buna necə dözəcəyəm, əzizim?1 


Sənin Klon». 


Dürua heyrətdən dondu. Axı indiyədək qadının ərli olduğunu 
yerli-dibli unutmuşdu. Amma məşuqəsinin ərinin necə birisi oldu- 
ğunu öyrənməkdən ötrü onu bircə kərə görməyə dəyərdil 

Xəyanətə uğrayan ər növbəti ezamiyyətinə gedənə qədər Dürua 
səbirlə dözdü, amma iki axşam Foli-Berierə gedib, oradan Raşellə 
qol-qola çıxdı. 

Bir səhər o, cəmi beş sözdən ibarət növbəti teleqram aldı: «Bu 
gün saat beşdə. Klo». 

Hər ikisi görüşə vaxtından əvvəl gəlmişdi. Duyğuları tüğyana 
gələn qadın özünü onun qucağına atıb üz-gözünü çılğın öpüşlərə 
qərq edərək dedi: 

— Bir-birimizə təşnəliyimizi yatıraq, sonra birlikdə nahar eləməyə 
çıxaq, yaxşımı? Artıq mən sərbəstəm. 

Hələlik ayın əvvəliydi və Dürua maaşını bəri başdan alıb xərc- 
lədiyindən hər yetəndən borc istəyirdi. Amma bu gün üstündə bir 
qədər pul olduğu üçün onu məşuqəsinə xərcləyə biləcəyindən 
məmnun idi. Odur ki: 

— Əlbəttə, əzizim, sən necə istəyirsənsə, — dedi. 

Saat yeddiyə qalmış, onlar bulvar tərəfə çıxdılar. Aşnasının 
qolundan asılan qadın onun qulağına pıçıldayırdı: 

— Heç bilməzsən ki, belə, yəni sənin qoluna girərək dolaşmaq- 
dan, səni öz yanımda hiss etməkdən necə həzz alıram! 

Dürua təklif elədi: 

— İstəyirsənsə, Latüilə gedək? 

Qadın etiraz elədi: 

— Yox, ora hədsiz dəbdəbəlidir. Mən daha əyləncəli və bəsit bir 
yeri, məmurların və fəhlələrin yemək yediyi kiçik bir restoranı ona 
tərcih edərdiml Meyxanalara isə bayılıraml Ah, kaş səninlə şəhər 
kənarına gedə biləydikl 

Dürua şəhərin bu məhəlləsində gedəcəkləri bir yer tanımadı- 
ğından onlar bulvarda xeyli dolaşmalı oldular. Ən nəhayət, ayrıca 
nahar zalı olan bir meyxanaya təşrif buyurdular. Pəncərədən içəri 
boylanan Klotilda orada bir cüt hərbçi ilə iki başıaçıq qızın” otur- 
duğunu sezmişdi. Bu uzun və ensiz zalın o biri başında üç faytonçu 
nahar edirdi, stulda sərələnmiş şübhəli birisi isə bir əliylə şalvarının 
kəmərindən tutmaqla qəlyanını tüstülədirdi. Əynindəki gödəkcəsi 
cürbəcür ləkələrlə doluydu. Şişman qarnı xatırladan ciblərindən 
bir butulka boğazı, bir tikə çörək, bir qırıq kəndir və qəzetə bükülü 
bir şey görünürdü. Qur, buruq-buruq və pırtlaşıq saçları kirdən 
boz rəngə çalırdı. Dəyirmi papağı isə döşəməyə, masanın altına 
diyirlənmişdi. 

Gözəl geyimli qadının burada peyda olması hamının diqqətini 
özünə cəmlədi. Faytonçular bəhsləşməyə ara verdilər, qızlar pıçıl- 
daşdılar, o şübhəli şəxs isə qəlyanını ağzından çıxarıb döşəməyə 
tüpürdü və başını xəfifcə yana əydi. 

Klotilda pıçıldadı: 

— Çox xoş yerdirl Buradan razı qalacağımızı sanıram. Növbəti 
gəlişimizdə isə mən fəhlə qadın kimi geyinəcəyəm. 

Onun sürtülüb-yağlandığından işıldayan taxta masanın arxa- 
sında heç bir çimçişmə və çəkinmə hissi duymadan oturmaq istə- 
diyini görən qarson tez yüyürüb, masanın üstündə göllənən pivəni 
quruladı. 

Bundan şoka düşən və pərtlik duyan Dürua silindrini asmaq 
üçün asqı axtardı. Onu tapmadıqda, papağını yanındakı stulun 
oturacağına qoydu. 

Süfrəyə qoyun ətindən гады, jiqo' və salat gətirildi. 





V/iqo — qoçun və ya dananın bud hissəsindən hazırlanan iri tikəli qızartma (fr.) 

Klotilda dilləndi: 

— Belə yeməklərə bayılıram. Zövqümdə nə isə bir bəsitlik var 
mənim. Belə yerləri İngilis kafesindən” daha üstün tuturam. 

Sonra əlavə elədi: 

— Əgər zövqümü tam oxşamaq istəyirsənsə, onda məni rəqs 
meydançası olan bir yeməkxanaya apar. Burada, yaxınlarda mən 
«Bəyaz kraliças” adlanan belə bir yer tanıyıram. 

Dürua heyrətlə xəbər aldı: 

— Səni ora kim aparıb ki? 

Qadına diqqət yetirərək anladı ki, verdiyi bu qəfil sualdan o həm 
çaşıb, həm də pörtüb: görünür, bununla Dürua nə isə məhrəm bir 
mətləbə toxunmuşdu. Qadınlar üçün xarakterik olan qısa tərəd- 
düddən sonra Klotilda, axır ki, dilə gəldi: 

— Dostlarımdan birisi... 

Bir an susub, əlavə elədi: 

— İndi o ölüb. 

Qadın dərin və səmimi bir kədərə qapılaraq baxışlarını yerə dikdi. 
Bu xanımın keçmişiylə bağlı heç nə bilmədiyi ilk dəfə və həmin an 
Düruanın ağlına gəldi. Qadının aşnaları, əlbəttə ki, olmuşdu. Amma 
onlar hansı təbəqədən imişlər? Dumanlı bir qısqanclıq, hətta nifrət 
hissi içində baş qaldırdı — indiyədək bilmədiyi hər şeyə, ona və öz 
varlığına yad olan hər şeyə qarşı nifrət bəslədi bir anda. Acıqla qadını 
süzdü, onun bu hərəkətsiz, yaraşıqlı qafasının içində uyuyan sirri 
çözməyə çalışdı: bəlkə, bu baş indinin özündə də bir başqası, yaxud 
başqaları barədə düşünürdü? Qadının xatirələr aləminə baş vur- 
maq, orada eşələnmək, hər şeyi bitdi-bitdi öyrənmək istəyirdi ol.. 

Qadın yenə təklif etdi: 

— Hə, nə deyirsən, durub «Bəyaz kraliçasya gedəkmi? Getsək, 
bu, mənimçün əsl bayram olacaq. 

«Eh, onun keçmişindən mənə nə var axı?! Belə boş şeydən 
ötrü qanqaraçılığa dəyərmi heç?!» deyə düşünəndən sonra gülüm- 
səyərək dilləndi: 

— Əlbəttə ki. Gedək, əzizim. 

Küçəyə çıxanda üzünə hansısa sirli məqamdan söz edirmiş 
kimi bir ifadə verən qadın pıçıldadı: 

— İndiyəcən bunu sənə təklif etməyə cürətim çatmırdı. Subay- 
soluq birisi kimi qadınların təkbaşına gedə bilmədikləri bu cür yer- 

lərdə olmağı heç bilməzsən mən necə sevirəm. Karnavalda mən 
məktəbli paltarı geyinəcəyəm, çünki o kostyumda çox məzəli 
görünürəm. 

Onlar rəqs zalına girəndə məşuqəsi ürkək bir razılıqla ona 
sığınsa da, heyrət dolu baxışlarını qadın dəllallarından və əxlaqsız 
qadınlardan heç ayırmırdı. Hər hansı təhlükə anında özünü qorumağı 
uman məşuqəsi arabir polis nəfərinin bazburudlu və hərəkətsiz 
fiqurunu Düruaya göstərməklə təskinlik tapırdı: «Necə də zəhmli 
boy-buxunu var bunun!» On beş dəqiqə sonra buradakı ab-hava 
qadının zəhləsini tökdüyündən Dürua onu evinə ötürməli oldu. 

Bunun ardınca onlar qara camaatın əyləndiyi avara yerlərə 
bir neçə dəfə baş çəkdilər. Düruaya bəlli oldu ki, sərgərdan ömür 
sürən bohema onun məşuqəsinə xeyli cazibədar gəlir. 

Klotilda görüşə əynində kətan paltarda, başında isə vodevil sub- 
retlərinini bağladığı ləçək ilə gəlirdi. Xeyli zövqlü görünən bu geyim- 
lər eyni vaxtda hədsiz sadə idi. Bununla belə, o, Düruanın brilyant 
sırğalarını, üzüklərini, qolbaqlarını açmaq barədə təkliflərindən hər 
dəfə imtina edər, həmişə aşağıdakı sözlərlə vəziyyətdən çıxardı: 

— Boş şeylərdirl Hamı elə bilir ki, bunlar Reyndən gətirilən adi 
daş-qaşdır. 

Özünü yad gözlərdən gizlətməyi Klotilda elə dəvəquşu qədər 
bacarırdı. Bu cür maskaradlara böyük meyil saldığından o ən 
pis ad çıxaran fahişəxanalara da ayaq açmışdı. Düruadan xahiş 
edirdi ki, fəhlə qiyafəsinə girsin, halbuki aşnası bahalı restoranlar 
üçün nəzərdə tutulan kostyumundan heç cür vaz keçmirdi. Hətta 
silindrini də yumşaq, keçə şlyapaya dəyişməkdən imtina edirdi. 

Onun müqavimətini qıra bilməyən qadın özünə belə təsəlli 
verirdi: 

— Elə zənn edəcəklər ki, mən zəngin bir evin qaravaşıyam, bu 
kübar oğlan isə məni öz toruna salmaq istəyir. 

Bu tip məzhəkələr qadına görünməmiş həzz bağışlayırdı. Ucuz- 
vari və siqaret tüstüsündə üzən yeməkxanalara girib, sınıq-sal- 
xaq taxta masanın dövrəsindəki dəmirayaqlı stullarda otururdular. 
Belə məkanların havasında, adətən, balıq qızartmasının qatı tüstü- 
sü asılıb qalırdı, çünki nahardan sonra buranı havalandırmırdılar. 





"Subret — vodevil tamaşalarında öz sahibinin məhrəm sirlərindən xəbərdar 
olan şən və hiyləgər qaravaş 

Stəkanlardakı içkilərini qurtumlayan kişilər bir tərəfdə hırıldaşırdı- 
lar. Bu qəribə cütlüyü təəccüblə süzən qarson onların qabağına iki 
qədəh albalıdan çəkilmiş içki qoyurdu. 

Bu qırmızı rəngli içkini ürkək-ürkək, həyəcanla və zövqlə, həm 
də kiçik qurtumlarla içən qadın ətrafındakıları narahat və atəşin 
baxışlarla süzürdü. Hər dəfə boğazından növbəti albalı içkisini içəri 
ötürəndə, sanki, bir cinayət işləyirdi o. İçini yaxan və turş dadan içki- 
nin hər damlası ona ayıb və yolverilməz bir suç işlədiyini aşılayırdı. 

Daha sonra qadın pəsdən: 

— Dur gedək buradan, — deyirdi. 

Qalxıb gedirdilər. Başını aşağı salıb irəliləyəndə, o, səhnəni 
tərk edərkən qısa və cəld addımlar atan aktrisaları xatırladırdı. Dir- 
səklərini masalara qoyan sərxoşların arasından keçəndə onlar bu 
xanımı qəzəb və təəccüb dolu baxışlarla süzürdülər. Ancaq kandarı 
keçəndən sonra o, sonsuz bir təhlükədən sovuşubmuş kimi rahat 
köks ötürə bilirdi. 

Bəzən isə bütün bədəni uçunan bu qadın aşnasına deyirdi: 

— Əgər bu cür yerdə məni təhqir etsəydilər, sən neyləyərdin, hə? 

Özündənrazı kişinin cavabı belə olurdu: 

— Hə-ə, bax onda görərdin səni necə qoruyuraml 

Buna sevinən qadın aşnasının əlini sıxırdı: bəlkə də, indi o, qəl- 
binin dərinliyində özünün təhqir olunmasını və bir davaya bais olmağı, 
sevdiyi kişinin onun üstündə bu avaralarla savaşmasını çox istəyirdi. 

Amma həftədə iki-üç kərə təkrarlanan bu gəzintilər Düruanın 
canını sıxırdı. Həm də ki hər dəfə faytonçuya və içkilərə xərclədiyi 
yarım luidoru qazanmaq üçün özünü oda-suya vururdu. 

Dəmiryol İdarəsində işlədiyi vaxtla müqayisədə indi o, hədsiz 
ağır şəraitdə yaşayırdı, çünki furnalistliyə başladığı ilk aylarda xeyli 
pul dağıtmış və ümid eləmişdi ki, yaxın vaxtda əlinə iri bir məbləğ 
gələcək. Beləcə əlində-ovcunda olanı yelə vermiş, pul qazanmağa 
aparan yolları öz üzünə qapamışdı. Ən sadə üsul olan kassadan 
borc götürmə də onun üçün əlçatmaz bir şeyə çevrilmişdi: dörd 
aylıq maaşını qabaqcadan almışdı, üstəlik, sətirbaşı qonorar ola- 
raq ona altı yüz frank ödənmişdi. Forestyedən yüz frank, pul kisəsi 
hamı üçün açıq olan dak Rivaldan üç yüz frank borc almışdı. 
Bunlardan əlavə, üz qarası sayılacaq xırda, yəni beşlə iyirmi frank 
arasında dəyişən borclarının sayını da itirmişdi. 

Daha yüz frank borcu haradan tapmaq barədə məsləhət istə- 
diyi Sen-Poten də, yetərincə çoxbilmiş olmasına rəğmən, ona 
kömək edə bilmədi. Düruanın qəlbində əvvəlki dönəmlə müqayi- 
sədə onu daha betər əzən bu dilənçi duruma qarşı bir üsyan baş 
qaldırmaqdaydı. İçindəki lal və bütün dünyaya qarşı yönələn nifrət 
durmadan şölələnirdi. Artıq o, hər boş, mənasız şeydən ötrü özün- 
dən çıxmağa başlamışdı. 

Tez-tez özünə belə bir sual verirdi: əgər o, hər cür dəbdəbədən 
imtina edib öz kefi üçün pul xərcləmirsə, bəs onda niyə aylıq xərc- 
ləri orta hesabla, təxminən, min frank civarında olur? Amma sadə 
hesabdan aşağıdakılar bəlli olurdu: dəbdəbəli restoranda qəlyanaltı 
səkkiz, nahar on iki frankadır, bu isə eləyir bir luidor. Buna barmaq- 
ların arasından su kimi axıb gedən on frank cibxərcliyini də əlavə 
etmək lazımdır, — bu elədi otuz frank. Gündə otuz frank isə ayda 
doqquz yüz frank deməkdir. Həm də bu məbləğə geyim, ayaqqabı, 
alt paltarı, camaşır və sair daxil deyil. 

Dekabrın on dördünə onun cibində bircə su da qalmamışdı. 
Hər nə qədər baş sındırsa da, borc istəyəcək birisi ağlına gəlmədi. 

Keçmişdə tez-tez elədiyi kimi, səhər qəlyanaltısından imtina 
elədi: çılğın və qayğılı halda bütün gününü redaksiyada vurnuxdu. 

Saat dördə qalmış məşuqəsindən bu məzmunda «mavi vərəq» 
aldı: «İstəyirsən birgə nahar edək? Sonra isə bir yerə baş çəkərik». 

Həmin dəqiqə cavab yazdı: «Nahar etməyim mümkün deyil». 
Amma sonra qadınla keçirəcəyixoş anlardan imtinanın mənasızlığını 
anlayıb, altdan əlavə elədi: «Saat doqquzda mənzilimizdə səni göz- 
ləyəcəyəmə. 

Teleqram pulu ödəməmək üçün məktubu redaksiya qasidlə- 
rindən biriylə yollayandan sonra nahar pulunu haradan çıxarmaq 
barədə düşünməyə başladı. 

Saat yeddini vurana qədər o heç bir variant tapa bilməmişdi. 
Acından artıq mədəsi sıyrılırdı. Çarəsizlik hissi qəflətən bütün varlı- 
ğına hakim kəsildi. İş yoldaşlarının hamısı gedəndən sonra zəngi 
basdı. Adətən, gecə qarovulu çəkən qapıçı ona yanaşdı. 

Dürua əsəbi halda ciblərini eşələyib, çaşqın halda ona dedi: 

— Bura bax, Fukar, pulqabım evdə qalıb, təcili Lüksemburq 
bağında şam yeməyinə getməliyəm. Fayton üçün mənə əlborcu 
əlli su ver də. 

Cibindən üç frank çıxaran qapıçı soruşdu: 

— Cənab Dürua, bəlkə, çox lazım idi? 

— Yox, yox, bu kifayətdir. Çox-çox təşəkkürlər. 

Gümüş sikkələri alan Dürua qaçaraq pillələri endi. Ömrünün 
o pulsuz çağlarında dəfələrlə qarnını doyurduğu həmin o yemək- 
xanada aclığını yendi. 

Saat doqquzda isə kiçik qonaq otağındakı buxarının başında 
ayaqlarını isitməklə məşuqəsinin yolunu gözləyirdi. 

İçəri girən qadın şən və bəxtəvər görünürdü, ayazdan yanaqları 
allanmışdı. Ondan təklif gəldi: 

— Bəlkə, əvvəlcə çıxıb bir az dolaşaq, sonra saat on birə qalmış 
evə qayıdaq? Əcəb hava varl 

Kişi mızıldandı: 

— Niyə ki? Bura da pis deyil. 

Şlyapasını çıxartmayan Klotilda sözünə davam elədi: 

— Bir bilsən necə ay çıxıbl Belə havada dolaşmaq əsl ləzzətdir. 

— Yəqin ki, belədir, amma mənim gəzməli halım yoxdur. 

O, acıqla gözlərini işıldatdı. Klotilda bundan həm heyrətləndi, 
həm incidi. 

— Nə olub sənə? — deyə soruşdu. — Bu nə danışıqdır belə? Mən 
gəzib-dolaşmaq istəyirəmsə, sənin niyə buna acığın tutur? 

Yerindən dik atılan Dürua qızğın bir tərzdə dedi: 

— Mən acıqlanmıraml Sadəcə olaraq, bundan bezmişəm. Vəs- 
salaml 

Xanım de Marel tərsliklə rastlaşanda əsəbiləşən, kobudluğa 
qarşı isə tam dözümsüz adamlardan idi. 

Düruanı qəzəblə süzən qadın soyuq bir qətiyyətlə dedi: 

— Mən bu tərzdə danışıqlara adətkər deyiləm. Onda tək gedə- 
rəm. Hələlikl 

İşin ciddiliyini sezən Dürua ona sarı cumub qadının əllərini 
öpməyə başladı. Dil-ağız elədi: 

— Bağışla məni, əzizim, bağışla. Bu gün çox əsəbi və cırnamış 
vəziyyətdəyəm. İşdə isə necə qanqaraçılıqlarla, anlaşmazlıqlarla 
rastlaşdığımı sən də bilirsən... 

Bir qədər yumşalsa da, qəzəbi tam yatmayan qadın etiraz elədi: 

— Bunların mənə dəxli yoxdur. Bura da ona görə gəlməmişəm 
ki, bütün acığını məndən çıxasan. 

Qadını qucaqlayıb divana sarı apardı: 

— Qulaq as da, gözəlim, xətrinə dəymək istəmirdim. Düşünmə- 
dən dedim bunları. 

Onu güclə divana oturdub, qarşısında diz çökdü: 

— Məni bağışladınmı? De ki bağışladım. 

— Bunu bir də təkrarlamayacaqsansa, bağışlayıram, — deyə 
soyuq cavab verən qadın dedi: — İndi isə gəzintiyə çıxırıq. 

Dizləri üstə duran kişi onun ayaqlarını qucaqlayaraq mızıldadı: 

— Evdə qalaq, yalvarıram sənə. Xahiş edirəm. Bu səfər mənə 
güzəştə get. Bu axşamı burada, buxarının yanında, səninlə baş- 
başa keçirməyi elə istəyirəm ki. «Hə» de, yalvarıram sənə, «hə» 
de, nolar... 

Qadın sərt şəkildə: 

— Yox, — dedi. — Mən gəzmək istəyirəm və sənin şıltaqlıqlarına 
dözmək məcburiyyətində deyiləm. 

Kişi də sözündən dönmürdü: 

— Yalvarıram sənə. Həm də məni buna bir səbəb, ciddi bir 
səbəb vadar edir... 

Qadın dediyində durdu: 

— Xeyr. İstəmirsənsə, bunu özün bilərsən. Təkbaşına gedərəm. 
Xudahafiz. 

Sərt hərəkətlə onun əllərindən qurtulan qadın qapıya sarı 
yönəldi. Ayağa qalxan kişi onu qucdu: 

— Klo, mənim kiçik Klom, mənim bir səbəbim var axı. 

Qadın dayanıb onun üzünə baxdı: 

— Yalan deyirsən... Nə səbəbdir o? 

Kişi nə deyəcəyini bilmədiyindən pörtdü. 

Klotilda özündən çıxaraq çımxırdı: 

— Gördün ki, yalan deyirsən... Yaramazl 

Gözləri yaşaran qadın onun əlindən sıyrılıb çıxdı. 

Bu qadını itirməmək üçün hər şeyi etiraf etməyə hazır olan 
kişi, üzgün halda onun çiyinlərindən tutaraq çarəsiz bir səslə dil- 
ləndi: 

— Cibimdə bircə su da yoxdur... Bildin?! 

Qadın dönüb onun gözlərinin içinə baxmaqla, sanki, deyilən- 
lərin həqiqiliyini yoxladı. 

— Nə olub axı? 

Kişi çuğundur kimi qızardı: 

— Cibimdə bircə su da yoxdur. Başa düşürsən? Nə frankım, nə 
yarım frankım var. Əgər indi kafeyə girib bir qədəh likör içsək, onu 
ödəyəcək pulum yoxdur. Sən də məni bu cür aşağılayıcı şeylərdə 
etirafa məcbur edirsən. Axı mən sənə qoşulub getsəm, masa 
arxasında nəsə sifariş edəndən sonra üstümdə pul olmadığını mən 
necə rahatyana dilə gətirə bilərəm?l 

Qadın kəskin baxışlarını ondan ayırmırdı: 

— Deməli, bu... bir gerçəkdir? 

Bir göz qırpımında Dürua şalvarının, filetinin və pencəyinin 
ciblərini çevirdi. Dişlərini qıcayaraq dedi: 

— Hə, indi necə... arxayın oldun? 

Qadın qollarını yana açıb səmimi şəkildə kişinin boynuna sarıldı: 

— Ah, mənim zavallıml.. Mənim zavallı oğul-beçəm... mən hara- 
dan biliml Bəs bu duruma necə düşdün axı? 

Qadın onu oturtdu, özü onun dizləri üstə əyləşdi, qollarıyla 
boynunu qucaqladı, vaxtaşırı bığından, dodaqlarından, gözlərindən 
öpməklə kişini öz dərdini açmağa məcbur elədi. 

Dürua ürək dağlayan bir əhvalat uydurdu: guya, o, atasını bir 
xəta-bəladan qurtarmaq üçün bütün olan-qalanını ona verdiyindən 
xirtdəyəcən borca girib. 

— Bu gedişlə, ən azı, altı ay ac-yalavac dolanmalıyam, çünki 
əlimdə-ovcumda heç nə yoxdur, — dedi. — Həyatda hər şey olur. 
Amma bununla belə, sırf pulsuzluğa görə qəmlənməyə dəyməz. 

Qadın onun qulağına pıçıldadı: 

= İstəyirsənsə, sənə borc pul verim. 

Kişi dəyanətini qoruyaraq dilləndi: 

— Canım mənim, sən hədsiz xeyirxahsan. Amma xahiş edirəm, 
bir daha bu barədə danışmayaq. Yoxsa mənliyimə toxunur. 

Qadın susdu. 

Bir an sonra kişini ağuşunda sıxan qadın pıçıldadı: 

— Heç özün də təxmin edə bilməzsən ki, sənə necə aşiqəm! 

O axşam bu aşiqlərin həyatında unudulmaz axşamlardan biri oldu. 

Getməyə hazırlaşan qadın təbəssümlə dedi: 

— Sənin durumundalkı birisi üçün, yəqin, qəfildən cibində və ya 
pencəyinin üzüylə astarı arasında hər hansı sikkə tapmaq çox xoş 
bir şey olar. Doğrudurmu? 

Kişi tam səmimiyyətlə: 

— Hər halda! – dedi. 

Havanın xeyli gözəl olduğunu bəhanə gətirən qadın evə piyada 
getmək qərarına gəldi. Yol boyu o, heyranlıqla ayı süzürdü. Soyuq 
və parlaq bir gecəydi: adətən, belə gecələr qışın gəlişini müidələyir. 
Xəfif ayaz adamları və atları yeyin tərpənməyə vadar eləyirdi. Səkiyə 
dəyən ayaqqabı dabanları taqqıltı qoparırdı. 

Ayrılanda qadın soruşdu: 

— İstəyirsənsə, birigün görüşək. 

— Əlbəttə, istəyirəm. 

— Eyni saatda? 

— Eyni saatda. 

— Elə isə görüşənədək, əzizim. 

Sonra onlar aşiqlər kimi öpüşdülər. 

Yeyin addımlarla evinə üz tutan kişi bu vəziyyətdən necə çıx- 
maq, sabah nə etmək barədə baş sındırırdı. Qapısını açmaq üçün 
jiletinin cibində kibrit axtaranda o, barmaqlarının sikkəyə toxun- 
masından xeyli heyrətləndi. 

Kibriti yandıran kimi sikkəni əlinə alıb baxdı. Bu, qızıl iyirmi- 
franklıq idil 

Ona elə gəldi ki, indicə ağlını itirəcək. 

Sikkəni əlində o üz-bu üzə çevirərkən onun cibinə necə düşə 
biləcəyini anlamağa çalışdı. Axı bu pul ora göydən düşə bilməzdi kil 

Bunu anlayınca isə qızışıb özündən çıxdı. Bu gün məşuqəsi pul 
sıxıntısı çəkən, cibiylə pencəyinin astarı arasına dığırlanan sikkəni 
tapan birisinin sevincini yaşatmışdı ona. Belə çıxırdı ki, qadın ona 
sədəqə vermişdi. Əcəb biabırçılıq idil 

O söyüş söydü. 

— Yaxşıl Birigün ona həddini bildirərəml Bir on beş dəqiqə baş- 
beynini xarab edim, o da baxsınl 

Hikkəli və təhqir olunmuş halda yatağına uzandı. 

Sübh tezdən oyandı. Aclıqdan birtəhər olmuşdu. Saat ikidən 
tez yataqdan qalxmamaq üçün təkrar yuxulamağa çalışdı. Sonra 
öz-özünə dedi: 

— Yox, bu – çıxış yolu deyildir və mən nəyin bahasına olursa 
olsun pul qazanmağın bir yolunu tapmalıyam. 

Bayırda ağlına hər hansı bir fikir gələr deyə, Dürua evdən çıxdı. 

Amma ağlına fərli-başlı heç bir ideya gəlmədi. Restoranların 
önündən keçəndə isə ağzının suyu axdı. Üzü günortaya doğru: 
«O iyirmi frankdan bir qədər xərcləyim. Qalanını isə sabah Klotil- 
daya qaytararam» deyə qət elədi. 

Pivəxanada iki frank yarım xərclədi. Redaksiyaya daxil olan 
kimi üç frankı qapıçıya qaytardı: 

— Alın, Fukar, bu, dünən axşam səndən fayton üçün aldığım 
borcdur. 

Axşam yeddiyə kimi çalışdı. Sonra yeməyə yollandı və daha üç 
frank xərclədi. Axşam içdiyi iki parç pivə ucbatından günlük xərc- 
ləri doqquz frank otuz santimə yüksəldi. 

Bu bircə gün ərzində onun borc pul və ya dolanışıq üçün hər 
hansı yeni qaynaq tapması imkan xaricində olduğundan sabahkı 
gün məşuqəsinə qaytarmağı düşündüyü həmin o iyirmi frankın 
daha altı frank yarımını xərclədi. Elə buna görə də qadınla görüşə 
gəldiyi vaxt cibində vur-tut dörd frank iyirmi santimi qalmışdı. 

Qanı it qanına dönmüşdü. Məşuqəsinə hər şeyi olduğu kimi 
açıb demək qərarına gəldi. Ona bunları deyəcəkdi: “Cibimə qoydu- 
ğun o iyirmi frankı tapdığımı, yəqin, bilirsən. Dünəndən bəri duru- 
mum dəyişmədiyindən o pulu, hələlik, sənə qaytara bilməyəcəyəm, 
çünki pul tapmaq üçün heç bir imkan yaranmadı. Amma gələn 
görüşümüzdə sənə olan borcumu mütləq qaytaracağam?. 

Mənzilə girən qadın onu ürkək, mehriban və sınayıcı nəzərlərlə 
süzdü. Görəsən, aşnası onu necə qarşılayacaqdı? Açıqlamanı, bir 
az da olsa, ertələmək üçün qadın aşnasına uzun-uzadı bir öpüş 
bəxş elədi. 

Dürua bu ara düşünürdü: «Bu barədə onunla danışmaq fürsətim 
olacaq. Sadəcə, bunun üçün uyğun bir məqam seçməliyəm». 

Amma nə məqam tapdı, nə də qadına deyiləcək tutarlı sözlər: 
çünki bu qıcıqlandırıcı söhbətə necə başlayacağını bilmirdi. 

Gəzintiyə çıxma təklifi edən qadın isə onunla çox sıcaq davranırdı. 

Gecəyarısı ayrıldıqları zaman qarşıdakı həftənin çərşənbə günü 
görüşmək qərarına gəldilər, çünki qadın ard-arda bir neçə ziyafətə 
dəvət almışdı. 

Səhərisi gün Jorj Dürua restoranda qəlyanaltı elədi. Ödəmə 
üçün cibində qalan dörd frankı çıxarmaq istəyəndə əlinə keçən 
beş sikkədən birisinin qızıl olduğunun fərqinə vardı. 

Əvvəlcə düşündü ki, bəlkə, ötən gün ona pulun qalığı qay- 
tarılanda bir yanlışlıq olub. Amma tezliklə hər şeyi anladığı üçün 
ürəyi təlaşla döyündü: deyəsən, bu alçaldıcı sədəqə onun yaxasını 
əməlli-başlı tapmışdı. 

Qadına dünən heç nə demədiyi üçün heyifsilənirdi indil Əgər 
ona bu barədə bir-iki sərt söz desəydi, yəqin, bu hal təkrarlan- 
mazdı. 

Sonrakı dörd gün ərzində beş luidor pul tapmaq üçün vaxtaşırı 
cəhdlər göstərsə də, hamısı puça çıxdı və buna görə də Klotildanın 
verdiyi ikinci luidoru da xərclədi. 

Bundan sonrakı ilk görüşlərində qadına: «Bura bax, bu oyun- 
bazlığı burax, yoxsa məni, gerçəkdən, cin atına mindirəcəksənə 
desə də, məşuqəsi daha bir iyirmifranklığı onun şalvarının cibinə 
atmaq imkanı qazandı. 

Pulu tapanda Dürua deyindi: «Şeytan!» Amma üstündə bircə 
santimi də olmadığından bu pulu, əl altda bulunsun deyə, jiletinin 
cibinə qoydu. 

Vicdanını sakitləşdirmək üçün: «Pulun hamısını ona birdən 
qaytaracağam. Onsuz da bunları ondan borc kimi alıram». 

Axır ki, qarşısında ilan kimi dil çıxaran bu adama kassirin 
rəhmi gəldi və ona gündə beş frank ödəməyə razılaşdı. Bu məbləğ 
onun yeməyinə ancaq çatırdı, ona görə də altmış franka yüksələn 
borcun bu sayədə qaytarılmasını düşünmək yersiz idi. 

Bu ara Klotildanın Parisin ən avara guşələrinə baş çəkmək 
həvəsi təkrar baş qaldırdı. Hər belə təhlükəli gəzintidən sonra gah 
cibində, gah çəkməsində, gah da saatqabısında qızıl sikkə tapan 
Düruanın bu şıltaqlıqlara qarşı etiraz etməyə daha üzü gəlmirdi. 

Əgər kişi öz məşuqəsinin hər şıltaqlığına qatlaşa bilmirsə, onda 
bunların təmini üçün iddialarından qalmayan qadının özünün xərcə 
düşməsində nə qəbahət ola bilərdi ki? 

Həm də kişi nə vaxtsa bu pulları qəpiyinə qədər qaytaracaqdı 
deyə, onların dəqiq hesabını aparırdı axı. 

Bir axşam qadın ondan soruşdu: 

— Heç inanmazsan: mən ömrümdə Foli-Berierə ayaq basma- 
mışam. Bəlkə, ora gedək? 

Dürua duruxdu, çünki orada Raşellə qarşılaşmaqdan çəkinirdi. 
Amma həmin dəqiqə də bu fikrindən daşındı: «Eybi yox! Onsuz da 

bu qadın arvadım deyil ki?! Məni bununla görsə, hər halda, vəziy- 
yəti anlayıb susar. Həm də ki biz lojada oturacağıq». 

Bu təklifə razılaşmasının bir səbəbi də vardı: hər hansı xərcə 
qatlaşmadan xanım de Marelə teatrda loja ayırmaq şansı qaza- 
nacaqdı ki, bu da qadının göstərdiyi diqqətə qarşı onun, bir növ, 
cavabı olacaqdı. 

Klotildaya karetdə gözləməyi təklif edən Dürua bilet almaq 
adıyla binaya girdi: giriş üçün məbləğ ödəmədiyini qadının bilmə- 
sini istəmirdi. Sonra gəlib girişdə duran və onlara təzim edən nəza- 
rətçilərin yanından qadınla birgə sərbəstcə keçdi. 

Keçidlər adamla dolu idi. Kişilərdən və əntiqəfüruş qadınlar- 
dan ibarət tünlüyün arasından çətinliklə keçə bildilər. Ən nəhayət, 
onları səs-küylü qalera ilə səssiz parterlər arasındakı köşkə salıb 
qapını bağladılar. 

Xanım de Marel səhnəyə tərəf baxmırdı: onun bütün diqqəti 
loiaların arxasında veyllənən əxlaqsız qadınlarda idi. Ona görə də 
vaxtaşırı dönüb onları süzür, onların bədəninə, korsailarına, yanaq- 
larına, saçlarına toxunma arzusu duyur, sanki, bu varlıqların nədən 
xəlq olunduqlarını öyrənmək istəyirdi. 

Qəfildən o, Düruaya sarı döndü: 

— Bax о доһабәдәп1, qarasaçlı qadın gözlərini heç bizdən ayır- 
mır. Hətta bir ara bizə deyəcək sözü var sandım. Sən ona diqqət 
yetirdinmi? 

Kişi etiraz elədi: 

— Yox, yəqin, bu, sənə elə gəlib. 

Halbuki o, həmin qadını çoxdan sezmişdi: bu, Raşel idi. Elə hey 
onların loyasının böyründə gəzişən bu qadın gözlərindən şimşəklər 
yağdırır, dilinin ucundakı söyüşləri, hələlik, güclə saxlayırdı. 

Camaatın arasından özlərinə yol açanda Dürua onunla toq- 
quşmuş, qısıq səslə salam verən bu qadının gözlərindən o, «Səni 
anlayıram? ifadəsini oxumuşdu. Amma yanındakı məşuqəsindən 
ehtiyatlandığı üçün buna cavab verməmiş, başını dik, ağzını isə 
bıçaqla da açılmaz tərzdə kip tutaraq, qadının yanından ötüb- 
keçmişdi. Qısqanclıq duyğuları təlatümə gələn əxlaqsız qadın 
onların ardınca düşüb, kişiyə çiyin vurmuş və bu səfər uca səslə 
demişdi: 

— Salam, Jorj. 

Kişi yenə də susmuşdu. Bu adamın özünü tanıması və onunla 
təzimlə salamlaşmasına nail olmaq üçün indi bu qadın lofanın 
arxasında var-gəl edir, əlverişli bir fürsət axtarırdı. 

Xanım de Marelin ona baxdığını sezən qadın Düruaya yaxınlaşıb 
çiyni ilə ona toxundu: 

— Salam. Nə var, nə yox? 

Kişi heç geri qanrılmadı da. 

— Deyəsən, axı sən ötən cümə axşamından sonra karlaşmısan? 

Dürua yenə də ona baş qoşmadı: özünün nifrət dolu çöhrəsiylə 
o, bu məxluqa aşkar şəkildə bildirmək istəyirdi ki, onunla kəlmə 
kəsməyi öz mənliyinə sığışdırmır. 

Raşel acı-acı qəhqəhə çəkdi və bu ara: 

— Üstəlik, sənin dilin də tutulubmuş! — dedi. — Bəlkə, dilini bu 
yanındakı xanım dişləyib, hə? 

Kişi səbrinin daşdığını göstərən hərəkət etməklə bağırdı: 

— Mənimlə bu cür danışmağa nə haqqınız var axı? Ya buradan 
gedin, ya da sizdən şikayət edəcəyəm. 

Gözlərini bərəldən və qəzəbdən coşub-daşan qadın onun 
üstünə çımxırdı: 

— Aha, deməli beləl Vay səni, əclafl Əgər mənimlə yata bilir- 
sənsə, onda zəhmət çək, ən azı, baş əyməyi də bacar. İndi başqa- 
sıyla gəzirsənsə, belə çıxır ki, məni tanımamalısan? Yanından ötən- 
də bircə kərə başını tərpətsəydin, mən də sənə ilişməzdim. Amma 
sən burnu göydə gəzmək istəyirsən! Hoqqa çıxardırsanl Sənə 
bunu göstərərəm! Deməli, belə oldu da?! Mənimlə rastlaşanda 
hətta salamlaşmağı da özünə ar bilirsən... 

Qadın, yəqin ki, hələ çox şivən qoparacaqdı. Odur ki xanım de 
Marel lofanın qapısını açıb camaatı yararaq qaçmağa başladı və 
ora-bura vurnuxaraq çıxışı axtardı. 

Dürua da onun ardınca götürüldü. 

Bu cütlüyün meydanı tərk etdiyini görən Raşel təntənə ilə 
çığırdı: 

— Tutun o qadınıl Saxlayın onul O, mənim aşnamı oğurlayıbl 

Camaat arasında gülüşmə qopdu. Məzə olsun deyə, iki kişi 
qaçan qadının çiyinlərindən yapışmaqla onu bir kənara çəkməyə 
və öpməyə çalışdı. Amma özünü ora yetirən Dürua qadını onların 
əlindən alıb bayıra çıxartdı. 

Qadın bir sıçramaqla girişdə dayanan boş faytona mindi. Dürua 
da onun ardınca minib faytonçunun «Haraya gedəcəksiniz?» sua- 
lna «Hara istəyirsən, sürə cavabını verdi. 

Ağır-ağır hərəkətə gələn karet səkiyə döşənən daşların üstüylə 
silkələnərək irəliləyirdi. Əsəb sarsıntısına bənzər bir şey yaşayan 
Klotilda əliylə üzünü qapamışdı: sanki, havası çatmadığından 
boğulurdu. Dürua isə nə edəcəyini, nə deyəcəyini bilmirdi. Qadının 
hönkürdüyünü eşidəndə, axır ki, dilə gəldi: 

— Qulaq as, Klo, mənim balaca Klom. İzninlə hər şeyi sənə 
açıqlayıml Bunda mənim suçum yoxdur... O qadınla mən xeyli 
əvvəllər görüşmüşəm... onda hələ mən... 

Klotilda sərt bir hərəkətlə əlini üzündən çəkdi. Sevən və buna 
rəğmən aldanan bir qadının qəzəbi, sonsuz hiddəti vardı üzündə. 
Qəfildən o, gah iti, gah qırıq-qırıq tərzdə, həm də nəfəsi daralaraq 
sözə başladı: 

— Ax səni, yaramaz... əclaf... Necə də alçaqsanmışl.. Heç ağlıma 
da gətirməzdim ki... Biabırçılığa baxl.. İlahi, necə də biabır olduml.. 

Düşündükcə, qarşı tərəfi suçlamaq üçün ağlına yeni-yeni dəlil- 
lər gəldikcə qadının qəzəbi daha da artırdı: 

— Sən onu mənim pulumla saxlayırdın, eləmi? Deməli, mən 
sənə... bu şortu üçün pul verirmişəm... Ax səni, yaramazl.. 

Bir neçə saniyə susmaqla, o daha kobud bir ifadə axtardı, 
amma onu tapmadığından qəflətən, onun üzünə tüpürürmüş kimi, 
bu sözləri onun üstünə yağdırdı: 

— Ax səni, donuz, donuz, donuzl Sən onu mənim pulumla sax- 
layırdın?.. Donuz, donuzl.. 

Başqa bir söz tapmadığı üçün elə hey təkrarlayırdı: 

— Hə, hə... donuz, donuz... 

Birdən qadın əlini pəncərədən çıxardı, faytonçunun qolundan 
tutaraq hayqırdı: 

— Saxlayınl 

Qapını açıb küçəyə çıxdı. 

Jorj onun ardınca qaçmaq istəyəndə qadın: 

— Mən sənə ekipaidan enməyi yasaqlayıraml — sözlərini necə 
uca səslə dedisə, bircə anda onun başına bir dəstə adam toplaşdı. 

Qalmaqal yaratmamaq üçün Dürua yerində donub-qalmağı 
uyğun bildi. 

Qadın cibindən çıxartdığı pulqabıdan küçə fənəri işığında iki 
frank yarım sayıb faytonçuya gediş haqqını ödədi və o ara həyəcan 
içində qırıq-qırıq bu sözləri kəkələdi: 

— Alın... budur... Mən ağlayıram... Bu fırıldaqçını isə Batinyol 
səmtinə, Burso küçəsinə aparın. 

Ora yığışan camaat hırıldaşdı. 

Kişilərdən kimsə bağırdı: 

— Halaldır sənə, balasıl 

Karetin pilləkəninə sıçrayan bir küçə uşağı isə başını ekipaiın 
açıq qapısından içəri soxub cingiltili səslə çığırdı: 

— Yaxşı yol sənə, Bibi 1 

Bu işsiz-gücsüz adamların qəhqəhələri fonunda karet yola düzəldi. 


VI 


Səhər yuxudan oyananda Jorj Düruanın kefi yox idi. Tələsmə- 
dən geyinib pəncərəsinin önündə oturdu və dərin fikirlərə daldı. 
Ötən gün vücuduna yüzlərcə çubuq zərbəsi vurulubmuş kimi özü- 
nü tam halsız hiss edirdi. 

Pulsuzluq ona necə güc gəldisə, qalxıb Forestyegilə getdi. 

Kabinetindəki buxarının önündə oturan dostu ayaqlarını isidirdi. 

— Nə olub belə, lap erkən təşrif buyurmusan? 

— Vacib işim çıxıb. Birisinə borcum var. 

— Qumar borcudur? 

Bir az tərəddüddən sonra Dürua təsdiqlədi: 

— Hə, qumar borcu. 

— Çoxdur? 

— Beş yüz frankl 

Əslində isə borcu cəmi iki yüz səksən frank idi. 

Onu etimadsızlıqla süzən Forestye xəbər aldı: 

— Kimə borclusan elə? 

Dürua həmin an bir şey söyləyə bilmədi. 

— Cənab... cənab... cənab de Karlevilə. 

— A-al Harada yaşayır o? 

— Küçəsi... küçəsi... 





! Bibi — tam mənada kübar olmayan fransız xanımlarının öz sevgililərinə 
məhrəm müraciət formasıdır. 

Forestye qəhqəhə çəkdi: 

— Tap-Görüm küçəsində, eləmi? O cənabı tanıyıram. Belə danı- 
şaq, əziz dostum: mən sənə uzağı iyirmi frank borc verə bilərəm, 
ondan artığına isə heç bel bağlama. 

Dürua onun verdiyi bir qızıl sikkəni almalı oldu. 

Sonra bütün tanış-bilişə üz tutdu və axşam saat beşə cəmi 
səksən frank toplaya bildi. 

İki yüz frankı çatmırdı, amma yenə də bununla kifayətlənmək 
qərarına gəlib deyindi: “Cəhənnəm olsun, onun kimi bir cındırdan 
ötrü dəridən-qabıqdan çıxmayacağam kil Nə vaxt pulum olar, 
onda da verərəm». 

Özünü ələ aldı: düz iki həftə hər şeyi özünə haram qıldı, dürüst 
və gözütox bir həyat tərzinə keçdi. Amma sonradan şəhvət yanğısı 
ona güc gəldi. Hərdən elə sanırdı ki, son kərə qadın qucduğu 
vaxtdan bir neçə il ötüb. Hər qadın ətəyi görəndə, eynilə ayağı 
torpağa toxunan matros kimi dizləri əsməyə başlayırdı. 

Bir axşam o, Raşellə rastlaşmaq ümidiylə təkrar Еоһ-Вегјегә üz 
tutdu: qadın vaxtının çox hissəsini burada keçirirdi. Binaya girən 
kimi baxışlarıyla onu tapdı. 

Gülümsəyərək qadına yanaşıb əlini ona uzatdı. 

Qadın onu başdan-ayağa süzdü: 

— Nə istəyirdiniz? 

Kişi gülməyə cəhd elədi: 

— Yaxşı, yaxşı, bəsdir məzələndin. 

Qadın arxasını ona çevirdi: 

— Mən alfonslarla) oturub-durmuram. 

Raşel onu bacardıqca ağır təhqir etməyə çalışdığından kişinin 
üzü qulaqlarının dibinəcən qızardı. Bu dəfə ЕоП-Вегјегдәп o, yalqız 
çıxmağa məcbur oldu. 

Xəstə, üzgün, daim öskürəkdən boğulan Forestye isə onun 
redaksiyada gününü göy əsgiyə bükmüşdü. Sanki, bu adam bilə- 
rəkdən Dürua üçün ən naxoş tapşırıqlar düşünüb tapırdı. Bir dəfə 
uzun-uzadı təngnəfəslikdən sonra qanı onsuz da qara olan Fores- 
tye Düruadan umduğu bilgiləri ala bilmədikdə: 

— Lənət şeytana, sən zənn etdiyimdən daha kütmüşsən, — deyə 
donquldanmışdı. 





! Alfons — məşuqəsinin hesabına yaşayan kişi 

Dürua bir istədi onun sifətinə şillə çəkə, sonra özünü saxladı. 
Otaqdan çıxarkən mızıldandı: 

— Bunun əvəzini səndə qoymayacağam. 

Qəflətən ağlına bir fikir gəldi və o: 

— Hə, dostum, sənə buynuz taxmaq mənə borc olsun, — söz- 
lərini dilinə gətirdi. 

Aldığı həzzdən əlini əlinə sürtərək oradan uzaqlaşdı. 

O, ən qısa zamanda bu fikrini gerçəkliyə çevirmək niyyətində idi. 

Səhərisi gün kəşfiyyat məqsədilə xanım Forestyeyə baş çəkdi. 

Qadın divanda uzanıb kitab oxuyurdu. 

Onu görüncə yerindən qalxmadı, sadəcə, başını Jorja sarı çevir- 
məklə əlini ona uzadıb: 

— Salam, Əziz dost, — dedi. 

Kişiyə elə gəldi ki, yağlı bir şillə yedi. 

— Məni niyə belə adlandırırsınız? 

— Ötən həftə xanım de Marellə bir aradaydıq və o, mənə sizi 
necə çağırdıqlarını açıb söylədi, — deyən qadın gülümsəyərək cavab 
verdi. 

Xanım Forestyenin səmimi danışığı onu daxilən sakitləşdirdi. 
Həm də axı o, nədən qorxmalıydı ki? 

Qadın sözünə davam elədi: 

— Onu lap ərköyünləşdiribsinizl Mənə isə sanki, and içibmişsiniz 
kimi, ancaq ildə bir kərə baş çəkirsiniz. 

Kişi oturdu və qarşısındakı qadını maraqla, bir kolleksiyaçı 
diqqətiylə süzməyə başladı. Bu sarışın, yaraşıqlı xanımın zərif, sıcaq 
rəngli dərisi, sanki, nəvazişlərə möhtac idi. Dürua düşündü: «Bu 
qadın, əlbəttə ki, o birisindən daha yaraşıqlıdır». Artıq o, uğuruna 
şübhə etmirdi, bircə toxunuşu yetərliydi ki, bu qadın öz xoşuyla, 
dəymiş meyvə kimi onun ovcuna düşsün. 

Kişi tam qətiyyətlə: 

— Sizə gəlməyi uyğun görmədiyim üçün mən belə edirdim, – dedi. 

Qadın onun nə demək istədiyini anlamadı: 

— Necə yəni? Nə üçün axı? 

— Nə üçün? Özünüz anlamırsınız ki? 

— İnanın mənə, yox. 

— Çünki mən sizə vurulmuşam... ah, əgər bir az da belə getsə... 
Amma düzü, sizə dəli kimi aşiq olmaq istəməzdim. 

Amma deyəsən, qadın bu sözlərdən nə təhqir, nə heyrət, nə 
də könülxoşluğu duymuşdu. Ona görə də kişiyə əvvəlki kimi, 
soyuqqanlı gülümsəməklə və sakitcə dedi: 

— Amma hər şeyə rəğmən, hərdən mənə baş çəkə bilərdiniz. 
Heyranlıq duyğusu ötəri olur axı. 

Dedikləriylə müqayisədə qadının danışıq tərzi kişini daha çox 
heyrətə saldı: 

— Niyə? 

— Bunu sizə açıq söyləməyə məcburam: bu, mənasız bir işdir. 
Əgər bu çəkingənliyinizin səbəbini daha öncə mənə açıb söylə- 
səydiniz, sizi vaxtında sakitləşdirər və daha sıx-sıx bizə gəlməyinizi 
məsləhət görərdim. 

Kişi saxta bir ifadə ilə dedi: 

— Bəyəm hisslərimizi cilovlamaq həmişə əlimizdədir ki?! 

— Əziz dost, aşiqim olan kişi mənim gözümdə bir heçə çevrilir, 
çünki getdikcə sarsaqlayır və ən betəri, təhlükə saçmağa başlayır. 
Mənə adi bir qadın, dişi kimi baxan və özünü aşiqim kimi aparan 
kişilərlə mən, adətən, bütün əlaqələrimi kəsirəm. Əvvəla, ona görə 
ki, zəhləmi tökürlər, ikincisi, istənilən an quduz it kimi üstümə 
cumacaqlarından ehtiyatlanıram. Bu dönəmi aşmaları üçün onlara 
mənəvi karantin düzəldərəm. Bunu unutmayın. Sizdən ötrü sevgi- 
nin aclığa bənzər bir şey olduğunu yaxşı anlayıram. Mənim üçün 
isə sevgi... kişilərin anlamadığı, varlığına inanmadığı mənəvi bağdır. 
Siz erkəklər onun zahiri nişanələriylə kifayətləndiyiniz halda, mən 
ondakı ruhu daha vacib sayıram. Hə... indi düz gözlərimin içinə 
baxın... 

Qadın artıq gülümsəmirdi. Özünə soyuq və təmkinli bir ifadə 
verməklə, o, hər sözü ayrıca tələffüz edərək sözünün ardını gətirdi: 

— Mən heç vaxt, – eşidirsinizmi? — heç vaxt sizin məşuqəniz olan 
deyiləm. Bunda israr etmək mənasız olduğu qədər də zərərlidir. 
İndi isə... bütün bunlardan sonra... biz sizinlə dost, həm də səmimi 
dost olaraq qala bilərik. Bu, gerçək, niyyətsiz bir dostluq olacaqdır. 
Buna razısınızmı? 

Çıxarılan bu hökmün qəti, ona qarşı cəhdlərin isə mənasız 
olacağını anlayan kişinin razılaşmaqdan başqa çarəsi qalmadı. 
Belə bir misilsiz tərəf-müqabili qazandığı üçün o, sevincindən hər 
iki əlini, həm də tərəddüdə qapılmadan qadına sarı uzatdı: 

— Mənimlə istədiyiniz kimi davranmaqda sərbəstsiniz. 

Kişinin özünüifadə tərzi səmimi göründüyündən qadın da hər 
iki əlini ona uzatdı. 

Qadının əllərini növbə ilə öpəndən sonra kişi baxışlarını yerdən 
qaldırmaqla səmimi bir etirafda bulundu: 

— And olsun Allaha, əgər eynilə sizin kimi bir qadınla rastlaş- 
saydım, düşünmədən onunla evlənərdiml 

Düruanın budəfəki komplimenti, hər halda, qadının könül tax- 
tını alt-üst eləmiş, onu saran buzları əritmişdi: elə buna görə də 
qadın onu cəld və adətən, kişiləri qula çevirən etiraf dolu baxışlarla 
süzdü. 

Bunun ardınca söhbət üçün növbəti mövzu axtaran kişi qadının 
çiyninə toxunaraq, lütfkarcasına dedi: 

— Mən öz dostluq vəzifələrimin icrasına başlayıram. Dostum, 
siz lap dilbilməzsiniz ki... 

Qadın bundan karıxdı. 

— Sizinlə açıq danışa bilərəmmi? 

— Hə. 

— Tamamilə açıqmı? 

— Tamamilə. 

— Deməli, belə. Siz xanım Valteri ziyarət edin — o, barənizdə çox 
yüksək fikirdədir, — və onun xoşuna gəlməyə çalışın. Bax orada 
söyləyəcəyiniz bu tip komplimentlər tam yerinə düşəcək. Hərçənd 
o, abırlı-həyalı qadındır. Eşidirsiniz, çox abırlı qadındır. Ona görə 
də... ona edəcəyiniz sırtıq həmlələr mənasız görünə bilər. Amma 
onda xoş təəssüratlar oyatmaqla siz daha çox şeyə nail ola bilər- 
siniz. Redaksiyada qazancınızın, hələlik, çox aşağı olduğundan 
xəbərdaram. Amma bundan heç pərişan olmayın, çünki Valterlər 
bütün əməkdaşları eyni qonaqpərvərliklə qarşılayırlar. Sözümü 
dinləyin və ləngimədən onlara baş çəkin. 

Gülümsünən kişi: 

— Təşəkkür edirəm, siz mələksiniz. Xilaskarım olacaq bir mələk- 
siniz. 

Bunun ardınca onlar başqa mövzulara keçdilər. Bu qadınla 
baş-başa qalmaqdan məmnunluğunu göstərmək üçün Jorj bir xeyli 
orada qaldı. Qalxıb gedərkən bir daha dəqiqləşdirdi: 

— Deməli, qərara alındı: dost olacağıq. 

— Bəli, qərara alındı. 

Bayaqkı komplimentinin xanım Forestyedə buraxdığı təsiri daha 
da gücləndirmək üçün Dürua arzusunu dilə gətirdi: 

— Əgər nə vaxtsa dul qalsanız, mütləq sizə evlənmək təklif edə- 
cəyəm. 

Bu sözlərə reaksiya verməsi üçün qadına vaxt verməyərək 
əlüstü ona baş əydi. 

Xanım Valterin ziyarətinə getməyə Dürua utanırdı, çünki qadın 
heç vaxt onu evlərinə dəvət eləməmişdi, o isə kiməsə qabırğa 
olmaqdan çəkinirdi. Amma hər halda, müdirin ona sayğısı vardı, 
onu yaxşı bir əməkdaş kimi dəyərləndirirdi, önəmli tapşırıqların 
böyük qismini ona yükləyirdi. Ona görə də o, bütün bu lütfdən, ina- 
yətdən niyə də yararlanmasın, niyə onun evinə ayaq açmasın axı? 

Bir sabah erkən oyanıb bazara yollandı, on franka iyirmi ədəd 
gözoxşayan armud aldı. Onları uzaq bir yerdən pay göndərilibmiş 
kimi xüsusi səliqə ilə bir səbətə düzəndən sonra bu sovqatı Valter- 
lərin evinə aparıb, öz vizit kartıyla bərabər qapıçıya verdi. Əvvəlcə- 
dən kartında bu sözləri yazmışdı: 


«Səhər Normandiyadan göndərilən bu meyvə payını xanım 
Valterin qəbul etməsini Jorj Dürua lütfən xahiş edir». 


Sabahısı gün redaksiyadakı özəl poçt qutusunda o, içində 
xanım Valterin vizit kartıyla birlikdə bir zərf tapdı. Qadın məktubda 
Jorj Düruaya paya görə səmimi təşəkkürünü bildirir, onu, adətən, 
şənbə günləri verilən ziyafətlərinə dəvət edirdi. 

Elə ilk şənbə günü o, ziyafətə yollandı. 

Malzerba bulvarındakı özəl evində yaşayan Valter hər şeydən 
pul qazandığı üçün evin bir qismini də kirayə verirdi. Kilsə xidmətçi- 
ləri kimi nəhəng qədd-qamətə malik yeganə qapıçılarının əynində 
yaxalığı moruğu rəngdə olan, qızılı düyməli livreyal, ayaqlarında 
isə baldırlarına kip oturan bəyaz corablar vardı. İki giriş qapısının 
arasında duran bu qapıçı ev sahibi və onun kirayəçiləri üçün qapını 
açıb-örtməklə qalmır, həm də öz zahiri görkəmiylə bu yaraşıqlı 
malikanəyə kübar görkəm qazandırırdı. 

İkinci mərtəbədəki qonaq otağına qalxmaq üçün qapıları pər- 
dəli, divarları isə qobelenlərlə üzlənmiş qonaq otağından keçmək 

lazım gəlirdi. Buradakı bir cüt qulluqçu stulda oturub mürgü döyür- 
dü. Onlardan birisi Düruanın paltosunu aldı, əsasını alan digər 
qulluqçu isə qapını açıb içəri keçdi və bomboş salonda qonağın 
adını səsləndirəndən sonra kənara çəkilib ona yol verdi. 

Çaşqınlıqla həndəvərinə göz gəzdirən Dürua birdən güzgüdə 
bir neçə adamın əksini gördü: deyəsən, bu adamlar ondan xeyli 
aralıda oturmuşdular. Əvvəlcə o, yanlış bir məkana daxil olduğunu 
sandı: bu yanlışlıq hissini onda güzgülər oyatmışdı. Lakin iki boş 
salonu keçməklə o, divarları qaymaçiçəyi naxışlı, mavi ipək par- 
çayla üzlənmiş kiçik buduarar? gəlib çıxdı. Buradakı dəyirmi masa 
arxasında çay içən dörd xanım alçaq səslə söhbətləşirdi. 

Paytaxtdakı yaşamı və xüsusilə də reportyor məsləki sayəsin- 
də cürbəcür məşhur adamlarla bir araya gələn Dürua bənzər 
yerlərdə özünü sərbəst aparmağı çoxdan öyrənsə də, bu bomboş 
zallardan keçməklə belə dəbdəbəli bir məkana düşəndə özünü bir 
anlığına itirdi. 

Baxışlarıyla ev sahibəsini axtararaq o: 

— Xanım, mən ӧз... — deyə mızıldandı. 

Xanım Valter ona əl uzatdı. Qadının əlini sıxan Dürua bu 
əsnada qəddini də əydi. 

Ona: 

— Ziyarətimə gəlməklə çox böyük iltifat göstərmisiniz, cənab, — 
deyən xanım ona kreslo göstərdi. İlk baxışda xeyli hündür görünən 
bu kresloda oturan Dürua, sanki, bir quyunun dibinə düşdü. 

Araya sükut çökdü. Sonra qadınlardan biri sözə başladı. Hava- 
ların çox soyuduğunu deyən qadın bu şaxtaların qarın yatalağı epi- 
demiyasının yayılmasına mane olmadığını və ona görə də konkada 
gəzməyin hələlik təhlükəli olduğunu vurğuladı. Bu yerdə xanımlar 
Parisdəki şaxtalar barədə fikirlərini səsləndirmə ehtiyacı duydular, 
sonra ilin hansı fəslinin daha yaxşı olması barədə söz düşdü və 
bununla bağlı səslənən bəsit fikirlərin, eynilə otağı basan toz qatı 
kimi, bu beyinlərdə zamanla formalaşdığı bəlli oldu. 

Qapı xəfifcə cırıldadı. Dürua geri dönəndə, gümüş təbəqə ilə 
örtülməmiş iki şüşənin arxasındakı şişman bir qadının onlara yaxın- 
laşdığını sezdi. Həmin qadın buduara daxil olanda dəvətli xanım- 
lardan birisi yerindən qalxdı və hamı ilə əl görüşməklə məclisi tərk 

elədi. Paltarının şüşə muncuqları alaqaranlıq zalda işıldayan bu 
qadının uzaqlaşan qaraltısını Dürua baxışlarıyla yola saldı. 

Qonağın birisinin gedib digərinin gəlməsiylə bağlı təlaş yatan- 
dan sonra o vaxta qədər burada gedən söhbət heç bir səbəb olma- 
dan Mərakeş əhvalatlarının, Şərqdə aparılan savaşın və İngiltərənin 
Cənubi Afrikada yaşadığı sıxıntıların üzərinə gəldi. 

Bu məsələlərin müzakirəsi zamanı qadınlar, sanki, abırlı bir 
kübar komediyasında rol oynayırdılar: indiyədək bu məzhəkə dönə- 
dönə təkrarlandığından hər kəs buradakı rolunu əzbər bilirdi. 

Saçları burulmuş, qısaboylu sarışın xanım içəri girdikdə, hün- 
dür, arıq və yetkin yaşdakı qadın buduarı tərk elədi. 

Line barədə, onun akademik seçilmək şansları barədə söz 
açıldı. Yenicə gələn xanım tam arxayın idi ki, bu işdə Linenin baş- 
lıca rəqibi «Don Kixot: mövzusunda gözəl bir mənzum dramın 
müəllifi Kabanon-Leba olacaq. 

— Yəqin, xəbəriniz var: qışda bu əsər cOdeonəda səhnəyə qoyu- 
lacaqdır. 

— Doğrudan? Mütləq gedib baxacağam – bu, əsl sənət əsəridir. 

Xanım Valterin danışıq tərzi yeknəsəq, lütfkar və laqeyd 
idi: danışdığı zaman o, təzə bir şey düşünməzdi, çünki bütün 
açıqlamaları hazır qənaətlərə söykənirdi. 

Buduara qaranlıq çökürdü. Ev sahibəsi qulluqçunu səsləyib 
lampaları yandırmağı tapşırdı. Litoqrafiya sexində nahar yeməyi 
üçün dəvətnamələr sifariş etməyi unutduğunu bir ara xatırlasa da, 
bütün diqqəti bulaq kimi çağlayan danışıqlarda idi. 

Bir qədər kökəlsə də, hələlik cazibədarlığını itirməyən xanım 
Valter qadınlar üçün qüruba doğru enişin qaçılmazlığını bəlli edən 
o təhlükəli yaş həddində idi. Yaxşı görünməkdən ötrü hər mənada 
öz qayğısına qalar, hər şeydən qorunardı. Vücudunun gigiyenasına 
riayət edər, cürbəcür məlhəmlərdən yararlanardı. Kənardan baxa- 
na ruhən sakit birisi kimi görünərdi: adama elə gələrdi ki, ağlını 
— məntiqini və nəcabətini hər vəchlə qoruyan bu xanımın daxili 
aləmi bir mənada vaxtaşırı biçilməklə daim eyni sahmanda qalan 
fransız bağçasıdır. Onun bütün məlahəti adamı heç nə ilə heyrətə 
gətirmirdi. Xəyal gücündən daha çox, o, hər şeyə nüfuz edən, ayıq 
və aşkar sezilən ağlına güvənirdi. Çevrəsinə xeyirxahlıq, dostluq və 
xoşniyyət saçan ruhu hamını və hər şeyi öz təsiri altına salırdı. 

Düruanın bayaqdan bəri ağzına su alıb oturması onun nəzərin- 
dən yayınmamışdı. Bir kimsə onunla ünsiyyət qurmadığından kişi 
bu məclisdə özünü artıq sayırdı. Xanımların başının akademiya 
haqqında söhbətə qarışmasından yararlanan ev sahibəsi bu cavan 
kişiyə belə bir sualla müraciət elədi: 

— Cənab Dürua, siz bu barədə nə düşünürsünüz? Axı bu barə- 
də heç kəs sizin qədər geniş bilgilərə sahib deyildir? 

Dürua düşünmədən cavab verdi: 

— Mənə qalsa, xanım, namizədlərin həmişə qızğın mübahisə- 
lər doğuran özəllikləriylə müqayisədə onların yaşına və sağlamlı- 
ğına daha çox önəm verərdim. Şəxsən mən onların xidmətlərindən 
daha artıq dərəcədə xəstəlikləriylə bağlı bilgilər toplayardım. Lope 
de Veqadan mənzum tərcümələrdənsə, namizədlərin qaraciyəri- 
nin, ürəyinin, böyrəyinin və beyninin vəziyyəti ilə maraqlanardım. 
Fikrimcə, onların ürəyinin genişlənməsi, şəkər xəstəlikləri, hətta 
daha betəri, əzələ atrofiyasına meyil etmələri onların barbar xalq- 
ların poeziyasındakı vətəndaşlıq motivləri barədə cild-cild əsərlə- 
rindən daha önəmlidir. 

Onun bu sözləri heyrət dolu sükutla qarşılandı. 

Xanım Valter təbəssümlə xəbər aldı: 

— O niyə elə? 

Düruadan cavab gəldi: 

— Çünki mən həmişə və hər yerdə qadınlara həzz bəxş edəcək 
şeylər axtarıram. Akademiya isə, xanım, yalnız hər hansı akademik 
öləndən:-ölənə sizlərin diqqətini özünə çəkir. Bundan belə məna 
çıxır ki, nə qədər çox akademik dünyasını dəyişərsə, bu, sizlərə 
bir o qədər ləzzət verər. Onların tez-tez gəbərmələri üçünsə 
namizədlər arasından xəstə və yaşlı olanlara üstünlük vermək 
lazımdır. 

Qadınlar onun nəyi nəzərdə tutduğunu hələ də anlamırdılar. 
Ona görə də Dürua bunu açıqlamağa ehtiyac duydu: 

— Düzünü desəm, Paris xronikalarında hansısa akademikin 
dünyadan köçdüyünü öyrənməkdən mən də həzz alıram. Həmin 
an özümə «Onun yerini kim tutacaq?» sualını verir və uyğun nami- 
zədləri seçirəm. Bu çox məzəli bir oyundur və ölümsüz sayılanlar- 
dan birisi dünyasını dəyişəndə bütün Paris salonlarında hamı bu 
oyuna, yəni «əcəl və qırx ahıl oyunuəna” köklənir. 

Belə yanaşmanı tam anlamayan xanımlar gülümsədilər, çünki 
hələ də onun müşahidələrinin sərrastlığını dəyərləndirməkdə aciz 
idilər. 

Ayağa qalxan Dürua dedi: 

— Əziz xanımlar, onları seçən sizsiniz və bunu onların bir an 
öncə ölmələri üçün edirsiniz. Ona görə də yaşlılara, ən yaşlılara, 
ahıllara hörmət edin, sonrası ilə işiniz olmasın. 

Oradakılara bir kərə və son dərəcə zərif bir təzim edən Dürua 
məclisi tərk elədi. 

O, dışarı çıxan kimi xanımlardan biri dilləndi: 

— Çox məzəli bir cavandır. Kimdir bu belə? 

Xanım Valter dedi: 

— Qəzetin əməkdaşlarındandır. Redaksiyada hələlik ona xırda- 
para işlər buyururlar, amma yaxın vaxtlarda işdə irəliləyəcəyinə heç 
şübhə eləmirəm. 

Özündənrazı və şən halda bayıra çıxan Dürua Мајгегра bul- 
varında rəqqas kimi şux yeriyir və öz-özünə: «Pis başlamadınə deyə 
ürək-dirək verirdi. 

Həmin axşam o, Raşel ilə də barışdı. 

Sonrakı həftə həyatında iki önəmli hadisə baş verdi: xronika 
şöbəsinə müdir təyin olundu və xanım Valter onu nahara dəvət 
elədi. Bu hadisələr arasındakı bağı o, asanlıqla sezdi. 

Tacir xislətli Valterdən ötrü mətbuat da, deputat titulu da bir 
təsir vasitəsi idi: əslində, «Fransız həyatına da o, hər şey bir yana 
dursun, ticarət işi kimi yanaşırdı. Özünü sıradan birisi kimi aparır, 
üzündən xeyirxahlıq və şuxluq ifadəsini əskik etmirdi. Ən müxtəlif 
məqsədlərinə çatmaqdan ötrü o daha öncə sınadığı, yaxşı bələd 
olduğu, güvəndiyi adamlardan, məqsədyönlü, qoparaqlı və çevik 
adamlardan yararlanırdı. Bir müddət Düruaya göz qoyduqdan 
sonra qərara gəlmişdi ki, xronika şöbəsinin müdiri vəzifəsi bu 
adamın tam boyuna biçilib. 

O vaxta qədər xronika şöbəsinə redaksiyanın katibi Buarenar 
başçılıq edirdi və bu adam – yaşlı, xırdaçı, məmur kimi qorxaq 
və sözəbaxan birisiydi. Son otuz ildə on bir ayrı qəzetdə katib 
vəzifəsində çalışsa da, bu müddətdə nə hərəkət, nə də düşüncə 
tərzini dəyişmişdi. Bir redaksiyadan digərinə, bir restorandan 
başqasına keçirmiş kimi keçsə də, o heç fərqinə varmazdı ki, hər 

yerin özünəməxsus mətbəxi var. Din və siyasət məsələlərinə heç 
qarışmazdı, çalışdığı qəzetin necəliyindən asılı olmayaraq, hər 
yeni redaksiyada işini qorxuyla yox, vicdanla yürüdərdi, bu sahədə 
illərlə topladığı bütün bilgi və təcrübəsini əsirgəməzdi. Ətrafında 
heç nəyi sezməyən kor, qulaqları sağır kar kimi çalışardı, lal kimi 
ağzını açmaz, heç dinib-danışmazdı. Amma yüksəksəviyyəli bir 
peşəkar kimi dürüstlüyünə də kölgə salmazdı, jurnalist əxlaqına 
son dərəcə sadiq bu adamın davranışında dürüstlükdən, nəcib- 
likdən və loyallıqdan uzaq heç bir hərəkətə rastlanmazdı. Müdir 
ona dəyər versə də, qəzetin özəyi sayılan bu şöbəni daha uyğun 
birisinə tapşırmaq barədə vaxtaşırı düşünərdi. Çünki geniş kütləyə 
istiqamət verən, biryanı hərəkətə gətirən son xəbərləri və şayiə- 
ləri məhz bu şöbə formalaşdırırdı. Məsələn, kübar əyləncələri haq- 
qında iki yazı arasına ciddi bir olay barədə eyhamlı xəbəri, guya, 
təsadüfən, pərçim etməyi bacarmaq da lazım idi. Sətiraltı mənalarla 
oynamaq sayəsində hər hansı şayiəni elə təqdim etməlisən ki, 
о, inandırıcı görünsün, real hadisənin gerçəkliyinə isə hamı şübhə 
ilə yanaşsın. Xronika şöbəsi elə çalışmalıdır ki, qəzetin hər sayında 
istənilən oxucu özü üçün maraqlı nə isə tapsın — o halda xronikanı 
ucdantutma hamı gözünə təpəcək. Hamını və hər şeyi — toplumun 
bütün təbəqələrini, bütün peşə sahiblərini, Parisi və əyaləti, ordunu 
və sənət adamlarını, ruhaniləri və tələbələri, vəzifə sahiblərini və 
əxlaqsız qadınları bir gözlə görməliydi bu şöbənin müdiri. 

Bir dəstə reportyoru yönləndirən bu adam ehtiyatı bir an da 
əldən qoymamalı, daim ayıq-sayıq olmalıydı. Hər şeyə şəkk ilə 
yanaşmalı, gözdən tük çəkən, çoxbilmiş, uzaqgörən, güzəştli birisi 
olmalı, ən hiyləgər fəndlərə əl atmaqdan qorxmamalı, doğrunu 
yalandan bir baxmaqla ayırd edəcək qədər özişinin sərrafı olmalıydı. 
Hər hansı xəbərlə bağlı nəyi deməyin, nəyi isə gizlətməyin lazım 
gəldiyini, xəbərin oxucularda hansı təəssürat oyadacağını bəri baş- 
dan təyin etməliydi. Həm də təqdimatda elə forma seçməliydi ki, 
təsir birə-beş artsın. 

Uzun illər redaksiyalarda dirsək çürüdən Buarenarda ustalıq və 
parlaq üslub formalaşmamışdı. Müdirin gizli niyyətlərini daim sezə 
biləcək anadangəlmə intuisiyadan da məhrum idi. 

Dürua isə bu işi gərəkən şəkildə qura bilərdi və Norber de 
Varenin ifadəsiylə desək, «ticarətin dərin, siyasətin isə dayaz 

sularında» üzməyi üstün tutan bu redaksiya heyətinə tamamilə 
uyğun birisiydi. 

Naşirin planlaşdırdığı və dəstəklədiyi avantüraların iştirakçısı 
olan altı deputat, əslində, «Fransız həyatının ilhamvericiləri və 
gerçək redaktorları sayılmalı idi. Palatada bu deputatları -Valterin 
dəstəsi? adlandıranlara, əslində, bu adamların Valterlə birlikdə və 
ya onun əliylə sahibləndikləri yağlı tikələrə ancaq həsəd aparmaq 
qalırdı. 

Siyasət şöbəsinin müdiri Forestye də bu işbazların əlində 
oyuncağa, onların iradəsinin quluna çevrilmişdi. Baş məqalələri 
evdə, özü demişkən, «rahat ortamda» yazan bu adam onların 
buyruğuna tam uyurdu. 

Qəzetə paytaxt səviyyəsi qazandırmaq üçün hər birisi öz 
sahəsində kifayət qədər tanınan iki yazar redaksiya ilə əməkdaşlığa 
cəlb olunmuşdu: gündəlik mövzularda felyetonlar yazan dak Rival, 
bir də şair və bədii yazılarıyla, daha doğrusu, yeni üslubda heka- 
yətləri ilə tanınan Norber de Varen. 

Yerdə qalanlar isə kiçik məbləğlər xatirinə hər şeydən yazan 
çoxsaylı qələm sahibləri arasından seçilən sənət, musiqi və teatr 
tənqidçiləri, habelə məhkəmə və at yarışları üzrə reportyorlar 
idi. Kübar cəmiyyətindən olan iki xanım isə «Pənbə domino» və 
«Bəyaz pəncə» imzalarıyla kübar aləm barədə xəbərləri, moda, 
yüksək təbəqənin əxlaqı, etiket və nəzakət qaydaları barədə yazır, 
aristokratların qeybətini qırırdılar. 

Məhz bu cür qarmaqarışıq bir dəstənin istiqamət verdiyi «Fran- 
sız həyatı» «dərin və dayaz sularda üzməyinəə davam edirdi. 

Təzə vəzifəsinin sevincini gen-bol yaşamamış Dürua bir dəvət- 
namə aldı. Orada yazılmışdı: «Cənab və xanım Valterlər cənab 
Düruanı iyirmi yanvar günü saat dörddə ziyafətə dəvət edirlərə. 

İlk dəvətdən az müddət sonra gələn bu təklif onu necə sevin- 
dirdisə, bu dəvətnaməni bir sevgi məktubu kimi öpdü. Sonra kas- 
sirin yanına yollandı ki, gərgin maliyyə durumunu yaxşıya doğru 
dəyişdirsin. 

Adətən, xronika şöbəsi müdirinin öz büdcəsi olur və ondakı 
vəsait hesabına müdir, bostanının ilk bəhrəsini baqqala gətirən 
kəndlilər kimi, doğru-yanlış bilgiləri oradan-buradan toplayıb qəze- 
tə təqdim edən reportyorların əməyini dəyərləndirir. 

İlk mərhələdə Düruaya aylıq xərclər üçün min iki yüz frank 
ayrıldı və o, bu məbləğin böyük qismini öz ehtiyaclarına xərclə- 
məyi nəzərdə tutdu. 

İsrarlı tələbləri qarşısında davam gətirməyən kassir Düruaya 
avans olaraq dörd yüz frank ödədi. İlk öncə bu məbləğin iki yüz 
səksən frankını xanım de Marelə yollamağı düşünsə də, o, əlində 
qalacaq yüz iyirmi frankın azlığının öz işini rahat qurmasına imkan 
verməyəcəyini anlayıb, borcun qaytarılmasını təxirə salmaq qəra- 
rına gəldi. 

İki gün ərzində yeni iş yerini sahmana saldı: redaksiyanın yer- 
ləşdiyi iri otaqda bundan sonra onun öz masası və məktublar üçün 
siyirməli şkafı olacaqdı. Otağın bir küncündə o, digərində isə ahıl 
yaşına baxmayaraq, saçlarına hələ də dən düşməyən və çalışarkən 
şəvə kimi qara, buruq-buruq saçları kağızların üstünə sallanan 
Buarenar oturacaqdı. 

Otağın ortasındakı uzun masa isə ştatdankənar əməkdaşlar 
üçün nəzərdə tutulmuşdu. Adətən, bu masadan bir skamya kimi 
yararlanırdılar: onun üstündə oturanlar ya ayaqlarını aşağı sallayır- 
dılar, ya da ki Şərq üsulu bardaş qururdular. Bəzən isə eyni vaxtda 
bu masada oturan beş-altı adam, Çin bütləri kimi, donuq poza alır 
və bütün diqqətlərini oynadıqları bilbokeyə cəmləşdirirdi. 

Bir müddət sonra Dürua da bu oyuna meyil saldı: Sen-Potenin 
yetirməsi kimi yetişən və onun təlimatlarına uyan Dürua böyük 
uğurlara nail olmuşdu. 

Forestyenin durumu isə gündən-günə ağırlaşdığından o, özü- 
nün qaraağacdan hazırlanan nisbətən ağır, amma misilsiz və yeni 
bilbokesini dostunun ixtiyarına vermişdi. İndi öz güclü əliylə ipi 
oynadıb, kürəni hərəkətə gətirən Dürua pəsdən sayırdı: 

— Bir, iki, üç, dörd, beş, altı... 

Xanım Valtergilə ziyafətə gedəcəyi gün nahara qədər o, indi- 
yəcən ilk dəfə ard-arda iyirmi xal qazanmışdı. Öz-özünə düşündü: 
«Əcəb uğurlu gündür, hər cəhətdən bəxtim gətirir». Bilbokedə 
xüsusi bacarıq sərgiləməsi hər kəsə «Fransız həyatı» redaksiyasın- 
da bəlli bir hörmət-izzət qazandırırdı. 

Əyin-başını dəyişmək üçün işdən erkən çıxdı. London küçə- 
sində qarşısında gedən alçaqboylu qadın öz fiquru ilə ona xanım 
de Mareli xatırlatdı. Qanı qaynadı, ürəyinin döyüntüsü artdı. Qadını 

profildən görməkdən ötrü qarşı səkiyə keçdi. Qadın da dayandı, 
çünki o da küçəni keçməyə hazırlaşırdı. Yox, Dürua yanılmışdı. 
Ona görə də dərindən köks ötürdü. 

Tez-tez özünə belə bir sual verirdi: əgər onunla rastlaşsa, özü- 
nü necə aparsın? Ona hörmətlə baş əysin, yoxsa onu görməzliyə 
vursun? 

Qət eləmişdi ki, özünü görməzliyə vurması daha məsləhətlidir. 

Hava soyuduğundan gölməçələrin səthi buz bağlamışdı. Qazla 
işıqlanan küçə fənərlərinin işığında səkilər quru və bomboz görü- 
nürdü. 

Evə yetişincə ağlına bir fikir gəldi: cMənzilimi dəyişməliyəm. 
Burada məskunlaşmağım artıq əlverişli deyil». Əhvali-ruhiyyəsi 
necə yüksək idisə, binaların damlarıyla qaçmağa da hazır idi. Pən- 
cərə ilə çarpayı arasında var-gəl edərək, uca səslə təkrarlayırdı: 

— Bu, uğur deyilsə, bəs nədir? Əlbəttə ki uğurdurl Bu barədə 
atama yazmalıyam. 

Atasına hərdənbir məktub yazırdı və bilirdi ki, geniş Sena vadi- 
sinin və Ruanın göründüyü o yüksək təpənin yanından keçən yol 
kənarındakı Normandiya yeməkxanasını işlədən ailəsi hər dəfə 
oğullarından məktub alanda sevincləri yerə-göyə sığmır. 

Atasından ara-sıra aldığı və üzəri iri, naşı xətlə yazılan namələr- 
də o, aşağıdakı sətirlərlə rastlaşardı: 

«Əziz oğlum. Bununla yazıb diqqətinə çatdırıram ki, biz, yəni 
ananla mən, sağ-salamatıq. Dolanışığımız əvvəlki kimidir. Bir də 
sənə onu çatdırmalıyam ki...ə 

Kəndlərində baş verən bütün yenilikləri, qonşularının başına 
gələnləri, əkin-biçin xəbərlərini Dürua böyük maraqla oxuyurdu. 

Xırda güzgünün önündə bəyaz qalstukunu düyünləyərkən 
Dürua təkrar fikrə getdi: «Atama məktubu sabah yazaram. Əgər 
bu axşam mənim haraya dəvətli olduğumu öyrənsəydi, qocanın 
ağlı başından çıxardı, vallahl Orada dadacağım ləziz xörəklər, 
yəqin, zavallı atamın yatsa, heç yuxusuna da girməzə. Bu ara ata 
ocağındakı divarlarını, his basmış mətbəxi ötəri gözləri önündə 
canlandırdı: budur, müştərilər üçün boş zalın bəri üzündəki otaqda 
divar boyu qazanlar düzülüb və alov dilimlərinin əksi divara düşüb, 
pişikləri ocağın böyründə xumarlandığı üçün heykəltək quruyub, 
kirdən işıldayan taxta masanın üstündə içki ləkələri, buğlanan 

şorba dolu qab, bir də iki boşqab arasında yanan şam gözə dəyir. 
Bu da onun ata-anası: bu bir cüt kəndli səbirlə, xırda qurtumlarla öz 
şorbasını yeyir. Bu doğma adamların hər hərəkəti, jesti, üzlərindəki 
qırışlar ona necə də tanışdır. Hər axşam süfrə arxasında qabaq- 
qənşər oturan bu cütlüyün nədən danışdıqlarını da o, əzbər bilirdi. 

Dürua düşündü: «Vaxt tapıb onlara bir baş çəkməliyəm». 
Bəzək-düzəyini bitirib lampanı keçirdi və pilləkənlə aşağı endi. 

Bulvarla irəliləyərkən yolda əxlaqsız qadınlar ona qabırğa oldu- 
lar. Qolunu onların çəngindən qurtararkən özünü alçaldılmış biri- 
sinin yerində hiss edir və nifrətlə təpinirdi: «Əl çəkin məndən!» 
Görəsən, bu fahişələr onu nə hesab edirdilər belə? Yoxsa kimə 
girişdiklərinin fərqində deyildilər? Əynində frak olan bu cənab 
toplumun zəngin, sayılan və nüfuzlu şəxslərinin evinə ziyafətə 
gedirdi və sanki, bu duyğu onun özünü də tamamilə başqa birisinə, 
cəmiyyətdən, yüksək cəmiyyətdən, seçilib-sayılan şəxslərdən biri- 
sinə çevirmişdi. 

Hündür və bürünc şamdanların işıqlandırdığı giriş otağına 
arxayın tövrlə daxil olub, paltosunu və əsasını qabağına qaçışan 
qulluqçulara uzatdı. 

Bütün salonlar gur işıqlandırılmışdı. Qonaqları ən geniş sayılan 
ikinci zalda qəbul edən xanım Valter onu da lütfkar bir təbəssümlə 
qarşıladı. Dürua daha öncə gələn iki kişiylə, «Fransız həyatının 
anonim redaktorlarından sayılan deputatlardan cənab Firmen və 
cənab Laroş-Matye ilə salamlaşdı. Palatada böyük hörmət sahibi 
olan Laroş-Matye redaksiyada da xüsusi nüfuzuyla seçilirdi. Yaxın 
vaxtlarda onun nazir seçiləcəyinə heç kimin şəkk-şübhəsi yox idi. 

Forestye xanımıyla zala daxil oldu. Ecazkar xanımının əynində 
pənbə rəngli paltar vardı. Onun deputatlarla hədsiz sərbəst 
davranacağını Dürua heç gözləməzdi. Beş dəqiqə, bəlkə də, bir az 
artıq o, buxarının yanında Laroş-Matye ilə qısıq səslə söhbətləşdi. 
Əri Şarlın görkəmi çox üzgün idi, ötən bir ayda xeyli arıqlayan bu 
adam aramsız öskürür və hey təkrarlayırdı: “Qışda gərək cənuba 
gedib dincəlim». 

dak Rival və Norber de Varen bir vaxtda gəliblər. Az sonra zalın 
dərinliyindəki qapı açıldı və biri gözəl, digəri isə çirkin olmaqla, bir 
cüt gənc qızın müşayiəti ilə cənab Valter peyda oldu. Qızlardan biri 
on altı, digəri isə on səkkiz yaşında olardı. 

Şefin övlad sahibi olduğunu Dürua bilsə də, bu səhnə onu 
heyrətləndirmişdi. İndiyədək onun naşirin qızları barədə təsəvvürləri 
səyahət etməyə hazırlaşdığımız ölkələrə dair bəslənən xəyallara 
bənzəyirdi. Həm də ki o, bu qızları uşaq yaşda zənn edirdi, önündə 
isə ərgən qızlar dayanmışdı. Bu uyğunsuzluq onu, xəfif də olsa, 
həyəcanlandırdı. Onu da qızlara təqdim elədilər, növbə ilə ona 
əl uzadan qızlar sonra keçib, onlar üçün ayrılmış xırda masanın 
arxasında əyləşməklə, səbətdəki ipək sap yumaqlarını açmağa 
girişdilər. 

Hamı daha kimi isə gözləyirdi. Bütün günü ən müxtəlif işlərlə 
məşğul olan, günün sonunda bir araya gələn, ortaq heç bir yön- 
ləri olmasa da, eyni ziyafətə çağırılan adamların yaşadığı qəribə bir 
sıxıntı içində hamı susurdu. 

Birtəhər vaxt öldürən Dürua divarlara göz gəzdirirdi. Bunu 
sezən Valter öz kolleksiyası ilə aşkar şəkildə öyünmək məqsədilə 
ona səsləndi: 

— Hə, mənim tablolarımı süzürsünüz? — O, vurğunu «mənim» 
sözünün üzərinə salmışdı. — İndi özüm onları sizə göstərərəm. 

Rəsmlərin bütün təfərrüatlarını qonağa anlatmaq üçün o, lam- 
panı əlinə aldı. 

— Bunlar реугајјагаг, — dedi. 

Divarın tən ortasında asılan və şimşək çaxan səmanın altda 
Normandiya sahillərini təsvir edən tablo rəssam Giyemenin: əsəri 
idi. Aşağıdakı tablolarda Arpinyi” meşəsi və üfüqlərdə dəvə təsviri 
olan Əlcəzair düzənliyi əks olunmuşdu. İkinci tablodakı uzunayaqlı 
və nəhəng dəvə adama əcaib bir abidəni xatırladırdı. 

Sonra o biri divarda asılan tablolara işarə edən Valter əsl məra- 
sim ustası kimi təntənə ilə dedi: 

— Böyük ustadlar. 

Bu divarda asılan dörd tablo arasında (erveksin” «Xəstəxanada 
qəbul günü», Bastyen-Lepalın” -Biçinçi qadın», Buqronun” «Dul 
qadın? və Jan-Pol Гогапып «Edam» əsərləri vardı. Sonuncu tab- 
loda bir dəstə əsgərin kilsə divarı önündə Vandey keşişini güllələ- 
məsi səhnəsi təsvir olunmuşdu. 

Sonrakı divara yanaşan Valterin ciddi sifəti təbəssümdən işıq- 
landı: 

— Bunlar isə yüngül janra aiddir. 

Buradakı əsərlərdən Jan Beronun: fırçasından çıxan və çox da 
iri olmayan -Yuxarıda və aşağıdaə tablosu diqqəti çəkməkdəydi. 
Rəsmdə yaraşıqlı bir Paris xanımı hərəkətdə olan konkanın pillə- 
kəniylə qalxırdı. Qadının başı artıq yuxarı qat səviyyəsində oldu- 
ğundan oradakı skamyalarda oturan kişilər heyranlıq dolu baxış- 
larını aralarında peyda olan bu qadının zərif üzünə dikiblər. Eyni 
vaxtda, aşağıda, dayanacaqda duran kişilər isə bu dilbərin ayaq- 
larını altdan yuxarı və şəhvət dolu nəzərlərlə süzürdülər. 

Əlində lampa tutan Valter şux bir təbəssümlə soruşdu: 

— Hə, necədir? Məzəlidir? Məzəlidirmi? 

Daha sonra o, Lamberin” “Boğulanın xilası” əsərini işıqlandırdı. 
Tabloda qab-qacağın yığışdırıldığı nahar süfrəsində oturan pişik balası 
təsvir olunmuşdu: heyvan heyrət və maraq dolu baxışlarla stəkandakı 
suda üzən milçəyi izləyir, həm də sudan çıxacağı halda onu tutmaq 
üçün pəncəsini havada hazır tutmuşdu. Amma hələlik buna cəsa- 
rət etmirdi və tərəddüd içindəydi. Görən, bu oyun nə ilə bitəcəkdi? 

Sonra Valter Detayın” «Dərs» tablosunu göstərdi: kazarmadakı 
əsgər pudelə təbil çalmağı öyrədirdi. 

Şef dilləndi: 

— Yaxşı düşünülübl 

Bunu təsdiqləyərək gülümsəyən Dürua da öz heyrətini bəyan elədi: 

— Heyrətamizdir, heyrətamizdir, heyrə... 

Amma həmin an salona girən xanım de Marelin səsini eşitdiyi 
üçün sözü ağzında qaldı. Şef isə rəsmləri göstərməyinə və onlarla 
bağlı açıqlama verməyinə davam edirdi. 

Bu dəfə o, lampanı Moris Leluarın” «Maneə» adlı akvarelinə 
tutdu. Küçənin düz ortasında Heraklı xatırladan iki yekəpər cavan 
əlbəyaxa olub və buna görə də portşezin) hərəkəti dayandırılıb. 
Portşezin xırda pəncərəsindən yaraşıqlı bir qadın sifəti gözə dəyir 
və bu sifətdə nə qorxu, nə də səbirsizlik oxunur... əgər düzünü 
öyrənmək istəyirsinizsə, bu qadın iki yekəpərin davasını dərin 
maraqla süzür. 

Valter izah elədi: 

— Digər otaqlarda da rəsm əsərləri asılıb, amma onlar geniş 
rəğbət qazanmayan və ya çox da tanınmayan rəssamların işləridir. 
Burada isə mənim «Kvadrat salonsumu görürsünüz. Hazırda mən 





1 Portşez — daşına bilən yüngül kreslo növü 

cavan, çox cavan rəssamların işlərini satın alıram, onları yedəkdə, 
yəni arxa otaqlarda saxlayır və şöhrət qazanacaqları günü gözlə- 
yirəm. İndi rəsm almağın əsl vaxtıdır, — deyə o, az qala, pıçıltı ilə 
əlavə elədi. — Çünki rəssamlar acından ölürlər... qara qəpiyə... 

Amma Düruanın gözünə daha heç nə görünmürdü, dinləsə də, 
heç nə eşitmirdi. Xanım de Marel buradaydı, düz onun arxasında 
dayanmışdı. İndi neyləsin? Dönüb ona baş əysə, görən, qadın 
arxasını çevirməz və ya onu acılamaz ki?! Əgər indi yaxınlaşmasa, 
məclisdəkilər onun barəsində nələr düşünər? 

Dürua «Hər halda, rastlaşma anını bacardıqca ləngitməliyəmə 
deyə qət elədi. Həyəcanı elə yüksəldi ki, hətta xəstə olduğunu 
bəhanə edib, evə dönmək fikri də ağlına gəldi. 

Rəsmlərlə tanışlıq bitdi. Valter lampanı masaya qoydu və yeni 
qonağını qarşılamağa getdi. Dürua isə guya, tabloların seyrindən 
doymayıbmış kimi oradan aralanmadı. 

Başını tamam itirmişdi. İndi neyləməliydi, görən? Qulağına 
səslər, söhbətlərin ayrı-ayrı təfərrüatları gəlib çatırdı. 

Xanım Forestye ona müraciət elədi: 

— Qulaq asın, cənab Dürua. 

O, tez qadına sarı getdi. Qadın onu bal təşkil edən bir rəfiqə- 
siylə tanış etməyi və bu barədə «Fransız həyatının xronikasında 
bir xəbər çıxmasını arzulayırdı. Dürua mızıldandı: 

— Əlbəttə, yazarıq, xanım, əlbəttə... 

Xanım Marel onun lap yaxınlığındaydı. Amma onun nə geri 
dönməyə, nə də buradan uzaqlaşmağa cəsarəti çatırdı. 

Birdən ona elə gəldi ki, belə davam etsə, lap ağlını itirəcək. 

Xanım Marel aşkar duyulacaq şəkildə: 

— Salam, Əziz dost, — dedi. — Məni tanıdınız? 

O, cəld geri döndü. Qarşısında duran mehriban və gülərüzlü 
xanım əlini ona uzatdı. 

Dürua onun əlini ehtiyatla ovcuna aldı: hələ də bunun arxasında 
bir hiylə və ya tələ olacağından şübhələnirdi. 

Qadın heç nə olmayıbmış kimi soruşdu: 

— Nə olub sizə belə? Nə vaxtdır heç görünmürsünüz? 

Özünü birtəhər ələ almağa çalışan Dürua üdüləyib-tökdü: 

— Çox məşğul idim, xanım, çox məşğul idim. Cənab Valter çiy- 
nimə yeni vəzifələr yükləyib, ona görə də işim başdan aşır. 

Xanım de Marel diqqətlə onun sifətini süzürdü: bu baxışlar 
Düruaya yalnız və yalnız sıcaq münasibət vəd edirdi. 

Qadın: 

— Xəbərim var, — dedi. — Amma bu, sizin dostları unutmağınız 
üçün bir əsas ola bilməz. 

Orada yenicə peyda olan, əlləri və yanaqları pörtmüş, öz dekolte 
paltarı və saç düzümüylə diqqətləri üzərində toplayan şişman 
qadın onların söhbətini yarımçıq qoydu. Bu xanımın ağır ləngərli 
yerişinə baxmaqla onun budlarının necə iri və ətli olduğunu təxmin 
etmək çətin deyildi. 

Hamının dərin sayğıyla qarşıladığı bu qadını süzən Dürua, xanım 
Forestyedən soruşdu: 

— Kimdir bu xanım? 

— Vikontessa de Persmürdür. «Bəyaz pəncə» imzasıyla qəzetdə 
yazıları dərc olunur. 

Dürua necə heyrətləndisə, qəhqəhə çəkməkdən özünü güclə saxladı: 

— Bəyaz pəncəl Bəyaz pəncəl Mən də elə sanırdım ki, o, sizin 
kimi cavan bir cavanəzəndir. Deməli, o «Bəyaz pəncə» bu imiş, 
eləmi? Əcəb məzəlidir, vallah, heç söz ola bilməzl 

Qulluqçu qapıda peyda oldu və: 

— Yemək süfrəyə verilib, — deyə elan elədi. 

Ziyafət sadə, amma şən keçdi: adətən, belə ziyafətlərdə süfrə 
arxasında hər şeydən və heç nədən danışılır. Dürua cənab Valterin 
böyük qızı, çirkin Roza ilə xanım de Marelin arasında oturmuşdu. 
Bu ikinci xanımla qonşuluq Düruanı bir az sıxsa da, qadın özünü 
son dərəcə sərbəst aparır, özünəməxsus hazırcavablıqla dil-dil 
ötürdü. İlk başda Dürua həyəcandan özünü narahat hiss edirdi, 
taktdan çıxmış musiqiçi kimi çaşbaş qalmışdı. Amma yavaş-yavaş 
bu ürküyə qalib gəldi və onların vaxtaşırı sual dolu baxışlarındakı 
ifadələr get-gedə əvvəlki vaxtlara məxsus məhrəmlik hissi qazandı. 

Qəfildən nə isə onun pəncəsinə toxundu. Ayağını azca irəli 
uzatmaqla, o, xanım de Marelin ayağına toxunsa da, qadın ayağını 
geri çəkmədi. Həmin an onların hər ikisinin başı öz qonşularıyla 
söhbətə qarışmışdı. 

Düruanın ürəyi həyəcanla çırpınırdı, odur ki o, dizini də qadının 
ayağına dirədi. Qadın xəfif bir təkanla buna cavab verdi. Kişi anladı 
ki, onların eşq macərası davam edəcək. 

Bəs sonra bir-birinə nə dedilər? Elə bir şey deməsələr də, hər 
dəfə baxışları toqquşanda ikisinin də dodaqları ehtirasdan səyridi. 

Əlbəttə, Dürua şefin qızına qarşı da diqqətsiz davranmadı və 
ara-sıra onunla söhbətləşdi. Bu qız da adama elə eynilə öz anası 
kimi, yəni dilinə gətirdiyi sözlər üzərində düşünmədən cavab verirdi. 

Valterin sağ tərəfində oturan vikontessa de Persmür lap krali- 
çanı xatırladırdı. Onu süzən Düruanın sifətində istər-istəməz təbəs- 
süm yaranırdı. 

O, xanım de Mareldən qısıq səslə xəbər aldı: 

— Bəs o biri xanımı, “Рәпбә domino» imzasıyla yazanı necə, 
tanıyırsınız? 

— Baronessa de Livarı? Əla tanıyıram. 

— O da buna bənzəyir? 

— Yox. Amma o da məzəli tipdir. Altmış yaşlarında, şüvül kimi 
arıq, taxma dişləri və buruq saçları olan, Restavrasiya dönəminə 
aid geyimə və zövqə malik bir qarını gözləriniz önünə gətirin. 

— Kökü çoxdan kəsilən belə öməkləri bunlar haradan tapır? 

— Təsadüfən varlananlar həmişə aristokratiyanın qırıq-qırtığına 
möhtac olurlar. 

— Bəlkə, bunun bir başqa səbəbi var? 

— Başqa səbəbi yoxdur. 

Bu vaxt şef, o iki deputat, Jak Rival və Norber de Varen siya- 
sətdən danışırdılar. Aralarında yaranan mübahisə isə hətta süfrəyə 
desert gələndə də səngimək bilmədi. 

Məclis əhli qonaq zalına dönəndə Dürua, xanım de Marelə 
yanaşıb, gözlərinin içinə baxaraq ona dedi: 

— Sizi evə ötürməyimə izin verərsiniz? 

— Yox. 

— Niyə ki? 

— Çünki hər dəfə buradakı ziyafətlərdən sonra qonşum cənab 
Laroş-Matye məni evimə aparır. 

— Onda nə vaxt görüşək? 

— Səhər qəlyanalltısına bizə gəlin. 

Başqa hər hansı kəlmə kəsmədən onlar aralandılar. Ziyafət 
Düruaya cansıxıcı gəldiyindən o da az sonra oranı tərk elədi. Pillə- 
kənlə enərkən Norber de Vareni haqladı. Qocaman şair onun 
qoluna girdi. Fərqli mövzularda ixtisaslaşsalar belə, bu cavanın 

simasında özünə rəqib qazanmaqdan çəkinən Norber de Varen 
ona əsl ata nəvazişiylə yanaşırdı. Düruadan soruşdu: 

— Bəlkə, bir az məni ötürəsiniz? 

Dürua razılaşdı: 

— Məmnuniyyətlə, ustad. 

Bu ayazlı qış gecəsi Paris küçələrindən əl-ayaq çəkilmişdi. 
Onlar Malzerba bulvarıyla irəliləməyə başladılar. Belə gecələrdə 
səma adama daha dərin, ulduzlar isə hədsiz dərəcədə əlçatmaz 
görünür, əsən soyuq küləkdə isə gözlə görünən səma cisimlərin- 
dən daha uzaqlardakı fəzaların havası duyulur. 

Bir müddət hər ikisi susdu. Söhbətə nərdivan qoymaq üçün, 
ən nəhayət, Dürua dilləndi: 

— Bu Laroş-Matye son dərəcə ağıllı və təhsilli birisinə bənzəyir. 

Ahıl şair mızıldandı: 

— Sizə elə gəldi? 

Bu sualdan Dürua karıxdığı üçün inamsızlıqla: 

— Hə, — dedi. – Axı o, palatanın ən başbilən üzvlərindən biri 
sayılır. 

— Ola bilər. Balıq olmayan nohurda xərçəngi də balıq sayarlar. 
Bilirsinizmi, əzizim, bütün bu adamlar son dərəcə məhduddurlar, 
fikirləri-zikirləri ancaq mənfəətin və siyasətin yanındadır. Belə 
dayaz adamlarla isə bizlər üçün dəyər kəsb edən məsələlər barədə 
danışmaq mümkün deyildir. Anyer körpüsünün altından axan Sena 
çayının səthi kimi bunların da beyinləri lil, daha doğrusu, tullantı 
təbəqəsiylə örtülüb. Nəfəs almaq üçün dəniz sahilində dayanarkən 
qarşınızda açılan geniş üfüqlər qədər hüdudsuz marağa, bilgiyə 
sahib bir insan tapmaq bilsəniz necə çətindirl Vaxtilə mən belələrini 
tanıyırdım — amma indi çoxusu dünyadan köçüb. 

Səlis danışsa da, hiss olunurdu ki, Norber de Varen səsini qısır, 
əks halda, şairin səsi bu sağır gecənin bağrında qulaqbatırıcı əks- 
səda doğurardı. İndi o, həyəcanlıydı: görünür, qüssədən sıxılan 
könlünün bütün incə simləri ehtizaza gəlmişdi: adətən, şaxta 
düşəndə torpaq eynilə beləcə lərzəyə gəlir. 

Şair sözünə davam elədi: 

— Bir də ki istedadın oldu-olmadı, onsuz da bu həyatda hər 
şeyin qaçılmaz bir sonu vardır! 

O susdu. 

Dürua daxilən yüngüllük duyurdu. Gülümsəyərək dedi: 

— Görürəm, əziz dostum, bu gün kefiniz yoxdur. 

Norber de Varen razılaşmadı: 

— Əslində, oğlum, mən həmişə bu əhvalda oluram. Bir az 
dözün: bir neçə ildən sonra eyni şeyi siz də yaşayacaqsınız. «Həyat» 
dedikləri bir dağdır. Yoxuşda ikən həmişə yuxarı baxan insan bəx- 
tiyarlıq duyur. Elə ki o, zirvəyə qalxır, onun üçün eniş mərhələsi 
başlanır, dağın ətəyində isə onu ölüm gözləyir. Yoxuş çətin, ağır, 
eniş isə sürətli olur. Sizin yaşınızda bizlər də şən idik. İçimiz sonsuz 
ümidlərlə doluydu, halbuki onların çoxusunun heç vaxt gerçək- 
ləşməyəcəyini yaxşı bilirdik. Mən yaşda birisini isə artıq ölümdən 
başqa heç nə... gözləmir. 

Dürua gülümsədi: 

— Lənət şeytana, canıma lap üşütmə saldınız. 

Norber de Varen yenə etiraz elədi: 

— Yox, indi siz məni anlayacaq durumda deyilsiniz, amma bir 
vaxtlar bütün bunları sizinlə paylaşdığımı xatırlayacaqsınız. Elə bir 
gün gəlir ki, — bəziləri üçün o gün çox da uzaqda deyil — artıq 
gülüb-danışacaq halda olmursan və baxdığın hər guşədə gözünə 
ancaq ölüm mələyi görünür. Siz bu «ölüm» kəlməsinin nə ifadə 
etdiyini də anlamaq iqtidarında deyilsinizl İndi o, sizə boş bir səs 
yığını kimi gəlir. Mənə isə əsl dəhşət aşılayır. Onun gerçək anlamını 
niyə görəsə insan qəfildən və buna hər hansı səbəb olmadan fəhm 
etməyə başlayır və həmin andan həyatdakı hər şey onun gözündə 
dəyişir. Bu son on beş ildə həmin yaşantının qurdtək içimi necə 
gəmirdiyinin fərqindəyəm mən. Hər gün, hər saat o, varlığımın 
ən dərin qatlarına nüfuz etdiyindən mən daim özümü az sonra 
yerlə-bir olacaq bina kimi hiss edirəm. Həmin hiss məni o dərəcədə 
eybəcər kökə salıb ki, özümü tanımaqda çətinlik çəkirəm. Otuz 
il öncə həyat eşqi ilə coşub-daşan, gümrah və güclü birisi oldu- 
ğum halda, indi o adamdan əsər-əlamət qalmayıb. Mənim şəvə 
saçlarımı o sarsıntının hansı əzmlə, günbəgün artan inadla bəyaz 
rəngə boyadığının şahidiyəml Hamar dərimi, əzələlərimi, dişlə- 
rimi, o cavan bədənimi əlimdən alan o duyğu mənə təkcə ruhumu 
qıydı və tezliklə onu da alacağı şübhəsizdir. Hə, o yaramaz bütün 
varlığımı gəmirib. Hiss olunmadan, aramsız, saniyəbəsaniyə, aman- 
sızcasına gəmirməklə məni yeyib, dağıdıb. Ona görə də indi nəyə 

əl atıramsa, ölümün təmasını duyuram. Atdığım hər addım məni 
ona yaxınlaşdırır, etdiyim hər hərəkət, aldığım hər nəfəs, sanki, 
o iyrənc ölümün xeyrinədir. Nəfəs almaq, yemək-içmək, yatmaq, 
çalışmaq, arzular qurmaq — əslində, elə ölmək deməkmiş. Ən 
nəhayət, yaşamağın özü də ölümə yolçuluq imişl 

Eh, siz hələ bütün bunlardan xəbərsizsinizl Əgər vur-tut on 
beş dəqiqə bu barədə düşünsəydiniz, bunun fərqinə varardınız. 
Həyatdan nə umursunuz? Sevgimi? Beş-altı öpüş dadınca, sizin 
həzz duyğunuz korşalacaq. Daha nə istəyirsiniz? Pulmu? Nə üçün? 
Qadınlara sahiblənmək üçünmü? Əcəb həzmişl Yoxsa tıxanınca 
yemək, piylənmək və gecə sübhəcən podaqra sancılarından bağır- 
maq üçün? 

Başqa nə istərdiniz? Şöhrətmi? Bəs əgər həyatınız sevgidən 
məhrumdursa, neyləyəcəksiniz onu? Başqa nə istəyirsiniz? Axı 
onsuz da son nəticədə hər cəhdiniz ölümlə nəticələnəcək?! 

İndi o görüntü mənə elə yaxınlaşıb ki, çox vaxt əlimi uzadıb onu 
qovmaq keçir könlümdən. Amma o, torpağın üstünə yayılır, fəzanı 
doldurur öz varlığıyla. Hər yerdə ona rast gəlirəm. Yolun ortasında 
tapdanmış böcək də, xəzəllər də, dostumun saqqalındakı dən də 
ürəyimi deşir və deyir: «Budur o!» Gördüyüm işi, gözümə sataşan 
görüntüləri, yeyib-içdiyimi, sevib-xoşladığım hər şeyi: ay işığını, 
günəşin qürubunu, göylərlə birləşən dənizi, yatağına sığmayan 
çayları, istədiyin qədər hələ ciyərlərinə çəkmədiyin yay axşamları- 
nın sərinini — mənə zəhər edir ol 

Qocanın nəfəsi daraldığı üçün o, ağır yeriyirdi. Özünü uca 
səslə düşünməyə köklədiyi üçün, sanki, yol yoldaşının varlığını 
unutmuşdu. O, sözünə belə davam elədi: 

— Oradan geri hələ heç kim qayıtmayıb, heç kim... Heykəllərin 
töküldüyü qəlibləri, hər hansı əşyanın biçimini dəfələrlə və eynilə 
təkrarlayan qəlibləri qoruyub saxlamaq mümkün olduğu halda, 
mənim bədənimin, üzümün, fikirlərimin, arzularımın təkrarlanma 
ehtimalı yoxdur. Halbuki bizdən sonra dünyaya gələcək milyonlarla, 
milyardlarla canlı məxluqun bir neçə kvadratsantimetrlik sifətində 
yenə də gözlər, burun, alın, yanaqlar, ağız yerləşəcək, onların qəlbi 
də, təxminən, mənimkinə bənzəyəcək, amma mən bir daha bu 
dünyaya gəlməyəcəyəm. Həm də ki dediyim bu saysız-hesabsız 
məxluqlar fərqli, son dərəcə fərqli olmalarına rəğmən, onlarda 

məndən heç bir nişanə olmayacaq, halbuki ilk baxışda onlar bir- 
birindən fərqlənməyəcəklər. Elə isə başımıza hansı çarəni qılmalı- 
yıq? Dərdimizi kimə deməliyik? Nəyə iman gətirməliyik biz? Dinlə- 
rin hamısı boş xülyadır: onların aşıladıqları əxlaq uşaqlar üçündür, 
vədləri isə həm xeyli axmaq, həm də eqoistliyə hesablanıb. Bircə 
ölüm hər cür şübhənin fövqündədir. 

O, ayaq saxlayıb Düruanın paltosunun yaxalığından tutmaqla, 
ağır-ağır sözünə davam elədi: 

— Cavan oğlan, bütün bunlar barədə düşünün, günlərlə, aylarla, 
illərlə düşünün, yalnız onda bu həyata fərqli yanaşa biləcəksiniz. 
Sizi öz məngənəsində sıxa biləcək hər şeydən uzaqlaşın, bundan 
ötrü fövqəlinsan cəhdləri göstərin. O halda siz, hələ həyatda ikən 
öz vücudunuzdan, maraqlarınızdan, qayğılarınızdan qurtulacaq, 
bəşəriyyətlə öz aranızda sədd ucaldacaq, çevrənizdə baş verənlərin 
arxasını, içini görəcəksiniz. O zaman anlayacaqsınız ki, roman- 
tiklərlə naturalistlərin çəkişmələri və ya büdcə barədə mübahisələr 
nə qədər əhəmiyyətsizdir. 

Qoca addımlarını yeyinlədərək irəlilədi. 

— Amma bu əsnada siz durumunuzdakı ümidsizlik dəhşətini də 
anlayacaqsınız. Sonsuz şübhələr girdabına dalmanız sizi çırpınmağa 
məcbur edəcək. Var səsinizlə «Yardım edin!» bağırsanız da, səsi- 
nizə bir kimsə hay verməyəcək. Əlinizi uzadıb kömək diləyəcək, 
yalvaracaq, yardım, qarşılıqlı sevgi, təsəlli və xilas barədə nələrsə 
deyəcəksiniz — amma yenə də dadınıza kimsə yetişməyəcək. 

Görən, biz niyə belə əzaba məhkumuq? Görünür, ona görə ki, 
biz bu dünyaya ruhumuzun yox, bədənimizin ehtiyaclarına uyğun 
tərzdə yaşamağa gəldiyimiz üçün. Amma malik olduğumuz düşün- 
mə qabiliyyəti, getdikcə dərinləşən ağlımız gündəlik məişətin ətaləti 
ilə barışmaq istəmir. Hərdən bu adi adamlara diqqət yetirin: baş- 
larına hər hansı fəlakət gələnə qədər onlar şad-xürrəm yaşayırlar, 
çünki dünyanın dərdini çəkmək hissi onlara yaddır. Heyvanlar da 
bu dərddən bixəbərdirlər. 

Qoca təkrar ayaq saxlayıb bir neçə saniyə düşündü, sonra 
sustalmış və artıq təslim olmuş bir səs tonuyla dedi: 

— Mən ölmüş varlığam. Çünki nə atam, nə anam, nə bacım, nə 
qardaşım, nə arvadım, nə uşağım, nə də Allahım var. 

Bir müddət sükut edəndən sonra dedi: 

— Mənim yalnız qafiyəm var. 
Gözlərini göydən yerə ölgün işıq saçan aya dikib bu misraları 
söylədi: 
Bu qaranlıq həyatın sirrini göydə gəzdim, 
Saralmış ayın altda səfildim həmin gecə. 


Onlar Həmrəylik körpüsündən keçməklə Burbonlar sarayını 
geridə qoydular. 

Norber de Varen təkrar sözə başladı: 

— Evlənin, dostum. Mən yaşda birisinin tənhalıqda nələr çəkdi- 
yini xəyalınıza da gətirə bilməzsiniz. Yalqızlıq mənə çəkilməz qüssə 
hissi aşılayır. Axşamlar evdə, buxarının böyründə oturub qızınanda 
dünyada yapyalnız olduğumu sanıram, elə bil ki, canımı qaramat 
basır, özümü gözəgörünməz təhlükələrin, varlığı fəhmlə sezilən 
sirli qüvvələrin əhatəsində hiss edirəm. Adını bilmədiyim qonşumla 
məni ayıran arakəsmə, sanki, bizi pəncərədən görünən ulduzlar 
qədər uzaqlaşdırır. Lal divarlar üstümə yeriyir, canımı təşviş və 
qorxu dalğaları bürüyür. Tənha yaşadığım o otağın dərin sükutunda 
dözülməz bir kədər uyuyur! Adamın nəinki vücudu, hətta ruhu da 
sükuta gömülür. Altındakı stulun cırıltısından canına vicvicə düşür, 
çünki o qaramat basmış yuvada hər bir hənirti gözlənilməz olur. 

Bir ara susan qoca əlavə elədi: 

— Yaşa dolan birisinin övladlarıyla təskinlik tapmasından gözəl 
nə ola bilər axı?! 

Onlar Burqund küçəsinin ortasına yetişmişdilər. Şair yüksək 
bir binanın girişindəki zəng düyməsini basdı. 

— Cavan oğlan, bayaqdan bəri qocafəndi deyinmələrimə heç 
fikir verməyin, yaşınıza uyğun bir yaşam qurun. Xudahafizl — deyə 
o, yol yoldaşının əlini sıxaraq, qaranlığa qarışdı. 

Qəlbinə ağır hisslər dolan Dürua yoluna davam elədi. Elə bir 
az öncə o, dibi skeletlərlə dolu dərin bir çuxura boylanmışdı və az 
sonra özünün də oraya yuvarlanacağını qaçılmaz sayırdı. Öz-özünə 
deyindi: 

— Lənət şeytanal Bunun evində olmağın necə üzücü olaca- 
ğını təsəvvür edirəm. Hər nə qədər üzüyola olsam da, onun fikir- 
lərini açıqladığı məkandakı birinci sırada qoy mən yox, başqaları 
otursun! 

Bu ara o, karetdən enib evinə sarı yönələn və ətrafına ətir saçan 
bir xanıma yol verməli oldu. Havada süsən və minaçiçəyi qoxuları 
bir-birinə qarışmışdı. Dürua bu ətri həvəslə ciyərlərinə çəkdi, bundan 
sinəsi qabardı, ürəyini isə nikbinlik dalğaları bürüdü. Günü sabah 
xanım de Mareli görəcəyi barədə düşündü və qadını bircə kərə xatır- 
laması onun varlığında sıcaq bir giziltinin dolaşmasına rəvac verdi. 

Çevrəsindəki hər şey ona gülümsünürdü, həyat ona iltifat sər- 
giləyirdi. Ümidlərin gerçəkləşməsi necə də gözəlmiş! 

Özünü həzlərin zirvəsində hiss edərək yuxuya getdi və sübh 
tezdən yatağından qalxdı ki, görüşdən öncə Bulon meşəsindəki 
xiyabanda bir az gəzişsin. 

Rüzgar öz yönünü dəyişmiş, gecə ərzində hava bir az da 
yumşalmışdı. Günəş aləmə şəfqətlə işıq saçırdı, hava apreldəki 
qədər ilıq idi. Bulon meşəsində dolaşmağı sevənlərin çoxusu bura- 
da, bu mülayim və parlaq səmanın seyrinə toplaşmışdılar. 

Bahar mövsümündə peyda olan yaşıllığın rayihəsini xatırladan 
təmiz və xoş havanı ciyərlərinə çəkən Dürua ağır addımlarla irəli- 
ləyirdi. Zəfər tağının yanından ötüb yolun kənarıyla uzanan və 
atlılar üçün nəzərdə tutulan geniş xiyabana çıxdı. Burada baxışları 
atını dördnala və ya löhrəm yerişlə çapan kübar kişilərə, qadın- 
lara sataşdıqda, qismən də olsa, bir həsəd hissi duydu. Bu repor- 
tyor peşəsi sayəsində o, məşhur adamların bilicisinə, Paris qal- 
maqallarının canlı ensiklopediyasına çevrilmişdi. Buradakı bütün 
bu adamları o, adbaad tanıyırdı, onların həm sərvətinin miqdarına, 
həm də gizli sirlərinə bələd idi. 

Yanından ötən qadın süvarilərin əyinlərindəki tünd mahud par- 
çadan tikilmiş kostyumları onların tənlərinə kip otururdu. Üz-göz- 
lərindən isə at belində oturan bütün qadınlara məxsus qürur və 
yenilməzlik ifadəsi yağırdı. Dürua isə bu ara, eynilə kilsədə ayələr 
oxuyan keşiş kimi qısıq səslə, gözünə dəyən adamların soyadlarını, 
titullarını və vəzifələrini, habelə onların gerçək və ya dedi-qoduya 
səbəb olan aşnalarının adlarını dilinə gətirirdi. Adlar bir-birini əvəz 
edirdi: «Baron de Tankle, knyaz de la Tur-Engeranə, sonra bir 
başqası səslənirdi: «Lesbos adasının sakinləri” — eVodevilə teatrın- 
dan Luiza Mişo və cOpera?dan Roza Marketen?. 

Bu oyun ona son dərəcə məzəli gəlirdi: bununla o, bir даһа əmin 
olurdu ki, bu özündənrazı insan görüntülərinin arxasında onların 

zatındakı və özünü vaxtaşırı büruzə verən alçaqlıq yatmaqdadır. 
Bu kəşf ona sevinc, rahatlıq və ruh yüksəkliyi bəxş eləyirdi. 

Ən abırsız şayiələrin hədəfi olan şəxsləri baxışlarıyla axtaran 
Dürua uca səslə: 

— İkiüzlülərl — dedi. 

Buradakı süvarilər arasında, deyilənlərə görə, ustalıqla kart 
dəyişdirməyi bacaranlar da az deyildi: hər halda, qumarxanaların 
belə adamlar üçün yeganə, tükənməz və şübhəli qazanc mənbəyi 
olduğu gün kimi aydın idi. Bunlara nisbətən daha çox ad çıxaranlar 
isə əsasən xanımlarının maddi sərvəti sayəsində baş girləyirdilər və 
digərləri də bunun fərqində idilər. Yerdə qalanları isə, məlumatlı 
mənbələrin dediyinə görə, məşuqələrinin hesabına dolanırdı. Bir 
çoxları borclu qalmağı sevmirdi (bu, yaxşı adətdirl), amma onların 
bunun üçün pulu haradan tapdıqları heç vaxt dilə gətirilməzdi, 
çünki bu, xeyli qaranlıq bir sirr kimi qorunurdu... Düruanın gözləri 
qarşısında var-gəl edənlər arasında sərvətini oğurluq, çapqın sayə- 
sində qazansalar da, şəhərin ən zəngin evlərinə gediş-gəlişi olan 
varlılar da az deyildi. Xırda buryuaların önlərində ehtiramla papaq 
çıxartdıqları hörmətli şəxslər də burada gözə dəyirdilər, amma bu 
kübar cəmiyyətinin astarına bələd olanlar yaxşı bilirdilər ki, məhz 
bu cür adamlar iri dövlət qurumlarını heç çəkinmədən soyub- 
talamaqla məşğuldurlar. Bəziləri bakenbard, digərləri isə sadəcə, 
bığ saxlayan bu cənabların üzündəki yekəxana ifadə və bir-birinə 
kip sıxılmış dodaqlar onların hamısı üçün xarakterik cəhət idi. 

Düruanı gülmək tutdu: 

— Əcəb tayfadırlar, vallah! — deyə təkrarladı. — Hamısı da firıl- 
daqçı və əliəyril 

Bu dəmdə açıq tipli, yaraşıqlı bir araba onun yanından sürətlə 
keçdi: qoşqudakı bir cüt atın yalı və quyruğu havada yellənirdi. 
Atların yüyənini çəkən samansaçlı cavan bir qadın idi. Eşq macə- 
ralarıyla tanınmış bu qadının arxasında bir cüt qrum/ gözə dəyirdi. 
Dürua ayaq saxladı: bu xanıma baş əymək, ehtirasını kimsədən 
əsirgəməyən bu qadını alqışlamaq keçirdi içindən, çünki yorğan 
altda qazandığı mövqeyi bunca iküüzlü kübarın gəzintiyə çıxdığı bir 
yerdə və saatda belə çılğınlıqla sərgiləmək adamdan cürət istəyirdi. 





! Qrum — ingiliscə «groom» sözü at belindəki ağasını müşayiət edən nökər 
deməkdir. 

Bəlkə də, Dürua dumanlı şəkildə də olsa, özüylə bu qadın arasında 
ortaq bir özəllik sezmişdi, bu cavanəzənin xəmirində özünə doğma 
gələn, onların cinslərini və ya ruhlarını oxşar edən bir şey görürdü 
və Dürua da nə vaxtsa bu qadın kimi öz məqsədinə çatmaq üçün 
eyni cürəti göstərəcəkdi. 

Geriyə dönüşdə içində dərin məmnunluq hissi vardı, ağır-ağır 
addımlasa da, keçmiş sevgilisiylə vədələşdikləri yerə vaxtından 
əvvəl gəlib çıxdı. 

Ona yaxınlaşan qadın dodaqlarını öpüş üçün elə uzatdı ki, elə 
bil, aralarında heç nə olub-bitməmişdi. Hətta qadın, adətən, öz 
evində məşuqundan qızğın ehtirasını gizlətmək üçün yararlandığı 
ehtiyat pərdəsini də bir neçə saniyəliyinə yırtıb atmışdı artıq. 

Düruanın ucları buruq bığlarından öpən qadın dedi: 

— Əzizim, heç bilirsən başıma nə oyun gəlib? Səninlə birlikdə 
misilsiz, həm də bütöv bir bal ayı keçirməyi planlaşdırırdım, amma 
ərim qəflətən başımın üstünü kəsdirdi: onu məzuniyyətə buraxıb- 
lar. Amma sənsiz, həm də o umu-küsüdən sonra ayyarım dözə 
bilməyəcəyim üçün düşündüm və bu durumdan bir çıxış yolu tap- 
dım: sənin barəndə ona söz açmışam və buna görə də sən bazar 
ertəsi bizə gələndə sizi tanış edəcəyəm. 

Dürua duruxdu: bu yüngülvari çaşqınlığı indiyədək onun 
arvadına aşnalıq etdiyi birisinin evinə qonaq sifətiylə getməsindən 
irəli gəlirdi. Xəfif utancaqlığın, baxışlarının, hər hansı boş bir şeyin 
onu ələ verəcəyindən çəkinirdi. Odur ki donquldandı: 

— Yox, mən sənin ərinlə tanış olmağı münasib görmürəm. 

Düruanı heyrətdən geniş açılmış gözlərlə süzən qadın isə isra- 
rından əl çəkmirdi: 

— Axı niyə, hə? Bu nə sözdür?! Bu ki adi bir şeydir! Vallah, inci- 
mə, amma mən səni daha ağıllı birisi sanırdım. 

Bu söz ona toxundu: 

— Yaxşı, mən bazar ertəsi nahar yeməyinə sizə gələcəyəm. 

Xanım de Marel əlavə elədi: 

— Məclis abırlı görünsün deyə, Forestyeni də dəvət edərəm. 
Əslində, sənə etiraf etməliyəm ki, heç qonaq-qara sevən birisi 
deyiləm. 

Bazar ertəsinə qədər Dürua qarşıdakı görüşlə bağlı heç nə 
düşünmədi. Amma pilləkənlə xanım de Marelin mənzilinə qalxanda 

içini anlaşılmaz bir narahatlıq hissi bürüdü: ona dinclik verməyən 
heç də aşnasının əriylə əl görüşməsi, onun çörəyini yeməsi, şərabını 
içməsi deyildi: yox, o, sadəcə, qorxurdu və nədən qorxduğunu heç 
özü də anlamırdı. 


Jorju qonaq otağına ötürdülər və hər zaman olduğu kimi, orada 
gözləməli oldu. Sonra qapı açıldı və saqqalı çallaşmış, ucaboylu, 
sinəsi ordenli bir kişi otağa girdi. Çox diqqətlə və səliqəli geyinmiş 
bu adam yüksək nəzakətlə dedi: 

— Cənab, sizinlə tanışlığımızdan çox məmnunam. Xanımım 
barənizdə mənə xeyli danışıb. 

Çöhrəsinə kifayət qədər dostyana ifadə verməyə çalışan Dürua 
ev sahibinə tərəf gedərək onun əlini xüsusi istiqanlılıqla sıxdı. 
Amma hər ikisi oturandan sonra Düruanın həmişəki dili-dilçəyi 
harayasa qeyb oldu. 

Buxarıya odun atan cənab de Marel soruşdu: 

— Qəzetlərdə çoxdan çalışırsınız? 

Dürua: 

— Bir neçə ay ancaq olar, — dedi. 

— Belə de. Onda sürətlə yüksəlmisinizl 

— Elədir, görünməmiş sürətlə. 

Sonra o, ilk dəfə bir araya gələn və tanış olan adamların yarar- 
landığı ümumi sözlərin köməyi ilə oradan-buradan danışdı və bu 
ara nə danışdığına diqqət yetirməyə gərək də duymadı. Amma 
artıq içi rahat idi, düşdüyü durum indi ona məzəli gəlirdi. Cənab 
de Marelin ağarmış saçları və ciddi sir-sifəti Düruaya gülünc təsir 
bağışladığından ona baxa-baxa bunları düşünürdü: «Ay qoca kaf- 
tar! Mən sənə buynuz, sənə buynuz bağışlamışam». Həyasızlıqdan 
qaynaqlanan daxili məmnunluq hissi yavaş-yavaş varlığına hakim 
kəsilirdi və o, yaxalanmamış oğrular sayağı sonsuz sevinc hissin- 
dən uçurdu. Qəflətən Dürua qarşısındakı bu adamla dostluq qur- 
maq, onun güvənini qazanmaq, ən məhrəm sirlərinə ortaq olmaq 
xəyalına düşdü. 

Gözlənilmədən xanım de Marel içəri girdi, söhbətləşən kişiləri 
işvəli və hiyləgər baxışlarla süzərək qonağa yanaşdı. Adətən, bu 
qadının əlini öpən Dürua ərinin yanında buna cürət eləmədi. 

Qadın həm şən, həm də özündən arxayın idi. Görünür, həyatı 
boyu aşkar prinsipsizliyi özünə şüar edən, buna görə də üzü üzlər 
görən bu xanım baş tutmuş bugünkü görüşü təbii və normal bir 
şey kimi qəbul edirdi. Sonra Lorina otağa daxil oldu və hər halda, 
atasından çəkindiyi üçün görünməmiş bir utancaqlıq sərgiləyərək 
alnını öpüş üçün Jorja uzatdı. 

Anası soruşdu: 

— Bəs bu gün niyə onu «Əziz dost» adlandırmadın? 

Ləyaqətinə toxunulubmuş kimi davranan qızcığaz pörtdü: sanki, 
onunla bağlı dilə gətirilməsi ayıb sayılan bir şey deyilmişdi, elə bil, 
onun qəlbinin dərin guşələrində saxladığı məhrəm və bir qədər 
xəcalətverici sirri ortaya çıxmışdı. 

Sonra Forestyelər gəldilər. Şarlın xəstəhal görkəmindən hamı 
heyrətə qapıldı. Son bir həftə içində onun sifəti əl boyda qalmışdı, 
durmadan öskürdüyü üçün rəngi avazımışdı. O, həkimin göstərişinə 
əsasən gələn cümə axşamı xanımıyla Kanna gedəcəyini bildirdi. 

Onlar çox oturmayıb getdilər. 

Başını yırğalayan Dürua dedi: 

— Mən biləni bu adamın işi fırıqdır. O, tezliklə canını bizlərə 
tapşıracaq. 

Cənab de Marel laqeydliklə bu fikri təsdiqlədi: 

— Hə, bunun kitabı bağlanıb. Amma nikahı görünməmiş dərə- 
cədə uğurlu sayılmalıdır. 

Dürua soruşdu: 

— Bəyəm xanımının ona çox köməyi dəyir ki? 

— Qadının onun əvəzinə hər şeyi elədiyini söyləmək daha doğru 
olardı: geniş çevrəsi olan bu qadın ilk baxışda özünü heç kəslə 
görüşmürmüş kimi göstərsə də, əslində, ərinin bütün işlərini düzüb- 
qoşur. İstənilən vaxt və ağlagəlməz üsullarla seçdiyi hədəfə yetişir. 
Onun kimi incə və çevik intriqa ustası hələm-hələm ələ düşməzl 
Mənsəb ardınca qaçan birisi üçün bu xanım vazkeçilməz xəzinədir. 

Dürua maraqlandı: 

— Yəqin ki, əri öləndən sonra o, ləngimədən və təkrar ərə 
gedəcək? 

Xanım de Marel söhbətə qoşuldu: 

— Hə. Hətta indinin özündə də birisini gözaltı elədiyini eşitsəm, 
şəxsən mən heyrətlənmərəm... ən azından... hər hansı deputat... 

bəlkə də, bunu istəməz, çünki... çünki... əxlaq baxımından... ciddi 
maneələr ortaya çıxa bilər... Düzünə qalsa, bildiyim bir şey yoxdur. 
Bu barədə bu qədər də yetər. 

Cənab de Marel donquldandı: 

— Heç vaxt sözünü axıra qədər açıb demirsən: sənin bu xasiy- 
yətini heç təqdir eləmirəm. — Onun danışıq tərzində əzvay bir acıq 
duyulurdu. — Başqalarının işinə burun soxmağa dəyməz. Qoy hamı 
vicdanının diktə etdiyi kimi davransın. Həm də bu qayda hamı 
üçün eyni dərəcədə keçərlidir. 

Oradan ayrılanda Dürua həyəcanlıydı və dumanlı şəkildə də 
olsa, qarşısında yeni imkanlar açıldığını sezirdi. 

Səhərisi gün o, Forestyegilə baş çəkdi: ev sahibləri səfər hazır- 
lıqlarını bitirmək üzrə idilər. Divanda uzanan Şarl böyük çətinliklə 
nəfəs alırdı. Dönə-dönə: 

— Gərək bir ay öncə buradan gedəydim, — deyirdi. 

Səfərlə bağlı hər şey Valterlə danışılsa da, Şarl Düruaya da işlə 
bağlı bəzi tapşırıqlarını verdi. 

Evdən çıxmazdan öncə Jorj dostunun əlini hərarətlə sıxdı. 

— Haydı, dostum, tezliklə görüşəcəyikl 

Xanım Forestye onu ötürmək üçün qapıya çıxdı. Dürua ruh 
yüksəkliyi ilə qadına üz tutdu: 

— Aramızdakı danışığı unutmamısınız ki? Axı biz sizinlə dost və 
tərəfdaşıq, elə deyilmi? Ona görə də əgər hər hansı səbəbdən sizə 
gərək olsam, heç çəkinməyin. Bir teleqram göndərin, qulluğunuzda 
hazır olum. 

Qadın pıçıldadı: 

— Təşəkkürlər, bunu unutmaram. 

Qadının baxışlarından da eyni şey oxunurdu, amma bu ifadə 
daha incə və nüfuzedici idi. 

Pilləkənlə enəndə Dürua daha öncə Forestyegildə ötəri gördü- 
yü de Vodreklə rastlaşdı. Qrafın görkəmindən kədər yağırdı: bəlkə 
də, bu hiss məşuqəsinin onu tərk etməsiylə bağlıydı? 

Onun qarşısında özünün kübarlığını sərgiləmək istəyən jurna- 
list qrafa əlüstü baş əydi. 

De Vodrek bu təzimə nəzakətlə, amma bir az təkəbbürlə qarşı- 
lıq verdi. 

Cümə axşamı hava qaralanda Forestyelər yola çıxdılar. 

ми 


Şarl gedəndən sonra «Fransız həyatı» redaksiyasında Dürua 
daha əhəmiyyətli birisinə çevrildi. Öz imzasıyla bir neçə baş məqalə 
çap etdirməklə yanaşı, o, xronikadakı yazılarını da davam etdirirdi. 
Şef hər bir əməkdaşın öz yazısı üçün cavabdehlik daşımasını tələb 
edirdi. Hərdənbir polemikaya da girən Dürua hər dəfə çətin vəziy- 
yətlərdən ustalıqla sıyrılmağı bacarırdı. Həm də ki dövlət xadimləri 
ilə vaxtaşırı dialoq qurması onda çevik və nüfuzedici düşüncə tərzi 
formalaşdırmışdı: bu özəlliklər qəzetin siyasi şöbəsində çalışan 
əməkdaş üçün vacib şərt sayılırdı. 

Düruanın önündə açılan üfüqlərdə bir tək bulud var idi. Sağına- 
soluna daim nifrət püskürən və «Pero!» adlanan bir vecsiz qəzetdə 
«Fransız həyatıənın xronika şöbəsinin müdiri barədə dalayıcı yazılar 
çap olunmuşdu. Həmin qəzetin anonim imza ilə yazan əməkdaşı 
cənab Valterin sözügedən şöbəsini cbaşgicəlləndirici şöbə? adlan- 
dırırdı. Dürua hər nömrədə özüylə bağlı aşkar istehzalara, iynələ- 
mələrə və hər cür insinuasiyalara?” rast gəlirdi. 

Bununla bağlı dak Rival ona: 

— Əcəb səbirlisiniz, — deyəndə Dürua mızıldanmışdı: “Ҹеујә- 
mək olar? Hələlik birbaşa həmlə yoxdur». 

Amma bir gün Dürua elə redaksiyanın kandarından içəriyə 
ayaq basan kimi Buarenar “Регопип yeni sayını ona uzatdı: 

— Baxın, yenə də barənizdə xoşagəlməz bir yazı çıxıb. 

— Nə ilə bağlıdır? 

— Ober adlı birisinin əxlaq polisi tərəfindən yaxalanması barədə 
boş bir xəbərdir. 

Qəzeti alan Jorj eDürua məzələnirə” başlıqlı yazıda bunları oxu- 
du: «Fransız həyatının misilsiz reportyorunun yazdığına görə və 
daha öncə bizim də xəbər verdiyimiz kimi, əxlaq polisi agenti tərə- 
findən həbs olunan xanım Ober, əslində, bizim xəyal məhsulumuz- 
dur. Halbuki həmin xanım Monmartrda, Ekürey küçəsi on səkkiz 
ünvanında yaşayır. Valterin gədə-güdələrinin polis şöbəsinin şərəf 
və ləyaqətini qoruyarkən hansı maraqlara xidmət etdiklərini bizlər 





! Pero — lələk: mürəkkəb qələmi (rus.); (fr. — La Plume) 
2 İnsinuasiya — iftira 
142 





çox yaxşı anlayırıq: axı həmin polis şöbəsi də Valterin ticarət əməl- 
lərini görməzliyə vurur. O ki qaldı həmin reportyorun özünə, onun 
bizlərə hər hansı sensasiyalı bir xəbər təqdim etməsi daha çox yerinə 
düşərdi. Axı indi o, günü sabah yalanlanacaq ölüm xəbərləri üzrə, 
tarixdə heç vaxt baş verməmiş döyüşlər üzrə, ağzına su alıb oturan 
monarxların təntənəli mərasimlərdəki nitqləri üzrə ixtisaslaşıb. Bir 
sözlə, onun ustalıqla uydurduğu bütün bu məlumatlar, əslində, Val- 
terin əlavə qazanclarının mənbəyini təşkil etməkdədir. Yaxşısı budur, 
o, bizə əxlaqsız qadınlarla keçirdiyi gecələrdə öyrəndiyi şux dedi- 
qoduları və ya uzaqbaşı, bəzi soydaşlarımıza görünməmiş qazanc 
gətirən məhsulların keyfiyyəti barədə lətifələr təqdim eləsin». 

Təmkinini qoruyan Dürua dərin fikrə dalmaqla bir şeyin fər- 
qinə vardı: bütün bu əməllərin arxasında onun üçün son dərəcə 
pis bir şey gizlənməkdəydi. 

Buarenar soruşdu: 

— Bu məlumatları sizə kim təqdim eləmişdi? 

Dürua hafizəsində öz əməkdaşlarını uzun-uzadı canlandırdı. 
Ən sonda xatırladı: 

— Hə, hə, bu, Sen-Poten idil 

Yazını bir daha oxuyandan sonra o, qəzəbindən çuğundur kimi 
qızardı: onu satqınlıqda suçlayırdılar. 

Heyrətlə dedi: 

— Deməli, beləl Onların iddiasına görə, mənə pul verirlər ki... 

— Hə də, bu anlaşılır. Onlar sizə qara yaxırlar. Bu cür hallarda 
şef heç kimə güzəştə getmir. Xronika reportyorları çox vaxt... 

Elə bu vaxt Sen-Poten gəlib çıxdı. Dürua ona sarı getdi. 

— cPeroədakı yazını oxumusunuz? 

— Hə. Mən elə indicə xanım Oberin yanında idim. O qadın, 
həqiqətən, mövcuddur, amma həbsə-filana atılmayıb. Ona görə 
də bu şayiə əsassız imiş. 

Dürua başılovlu şefin yanına getdi. Onu soyuq və inamsız 
baxışlarla süzən şef açıqlamalarını dinləyəndən sonra tapşırdı: 

— Durub gedin o xanımgilə. Sonra isə elə bir təkzib yazısı hazır- 
layın ki, barənizdə bu cür yazılar yazılmasına rəvac verməyəsiniz. 
Bunu deyərkən mən yazının sonluğunu nəzərdə tuturam, çünki bu 
həm qəzetə, həm mənə, həm də sizə ləkə salır. Jurnalist, eynilə 
Sezarın xanımı kimi, hər cür şübhədən uzaq olmalıdır”. 

Bələdçi kimi Sen-Poteni yanına alan Dürua bir faytona minib 
sürücüyə: 

— Monmartrdakı Ekürey küçəsi on səkkizə sürün! — deyə buyurdu. 

Nəhəng binanın yeddinci mərtəbəsinə çıxmalı oldular. Qapını 
onlara əynində yun kofta olan qarı açdı. 

Sen-Poteni gördükdə o: 

— Yenə gəlmisiniz? — deyib donquldandı. 

Sen-Poten dilləndi: 

— Özümlə polis müfəttişini də gətirmişəm ki, başınıza gələnləri 
yerli-yataqlı ona nağıl edəsiniz. 

Qarı onları içəri buraxdı. 

— Sizdən sonra adını bilmədiyim bir qəzetdən də iki nəfər mənə 
baş çəkdi, — deyəndən sonra o, üzünü Düruaya tutdu: — Cənab, siz 
də olub-keçənləri öyrənmək istəyirdiniz? 

— Hə. Doğrudanmı sizi həbs edən əxlaq polisinin agenti idi? 

Qarı əllərini yellədi: 

— Yox, cənab, elə bir şey olmayıb. Olmayıb elə şey. Hadisə 
belə olub. Bizim qəssab yaxşı ət satsa da, müştərilərə çəkidə kəf 
gəlir. Bunu tez-tez sezsəm də, heç vaxt dilə gətirməmişəm. Keçən 
dəfə ondan iki funt döyməlik ət istədim, çünki qızımla kürəkənim 
mənə qonaq gələcəkdi. Bir də baxıb nə görürəm: o, mənim üçün 
ancaq tikə-para ətləri və sümükləri yığır tərəzinin gözünə. Düzdür, 
döyməlik ət sümüksüz olmur, amma gördüm yox, bu adam mənə 
ucdantutma sümük satmağa hazırlaşır. O sümüklərdən, bəlkə, 
raqu bişirmək olardı, amma mən döyməlik ət istəmişəmsə, onun 
verdiyi şır-şındır əti neyləyəcəkdim? Mən bunu almaqdan imtina 
eləyəndə o, məni «qoca siçovulə adlandırdı, mən də ona «qoca 
fırıldaqçı: dedim. Ağzımız qızışınca onunla əlbəyaxa olduq, dükanın 
önünə xeyli, bəlkə də, bir yüz nəfər toplaşdı. Hamısı da hırıldayaraq 
bizə gülürdül Ən sonda bir polis gəldi və bizi komissarın yanına 
apardı. Bir az orada saxlandıqdan sonra dışarıya qanlı düşmənlər 
kimi çıxdıq. Həmin vaxtdan mən əti başqa qəssabdan alır, o fırıl- 
daqçının dükanının önündən də keçmirəm ki, başımı cəncələ 
salmayım. 

Bununla da qarının hekayəti bitdi. Dürua soruşdu: 

— Elə bu? 





! Кафи — xırda doğranmış ət və ya balıq qovurması 

— Hə, cənab, bütün olan-bitən budur. 

Qarı Düruaya qara qarağat içkisi təklif eləsə də, jurnalist bun- 
dan imtina elədi. Belə olanda qadın tələb irəli sürdü ki, yazacağı 
protokolda Dürua qəssabın çəkidə saxtakarlıq etdiyini vurğulasın. 

Redaksiyaya qayıdan Dürua belə bir təkzib mətni yazdı: 


“Регожпип anonim cızma-qaraçısı sırf mənə ləkə yaxmaq 
məqsədilə əlinə keçən lələklə yazıb sübut eləməyə çalışır ki, 
guya, ahıl bir qadını əxlaq polisinin agenti həbs edib. Mən 
bu iddianı rədd edirəm. Xanım Oberi gedib öz gözlərimlə 
gördüm: ən azı, altmış yaşında olan bu qadın qəssabla ara- 
larındakı çəkişməni bütün detallarıyla mənə danışdı və bəlli 
oldu ki, döyməlik ət almaq istəyən bu xanımı qəssab çəkidə 
aldatdığından, onlar davaları araşdırılmaqdan ötrü polis komis- 
sarının yanına aparılıblar. 

Fakt bundan ibarətdir. 

«Pero» əməkdaşının digər insinuasiyalarına gəldikdə isə, 
əgər bu uydurmaların müəllifi kimliyini bir maska arxasında 
gizlədirsə, onda mən də onlara cavab verməyi öz mənliyimə 


sığışdırmayacağam. əz: 
Jorj Düruas. 


Valter və bu vaxt onun kabinetinə daxil olan Jak Rival belə bir 
cavabı yetərli hesab etdilər və qərara gəldilər ki, bu təkzibi ən yaxın 
nömrədə, xronika bölümünün düz altında çap etdirsinlər. 

Evə erkən dönən Dürua bir az təlaşlı, bir az da həyəcanlı idi. 
Bu anonim məktuba nə cavab versin? Kim idi axı bu? Niyə ona 
belə amansız həmlələr edirdi? Qəzetçilərin tərs xasiyyətinə bələd 
olduğundan bu cür qaşınmayan yerdən qan çıxartmağı uyğun 
görmədi. Gecəni narahat yatdı. 

Sabahısı gün öz mətnini qəzetdə oxuyanda onun əlyazmada- 
kından daha təhqiramiz səsləndiyini sezdi. Bəlkə də, bəzi ifadələri 
bir az yumşaltmaq da olardı. Həmin günü əsəbi halda yola verdi və 
yenə də gecə sübhəcən gözünə yuxu getmədi. Sübh tezdən yerin- 
dən qalxdı ki, ləngimədən gedib -Peroənun təkzibə cavab verilə- 
cək sayını alsın. 

Hava təkrar dəyişmiş və xeyli soyumuşdu. Səkilər boyu uzanan 
çeşmələrdən axan su şırnaqları ayazdan don bağlamışdı. 

Köşklərə hələlik qəzetlər gətirilməmişdi. İstər-istəməz Dürua 
özünün ilk yazısı olan «Afrika atıcısının xatirələriənin çapdan çıx- 
dığı günü xatırladı. Əli-ayağı necə donmağa başladısa, canında, 
xüsusilə də barmaq uclarında güclü ağrılar hiss elədi. Qızışmaq 
üçün o ətrafda qaçmağa başladı. Köşkün xırda pəncərəsindən 
manqalın yanında çömbələn satıcı qadının yun şalı, qırmızı yanaq- 
ları və burnu görünürdü. 

Axır ki, qəzetdaşıyan həmin pəncərədən içəri səbirsizliklə gözlə- 
nilən qəzet bağlamasını qoydu və bunun ardınca qadın «Pero»nun 
yeni sayını açıq halda Jorja uzatdı. 

Qəzetə göz yetirsə də, əvvəlcə orada öz adına rast gəlmədi. 
Təzəcə köks ötürmüşdü ki, baxışları qoşa xətlə haşiyələnmiş xırda 
yazıya sataşdı: 


«Fransız həyatının əməkdaşı, dəyərli insan Dürua təkzib 
yazıb, amma onun təkzibində də yalan var. Həm də o, etiraf 
edir ki, real varlıq olan xanım Oberi polis agenti şöbəyə apa- 
rıbmış. Əgər o, «polis agenti» sözlərinin əvvəlinə bir «əxlaq» 
kəlməsi də artırsaydı, onda üzərinə düşən yükün öhdəsindən 
gəlmiş sayılardı. 

Amma nə etmək olar – bəzi jurnalistlərin vicdanı da elə 
onların istedadları qədər sönükdür. 


İmzamı açıqlayıram: 
Lui Lanqremon?. 


Düruanın ürəyi guppagupla döyünürdü. Nəyi və niyə elədiyini 
bilmədən evə gedib iş paltarını geyinməyə başladı. Bəli, onu alçalt- 
mışdılar, həm də elə alçaltmışdılar ki, buna artıq heç cür dözə bil- 
məzdi. Axı bütün bu oyun haradan gəldi onun başına? Heç nədən. 
Hansısa qarıyla bir qəssabın qalmaqalından. 

Cəld geyindi və hələ səkkiz olmamış Valterə baş çəkdi. Düruanı 
görəndə o, təntənəli şəkildə: 

— Yəqin ki, siz geri çəkilməyəcəksiniz? — deyə soruşdu. 

Düruadan cavab gəlmədi. 

Naşir sözünə davam elədi: 

— Təcili Jak Rivalın yanına gedin. O, hər şeyi düzüb-qoşar. 

Anlaşılmaz nə isə mızıldayan Dürua felyetonçugilə yollandı. O, hələ 
də yatırdı. Çalınan zəng onu yataqdan sıçramağa məcbur elədi. 

Yazını oxuyandan sonra dak: 

— Lənət şeytana! Gərək durub onun yanına gedək, — dedi. 

— İkinci sekundant olaraq kimi seçərdiniz? 

— Düzü, heç bilmirəm. 

— Bəlkə, Buarenarı? Necə bilirsiniz? 

— Buarenarı deyirsinizsə, qoy o olsun. 

— Yaxşı qılınc oynadırsan? 

— Heç bacarmıram. 

— Vay sənil Bəs tapança atmağı necə? 

— Alababat bacarıram. 

— Çox gözəl, Bu işlə məşğul olacağım müddətdə siz bir az da 
səriştənizi artırın. Bir dəqiqə gözləyin. 

Öz yuyunma otağına keçən dak tezliklə oradan yuyunmuş, 
təraşlı və səliqəli geyinmiş halda çıxdı və: 

— Gedək, — dedi. 

Kiçik bir malikanənin alt qatında yaşayırdı o. Düruanı küçəyə 
baxan pəncərələri taxtalarla üzlənən, atış tiri və qılıncoynatma 
zalına çevrilən zirzəmiyə gətirdi. Burada o, bu zalın o biri başındakı 
və nisbətən kiçik məkana qədər uzanan qaz lampaları sırasını 
yandırdı. Zirzəmidəki o ikinci otaqda qırmızı və göy rənglərə 
boyanmış dəmir maneken vardı. Masaya dörd ədəd yeni tipli, yəni 
xəzinəsindən atəş açan dörd ədəd tapança qoydu, sonra isə duel 
burada keçiriləcəkmiş kimi qısa fasilələrlə əmrlər verdi: 

— Hazırsınızmı? Atəş açın! Bir, iki, üç! 

Hələ yeniyetməlik dövründə Dürua öz bostanlarında atasının 
köhnə tapançasından atəş açmağı sınamışdı və indi bu vərdiş 
onun dadına yetişəcəkdi: tam sakit halda, diqqətini toplayaraq, 
əlini qaldırıb nişan alandan sonra tətiyi çəkdi. Adətən, güllələri 
manekenin qarnına isabət elədiyindən vaxtaşırı dak Rivaldan tərif- 
lər eşidirdi: 

— Yaxşıdır. Çox yaxşıdır. Çox yaxşı. Uğurunuza şübhəm qalmadı. 

Gedərkən o dedi: 

— Beləcə günortaya qədər məşq edin. Bu da patronlar, özünüzə 
korluq verməyin. Qəlyanaltı etmək üçün gəlib sizi aparacağam, 
qalan şeyləri də onda danışarıq. 

Bunları deyib, o, zirzəmini tərk elədi. 

Bir neçə kərə atəş açandan sonra Dürua oturub fikrə daldı. 

— Öz aramızdır, əcəb axmaq işə düşmüşəml Kimə lazımmış bu? 
Guya, bir yaramaz digəriylə dueldə atışırsa, bu yolla o, təmizə çıxır 
ki? Bir də axı dürüst adama birisi təhqir yağdırırsa, bu adam niyə qal- 
xıb öz sinəsini onun gülləsinə hədəf etmək şərəfinə nail olmalıymış? 

Fikirləri xeyli bədbin axara düşmüşdü və bu ara o, insan ağlı- 
nın çarəsizliyi, ideyaların dayazlığı, bütün səylərimizin gec-tez puça 
çıxması və əxlaq normalarının məntiqsizliyi barədə Norber de Vare- 
nin dediklərini ixtiyarsız olaraq xatırladı. 

Uca səslə Dürua: 

— Lənət şeytana, o, necə də haqlıymışl — dedi. 

Susamışdı. Haradasa su damcılayırdı. Dönüb geri baxanda 
duş gördü və gedib onun lüləsindən doyunca su içdi. Təkrar dərd- 
qəm dəryasına qərq oldu. Adama bədbinlik aşılayan bu zirzəmi bir 
mənada sərdabəni xatırladırdı. Küçədən keçən ekipaiların qopar- 
dığı cingiltili səslər içəridə uzaqlarda çaxan ildırım gurultusu təsiri 
yaradırdı. Görəsən, saat neçəydi? Zaman, eynilə türmədəki kimi, 
donmuşdu: axı orada da vaxt yalnız həbsxana gözətçisinin yemək 
gətirdiyi zaman dilimləri ilə ölçülür. Nigarançılıq onu lap əldən sal- 
maqdaydı. 

Budur, addım səsləri eşidildi: Jak Rival Buarenarla zirzəmiyə 
daxil oldu. Hələ uzaqdan o: 

— Hər şeyi düzüb-qoşduml – deyə səsləndi. 

Dürua isə zənn eləyirdi ki, bəlkə də, bu ixtilaf üzrxahlıq məktu- 
buyla ortadan qalxar. Odur ki ürəyi ayağının altına düşdü. 

— A-al Təşəkkürlər, — deyə mızıldandı. 

Felyetonçu sözünə davam elədi: 

— Bu Lanqremon da ağciyər birisi deyilmiş. Bütün şərtlərimizi 
eynilə qəbul elədi: iyirmi beş addım məsafədən və komanda veri- 
ləndən sonra tapança lüləsini yuxarı qaldırıb atəş açacaqsınız. Lülə 
yuxarıdan aşağı endiriləndə əl titrədiyindən, bu üsul daha yaxşıdır. 
Baxın, Buarenar, görürsünüz, mən haqlıyam. 

Tapançanı əlinə alaraq, o, atəş açmaqla sübuta yetirdi ki, əli 
aşağıdan yuxarıya doğru hərəkət etdirəndə atəş xəttinin üfüqiliyini 
qorumaq daha da asanlaşır. Az sonra isə təklif elədi: 

— İndi də durun gedək qarnımızı doyuraq. Artıq saat birdir. 

Yaxınlıqdakı restoranda kəmərlərinin altını bərkitdilər. Həmin 
müddətdə Düruanın ağzını bıçaq açmadı, yeməyi də qorxusunu 

gizlətmək xətrinə yedi. Buarenarla redaksiyaya döndükdə, o, mexa- 
niki olaraq və sanki, hər şeyi unutmaqla işə girişdi. Hamı onun çox 
təpərli birisi olduğu qənaətinə gəldi. 

Arada dak Rival hal-əhval tutmaq üçün Düruaya baş çəkdi və 
onlar razılaşdılar ki, sekundantlar səhər saat yeddidə lando! ilə 
gəlib onu evdən aparacaqlar. Sonra hamılıqla atışmanın baş tuta- 
cağı Vezin meşəsinə yollanacaqlar. 

Hər şey elə gözlənilmədən, ondan xəbərsiz baş verdi ki, çevrə- 
sindən heç kəs bütün bunlar barədə Düruanın nə düşündüyünü 
soruşmadı, heç kim onun razılığını almağı özünə rəva belə görmədi. 
Olaylar ildırım sürətiylə baş verdiyindən o, hələ də nə özünə gələ 
bilir, nə də olub-keçənləri anlamağa imkan tapırdı. 

Buarenar bütün günü sədaqətli bir dost kimi bir an da ondan 
aralanmadı. Birlikdə şam yeməyi yeyəndən sonra Dürua axşam 
saat doqquza doğru öz mənzilinə döndü. 

Yalqız qaldıqda bir neçə dəqiqə ərzində iri addımlarla otağın bu 
başından o biri başına var-gəl elədi. Hədsiz həyəcanlı olduğundan 
heç nə barədə fikir yürüdə bilmirdi. Bir tək fikir beyninə çaxılmış 
mismar kimi yaxasını buraxmırdı: «Sabah dueldir». Amma bu fikrin 
özü onda getdikcə artan və anlaşılmaz təlaşdan başqa heç bir hiss 
oyatmırdı. Halbuki vaxtilə əsgərlik çəkəndə ərəblərə atəş açarkən 
o, öz həyatını hər hansı təhlükəyə atmamışdı: bu, ondan ötrü, bir 
növ, qaban ovu kimi bir şey olmuşdu. 

Amma hər halda, o, özündən tələb olunanları eləmiş, kifayət 
qədər dəyanətli davranmışdı. Buna görə onun haqqında danışacaq, 
tərifləyəcək, onu təbrik edəcəkdilər. Amma Dürua, dərin ruhi 
sarsıntı keçirən bəzi adamlar kimi, uca səslə bağırdı: 

— Necə də yaramazdir ol 

Sonra oturub fikrə daldı. Jak Rival ona rəqibinin ünvanını bil- 
mək üçün vizit kartı vermişdi. Kartı bir daha, bəlkə də, iyirminci 
dəfə oxudu: «Lui Lanqremon, Monmartr küçəsi, 176». Vəssalam. 

Kartda yazılan bu hərflərə baxıb onların sirli, hətta özü üçün 
nəhs anlamlar daşıdığını düşünürdü indi. «Lui Lanqremonə — kim idi 
axı bu? Neçə yaşı vardı? Boy-buxunu necəydi? Bəs sir-sifəti? Əgər 
sən başını aşağı salıb normal yaşamını sürürsənsə, tanımadığın, 
üzünü görmədiyin birisinin hansısa qəssabla bir qarının çənələşməsi 

üstündə gözləmədiyin halda sənin həyatına zəhər qatması nə dərə- 
cədə məntiqlidir? 

O, təkrar uca səslə bağırdı: 

— Vay səni, öküz! 

İndi hərəkətsiz halda oturub gözlərini vizit kartına dikərək fikrə 
dalmışdı. Bir parça kağıza qarşı içində qəzəb hissi körüklənirdi, 
üstəlik, bu hissdə bir az da qaçılmazlıq çaları vardı. Əcəb axmaq 
işə düşmüşdül Dırnaq qayçısını götürüb, birisinə xəncər zərbəsi 
endirirmiş kimi, onu kartda çap olunmuş ada, soyada çırpdı. 

Deməli, o, düşmən qabağına çıxmalıydı, həm də tapançayla. 
Bəs niyə o, qılıncı seçməmişdi? Axı onda uzaqbaşı əli sıyrılardı. İndi 
isə atışmanın necə bitəcəyini heç kəs bilə bilməz. 

Özünə ürək-dirək verdi: 

— Yaxşı, yaxşı, mısmırığını sallamal 

Öz səsindəki ifadə onu diksindirdiyi üçün ətrafına göz gəz- 
dirdi. Bir bax ha, necə də əsəbi olmuşdul Bir stəkan su içib əynini 
soyunmağa başladı. 

Sonra yerinə girib işığı söndürdü və gözlərini qapadı. Otaq 
yetərincə sərin olsa da, yorğanın altında istidən bişirdi, elə ona 
görə də heç cür yuxulaya bilmədi. Elə hey qurcalanırdı: beş dəqiqə 
arxası üstə uzanır, sonra sol, daha sonra sağ böyrü üstə çevrilirdi. 

Susuzluq da bir yandan kələyini kəsmişdi. Qalxıb su içdi və bu 
ara içinə təşviş doldu: «Bu nədir belə, yoxsa xofa düşürəm?» 

Otaqda adicə xəfif bir hənirti olan kimi niyə ürəyi belə səksəkə 
keçirirdi? Divar saatı növbəti dəfə vaxtı bildirməzdən öncə onun 
yayının cırıltısı bəs niyə onun canına gizilti salır? Niyə nəfəsi təng- 
ləşdiyi üçün bir neçə saniyəliyinə ağzıyla nəfəs almağa məcbur 
olurdu? 

Düşdüyü durumu ətraflı, bir psixoloq sayağı araşdırmağa cəhd 
göstərdi: «Mən qorxuram, ya yox?» 

Əlbəttə yox, o qorxmurdu, çünki bu işi başa çatdırmağa, rəqib- 
lə vuruşmağa hazır idi, ağciyərliyi isə yaxınına buraxmayacaqdı. 
Amma bunun ardınca həyəcanlandı və ixtiyarsız özünə belə bir sual 
verdi: «Bəyəm insan iradəsi dışında qorxu hissi keçirə bilərmi?» 
Bu yerdə şübhə, təlaş və qorxu hissləri qəflətən üstünə hücum 
çəkdi. Bəs əgər onun şəxsi iradəsindən daha güclü, daha hökmlü, 
qarşısıalınmaz, bilinməz bir qüvvə ona hakim olsa necə? Onda nə 

baş verəcəkdi? Əlbəttə, əgər o, baryerə çıxıb atışmaq istəyirdisə, 
bunu edəcəkdi. Bəs canını titrəmə tutsa necə? Bəs huşunu itirsə? 
Axı bu dueldəki davranışından hər şey — onun rifahı, ad-sanı, 
gələcəyi asılı idi. 

Ayağa qalxıb özünü güzgüdə seyr etmək marağı varlığına hakim 
kəsildi. Şam yandırdı. Güzgünün cilalı səthində əksini süzəndə 
özünü güclə tanıya bildi, sanki, bu üzü birinci dəfəydi görürdü. 
Gözləri bərələ qalmışdı, rəng-ruyu avazımışdı, hə-hə, avazımışdı, 
xeyli solğun idi. 

Beynində qəflətən doğan bir fikir onu sarsıtdı: «Bəlkə də, sabah 
bu vaxt mən artıq sağ olmayacağam». Ürəyi quş kimi yenidən çır- 
pınmağa başladı. 

Çarpayısına yanaşdı, birdən aşkar şəkildə sezdi ki, o, bayaq öz 
üstündən bir kənara atıb qalxdığı həmin o yorğanın altında, həm də 
kürəyi üstə uzanıb. Oxşarı olan o adamın üzü eynilə meyitinki kimi 
solğundu və əbədilik qaxac olan əllərinin bəyazlığı da diqqəti çəkirdi. 

O, indi öz çarpayısından da ürkürdü: yatağını görməmək üçün 
pəncərəni açıb başını dışarı uzatdı. 

Bircə anda vücudu buzlayıb, nəfəsi qaraldığı üçün pəncərənin 
önündən çəkildi. 

Buxarını qalamaq fikrinə düşdü. Astagəl hərəkətlərlə, həm də 
geriyə qanrılmadan buxarını qaladı. O ara nəyə toxunurdusa, əlləri 
əsəbi bir giziltiyə tutulurdu. Ağlını toplaya bilmirdi, qarmaqarışıq, 
nəhs və sürüşkən fikirlər beynində dolaşırdı, bir sərxoşunkunu 
xatırladan şüuru bulanıq idi. 

Durmadan özündən xəbər alırdı: 

— Neyləyim axı? Axırım nə olacaq mənim? 

Yenidən otaqda var-gəl etməyə başladı və öz-özünə bunları 
təkrarladı: 

— Özümü ələ almağa məcburam. Hər nə olursa olsun, özümü 
ələ almalıyam. 

Aradan bir qədər ötəndən sonra ağlına bir fikir gəldi: 

— Hər ehtimala qarşı ata-anama məktub yazım. 

Qarşısına bir məktub vərəqi qoyub oturdu və yazmağa başladı: 
«Əziz atam və anam...» 

Amma belə bir müraciət indi içində çapaladığı faciəli durum 
üçün ona yetərincə təntənəli gəlmədiyindən vərəqi cırdı və təzədən 

yazmağa girişdi: «Əziz atam və anam. Sabah dan yeri ağaranda duelə 
çıxacağam, orada başıma bir iş gələ biləcəyindən mən... 

Cümlənin ardını yazmağa cəsarəti çatmadığından sıçrayıb yerin- 
dən qalxdı. 

Bu duel fikri onu daxilən çox əzirdi. Sabah o, baryerə çıxa- 
caqdı. Bu, qaçılmazdır. Yaxşı, bəs ona nə olmuşdu belə? Bəli, 
о, atışmağa can atırdı, tam qətiyyətlə buna qərar vermişdi və sözün- 
də dururdu. Bununla yanaşı, hiss edirdi ki, özünü hər nə qədər 
zorlasa belə, duelin təyin olunduğu yerə qədər getməyə də gücü 
çatmayacaq. Arabir təlaşdan bir-birinə dəyən dişlərindən xəfif və 
quru bir taqqıltı çıxırdı. 

Dürua düşünürdü: «Görəsən, rəqibim heç indiyəcən duelə 
çıxıbmı? Bəs tirə necə, gedib? Görən, babat atıcı kimi tanınır, ya 
yox?» Dürua bu adam barədə heç vaxt və heç nə eşitməmişdi. 
Amma hər hansı tərəddüd keçirmədən və söhbəti uzatmadan 
tapançayla atışmağa razılıq verən kəs, hər halda, bu ölümcül sila- 
ha yaxşı bələd olan birisi olmalıydı. 

Duel vaxtı özünün və rəqibinin necə davranacağını Dürua 
gözləri qarşısında canlandırmağa cəhd elədi. Atışmanın ən xırda 
detallarını da bəri başdan sezmək üçün o, özünü gərdi. Elə bu 
anda dar, dərin və qara dəliyindən indicə güllə çıxacaq lülə gəldi 
gözlərinin önünə. 

Bu yerdə onun varlığını izaholunmaz bir çarəsizlik bürüdü. Bütün 
vücudu qıc olmuş kimi çırpınırdı. Səsini başına atmamaq üçün diş- 
lərini qıcadı, indi o, ağlını itirmiş birisi kimi döşəmədə çırpınmağa, 
əlinə keçən hər şeyi cırmağa və dişləriylə dağıtmağa hazır idi. Amma 
baxışları buxarının üstündəki qədəhə sataşanda şkafda yarım litrə 
qədər arağı olduğunu xatırladı: orduda xidmət illərindən o, hər dəfə 
«boğazını yaşlamağıə özü üçün bir adət halına gətirmişdi. 

Tez butulkanı götürdü və təşnə Birisi kimi onu başına çəkdi, 
iri qurtumlarla içməyə başladı. Ancaq nəfəsi daralanda buna ara 
verdi, butulkanı əvvəlki yerinə qoydu. Şüşənin, təxminən, üçdə- 
birini boşaltmışdı. Alov kimi yaxıcı bir şey o dəqiqə mədəsini bürü- 
dü, damarlarıyla dolaşaraq onu xoşhal elədi: indi o, özünü xeyli 
cürətli hiss edirdi. 

Düşündü: «Budur, çarə tapıldı». 

Bədəni od tutub yanırdı. Təzədən pəncərəni açmalı oldu. 

Ayazlı və sakit bir gün başlanırdı. Göylərin getdikcə işıqlanan 
qoynunda ulduzlar birbəbir qeybə çəkilirdi, dəmiryol xəttinin uzan- 
dığı dərin çuxurun kənarlarında isə yaşıl, qırmızı və ağ rəngli siqnal 
lampaları közərirdi. Deponu tərk edən ilk parovozlar fit verərək öz 
qatarlarına yan alırdı. Lap uzaqlarda isə digər parovozlar, eynilə 
kənd yerindəki xoruzlar sayağı, sübh səssizliyini titrədən fitlərlə bir- 
birini səsləyirdi. 

Düruanın ağlından keçdi: -Ola bilsin, bütün bunları son kərə 
görürəm». Amma həmin dəqiqə silkindi və özünə qarşı duyduğu 
yazıqlıq duyğusuna təkrar qalib gəldi: «Yetər! Ta duelə qədər heç 
nə barədə düşünməməklə, bəli, məhz bu yolla mən öz dəyanətimi 
qoruya bilərəm». 

Geyinməyə başladı. Təraş olanda da ürəyi əsirdi: ağlından 
keçdi ki, bəlkə də, indi o, aynada sonuncu kərə özünü süzür. 

Bir qurtum da araq içəndən sonra öz yır-yığışını tamamladı. 

Bu son bir saat ona lap bitməz-tükənməz göründü. Daxili 
tarazlığının bərpasından ötrü otaqda obaş-bubaşa gedirdi. Qapı 
döyüləndə yaşadığı həyəcandan güclə ayaq üstə dura bildi. Gələn 
sekundantlar idi. Vaxtdırl 

Hər ikisinin əynində kürk vardı. 

dak Rival tərəfdaşı kimi Düruanın əlini sıxdı: 

— Lap Sibir şaxtası var. Hə, özünü necə hiss edirsən? 

— Əla. 

— Təlaşa qapılmırsan ki? 

— Zərrə qədər də. 

— Bax belə ha. Deməli, hər şey yolundadır. Qəlyanaltı eləmisən? 

— Hə, mən tam hazıram. 

Belə təntənəli olayla bağlı Buarenar yaxasına sarı-yaşıl rəng- 
lərdə xarici bir orden taxmışdı — Dürua bunu onda ilk dəfə görürdü. 

Aşağı endilər. Landoda bir cənab onları gözləyirdi. Rival onu 
təqdim elədi: 

— Həkim Le Brüman. 

Onunla əl görüşən Dürua: 

— Təşəkkür edirəm, — deyə mızıldandı. 

Sonra o, ön oturacaqda əyləşmək istədi, amma oturduğu yer 
həm sərt, həm də oynaq olduğundan Dürua dik atıldı. Bu, tapan- 
çalar saxlanan qutu imiş. 

Rival bir neçə kərə təkrarladı: 

— Ora yox! Duelçinin və həkimin yeri arxadadır! 

Ondan nə tələb olunduğunu, ən nəhayət, anlayan Dürua keçib 
həkimin böyründəki yerə çökdü. 

Sekundantlar yerlərini tutandan sonra atlar hərəkətə gəldilər. 
Sürücü haraya gedəcəklərini artıq bilirdi. 

Tapançalar saxlanan qutu buradakı hər kəsə, xüsusilə də 
Düruaya mane olurdu — o, bu qutunu yerli-dibli görməzliyə vur- 
mağa hazır idi. Qutunu arxa tərəfə yerləşdirmək istədilər — kürək- 
lərini əzdi, Rivalla Buarenarın arasına qoydular — elə hey yerə düş- 
dü. Ən axırda qutunu oturacağın altına itələdilər. 

Həkim lətifə danışsa belə, ortaq söhbət heç cür alınmırdı. Hər- 
dənbir Rival ona atmacalarla qarşılıq verirdi. Dürua da özünü şux 
tutmağa çalışırdı, amma bu ara fikirlərinin çalpaşıq düşəcəyindən 
və bununla içindəki ruhi gərilimi aşkara çıxarmaqdan ehtiyatlanırdı. 
Qorxunc bir fikir ona dinclik vermirdi: birdən onu titrəmə tutsa, 
neyləyəcək? 

Tezliklə ekipai şəhər kənarına çıxdı. Saat doqquza az qalırdı. 
Bu şaxtalı qış səhəri ana təbiətdəki hər şey həm kövrək, həm də 
sərt büllur kimi bərq vururdu. Ağacların budaqlarındakı qırov buz 
bağlamış tərə bənzəyirdi. Ayaqlar altda yer qıcırdayırdı. Hava quru 
olduğundan adi səslər də uzaqlara yayılırdı. Masmavi göy ayna 
kimi ləkəsiz idi, soyuq və gözqamaşdırıcı günəş özünün hərarət 
saçmayan şüalarını bu donmuş aləmdən əsirgəmirdi. 

Düruaya üz tutan dak Rival dilləndi: 

— Tapançaları Qastin-Renetdən” almışam. Atış üçün hazır vəziy- 
yətə də onları özü gətirib və qutu möhürlənib. Hə, yeri gəlmişkən, 
indi püşk atılacaq ki, bizim, yoxsa rəqibin tapançalarından yararla- 
nacağınız bəlli olsun. 

Dürua düşünmədən dedi: 

— Təşəkkür edirəm. 

Tərəfdaşının hər hansı yanlışa yol verməməsi üçün Rival 
onu dəqiq təlimatlandırdı və hər bir maddəni bir neçə dəfə təkrar- 
ladı: 

— sHazırsınızmı?ə sualına ucadan «Hə!» cavabı verin. «Atəş!» 
komandası eşidəndə cəld silahı qaldırın və «Üç!» sayı gəlmədən 
tətiyi basın. 

Dürua bunları öz-özünə təkrarladı: «Atəş!» komandası eşidi- 
ləndə silahı qaldıracağam. «Atəş!» komandası eşidiləndə silahı 
qaldıracağam. «Atəş!» komandası eşidiləndə silahı qaldıracağam?. 

Rivalın verdiyi göstərişlər yaddaşına qazılsın deyə, onları eynilə 
bir məktəbli kimi əzbərləyirdi, bu söz yığınının beynində çöküb 
qalmasına çalışırdı: «Atəş!» komandası eşidiləndə silahı qaldıra- 
cağam?. 

Meşəyə girən lando sağdakı xiyabana tərəf, sonra bir daha sağa 
buruldu. Sərt hərəkətlə qapını açan Rival sürücüyə göstəriş verdi: 

— Bu yana, bu yolla gedin. 

İki tala arasında uzanan bu yol işləyə bənzəyirdi. Səthi buzdan 
naxışlanan quru yarpaqlar budaqlarda titrəşirdi. 

Dürua hələ də burnunun altında təkrarlayırdı: 

— «Atəş!» komandası eşidiləndə silahı qaldıracağam. 

Birdən ağlına bir qurtuluş fikri gəldi: əgər bu lando qəzaya 
uğrasaydı, onda duel də təxirə düşə bilərdi. Əgər indi özünü lan- 
dodan bayıra atıb ayağını qırsaydı — nə canını qurtarardı bu bəla- 
дап1,. 

Bu ara o, talanın kənarında bir еКрајп dayandığını və bir az 
aralıdakı dörd kişinin isindirmək üçün ayaqlarını yerə döyməklə 
gəzişdiklərini sezdi. Ödü ağızına gəldiyi üçün Dürua hətta bir ara 
ağzını da açmağa məcbur oldu. 

Landodan əvvəlcə sekundantlar, sonra isə həkimlə Dürua 
endi. Tapança qutusunu götürən Rival Buarenar ilə birlikdə qarşı 
tərəfdən iki nəfərlə görüşə yollandı. Dürua onların bir-birinə necə 
dəbdəbəylə təzim etdiklərinə göz qoyurdu. 

Talaya tərəf yollanan o dörd nəfər gah ayaqlarının altına, gah 
da ağaclara elə baxırdı ki, sanki, uçub-qaçan və ya yerə düşən bir 
itik axtarır. Sonra addımlarıyla bəlli bir məsafəni ölçüb, donmuş 
torpağa zor-bəla bir cüt çubuq sancdılar. Bir arada toplanan bu 
adamların hərəkətlərinə kənardan baxan onların sikkə ilə püşk 
atdıqlarını zənn edərdi. 

Le Brüman, Düruaya müraciət elədi: 

— Əhvali-ruhiyyəniz yaxşıdırmı? Bir şeyə ehtiyacınız yoxdur ki? 

— Yox, təşəkkür edirəm, heç nə lazım deyil. 

Düruaya elə gəlirdi ki, ağlı başından çıxır, sanki, yuxudadır, dörd 
bir yanını qeyri-adi bir şey çulğadığından indi o, xəyal aləmində uçur. 


155 


Gi de Mopassan 
DÜNYA ƏDƏBİYYATI KLASSİKLƏRİ 


Qorxurdumu? Yəqin ki, hə! Bunu heç özü də dəqiq bilmirdi, 
çünki çevrəsindəki hər şey dəyişikliyə uğramışdı. 

Geri dönən dak Rival razılıqla ona pıçıldadı: 

— Hər şey yolundadır. Bizim tapançalardan yararlanacaqsınız. 

Amma bu, Düruanın heç vecinə də deyildi. 

Onun paltosunu çıxartdılar. Hərəkətsiz dayanmışdı. Sürtukunun 
döş ciblərini təmasla yoxladılar ki, görsünlər vücudunu güllədən 
qorumaq üçün oraya pulqabı və ya başqa bir şey qoyub, ya yox. 

Dürua bir dua kimi eyni sözləri təkrarlamağındaydı: «Atəş!» 
komandası eşidiləndə silahımı qaldıracağam?. 

Sonra onu torpağa basdırılan çubuqlardan birinin yanına apa- 
rıb, əlinə tapança verdilər. Yalnız həmin an o, irəlidə, lap yaxın 
məsafədə duran yekəqarını gördü. Bu dazbaş və gözlüklü adam 
onun rəqibiydi. 

Bu adamı indi tam dəqiq görür və yalnız bir şey barədə düşü- 
nürdü: c“Atəşl” komandası eşidiləndə silahı qaldıraraq tətiyi sıxa- 
cağam?. Meşəyə çökən ölü sükutu birisinin, sanki, çox uzaqlardan 
gələn səsi qəflətən pozdu: 

— Hazırsınızmı? 

Dürua bərkdən: 

— Həl — dedi. 

Eyni səs komanda verdi: 

— Atəşl 

Dürua bundan sonra daha nə bir şeyi hiss elədi, nə seçdi, nə 
də dərk elədi: bir onu bildi ki, silahını qaldırdı və var gücüylə tətiyi 
sıxdı. 

Amma heç bir səs eşitmədi. 

Az sonra tapançasının lüləsindən çıxan tüstünü gördü. Qarşı- 
sındakı adam yerindən dəbərmədi, duruşunu dəyişmədi və onun 
başının üstündə bəyaz tüstü peyda oldu. 

— Hər ikisi atəş açdı. Əməliyyat tamamlanmışdır. 

Sekundantlar və həkim onu gözdən keçirdilər, əlləriylə yoxla- 
dılar, paltarının düymələrini açaraq təlaşlı bir səslə xəbər aldılar: 

— Yaralanmamısınız? 

Dürua elə qarasına: 

— Deyəsən, yox, — dedi. 

Lanqremon da yara almamışdı. 

Rival donquldandı: 

— Bu lənətəgəlmiş tapançalarla həmişə belə olur: güllə ya hədəf- 
dən yan keçir, ya da onu yerlə yeksan edir. Çox vecsiz silahdırl 

Dürua donub-qalmışdı. Sevincdən və heyrətdən dili-ağzı tutul- 
muşdu. «Duel bitdi!» Hələ də tapançanı ovcunda sıxmağa davam 
etdiyi üçün kimsə silahı onun əlindən almalı oldu. İndi o, özünü 
bütün dünya-aləmlə döş-döşə gələcək qədər güclü sanırdı. Duel 
bitmişdi. Necə də xoşbəxt idil Sonsuz cürət topladığından indi 
istənilən adamla meydana çıxmağa hazır idi. 

Sekundantlar bir neçə saniyə öz aralarında söhbətləşəndən 
sonra elə bu gün protokol tərtib etmək üçün bir araya gəlməyi 
şərtləşdilər. Hamı ekipailara mindi və hırtıldayan sürücü qamçısını 
havada oynatdı. 

Bir müddət sonra restoranda, yemək süfrəsi arxasında oturan 
iki sekundant, Dürua və həkim duellə bağlı söhbət edirdilər. Dürua 
öz yaşantılarını onlarla paylaşırdı: 

— Zərrə qədər də həyəcan keçirmirdim. Zərrəcə. Bir də ki, 
yəqin, siz özünüz də bunu sezmişdiniz? 

— Hə, siz təmkinli davranırdınız. 

Həmin gün protokol Düruaya təqdim olundu, çünki bu yazını 
o, xronika bölümündə yerləşdirəcəkdi. Xəbərlərdən özünün «Lui 
Lanqremonla bir cüt güllə ilə atışdığını: öyrənəndə təəccübləndi 
və xəfif pərtlik keçirərək Rivaldan soruşdu: 

— Bəyəm biz adama bir güllə atmadıq ki? 

Rivalı gülmək tutdu: 

— Hə... adama bir güllə... hərə bir güllə atanda... bu eləyər 
cəmi iki güllə. 

Rivalın açıqlaması Dürua üçün yetərli olduğundan daha məsə- 
lənin xırdalığına getmədi. 

Qoca Valter onu bağrına basdı: 

— Bravo, bravo, «Fransız həyatı”nın üzünü ağ elədiniz. Bravo 
sizəl 

O axşam Dürua ən nüfuzlu qəzetlərin redaksiyalarında və ən 
dəbdəbəli restoranlarda göründü. Hətta rəqibiylə də iki kərə rast- 
laşdı: görünür, o da özünü cəmiyyətə tanıtmaq ehtiyacı duyurdu. 

Onlar bir-birinə təzim eləmədilər. Əgər ikisindən birisi yara- 
lansaydı, ancaq o halda əl görüşmələri uyğun sayılardı. Halbuki 

hər ikisi güllələrin başları üstdən necə vıyıldayıb keçdiyini etiraf 
eləmişdi. Səhərisi gün saat on birə qalmış Dürua «mavi vərəq» 
aldı: 


«İlahi, bilsən səndən ötrü necə təlaşlıydıml Lən- 
gimədən Konstantinopol küçəsinə gəl, canım mənim, 
səni öpmək istəyirəm. Necə də cəsurmuşsanl 

Sənə heyranam. Klo». 


Görüşdükləri zaman qadın boynuna sarılıb onun üz-gözünü 
öpüşlərə qərq elədi. 

— Əzizim, bugünkü qəzetlərin mənə hansı təşvişi yaşatdığını 
kaş biləydinl Haydı, danış, nələr baş verir? Həm də lap başdan. 
Hər şeyi yerli-yataqlı öyrənmək istəyirəm. 

Dürua olub-bitənləri təfərrüatlarına qədər ona danışmağa məc- 
bur oldu. 

Qadın heyrətlə dedi: «Duel öncəsi sənin necə sarsıntılı bir gecə 
keçirdiyini təsəvvürümə gətirirəm». 

— Yox, canım. Miışıl-mışıl yatmışdım. 

— Sənin yerində olsaydım, yuxum ərşə çəkilərdi. Bəs duel necə 
keçdi? 

Bu yerdə o, dramatik bir səhnə uydurmağa ehtiyac duydu: 

— Elə ki biz iyirmi addımlıq, yəni bu otaqdan dörd dəfə uzun 
məsafədə yerlərimizi tutduq, hazır olub-olmadığımızı öyrənən 
dak «Atəş!» komandası verdi. Həmin an əlimi qaldırıb, dübbə- 
düz saxlamaqla, rəqibin başını nişan aldım və bununla da səhvə 
yol verdim. Bəxtimdən tapançanın tətiyi sərt imiş, mən isə xəfifcə 
toxunmağı xoşlayıram. Nəticədə hərəkətverici qarmağın müqavi- 
məti güllənin yana uçmasına səbəb oldu. Amma güllə onun lap 
yaxınlığından keçdi. O yaramaz da yaxşı atıcıymış. Gicgahımı yala- 
yıb ötən gülləsinin dalğasını hiss elədim. 

Düruanın dizləri üstə oturan xanım de Marel onu bərk-bərk 
qucmuşdu – sanki, bununla o, aşnasına yönələn təhlükəni paylaş- 
mağı umur və pıçıldayırdı: 

— Ah, zavallım, ah, zavallım. 

Düruanın hekayəti bitdikdə xanım de Marel bərkdən dedi: 

— Bilirsən, mən sənsiz yaşaya bilmərəml Səninlə vaxtaşırı görüş- 
məyə hazıram, sadəcə, ərim Parisdə olduğundan bu, imkan xari- 

cindədir. Səhərlər bir saatlığına vaxt tapıb, gəlib səni yataqda ikən 
öpə bilərəm. Amma qaldığın o zəhləmgetmiş binaya bir daha 
qədəmimi basmaram. İndi neyləyək, hə? 

Düruanın ağlına uğurlu bir fikir gəldi. Soruşdu: 

— Buraya sən nə qədər ödəyirsən? 

— Ayda yüz frank. 

— Belə danışaq: mən bu otaqları kirayələyib, pulunu da özüm 
ödəyəcəyəm. Çünki qaldığım o mənzil indi mənim də zəhləmi töküb. 

Bir neçə saniyə düşünən qadın: 

— Yox. Buna razı olmaram, — dedi. 

Kişi heyrətləndi: 

— Axı niyə görə? 

— Elə ona görə... 

— Yox, bu, cavab deyil. Bu mənzil könlümcədir. Danışdıq, oldu: 
mən burada qalıram, — deyən Dürua güldü. — Bir də ki bu mənzili 
sən mənim adıma kirayələmisən axı. 

Qadın da dediyindən dönmədi: 

— Yox, yox, belə istəmirəm... 

— Axı niyə istəmirsən? 

Bunun cavabında o, qadının məhrəm pıçıltısını eşitdi: 

— Çünki sənin buraya yad qadınları gətirməyini istəmirəm. 

dor) özündən çıxdı: 

— Buna heç vaxt yol vermərəml Sənə söz verirəm. 

— Yox, gətirəcəksən. 

— And içirəm. 

— Düz sözündür? 

— Əlbəttə. Şərəfimə and içirəm. Bu evə ikimizdən başqa kim- 
sənin ayağı dəyməyəcək. 

Qadın çılğınlıqla onu qucaqladı: 

— Yaxşı, mənim əzizim. Amma bunu unutma: əgər sən bir daha 
mənə, çox yox, elə bircə dəfə xəyanət etsən, aramız həmişəlik dəyəcək. 

Dürua təzədən onu dilə tutdu, and-aman elədi və ən sonda 
belə qərara gəldilər ki, o, günü bu gün buraya köçür və qadın 
imkan olan kimi yolüstü ona baş çəkəcək. 

Qadın dedi: 

— Hər halda, sən sabah bizə nahara gəl. Ərimin yamanca xoşu- 
na gəlmisən. 

Dürua bundan qürrələndi: 

— Belə de! Yalan demirsən ki? 

— Sənə heyran olub. Bura bax, yadındadır, mənə demişdin ki, 
sən kənddə, bir malikanədə böyümüsən, deyilmi? 


— Нә. Necə ki? 
— Deməli, sənin kənd təsərrüfatından az-çox başın çıxır? 
— Hə. 


— Sən onunla çox sevdiyi mövzudan – bağçılıqdan, məhsuldan- 
filandan söhbət elə. 

— Yaxşı. Bunu unutmaram. 

Duel olayı qadının könlündə ona qarşı incə hisslər oyatmışdı: 
buna görə də getməzdən öncə Düruanı dönə-dönə öpdü. 

Redaksiyaya üz tutan Dürua yolda bu qadın barədə düşünürdü: 

«Əcəb qəribə məxluqdur bul Bir quş kimi budaqdan-budağa 
qonurl Ağlına bir an sonra nə gələcəyini və nədən xoşlanacağını 
heç vaxt anlamaq olmurl Özünə də əcəb ər tapıbl Bu dəymədüşər 
qadınla o qoca kişini tapışdıran şıltaq fələyin niyyəti nə imiş, görən? 
Dəmiryolları üzrə müfəttişi bu dəlisov xanımla ailə qurmağa nə təh- 
rik edibmiş! Əsl tapmacadırl Kim bilir, bəlkə də, səbəb sevgi imiş?» 

Fikirlərini belə yekunlaşdırdı: 

«Hər necə olsa, bu qadın misilsiz məşuqədir. Onu əldən bura- 
xan gərək gedib ağlına dua yazdırsın?. 


ит 


Duel olayı Düruanı «Fransız Һәуаһәтип sayılıb-seçilən felye- 
tonçularından birinə çevirdi. Amma yeni mövzular tapmağa həd- 
siz enerji sərf etdiyindən o, fransızlarda əxlaq çöküşü, vətəndaşlıq 
duyğularının zəifləməsi və milli qürur hissinin anemiyası kimi nisbə- 
tən hay-küylü mövzular üzrə qələmini püxtələşdirirdi. (Hətta «milli 
qürur hissinin kütləşməsi? ifadəsi də onun tapıntısıydı və bununla 
hədsiz öyünürdü.) 

Parislilər üçün xarakterik olan, bədbinliyi, itoynadanlığı və kina- 
yəli davranışı ilə seçilən xanım de Marel onun uzun-uzadı çərən- 
ləmələrinə hər hansı sərrast və çox yığcam şəkildə qarşılıq verəndə 
Dürua gülümsəyərək ona deyərdi: 

— Eyib etməzl İrəlidə mənim bu ifadə işimə yarayacaq. 

İndi o, Konstantinopol küçəsində məskunlaşmışdı, öz çama- 
danını, fırçasını, ülgücünü və sabununu gətirməsiylə buraya 
bütünlüklə daşınmışdı. Hər iki-üç gündən bir, həm də Jorj hələ 
yataqda ikən xanım de Marel əlüstü ona baş çəkirdi. Heç isinməyə 
macal tapmayan qadın əyin-başını soyunub, tez özünü yorğanın 
altına dürtsə də, hələ uzun müddət titrəyişləri səngimək bilmirdi. 

Cümə axşamları Dürua onlarda yemək yeyər və kənd təsərrü- 
fatından söz salmaqla məşuqəsinin ərinə böyük zövq bağışlayardı. 
O özü də kənd həyatına vurğun idi, hərdən bu iki kişinin başı qız- 
ğın söhbətə qarışdığından onlar divanda mürgüləyən ev sahibəsini 
tamamilə unudardılar. 

Lorina da belə vaxtlarda gah atasının, gah Əziz dostun dizləri 
üstə yuxuya dalardı. 

durnalisti yola salandan sonra ev sahibi son dərəcə adi şeylər 
barədə danışırmış kimi mütləq aşağıdakı fikirləri açıqlamağa ehti- 
yac duyardı: 

— Çox istiqanlı oğlandır. Həm də ağlına-kamalına söz ola bilməz. 

Fevralın sonları idi. Səhərlər küçələrdə çiçəkçi arabalarının 
yanından ötəndə bənövşələrin qoxusu adamı məst edirdi. 

Dürua sonsuz bəxtəvərliklə dolu günlər yaşayırdı. Bir axşam 
evə dönəndə o, qapısının altında bir məktub tapdı. Zərfi açıb bun- 
ları oxudu: 


«Kann şəhəri, «Gözəl xanım» villası. 


Əziz dostum, hər barədə sizə bel bağlaya biləcəyimə dair 
mənə dediklərinizi, yəqin ki, unutmamısınız. Odur ki mən iş- 
gücünüzü atıb buraya gəlməyinizi diləməyə məcburam: məni can 
verən Şarlla təkbaşına qoymayın. Hələlik o, otaqda sərbəst gəzsə 
də, həkimin təxminlərinə görə, bir həftədən artıq yaşamayacaq. 

Gecə-gündüz davam edən bu ölüm-dirim savaşını seyr 
etməyə məndə nə güc qalıb, nə də səbir. Get-gedə yaxınlaşan 
sonluq məni dəhşətə gətirir. Ərimin qohum-əqrəbası yoxdur. 
Sizdən başqa kimsəyə ağız aça bilmirəm. Siz onun yoldaşısınız 
və o, vaxtilə sizi redaksiyaya işə düzəldib. 

Yalvarıram sizə, gəlin. Yoxsa dadıma başqa bir kimsə yetiş- 
məyəcək. 

Sadiq dostunuz, 

Madlena Forestyeə. 

Qəribə bir duyğu eynilə rüzgar kimi Düruanın qəlbini yalayıb 
keçdi: bu hiss — qurtuluşun, onun qarşısında açılan geniş üfüqlərin 
müidəçisiydi. 

O pıçıldadı: 

— Əlbəttə ki getməliyəm. Zavallı Şarl! Bu da insan taleyinin axırı! 

Xanım Forestyenin məktubunu göstərdiyi şef əvvəlcə bir az 
donquldansa da, ən nəhayət, Düruaya izin verdi. 

Valter bir neçə kərə təkrarladı: 

— Amma tezliklə geri dönün — burada lazımsınız. 

Səhərisi gün Marel ailəsinə teleqramla bu barədə xəbər yollayan 
Dürua saat yeddidə sürət qatarıyla Kanna yola düşdü. Təxminən, 
bir gün sonra, gündüz saat dörddə oraya yetişdi. 

Bələdçi onu bir dağın ətəyində, həm də Kanndan duan körfə- 
zinə qədər uzanan şam meşəsində ağ evciklərdən biri olan «Gözəl 
xanımə villasına ötürdü. 

Forestyelərin kirayələdiyi xırda ev italyan üslubunda olmaqla, 
yerdən çox da hündürdə deyildi. Ağaclıqda burula-burula gedən 
və hər dönüşdə açılan mənzərələriylə insanı heyran qoyan bir 
yolun düz kənarındaydı bu ev. 

Qapını ona qulluqçu açdı və sevincək dedi: 

— A-a, buyurun, cənabl Xanım Forestye sizi səbirsizliklə gözləyir. 

Dürua soruşdu: 

— Cənab Forestyenin durumu necədir? 

— Heç yaxşı deyil, cənabl Qısa bir möhləti qalıb. 

Düruanın daxil olduğu qonaq otağının divarları mavi çalarlara 
malik pənbə çitlə üzlənmişdi. İri pəncərədən həm şəhər, həm də 
dəniz görünürdü. 

Dürua mızıldandı: 

— Oho, əla yaylaq evidirl Lənət şeytana, bunlar bu qədər pulu 
haradan tapırlar belə? 

Qadın paltarının xışıltısına geri çevrildi. 

Xanım Forestye əlini ona uzatdı: 

— Nə yaxşı eləyib gəldinizl Çox yaxşı elədinizl 

Heç gözləmədiyi halda qadın Düruaya sarıldı. Sonra onlar göz- 
gözə baxışdılar. 

Qadının sifəti üzülüb, rəngi avazısa da, o, yenə də cavan görü- 
nürdü, — hətta bu sıxıntılar onu daha incə, daha cazibədar eləmişdi. 

Qadın pıçıltı ilə sözə başladı: 

— Bilirsiniz, o, indi dəhşətli durumdadır. Sayılı günləri qaldığın- 
dan mənə də olmazın əzablar çəkdirir. Gəldiyinizi ona xəbər ver- 
mişəm. Bəs çamadanınız haradadır? 

Dürua cavab verdi: 

— Sizlərə yaxın olmaq üçün hansı hoteldə qalacağımı mənə siz 
məsləhət görəsiniz deyə çamadanımı hələlik vağzalda qoydum. 

Qısa tərəddüddən sonra qadın: 

— Elə burada, bizdə qalın, — dedi. — Həm də ki sizin üçün otaq 
hazırlatmışam. O, hər dəqiqə keçinə bilər və əgər bu, gecəyarısı 
baş verərsə, mən tamamilə yalqız qala bilərəm. Sizin əşyalarınızın 
ardınca isə adam yollayaram. 

Dürua təzim elədi: 

— Siz necə istəyirsinizsə. 

Qadın təklif etdi: 

— İndi isə gəlin yuxarı qata qalxaq. 

O, qadının ardınca düşdü. İkinci qata çıxandan sonra qadının 
açdığı qapının arxasında Dürua yorğanlara bürünmüş, yarımcan 
birisini gördü: axşamın al-qırmızı şəfəqləri fonunda pəncərə önün- 
dəki kresloda oturan və çöhrəsi kağız kimi ağarmış Forestyenin 
baxışları indi ona dikilmişdi. Qarşısındakı bu insan o dərəcədə dəyiş- 
mişdi ki, Dürua onun öz dostu olduğunu ancaq təxmin edə bilirdi. 

Tər, dərman, efir və qatran qoxusu qarışdığından otağın havası 
təsvirəgəlməz dərəcədə boğucuydu, sanki, burada vərəmli birisi 
məskunlaşmışdı. 

Forestye zorla əlini qaldırıb: 

— Hə, bu sənsən! — dedi. — Gəlmisən necə gəbərdiyimi görəsən? 
Əskik olmayasan. 

Güclə gülümsəyən Dürua xəbər aldı: 

— Necə gəbərdiyini görməyə? Kanna bu naxoş səhnəni görmək 
üçün gəlməyə heç dəyməzdi. Mən, sadəcə, bir az dincəlmək və 
həm də sənə baş çəkmək istədim. 

Başını aşağı salıb bədbinliklə fikrə dalan Forestye pıçıldadı: 

— Otur. 

Xəstə qısa fasilələrlə nəfəs alırdı, hərdən isə sanki, o, çevrə- 
sindəkilərə öz iztirablarını anlatmaq istəyirdi və o ara nəfəs alıb- 
verərkən sinəsindən bir ah da qopurdu. 

Ərinin söhbət etməyə niyyətli olmadığını sezən xanım Fores- 
tye dirsəklərini pəncərənin ətəkliyinə qoyaraq, başının hərəkətiylə 
üfüqləri göstərdi: 

— Bir baxın, necə də gözəldir! 

Ətəyində xeyli villa tikilən dağ zirvəsi şəhərə bitişik kimi görü- 
nürdü. Sahil bir at nalı biçimindəydi. Sağ cinahda, dalğaqıranın 
üst tərəfində şəhərin qədim hissəsinə aid qüllə gözə dəyirdi, 
soldan, Lerin adalarının əks tərəfindən isə şəhər Kruazet burnuna 
dirənirdi. 

Gömgöy suların fonunda bu adalar bir cüt yaşıl ləkəni andırırdı. 
Hətta onları suda üzən iri yarpaqlara da bənzətmək olardı, çünki 
üstdən baxanda adalar xeyli yastı görünürdü. 

Körfəzin o biri tərəfində, yəni dalğaqıranın və qüllənin üst 
tərəfində, əslində isə çox-çox uzaqlarda od tutub yanan göylərin 
fonunda incə və sirli bir zolaq kimi zirvələri mavi rəngə çalan dağ 
silsiləsi baş alıb gedirdi: bəzisi şişuclu, bəzisi əyri-üyrü, bəzisi 
yuvarlaq biçimli olsa da, hamısının ətəyi piramidaşəkilli qayalardan 
ibarət idi və bunların hamısı açıq dənizə çıxdıqları üçün ətəkləri 
dəniz dalğalarıyla təmasda idi. 

Xanım Forestye izah elədi: 

— Bu Estereldir. 

Tünd rənglərə çalan dağ zirvələrinin arxasında görünən səma 
gözqamaşdırıcı qızıl-qırmızı rəngə çalırdı. 

Dürua ixtiyarsız olaraq bu qürub mənzərəsinə heyranlığını giz- 
lətmədi. Öz heyrətinin ifadəsi üçün daha təsirli sözlər tapa bilmə- 
diyindən o: 

— Hə-əl Əcəb valehedicidirl — deyə pıçıldamaqla kifayətləndi. 

Baxışlarını xanımına dikən Forestye: 

— Mən hava almaq istəyirəm, — dedi. 

Qadın bunu etirazla qarşıladı: 

— Görmürsən gecdir, günəş də qüruba enir. Sonra soyuqla- 
yarsan ha: özün də bilirsən ki, bunun sənə heç bir xeyri yoxdur. 

Görünür, Forestye yumruğunu kresloya çırpmaq istədi, amma 
bunun əvəzində sağ əlinin halsız və əsəbi hərəkətinə nail oldu, sifəti 
eybəcər, ölüm ayağında olan birisinə məxsus şəkil aldı, bunun 
ardınca qurumuş dodaqları, çökmüş yanaqları və sallaq almacıq 
sümükləri daha çox diqqəti özünə cəlb elədi. 

Xıriltili səslə: 

— Sənə deyirəm ki, boğuluram. Sənin üçün bəyəm bir gün tez, 
bir gün gec ölməyimin bir fərqi var ki?! Onsuz da ömür kitabım 
bağlanıb da... 

Xanım Forestye pəncərəni laybalay açmalı oldu. Özlərinə vuran 
mehi hər üçü xoş nəvaziş kimi qəbul edirdi. Yaz nəsimini xatırladan 
bu mülayim, sakit və ilıq mehdə dağın ətəklərində bitən ağacların, 
güllərin rayihəsi duyulurdu. Ağ şam ağaclarının sərt, evkaliptlərin 
isə dolğun qoxusunu xüsusilə ayırd etmək olurdu havada. Fores- 
tye bu havanı acgözlüklə ciyərlərinə çəkirdi. Amma qəflətən o, dır- 
naqlarını kreslonun dirsəkliyinə dirədi və o andan etibarən onun 
qəzəb dolu, fitlə qarışıq çıxan pıçıltısı duyuldu: 

— Qapa pəncərəni. Bundan halım daha da betər olur. Mən zir- 
zəmidə ölməyi üstün bilirəm. 

Xanım Forestye təmkinlə pəncərəni örtdü və şüşəyə söykənə- 
rək uzaqları süzməyə başladı. 

Dürua özünü çıxılmaz vəziyyətdə hiss edirdi, söhbətlə xəstənin 
başını qatmaq, ona gümrahlıq aşılamaq keçirdi içindən: 

— Deməli, burada da yaxşılaşmayacaqsan? — deyə mızıldaya- 
raq soruşdu. 

Forestye əsəbi və tövrdən çıxmış halda çiyinlərini dartdı: 

— Gördüyün kimi, — dedi və təkrar başını aşağı salladı. 

— Lənət şeytanal Amma Parislə müqayisədə buralar necə də 
gözəldirl Oralarda hələ də qışdır. Yağış, dolu, qar yağır, saat üçdən 
sonra hava qaraldığından lampa yandırmağa məcbur olursan. 

Forestye soruşdu: 

— Redaksiyada təzə nə var? 

— Heç nə. Sən xəstə yatdığın bu dönəm ərzində “УоНегәдәп 
o фЫпд Lakreni qəzetə dəvət eləmişik. Amma hələ uşaq-muşaq- 
dır. Sənin yolunu gözləyir hamıl 

Xəstə donquldandı: 

— Mənim? Bundan belə mən öz məqalələrimi qara torpağın 
altında, altı fut dərinlikdə yazacağam. 

Bu düşkün əhvali-ruhiyyə çalınan bir kilsə zənginin ritminə 
uyğun olaraq vaxtaşırı xəstəyə hakim kəsilirdi, hansı mövzuda 
danışmasına baxmayaraq, hər sözündə, hər ifadəsində özünü 
büruzə verirdi. 

Ağır və dərin bir sükut çökdü otağa. Qürubdakı atəşli mən- 
zərə getdikcə öləzidi, bir az tündləşsə də, hələ də al-qırmızılığını 
qoruyan göylərin fonunda dalğaların rəngi qaralmağa başladı. 
Alışıb-yanan şəfəqlərin otağa süzülən son şölələri divarlara, künc- 
bucağa, divar kağızlarına, mebelə bənövşəyi və al-qırmızı çalarlar 
qazandırdı. Buxarının üstündəki güzgü qürubu əks etdirdiyindən 
əsl qan ləkəsini xatırlatmaqdaydı. 

Özünü pəncərəyə söykəyən xanım Forestye hərəkətsiz dur- 
muşdu. 

Birdən Forestye boğuq və ürək parçalayan bir səslə qırıq-qırıq 
danışmağa başladı: 

— Görəsən, daha neçə qürub səhnəsi görmək var qismətimdəş?.. 
Səkkiz... on... on beş, iyirmi, bəlkə də, otuz... bundan çox olmaz... 
Sizin isə ömrünüz irəlidədir... Mənim üçün artıq hər şey bitibdir... 
Hər şey həmişəki axarıyla davam edəcək... mən öləndən sonra 
da... eynilə mənim sağlığımdakı kimi... 

Bir ara susandan sonra Forestye davam elədi: 

— Nəyə nəzər yetirirəmsə, hər şey mənə bir neçə gündən 
sonra heç nə görməyəcəyimi xatırladır... Necə də dəhşətlidir bu... 
heç nə görməmək... mövcud olanlardan heç nəyi görməmək... 
ən adi şeyləri... stəkanları... boşqabları... adama rahatlıq bəxş 
edən çarpayıları... Axşam saatlarında ekipaila gəzintilər necə də 
gözəldirl.. Bütün bunlara vurğun idim mənl 

Onun barmaqları kreslonun dirsəkliyi üzərində iti və əsəbi hal- 
da gəzişdi, sanki, o, gözəgörünməz royalı çalırdı. Elədiyi hər bir 
pauza sözləriylə müqayisədə adama daha ağır təsir bağışlayırdı və 
bu, onun daha dəhşətli şeylər barədə düşündüyünü bildirirdi. 

Bu yerdə Dürua bu yaxınlarda Norber de Varenin ona dediyi 
sözləri xatırladı: «İndi o kabus mənə elə yaxınlaşıb ki, çox vaxt əlimi 
uzadıb onu qovmaq keçir könlümdən. Amma o, torpağın üstünə 
yayılır, fəzanı doldurur öz varlığıyla. Hər yerdə ona rast gəlirəm. 
Yolun ortasında tapdanmış böcək də, xəzəllər də, dostumun saq- 
qalındakı bəyaz tük də ürəyimi deşir və hayqırır: “Budur o!» 

Bu yaşantıları o zaman Dürua anlamamışdı. Amma indi, Fores- 
tyeyə bir baxmaqla anladı. İndiyədək heç fərqində olmadığı sonsuz 
qüssə bürüdü varlığını: birdən ona elə gəldi ki, burada, lap yaxınlıqda, 
əl uzatmaqla çatılası məsafədə, yəni bu xəstənin təngnəfəs olduğu 

kresloda qərar tutub o qorxunc və eybəcər ölüm mələyi. O qalxıb 
buradan getmək, qaçmaq, bir qədər tez Parisə dönmək istədil Eh, 
əgər bütün bunları nəzərə alsaydı, heç durub Kanna gələrdi?! 

Ölünün üstünə vaxtından əvvəl atılan matəm örtüyünü xatır- 
ladan gecə zülməti yavaş-yavaş bütün otağı bürüməkdə idi. İndi 
gözlə nisbətən seçilən yer pəncərəydi, onun da dördkünc fonunda 
gənc qadının hərəkətsiz silueti gözə dəyirdi. 

Əsəbi halda Forestye soruşdu: 

— Görəsən, nə vaxt bura lampa gətiriləcək? Həm də, guya, bu 
— «xəstəyə qulluq? adlanır! 

Pəncərənin fonundakı qaraltı tez yoxa çıxdı və bunun ardınca 
evin qulaqbatırıcı səssizliyini zəng səsi pozdu. 

Az sonra içəri girən qulluqçu lampanı buxarının üstünə qoydu. 

Xanım Forestye ərindən soruşdu: 

— Огапгпад istəyirsən, yoxsa aşağı enib yemək yeyək? 

Kişi pıçıltıyla: 

— Aşağı enək, — dedi. 

Yemək süfrəsi arxasında da bu üç nəfər, təxminən, bir saat lal- 
dinməz oturdu. Hərdənbir ötəri və anlamsız sözlərlə sükutu pozur- 
dular, sanki, bu yolla sükutun təhlükəsindən, həm də anlaşılmaz 
təhlükəsindən qorunmağa çalışırdılar. Ölüm mələyinin məskun- 
laşdığı bu otaqda onlar sükutun da donmasına heç vəchlə imkan 
vermək istəmirdilər. 

Axır ki, yemək gəldi. Düruaya bu ziyafət uzun, hədsiz uzun 
göründü. Hər kəs səssiz və susaraq yeyirdi. Sonra isə çörək xəmi- 
rindən xırda kürələr düzəltməyə başladılar. Dabanlarının taqqıltısı 
Şarlı əsəbləşdirməsin deyə, yumşaq çəkmələr geyinmiş qulluqçu 
girib-çıxır, təamları süfrəyə düzürdü. Sükuta meydan oxuyan yega- 
nə şey — mexaniki saat rəqqasının yeknəsəq çıqqıltısı idi. 

Yeməkdən sonra Dürua yorğunluğunu bəhanə gətirərək öz 
otağına yollandı. Pəncərənin ətəkliyinə dirsəklənərək o, doğmuş 
ayı süzürdü: səmada nəhəng kürə biçimli lampa kimi görünən ay 
tutqun işığıyla villaların ağ divarlarını, dənizin narın-narın ləpələndiyi 
üçün əsnək görünən səthini işıqlandırırdı. 

Dürua buradan baş alıb getmək üçün bir səbəb axtarışındaydı: 
Valterdən aldığı teleqrama əsasən təcili geri qayıtmaq kimi hər cür 
fəndi ağlında götür-qoy edirdi. Amma səhərisi gün o, bütün bu 

aradan çıxma planlarının mümkün olmayacağını anladı. Onsuz da 
xanım Forestyeni aldatmaq çətin məsələydi, üstəlik, o, qorxaqlığı 
ucbatından öz sədaqətinə qarşılıq olaraq alacağı hədiyyədən də 
ola bilərdi. Öz-özünə deyirdi: «Əlbəttə, bütün bunlar könül bulan- 
dırır, amma neyləmək olar, həyatın hər anı bal dadmır ki?! Hər 
halda, bu, çox sürməzə. 

Həmin gün cənub səması masmavi idi. Belə havalarda adamın, 
xoşbəxtlikdən, ürəyi sinəsinə sığmır. Forestyelərin yanında otur- 
maqla hələ çox vaxt itirəcəyini düşünən Dürua dənizə tərəf yol aldı. 

Qəlyanaltı üçün geri dönəndə qulluqçu dedi: 

— Cənab Dürual Cənab Forestye sizi soruşurdu. Bəlkə, siz, 
cənab Dürua, bir ona baş çəkəsiniz, hə? 

O, yuxarı qata qalxdı. Deyəsən, Forestye kreslosunda mürgü- 
ləyirdi. Xanımı isə divanda uzanıb kitab oxuyurdu. 

Xəstə hənirtiyə başını qaldırdı. 

Jorj soruşdu: 

— Özünü necə hiss edirsən? Məncə, bu gün bir az gümrahsan. 

Forestye pıçıldadı: 

— Hə, bir az yaxşıyam, özümü gümrah hiss edirəm. Sən Mad- 
lena ilə birgə əlüstü qəlyanaltı elə, çünki gəzməyə çıxacağıq. 

Dürua ilə təkbətək qalan xanım Forestye dedi: 

— Görürsünüz də? Bu gün ona elə gəlir ki, sağlamdır. Səhər 
açılandan bəri planlar qurur. Bir azdan biz duan körfəzinə gedib 
Parisdəki mənzilimiz üçün oradan saxsı əşyalar alacağıq. Nəyin 
bahasına olursa olsun, gəzintiyə çıxmaq istəyir, mən isə ona bir 
şey olmasın deyə, əldən-ayaqdan gedirəm. O, indi heç arabanın 
silkələnməsinə də dözəcək halda deyil. 

Lando qapıya gələndə qulluqçunun qoluna girdiyi Forestye 
pilləkənləri ehmalca endi. Ekipafa göz gəzdirəndən sonra üstdəki 
örtüyün qaldırılmasını tələb elədi. 

Xanımı buna etiraz elədi: 

— Soyuqlayarsan. Bu ki ağılsızlıqdır. 

Amma əri dediyindən dönmədi: 

— Yox, indi çox yaxşıyam. Mən özümə bələdəm. 

Bağların arasıyla uzanan və Kannı ingilis parkına bənzədən 
kölgəli xiyabanı geridə qoyandan sonra ekipaj sahilboyu uzanan 
və Antibə aparan yola çıxdı. 

Forestye buralardakı gəzməli-görməli yerlərdən söz salmışdı. 
Parisli qrafın” və digərlərinin villalarını yol yoldaşlarına göstərdi. 
Kefi kök idi, amma bunun saxta bir görüntü, həm də ölümə məh- 
kum birisinin candərdi şuxluğu olduğu sezilirdi. Bir şeyi göstərmək 
üçün əlini qaldırmağa heyi olmadığından o, barmağını qaldırmaqla 
kifayətlənirdi. 

— Bax bu, müqəddəs Mariya adasıdır, o isə Bazenin” qaçıb 
sığındığı qəsrdir. Hə, o vaxt bu həriflərə görə başımız çox bəlalar 
çəkmişdi biziml 

Sonra o, alaydakı hərbi xidmətindən söz saldı, adlarını çək- 
məklə zabitlərlə bağlı xatirələrini paylaşdı. 

Sərt enişdən sonra qəflətən qarşılarında geniş bir mənzərə 
açıldı: buradan duan körfəzi də, qarşı sahildəki və ağ evləri olan 
kənd də, daha irəlilərdəki Antib burnu da adamın ovcunun için- 
dəymiş kimi görünürdü. 

Uşaq kimi sevinən Forestye pıçıldadı: 

— Bu da eskadral İndi sən eskadranı da görəcəksənl 

Əslində, geniş körfəzin sularında uzaqbaşı altı iri gəmi gözə 
dəyirdi və bunlar indi kol-kos basmış sal qayanı xatırladırdı. 

Qüllələri, dalğaqıranları və digər çıxıntıları olan bu qəribə, 
biçimsiz və nəhəng gəmilər suda elə dərinə oturmuşdu ki, sanki, 
burada kök atmağa niyyətli idilər. 

Suyun dibinə oturan bu ağır gəmilərin nə vaxtsa hərəkətə gələ- 
cəyi, yerlərindən tərpənə biləcəyi ağlasığmaz görünürdü. Yüksək 
və yuvarlaq biçimli batareyal üzən rəsədxananı və ya sualtı qaya 
üzərində qərar tutan mayakı xatırladırdı adama. 

İri və üç dor ağaclı gəmi yelkənlərini açaraq, sürətlə onların 
yanından keçib açıq dənizə çıxdı. Kor-kobud metal yığınlarına bən- 
zəyən və burada lövbər atan hərbi gəmilərlə müqayisədə yelkənli 
gəmi öz zərifliyi ilə adamın gözünü oxşayırdı. 

Forestye gəmilərin adlarını yada salmağa cəhd elədi: 

– eKolberə”, -Süffrenə “, «Admiral Düperreə”, «Qəzəbli», «Aman- 
sız»... Yox, yanıldım: «Amansız» bax, odur... 

«Juan körfəzinin dekorativ saxsı əşyaları» adlanan iri pavil- 
yonun ərazisinə girən ekipaj çəmənliyin yanından keçib girişdə 
dayandı. 





! Batareya — gəmidə top qoyulması üçün nəzərdə tutulan kiçik göyərtə 

Forestye Parisdəki kabineti üçün bir cüt vaza almaq arzusun- 
daydı. Landodan enə bilmədiyindən satıcılar bir-birinin ardınca 
uyğun örnəkləri gətirib ona göstərirdilər. Uzun-uzadı seçim edər- 
kən o, xanımı və Dürua ilə məsləhətləşirdi. 

— Bilirsən, bunun birisini kabinetimdəki kitab şkafı üçün nəzər- 
də tuturam: kreslomda oturub onu seyr edəcəyəm. Bir az antik, bir 
az da yunan üslubunda bir şey istərdim. 

Bütün örnəkləri gözdən keçirib yenilərinin gətirilməsini istəsə 
də, o, ilk bəyəndiklərinin üzərində durdu. Nəhayət, seçdiklərinin 
pulunu ödədi və onların təcili şəkildə Parisə göndərilməsini buyur- 
du və hökmlə dedi: 

— Bu günlərdə mən buraları tərk edəcəyəm. 

Körfəz sahilləriylə geriyə dönəndə dərədən qəflətən soyuq rüz- 
gar əsdi və xəstəni öskürək tutdu. Əvvəlcə xəfif görünən bu öskü- 
rək get-gedə gücləndi və bir an da kəsilmədi, daha sonra isə hıç- 
qırıq və xırıltı ilə əvəz olundu. 

Forestyenin nəfəsi çatmırdı: hər nəfəs alışında sinəsini lərzəyə 
gətirən öskürək dalğası, sanki, boğazını yırtmağa çalışırdı. Heç nə 
ilə onu səngitmək, yatırtmaq mümkün deyildi. Xəstəni ekipaidan 
otağına əllər üstə aparmalı oldular. Onun ayaqlarından yapışan 
Dürua xəstənin ağciyərlərinin hər səfər ixtiyarsız daralması əsna- 
sında ayaqlarının necə titrədiyini hiss edirdi. 

Heç isti yorğan-döşək də Forestyenin dadına yetişmədi — öskü- 
rəyi gecəyarıyacan eynilə davam elədi. Ən sonda ona verilən narko- 
tik vasitə xəstənin ölümqabağı spazmalarına son qoydu. Amma göz- 
lərini bir an da qapamayan xəstə sübhədək yatağında oturub qaldı. 

Dilinə gətirdiyi ilk sözlər: «Dəllək çağırın» oldu. Forestye hər 
səhər təraşolma adətindən əl çəkməmişdi. Bundan ötrü ayağa 
qalxmağa çalışsa da, onu təkrar yatağa uzatmaq lazım gəldi. Xəs- 
tənin ağır və qısa tənəffüsü elə çətinləşdi ki, bundan təlaşa qapılan 
xanım Forestye qulluqçuya yenicə yatağına uzanan Düruanı səs- 
ləməsini və həkim dalınca yollamasını tapşırdı. 

Dürua Qavo soyadlı həkimi ləngimədən tapıb ora gətirdi. 
Resept yazan həkim bəzi xırda-para göstərişlər də verdi. Amma 
həqiqəti öyrənmək üçün onu ötürməyə çıxan Jorja bunları dedi: 

— Bu adam can üstədir. Sabaha çətin çıxa. O zavallı xanı- 
ma bunu açıb deyin və keşişin ardınca adam göndərin. Mənlik 

burada heç nə yoxdur. Amma belə götürəndə, həmişə qulluğu- 
nuzda hazıram. 

Dürua xanım Forestyeni dışarı çağırtdırdı: 

— O, ölüm ayağındadır. Həkim keşiş dalınca adam göndərməyi 
məsləhət gördü. Siz nə fikirdəsiniz? 

Qadın xeyli tərəddüd keçirdi. Hər şeyi götür-qoy edib ağır-ağır 
dilləndi: 

— Hə, belə olmağı daha yaxşıdır. Həm də hər barədə... Mən onu 
hazırlayar və deyərəm ki, keşiş onunla görüşmək istəyir... Yəni bir 
şey uyduraram. Siz nisbətən sadə dil, əllaməlik etməyən bir rahib 
tapın. Qoy o, sadəcə, tövbə ayinini icra eləsin ki, biz də bütün 
qalan həngamələrdən qurtulaq. 

Dürua iman əhli olan bir qoca tapıb gətirdi və o, ilk baxışda 
ondan istəniləni anladı. Keşiş can verən xəstənin otağına daxil 
olanda xanım Forestye oranı tərk elədi və qonşu otaqda, Düruanın 
böyründə oturaraq dedi: 

— Bu xəbər onu sarsıtdı. Keşiş barədə söz açan kimi onun 
sifəti elə dəhşətli ifadə aldı ki, elə bil, varlığına... varlığına onun... 
bilirsiniz də, nəyi qəsd edirəm... nəfəsi toxundu... Bir sözlə, o, hər 
şeyin bitdiyini, sayılı saatlarının qaldığını anladı... 

Xanım Forestyenin bət-bənizi yaman ağarmışdı. Sözünə belə 
davam elədi: 

— Onun üzündəki o ifadəni heç vaxt unutmayacağam. Həmin 
an mən, əslində, ölüm mələyini gördüm. Mən onu gördüm... 

Qulağı zəif eşitdiyi üçün başqalarıyla ucadan danışan keşişin 
səsi onlara qədər gəlirdi. 

— Yox deyirəm sizə, yox, canım. Sizin durumunuz bir o qədər 
də qorxulu deyil. Mən sizə bir dost, bir qonşu kimi baş çəkdim — 
bu, olsun birinci dəlilimiz. 

Forestye ona nə isə desə də, cavab eşidilmirdi. 

Qoca sözünün ardını gətirdi: 

— Yox, mən sizə al şəraba batırılaraq müqəddəsləşən çörək 
ikram edəcəyəm. Sağlıq durumunuz düzələndən sonra bu barədə 
danışarıq. Amma əgər siz burada olmağımdan yararlanaraq tövbə 
eləmək istəsəniz, bax, bu olar ayrı məsələ. Mən keşişəm və əlimə 
ilk fürsət düşən kimi öz dindaşlarımı haqq yoluna qaytarmağa 
borcluyam. 

Sükut çökdü. Yəqin ki, Forestye özünün boğuq və vaxtaşırı 
xırıldayan səsiylə nəsə deyirdi ona. Az sonra keşiş nisbətən fərqli 
səslə, yəni ruhanilərə məxsus avazla sözə başladı: 

— Pərvərdigarın mərhəməti sonsuzdur. Mənim oğlum, indi siz 
xConfiteorsu oxuyun. Əgər unutmusunuzsa, sizə yardımçı olaram. 
Ardımca təkrar edin: «Confiteor Deo omnipotenti... Beatae Mariae 
semper virgin!..» 

Zaman-zaman can üstə olan xəstə duanın bəlli bölümünü 
təkrarlaya bilsin deyə keşiş fasilə edirdi. 

Ən sonda o: 

— Hə, indi isə tövbə edin, — dedi. 

Fərqli bir həyəcan keçirən, ağır nigarançılığa məhkum olan 
xanım Forestye ilə Dürua bu müddətdə cınqırlarını da çıxartmırdılar. 

Xəstə nə isə pıçıldayırdı. 

Keşiş təkrar elədi: 

— Siz insafınızın yol vermədiyi işlər tutmusunuz... Onlardan söz 
edin, mənim oğlum. 

Xanım Forestye ayağa qalxdı. Soyuqqanlı tərzdə: 

— Gəlin, hələlik bağa gedək, — dedi. — Onun sirlərindən agah 
olmasaq, daha yaxşıdır. 

Bağa çıxdılar və artırmanın önündə, çiçəkləyən qızılgül kolunun 
yanındakı skamyada əyləşdilər. Oradakı qərənfil ləki təmiz havanı 
özünün güclü və lətif rayihəsi ilə doldurmuşdu. 

Qısa sükutdan sonra Dürua soruşdu: 

— Parisə gecmi dönəcəksiniz? 

Qadın: 

— Tezlikləl — cavabını verdi. — Bütün bunlar bitən kimi buraları 
tərk edəcəyəm. 

— On gün sonra? 

— Hə, uzaqbaşı. 

— Belə çıxır ki, onun heç qohum-əqrəbası yoxdur? 

— Kuzenlərindən başqa heç kimi. Valideynləri hələ çox cavan 
ikən dünyadan köçüblər. 

Hər ikisinin baxışları qərənfilin ləçəklərindən bal toplayan arıya 
dikildi. Zərif qanadlarını çırparaq çiçəkdən-çiçəyə qonan bu məx- 
luqun qanadları qonduğu zaman da xəfifcə titrəyirdi. Xanım Fores- 
tye ilə Dürua sükut içində xeyli oturası oldular. 

Ən nəhayət, qulluqçu keşişin tövbə ayinini tamamladığı xəbə- 
rini gətirəndən sonra onlar yuxarı qata qalxdılar. 

Forestye dünənkindən daha sınıxmış görünürdü. 

Keşiş onun əlini ovcunda tutmuşdu. 

— Xudahafiz, mənim oğlum. Sabah səhər yenə gələcəyəm. 

Bu sözləri deyərək o, otaqdan çıxdı. 

Keşişin ardınca qapı örtülən kimi can verən, nəfəsi daralan 
xəstə bütün vücudunu gərərək, əllərini xanımına uzadib pıçıldadı: 

— Xilas elə məni... Xilas elə... əzizim... mən ölmək istəmirəm... 
Xilas edin mənil Nə etməm gərəkdiyini söyləyin, həkim çağırın... 
Nə desəniz, eləməyə hazıram... mən istəmirəm... mən istəmirəml.. 

Xəstə ağlayırdı. Batmış yanaqlarıyla üzüaşağı iri göz yaşları 
dığırlanırdı, küsmüş uşaqlarınkı kimi qurumuş dodaqlarının ucları 
elə hey dartılırdı. 

Sonra əlləri yatağa düşdü və o, barmaqlarını ağır-ağır və bir- 
bir yorğanın üstündə gəzdirməyə başladı: bu fasiləsiz və yeknəsəq 
hərəkətə kənardan göz qoyan elə düşünərdi ki, o, yorğanın üstün- 
dən nəyi isə toplayır. 

Xanımını da ağlamaq tutdu və o, ərinə ürək-dirək verdi: 

— Yox, canım, bunlar bikara şeylərdir. Adi tutma idi, günü sabah 
yaxşılaşacaqsan. Yəqin, o axşam gəzintisində yorulmuşdun. 

Yeyin qaçdığı üçün ləhləyən itinki kimi Forestyenin nəfəsi 
sürətli gedib-gəlməyə başladı, arada hədsiz sürətlənən bu nəfəsləri 
nə saymaq olardı, nə də hədsiz zəif olduğundan aşkar eşitmək. 

Dönə-dönə təkrarlayırdı: 

— Mən ölmək istəmirəm... İlahi... İlahi... İlahi... axırım bu idi? 
Daha heç nə görməyəcəyəm mən... heç nə... heç vaxt... İlahi 
pərvərdigaral 

Onun dəhşət ifadəsi donan baxışlarında əks olunan qorxunc 
görüntü çevrəsindəkilər üçün gözəgörünməz olaraq qalırdı. Bu ara 
onun barmaqlarının yorğanın üzərində qorxunc və bezdirici gəziş- 
mələri isə səngimək bilmirdi. 

Qəflətən onun bütün bədənini titrəmə bürüdü. Xəstə nalə 
çəkdi: 

— Məzarlığa aparın... məni... İlahil 

Susdu. Taqətsiz halda yatağında uzanıb bulanıq baxışlarla 
ətrafa göz gəzdirir, ağzıyla nəfəs alırdı. 

Vaxt keçirdi. Qonşuluqdakı monastırın saatları on ikini vurdu. 
Dürua qəlyanaltı üçün qonşu otağa keçdi. Xanım Forestye isə 
yeməkdən imtina elədi. Xəstə heç tərpənmirdi. Amma sümükləri 
çıxan barmaqları əvvəlki kimi gəzişməyindən qalmırdı və sanki, 
yorğanı xəstənin başına çəkməyə hazırlaşırdılar. 

Xanım Forestye onun ayaqlarının yanında, Dürua isə böyrün- 
dəki kresloda oturmuşdu. Hər ikisi susaraq gözləyirdi. 

Həkimin göndərdiyi xəstə baxıcısı isə pəncərənin önündə mür- 
güləyirdi. 

Düruanı da bir ara yuxu apardı, amma sonra gözünə nə isə 
göründü. Göz qapaqlarını açdığı vaxt o, Forestyenin gözlərindəki 
işığın öləzidiyini sezdi. Xəfif hıçqırıq sonrası xəstənin başı geriyə 
qanrıldı və ağzının kənarlarında peyda olan bir cüt qan damlası 
süzülərək köynəyinə düşdü. Onun barmaqları daha yorğanın 
üstündə dolaşmırdı. Nəfəsi kəsilmişdi. 

Xanım Forestye hər şeyi anladı. Çığıraraq dizləri üstə düşdü, 
üzünü yorğana gömərək hönkürüb ağladı. Özünü itirən, çaşqına 
dönən Jorj ixtiyarsız olaraq xaç vurdu. Xəstə baxıcısı oyandı, çar- 
payıya yanaşaraq: 

— Bitdi, — dedi. 

Həmişəki daxili tarazlığının bərpasına nail olan Dürua dərindən 
köks ötürərək pıçıldadı: 

— Mən isə elə bilirdim bu, çox çəkər. 

İlk sarsıntı ortadan qalxmamış, ilk göz yaşları qurumamış evdə 
vəfat etmiş birisinin olması ilə bağlı qayğılar baş alıb getdi. Dürua 
gecədən keçənə qədər ora-bura qaçmalı oldu. 

Evə qayıdanda qurd kimi acmışdı. Xanım Forestye də onunla 
birlikdə bir az yemək yedi. Şam yeməyini bitirib hər ikisi mərhumun 
olduğu otağa keçdi, çünki bütün gecəni onlar burada keçirmə- 
liydilər. 

Xırda masanın üstündə yanan bir cüt şamın böyründəki bir 
boşqabda qoyulan suya mimoza budağı qoyulmuşdu: adətə görə, 
belə günlərdə istifadə olunan şümşad budağı tapa bilməmişdilər. 

Dünyadan köçən yaxınlarının yanında oturan bu cavan kişiylə 
cavan xanım sükut içində və fikirli halda onu süzürdülər. 

Mərhuma məxsus cizgilərin alaqaranlıqda itməyə başlaması 
doriu bir az ürkütsə də, o, Forestyedən gözünü heç cür çəkə bil- 

mirdi. Düruanın bütün fikrini-zikrini, baxışlarını özünə bağlayan bu 
qurumuş sifətin sınıxması şamın titrək işığında daha çox nəzərə 
çarpırdı. Bu adam onun dostu, hələ günü dünən söhbət elədiyi Şarl 
Forestye idil Canlı bir varlığın tam mənada məhvi necə də dəhşətli 
və ağlasığmaz imişl Ölüm qorxusundan səksəkələrə düşən Norber 
de Varenin vaxtilə dediyi bu sözlər heç cür qulağından getmirdi: 
«Oradan geri hələ heç kim qayıtmayıb!» Demək olar ki, hər cəhət- 
dən ona bənzəyən milyonlarla, milyardlarla insan övladı dünyaya 
gələcək və onların hər şeyi — gözləri, burunları, qulaqları, ağızları, 
düşünən qafaları — onunku kimi olsa da, heç birisi burada, bu 
çarpayıda yatan məxluqun yerini verməyəcək, onu təkrarlamaya- 
caqdır. 

O da dünyada bütün insanlar kimi öz möhlətini yaşamış, yemiş- 
içmiş, gülmüş, nələrəsə ümid bağlamış, kimlərisə sevmişdi. İndi 
isə ondan ötrü bütün bunlar nöqtələnmiş və həmişəlik bitmişdi. 
Bu da həyatl Bu da bir-iki günlük iztirabın gətirdiyi boşluql Dün- 
yaya göz açan insan boya-başa çatır, xoşbəxtliyə qovuşur, amma 
daha nələr-nələr umduğu halda dünyadan köçür. İstər kişi ol, 
istər qadın — heç fərq etməz — xudahafiz və bir daha sən bu işıqlı 
dünyaya gəlməyəcəksənl Elə ona görə də bizim hər birimiz öz 
içində ölümsüzlüyə can atıb ona təşnə olsa da, gec-tez solur, 
son hüceyrəsinə qədər məhvə sürüklənir ki, özündən sonrakıların 
yetişməsi üçün münbit şərait yaratsın. Bitkilər, heyvanlar, insanlar, 
ulduzlar və dənizlər — hər şey eyni şəkildə yaranır və məhvə məh- 
kum olur ki, bir başqa varlıqda təkrar zühur eləsin. Amma bunların 
heç birisi olduğu kimi, eynilə geri dönmür — istər həşərat olsun, 
istər insan, istər planetl 

Anlaşılmaz, sonsuz və üzücü olan bu dəhşət duyğusu Dürua- 
nın ürəyindən ağır bir daş kimi asılmışdı. Bu — xeyli qısa ömür 
sürən və çarəsiz varlıqları durmadan udan, ucu-bucağı olmayan 
yoxluğun qarşısındakı dəhşət idi. Artıq o özü də başının üstünü 
kəsdirən bu təhlükə ilə barışmışdı. O, indi cəmi bir neçə saat var 
olan həşəratlar, beş-on gün ömür sürən heyvanlar, cəmi bir neçə 
il yaşayan insanlar, iki-üç əsr varlığını sürdürən materiklər barədə 
fikirlərə dalmışdı. Axı bütün bunlar arasında nə fərq vardı? Fərq, 
olsa-olsa, onların qismətinə yazılan günəş doğuşlarının sayındaydı. 
Vəssalam. 

Meyitə baxmamaq üçün baxışlarını yana çevirdi. Başını sallayıb 
oturmuşdu xanım Forestye: yəqin, indi onun da içini belə bədbin 
fikirlər gəmirirdi. Qadının qüssəli çöhrəsinə kölgə salan saman 
rəngli saçlarına nəzər salanda Düruanın içində şux bir duyğu baş 
qaldırdı və sanki, qəlbi bir ümid şüasıyla nura boyandı. Əgər bütün 
yaşamı qarşıdaydısa, onda dərd çəkməyin mənası vardımı? 

O, hələ də xanım Forestyeni süzürdü. Öz fikir dəryasına qərq 
olan qadın isə heç bunun fərqində də deyildi. Dürua öz-özünə 
deyirdi: «Həyatda yeganə təsəlli qaynağı — eşqdir! İnsan həzlərinin 
ən uca zirvəsi — sevimli qadını qucağına almaqdır!» 

Özünə bu cür zəkalı, yaraşıqlı bir ömür-gün yoldaşı tapan mər- 
humun bəxti yamanca gətiribmişl Görəsən, necə tanış olmuşdu- 
lar? Nə dərin ağlı, nə də sərvətiylə öyünə bilməyən bu mərhum 
kimisinə ərə getməyə axı bu qadın necə razı olmuşdu? Bunu adam 
eləmək üçün zavallı qadın hansı əzablara sinə gərmişdi, görən? 

Qət elədi ki, hər kəsin özünə görə sirləri var. Bir də bu xanımın 
cehizini təmin etməklə ərə verən o qraf Vodrek barədə dolaşan 
bütün şayiələr yaddaşında canlandı. 

İndi bu qadın neyləyəcəkdi belə? Kimə ərə gedəcəkdi? Bəlkə, 
xanım de Marel demişkən, bir deputata, ya da ki ümidlər verən, 
yaşca cavan, səviyyəcə mərhumdan bir baş üstün olan ikinci bir 
Forestyeyə? Görəsən, indi bununla bağlı hər hansı dəqiqləşən niy- 
yəti, planı və məqsədi vardımı? İndi Dürua bunu necə də öyrənmək 
istəyərdil Amma bu qadının gələcək taleyindən ona nə vardı axı? 
Bu sualı özünə ünvanlayanda anladı ki, bu narahatçılığın arxasında 
bəzən insanın özünə də etiraf etmədiyi, yalnız könlünün dərin qat- 
larında eşələnən birisinin ortaya çıxaracağı, sirli və anlaşılmaz niy- 
yət yatır. 

Əslində, bu qadının könlünü fəth etməyə niyə də girişməsin ki? 
Belə bir xanım sayəsində o, xeyli güclü və qarşısıalınmaz bir qüv- 
vəyə çevriləcəkdil Bir göz qırpımında, həm sürətlə, həm də inamla 
yüksələcəkdil 

Bəs onda niyə öz uğurundan imtina etməliydi? Qadının kön- 
lünə yatdığını bilirdi, özünə bəslənən duyğuların adi rəğbətdən 
daha yüksək, yəni könül bağlılığı olduğunu hiss edirdi. Adətən, 
bu cür qarşılıqlı cazibəyə malik insanlar təkcə bir-birinə can atmır- 
lar, onlar həm də sözsüz əhd-peymanla bağlı olurlar. Qadın onun 

ağıllı, qərarlı və qoparaqlı olduğuna bələd idi. İndi Düruanın ona 
güvənc hissi aşılaması yetərliydi. 

Bəyəm öz ağır durumunda qadın ona üz tutmamışdı? Bəs 
niyə məhz onu bura dəvət eləmişdi? Bəlkə, bu addım onun artıq 
öz seçimini etməsi kimi yozulmalıydı? Yoxsa bu yolla qadın öz 
qərarını, öz etirafını ifadə eləmişdi? Dul qalacağını ağlına gətirdiyi 
məqamda, özünə növbəti həyat yoldaşı, tərəfdaş aradığı bir 
məqamda Düruanın onun yadına düşməsi bir təsadüfdümü? 

O, indi hər şeyi öyrənmək, sorğu-sual etmək, qadının məhrəm niy- 
yətlərindən hali olmaq istəyirdi. Birisigün o yola çıxacaqdı, çünki ərini 
itirən cavan, dul qadınla bir damın altında qalması uyğun sayılmazdı. 
Ona görə də məsələni uzatmaq lazım deyildi, yola çıxana qədər ehti- 
yatla və üstüörtülü şəkildə qadının niyyətini öyrənmək lazım idi, qadına 
fikrini dəyişmək və ya başqa kişiyə ona girişmə imkanı vermək olmazdı. 
Bəlkə də, elə indidən qadından əhd-peyman sözü ala biləcəkdi o. 

Otağa dərin sükut hakim idi. Yalnız buxarının üstündəki saatın 
ahəngdar çıqqıltısı eşidilirdi. 

Dürua xəbər aldı: 

— Yəqin, möhkəm yorulmusunuz? 

Qadın: 

— Hə, — dedi. — Yorulmaq bir yana, həm də mənən əzginəm. 

Bu zülmət otaqda onların səsləri qəribə çıxırdı və özləri də 
bunun fərqindəydilər. Hər ikisi qəflətən dönüb meyitə baxdı: sanki, 
onlar bundan bir neçə saat əvvəl sağ olan Forestyenin indi də 
yerində qurcalanaraq söhbətlərinə qulaq verəcəyindən çəkinirdilər. 

Dürua təkrar sözə başladı: 

— Hə-ə, sizin üçün bu — ağır zərbədir, bütün yaşam tərziniz 
dəyişəcək, hər şey alt-üst olacaq. Hansı ruhi məşəqqətlərə düçar 
olacaqsınızl 

Qadın cavab əvəzinə dərindən köks ötürdü. 

Dürua dedi: 

— Qadın üçün cavan yaşda başsız qalmaq necə də ağırdırl 

Qadın susurdu. 

Dürua pıçıltıyla: 

— Hər ehtimala qarşı mən, o anlaşmamızı sizə xatırlatmaq istər- 
dim, — dedi. — Mənimlə istədiyiniz kimi davrana bilərsiniz. Özümü 
sizin ixtiyarınıza verirəm. 

Xanım Forestye nəvaziş və qüssə dolu baxışlarla onu süzdü: 
belə baxışlar, adətən, kişilərin varlığını yerlə yeksan edir. 

Əlini ona uzadan qadın dedi: 

— Təşəkkürlər, siz necə də nəcib və gözəl insansınız. Əgər sizin 
üçün nə isə eləyə bilsəydim, onda eynilə sizin kimi: «Mənə bel bağ- 
layın? deyərdim. 

Bu uzanan əli tutan Dürua onu ehtirasla öpməkdən özünü 
güclə saxladı, sonra bu zərif əli ovcunda sıxdı. Sonra bir az cürət- 
ləndi, ehmallıca dodaqlarına apardığı bu zərif, sıcaq və ətirli əlin 
təmasını dodaqlarıyla hiss elədi. 

Bu dostyana nəvazişin gözlənildiyindən uzun sürdüyünü anla- 
yınca ovcunu açdı və xanım Forestyenin xırda əli taqətsiz halda öz 
dizinin üstünə düşdü. Son dərəcə ciddiləşən qadın dedi: 

— Hə, indi mən tamam yalqızam, amma çalışacağam mətanətli 
olum. 

Əgər ona getməyə razılıq verərsə, bundan xoşbəxt, həm də 
xeyli xoşbəxt ola biləcəyini qadına necə eyhamla deyəcəyini bil- 
mirdi Dürua. Əlbəttə, o, bu barədə indi, meyitin uyuduğu otaqda 
söz salmalıydı. Amma bəlkə də, nə isə bir çoxmənalı, ölçülü-biçili, 
düşünülmüş ifadə tapmaq, əsl məqsədi üstüörtülü şəkildə həm 
açıqlayan, həm gizləyən, həm də istənilən cür anlaşılan bir ifadə 
tərzinə ehtiyacı vardı. 

Otaqdakı bu cəsəd, quruyub qaxaclaşan cəsəd, sanki, indi 
onların önündə deyil, aralarındaydı. Bunu hiss etmək Düruanın 
qəlbini sıxırdı. 

Bir də ki son saatlarda o, ölünün çürüməyə başlayan sinəsin- 
dən qalxan havanı, üfunəti, cəsəd qoxusunu duyurdu. Adətən, bu 
dözülməz qoxunu zavallı ölü əvvəlcə, hələlik həyatda olan yaxın- 
larının yatağında uzananda, daha sonra isə dar məzarda yatanda 
çevrəsinə yayır. Dürua təklif elədi: 

— Bəlkə, pəncərəni açaq? Məncə, buranın havası xeyli ağırlaşıb. 

Qadın: 

— Əlbəttə, — dedi. — Mənə də elə gəlir. 

Kişi pəncərəni açdı. Bircə anda otağa dolan təmiz gecə havası 
şamların alovunu titrətdi. Keçən gecə olduğu kimi, bu gün də ay 
öz solğun işığıyla villaların ağ divarlarını, su hövzəsinin geniş sət- 
hini işıqlandırırdı. Qəlbi yeni ümidlərlə çırpınan Dürua sinədolusu 

nəfəs aldığından və yaxın gələcəkdəki səadətinin təsirindən, sanki, 
qanad taxmışdı. 

Geriyə qanrılaraq qadına: 

— Bu saf hava ilə nəfəs alın. Misilsiz bir gecədir, — dedi. 

Pəncərəyə sarı gələn xanım Forestye kişinin yanında durmaqla, 
pəncərənin altlığına dirsəkləndi. 

Dürua pıçıltı ilə dedi: 

— Qulaq asın, məni düzgün anlamağinızı istəyirəm. Ən başlıcası 
isə, belə bir məqamda bu cür şeylərdən bəhs etdiyim üçün mənə 
acığınız tutmasın: axı mən birisigün yola düşürəm. Həm də siz 
Parisə dönənə qədər, bəlkə də, iş işdən keçə bilər. Odur ki... Mən 
kasıb birisiyəm, hazırda əlimdə param-pulum və cəmiyyətdə bəlli bir 
mövqeyim olmadığı sizə də məlumdur. Amma mən iradə sahibiyəm, 
həm də axmaq birisi deyiləm və doğru bir yol seçdiyimi sanıram. 
Həyatda öz məqsədinə çatanların nə olduğu bəllidir. Amma həyat 
səhnəsinə yeni-yeni atılan birisinin nələrə nail olacağını söyləmək 
isə çətindir. Bu durumun da özünə görə müəyyən və qeyri-müəy- 
yən tərəfləri var. Kəsəsi, vaxtilə evinizdə olarkən ən böyük arzu- 
mun sizinlə evlənmək olduğunu dilə gətirmişdim. İndi mən həmin 
arzumu bir daha təkrarlamaq istəyirəm. Hələlik mənə hər hansı 
cavab verməyin. Məni sona qədər dinləyin. Bu dəqiqə mən sizə 
təklifdə bulunmuram. Belə bir şəraitdə və vaxtda bunu etmək 
ancaq könül bulandırardı. Vacib olan odur ki, sizin bircə kəlmənizlə 
mənim bəxtiyarlığa qovuşacağımı biləsiniz, məni özünüzə yaxın 
dost və ya ər kimi qəbul etməyinizdən — bu, sizin seçiminizə bağlıdır 
— asılı olmayaraq, könlüm və həyatım bütünlüklə sizə məxsus ola- 
caqdır. Mənə indi, bu dəqiqə cavab verəcəyinizi ummuram, çünki 
bu söhbətin belə bir ortamda baş tutması münasib deyil. Parisdə 
bir araya gələrkən, sizin qərarınızı mənə işarətlə bildirməyiniz yetərli 
olacaq. O vaxta qədər isə gəlin susaq. Razısınızmı? 

Bütün bunları dediyi vaxtda o, qadına nəzər yetirmirdi, sanki, 
bu sözlər qarşılarındakı zülmət gecəyə ünvanlanmışdı. 

Qadının da qulağı, sanki, onda deyildi, — halsız dayanıb 
yarıdalğın, yariiti baxışlarını ay şəfəqlərində yuyunan geniş üfüqlərə 
dikmişdi. 

Bir xeyli belə, yanaşı, fikirli və susqun dayandılar, bir-birinə 
təmasları dirsəkləriylə gerçəkləşirdi. 

Axırda qadın pıçıltıyla: 

— Üşüməyə başladım, — deyib çarpayıya sarı yönəldi. Dürua da 
onun ardınca getdi. 

Cəsədin, həqiqətən, qoxu verdiyini sezdikdə, o, kreslosunu 
ondan araladı: onsuz da bu qoxuya bir elə davam gətirən deyildi. 
Dürua dedi: 

— Səhər onu tabuta qoymaq lazım gələcək. 

— Hə, hə, göstəriş vermişəm, səhər saat səkkizdə xarrat gələcək. 

Köks ötürən Dürua: «Zavallı!» dedi. 

Qadın da ah çəkdi və bu ağır ahla özünün məyusluğunu, müti- 
liyini ifadə elədi. 

Onlar artıq meyitə az-az nəzər salırdılar. Özləri də gec-tez ölümə 
məhkum olan bu adamlar qaçılmaz sonları ilə artıq barışmışdılar, 
halbuki bir qədər əvvəl yoxluğa məhkumluq fikri onları dərindən 
həyəcanlandırır və tövrdən çıxarırdı. 

Səssiz oturub, yaxşı düşməz deyə, yuxulamamağa çalışırdılar. 

Gecənin yarısı ilk əvvəl Düruanı yuxu apardı. Oyandıqda gördü 
ki, elə xanım Forestye də mürgüləyir. Ona görə də yerini rahatla- 
yandan sonra təkrar gözlərini qapadı və deyindi: 

— Lənət şeytana, heyif deyilmi adamın öz yatağı?l 

Taqqıltıya oyandı. Gələn xəstə baxıcısı idi. Hava artıq tamam 
işıqlaşmışdı. Xanım Forestye düz qarşısında oturmuşdu. Yarıyuxulu 
olduğu üçün o da özünü ilk andan ələ ala bilmədi. Rəngi nisbətən 
solğun olsa da, həmişəki kimi suyuşirin, canalıcı və təravətli görü- 
nürdü: hətta gecəni kresloda keçirməsi də onun görkəmindən bəlli 
olmurdu. 

Meyitə nəzər salan Dürua diksindi. 

— Baxınl Onu saqqal basıbl — deyə çığırdı. 

Bu çürüməyə başlayan çöhrəni bir neçə saat ərzində basmış 
saqqal dirilərin sifətində, olsa-olsa, bir neçə günə çıxa bilərdi. 

Buna görə də hər ikisi ölü bir vücuddakı bu son həyat nişa- 
nəsini anlaşılmaz və dəhşətli möcüzə kimi, yenidən dirilmə təhlükəsi 
qədər qorxunc və insanı ağlından edən bir anormal olay kimi dərin 
çaşqınlıqla qarşıladı. 

Saat on birə qədər ikisi də dincəldi. Sonra Şarlı tabuta qoydu- 
lar, ürəkləri bir yüngüllük və rahatlıq tapdı. Qəlyanaltı süfrəsində 
üzbəüz oturmuşdular, nə isə xoş, könülaçan bir şeydən söz etmək 

keçirdi içlərindən, çünki daha ölüm faktı dəqiqləşmişdi və onlar 
həyatlarını normal axara qaytarmaqdan ötrü tələsirdilər. 

Evin önündəki dirrikdə bitən, çiçəkləyən qərənfilin ətri yaz mehi- 
nin ilıq və xoş əsintiləri sayəsində açıq pəncərədən otağa dolurdu. 

Xanım Forestye Düruaya bağda gəzişməyi təklif elədi. Yaşıl 
çəmənliyin çevrəsində dolaşdıqca onlar get-gedə isinən havada 
ağ şam və evkalipt ağaclarının qoxusunu aşkar hiss edirdilər. 

Başını Düruaya tərəf tutmadan, eynilə ötən gecə yuxarı mərtə- 
bədə bu kişinin onunla danışdığı tərzdə, tam səlis cümlələrlə və 
səsini nisbətən qısaraq, xanım Forestye sözə başladı: 

— Qulaq asın, Əziz dost... mən sizin təklifiniz üzərində düşün- 
düm... Məndən hər hansı cavab almadan buradan getməyinizə 
könlüm razı deyil. Əslində, mən sizə nə «hə», nə də «yox» cavabı 
verəcəyəm. Bir az gözləyək, bir-birimizi incələyək, yaxından tanı- 
yaq. Siz də bunu yaxşıca götür-qoy edin. Əgər bu, ötəri bir hiss- 
dirsə, onu ciddiyə almayın. Mən bu barədə indi, yəni zavallı Şarl 
torpağa tapşırılmadan ona görə söz saldım ki, söylədiklərinizlə 
bağlı siz kimlə iş tutacağınızı biləsiniz, mənə açıb dediyiniz o böyük 
arzularla özünüzə çox da böyük təsəlli verməyəsiniz, çünki ola 
bilər ki, məni... olduğum kimi qəbul etməkdə, anlamaqda müəy- 
yən çətinliklərlə üzləşəsiniz. Məni anlamağa cəhd edin. Məndən 
ötrü nikah – zəncir yox, tərəfdaşlıq deməkdir. Odur ki mənə hərə- 
kətlərimdə tam sərbəstlik verməli, onlara dair, yəni haraya gedib, 
haradan gəlməyimlə bağlı məndən hesabat tələb etməməlisiniz. 
İzlənməyimə, qısqanclığa və öyüd-nəsihətə zərrəcə dözümüm yox- 
dur. Əlbəttə, mən də öz növbəmdə soyadını daşıyacağım bir insanı 
öz davranışlarımla ləkələməyi, onu çıxılmaz və ya gülünc durumlara 
salmağı mənliyimə yaraşdırmaram. Amma o da mənim simamda 
özünün ürkək və müti arvadını, ya da qulluqçusunu deyil, hər 
mənada özüylə bərabər hüquqlara sahib tərəfdaşını görməlidir. Bu 
açıqlanan şərtlər sizə son dərəcə cürətli gələ bilər, amma onlardan 
imtina etmək kimi bir niyyətim də yoxdur. Bax belə. 

Söylədiklərimə bunları da əlavə etmək istəyirəm: mənə indi 
cavab verməyin, çünki bu, həm yersiz, həm də gərəksiz ola bilər. 
Sizinlə yenə görüşəcək, ola bilsin, bu mövzuya bir daha qayıdaca- 
ğıq. İndi isə təkbaşına gəzişin. Mən onun yanına gedirəm. Axşam 
görüşərik. 


181 


Gi de Mopassan 
DÜNYA ƏDƏBİYYATI KLASSİKLƏRİ 


Qadının əlini uzun-uzadı dodaqlarından ayırmayan Dürua 
sonra bircə kəlmə də kəsmədən ondan uzaqlaşdı. 

Axşamçağı, süfrə arxasında bir araya gəldilər. Hər ikisi yorğun 
düşmüşdü və buna görə də bacardıqca tez öz otaqlarına çəkilməyə 
tələsirdilər. 

Səhərisi gün Şarl Forestye hər hansı dəbdəbədən uzaq şərait- 
də Kann məzarlığında torpağa tapşırıldı. Jorj Dürua saat ikinin 
yarısında poçt qatarıyla yola çıxmağı qət elədi. 

Xanım Forestye onu vağzalda yola saldı. Qatarı gözləyərkən 
onlar arxayınlıqla perronda gəzişir və kənar mövzularda söhbətlə- 
şirdilər. 

Barmaqla sayılacaq qədər, yəni beş vaqondan ibarət poçt 
qatarı gəldi. Vaqonda yerini tutandan sonra Dürua, xanım Forestye 
ilə daha bir neçə saniyə təkbətək qalmaq üçün platformaya endi. 
Bu qadını tərk etmək duyğusunun təsiriylə içini dözülməz qüssə və 
kədər buludu bürüdü, sanki, indi onlar həmişəlik ayrılırdılar. Bir- 
dən konduktorun səsi eşidildi: 

— Marsel-Lion-Paris istiqamətində gedənlər öz yerlərini tut- 
sunlarl 

Vaqona dönməyə məcbur olan Dürua qadına bir-iki kəlmə 
demək üçün pəncərədən boylandı. Parovoz fit verdi və qatar ağır- 
ağır hərəkətə gəldi. 

Başını pəncərədən dışarı çıxaran Dürua, xanım Forestyeni 
süzürdü: perronda hərəkətsiz duran qadın onu baxışlarıyla yola 
salmaqda idi. Qadın gözdən itməyə başlayanda Dürua hər iki əlini 
dodaqlarına aparmaqla ona hava öpüşü yolladı. 

Madlena da ona eyni festlə cavab verdi, amma onun öpüşü 
daha həyalı və ürkək olduğu üçün güclə sezildi. 

İKİNCİ HİSSƏ 


I 


Jorj Dürua yenə əvvəlki yaşam tərzinə qayıtmışdı. Konstanti- 
nopol küçəsindəki binanın birinci qatındakı o xırda mənzildə məs- 
kunlaşmışdı. Həyatında baş verəcək köklü dəyişikliyin intizarında 
olduğundan özünü ciddi aparırdı. Hətta xanım de Marel ilə təmas- 
larında da özünü tox tutur, sanki, bununla özünü girəcəyi nikahda 
ər roluna hazırlayırdı. Münasibətlərindəki bu hədsiz abır-həyadan 
cırnayan məşuqəsi isə tez-tez uğunub gedir və təkrarlayırdı: 

-Sənərimdən də quru qabırğa imişsən. Onu sənə dəyişməyimə 
nə gərək vardı?! 

Xanım Forestye hələ də geri dönməmişdi. Kannda ləngiyirdi. 
Yazdığı məktubda aprelin əvvəllərindən erkən dönməyəcəyini 
bildirsə də, ayrılanda etdikləri söhbətin üzərindən sükutla keçmişdi. 
Dürua isə onu gözləməyində idi. Qadının tərəddüdə qapılacağı 
təqdirdə o, hər yola əl atmağı və nə olursa olsun, onunla evlənməyi 
qət eləmişdi, çünki o, öz bəxtinə, ürəkləri fəthetmə gücünə inanırdı, 
varlığındakı anlaşılmaz və qarşısıalınmaz qüvvənin önündə heç bir 
qadının dayana bilməyəcəyindən tam arxayın idi. 

Aldığı qısa məktub həlledici məqamın lap əlçatan olduğunu 
bildirdi ona: 


cParisdəyəm. Mənə baş çəkin. 
Madlena Forestyeə. 


Başqa heç nə. Bu məktub səhər saat doqquz poçtuyla ona 
çatdırılmışdı. Saat üçdə o, qadının mənzilindəydi. Onu görən qadın 
üzündə həmişəki xoş və səmimi təbəssümlə hər iki əlini Jorja uzatdı. 
Sonrakı bir neçə saniyə ərzində onlar göz-gözə baxışdılar. Qadın: 

— Mənim üçün elə ağır durumda necə də dadıma yetişdinizl 
— deyə pıçıldadı. 

Cavab verdi: 

— Mənə nə əmr etsəydiniz, onu canla-başla yerinə yetirərdim. 

Oturdular. Qadın yeniliklər barədə, Valterlər ailəsi, qəzet və 
onun əməkdaşları ilə bağlı suallar verdi. Tez-tez qəzet barədə 
düşündüyünü bəlli edən qadın etirafa məcbur oldu: 

— Həyatımda qəzetin yeri çox görünürdü, çox. Artıq ruhən 
jurnalist olmuşam mən. Nə düşünürsünüz düşünün, bu işə könül- 
dən bağlanmışam. 

Qadın susdu. Əvvəlcədən hadisələri öz axarına buraxmaq istə- 
diyi halda, qadının təbəssümündə, səsində və sözlərində müəyyən 
eyhamlar duyan Dürua bu fikrindən daşınası oldu. Tutula-tutula о: 

— Lap yaxşıl.. Bəlkə, siz... bəlkə, siz indi eyni işlə... Dürua soyadı 
ilə... məşğul olasınız? — dedi. 

Xanım Forestye qəfil ciddiləşdi, əlini kişinin çiyninə qoyaraq 
sakit tonla: 

— Hələlik bu barədə danışmayaq, — dedi. 

Amma təklifinin qəbul olunduğunu sezən Dürua qadının qarşı- 
sında diz çökdü. Onun əllərini çılğınlıqla öpərək təkrarladı: 

— Təşəkkürlər, təşəkkürlərl Ah, sizi necə də sevirəml 

Qadın yerindən qalxdı. Ayağa duran kişi onun çöhrəsinin necə 
ağardığının fərqinə vardı. Həmin anda bu qadının onu çoxdan 
bəyəndiyini anladı. İndi üz-üzə durmuşdular. Bundan yararlanan 
Dürua qadını özünə sarı çəkib uzun, sayğı dolu bir zərifliklə onun 
alnından öpdü. 

Kişinin ağuşundan sıyrılan qadın dedi: 

— Bura baxın, dostum: mən hələ hər hansı qərara gəlməmişəm, 
amma təklifinizə razılıq verəcəyim də istisna deyildir. Sadəcə, sizə 
«hə» deyənə qədər bunu məhrəm bir sirr kimi qoruyacağınızı mənə 
vəd etməlisiniz. 

Kişi and içdi. Mənzildən çıxanda özünü göyün yeddinci qatında 
hiss edirdi. 

Həmin gündən başlayaraq, o, bu qadınla söhbətlərində özü- 
nü səbirli aparır və ondan hər hansı dəqiq cavab almağa can 
atmırdı, çünki vaxtaşırı «Bu, gələcəyin məsələsidir» fikrini inamla 
səsləndirən bu xanımın ortaq yaşamlarıyla bağlı planlarında formal 
razılıqdan əlavə, daha önəmli və daha məhrəm məsələlərə yer ver- 
diyini sezmək çətin deyildi. 

Özünü işə-gücə verən Dürua toy gününə qədər bir az pul top- 
laya bilmək üçün xərclərini azaltmışdı və müəyyən mənada onun 
indiki qənaətcilliyi daha öncəki bədxərcliyinə tən bərabər idi. 

Yayın ardınca payız gəlib-keçdi. Onlar ara-sıra görüşdüklərin- 
dən və o ara ehtiyatlı davrandıqlarından yaxınlıqlarından bir kimsə 
şübhələnməmişdi. 

Bir axşam onun düz gözlərinin içinə baxan Madlena dedi: 

— Bu ortaq məqsədimizlə bağlı xanım de Marelə bir şey demə- 
misiniz ki? 

— Xeyr, əzizim. Gizli saxlamağı vəd etdiyim bu sirrimizdən heç 
kəsin xəbəri yoxdur. 

— Elə isə bu sirri artıq ona aça bilərsiniz. Mən isə Valterlərə 
deyəcəyəm. Həm də bu həftə. Danışdıq? 

Dürua pörtdü: 

— Hə, günü sabah. 

Sanki, onun qızardığını görmədiyini göstərmək üçün baxışlarını 
yana çevirən qadın dedi: 

— Əgər istəsəniz, biz mayın əvvəlində evlənə bilərik. Bu, yetə- 
rincə uyğun olardı. 

— Hər təklifinizə, həm də sevincək razıyam. 

— Bunun mayın onunda, şənbə günü olmasını çox arzulayıram. 
Həmin gün həm də mənim ad günümdür axı. 

— Mayın onu olsun. Çox əla. 

— Sizin ata-ananız Ruanın yaxınlığında yaşayırlar, eləmi? Xatır- 
ladığıma görə, mənə belə demişdiniz. 

— Hə, Ruanın yaxınlığındakı Kantledə. 

— Nə ilə məşğul olurlar? 

— Onlar... xırda rantyedirlər" 

— Al Onlarla tanış olmaq istərdim. 

Xeyli xəcalətə qapılan Dürua döyükdü: 

— Amma... məsələ burasındadır ki, onlar... 

Amma sonra olan cəsarətini topladı və qətiyyətlə dedi: 

— Əziziml Əslən kəndli olan və bir yeməkxana işlədən vali- 
deynlərim mənim təhsil almağım üçün dəridən-qabıqdan çıxıblar. 





! Катуе — mülkiyyətini və ya dü kirayə, qiymətli kağızlarını və ya 
pulunu isə sələm verməklə, bunlardan əldə edilən gəlirlə öz dolanışığını təmin 
edən insanlar 

Onlara görə xəcalət çəkməsəm də, qorxuram ki, birdən onların... 
sadəliyindən... və ya... köntöylüyündən... siz ikrah hissi duyarsınız. 

Qadın valehedici bir təbəssüm sərgilədi, bütün çöhrəsi zəriflik 
və xeyirxahlıq nuruna büründü: 

— Heç də yox. Mən onları hədsiz dərəcədə sevəcəyəm. Hökmən 
onlara baş çəkməliyik. Bu bərədə sizinlə daha sonra danışarıq. 
Mənim ata-anam da sadə insanlar idi... İndi həyatda deyillər. Bu 
dünyada isə sizdən başqa... bir kimsəm yoxdur, — deyə o, əlini 
kişiyə uzatdı. 

Qadın həyəcanlanmış, təsirlənmiş və yumşalmışdı: indiyədək 
heç bir qadın ona belə xoş hisslər aşılaya bilməmişdi. O dedi: 

— Mən bəzi şeylər barədə də düşünmüşəm, amma onları açıq- 
lamaq xeyli çətin olacaq. 

Kişi soruşdu: 

— Məsələn, nə? 

— Bilirsinizmi, əzizim, hər bir qadın xeylağı kimi mənim də özü- 
mə görə... zəif yerlərim, qəribə özəlliklərim var, gözqamaşdıran və 
qulağa xoş gələn hər şeyə bayılıram. Bir kübar soyadı daşımaq 
məni xeyli bəxtəvər edərdi. Nikahımız ərəfəsində siz kübar olmağa... 
kübar birisinə çevrilməyə necə baxırsınız? 

Bu səfər qadını xəcalət basdı və o, yersiz bir şey edibmiş kimi 
pörtdü. Dürua sadədilliklə dedi: 

— Özüm də bu barədə düşünmüşəm. Amma mən biləni, bu, 
çox da asan bir iş deyil. 

— Niyə ki? 

Kişini gülmək tutdu: 

— Gülünc olmaqdan çəkinirəm. 

Qadın çiyinlərini dartdı: 

— Nə danışırsınız siz?! Hamı belə eləyir və heç kim gülüş hədəfi 
olmur. Soyadınızı iki hissəyə ayırın, olsun: «Dü Ruas”. Əla səslənir. 

Kişi bu işlərin sərrafı kimi etiraz elədi: 

— Yox, heç yaxşı düşmür. Bu, hədsiz sadə, sürtülmüş və hamının 
əl atdığı yoldur. Əvvəl mən ədəbi təxəllüs kimi doğma kəndimizin 
adını seçmək, sonradan onu öz soyadıma birləşdirmək, yalnız 
bundan sonra, siz deyən kimi, onu iki yerə parçalamaq istəyirdim. 

Qadın xəbər aldı: 

— Kəndinizin adı Kantledir? 

— Hə. 

Qadın fikrə getdi. 

— Yox. O sonluq xoşuma gəlmir. Qulaq asın, bəlkə, bu... Kantle 
kəlməsini yüngülvari dəyişdirək, hə? 

Xanım Forestye masadakı qələmi götürüb, alt-alta cürbəcür soy- 
adlar yazmağa və onları gözdən keçirməyə başladı. Qəfildən çığırdı: 

— Tapdım, bir baxın, bura baxın! — deyə «Xanım Dürua de Kan- 
tel? soyadı yazılmış vərəqi ona uzatdı. 

Bir neçə saniyə düşünən kişi ciddi şəkildə: 

— Hə, bax, bu, çox uğurludur, — dedi. 

— Dürua de Kantel. Dürua de Kantel, xanım Dürua de Kantel. 
Misilsizdirl Misilsizdirl — deyə xanım Forestye heyranlıqla təkrarlayırdı. 

Sonra o, özünə inam hissiylə sözünün ardını gətirdi: 

— Hamının buna necə adi yanaşacağını özünüz də görəcəksiniz. 
Amma vaxt itirmək olmaz, yoxsa sonra gec olar. Sabahdan öz yazı- 
larınızı «Dürua de Kantel», qısa qeydlərinizi isə sadəcə, «Dürua» 
imzasıyla çap etdirin. Jurnalistlər arasında bu, adi haldır və yeni 
imzanız heç kimi heyrətləndirməyəcək. Toyumuz ərəfəsində daha 
nəyi isə dəyişər və dost-tanışa deyərik ki, indiyəcən siz sadəlövhlük 
edib bu «dü» şəkilçisindən imtina eləmişdiniz və tutduğunuz möv- 
qe sizi buna məcbur edirmiş. Ya da ki heç kimə heç nəyi izah elə- 
mərik. Atanızın adı necədir? 

— Aleksandr. 

Bu sözün səslənişinə diqqət yetirən qadın onu bir neçə kərə 
təkrarladı: 

— Aleksandr. Aleksandr. 

Sonra bir ağ vərəq götürüb bunları yazdı: 

«Cənab Aleksandr Dü Rua de Kantel və xanımı sizi öz oğulları 
Jorj Dü Rua de Kantel ilə xanım Madlena Forestyenin nikah məra- 
siminə dəvət etməkdən şərəf duyurlar». 

Yazılı kağızı bir qədər aralıdan süzən və bundan razı qalan 
qadın dedi: 

— Yetərli bacarığa sahib olandan sonra istənilən şeyə nail 
olmaq mümkündür. 

Qapıdan çıxanda özünün bundan belə «Dü Rua» və ya «Dü 
Rua de Kantel» çağırılacağını qəti qərarlaşdıran kişi öz gözündə 
ucaldığının fərqindəydi. Yerişi cavanlarınkı kimi şux idi, başını dik 

tuturdu, bığlarının uclarını həmişəkinə nisbətən daha da şeşələ- 
mişdi — onun təsəvvürlərinə görə, zadəgan birisi məhz belə olma- 
һуф. Kefi elə kök idi ki, qarşısına çıxan ilk adama özünü təqdim 
eləmək istəyirdi: 

— Mən Dü Rua de Kanteləm. 

Amma mənzilinə dönüncə xanım de Marel barədə təlaşlı fikir- 
lərə daldı və ləngimədən oturub yazdığı məktubla onu günü sabah 
üçün görüşə çağırdı. 

Bunun ardınca o, hər şeyə üzdən yanaşmasına imkan verən 
və anadangəlmə səhlənkarlığıyla buna da əlini yellədi və oturub 
dövlət büdcəsinə yetərli vəsait yığımı üçün təklif elədiyi yeni vergi 
dərəcələri barədə məqaləni böyük həvəslə yazmağa girişdi. 

Soyadında zadəgən mənşəyini göstərən şəkilçi üçün vətən- 
daşlardan ildə yüz frank, barondan tutmuş knyaza qədər titul 
sahiblərindən isə beş yüz ilə min frank arasında dəyişən məbləğ 
tutulmasını təklif edirdi. 

İmzasını belə qoydu: «D. de Kantel». 

Səhərisi gün məşuqəsindən aldığı «mavi vərəqədən öyrəndi ki, 
qadın saat birdə ona baş çəkəcək. 

Onun yolunu gözləyən Dürua bir az həyəcanlı idi: birbaşa 
mətləbə keçməyi, hər şeyi onun ovcuna qoymağı düşünmüşdü. 
Sonradan, yəni kəskin sarsıntı xəfifləyəndə isə özünün ömürbillah 
subay qala bilməyəcəyini inandırıcı dəlillərlə ortaya qoyacaqdı. 
Həm də ki əgər cənab de Marel o biri dünyaya yollanmağa heç 
cür hazırlaşmırsa, onda Düruanın da öz qanuni həyat yoldaşına 
qovuşmaq barədə düşünməsi qəbahət sayılmazdı. 

Amma hər necə olsa, halı özündə deyildi. Qapının zəngi çalı- 
nanda ürəyi qəfəsdəki quş təki çırpınırdı. 

Qadın onun boynuna sarıldı: 

— Salam, Əziz dostl 

Kişinin qucaqlaşmasındakı soyuqluq xanım de Marelin gözün- 
dən yayınmadı. Onu diqqətlə süzən qadın soruşdu: 

— Nə olub sənə? 

Dürua: 

Əyləş, — dedi. — Ciddi bir söhbət var. 

Şlyapasını çıxarmayan və tülünü qaldırmaqla kifayətlənən xanım 

de Marel intizar içində əyləşdi. 

Dürua baxışlarını yerdən qaldırmır, fikirlərini bir yerə cəmləş- 
dirirdi. Təmkinlə sözə başladı: 

— Əzizim, sənə verəcəyim bu xəbər, əslində, məni də hədsiz 
dərəcədə həyəcanlandırır, kədərləndirir və təbdən çıxarır. Səni dəli 
kimi bütün varlığımla sevdiyim üçün bu xəbərin özündən çox onun 
sənə bəxş edəcəyi ağrı-acı məni məyus edir. 

Xanım de Marelin rəngi avazıdı, əli-ayağı əsməyə başladı. Pıçıl- 
dadı: 

— Nə olub axı? Haydı, del 

Özünə və səsinə qüssəli ifadə verən kişi eşidən üçün naxoş, 
söyləyən üçün isə xoş sayılacaq xəbəri bir həmlədə dilinə gətirdi: 

— Məsələ burasındadır ki, mən evlənirəm. 

Qadının sinəsindən ağrı-acı dolu bir ah qopdu – adətən, bayıl- 
ma öncəsi qadınlar belə edirlər: sanki, onun havası çatmırdı və 
dili-ağzı söz tutmaqda aciz idi. 

Qadının susmasını fürsət sayan kişi sözünə davam elədi: 

— Bu qərara gəlməzdən öncə hansı məşəqqətlərə qatlandığımı 
sən heç ağlına da gətirməzsən. Amma həyatda mənim nə bir möv- 
qeyim, nə də pulum var. Yalqız başıma Parisdə itib-batmaqdayam. 
Öz məsləhətləriylə daim yanımda olan, mənə arxa-həyan çıxan, 
yeri gələndə təskinlik verən bir insana ehtiyacı duyuram. Odur ki 
özümə bir həyat yoldaşı arayıb-axtardım və onu tapdıml 

Qadından qəzəb, təhqir və sərtlik dolu bir cavab gözləyən kişi 
ona fikrini açıqlamaq imkanı vermək üçün susdu. 

Əlini ürəyinin başına qoyan qadın, sanki, bu yolla qəlbinin çır- 
pıntılarını saxlamağa çalışırdı. Əvvəlki kimi ağır-ağır və fasilələrlə 
nəfəs alırdı, bu səbəbdən köksü dağ kimi qalxıb-enir, başı isə ora- 
bura yırğalanırdı. 

Kişi onun kreslonun söykənəcəyində olan əlindən tutsa da, 
qadın sərt şəkildə əlini geri çəkdi və çaşqın halda: 

«Ah, ilahi!» — dedi. 

Qadının qarşısında diz çöksə də, kişi ona toxunmağa cəhd 
eləmirdi: qadının susması onun hər hansı kor-kobud hərəkətindən 
daha betər dərəcədə kişini qorxudurdu. O mızıldandı: 

— Klo, mənim körpə Klom, özünü mənim yerimə qoy, məni 
anlamağa çalış. Əgər səninlə evlənə bilsəydim, ah, necə də məsud 
olardım mənl Amma sən ərdəsən. Onda hansı çıxış yolum qalır? 

Özün bir düşün, özün düşün də! Axı cəmiyyətdə mövqe sahibi olma- 
ğımdan ötrü mən də ailəmi qurmalıyam. İçimdən keçənləri haradan 
biləsən?! Vaxt olub ki, sənin ərini öldürmək də gəlib ağlıma... 

Onun yumşaq, hiyləgər və tilsimləyici səsi əsl musiqi kimi qulağı 
oxşayırdı. 

Qadının donuq gözlərinin kənarlarında görünən bir cüt göz yaşı 
yanaqlarıyla üzüaşağı dığırlanan kimi kirpiklərində yeniləri peyda oldu. 

Kişi pıçıldadı: 

— Ağlama, Klo, yalvarıram sənə, ağlamal Yoxsa buna ürəyim 
tab gətirməyəcək. 

Qüruruna və şəxsi ləyaqət hissinə yenik düşən xanım özünü 
güc-bəla ilə ələ almağa məcbur oldu. 

İçini qəhər bürüyən birisinə məxsus boğuq səslə xanım de 
Marel xəbər aldı: 

— Kimdir o? 

Bir saniyə susan kişi cavabın qaçılmazlığını anlayaraq cavab 
verdi: 

— Madlena Forestye. 

Xanım de Marelin bütün vücudu səksəndi və sanki, təzədən 
daşlaşdı: öz fikir aləminə dalan bu qadın aşnasının qarşısında 
dizləri üstə düşdüyünün, elə bil, heç fərqində deyildi. 

Şəffaf göz yaşları isə aramla, bir-birinin ardınca yanaqlarından 
süzülürdü. 

Qadın yerindən qalxdı. Dürua daha onun heç bir kəlmə kəs- 
mədən, hər hansı qınağı dilinə gətirmədən, üstəlik, aşnasını əfv 
etmədən buradan getmək istədiyini anladı. Kişi bunu özü üçün 
aşağılanma, dözülməz bir təhqir sayırdı. Buna mane olmaqdan 
ötrü o, qadının tombul ayaqlarını qucaqlayanda onların necə gər- 
gin və qətiyyətli dirənişə hazır olduqlarını parçanın üstündən də 
hiss elədi. Jorj qadına yalvardı: 

— Səni and verirəm, belə, yəni küsüb getmə. 

Qadın ona üstdən-aşağı bir nəzər saldı: ağladığı üçün bulanmış 
gözlərində əks olunan məlahətli və qüssəli baxışlarda bir qadının 
könlünün bütün ağrısı, iniltisi əks olunmuşdu. Qadın pıçıldadı: 

— Sənə... deyəcək sözüm yoxdur... daha... burada nə işim ola 
bilər ki... Sən... sən haqlısan... sən... sən... gerçəkdən də, yaxşı 
seçim eləmisən... 

Sərt hərəkətlə kişinin əlindən qurtulan qadın qapıya sarı yönəldi 
və Jorj daha onu saxlamağa gərək duymadı. 

Yerdən qalxan kişiyə elə gəlirdi ki, baltanın küt tərəfiylə təpə- 
sindən bir zərbə endiriblər. Amma tezliklə iradəsini toplayaraq öz- 
özünə dedi: 

— Nə isə. Ən betəri, daha doğrusu, ən yaxşısı odur ki, bu işi 
də yoluna qoydum... həm də dava-şavasız. İstədiyim də elə bu idi. 

Örəyindən daş kimi asılan ağır yükdən qurtulduğu üçün özünü 
sərbəst, ipsiz hiss edirdi, yeni həyata başlamaq üçün indi önündə 
heç bir əngəl görmürdü, qazandığı bu uğurdan aldığı gücü niyə 
sərf edəcəyini bilmədiyindən qarşısındakı divarı, bir növ, tale kimi 
qəbul etdi və onu qızğın halda yumruqladı. 


Xanım Forestyenin: «Xanım de Marel ilə danışdınızmı?? — sua- 
lna o, tövrünü pozmadan: «Əlbəttə ki...» — cavabını verdi. 

Qadının iti və sınayıcı baxışları ona dikildi: 

— Bu xəbər onu çox da məyus eləmədi ki? 

— Zərrə qədər də. Əksinə, o, bu çözümü çox uğurlu saydı. 

Təzə xəbər sürətlə yayılmaqdaydı. Kimisi ona heyrətlənir, kimisi 
bunu təxmin etdiyini deyir, kimisi gülümsəməklə bu xəbərdən yerli- 
dibli heyrətlənmədiyini ifadə edirdi. 

Artıq Jorj felyetonlarını «D. de Kantel», qısa qeydlərini «Dürua», 
ara-sıra qələmə aldığı siyasi məqalələrini isə «Dü Rua» imzasıyla çapa 
verir, günün yarısını adaxlısıgildə keçirirdi. Qadın onunla bir bacı kimi, 
yetərincə sadə və təbii davranırdı. Əslində, bu kişiyə qarşı qəlbinin 
dərin guşələrində bəslədiyi və arabir özünü büruzə verən ehtirasını 
özünün, bir növ, nöqsanıymış kimi ört-basdır etməyə çalışırdı. Nikah 
mərasimində şahidlərdən savayı kimsənin olmayacağını və elə həmin 
axşam Ruana yola düşəcəklərini qadın bəri başdan şərt qoymuşdu. 
O, ərinin valideynlərigildə bir neçə gün qonaq qalmaq niyyətindəydi. 

Dürua bu səyahətdən onu daşındırmağa çalışsa da, bütün cəhd- 
ləri puça çıxdı və ən sonda razılaşmaqdan başqa çarəsi qalmadı. 

Bir kimsəni dəvət eləmədikləri üçün onlar kilsə ayinindən imtina 
etdilər və mayın onunda bələdiyyə binasına yollandılar. Nikahdan 
sonra evə dönüb yol hazırlığı gördülər və axşam saat altı qatarıyla 
Sen-Lazar vağzalından çıxıb Normandiyaya tərəf yola düşdülər. 

Vaqonda ikilikdə qaldıqları məqama qədər onların kəlmə kəs- 
məyə macalları olmamışdı. Artıq yolda olduqlarını hiss etdikdə, 
göz-gözə baxışan və xəfif utancaqlığa qapılan ərlə arvadı gülmək 
tutdu. 

Bitmək bilməyən Batinyol debarkaderini' geridə qoyan qatar, 
axır ki, düzənliyə, yəni şəhərin istehkam divarlarından Senaya qədər 
uzanan quraq bir düzənliyə çıxdı. 

Arabir kəlmə kəsən Jorjla xanımı elə hey pəncərədən bayırı 
seyr edirdilər. 

Anyer körpüsündən keçəndə gördükləri çayın mənzərəsi, ora- 
dakı gəmilərin, avarlı gəzinti qayıqlarının və balıqçı qayıqlarının 
sıxlığı gözlərini, könüllərini oxşadı. Sıcaq may günəşinin yandırıcı 
şüaları həm gəmilərin, həm də batmaqda olan günəşin təsirindən, 
sanki, taqətsiz düşən, hər hansı ləpələnmədən və titrəyişdən uzaq, 
lal və hərəkətsiz suyun səthində əks olunurdu. Çayın tən ortasında 
duran qayığın üçbucaqlı, bəmbəyaz yelkənləri küləyin ən xəfif əsin- 
tisindən titrədiyi üçün adama uçmağa hazırlaşan nəhəng quşları 
xatırladırdı. Dürua alçaq səslə dilləndi: 

— Parisin ətraflarına heyranam da. Ən şirin xatirələrimdən biri 
bu yerlərdə ağız dadıyla balıq yeməyimlə bağlıdır. 

Qadın da ona qoşuldu: 

— Heç qayıqları demirsiniz! Qürub saatlarında suda qayıqla 
şütüməyi mən heç nəyə dəyişmərəml 

Keçmiş günlərin həzlərini gen-bol paylaşmamaq üçün susdu- 
lar. Bəlkə də, fikrə getdikləri bu anlarda onlar təəssüflərin həzzini 
çıxarırdılar. 

Xanımı ilə üzbəüz oturan Dürua onun əlini ovcuna alıb təmkinlə 
öpdü və dedi: 

— Parisə dönəndən sonra arabir Şatuda yeyib-içərik. 

Qadın buna -Faydalı işlər üçün kefdən-səfadan imtina vacib- 
dir? mənasında belə cavab verdi: 

— Eh, əgər iş-gücdən macal tapsaql 

Qadının əlini ovcundan buraxmayan kişi daha məhrəm nəva- 
zişlərə necə keçmək barədə düşünürdü. Əgər qarşısındakı sadə- 
dil, gənc bir qız olsaydı, heç nədən utanıb-çəkinməzdi, amma 
Madlenanın çox çevik və istehzalı ciddiliyi onu çaşqına döndərmişdi. 

Həm axmaq vəziyyətə düşməkdən, həm çox ürkək və ya ləng 
görünməkdən, ya da tamam əksinə, hədsiz sırtıq və tələskən təsir 
yaratmaqdan eyni dərəcədə qorxurdu. 

Qadının əlini hərdən ovcunda xəfifcə sıxsa da, buna heç bir 
qarşılıq duymurdu. 

— Xanımım olmağınız mənə yaman qəribə gəlir, — dedi. 

Bu sözdən, görünür, qadın xeyli heyrətləndi. 

— O niyə elə? 

— Nə bilim. Bu, mənə qəribə gəlir. Sizi öpmək istədiyimdə buna 
haqqım çatdığına hələ də heyrət edirəm. 

Qadın təmkinlə yanağını ona sarı uzatdı və o, doğma bacısını 
öpürmüş kimi bir öpüş aldı bu yanaqdan. Sonra sözə başladı: 

— Sizi ilk dəfə görəndə — xatirinizdədir, Forestyenin dəvətiylə 
mən sizlərlə eyni süfrəni paylaşmışdım, — ağlıma bir fikir gəlmişdi. 
Kaş mən də özümə belə bir xanım tapaydıml.. Budur, indi arzum 
çin olub və o qadın mənimdir. 

Kişinin gözlərinin içinə baxan qadın hiyləgərliklə gülümsəyərək 
pıçıldadı: 

— Çox nəzakətlisiniz. 

Dürua öz-özünə: «Deyəsən, çox soyuqqanlıyam. Axmaq görün- 
məməkdən ötrü gərək daha cürətli olum» — deyə qət elədi və belə 
bir sual verdi: 

— Forestye ilə siz necə tanış olmuşdunuz? 

Qadın söz altında qalmadı və hiyləgər bir şuxluqla xəbər aldı: 

— Yoxsa biz Ruana bu barədə danışmaq üçün gedirik? 

Kişi pörtdü: 

— Özümü belə axmaq aparmağım sizin yanınızda ürkək olma- 
ğımdan irəli gəlir. 

Bu tərif qadına ləzzət elədi: 

— Ola bilməzl Görəsən, niyə? 

Kişi onun böyründə, həm də qadına çox yaxın oturdu. 

Qadın qəflətən «Maral!» deyə çığırdı. 

Qatar o ara Sen-Jermen meşəsindən keçirdi. Onların gözləri 
önündə ürkək bir cüyür, bir sıçrayışla özünü xiyabanın o biri üzünə atdı. 

Madlena hələ də açıq pəncərədən çölə baxırdı. Dürua gözlənil- 
mədən əyilib onun boynundan öpdü: bu uzunsürən öpüşlə eşqini 
ifadə elədi. 

Bir neçə dəqiqə hərəkətsiz duran qadın sonra başını qaldırdı: 

— Bəsdir də, qıdığım gəlir axı. 

Amma ehtiras oyandıran nəvazişlər ara vermədi: indi də kişi 
burma bığıyla qadının bəmbəyaz boğazına ağır-ağır və ehtiyatla 
toxunurdu. 

Qadın qəddini dikəltdi: 

— Bəsdirin görüml 

Onda kişi sağ əliylə başından tutmaqla, qadının üzünü özünə 
sarı döndərdi. Qartal şikarının üstünə şığıyan kimi onun dodaqla- 
rından öpməyə çalışdı. 

Qadın isə çırpınır, itələməklə onun əlindən qurtulmağa can 
atırdı. Bir saniyəliyinə hətta o, buna nail də oldu və yenə təkrar 
elədi: 

— Bəsdirin dəl 

Amma kişi onu dinləmirdi: qollarının məngənəsində sıxdığı 
qadını acgözlüklə və səyriyən dodaqlarıyla öpür, onu yastıqların 
üstünə yıxmağa çalışırdı. 

Qadın böyük çətinliklə onun əlindən çıxıb ayağa qalxdı. 

— Qulaq as, Jorj, əl çək! Axı biz uşaq deyilik və Ruana çatana 
qədər nəfsimizi saxlaya bilərik. 

Çuğundur kimi qızarıb bir kənarda oturan kişi onun bu tənbe- 
hindən sustaldı. Əvvəlki sakitliyinə nail olandan sonra o, nisbətən 
şən halda dedi: 

— Yaxşı, mən dözərəm, amma ta Ruana yetişənə qədər sizə 
iyirmi kəlməni də çox görəcəyəm, — bu da sizə cəza olsun. Onu da 
nəzərə alın ki, biz indi hələ Puassidəyik. 

Qadın dedi: 

— Onda danışmaq mənə düşəcək. 

Sakit tərzdə kişinin böyründə əyləşən qadın geriyə qayıtdıq- 
da birgə yaşamlarını necə sürəcəklərini yerli-yataqlı təsvir eləməyə 
başladı. Onlar qadının əvvəlki əriylə yaşadığı mənzildə məskun- 
laşacaqlar. Bir də ki Forestyenin redaksiyada tutduğu vəzifə və 
maaş Düruaya qismət olacaq. Bir sözlə, nikahlarının bütün maddi 
tərəflərini bu qadın əsl tacir kimi bəri başdan və xırdalıqlarına 
qədər ölçüb-biçmişdi. Onların nikahı mülkiyyətin ortaqlığına əsas- 
lanmayacaqdı, hətta ölüm, boşanma, bir və ya bir neçə övladın 
dünyaya gəlməsi halları üçün də qadın hər şeyi nəzərə almışdı. 

Düruanın etirafına əsasən, hazırda onun sərvəti dörd min frank idi 
və bunun min beş yüzünü borc götürmüşdü. Yerdə qalan məbləği 
isə o, həyatında baş verəcək dəyişikliklə bağlı qənaətcillik edərək 
toplamışdı. Madlenanın maddi sərvəti olan qırx min frank isə, etiraf 
etdiyinə görə, ona Forestyedən miras qalmışdı. 

Şarlın adını çəkən qadın onu tərifləməyindən də qalmadı. 

— O, hədsiz qənaətcil idi, səliqəli və çalışqan idi. Qısa müddət 
ərzində özünə tam bir sərvət toplaya bilmişdi. 

Tamam başqa fikirlərə dalan Dürua onu heç dinləmirdi də. 
Arabir qadın susur, nə barədəsə fikrə gedir, sonra təkrar bayaqkı 
mətləbə qayıdırdı: 

— Üç-dörd il sonra sizin qazancınız otuz-qırx min civarında ola- 
caq. Əgər Şarl dünyasını dəyişməsəydi, elə o da bu qədər qaza- 
nardı. 

Bütün bu öyüd-nəsihətlər Jorju tövrdən çıxartdığı üçün o, qadı- 
nın sözünü kəsdi: 

— Bildiyimə görə, biz Ruana o mərhum barədə danışmaqdan 
ötrü getmirik. 

Qadın onun yanağına yüngül bir şillə vurdu və gülərək: 

— Doğrudan ha, bunu lap unutmuşdum. 

Sözdinləyən uşaq kimi kişi əllərini dizlərinin üstünə qoydu. 

Qadın: 

— Belə siz gülünc görünürsünüz, — dedi. 

Kişi etiraz etdi: 

— Amma siz özünüz bu rolu mənə sırımısınız, indi istəsəm belə, 
ondan çıxa bilmirəm. 

— Niyə ki? — deyə qadın soruşdu. 

— Çünki siz təkcə bizim ev təsərrüfatımızı deyil, məni də idarə 
eləməyə hazırlaşırsınız. Əslində, dul bir xanım kimi siz bunu baca- 
rırsınızl 

Qadın heyrətləndi: 

— Bununla siz nə demək istəyirsiniz ki? 

— Demək istəyirəm ki, sizin həyat bilginiz mənim cahilliyimin, 
ərdə olmuş bir qadın kimi isə təcrübəniz subay birisi kimi mənim 
bəkarətimin axırına çıxmağa yetəcəkdirl 

Qadın uca səslə: 

— Burada lap ağ elədinizl — dedi. 

Kişi etirazını bildirdi: 

— Məhz elə belə də olacaq. İndiyədək mən qadın üzü görmə- 
mişəm, deyilmi? Dul bir xanım kimi siz kişilərlə necə davranmağı 
bildiyinizdən mənim tərbiyəmlə məşğul olacaqsınız... bəlkə, buna 
elə bu axşamdan başlayaq? Hətta istəsəniz, indi də başlaya bilərik. 

Şuxluq sərgiləyən qadın uca səslə dedi: 

— Əlbəttə, əgər bu məsələlərdə mənə bel bağlayacaqsınızsal.. 

Dərsini danışan məktəbli tövrüylə Dürua dilləndi: 

— Əlbəttə ki, sizə bel bağlayıram. Cəmi iyirmi dərsdən sonra 
siz... məni əsl savad sahibinə çevirəcəksiniz. Bundan on dərs əsas 
fənlərə... qrammatika və oxuya... qalan onu isə çalışmalara və bəla- 
ğətə həsr olunacaq... Axı bu məsələlərdə mən tamamilə naşıyaml 

Zarafatlar sayəsində getdikcə qırışığı açılan qadın dedi: 

— Necə də ağılsızsanl 

Kişi dil-boğaza qoymurdu: 

— Əgər mənə ssənə deyə müraciət etməyə başladınsa, mən də 
ləngimədən səndən ibrət götürəcəyəm. Əzizim, onu da deməliyəm 
ki, sənə olan sevgi hisslərim get-gedə alovlanır və bu Ruan yolu 
mənə bitməz-tükənməz görünür! 

Artıq o, əsl aktyor intonasiyası ilə danışır, sözarası gözlərini gül- 
məli biçimdə qıyır və bununla da indiyədək yüksək ədəbi mühitdə 
rastlanan hər cür şıltaqlıqları görmüş gənc qadını əyləndirirdi. 

İndi qadın onu qıyqacı baxışlarla süzürdü və bu adam ona xeyli 
valehedici gəlirdi: eynilə beləcə, budaqdakı meyvəyə gözü sataşan 
insanın ağlı bunu desertdə yemək üçün bir qədər səbir etməyi 
uyğun görsə də, onun ağzı durmadan sulanır. 

Qadının içində baş qaldıran şəhvət duyğularından onun da 
yanaqları allandı. Madlena dedi: 

— Qoy sevimli şagirdim mənim təcrübəmə arxalansın. Vaqonda 
öpüşmələr, olsa-olsa, adamın iştahını qaçıra bilər. 

Bir az da pörtərək əlavə elədi: 

— Saralmamış sünbülü biçmirlər. 

Dürua gülümsədi, çünki o incə dodaqlardan süzülən bu ikibaşlı 
deyimlər onun ehtirasını körükləyirdi. Sonra o, dua oxuyurmuş 
kimi dodaqlarını tərpədərək, təntənəli surətdə dedi: 

— Məni hər cür tovlanmalardan qoruyacaq müqəddəs Antoninin 
mərhəmətinə sığınıram. Baxın, mən artıq daş heykələm. 

Gecə hiss olunmadan düşməyində idi və onun xəfif krep par- 
çanı xatırladan şəffaf toranı sağ cinahdan görünən tarlaların üzə- 
rinə çökürdü. Qatar Senanın sahilləri boyu irəliləyirdi. Dəmiryol 
xəttinə paralel uzanmaqla bərq vuran metal lövhəni xatırladan çaya 
və batan günəşin çayın narın ləpələrində, adda-budda bərq vuran 
qıpqırmızı ləkələrinə göz qoyurdu cavan ər-arvad. 

Yavaş-yavaş bu işartılar da azaldı və kül rənginə boyanmaqla 
qeybə çəkildi. Qaranlığın düşməsiylə arabir canına ölüm qorxusu 
çökən və buna görə sarsılan tarlalar da zülmətə gömülürdü. Açıq 
pəncərədən içəriyə dolan axşam qubarı bayaqdan bəri deyib-gülən, 
indi isə qəflətən ağzına su alan cavanlara da, deyəsən öz təsirini 
göstərmişdi. 

Bir-birinə qısılmaqla onlar o parlaq, gözqamaşdırıcı may günü- 
nün necə can verdiyini izləyirdilər. 

Qatar Mantda dayananda onlar yağla işləyən fənəri yandırdılar 
və onun sarımtıl rəngli, titrək işığında divarların bozumtul üzlüyü 
nəzərə çarpdı. 

Dürua Madlenanı qucaqladı və özünə sarı çəkdi. Bayaqkı şəhvət 
hissi indi öz yerini nəvazişə, şirin nəvazişə vermişdi: kişi indi sakit, 
adama yuxu gətirən, onu sakitləşdirən bir nəvazişin sorağındaydı. 
O, güclə eşidilən bir səslə dedi: 

— Mən səni çox sevəcəyəm, mənim balaca Madım. 

Səsindəki məhrəmlik qadını cuşa gətirdi, bədənində soyuq bir 
gizilti yaratdı. Yanağını kişinin sıcaq sinəsinə sıxan qadın xəfifcə 
irəli uzanmaqla dodaqlarını kişinin ixtiyarına buraxdı. Onların bu 
səssiz, dərin və uzunsürən öpüşləri bir sıçrayışla vücudlarının qəf- 
lətən və ehtirasla bir-birinə sarılması sonradan aralarında qısa və 
çılğın qapışmaya çevrildi, beləcə öz şəhvətlərinin birbaşa və əlüstü 
təmininə nail oldular. İkisi də yorğun, bikef, eyni zamanda, xumarlı 
görünən bu məşuqlar dayanacağın yaxınlaşdığını bildirən parovoz 
fiti səslənənə qədər bir-birinə sarmaşıb qaldı. 

Gicgahındakı pırtlaşıq saçları barmaqlarının uclarıyla sığallayan 
qadın bərkdən dedi: 

— Əcəb axmaqlıqdır bul Özümüzü lap uşaq kimi aparırıq. 

Amma Dürua hələ soyumamışdı, ona görə də qadının gah bu, 
gah da o biri əlini öpüşlərə qərq edir, deyirdi: 

— Balaca Madım, mən sənə heyranam. 

Ruana çatana qədər onlar yanaq-yanağa, hərəkətsiz durub 
açıq pəncərədən gecənin qaranlığında işıqları yanan xırda evlərə 
göz qoydular. Bir-birinə bunca yaxınlıqlarından həzz alan cütlük 
getdikcə artan qarşılıqlı cazibə ab-havasında daha məhrəm nəva- 
zişləri dadır, arzular aləminə dalırdı. 

Yerləşdikləri qonaq evinin pəncərələri sahilə baxırdı. Əlüstü 
şam yeməyini dadıb, yatağa girdilər. Qulluqçu onları səhər saat 
səkkizdə oyatdı. 

Alçaq masanın üstündə çay süfrəsi açdılar. Adama bir fincan 
çay içəndən sonra xanımını əsl dəfinə tapmış bəxtəvərlər kimi 
sevinclə süzən Dürua təkrar onu qucaqladı: 

— Balaca Мад, – deyə pıçıldadı, — səni çox sevirəm... ÇOX... 
ÇOX... 

Buna razılıq və inam dolu təbəssümlə cavab verən Madlena 
onu öpərək: 

— Deyəsən, axı... mən də səni... — dedi. 

Amma valideynlərigilə səyahəti hələ də Jorjun canını sıxmaq- 
daydı. Dəfələrlə xanımını yola gətirməyə, bu fikirdən daşınmağa, 
əlacsız qalınca isə bu görüşə onu hazırlamağa cəhd eləmişdi. İndi 
də o, bu söhbətə təkrar qayıtmağa gərək duyurdu. 

— Qulaq as, ata-anam sözgəlişi yox, gerçəkdən kəndlidir. 

Qadını gülmək tutdu: 

— Daha öncə də dediyin üçün bunu bilirəm. Haydı, ayağa dur, 
yoxsa sənə görə mən də yataqdan qalxa bilmirəm. 

Çarpayıdan yerə sıçrayan kişi corablarını geyinməyə başladı. 

— Orada şəraitimiz dözülməz, hətta çox dözülməz olacaq. Ota- 
ğımda bircə dənə samanlı köhnə döşəkdən başqa heç nə yoxdur. 
Kantel əhli hələlik tük döşəklərdən bixəbərdir. 

Qadın heyrətini gizlətmədi: 

— Lap yaxşı. Bundan yaxşı nə arzulamaq olar ki... biz səninlə 
gecəni... yuxusuz keçirər və... xoruzların ilk banlamalarına şahid 
olarıql 

Qadın bəyaz flaneldən) tikilmiş geniş penüarını əyninə geyindi. 
Dürua bu paltarı o dəqiqə tanıdı və keyfinə soğan doğrandı. Amma 
nədən? Xanımının bir xeyli yataq paltarına sahib olduğu ona yaxşı 
bəlli idi. Amma buna rəğmən, qadın özünə yeni əyin-baş da alma- 

һуф. Necə istəyirsə, elə də eləsin, yetər ki, Düruanın önündə 
o keçmiş ərindən qalma ev paltarlarında, gecə köynəklərində, bu 
məhrəm geyimlərdə peyda olmasın. Çünki bu yumşaq və sıcaq 
parçaların özlərində Forestyenin təmaslarından hələ də nələrisə 
hifzeləmə ehtimalı başından heç cür çıxmırdı onun. 

Papiros yandırıb pəncərənin önünə keçdi. 

Nəhəng gəmilərdəki yükləri sahilə endirən iri qurğuların küyün- 
dən qulaq tutulurdu. Onlara və sahildəki yelkənli qayıqlara göz 
qoyan Düruaya bu mənzərə çoxdan tanış olsa da, içində güclü bir 
təəssürat oyandı və o, ucadan dedi: 

— Lənət şeytana, necə də gözəldirl 

Tez ora yanaşan Madlena əllərini ərinin çiyinlərinə qoydu və 
çaşqınlıqdan yerindəcə donub-qaldı. O da təkrarladı: 

— Ah, necə də gözəldir, əsl gözəllikdirl Bir çayda bu qədər 
gəminin eyni vaxtda ola biləcəyini heç xəyalıma da gətirməzdiml 

Bir neçə gün öncədən xəbər verdikləri üçün səhər qəlyanallısını 
ərinin ata ocağında edəcəkdilər. Bir saat sonra onlar yanları açıq 
fiakrda, eynilə köhnə qazanda bişən ətlər kimi, ləngər vurmaqda 
idilər. Əvvəlcə uzun və cansıxıcı bulvardan keçən yol sonra ortasın- 
dan çay axan çəmənliyə çıxdı, daha sonra isə yoxuş boyu uzandı. 

Madlena yorğun düşmüşdü. Köhnə ekipajın bir küncünə sıxılan 
qadının vücudu günəş şüalarından isinir, sıcaq işıq dalğalarının 
və səfalı kənd havasının oxşamasıyla yavaş-yavaş xumarlanırdı. Az 
sonra onu yuxu apardı. Sonra əri onu səsləyib: 

— Ora bax, — dedi. 

Dağ yolunun üçdəlki hissəsini geridə qoymuşdular və buradan 
açılan mənzərə necə gözəl olurdusa, yerlilər onu öz qonaqlarına, 
adətən, fəxrlə göstərirdilər. Aşağılarda, ucsuz-bucaqsız nəhəng 
vadidə dupduru sulu bir çay qıvrılaraq axırdı. Çox-çox uzaqlardan 
gələn və Ruana çatmamış yana burulan bu çayda xeyli adacıq 
vardı. Çayın sağ sahilində, səhər dumanının arasından günəş 
şəfəqlərində qızılı rəngə çalan şəhər binalarının damları, müxtəlif 
cür cilalandıqları üçün fərqli biçimlərə malik nəhəng daş-qaşları 
xatırladan zəng qüllələri, uc hissəsi qarğa təsvirli gerblərlə bitən 
yuvarlaq və dördkünc düllələr, zəng qüllələri və binaların təpəsin- 
dəki millər, bu əsl meşəni xatırladan kilsə yığınının başı üzərində 
ən iri kilsənin bürüncdən hazırlanmış ucluğu görünürdü: dünyada 

ən uca hesab olunan bu qüllənin şiş ucu adama son dərəcə hey- 
rətamiz, nisbətsiz və eybəcər təsir bağışlayırdı. 

Qarşı tərəfdə, çayın digər sahilindəki Sen-Sever malikanəsi 
tərəflərdə aşağısı incə, yuxarıya doğru isə getdikcə genişlənən 
zavod boruları gözə dəyirdi. Bu boruların kərpicdən hörülən altlıq- 
ları sayca zəng qüllələrindən heç də az olmazdı. Boruların mavi 
səmaya püskürdüyü qara kömür tüstüsü uzaq tarlalar fonunda 
əriyib yoxa çıxırdı. 

Digərlərindən xeyli hündür olan boru bir növ Xeops piramidası“ 
kimi idi: axı yüksəkliyinə görə bu ehram insan əliylə yaradılan abidə- 
lərin ikincisi sayılır. Haradasa, elə nəhəng kilsə ucluğu səviyyəsində 
olan su qülləsi durmadan çalışan və tüstüləyən zavodların, kilsənin 
ucluğu isə şişuclu kilsələr yığınının dəstəbaşçısı təsirini bağışlayırdı. 

Sənaye bölgəsinin arxasında şam meşəsi başlanırdı. Şəhərin 
köhnə və yeni səmtlərinin arasıyla qıvrılan Sena çayı meşə ilə 
örtülü, sərt yoxuşlu və sıldırım qayalığın böyrü ilə axırdı. Arabir 
öz bəyaz daş süxurlarını nəzərə çarpdırır, daha geniş bir vətər 
cızdıqdan sonra uzaqlarda görünməz olurdu. Milçək böyüklükdə 
görünən gəmilər çay aşağı və çay yuxarı hərəkət edirdi: yedə- 
yində barialarıl çəkib aparan bu gəmilər havaya qalın tüstü buludu 
püskürürdülər. Suda qərar tutan adacıqlar gah bir-birinə zəncir 
şəklində birləşir, gah da qırılmış təsbehin eyni ölçülü, yaşıl rəngli 
daşları kimi bir-birindən xeyli aralı dururdu. 

Müştərilərinin bu mənzərədən doymasını gözləyirdi arabaçı. 
Ən müxtəlif təbəqələrə aid müştərilərinin bu mənzərəni heyranlıqla 
süzmə vaxtını təcrübəsindən yaxşı bilirdi. 

Yola düşəndən az sonra Dürua irəlidə, bir neçə yüz metr irəlidə 
onlara sarı gələn iki qocanı gördü. Ekipajdan yerə sıçrayaraq çığırdı: 

— Bu onlardırl Tanıdıml 

Yanlarını basa-basa, fərqli addımlarla, amma yanaşı irəliləyən 
bu ahıl ərlə arvad ara-sıra çiyinləriylə bir-birinə toxunurdu. Bəstə- 
boy, iri şaqqallı, qarınlı və yanaqlarından qan daman kişi yaşına görə 
sağlam görünürdü. Hündürboylu, donqar belli, caydaq və qüssəli 
görünən qadın isə gözünü açandan bəri ancaq çalışmağa məcbur 
olan əsl kənd zəhmətkeşi idi: adətən, daim deyib-gülən, müştərilərlə 
içki içən ər ilə müqayisədə belə birisinin heç vaxt üzü gülməz. 

Ekipaidan enən və bu iki zavallı məxluqa nəzər salan Madlena- 
nın qəlbi, heç özü də gözləmədiyi halda, yamanca sıxıldı. Ata-ana 
özünə ad-san qazanmış bu cənabın simasında öz oğullarını tanıya 
bilməmiş, bəmbəyaz paltardakı bərli-bəzəkli xanımın da gəlinləri 
olacağını heç ağıllarına gətirməmişdilər. 

Ona görə də arxalarınca ekipaida gələn bu sərnişinlərə heç 
diqqət yetirmədən həsrətində olduqları oğullarını qarşılamaq üçün 
lal-dinməz halda və iti addımlarla yollarına davam edirdilər. 

Və az qala, onların yanından ötüb-keçəcəkdilər. 

Gülümsəyən Jorj səsləndi: 

— Salam, ata Dürual 

Ərlə arvad ayaq saxladılar, çaşqınlıqdan quruyub-qaldılar. Əvvəl- 
cə qarı durumu anladı və yerindən dəbərmədən mızıldandı: 

— Bu sənsənmi, oğul? 

— Əlbəttə ki mənəm, ana Dürual Başqa kim ola bilər axı? — cava- 
bını verən Jorj yaxınlaşıb əsl oğul məhrəmliyi ilə qarının hər iki 
yanağından öpdü. Sonra o, yanağını atasının yanağına toxundur- 
du. Bu ara qoca, adətən, balıq və ət tacirlərinin geyiminə bənzər, 
qara ipəkdən tikilmiş hündür və günlüklü Ruan papağını başından 
çıxarmışdı. 

dor) elan elədi: 

— Bu isə mənim xanımımdır. 

Kəndlilərin diqqəti Madlenaya yönəldi. Onlar bu qadını tilsim- 
liymiş kimi qorxu və narahatlıqla süzürdülər: əgər kişinin yaşadığı 
qəliz duyğulara bir qədər razılıq və təqdir çaları qarışmışdısa, qarı- 
nın təəssüratı qısqanclıqdan və nifrətdən yoğrulmuşdu. 

İçdiyi arağın və şirin alma şərabının təsiriylə anadangəlmə bol 
olan həyat eşqi bir az da aşıb-daşan kişi cürətləndi və göz vuraraq 
soruşdu: 

— Onu öpmək necə, hər halda, olar da? 

Oğlu dilləndi: 

— Kefin istəyən qədər. 

Özünü onsuz da qabında hiss etməyən Madlena yanağını 
qocaya uzatmalı oldu. Ondan əsl kəndli sayağı, yəni marçıltılı bir 
öpüş alan qoca əlinin arxasıyla dodaqlarını sildi. 

Qarı da gəlini öpdü, amma bu – düşmənçilik qoxuyan, ehtiyatlı 
bir öpüş idi. Görünür, qarı heç vaxt belə bir gəlin arzulamamışdı: 

o, kənddə böyüyən, yanaqlarından qan daman, ətli-canlı, yumurta 
kimi yumru, cins madyan kimi sağlam bir qızın intizarındaydı. 

Büzməli tuman və müşk qoxusu verən bu xanımcığaz isə daha 
çox əxlaqsız qadına bənzəyirdi. Həm də ki, qadının gəldiyi qənaətə 
görə, müşkdən, adətən, ruhları çağırmaqda yararlanırlar. 

Yeni evlənənlər öz çamadanlarını daşıyan ekipalın ardınca 
piyada yola düzəldilər. 

Ata oğlunun qoluna girmişdi, addımlarını yavaşıtmaqla, dərin 
maraq içində soruşdu: 

— Hə, iş-güc necədir? 

— Hər şey yolundadırl 

— Afərin, afərinl Xanımının başlığı nə qədər idi? 

dor) cavab verdi: 

— Qırx min frank. 

Qoca heyrətdən fit çaldı. Eşitdiyi məbləğin böyüklüyü onu 
necə çaşdırmışdısa, elə bircə: 

— Vay səni, şeytanl — deyə bildi. 

Sonra ata inamla və ciddiyyətlə əlavə elədi: 

— Gözəlliyinə də ki söz ola bilməzl 

Gəlin, həqiqətən də, onun ürəyinə yatmışdı. Cavanlığında axı 
o, əsl qadın sərrafı sayılırdı. 

Madlena ilə qayınanası isə sükut içərisində və yanaşı addımla- 
yırdılar. Kişilər onlara çataçatda idilər. Doğma kəndə, yolun sağ və 
sol cinahı boyunca yerləşən kiçik kəndə yaxınlaşmaqdaydılar: hər 
iki cinahda şəhər üslubunda, kərpicdən və gildən tikilmiş, damı 
şifer və samanla örtülü on ev gözə dəyirdi. Sol cinahda, kəndin 
o biri başında görünən birmərtəbəli və çardaqlı daxma isə qoca 
Düruanın «Gözəl mənzərə» adlı yeməkxanası idi. Adətlərə görə, 
giriş qapısının üzərinə mismarlanmış şam budağı susayanları buraya 
girməyə dəvət edirdi. 

Hər biri xırdahal süfrə ilə örtülmüş və bir-birinə birləşdirilmiş 
bir cüt masa səhər qəlyanaltısı üçün hazırlanmışdı. Hazırlıq üçün 
yardıma gələn qonşu qadın bərbəzəkli xanımı gördükdə, ona dərin 
təzimdə bulundu. Jorju tanıyanda isə sevincdən çığırdı: 

— İlahi pərvərdigara, bu sənsən, balası? 

— Нә, bu — mənəm, Brülen xala! — deyə şuxluqla cavab verən 
Dürua bu qadınla da, eynilə öz ata-anası kimi, məhrəmcəsinə öpüşdü. 

Sonra o, xanımına tərəf döndü: 

— Gəl, bizim otağa keçək. Şlyapanı da çıxart. 

Qapıdan sağa tərəf dönməklə o, xanımını yeri daşla döşənmiş 
sərin bir otağa apardı. Divarları əhənglə ağardıldığından burada 
adamın gözləri qamaşırdı. Çarpayının baş tərəfində pambıq parça- 
dan pərdə vardı. 

Bu tərtəmiz, amma darıxdırıcı otağın yeganə bəzəyi çiləmə 
qabının üzərində asılan çarmıx təsviri, gömgöy palma kölgəsindəki 
Pol ilə Virciniyanı” və kürən at belindəki 1 Napoleonu təsvir edən 
bir cüt oleoqrafiya. idi. 

Xanımıyla təkbətək qaldıqda Jorj Madlenanı öpdü. 

— Xoş gəlmisən, Mad. Ata-anamı görməmə şad oldum. Parisdə 
ikən onlar barədə düşünməsəm belə, bir arada olmamızdan, adə- 
tən, həzz alıram. 

Bu ara atası arakəsməni yumruğuyla döyəclədi: 

— Haydı, tez olun, şorba süfrəyə verilib! 

Durub qonaq otağına keçməli oldular. 

Qəlyanaltı, kənd adətlərinə görə, uzun sürdü və menyu xeyli 
zövqsüz hazırlanmışdı: süfrəyə qoyun əti xörəyinin ardınca kolbasa, 
daha sonra isə qayğanaq gətirildi. Alma şərabının üstündən bir 
neçə stəkan şərab gillədən qoca Düruanın kefi kəlləçarxa vurdu 
və onun dili açıldı, nə açıldı: təntənəli bayramlar üçün hazırladığı 
zarafatları işə saldı, bəzən şit, ədəbsiz lətifələr danışdı və bunları öz 
dostlarının başına gəlibmiş kimi anlatdı. Bütün bunları əzbər bilsə 
də, Jorj da uğunub gedirdi: əslində, gülüşünün səbəbi — bu doğma 
yerlərin könülaçan havasıydı, ata yurduna, uşaqlıq çağından bəri 
hər şeyinə, hər qarışına beş barmağı kimi bələd olduğu torpağa 
içində təzədən baş qaldıran sevgiydi. İndi buradakı hər detal yad- 
daşındakı köhnə duyğuları və xatirələri canlandırırdı: məsələn, bu, 
qapıdakı hansısa çapıq, əhəmiyyətsiz bir olayla bağlı olan üçayaqlı 
stul, torpaqdan yüksələn rayihə, güclü qatran qoxusu, yaxınlıq- 
dakı meşədən vuran ətir, bu — daxmanın, durğun, lilli suyun və ya 
peyinin qoxusu da ola bilərdi. 

Xanım Dürua isə əvvəlki kimi bir az ciddi, bir az qəmgin görü- 
nürdü, daim susur, gəlinini altdan-altdan nifrətlə süzürdü: bir də axı 





! Oleoqrafiya — yağlı boyalarla çəkilmiş şəklin litoqrafiya üsulu ilə çap 
olunan versiyası 

əlləri qabar-qabar olan, bütün vücudu ağır iş görməkdən eybəcər 
hala düşən bir kəndli qadın şəhərli xanıma başqa hansı hissləri 
bəsləyə bilərdi ki?! Bu gəlin onu çiyrəndirirdi, eyş-işrət və günah 
timsalı kimi görünən bu varlıq istər-istəməz onun içində natəmizlik, 
günaha batmışlıq və ləkələnmişlik təəssüratı oyadırdı. Süfrəyə 
xörək gətirmək, sürahidən stəkanlara sarı rəngli, turş dadan şərab 
və ya köpüklü, şipşirin, narıncı rəngli alma şərabı süzmək üçün 
dəqiqəbaşı yerindən durduğundan, sanki, limonad şüşəsinin qazın 
təsiriylə vaxtaşırı yerindən oynayan tıxacını xatırladırdı. 

Madlena qəmə batmışdı: heç nə yemir, heç kəslə kəlmə kəs- 
mirdi. Hər zamankı kimi dodaqlarından təbəssüm əskik olmasa da, 
bunun arxasında indi düşdüyü şəraitlə barışmaq məcburiyyəti sezi- 
lirdi. Bütün ümidləri boşa çıxdığından qanı qaralmışdı. Niyə? Axı 
o özü buraya can atmışdı. Ona da yaxşı bəlliydi ki, kəndlilərin, köntöy 
kəndlilərin arasına gəlir. Heç vaxt və heç kimi ideallaşdırmayan 
bu xanımın kəndliləri ideala çevirməsinin nə anlamı vardı, görən? 
Bir də ki heç özü bunun fərqindəydimi? Adətən, qadınlar fərqli, 
yəni real həyatda var olmayan şeylərin arzusunda olurlarl Bəlkə, 
ona da kəndlilər uzaqdan xeyli şairanə gəlirmişlər? Şairanə olmasa 
da, daha yüksək, daha nəcib, daha şux və daha görümlü gəlirmiş 
ona kənd həyatı. Bir də ki o, bu adi kəndlilərin romanlarda təsvir 
olunduğu kimi xeyli ədəbli, tərbiyəli olmasını da umurdu. Bəs 
onda niyə indi hər xırda şey, bu adamların qabalıqları, hərəkətləri, 
sözləri, gülüşləri və ayı davranışları könlünü əzirdi belə? 

Öz anasını xatırladı: barəsində kimsəyə sirr gəlmədiyi o qadın 
Sen-Denidə təhsil görübmüş, quvernantt işlədiyi bir evdə bəkarəti 
pozulmuşdu, dilənçi kökündə və dərd-sər içində can verdiyi zaman 
Madlenanın on iki yaşı vardı. Sonradan naməlum birisi Madlenaya 
təhsil vermişdi. Bəs axı kim imiş onun atası? Nəçiymiş atası? 
Dumanlı bir şəkildə təxmin eləsə də, bax bunu o, heç vaxt öyrənə 
bilməmişdi. 

Qəlyanaltı bitmək bilmirdi. Az sonra buraya müştərilər gəlməyə 
başladılar, qoca Dürua ilə salamlaşan bu adamlar Jorju görüncə 
heyrətlənir, cavan xanımı isə çəpəki baxışlarla süzüb şorgözlüklə 
bir-birinə göz vurarkən “Vay səni, Jorj Dürua, halaldır! Gör özünə 
necə dilbər tapıb!» demək istəyirdilər. 





! Quvernant — tərbiyəçi 

Qocanı uzaqdan-uzağa tanıyanlar isə taxta masalar arxasına 
keçib sifariş verirdilər: «Bir litr gəlsinlə, «Bir parç!», «İki qədəh kon- 
yaklə, «Bir stəkan rapayll? Sonra onlar masalardakı qara və ağ rəngli 
daşları bərkdən masaya çırpmaqla domino oynamağa girişirdilər. 

Elə hey zala girib-çıxan Düruanın anası qüssəli sifətlə müş- 
tərilərə qulluq edir, haqq-hesab aparır və göyrəngli önlüyün bir 
ucuyla masaların üstünü silirdi. 

Gil qəlyanların və ucuzvari siqarların tüstüsü otağı doldurmuşdu. 
Madlenanı öskürək tutdu. 

— Bəlkə, bayıra çıxaq? Daha dözə bilmirəm. 

Amma qəlyanaltı hələ də bitmədiyi üçün qoca Dürua bundan 
рәјтӧгдә oldu. Ayağa qalxıb masanın arxasından çıxan Madlena 
kişilərin konyak qatılmış qəhvə içmələrini gözləməyə məcbur oldu- 
ğundan girişdəki stullardan birində oturdu. 

Bir qədər ləngiyən Jorj ona yanaşıb təklif elədi: 

— İstəyirsən aradan çıxıb Sena sahilinə gedək? 

— Hə, həl Gedək, — deyə qadın sevinclə razılaşdı. 

Dağdan aşağı enib Kruassedə bir qayıq kirayələdilər. Günün 
qalan hissəsini əzgin bir halda adanın kənarındakı söyüdlükdə keçir- 
dilər: orada yaz günəşinin ilıq şüaları altda dincəldikləri vaxt xəfif 
ləpələnən sular onlara layla çaldı. 

Hava qaralanda evə döndülər. 

Piydən hazırlanmış şamın işığında yedikləri axşam yeməyi 
səhər qəlyanaltısından daha cançəkici gəldi Madlenaya. İçib dəm- 
ləşən qoca Dürua, sadəcə, susub durdu. Qarı isə mısmırığını sal- 
layıb oturdu. 

Zəif işıqlanan və bomboz görünən divarlara düşən kölgələrin 
upuzun burunları vardı və vaxtaşırı onlar nə isə anlaşılmaz hərə- 
kətlərdə bulunurdular. Otaqdakılardan kimsə üzünü şamın titrək, 
sarımtıl işığına sarı tuturdusa, həmin an divarda yabayabənzər çən- 
gəli ağzına aparan adamın əli peyda olur, bunun ardınca o nəhəng 
görüntünün iri cəhəngləri açılırdı. 

Şam yeməyi bitən kimi Madlena bu cansıxıcı, daim qatı tütün 
tüstüsünün və ora-bura dağılmış içki qoxusunun işğalına məruz 
qalan otağı tərk eləmək bəhanəsiylə ərini bayıra çıxartdı. 

Ayaqlarını eşiyə qoyan kimi Jorj dedi: 

— Gördün, sən də darıxdın. 

Qadına etiraz eləməyə imkan vermədən sözünə davam elədi: 

— Yox. Hər şeyi görürəm. İstəyirsənsə, günü sabah buradan gedək. 

Madlena pıçıldadı: 

— Hə. İstəyirəm. 

Ağır-ağır irəliləyirdilər. Özlərini oxşayan ilıq mehə və sonsuz 
gecə zülmətinə saysız-hesabsız xışıltı, hənirti və ah qarışmışdı. Uca 
ağacların altıyla uzanan dar cığırla gəzişirdilər: sağda və solda 
meşənin gözişləməz zülməti divar kimi durmuşdu. 


Qadın: 
— Haradayıq belə? – sualına: «Meşədə», — cavabını aldı. 
— Böyük meşədir bu? 


— Çox böyükdür. Bu, Fransanın ən iri meşələrindən biri sayılır. 

Torpağın, ağacların, mamırların, çürüntülərin qoxusu, şirəylə 
dolmuş tumurcuqların qoxusu, keçilməz meşənin qədim və təra- 
vət dolu ətri, sanki, burada mürdgüləyirdi. Başını qaldıran Madlena 
ağacların uclarındakı boşluqda ulduzları gördü. Bircə budağı tər- 
pədəcək qədər rüzgar əsməsə də, indi o, çevrəsindəki bu yarpaq 
dənizinin güclə sezilən xışıltısını duyacaq dərəcədə həssas idi. 

Vücudunda gəzişən qəribə titrəyiş, sanki, onun qəlbində əks- 
səda doğurdu və ürəyi izaholunmaz kədərdən sıxıldı. Amma niyə? 
Bunu o, öz-özünə heç cür açıqlaya bilməyəcəkdi. Amma için- 
dəki duyğu onun hər tərəfdən təhlükəyə açıq olduğunu deyirdi: 
sanki, o, itkin düşmüşdü, hamı tərəfindən unudulmuşdu, diri-diri 
gömülmüşdü, bu başı üzərində ucalan canlı qübbənin altında, 
sanki, tənha idi, tamamilə yalqız idi Madlena. 

Pıçıltı ilə dedi: 

— Qorxuram. Qəl geri qayıdaq. 

— Qayıdaq deyirsənsə, qayıdaq da. 

— Parisə isə... sabah yola düşürük? 

— Hə, sabah. 

— Sabah səhər. 

— Sən necə istəsən. Səhər də olar. 

Evə döndülər. Qocalar yataqlarına girmişdilər. 

O gecəni Madlena narahat yatdı. Kənd üçün adi olan səslər 
— bayquş ulaması, tövlə divarının o biri üzündən gələn ətlik donu- 
zun xortuldaması, gecəyarıdan sonra vaxtaşırı yüksələn xoruz ban- 
ları — onun yuxusunu səksəkəli eləmişdi. 

Dan yeri sökülən kimi o, ayağa qalxıb yol hazırlığına başladı. 

Jorj yola çıxdıqlarını ata-anasına xəbər verəndə əvvəlcə onlar 
çaşsalar da, sonra bunun kimin istəyi olduğunu anladılar. 

Qoca bircə sualla kifayətləndi: 

— Yaxın vaxtda görüşəcəyik? 

— Əlbəttə. Bu yay. 

— Danışdıq. 

Qadın dilini dinc qoymadı: 

— Sənə sonradan peşman olmamağı arzulayıram. 

Valideynlərində xoş təəssürat qalsın deyə Jorj onlara iki yüz 
frank xərclik verdi. Bir oğlanın vasitəçiliyi ilə sifariş olunan ekipaj saat 
onda gəlib çıxdı: qocalarla görüşüb-öpüşən cavanlar yola düzəldilər. 

Dağdan üzüaşağı endikdə Düruanı gülmək tutdu: 

— Bax mən sənə əvvəlcədən xəbərdarlıq eləmişdim. Gərək səni 
öz valideynlərimlə, yəni cənab və xanım Dü Rua de Kantellərlə 
tanış etməyəydim. 

Madlena da güldü və buna etiraz elədi: 

— Məndə buraxdıqları təəssürat çox xoşdur. Mehriban insan 
olduqlarından onları sevəcəyimə inanıram. Hələ Parisdən onlara 
hər hansı hədiyyə göndərməyi də düşünmüşəm. 

Bir az susub sözünün ardını gətirdi: 

— Dü Rua de Kantel... Bizim dəvətnamələrin heç kəsi heyrət- 
ləndirməyəcəyini də görəcəksən. Hamıya deyərik ki, düz bir həftə 
sənin valideynlərinin malikanəsində dincəlmişik. — Ərinə qısılan 
qadın dodaqlarıyla onun bığından öpüb dedi: — Günaydın, Jorj. 

— Günaydın, Mad, – cavabını verən kişi onun belini qucdu. 

Uzaqlarda, vadinin ortasıyla axan çay günəşin şəfəqləri altında 
gümüşü lenti xatırladırdı. Zavod boruları hamısı birdən havaya qap- 
qara kömür tozu püskürürdü, qədim şəhərin üzərində isə şişuclu 
zəng qülləsi yüksəlirdi. 


H 


Dü Rua cütlüyünün paytaxta dönüşündən iki gün keçirdi. Öz 
vəzifəsinin icrasına başlayan Jorj gizlicə ümid edirdi ki, xronika 
şöbəsi müdirliyindən çıxarılıb Forestyenin yerinə təyin ediləcəyi 
halda o, özünü tamamilə siyasətə həsr eləyə biləcək. 

Həmin axşam işdən çıxıb gözəl əhvali-ruhiyyə ilə evinə şam 
yeməyinə yollandı. Getdiyi bu evdə vaxtilə xanımının əvvəlki əri 
yaşamışdı və indi o, öz xanımından öpüş almaq üçün səbirsiz 
olmuşdu: cazibədarlığı ilə bu qadın onu yamanca özünə bənd elə- 
mişdi və getdikcə ərinin üzərindəki təsiri daha da artmaqdaydı. 
Notr-Dam-de-DLoretin tinindəki çiçəksatandan Madlena üçün gül 
dəstəsi almaq qərarına gəldi və hələ açılmağa macal tapmamış, 
amma ətirli qızılgül qönçələrindən iri bir buket bağlatdırdı. 

Yenə də o, pilləkənin hər meydançasında qoyulan güzgülərdə 
özünü razılıqla süzür və hər səfər bu evə ilk gəlişini xatırlayırdı. 

Açarını işdə unutmuşdu. Madlenanın məsləhətini dinləyərək 
işinə son vermədiyi qulluqçu qapını üzünə açanda ondan: 

— Xanım Dü Rua evdədir? — deyə soruşdu. 

— Bəli, cənab. 

Yemək otağından keçəndə o, süfrədə üçnəfərlik yemək görüb 
xeyli təəccübləndi. Yeməkxana ilə qonaq otağı arasındakı qalın 
pərdə qismən qaldırıldığından onun arxasından Madlena görü- 
nürdü. Həmin an ev sahibəsinin buxarı üzərindəki vazaya qoyduğu 
qızılgül buketi eynilə Jorjunkunu xatırladırdı. Bundan onun kefinə 
soğan doğrandı, sanki, kimsə onun ideyasını oğurlamış, xanımına 
göstərməyi düşündüyü diqqət əlamətini bir heçə çevirmişdi, axı 
o, bu həzzi doya-doya dadmağa hazırlamışdı özünü. 

Otağa girdikdə: 

— Bəyəm sən kimisə evə dəvət eləmisən ki? — deyə xəbər aldı. 

Geri dönməyən və hələ də güllərlə uğraşan qadın: 

— Həm hə, həm də yox, — cavabını verdi. — Köhnə ənənəmizə 
görə, bu gün qraf de Vodrek bizə təşrif buyuracaq: bazar ertələri 
o, həmişə bizim evdə şam yeməyinə qatılardı. 

Jorj mizildanmalı oldu: 

— Ol Çox gözəl. 

Əlindəki buketlə qadının arxa tərəfində durmuşdu və indi bu gülləri 
gizlədəcəyinə, yoxsa atacağına bir qərar verə bilmirdi. Buna rəğmən: 

— Bax, sənə qızılgüllər almışam, — dedi. 

Qeri qanrılan Madlena gülümsədi: 

— Bu, sənin tərəfindən çox xoş bir şeydirl — deyə heyrətlənən 
qadın səmimi bir şuxluqla həm əllərini, həm də dodaqlarını ona 
sarı uzatdığı üçün Jorjun qəlbinə sərin su çiləndi. 

Buketi ərindən alıb, bir uşaq həvəsiylə qoxulayan qadın aldığı 
dərin həzzi sərgilədi, sonra onları əvvəlki vazanın böyründəki başqa 
vazaya yerləşdirdi. 

Gülləri zövqlə süzərək pıçıldadı: 

— Necə də şadaml Belə olanda buxarımız adamın gözünü- 
könlünü oxşayır. — Ardınca dərin inam hissiylə bunları əlavə elədi: 
— Bilirsən, Vodrek çox səmimi birisi olduğundan onunla tezliklə 
ortaq dil tapacağınızı düşünürəm. 

Səslənən zəng qrafın gəlişini müjdələdi. Qonaq içəriyə sakit 
və təmkinli tərzdə daxil oldu, sanki, öz evindəydi. Qəddini böyük 
şuxluqla önə əyərək, o, Madlenanın barmaqlarından öpdü, sonra 
onun ərinə sarı dönüb, üzündəki xoş təbəssümlə əlini ona uzatdı: 

— Necəsiniz, əziz Dü Rua? 

Daha öncə xeyli yekəxana və zabitəli olan bu adamın belə 
səmimilik sərgiləməsi durumun xeyli dəyişdiyinə dəlalət edirdi və 
bu, jurnalisti heyrətləndirdiyi üçün o da bu diqqət əlamətlərinə 
nəzakətlə cavab verməyi özünə borc bildi. Aradan beş dəqiqə 
ötəndən sonra kənardan baxan bu adamları on ilin, həm də çox 
səmimi tanışları sanardı. 

Sevincdən çöhrəsi işıq saçan Madlena dedi: 

— Sizi tək buraxıram. Mən bir mətbəxə baş çəkim. 

Kişilər onu baxışlarıyla yola saldılar. 

Madlena ora dönəndə isə onlar bir yeni tamaşa barədə fikir 
mübadiləsi edirdilər və fikirləri o dərəcədə üst-üstə düşürdü ki, 
üzlərindən qarşılıqlı rəğbət hissi oxunurdu: onların baxışları arasın- 
dakı oxşarlıq tamamilə gözlənilmədən və ani şəkildə ortaya çıxmışdı. 

Gözəl keçən yemək zamanı hər kəs bildiklərindən söz açdı. Bu 
evdə, bu mehriban ərlə arvadın əhatəsində özünü çox rahat hiss 
edən qraf axşamdan keçənə qədər oturdu. 

O gedəndən sonra Madlena ərinə dedi: 

— Razısan ki, onun misli-bərabəri yoxdur? Yaxın tanışlıqda 
adamı özünə heyran etməyi bacarır. Həm də ki əsl, sınanmış, sadiq 
və dar günün dostudur. Ah, əgər o olmasaydı... 

Qadın fikrini axıracan açıqlamadı. 

dor) dilləndi: 

— Hə, hə, o, xeyli mehriban birisidir. Mənə elə gəlir ki, onunla 
möhkəm dost olacağıq. 

Qadın təkrar sözə başladı: 

– Bilirsən, yatmazdan öncə bir az işləməliyik. Yeməkdən 
qabaq bunu sənə söyləməyə macalım olmadı, çünki Vodrek gəldi. 
Bu gün mən Mərakeşdə önəmli hadisələr baş verdiyini öyrəndim. 
Bunu mənə deputat və gələcək nazir Laroş-Matye xəbər verdi. 
Sensasiya doğuracaq böyük bir yazı hazırlamalıyıq. Məndə gərəkli 
faktlar və göstəricilər var. Gəl ləngimədən işə girişək. Lampanı 
özünlə gətir. 

Masa lampasını götürən kişi onunla birlikdə kabinetə keçdi. 
Kitab şkafında yenə də həmin kitablar sıralanmışdı, onun üstündə 
isə Forestyenin ölümündən öncə duan körfəzinə səfər zamanı 
aldığı üç vaza göz oxşayırdı. Mərhum Forestyeyə aid olmaqla indi 
yazı masasının altındakı tüklü xalça Dü Ruanın ayaqlarıyla təmasın 
intizarındaydı. Masa arxasına keçib fil sümüyündən hazırlanan və 
rəhmətlik dostunun uc hissəsini gəmirdiyi qələmi əlinə aldı. 

Buxarıya söykənən Madlena papiros yandırdı, baş verən olay- 
lardan söz saldıqdan sonra öz düşüncələrini əriylə paylaşdı və yazı- 
lacaq məqalənin planını tutdu. 

Əri onu diqqətlə dinləyir, arabir qeydlər aparırdı. Qadın açıq- 
lamasını bitirdikdə o, bu məsələlərlə bağlı öz yanaşma tərzini və 
planını ortaya qoydu. Həm də o, bu mövzunu təkcə məqalə şək- 
lində deyil, indiki nazirlik əleyhinə düşünülmüş bir kampaniya 
kimi təqdim etmək fikrindəydi. Üstəlik, bu, böyük bir hücumun ilk 
həmləsi olacaqdı. Jorj öz məqsədlərini açıqlayarkən Madlena qar- 
şılarında açılacaq geniş imkanlara necə maraq saldısa, papirosunu 
tüstülətməyi də unutdu. 

— Hə... hə... Çox yaxşı... Çox pakizə... Əla olacaq... — deyə ara- 
sıra pıçıldamaqdaydı qadın. 

Jorj sözünü bitirdikdə qadın: 

— Hə, indi gəl yazaq, — dedi. 

Amma yazının başlanğıcı çox enerji tələb elədi və indi Jorj 
da uyğun sözləri tapmaqda çətinlik çəkirdi. Bunu sezən Madlena 
xəfifcə onun çiyninə söykəndi və cümlələri sözbəsöz onun qulağına 
pıçıldadı. 

Arabir qadın ehtiyatla ərindən: 

— Sən belə demək istəyirdin? — deyə xəbər alanda o: 

— Hə, hə, məhz belə, — cavabını verirdi. 

Sırf qadın amansızlığıyla Madlena indiki Nazirlər Kabineti sədri- 
nin ünvanına dalayıcı, istehzalı ifadələr işlədir, bu kinayələri gah 
onun xarici görkəminə, gah da yürütdüyü siyasətə yönəldirdi: 
bütün bu müşahidələrin dəqiqliyi və hədsiz sərrastlığı ərinin dodaq- 
larını qaçırırdı. 

Qadının bu həmlələri müqabilində arabir Dü Ruanın mətnə 
əlavə elədiyi bir-iki sətir onlara dərin məna və bir az da istiot qatırdı. 
Bundan başqa, o, üstüörtülü deyimləri işlətməkdə məharət sahi- 
biydi və bu vərdişlərini hələ xronikalar hazırlayarkən cilalamışdı. 
Ona görə də Madlenanın olmuş əhvalat kimi təqdim elədiyi bir şey 
inandırıcı görünməyəndə və ya kimə qarşı isə şübhə oyandıranda 
dor) bu barədə ötəri eyhamla kifayətlənirdi və bu fəndin təsir gücü 
həmin məsələdən oxuculara birbaşa söz açılmasından qat-qat 
təsirli olurdu. 

Məqalə bitəndən sonra Jorj böyük həvəslə onu ucadan oxudu. 

Yazı hər ikisinə misilsiz təsir bağışlamışdı və qalib kimi, heyrətlə 
baxışan və gülümsəyən bu ər-arvad, sanki, yalnız indi bir-birinin 
gerçək qiymətini anlamışdı. Baxışlarından dərin bir nəvaziş və sevgi 
oxunurdu, daha sonra bu hissin yavaş-yavaş mənəvi bağlardan 
fiziki təmasa çevrildiyini hiss etdikdə onlar çılğınlıqla bir-birinə sarı- 
lib öpüşdülər. 

Dü Rua lampanı əlinə alıb: 

— Hə, indi isə... bay-bay, — dedi və onun gözlərində bir qığılcım 
parladı. 

Qadın pıçıldadı: 

— Siz qabağa düşün, əfəndim, axı yolu siz işıqlandıracaqsınız. 

Qadın yataq otağına keçən kişinin ardınca düşdü. Ərini 
tələsdirmək istədiyindən və onun qıdıqdan qorxduğunu bildiyi 
üçün bu ara barmağının ucuyla Jorjun boynunun ardını sığallayırdı. 


«Jorj Dü Rua de Kantel» imzasıyla çap olunan məqalə hay- 
küyə səbəb oldu. Palatada aləm bir-birinə dəymişdi. Düruanı təbrik 
edən qoca Valter onu «Fransız həyatının siyasi şöbəsinə müdir 
təyin elədi. Xronika şöbəsi təkrar Buarenarın öhdəsinə qaldı. 

Həmin gündən başlayaraq «Fransız həyatıənın nazirliyə qarşı 
kampaniyası daha qızğın və dəqiq düşünülmüş xarakter qazandı. 

Adətən, faktlara əsaslanan bu incə polemika gah dözülməz, gah 
ciddi, gah qərəzli, gah məzəli təsir bağışlayır, öz gərginliyi və dön- 
məzliyi ilə hamını heyrətə gətirirdi. Başqa qəzetlər də vaxtaşırı 
«Fransız həyatı”ndan daim sitatlar gətirir, ondakı ayrı-ayrı abzasları 
eynilə çap edirdi. İqtidarda olanlar isə hansısa bir qurumun vasi- 
təçiliyi ilə bu yazıları yazan naməlum və azğın düşməni susdurma- 
ğın yollarını araşdırırdılar. 

Artıq Dü Rua siyasi dairələrdə populyar birisi idi. Öz nüfuzunu 
onunla görüşənlərin əlini sıxmasından və təzimlərindən də hiss 
edirdi. Əvvəlki kimi o, xanımının çevik zəkasına, hərtərəfli məlumat 
sahibi olmasına və geniş əlaqələrinə heyrətlənir, ona həsəd aparırdı. 

Evə döndüyü hər gün qonaq otaqlarında hansısa senatorla, 
deputatla, generalla, məhkəmə hakimiylə rastlaşırdı. Bütün bu 
qonaqların Madlenaya münasibətləri hörmətə, sərbəstliyə və köh- 
nə dostluğa əsaslanırdı. Bu adamlarla o, haçan tanış olmuşdu? 
Xanımı bu suala «Cəmiyyətdə» cavabını verirdi. Amma bunların 
rəğbət və etibarını bir xanımın necə qazanması əri üçün sirr olaraq 
qalmaqdaydı. 

Düşünürdü ki, bu qadından əsl diplomat çıxardı. 

Madlena yeməyə həmişə gecikərdi, pörtmüş, təlaşlı və təngnə- 
fəs halda özünü qapıdan içəri salar, şlyapasını çıxarmadan xəbər- 
ləri əriylə paylaşardı: 

— Bu gün yazmağa mövzumuz var. Ədliyyə naziri ortaq komis- 
siyanın sabiq iki üzvünü” hakim təyin eləyib. Buna görə bizdən 
alacağı ağız payını o, hələm-hələm unutmayacaql 

Sonrakı bir neçə gün nazirin günü qara gəlmişdi. Adəti üzrə 
çərşənbə axşamları Fonten küçəsində şam yeməyi yeyən deputat 
Laroş-Matye də, eynilə qraf de Vodrek kimi, bu ərlə arvadın əllərini 
hərarətlə sıxmış və bununla bağlı öz dərin heyranlığını gen-bol dilə 
gətirmişdi. 

Deputat hər dəfə deyirdi: 

— Bax buna deyərəm kampaniyal Əgər bu dəfə də biz qələbə 
çala bilməsək, onda... 

Çoxdan bəri can atdığı xarici işlər naziri portfelini ələ keçirməyə 
yaxın gələcəkdə nail olacağına indi o, tam əmin idi. 

Öz sifəti, öz rəyi, hər hansı bir işə qabiliyyəti, dərin bilgisi, biş- 
kinliyi və yetərincə cəsarəti olmayan bu adam adi siyasi xadim idi. 

Ucqar bir şəhərdən çıxan bu vəkil, əslində, quzular içində aslan, 
respublikaçı maskası altında gizlənən yezuit idi. Düşmən partiyalar 
arasında ustalıqla manevrlər edərdi. Ümumxalq səsverməsinin 
yaratdığı peyin qalağında bitən və necəliyi şübhə doğuran bu cür 
göbələklərin sayı-hesabı olmur. 

Kəskin makiavellizmi" sayəsində bu adam öz məsləkdaşları 
arasında, yəni aralarından deputatların çıxdığı bütün bu fırıldaqçı- 
lar və zırramalar arasında ağıllı birisi sayılırdı, çünki kifayət qədər 
sığallı, tumarlı görkəmi vardı, yetərincə yaxşı tərbiyə görmüşdü, 
adamlarla asanca təmas qururdu, dildən pərgar idi və öz məqsə- 
dinə çatmaq üçün dondan-dona girə bilirdi. Bu qarmaqarışıq, dur- 
madan dəyişən kübar cəmiyyətində o, bir təsadüf üzündən özünə 
yer tutan və sonradan tanınan bütün vəzifə sahibləri arasında əsl 
hörmət-izzət sahibiydi. 

Addımbaşı onun barəsində danışırdılar ki, Laroş nazir olacaq 
və başqalarına nisbətən o, buna daha artıq dərəcədə inanırdı. Öz 
ortağı və maliyyə əməliyyatlarında tərəfmüqabili olan qoca Valterin 
qəzetində o, əsas pay sahiblərindən biri sayılırdı. 

Dü Rua da Laroş-Matyeni dəstəkləyirdi: ona güvənir və gələ- 
cəkdə ondan faydalanacağına inanır, ona bəzi məsələlərdə ümid 
bəsləyirdi. Zəfərini qeyd edəcəyi təqdirdə Laroş-Matye vaxtilə Fores- 
tyeyə «Fəxri legion» ordeni” verəcəyini vəd etmişdi və indiki şərt- 
lərdə bu işi Dü Rua davam etdirirdi. Ona görə də bu orden indi, 
olsa-olsa, Madlenanın ikinci ərinin qismətinə düşəcəkdi. Onsuz da 
durumda ciddi bir dəyişiklik olmamışdı. 

Bu məsələ hamıya gün kimi aydın idi və məsləkdaşları bununla 
bağlı Dü Ruanı vaxtaşırı sancmaqdan və onu özündən çıxarmaq- 
dan həzz alırdılar. 

Öz aralarında da ona «Forestye» ləqəbi vermişdilər. Redaksi- 
yaya daxil olan kimi kimsə ona səslənərdi: 

— Qulaq as, Forestyel 

O isə bunu qulaqardına vurar, siyirməsindəki məktublarla qur- 
dalanmağına davam edərdi. 

Həmin adam bu dəfə səsini bir az da ucaldardı: 

— Ey, Forestyel 





1! Makiavellizm — məqsədə çatmaq üçün heç bir mübarizə vasitəsindən çəkin- 
məyən siyasət 

O biri iş yoldaşları hırtıldaşardılar. 

Dü Rua yerindən qalxıb naşirin otağına üz tutanda onu səsləyən 
yoldaşı qabağını kəsirdi: 

— Ah, bağışla, sən Allahl Mən sənə səslənirdim. Düzdür, bir 
az axmaq səslənsə də, mən həmişə səni rəhmətlik Şarlla səhv 
salıram. Bəlkə də, bu, sənin yazılarının Forestyenin məqalələrinə 
hədsiz oxşarlığından irəli gəlir. Belə yerdə çaşmamaq mümkün 
deyil. 

Hətta bir kərə kimsə siyasi şöbənin indiki müdirinin yazılarının 
əvvəlki adamın məqalələrindən forma və məzmunca heç seçilmə- 
diyini heyrətlə qoca Valterə bildirdikdə belə cavab almışdı: 

— Razıyam, bu – Forestyedir. Amma onun daha ehtiraslı, daha 
mərdanə və xeyli yetkin variantıdır. 

Bir başqa vaxt təsadüfən şkafını açan Dü Rua Forestyenin bil- 
bokesinin kreplə sarıldığının, Sen-Potenin məşqçiliyi altında özü- 
nün oynatdığı bilbokenin isə pənbə rəngli lentlə bağlandığının 
şahidi olmuşdu. Həmin rəfdəki bilbokelər boy sırasına görə düzül- 
müşdü. Muzey eksponatlarındakı tanıdıcı yazını xatırladan bir kar- 
tonda yazılmışdı: «Forestyeyə və Köyə məxsus köhnə kolleksiya. 
Mirasçısı — Forestye Dü Ruadır. Patenti var. Kifayət qədər davamlı 
olan bu oyuncaqdan həyatın bütün məqamlarında, hətta yolda da 
yararlanmaq olar». 

Şkafın qapısını təmkinlə örtərək o, hamının eşidəcəyi qədər 
uca səslə dedi: 

— Hər yan ахтафапа və paxıllarla doludur. 

Amma bir qələm sahibinə — onun adi reportyor, yoxsa görkəmli 
şair olması vacib deyildir — məxsus özündənrazılıq və şöhrətpərəst- 
lik hissinin gec-tez incikliyə və şübhəyə gətirib çıxarması, adətən, 
qaçılmaz olur. 

Bu -Forestyeə ləqəbi onu yaman cırnadırdı: eşitməkdən qorx- 
duğu bu ayama qulağına dəyəndə mütləq pörtürdü. 

Bu adı özünə qarşı tikanlı bir atmaca, yox, yox, daha betər bir 
şey, haradasa, təhqir sayırdı. Bunun arxasında «Sənin hər işini 
arvadın görür, vaxtilə o, bunları bir başqası üçün də edirdi. O qadın- 
sız çoxdan itib-batmışdınə qənaəti dayanırdı. 

Madlenasız Forestyenin itib-batacağı fikriylə həvəslə razılaşsa 
da, bunu o, özünə heç cür aid eləmirdil 

Mərhumun kabusu evdə də onu rahat buraxmırdı. Buradakı 
hər şey — onun təmas etdiyi mebel də, xırda əşyalar da keçmiş 
ev sahibini xatırladırdı Jorja. İlk dönəmlərdə o, bunun heç fərqinə 
varmazdı, amma iş yoldaşları öz atmacalarıyla ürəyinə amansız 
yaralar vururdular və daha öncə onun zərrəcə diqqət yetirmədiyi 
şeylər bu yaraların qaysağını qopardırdı. 

Nəyə toxunurdusa, hər şeydə Şarlın əlinin təmasını hiss elə- 
yirdi. Gözünə sataşan, əli dəyən hər bir əşya vaxtilə Şarla məxsus 
olmuşdu, bunları o almış, bunlardan yararlanmış, qeydlərinə qal- 
mışdı. Hətta Madlenanın onun keçmiş dostuyla yaxın təmaslarda 
olduğu barədə düşünməsi də Dü Ruanı özündən çıxarmağa baş- 
lamışdı. 

İçində baş qaldıran bu anlaşılmaz etiraz dalğasına bəzən özü 
də mat qalır və öz-özündən xəbər alırdı: «Lənət şeytana, mənə 
nə olub belə? Axı mən heç Madlenanı öz yaxın dostlarına zərrəcə 
də qısqanmıram? Onun kimlə, necə vaxt keçirdiyi ilə heç maraq- 
lanmıram. Haraya yollandığını, nə vaxt dönəcəyini ondan bir kərə 
də soruşmadığım halda, o dılğır Forestye barədə bircə eyham 
məni tamamilə özümdən çıxarır!» 

Ürəyində bunları götür-qoy edərək düşünürdü: «Şarlın, əslində, 
maymaq olması mənim, əlbəttə ki, heç vecimə də deyil. Amma Mad- 
lenanın belə bir eşşəklə nikaha girməsi fikri məni çılğına döndərir». 

Bir sualdan heç cür yaxa qurtara bilmirdi: «Görəsən, bu zırra- 
manın nəyi ona xoş gəlibmiş?» 

Madlenanın, qulluqçunun, aşpazın dilindən qopan Şarlla bağlı 
ən adi, amma vaxtaşırı xatırlamalar ürəyinə ox kimi saplandığından 
hiddəti durmadan alovlanırdı. 

Dü Rua şirniyyat düşkünü idi. Bir axşam o soruşdu: 

— Niyə süfrəmizdə şirin şeylər olmur? Onların hazırlanmasını 
nədənsə uyğun görmürsən. 

Madlena şux tərzdə dilləndi: 

— Haqlısan, bu barədə unuduram. Bəlkə də, bu, Şarlın onlar- 
dan xoşlanmamasıyla bağlıdır... 

Hiddətini zorla cilovlayan Jorj onun sözünü kəsdi: 

— Bura bax, bunlar məni boğaza yığır ha. Elə eşitdiyim budur: 
Şarl, Şarl... Şarl bunu sevirdi, Şarl ondan xoşlanırdı. Şarl gəbərib 
getdi və daha onu rahat buraxmaq lazımdır. 

Ərinin belə gözlənilməz qabarmasından heyrətlənən Madlena 
onu çaşqın-çaşqın süzdü. Amma sonradan qadın özünəməxsus 
həssaslıqla ərinin qəlbində qısqanclığın, o mərhuma qarşı qıs- 
qanclığın baş qaldırdığını və onunla bağlı hər xatırlamanın anbaan 
bu hissi daha da körüklədiyini sezdi. 

Bəlkə də, bu, qadına uşaq şıltaqlığı kimi gəldi, amma digər 
tərəfdən özünün kiməsə qısqanılması ürəyinə yatdığı üçün ərinə 
cavab qaytarmağa gərək duymadı... 

Bu davranışına görə, əslində, Dü Rua da xəcalət çəkirdi, amma 
özüylə bacarmaq əlində deyildi. Elə həmin axşam, yeməkdən 
sonra ər-arvad növbəti yazı üzərində işləyərkən onun ayağı xırda 
xalçanın kənarına ilişdi. Ayağıyla xalçanı düzəldə bilməyincə, təpik 
vurmaqla onu bir kənara itələdi. Gülərək xəbər aldı: 

— Yəqin ki, Şarlın ayaq pəncələri həmişə donurdu, eləmi? 

Qadın da gülümsədi: 

— Hə, o, soyuqlamaqdan yamanca qorxurdu! Ağciyərləri çox 
zəif idi onun. 

Dü Rua buna acıqla reaksiya verdi: 

— Elə bu da onun axırına çıxdı. — Kübarcasına xanımının əlini 
öpərək əlavə elədi: — Mənim üzümə isə bəxt qapısı açıldı. 

Yatağa uzandıqda da oxşar fikirlər Dü Ruanı rahatsız etmək- 
dəydi: 

— Yəqin, yatanda Şarl qulaqları üşüməsin deyə, başına papaq 
da qoyurdu? — deyə eyni söhbəti təzələdi. 

Söhbətə bir zarafat çaları qatmaqdan ötrü Madlena: 

— Yox, başına ipək ləçək bağlayardı, — dedi. 

Özündənrazı Jorj çiyinlərini dartaraq, qıcadığı dişlərinin arasın- 
dan dedi: 

— Vay səni, sarsaql 

Həmin gündən etibarən, Şarl mövzusu onun söhbətlərində 
ana xətlərdən birinə çevrildi. Yeri düşdü-düşmədi, bu barədə söz 
salar və həmişə də sonsuz acıma hissiylə «Zavallı Şarl? ifadəsindən 
yararlanardı. 

Redaksiyada gün ərzində bir neçə kərə -cForestyeə deyə çağı- 
rılandan sonra evə dönəndə o, öz acı kinayələriylə mərhumun 
məzardakı yuxusuna haram qatmağından qalmazdı. Onun nöq- 
sanlarını, zəif və gülünc xasiyyətlərini yada salar, onları bir-bir, həm 

də ləzzətlə sadalayar, bunları bir az da şişirtməklə, sanki, arvadının 
qəlbində hansısa təhlükəli rəqibinə olan hər cür məhrəm duyğunu 
yox etməyə can atardı. Məsələn, deyirdi: 

— Qulaq as, Mad. O kütbeyin Şarlın bir dəfə bizə kök kişilərin 
arıqlara nisbətən daha güclü olduqlarını sübuta yetirməyə çalışdığı 
yadındadır da? 

Bir müddət sonra o, rəhmətliklə bağlı intim məqamları öyrən- 
məyə çalışsa da, bundan xəcalətə qapılan Madlena sualları cavab- 
landırmaqdan imtina elədi. Amma əri israrından əl çəkmədi: 

— Haydı, danış görüml Elə anlarda onun necə axmaq görkəm 
aldığını onsuz da təsəvvürümə gətirirəm. 

Dişlərini sıxan qadın: 

— Bura bax, əvvəl-axır sən onu rahat buraxacaqsan, ya yox? 
— deyə bozardı. 

Amma kişi yola-yolağa gəlmirdi: 

— Yox ey, sən mənə del O, yataqda da ayı kimi köntöy idi, 
deyilmi? Ah, necə də yabıydı ol — deyə Dü Rua hər dəfə söhbəti 
belə nöqtələyərdi. 

Mayın sonlarında bir axşamüstü o, pəncərə önündə papiros 
çəkirdi. Otaq xeyli bürkülü olduğundan çıxıb havada dolaşmaq 
istədi. 

— Mad, quzum, Bulon meşəsinə gedəkmi? 

— Niyə də olmasın? Böyük həvəslə. 

Açıq ekipaj tutdular, Yelisey meydanından keçib Bulon meşə- 
sindəki xiyabana girdilər. O gecə yarpaq da tərpənmirdi. 

Belə gecələrdə Paris eynilə bir hamam kimi bürkülü olur, hava 
o dərəcədə qızır ki, adam buxar klapanlarının püskürdüyü qazla 
nəfəs aldığını zənn eləyir. 

Yüzlərcə sevgili ağaclar altda bir az hava almaqdan ötrü fiakr- 
larla buraya axın eləməkdəydi: bunun nəticəsiydi ki, bir-birinin 
ardınca sıralanan fiakrların sayı-hesabı yox idi. 

Madlena ilə Jorjun maraq dolu baxışları qarşısından keçən eki- 
pajlarda oturan açıq rəngli geyinmiş qadınlar və onların tünd paltarlı 
kavalerləri qol-boyun oturmuşdular. Göydən yerə atəş püskürən və 
ulduzlu səmanın altında sevgililərin sonu görünməyən axını Bulon 
meşəsinə yönəlmişdi. Ekipai təkərlərinin yerə toxunuşundan qopan 
cırıltılardan başqa heç nə eşidilmirdi. Aşiqlərin isə sayı-hesabı yox 

idi, hər fiakrda iki-iki oturan və bir-birinə qısılan bu adamlar başlarını 
arxalarındakı yastığa söykəməklə susurdular. Hamısı az sonra dada- 
caqları ehtiras dolu duyğuların, həzlərin intizarında idi. Bu bürkülü 
alaqaranlıqda eyni anda yüzlərcə insan öpüşürdü. Bəlkə də, bu sevgi 
və həzz dolu, şəhvət hissiylə qarışıq havanın ağırlaşmasının, boğucu- 
luğunun bir səbəbi də elə bundan qaynaqlanırdı, çünki eyni hissdən 
qovrulan, içləri eyni atəşlə alışıb-yanan bütün bu cütlüklər çevrədəki 
havanı da öz ehtiraslarıyla isidirdilər. Hər birisi ayrı-ayrılıqda eşq 
yuvasına çevrilən arabaların içindən yüksələn gözəgörünməz ehtiras 
və şəhvət dalğaları onların üzərində bir bayraq kimi titrəyirdi. 

Sanki, bu həzz dalğası Jorjla Madlenanı da öz ağuşuna çəkdi. 
Bürküdən taqətdən düşən ər-arvad eyni həyəcanın təsiriylə səs- 
sizcə bir-birinin əlindən tutdu. 

Şəhər istehkamlarının başlandığı döngəyə çatanda onlar öpüş- 
məyə başladılar. 

Xəfif utancaqlığa qapılan Madlena pıçıldadı: «Biz yenə də özü- 
müzü məktəblilər kimi, yəni vaxtilə Ruana gedərkən etdiyimiz kimi 
араппор. 

Talaya girişdə ekipalların axını iki yönə ayrılırdı. Gölkənarı xiya- 
banla indi gənc ər-arvadların fiakrları irəliləyirdi və sayları xeyli azal- 
mışdı. Ağacların arasında uyuyan qatı zülmət, şırıldayan bulaqların 
və təravətli yarpaqların havaya qatdığı rütubət, ulduzların sayrışdığı 
geniş səmanın altında duyulan sərinlik ekipailarda gedən aşiq- 
məşuqların öpüşlərinə görünməmiş duyarlılıq və sirli bir həzz qatırdı. 

Xanımını ağuşuna çəkən Jorj pıçıldadı: 

— Mənim balaca Madıml 

Qadın dedi: 

— Sizin kəndin yaxınlığındakı o meşə yadındadır? Ora necə 
də qorxunc idil Onda mənə elə gəlmişdi ki, ucu-bucağı olmayan 
o meşə vəhşi heyvanlarla doludur. Buralar isə xeyli gözəldir. 
Əsən meh adama laylay çalır. Bu meşənin o biri tərəfində Sevrin 
yerləşdiyini isə yəqin ki, sən də bilirsən. 

Kişi etiraz elədi: 

— Amma bizim meşədə uzaqbaşı marala, tülküyə, cüyürə və ya 
qabana, nadir hallarda isə meşəbəyi" komasına rast gəlmək olar. 





! Fransızca cforestyeə kimi tələffüz olunan «Forestier» kəlməsi «meşəbəyi» 
mənasına gəlir. (fərc.) 

Öz dilinə gələn və mərhumun soyadıyla eyni cür səslənən 
bu «meşəbəyi» kəlməsini, sanki, o yox, meşənin dərinliklərindən 
bir başqası səsləndirdi. Bundan sarsılan, çaşqına dönən Jorjun 
həmişəki kimi ürəyi sancdı. Neçə vaxtdan bəri ona yer edən, içini 
gəmirən, göynədən və qarşısıalınmaz qısqanclıq duyğusu təkrar 
bütün varlığını bürüdü. 

Azca susandan sonra xəbər aldı: 

— Sən nə vaxtsa axşamlar buraya Şarlla birgə gəlmişdin? 

Qadın cavab verdi: 

— Hə, həm də tez-tez gələrdim. 

İçinə necə ağır məşəqqət hissi hakim kəsildisə, Jorj təcili 
evə dönmək istədi. Forestyenin xəyalı təkrar beynində canlandı, 
fikrinə-zikrinə hakim kəsilərək ona zillət eləməyə başladı. Artıq Dü 
Rua yalnız onun barəsində düşünə və ya danışa bilirdi. 

Qaşqabaqla soruşdu: 

— Qulaq as, Mad... 

— Nədir, əzizim? 

— Sən heç Şarla xəyanət buynuzları bəxş eləmişdin? 

— Yenə də tutduğunu buraxmırsan hal Axı bu axmaqlıqdır. 
Bəsdir dəl — deyən qadının səsində nifrət çalarları aşkar sezildi. 

Amma kişi əl çəkmədi: 

— Yaxşı da, mələyim, barı bir az səmimi ol, etiraf eləl Ona xəya- 
nət buynuzları bəxş eləmişdin, eləmi? Boynuna al ki, bəxş eləmişdinl 

Hər bir qadın kimi, Madlenaya da bu sözlər toxunmuşdu və 
о, indi yalnız susmağı uyğun bilirdi. 

Dü Rua dediyindən dönmürdü: 

— Lənət şeytana, buynuz yaraşan ən uyğun baş ancaq onunku 
idi. Hə, hə, həl Forestyenin başında buynuz gəzdirdiyini öyrənmək 
məndən ötrü çox xoş bir müidə olardı. Yəqin ki, buynuzlar onun 
o küt sir-sifətinə hədsiz yaraşırdı, deyilmi? 

Qadının gülümsədiyini — bəlkə də, bu, onun daxili fikirləriylə 
bağlıydı — sezən kişi təkid eləməyə başladı: 

— Nə olar, de dəl Səndən nə gedir ki?! Əksinə, əgər bu sirri, 
ərinə xəyanət elədiyini bir başqasına yox, məhz mənə açsan, xeyli 
məzəli olar, vallah. 

Şarlın, zəhlətökən Şarlın, o iyrənc və mənfur ölünün belə gülünc 
və biabırçı buynuza sahib olduğunu öyrənmək üçün indi o, əldən- 

ayaqdan gedirdi. Həm də bu marağı artıran başqa və yetərincə 
anlaşılmaz bir duyğu da var idi ortada. Durmadan təkrarlayırdı: 

— Haydı, Mad, mənim balaca Madım, xahiş edirəm, söyləsənəl 
Axı o, buna layiq idi. Ona buynuz bəxş eləməsəydin, bu, sənin tərə- 
findən görünməmiş yanlışlıq olardı. Yalvarıram, Mad, bunu etiraf eləl 

Görünür, ərinin bu israrı Madlenanı da əyləndirirdi. Bunu onun 
qısa və əsəbi gülüşü də büruzə vermişdi. 

Əri dodaqlarını onun qulağında gəzdirdi: 

— Haydı, nə olar... hə... boynuna all 

Madlena sərt hərəkətlə ondan aralandı və əsəbi halda dedi: 

— Əcəb axmaqsan hal Bəyəm bu cür suallara cavab verməyə 
məcburam?! 

Bu sözləri deyən qadının səsindəki qəribə çalar Dü Ruada ruh 
düşkünlüyü yaratdı. Ruhi sarsıntı keçiribmiş kimi, o, əvvəlcə quru- 
yub-qaldı, sanki, daşlaşdı, sonra isə havasızlıq duydu. 

Həmin vaxt ekipaj səmadakı ulduzları öz səthində əks etdirən 
gölün kənarıyla irəliləyirdi. Gecənin qaranlığında güclə sezilən bir 
cüt qu quşu suda ağır-ağır və arxayınlıqla üzürdü. 

Jorj sürücüyə «Geri dönlə deyə bağırdı və bu vaxt qarşı tərəf- 
dən ağır templə üzü bəri gələn ekipaliların fənərləri gecənin zülmə- 
tində iri gözlər kimi işıldayırdı. 

Dü Rua öz-özünə deyirdi: «Bu sözləri o, necə də qəribə bir 
səslə söylədi! Yoxsa bu, bir etiraf idi?» Qadının öz əvvəlki ərinə 
xəyanət etdiyinə, az qala, tam inanmağa başlayan Jorj indi ağlını 
itirmək həddinə çatmışdı. Buna görə də o, arvadını döyməyə, boğ- 
mağa, onun saçlarını yolmağa hazır idi. 

Əgər qadın ona: «Yox, əzizim, əgər Şarla xəyanətə razı olsay- 
dım, bunu ancaq sənin xətrinə edərdim» desəydi, onda Jorj bu 
qadını nəvazişlə oxşayar, onun qarşısında diz çökərdi, yəqinl 

Dü Rua əllərini çataqlayıb hərəkətsiz oturmaqla səmanı süzür- 
dü: həddindən artıq həyəcanlı olduğundan fikir aləminə dala bil- 
mirdi. İçindəki hiddətin necə qabardığını, qəzəbinin necə coşdu- 
ğunu duyurdu — qadın zövqünün dəyişkənliyindən əziyyət çəkən 
bütün erkəklərə bu qəzəb yaxşı tanışdır. Bir ər kimi onun qəlbini 
ilk dəfəydi ki, anlaşılmaz qısqanclıq hissi gəmirirdi. Əslinə qalanda 
bu qısqanclığı o yox, dünyadan köçüb gedən Forestye yaşama- 
һуф. O baxımdan bu qısqanclıq bənzərsiz və üzücü idi, həm də bu 

duyğuya heç gözlənilmədən Madlenaya qarşı nifrət də qarışmışdı. 
Əgər bu qadın Şarla xəyanət etmişdisə, bəs onda Dü Rua ona nə 
dərəcədə güvənə bilərdi axı? 

Amma ləng də olsa, o, öz fikirlərini cəmləşdirməyə nail oldu, 
içindəki ağrını səngitdi və düşündü: «Elə bütün qadınlar ayağı- 
sürüşkəndirlər, onlardan kefin istəyən kimi yararlansan da, mənən 
heç birisinə bağlanmamalısan?. 

Bu acı hisslər kobud, təhqiramiz sözləri onun dilinin ucuna 
qədər gətirirdi. Amma son anda bu sözləri udur, geri qaytarırdı. 
Öz-özünə bu fikri aşılayırdı: “Dünya güclülərindir. Güclü olmaq 
lazımdır. Mən belə xırda şeylərin səviyyəsinə enməməliyəm?. 

Ekipaj sürətlə irəliləyirdi. Şəhər istehkamları geridə qalmışdı. 
Dü Ruanın gözləri önündə boz-bulanıq üfüqlər açılmışdı: sanki, 
nəhəng bir atəş son işartılarını büruzə verirdi. Sonsuz sayda, ən 
müxtəlif, aramsız, anlaşılmaz və küt səslərin yığınından ibarət bir 
gurultu gəlirdi uzaqlardan. Bu səs yığını bürkülü yay gecəsində yor- 
ğunluqdan halsız düşən bir nəhəngin, yəni Parisin qəlbinin güclə 
duyulan, amma ağır və zəhmli döyüntüləri idi. 

Jorj düşünürdü: «Belə şeylərdən ötrü qanını qaraltmaq axmaq- 
lıqdır. Hər kəs öz başına çarə qılır. Zəfər isə cəsurlarındır. Bütün 
bu yaşantılar, sadəcə, eqoistlikdir. Amma sərvəti və şöhrəti hədəf 
seçən eqoizm qadın sevgisindən və nəvazişlərindən güc alan 
eqoizmdən daha üstün sayılır». 

Nəhəng oturacaqlar üstə qərar tutan Zəfər tağı göründü: ona 
baxana elə gəlirdi ki, şəhərin girişini kəsdirən bu kor-kobud div bir 
an sonra qarşısındakı geniş küçə ilə irəliləməyə başlayacaq. 

İndi Jorjla Madlena da ekipalların paradına qatılmışdılar: ekipaj- 
ların içində bir-birinə sarmaşaraq susan cütlüklər özlərini həsrətin- 
də olduqları yatağa salmaq üçün evə tələsirdilər. Bizim cütlüyə indi 
elə gəlirdi ki, sevincdən, bəxtəvərlikdən və həzdən sərməst olan 
bütün insan övladlarının əhatəsinə düşüblər. 

Ərinin könlündə baş qaldıran duyğuları az-çox sezən Madlena 
səsinə özünəməxsus bir zəriflik verərək soruşdu: 

— Nə barədə düşünürsən, dostum? 

Əri gülümsəyərək belə cavab verdi: 

— Bu alasarsaqların necə sarmaşıb dolaşmasına göz qoyub 
düşünürəm ki, hər halda, həyatda daha maraqlı şeylər var. 

Qadın qısıq səslə dedi: 

— Amma bəzən bu da... adama xoş gəlir. 

— Xoş olmağına xoşdur... çünki daha yaxşısı yoxdur! 

Jorjun fikri daha irəlilərə getməklə, həyatın büründüyü gözqa- 
maşdırıcı örtükləri haradasa quduz bir hiddətlə yırtıb atmaqda idi. 
«Hər nədə isə özünə korluq vermək, nədənsə çəkinmək — böyük 
axmaqlıqdır. Son vaxtlarda özümü bu qədər əldən salmağım, həyə- 
canlanmağım və əzablara qatlaşmağım da axmaqlıq imiş». Gözləri 
önündə canlanan Forestyenin xəyalı bu dəfə onda heç bir qıcığa 
səbəb olmadı. Düşünmək olardı ki, artıq onlar barışıblar, yenidən 
dost olublar. Hətta o, qarşısındakına «Salam, köhnə dost!» deyə 
səslənmək də istəyirdi. 

Sükut Мадепауа üzücü gəldiyindən təklif elədi: 

— Yolüstü Tortoniyə dönüb dondurma yemək heç pis olmazdı. 

Kişi onu qıyqacı-qıyqacı süzdü. Müştərilərə «gəl-gəl» deyən 
kafeşantanların girland biçimli qaz lampalarının işığında həmin an 
qadının zərif profili və saman sarısı saçları aşkar sezilməkdəydi. 

Kişi düşündü: «O, gözəldir və bu könlümcədir. Əzizim, 
O «umduğu şikar ovçunun ayağına gələrmiş» deyimi, sanki, elə 
bizim haqqımızda deyilib. Əgər bir daha o iş yoldaşlarım səninlə 
bağlı məni cırnatmağa qalxsalar, onlara elə toy tutacağam ki, 
səsindən göylər də lərzəyə gələcək». Sonra: «Böyük həvəslə, əzi- 
zimə deyə o, qadını şübhəyə salmamaq üçün onu öpdü. 

Ərinin dodaqlarının buz kimi soyuq olması qənaətinə gəldi 
Madlena. 

Amma kafenin qapısında duraraq xanımına ekipajdan enməyə 
yardım edəndə ərinin üzündə həmişəki təbəssüm vardı. 


HI 


Səhərisi gün redaksiyaya girən Dü Rua Buarenara yanaşdı və 
dedi: 

— Əziz dostum, səndən bir xahişim olacaq. Son vaxtlar ara- 
mızdakı bəzi kinayə ustaları məni -Forestyeə deyə çağırırlar. Artıq 
səbir kasam daşmaq üzrədir. Zəhmət olmasa, onlara çatdır ki, 
bu zarafatı bir də təkrarlayan şəxs yağlı bir şillə yeyəcək. Bu işin 
qılınclaşmaya qədər gedib çıxmasını da gözə almaları məsləhətdir. 

Bununla bağlı ona görə sənə üz tutdum ki, görüb-götürmüşlüyün 
sayəsində bu işi xoşluqla yoluna qoyarsan. Bir də axı sən bir kərə 
mənə sekundantlıq eləmisən. 

Buarenar bu işi öz üzərinə götürdü. 

Bəzi məsələlərlə bağlı redaksiyadan çıxan Dü Rua bir saat 
sonra geri döndü. Daha heç kəs onu sForestyeə? adlandırmırdı. 

Evə döndüyü zaman qulağına qonaq otağından gələn qadın 
səsləri dəydi. Soruşdu: 

— Kimdir bunlar? 

Qulluqçu cavab verdi: 

— Xanım Valter və xanım de Marel. 

dorğun ürəyi ayağının altına düşsə də, özünə toxtaqlıq verdi: 
«Eh, nə olar, olar!» deyib qapını açdı. 

Buxarının böyründə oturan Klotildanın üstünə pəncərədən işıq 
şüası düşürdü. İlk baxışda qadın Jorja xəfif soluxmuş kimi görün- 
dü. Əvvəlcə o, xanım Valterə və eynilə cangüdənlər kimi, biri onun 
sağında, digəri isə solunda oturan qızlarına baş əydi. Sonra üzünü 
keçmiş məşuqəsinə tərəf tutdu. Qadın ona əlini uzatdı, Jorj bu əli 
ovcuna alıb elə sıxdı ki, elə bil, bununla «Sizi əvvəlkitək sevirəm» 
demək istədi. Qadın da eyni yestlə ona qarşılıq verdi. 

— Nə var, nə yox? — deyə soruşdu. — Sizinlə gör nə vaxtdır 
görüşmürük. 

— Yaxşıyam. Bəs siz, Əziz dost? — deyə qadın aralarında soyuq- 
luq yox imiş kimi dilləndi və sonra Madlenadan xəbər aldı: — Onu 
əvvəllər olduğu kimi «Əziz dost» adlandırmağıma izin verirsənmi? 

— Əlbəttə ki, əzizim. Sənə hər mənada izin verirəm. 

Ev sahibəsinin səsində xəfif istehza duyulurdu. 

dak Rivalın subay-salıq yaşadığı mənzildə təşkil edəcəyi təd- 
birdən söz saldı xanım Valter: orada keçiriləcək böyük qılınc- 
oynatma yarışına kübar xanımlar da dəvət olunubmuş. Sözünə 
davam edərək: 

— Bu, çox maraqlı olacaq, — dedi. — Amma tam çıxılmaz durum- 
dayıq. Həmin vaxt ərim səfərdə olacağından ora kimlə gedəcəyi- 
mizi hələlik bilmirik. 

Dü Rua həmin dəqiqə buna hazır olduğunu bildirdi. Qadın 
razılıq verdi. 

— Mən də, qızlarım da sizə hədsiz dərəcədə minnətdar olacağıq. 

Valter bacılarından kiçiyinə göz qoyan Dü Rua düşündü: «Bu 
balaca Süzanna yaman suyuşirinmiş ha. Hətta xeyli, xeyli dərəcədə 
xoşdur, vallah». 

Qısaboylu və darçanaqlı olsa da, şux qamətli, incəbelli, yenicə 
yuvarlaqlaşan sinəyə və zərif sifətə malik idi bu qız. Bozumtul-mavi 
rəngli, parlaq çalarlara malik gözləri, sanki, bir rəssamın həssas 
müşahidələrinin və zərif fırçasının məhsuluydu. Bir baxımdan bu qız 
incə-mincə, saman saçlı kuklanı xatırladırdı. Onun hər hansı ləkədən, 
qırışdan və qızartıdan xali, bəmbəyaz dərisi isə bu bənzərliyi bir az 
da artırırdı. Xəfif buludu xatırladan saçlarının səliqə-sahmanı, sanki, 
bilərəkdən pozulmuş, şairanə görkəm qazanmışdı. Adətən, bu cür 
yaraşıqlı və bahalı gəlincikləri bu qızdan boyca daha kiçik yaşıdları- 
nın əlində görmək mümkün idi. Roza adlı böyük bacı yaraşıqsız, arıq 
və qaşqabaqlı idi: çox vaxt bu cür qızlar diqqətdən kənarda qalır, nə 
bunlar barədə, nə də belələrinə deyiləcək bir söz tapır adam. 

Xanım Valter yerindən qalxdı. Özünü Jorja tutub dedi: 

— Deməli, sizə ümidvar oluram. Gələn həftənin cümə axşamı, 
saat ikidə. 

Kişi: 

— Həmişə qulluğunuzda hazıram, xanım, — dedi. 

Onlar qapıdan çıxan kimi xanım de Marel də ayağa durdu. 

— Görüşənədək, Əziz dostl 

Bu dəfə qadın onun əlini ovcunda daha çox saxladı və möhkəm 
sıxdı. Qadının, sözsüz, lal etirafı kişidə bu bir az dəlisov, amma 
səmimi məxluqun onu həqiqətən sevdiyinə qəflətən bir ümid qığıl- 
cımı yaratdı və təkrar qadına qanı qaynadı. 

Qərara aldı ki, günü sabah ona baş çəksin. 

Ər-arvad təkbətək qalanda Madlena onu diqqətlə süzərək, şux 
bir qəhqəhə çəkdi və soruşdu: 

— Xanım Valterin sənə heyran olduğundan xəbərin var? 

Əri bu iddianı narazı səslə rədd elədi: 

— Qoy oturmuşuq sən dəl 

— Yox, yox, doğru sözümdür. Onun söhbətindən sənə hədsiz 
valeh olduğu qənaətinə gəldim. Amma ondan bunu heç cür gözlə- 
məzdiml Hətta o, qızlarına sənin kimi ər tapmağı da arzu edirmişl.. 
Xoşbəxtlikdən, onun özü üçün bu imkan artıq elə arzu olaraq da 
qalacaq. 

Bununla əri onun nə demək istədiyini anlaya bilmədi: 

— Necə yəni, arzu olaraq qalacaq? 

— Xanım Valter həyatı boyu özü barədə, bir dəfə də olsun, 
şayiələr dolaşmasına şərait yaratmayıb, bildin? Bir dəfə də, bircə 
dəfə dəl 

Bunları deyərkən Madlenanın səsində dediyindən tam əmin 
olan bir qadının inamı duyulurdu: 

— O, hər cəhətdən özünü qüsursuz aparır. Onun ərinə sən də 
elə mənim qədər bələdsən. Bu qadın isə ərindən çox fərqli birisidir. 
Öz aramızdır, vaxtilə bir yəhudiyə ərə getdiyi üçün bu qadın çox 
əziyyətə qatlaşsa da, həmişə ona sadiq qalıb. Odur ki o, hədsiz 
sədaqətli qadındır. 

Dü Rua heyrətləndi: 

— Mən onu da yəhudi sanırdım. 

— Onu? Heç də yox. Bu qadın Madlen məhəlləsindəki bütün 
xeyriyyə qurumlarının himayəçisidir. Vaxtilə kilsədə kəbin də kəs- 
dirib. Amma sırf görüntü xatirinə yəhudi ərinin orada xaç vurub- 
vurmadığını bilmirəm, ya da ki keşişlər buna əhəmiyyət vermə- 
yiblərmiş. 

dor) mızıldandı: 

— Belə çıxır ki... o qadın mənə... vurulub, eləmi? 

— Buna nə şübhə ola bilər, nə də ki çarə. Əgər sən subay 
olsaydın, mən sənə... Süzanna ilə evlənməyi təklif edərdim. O, Roza- 
dan daha xoşdur, deyilmi? 

Bığının uclarını buran əri: 

— Heç anaları da keçiləsi canan deyill — dedi. 

Madlena özündən çıxdı: 

— Anaları ilə bağlı, əzizim, sənə bircə şey deyə bilərəm: gözünü 
ondan çək. Bunu özüm üçün də təhlükə saymıram. O qadın ilk 
günahı dadacaq yaşda deyil. Bu sevdaya daha öncə düşməliydin. 

Jorj öz-özünə düşünürdü: «Yəni doğrudanmı mən Süzanna ilə 
evlənə bilərəm?!» 

Bunun ardınca o, çiyinlərini çəkdi: 

«Eh, boş xülyadırl.. Heç atası onu mənə ərə verməyə razı 
olardı ki?!» 

Bunun nə ilə nəticələnəcəyini hələlik anlamasa da, xanım Val- 
terə bundan belə göz qoymaq qərarına gəldi. 

Bütün axşamı o, Klotilda ilə yaşadığı eşq macərasının onda 
həm zəriflik, həm də şəhvət hissi oyadan xatirələri ilə baş-başa 
keçirdi. Məşuqəsinin şıltaqlıqları, şux nəvazişləri və onların bir- 
gə dolaşmaları xatirində canlandı. Sonda belə nəticəyə gəldi: 
«O, həqiqətən də, çox canlaradəyən idi. Günü sabah ona baş 
çəkəcəyəm». 

Səhərisi gün qəlyanaltısını bitirəndən sonra o, həqiqətən də, 
Verney küçəsinə üz tutdu. Yenə də qapını ona özünü, adətən, 
əsnaf evlərində çalışan və bütün qulluqçular kimi sırtıq aparan 
qadın açdı və soruşdu: 

— Nə var, nə yox, cənab? 

— Hər şey əladır, quzum, — deyə cavab verən Jorj qonaq ota- 
ğına keçdi. Burada əlləri fortepianonun dillərinə alışmamış birisi 
qammaları təkrarlayırdı. Bu, Lorina idi. Qonaq qızcığazın onu 
görüb boynuna sarılacağını sanırdı. Amma qız ciddiyyətlə ayağa 
qalxıb onunla yaşlı birisi kimi soyuq salamlaşdı və eyni qürurla da 
ondan uzaqlaşdı. 

Qızcığazın özünü mənliyi sarsılmış bir qadın kimi aparması 
qonağa yer eləmişdi. Ev sahibəsi otağa girdi. Dü Rua onun əllə- 
rindən öpüb: 

— Bilsəniz, sizi necə tez-tez xatırlayırdım, — dedi. 

Klotilda da etirafda bulundu: 

— Elə mən də sizi. 

İkisi də əyləşdi. Göz-gözə baxışaraq gülümsəyir, öpüşmək üçün 
tələsirdilər. 

— Əzizim, mənim balaca Klom, mən sizə aşiqəm. 

— Mən də sənə. 

— Deməli... deməli... sənin mənə çox da acığın tutmamışdı? 

— Həm hə, həm də yox... Əvvəlcə bu, mənə yer elədi, amma 
sonradan sənə haqq qazandırıb düşündüm: -Eyib etməzl Sabah, 
birisi gün onsuz da yanıma dönəcək». 

— Məni necə qarşılayacağını bilmədiyimdən bura gəlməkdən 
qorxurdum. Sənə qovuşmağı hədsiz arzulasam da, rastlaşmaqdan 
çəkinirdim. Hə, yeri gəlmişkən, söylə, bəs Lorinaya nə olub elə? 
Mənimlə ağızucu salamlaşdı və qaşqabaqla dönüb getdi. 

— Nə bilim. Evliliyindən bəri onun yanında səndən söz eləmək 
olmur. Düzü, onun səni qısqandığını zənn edirəm. 

— Ola bilməzl 

— Əzizim, mənə inana bilərsən. Artıq o, səni cƏziz dostə deyil, 
«Cənab Forestyes adlandırır. 

Dü Rua xəcalətindən pörtdü. 

Klotildaya sarı əyilərək pıçıldadı: 

— Dodaqlarını ver dadım bir. 

Qadın onun sözünü yerə salmadı. Sonra kişi soruşdu: 

— Səninlə harada görüşə bilərik? 

— Elə... Konstantinopol küçəsində. 

— Necə?! Yəni bizim mənzili kirayə verməyiblər ki? 

— Yox... O, hələ də mənim ixtiyarımdadırl 

— Öz adına keçirmisən onu? 

— Hə. Gec-tez qoynuma dönəcəyindən onsuz da arxayın 
idim. 

Hədsiz sevincdən kişinin ürəyi sinəsinə sığmadı. Deməli, bu 
qadın onu sevirdi, deməli, ona olan dərin duyğuları dəyişməz və 
gerçək imiş. 

— Sənə heyranam, vallah, — deyə pıçıldadı. Azca susub xəbər 
aldı: — Ərin necədir? 

— Əla. Buralarda düz bir ay qaldı və ayın üçündə yola düşdü. 

Dü Rua ürəkdən qəhqəhə çəkdi: 

— Bu, tam yerinə düşüb kil 

Klotilda səmimiliklə bunu təsdiqlədi: 

— Hə, tam yerinə düşdül Bir də ki onun yanımda olmasından 
heç sıxılmıram. Bunu bilirsən. 

— Hə, elədir. Həm də axı o, gözəl insandır. 

— Bəs sən necəsən? Yeni həyat tərzin könlüncədir? — deyə 
qadın soruşdu. 

— Belə də. Arvadım – mənim dostum və tərəfdaşımdır. 

— Elə bu? 

— Elə bu... Könlüm isə... 

— Anladım. Amma o, yaxşı qadındır. 

—– Нә, amma o, içimi heç titrətmir. — Klotildaya bir az da 
yanaşan kişi pıçıltıyla soruşdu: — Hə, nə vaxt görüşürük? 

— İstəyirsənsə... sabah... istərdin? 

— Danışdıq. Sabah saat ikidə? 

— Saat ikidə. 

Kişi ayağa qalxıb getməyə hazırlaşanda bir az tutularaq dedi: 

— Bilirsən, o Konstantinopol küçəsindəki mənzili öz adıma 
keçirmək istəyirəm. Həm də mütləq. Mənim əvəzimə xərcə düş- 
məyinə necə qatlaşım?! 

Səmimiliyə qapılan Klotilda kişinin əllərindən öpüb: 

— Necə uyğun bilirsənsə, elə də elə, — deyə pıçıldadı. — Oranı 
təkrar görüşməyimiz üçün indiyədək saxlamağım da mənim 
tərəfimdən bir fədakarlıq idi. 

Özündən tam razı halda Dü Rua otağı tərk elədi. 

Fotoatelyenin önündən keçəndə gözləri vitrindəki irigözlü, 
totuq qadının portretinə sataşdı və onun xanım Valterə bənzə- 
diyini düşündü. Öz-özünə dedi: «Eyib eləməz, hələ onunla da iş 
tuta bilərəm. Axı necə olub ki, indiyədək ona heç diqqət də yetir- 
məmişəməl Maraqlıdır, görəsən, cümə axşamı o, məni necə qar- 
şılayacaq?ə 

Bütün vücudunu sevinc hissi bürümüşdü. Bu hiss ona hər 
yerdə və yalnız uğur aşıladığından əlini əlinə sürtürdü. Adətən, 
bənzər sevinc hissini şöhrətpərəst, çevik və öz yerini tutmuş kişilər 
yaşayırlar. Bu zaman onların içini bürüyən, qəliz olduğu qədər 
də şirin özünəvurğunluq və həzdən doymuşluq duyğusu çox vaxt 
qadınlar arasında uğur qazanan kişilərə məxsus olur. 


Cümə axşamı günü o, Madlenadan soruşdu: 

— Sən Rivalın təşkil etdiyi turnirə gedəcəksən? 

— Yox. Ora getməyə heç meylim yoxdur. Mən deputatlar pala- 
tasına baş çəkəcəyəm. 

Hava xeyli xoş olduğundan xanım Valteri götürməyə gedən Dü 
Rua açıq ekipai tutdu. 

Rastlaşdıqları zaman qadın ona necə cavan və gözəl göründü- 
sə, kişi heyrətindən yerində donub-qaldı. Açıq rəngli paltarının çox 
da iri olmayan sinə qismini bəzəyən bəyaz krufevaların altından 
qadının iri və dik məmələri sezilirdi. Bu qadının bunca cavan ola 
biləcəyini heç ağlına gətirməzdi. İndi isə onun yetərincə baştovlayıcı 
cavanəzən olduğuna inandı. Bununla belə, onun tərbiyəli bir xanı- 
ma, xeyirxah bir anaya xas tox görkəmində olan anlaşılmaz bir şey 
kişilərin ona başqa gözlə baxmasını, sanki, yasaqlayırdı. Məntiqli, 

soyuqqanlı və ayıq düşüncəyə, hərcayılıqlardan uzaq əxlaqa malik 
bu xanım dilinin ucuna gətirdiyi hər sözü ölçüb-biçdiyindən və elə 
buna görə də hamıya çoxdan bəlli olan həqiqətləri dilə gətirdiyin- 
dən heç kəsin xətrinə dəyməzdi. 

Əyin-başı yalnız pənbə rəngdə olan Süzanna rəssam Vattonun” 
səthi lakla örtülmüş tablosunu və ya yaraşıqlı bir kuklanı xatırla- 
dırdı. Böyründəki bacısı Roza isə onun yanında hazır qaravaş idi 
ki, durmuşdu. 

Rivalın evinin önündəki ekipailar zəncirinin böyründə yerə enən 
Dü Rua əlini uzatmaqla xanımın enməsinə yardım elədi və onlar 
içəri keçdilər. 

Bu turnir Parisin Altıncı səmtində yaşayan yetimlərə yardım 
məqsədilə təşkil olunmuşdu. Təşkilatçılar isə «Fransız Һәуаһәпа 
yaxın deputatların və senatorların xanımları idilər. 

Öz qızlarıyla bu tədbirə qatılmağa söz verən xanım Valter tur- 
nirin himayəçisi olmaqdan imtina eləmişdi: onun himayəçilik anla- 
yışı həmişə ruhanilərin uyğun gördüyü çərçivələrdə olmuşdu və 
bu durum heç də onun hədsiz dindarlığından irəli gəlmirdi. Düşü- 
nürdü ki, bir yəhudi ilə nikaha girən qadın bəlli bir səviyyədə öz 
dininin tələblərinə uymağa məcburdur, bu gün bir jurnalistin təşkil 
etdiyi bu əyləncə isə respublikaçılıq çalarlarına malik idi və bir 
qədər antiklerikal! təsir bağışlaya bilərdi. 

Turnirin başlanmasına üç həftə qalmış ən müxtəlif təmayüllü 
qəzetlərdə bu cür yazılara rast gəlmək mümkün idi: «Hörmətli 
məsləkdaşımız dak Rival özünün subay-soluq mənzilini qılınc- 
oynatma zalına çevirib və Parisin Altıncı səmtində yaşayan yetim- 
lərin xeyrinə «böyük turnirə təşkil eləmək kimi gözəl və nəcib bir 
fikrə düşüb. 

Dəvətnamələri senator xanımlarından madam Laluan, Remon- 
tel və Risolen, tanınmış deputat xanımlarından madam Laroş- 
Matye, Perserol və Firmen paylayır. İanələrin toplanması antraktda 
gerçəkləşəcək və yığılacaq məbləğ elə oradaca Altıncı səmtin 
merinə və ya onun yardımçısına təhvil veriləcəkdir». 

Bu, çevik zəkaya malik bir jurnalistin öz mənfəəti üçün düşü- 
nüb tapdığı uğurlu və böyük bir reklam idi. 





. — Pantiklerikal — dinin cəmiyyətdəki hökmranlığının sarsıdılmasının, onun 
siyasi, iqtisadi və mədəni həyatdakı rolunun kiçildilməsinin tərəfdarı 

Jak Rival dəvətliləri kandarda qarşılayırdı. Girişdə açıq bufet 
qurulmuşdu və onun xərcləri, yəqin ki, yığılacaq məbləğ hesabına 
ödənəcəkdi. 

Qonaqlarına dar pilləkəni göstərən ev sahibi onlardan qılınc- 
oynatma zalının və atıcılıq tirinin olduğu zirzəmiyə enməyi rica edirdi: 

– Xanımlar, xahiş edirəm, aşağı enin, aşağı. Turnir zirzəmidəki 
zalda keçiriləcək. 

Naşirin xanımını gördükdə isə tez onun pişvazına çıxdı. Sonra 
Dü Rua ilə əl verib görüşdü. 

— Salam, Əziz dost. 

Jorj bundan karıxdı: 

— Sizə bunu kim deyib? 

Rival onun sözünü ağzında qoydu: 

— Belə bax bu tədbirə qatılan xanım Valter deyib, çünki bu 
ləqəb onun çox könlünə yatır. 

Xanım Valter qızardı: 

— Elədir. Əgər mən sizinlə yaxından tanış olsaydım, eynilə 
o balaca Lorina kimi sizi «Əziz dost» çağırmaqdan heç çəkinməz- 
dim. Bu ad sizə hədsiz yaraşır. 

Dü Rua güldü: 

— Allah xatirinə, xanım, niyə çəkinirsiniz ki? 

Qadın baxışlarını yerə zillədi: 

— Yox. Axı biz sizinlə çox da yaxın deyilik. 

dor) pəsdən dedi: 

— Amma nə vaxtsa sizə yaxın olacağıma ümid bəsləyə bilərəmmi? 

Qadın dilləndi: 

— Bunu zaman göstərəcək. 

Qadını önə buraxan Jorj qaz lampalarıyla işıqlanan dar pillə- 
lərlə aşağı enməyə başladı. Gündüz işığından qaz lampalarının 
sapsarı işığına doğru qəfil keçid adama nə isə bir vahimə aşıla- 
yırdı. Hələ bu vintvari pilləkəndə ikən zirzəminin sıcaq və buxarlı 
havası adamın burnuna vururdu. Tədbirlə bağlı tozu alınan divar- 
lar rütubətliydi, adətən, kilsələrdə istifadə olunan buxur qoxusu ilə 
qadınların vurduğu süsən, minaçiçəyi və bənövşə ətirləri bir-biri- 
nə qarışmışdı. 

Zirzəmi qaz lampalarından ibarət girlandlarla və Venesiya fənər- 
ləriylə bəzənmişdi. Daş divarlardakı kif nəzərə çarpmasın deyə, hər 

tərəfə yaşıl bitkilər düzmüşdülər. Haraya baxırdınsa, ancaq budaq- 
lar görürdün. Tavan qıjılarla, döşəmə isə çiçəklər və yarpaqlarla 
bəzədilmişdi. Tədbirə dəvət olunanlar bu tərtibata və təşkilatçının 
fərasətinə heyranlıqlarını dilə gətirməkdəydilər. 

Zirzəminin dərinliyindəki kiçik məkanda qurulan səhnənin hər 
iki cinahı boyunca jüri üçün nəzərdə tutulan stullar düzülmüşdü. 

Seyrçilər üçün və hər sırada on ədəd olmaqla, sağda və solda 
düzülən skamyalar, təxminən, iki yüz nəfərə çatardı. Dəvətlilərin 
sayı isə dörd yüz nəfər idi. 

Səhnənin yan tərəfində gözə dəyən gənclər qılıncoynadan 
kostyumu geyindiklərindən əl-ayaqları uzun görünürdü. Dəriləri 
günəşdə yanan bu gənclər bığlarını burub, sinələrini qabardaraq 
camaat arasında dolaşırdılar. Onları soyadlarıyla tanıyan seyrçi- 
lər bu həvəskar və peşəkar qılınc ustalarını bir-birinə göstərirdilər. 
Əyinlərində sürtuk olan yaşlı və gənc bir neçə kişi, hər halda, bu 
kostyumlu qılıncoynadanların yaxınları idi, çünki onların həndəvə- 
rində dayanmaqla, öz aralarında söhbətləşirdilər. Tanınmış cən- 
gavərlər və rapira ustaları da özlərini gözə soxmağa, tanınmağa və 
soyadlarının səslənməsinə can atırdılar. 

Bütün skamyaları işğal edən xanımların paltarlarının xışıltısından 
və səs-küyündən qulaq batırdı. Tavandan döşəməyə qədər yaşıl 
yarpaqlarla bəzənmiş bu mağarada indidən hava çatmadığından 
qadınlar, eynilə teatrdakı kimi, yelpiclənməyə başlamışdılar. 

Ara-sıra kimsə məzə üçün çığırırdı: 

— Orşad varl Limonad varl Pivə varl 

Xanım Valter qızlarıyla birlikdə onlar üçün ön sırada saxlanan 
yerlərə sarı yönəldi. Onları oraya qədər ötürən Dü Rua aralanmaz- 
dan öncə pıçıldadı: 

— Mən sizi tərk etməyə məcburam, çünki kişilərin skamyalarda 
oturması yasaqdır. 

Xanım Valter bir az narazı halda dilləndi: 

— Amma buna rəğmən, mən sizin burada qalmağınızı çox istər- 
dim. Turnir iştirakçılarının adlarını mənə xatırladarsınız. Bəlkə, siz 
skamyanın kənarında dursanız, heç kəsə maneçilik törətməzsiniz. 

Qadın özünün iri və ürkək gözlərini doridan ayırmır, israr edirdi: 

— Doğru sözümdür, bizi tərk etməyin, cənab... cənab Əziz dost. 
Burada sizə ehtiyac duyacağıq. 

Jorj yola gəldi: 

— Məmnuniyyətlə... qalaram, xanım... 

Ətrafdakılar elə hey təkrarlayırdılar: 

— Bura çox uğurlu məkanmış. Zirzəmi də olsa, bura çox göz- 
oxşayan bir yermiş. 

Tavanı qübbəli bu zal Jorja yaxşı tanış idi. Duel ərəfəsindəki 
səhər saatlarını burada tam yalqız keçirdiyini yaxşı xatırlayırdı. Zir- 
zəminin o biri başındakı bəyaz və yuvarlaq karton o vaxt ona iri və 
qorxunc bir göz kimi baxırdı. 

Pilləkənlə enən Jak Rivalın səsi eşidildi: 

— Xanımlar, indicə başlayırıq. 

Elə həmin dəqiqə əyinlərindəki sürtukları vücudlarına kip otu- 
ran və fiqurlarını tam nəzərə çarpdıran altı kişi xeylağı səhnəyə 
çıxıb, jüri üzvləri üçün qoyulmuş stullarda əyləşdilər. 

Bunların soyadları dillərdə dolaşdı. Aralarındakı general de 
Reynaldi, o lopa bığlı, bəstəboy adam jürinin sədriydi. Ucaboylu, 
dazbaş və uzun saqqal Jozefen Rude rəssam kimi tanınırdı. Qaspar 
Merleron tanınmış qılınc ustasıydı — yerdə qalanlar Mateo de Yular, 
Simon Ramonsel və Pyer de Karven isə boy-buxunlu üç cavan idi. 

Səhnənin sağında və solunda olmaqla, bir cüt plakat asılmışdı. 
Onların birində «Cənab Krevkerə, digərində isə “Cənab Plümonə? 
yazılmışdı. 

Bu iki soyadın sahibləri həqiqi və ikinci kateqoriyalı usta sayılırdılar. 
Hər ikisi qayışbaldır və hərbçilər sayağı uca qamətliydi. Hərəkətlərin- 
dən sərtlik oxunan bu adamlar səhnəyə qalxdılar. Bir-biriylə sırf mexa- 
niki tərzdə salamlaşandan sonra onlar qarşılıqlı həmlələrə keçdilər. 
Bəyaz dəridən və qalın parçadan tikilmiş kostyumları onları bazar mey- 
danında camaatı əyləndirmək üçün döyüşən əsgərciklərə oxşadırdı. 

Ara-sıra «Dəydi!» nidası eşidiləndə bu işin bilicisi sayılan jüri 
üzvləri təsdiq mənasında başlarını tərpədirdilər. Seyrçilərin diqqəti 
qollarını irəli uzatmaqla səhnədə həmlələr edən bu bir cüt canlı 
marionetəl cəmlənmişdi və qaydalardan bir şey anlamasalar da, 
onlar tamaşadan razıydılar. Bu manekenləri çox da mahir sayma- 
yan seyrçi kütləsi onlarda hətta gülünc özəlliklər də bulurdu. Onla- 
ra baxanlar istər-istəməz Yeni il bayramında bulvarlarda satılan 
taxtadan yonma pəhləvanları xatırlayırdılar. 





! Marionet — iplər vasitəsilə yuxarıdan idarə olunaraq hərəkətə gətirilən kukla 

İlk iki qılıncoynadanı hərbçi cənab Karapen və mülki şəxs 
olan cənab Planton əvəz elədi. Usta Planton boyca çox qısa, usta 
Karapen isə xeyli şişman idi. Adama elə gəlirdi ki, ilk rapira zərbəsi 
yeyən kimi bu rezin fili xatırladan gonbul idmançı top kimi deşilə- 
cək və içindəki havanı bayıra buraxacaq. Seyrçilər gülüşürdülər. 
Cənab Planton əsl meymun təki atılıb-düşürdü, cənab Karapen isə 
iri vücudu imkan vermədiyindən eləcə əllərini tərpətməklə kifayət- 
lənirdi. Hər beş dəqiqədən bir bu şişman oyunçu elə ağır və gərgin 
sifətlə həmlə cəhdi edirdi ki, deyərdin son dərəcə mühüm bir 
qərarın qəbulu ərəfəsindədir. Hər həmlədən sonra onun qamətini 
dikəltməsi xeyli zəhmət bahasına başa gəlirdi. 

Qılınclaşmadan başı çıxanlar bu oyunçunun çox təmkinli və 
inamlı döyüş üslubu olduğunu vurğulayırdılar. Seyrçi kütləsi də 
bununla razılaşmaya bilmirdi. 

Daha sonra meydançaya peşəkarla həvəskar çıxdı — cənab 
Poryon və cənab Lapalm. Bunların mücadiləsi, bir növ, yöndəmsiz 
gimnastikanı xatırladırdı: hər dəfə bir-birinə elə amansız həmlələr 
edirdilər ki, hakimlər vaxtaşırı öz stullarını qamarlayıb bir kənara 
sıçramağa məcbur olurdular. Səhnənin bu başından o biri başına 
qədər bir-birini qovub, növbə ilə həmlələr edən bu cütlükdən müda- 
fiə olunanın hər sıçrayışı çox yüksək alındığından gülüş doğururdu. 
Qeri-geri atdıqları xırda addımlar qadınların hırıltısına, irəliyə doğru 
çılğın sıçrayışları isə haradasa həyəcana səbəb olurdu. Onların bu 
gimnastcasına davranışları seyrçilər arasından bir sırtığın: 

— Niyə belə əldən-ayaqdan gedirsiniz? Onsuz da ödəmə saat 
tamamdadırl — deməsinə səbəb oldu. 

Gğuldayan seyrçi kütləsi onu fitə basdı — bu yersiz atmaca 
hamını özündən çıxartmışdı. Ekspertlərin bu qarşılaşma haqqında 
rəyi dildən-dilə gəzdi: idmançılar yüksək çılğınlıq sərgiləsələr də, 
bacarıqları yetərsiz imiş. 

Birinci hissə dak Rival ilə belçikalı məşhur usta Lebeq arasında 
qarşılaşma ilə tamamlandı. Xanımlar Rivalı çox bəyənmişdilər. 
Həqiqətən də, o, öz yaraşığı, suyuşirinliyi, boy-buxunu, çevikliyi, 
fərasəti ilə özündən əvvəlkilərdən daha səviyyəli görünürdü. Onun 
müdafiə və hücum maneralarında kübarlara məxsus incəlik və 
valehedicilik vardı: bunlar rəqibin adi, amma inamlı fəndləri ilə 
müqayisədə dərin təzad yaradırdı. 

Tamaşaçılar deyirdilər: 

— Görüb-götürmüş o dəqiqə bəlli olur da. 

Qələbəni Rivala verdilər. Alqış səsləri yüksəldi. 

Son bir neçə dəqiqə ərzində seyrçilər təlaş içində yuxarılar- 
dan gələn qəribə uğultuya qulaq kəsilmişdilər. Bu səs dalğalarının 
arasında qəhqəhə və zərblə yerə vurulan ayaq səslərini sezmək 
mümkün idi. Görünür, tədbirə dəvət olunan, amma yer qalmadı- 
ğından zirzəmiyə enə bilməyənlər yuxarıda öz zövqlərinə görə əylə- 
nirdilər. Dar və vintvari pilləkəndə əlli nəfər bir-birinə qısılmışdı. 
Aşağıda hava çatmırdı. Bağırtı səsləri eşidilirdi: «Hava çatmır!», 
«Su istəyirəm!» Bu səs-küyün fonunda bayaqkı məzəli adam ciyil- 
tili səslə: «Orşad var! Limonad var! Pivə var!» — deyə çığırırdı. 

Qılıncoynadan kostyumunu çıxaran və çuğundur kimi qızaran 
dak Rival: 

— İndi deyərəm sərinləşdirici içki gətirsinlər, — deyə pilləkənə 
sarı qaçdı. 

Amma birinci qata qalxmaq mümkün deyildi. Pillələrdə daya- 
nan adamlar arasından keçməkdənsə, tavanı dəlib yuxarıya qalx- 
maq daha asan görünürdü. 

Rival səsləndi: 

— Oradan deyin, xanımlar üçün dondurma gətirsinlər! 

Əlli adam bir ağızdan: 

— Dondurma gətirsinlər! — dedi. 

Axır ki, ortalığa bir məcməyi gəldi. Amma üzərindəki stəkanlar 
bomboş idi, çünki dondurmaları yol boyu qamarlamışdılar. 

Birisi öz qalın səsiylə bağırdı: 

— Adam burada boğular, vallah. Tamaşanı bitirin, evimizə gedək. 

Bir başqa səs eşidildi: 

— İanə yığılsınl 

Güclə nəfəs alan seyrçi kütləsi bu təklifi sevincək dəstəkləyə- 
rək bağırdı: 

— İanə yığılsınl İanə yığılsınl İanəl 

Altı xanım sıraların arasında dolaşmağa başladı və bunun 
ardınca çantalarda toplanan gümüş pulların xəfif cingiltisi duyuldu. 

Dü Rua buradakı məşhurları xanım Valterə tanıtmağında idi. 
Aralarında kübarlar, çoxdan bəri çap olunan və nüfuzlu qəzetlərin 
yazarları, öz təcrübəsinə arxalanan və bir qəzet kimi «Fransız 


234 





Һәуаһәпа yuxarıdan baxan jurnalistlər vardı. Hansısa şübhəli fırıl- 
daq nəticəsində ortaya çıxan və sonra bütünlüklə istefaya getmiş 
nazirliyin tör-töküntüləri altında gömülən bu cür siyasi və maliyyə 
yönlü qəzetlər görmüşdü onlar indiyədəkl Rəssamların və heykəl- 
təraşların böyük qismi idmanla məşğul olduğundan bu iki sənətin 
təmsilçiləri də vardı burada. Akademiyanın üzvü olan bir şair hamı- 
nın diqqət mərkəzindəydi. İki bəstəkarla yanaşı, xeyli xarici kübar 
da vardı. Onları tanıdan Dü Rua soyadlarının önünə bir «proto»! 
kəlməsi artırır və izah edirdi ki, eynilə bu mənada ingilislər vizit kart- 
larındakı soyadlarının önünə «esk»? kəlməsi əlavə edirlər. 

Kimsə ona: 

— Salam, Əziz dostuml — dedi. 

Bu, qraf de Vodrek idi. Qadınlardan üzr istəyən Dü Rua ona 
tərəf yönəldi. 

Geri döndükdə isə dedi: 

— Bu Vodrek misilsiz adamdır. Hər şeydə, hər an əsil-nəcabətini 
bəlli edir. 

Xanım Valter buna hər hansı cavab vermədi. Qadın bir az 
yorulmuşdu və onun hər nəfəs alışında dalğa kimi qalxıb-enən 
köksü Dü Ruanın diqqətini özünə cəlb edirdi. Zaman-zaman qadı- 
nın nəzərlərini öz üzərində hiss edən kişi bu ürkək və cəsarətsiz 
baxışların elə həmin andaca başqa səmtə yönəldiyinin də fərqin- 
dəydi. Öz-özünə deyirdi: “Вејә-ә, belə-ə... Yəni bu da qarmağıma 
keçdi?» 

İanə toplayanlar artıq bütün zalı ayaqdan salmışdılar. Çantaları 
qızıl və gümüş sikkələrlə doluydu. 

Səhnədən asılan təzə plakat hansısa böyük bir sürprizdən 
müidə verirdi. Bütün füri üzvləri öz yerlərini tutdular. Seyrçilər 
nigarançılıqla susurdular. Əllərində rapira, əyinlərində isə qılınc- 
oynadan kostyumu olan bir cüt qadın göründü. Əyinlərində tünd- 
rəngli triko, qısa, yəni ətəyi dizdən yuxarıda duran tuman və onları 
boyunlarını daim dik tutmağa məcbur edən yüksək plastron’ vardı. 
Sütül və gözəgəlimliydi hər ikisi. Gülümsəyərək tamaşaçılara baş 
əydilər. Uzun-uzadı alqışlandılar. 





! Proto — «böyük fırıldaqçı anlamına gələn cprotobestiyap sözünün qısaltmasıdır. 
? Esk — ceskvayrəın qısaltması olmaqla, «mülkədar», «zadəgan» deməkdir. 
3 Plastron — yüksək dərəcədə nişastalanmış yaxalıq 


235 


Gi de Mopassan 
DÜNYA ƏDƏBİYYATI KLASSİKLƏRİ 


Qadınlar döyüş vəziyyəti alınca seyrçi sıralarında pıçıldaşmalar 
və xəfif gülüşmələr duyuldu. 

Endirilən zərbələri qısaca «Bravo!» nidasıyla dəyərləndirən hakim- 
lərin dodaqlarından nəcib bir təbəssüm çəkilmək bilmirdi. 

Bu döyüşçü xanımlar tamaşaçıları cuşa gətirmişdilər: kişiləri 
vəcdə gətirən öz ehtiraslarının körüklənməsi idisə, qadınların hey- 
ranlığının səbəbi — parisli xanımların əzəldən bəri hər cür qeyri- 
ciddi və aşağı zövqə hesablanmış əyləncələrə, saxta gözəlliyə, süni 
zərifliyə, operetta kupletlərinə və kafeşantan müğənnilərinə olan 
tükənməz düşkünlüyü idi. 

Qılıncoynadan qadınlardan birisi həmlə edən kimi zalda şux- 
luq, canlanma yaranırdı. Bu ara həmləyə uğrayan qadının incə 
kürəyi tamaşaçıların önündə zühur etdiyindən onların ağızları açıla, 
gözləri isə bərələ qalırdı və məlum olurdu ki, qadının özünü müda- 
fiə eləməsi onlar üçün zərrə qədər də maraqlı deyilmiş. Qadınları 
hamı gen-bol alqışlayırdı. 

Sonrakı qarşılaşma qılınclarla keçsə də, onu kimsə izləmədi, çünki 
hamının diqqəti yuxarı mərtəbədən gələn səs-küyə köklənmişdi. 
Son dəqiqələr boyu orada mebelləri elə hay-küylə ora-bura sürü- 
yürdülər ki, sanki, kimsə oraya köçürdü. Sonra kimsə royal çalmağa 
başladı, bir dəstə adam ayaqlarını döşəməyə vurmaqla ona ahəng 
tutmağa çalışdı. Görünür, qılınc turnirinə düşə bilməyən seyrçilər 
vaxtlarını şən keçirmək üçün üst mərtəbədə bal təşkil eləmişdilər. 

Bunun təsiri altındakı seyrçi kütləsi qəhqəhə çəkir, xanımlar isə 
rəqs eləməyi arzulayır, səhnədə baş verənlərə məhəl qoymadan 
uca səslə söhbətləşirdilər. Səhnəyə çıxan növbəti rəqiblər bir-birinə 
baş əyib, necə qətiyyətli döyüş mövqeyi aldılarsa, istər-istəməz 
bütün seyrçilərin diqqəti onlara zilləndi. 

Qəddlərini gah önə əyən, gah da dikəldən bu rəqiblərdə elə 
yüksək əsnəklik, ehtiyatdan yoğrulan cürət, özünəinam və güc, 
Yestlərində elə qənaət, işlətdikləri fəndlərdə hədsiz dəqiqlik, hər 
şeydə elə yüksək ölçü-biçi duyulurdu ki, bayaqdan cahil kimi dav- 
ranan seyrçilər lal-mat onlara tamaşa edirdilər. 

Rəqiblərin hər hansı vurnuxmadan uzaq zirəklik sərgiləmə 
məharəti, zərbələrdən ustalıqla yayınmaları, qıvraq, amma yüz 
ölçülüb, bir biçildikləri üçün nisbətən ağır görünən davranışları 
ustalığın daha bir örnəyi kimi baxanları özünə bənd edirdi. Göz- 

ləri önündə bənzərsiz bir gözəlliyin açıldığını, qarşılarındakı bu iki 
ustanın bütün məharətlərini sərgilədiklərini tamaşaçılar da sezmiş- 
dilər. Bu xeyli yetkin və güclü rəqiblər bu gün, burada indiyədək 
qazandıqları bütün ustalığı, bütün hiylə və fəndləri, vücudlarının 
əsnəkliyini, nəzəri cəhətdən bütün öyrəndiklərini işdə, təcrübədə 
nümayiş etdirməyə, sanki, söz vermişdilər. 

Hər kəs ağzına su alıb onları izləyir, gözünü səhnədən ayırmırdı. 
Sonuncu zərbənin ardınca rəqiblər bir-birinin əlini sıxanda bütün 
zaldan «Bravo!» nidaları yüksəldi. Tamaşa zalı uğuldayır, seyrçilər 
ayaqlarını yerə döyürdülər. Artıq bu iki rəqibin, Seriyanın və Ravin- 
yakın adlarını hamı əzbərləmişdi. 

Qanı qaynayıb-coşan kişilər də çılğınlaşmışdılar. Hər kişi qon- 
şuluğunda oturanı bir rəqib kimi süzürdü. Bu durumda yersiz bir 
hirilti düellə nəticələnə bilərdi. Ömründə əlinə bir kərə də rapira 
almayan adamlar indi öz əsaları ilə havada gözəgörünməz rəqibə 
hücumlar edib, onun həmlələrindən qorunmaqla girinc idilər. 

Az sonra tamaşaçılar bir-birinin ardınca dar pilləkənlə yuxarı 
qalxmağa başladılar. Axır ki, yanğılarını yatırmaq imkanı qazan- 
mışdılar onlar. Amma sonra bufetdəki bütün ərzaqları rəqqasların 
tükətdiyini öyrəndikdə onlar qəzəbləndilər və binanı tərk etməzdən 
öncə bəyan etməyi özlərinə borc bildilər ki, iki yüz nəfər adamı 
birdən buraya dəvət edib, onlara maraqlı bir şey göstərməmək — 
sadəcə, donuzluqdurl 

Bufetdə nə bir piroq, nə bir qətrə şampan şərabı, nə bir udum 
şərbət, nə bir damcı pivə, nə bir konfet, nə də bircə dənə alma 
qalmışdı. Heç nə qalmamışdı. Hər şeyi yemişdilər, dağıtmışdılar, 
dibinə daş atmışdılar. 

Xidmət personalı onlara verilən sualları məyusluqla cavablan- 
dırsa da, əslində, gülməkdən özlərini güclə saxlayırdı. Qadınların 
kişilərdən daha betər tərzdə hər şeyi gözlərinə təpdikləri söylənirdi: 
deyilənlərə görə, onlar elə yeyib, elə sərxoş olubmuşlar ki, bu cür 
acgözlükdən sonra hələm-hələm özlərinə gələ bilməyəcəklərmiş. 
Bütün bu təəssüratlar isə amansız düşmən ordusunun talanına 
uğrayan və xarabazarlığa çevrilən şəhərin sağ qalmış sakinlərinin 
acı xatirələrinə bənzəyirdi. 

Çıxıb getməkdən başqa çarə qalmırdı. Kişilər indi o iyirmifrank- 
lik ianələrinə heyifsilənirdilər. Belə çıxırdı ki, bu yuxarı mərtəbədə 

müftə yeyib-içən və sonra çıxıb gedənlərin haqq-hesabını onlardan 
tutmuşdular. 

Təşkilatçı qadınlar üç min frankdan çox vəsait toplandığını 
bildirdilər. Bütün təşkilat xərcləri çıxılandan sonra Altıncı səmtin 
yetimlərinə yardım üçün cəmi iki yüz iyirmi frank qalacağı bəlli 
olmuşdu. 

Valter ailəsini müşayiət edən Dü Rua üçün ekipai verildi. 

Naşirin xanımı ilə üzbəüz oturan kişi yolboyu qadının nəvaziş, 
ürkək və bir az həyalı baxışlarını hələ də özüzərində hiss etməkdəydi. 
sHə-ə, deyəsən, qarmağa nə isə keçib!» — deyə düşünərək, gülüm- 
sünən Jorj qadınlar arasında, gerçəkdən də, şanslı olduğu üçün 
özündənrazı idi. Axı təmaslarının bir müddət kəsilməsinə rəğmən, 
xanım de Marel onu hələ də dəlicəsinə sevdiyini etiraf eləmişdi. 

Evə dönəndə kefi yerindəydi. 

Madlena qonaq otağında oturub onun yolunu gözləyirdi. Tez 
sözə başladı: 

— Sənin üçün maraqlı xəbərlərim var. Mərakeşdə vəziyyət get- 
gedə qəlizləşir, Fransanın bir-iki aydan sonra oraya qoşun gön- 
dərəcəyi istisna olunmur. Hər halda, bunu əsas gətirərək, hökuməti 
istefaya göndərəcəklər. Bu isə Laroşun xarici işlər naziri postuna 
yiyələnməsi üçün, əlbəttə ki, qaçırılmaz fürsət olacaq. 

Amma xanımını cırnatmaq istəyən Dü Rua özünü bütün bun- 
lara inanmayan birisi kimi aparırdı. Tunisdəkinə bənzər əhvalatı” 
ikinci dəfə təkrarlamaq üçün zır dəli olmaq lazım gələcəkdi. 

Qadın çiyinlərini dartdı: 

— Mən isə sənə deyirəm ki, hər şey elə belə də olacaql Birəbir 
eyniləl Yoxsa sən anlamırsan ki, onlardan ötrü bu, vacib məsələdir, 
yəni maliyyə məsələsidir. Əzizim, əgər bizim zəmanədə siyasi oyun- 
ları izləyirsənsə, hər addımda gözəgörünməz qadın izini yox, güdü- 
lən mənfəəti axtarmalısan. 

Onu bir az da cırnatmağı uman Jorj nifrətlə: 

— Belə del — deyə mızıldandı. 

Qadın lap özündən çıxdı: 

— Bura bax, avamlıqda Forestyedən heç geri qalmırsan ha. 

Əri bayaqdan bəri onu qızışdırırdı ki, sanca bilsin. Bu yerdə 
gülümsəyərək soruşdu: 

— O buynuzlu Forestyedən? 

Sual qadını sarsıtdı: 

— Jorj! — deyə pıçıldadı. 

İstehzalı və maraq dolu sifətlə Dü Rua sözünə davam elədi: 

— Necə bəyəm? Forestyenin başına xəyanət buynuzu taxdığını 
dünən söyləyən yoxsa sən deyildin? Zavallı kişil — deyə o, səmimi 
üzüntüylə əlavə elədi. 

Buna cavab verməyi uyğun saymayan Madlena arxasını ona 
çevirdi. Bir dəqiqə susub təkrar sözə başladı: 

— Çərşənbə axşamı qonağımız olacaq. Xanım Laroş-Matyeni və 
vikontessa de Persmürü şam yeməyinə dəvət eləmişəm. Əgər rica 
eləsəm, Rivalı və Norber de Vareni qonaq çağırarsanmı? Sabah 
mən xanım Valterə və xanım de Marelə baş çəkəcəyəm. Xanım 
Risolenin də gəlmək ehtimalı var. 

Ərinin siyasi dairələrdəki nüfuzundan yararlanan Madlena 
kübar cəmiyyətindəki tanışlarının sayını artırmağa, «Fransız 
həyatı”nın dəstəyinə ehtiyac duyan senatorların və deputatların 
xanımlarıyla ilk imkanda təmas qurmağa can atırdı. Dü Rua 
dilləndi: 

— Çox yaxşı. Mən də Rival ilə Norberi dəvət edərəm. 

Aldığı nəşədən əllərini bir-birinə sürtürdü: keçən dəfə Bulon 
meşəsində gəzərkən hiss etdiyi və o vaxtdan bəri içini gəmirən acı 
kinə, nifrətə su çiləmək üçün bundan belə onun əlinə yaxşı girəvə 
düşmüşdü. Forestyedən söz açılan kimi o, hər dəfə mərhumun 
buynuzlarını yada salmağı qət elədi. Bu yolla Madlenanı gec-tez 
tarazlıqdan çıxaracağını çox yaxşı anlayırdı. Həmin axşam o, söh- 
bətləri əsnasında, azı, on kərə «O buynuzlu Forestye...ə kəlmələrini, 
guya, hər hansı kin güdmədən dilinə gətirdi. 

Artıq o rəhmətliyə qarşı nifrət duymurdu, çünki onun qisasını 
arvadından almaqdaydı. 

Əriylə üzbəüz oturan Madlena onu eşitməzliyə vurur və hər 
zamankı kimi özünün laqeyd təbəssümüylə gülümsünürdü. 

Səhər oyanan kimi Dü Rua Madlenanın xanım Valteri də qonaq 
çağıracağını xatırladı. Onu qabaqlamaq və şefinin xanımını təklikdə 
yaxalamaq, qadında özünə qarşı, həqiqətən, bağlılıq olub-olmadı- 
ğını öyrənmək fikrinə düşdü, çünki bunu duymaq onu əyləndirir, 
canına yağ kimi yayılırdı. Bir də ki... əgər belə bir şey mümkün- 
dürsə... axı niyə də olmasın? 

Saat ikidə o, Malzerba bulvarında idi. Onu qonaq otağına 
ötürdülər. Oturub gözlədi. 

Axır ki, xanım Valter təşrif buyurdu və onu gördükdə sevincək 
əlini uzatdı: 

— Nə əcəb sizdən? 

— Sadəcə, sizi görmək arzum məni çəkib buraya gətirdi. Hətta 
niyə gəldiyimi, sizə nə deyəcəyimi bilməsəm də, anlaşılmaz bir 
qüvvə məni bura cəzb elədi. Gəldim — vəssalaml Belə erkən gəli- 
şimi və hədsiz səmimiliyimi, yəqin ki, mənə bağışlayarsınız? 

Bu sözləri deyərkən üzündən təbəssüm çəkilmirdi, şux və 
nəzakətli danışıq tərzinin arxasında ciddi niyyəti sezilirdi. 

Xanım Valter bu etirafdan karıxdı, yanaqlarında xəfif qızartı 
göründü. Tutularaq dedi: 

-Amma mən... düzü... heç bilmirəm... məni heyrətləndirirsiniz... 

Kişi dedi: 

— Əslində, bu, bir eşq etirafı idi, sizi qorxutmamaq üçün mən 
onu məzəli bir şəkildə ifadə elədim. 

Onlar yanaşı əyləşdilər. Deyəsən, qadın eşitdiklərini zarafat 
kimi qəbul eləmişdi: 

— Yoxsa bunu deyərkən... siz ciddi idiniz? 

— Əlbəttə kil Bunu çoxdan, lap çoxdan etirafa hazırlaşırdım. 
Amma sizin sərtliyiniz, əyilməzliyiniz barədə o qədər eşitmişdim ki... 

Xanım Valter iradəsini toplayıb xəbər aldı: 

— Bəs niyə bundan ötrü bu günü seçdiniz? 

Kişi səsini içinə salaraq cavab verdi: 

— Nə bilim. Daha doğrusunu desəm, dünənki axşamdan bəri 
ancaq sizin barənizdə düşünürəm. 

Qəflətən qadının rəngi ağardı: 

— Bəsdir uşaq kimi davrandınız. Söhbət üçün başqa bir mövzu 
seçək. 

Bu yerdə kişi elə gözlənilmədən onun ayaqlarına düşdü ki, 
qadın qorxdu. Ayağa qalxmaq istəyən qadının belini qucaqlayan kişi 
var gücüylə onu saxlamağa çalışırdı. Çılğın bir səslə sözə başladı: 

— Yox, bu, ciddi sözümdür. Mən sizi sevirəm, çoxdan və dəli 
kimi sevirəm. Cavab verməyinizə ehtiyac yoxdur. Əgər hisslərin tüğ- 
yanından ağlımı itirirəmsə, buna qarşı neyləyim axı?! Sizi sevirəm... 
Kaş sizi necə sevdiyimi biləydinizl 

Qadın ağzıyla nəfəs almağa məcbur olmuşdu, nə isə söyləməyə 
can atsa da, bunu heç cür bacarmırdı. Kişini hər iki əliylə geriyə 
itələyirdi. Kişinin onu dodaqlarından öpməyə can atdığını anlayınca 
əliylə onun saçlarından yapışdı. Kişini görməmək üçün gözlərini 
qapayan qadın o ara qurtulmaq ümidiylə başını sərt şəkildə gah 
sağa, gah sola tərəf əyirdi. 

Artıq kişinin əlləri paltarın üstündən onun bədənində gəzir, 
onu xışmalayır, onunla təmas edirdi, bu qaba və eyni zamanda, 
başdan çıxarıcı oxşamalardan qadın hayıl-mayıl olmaqdaydı. 
Qəfildən kişi ayaq üstə qalxıb, onu qucmadq istədi, bundan yarar- 
lanan qadın bircə saniyəliyinə onun əllərindən qurtulunca silkinib 
doridan aralandı və bir kreslodan digərinə sarı qaçaraq otaqda 
vurnuxdu. 

Onun ardınca qaçmağı mənasız sayan kişi bütün ağırlığıyla 
stula çökdü və üzünü əlləriylə qapayıb özünü elə apardı ki, guya, 
onu qəhər boğur. 

Sonra yerindən sıçrayıb: «Xudahafiz, xudahafiz!» — çığırmaqla 
özünü bayıra atdı. 

Heç nə olmayıbmış kimi gözləmə otağında qoyduğu əsasını 
götürüb küçəyə çıxdı. 

«Deyəsən, axı, lənət şeytana, bunu da bişirdim!» — deyib tele- 
qrafa üz tutdu ki, sabahkı görüşlərinin vaxtını bildirməklə Klotil- 
daya «mavi vərəq? yollasın. 

Evə həmişəki vaxtda döndü. Xanımından soruşdu: 

— Hə, qonaqların şam yeməyinə gəlirlərmi? 

Madlena: 

— Hə, — dedi, — təkcə xanım Valter buna vaxt tapa bilib-bilmə- 
yəcəyini demədi. Nədənsə, o, tərəddüdlüydü və mənimlə hansısa 
mənəvi borcdan, insafdan danışırdı. Həm də ki çox qəribə bir 
görkəmi vardı onun. Amma hər şeyə rəğmən, onun gələcəyini 
sanıram. 

Əri çiyinlərini çəkdi: 

— Buna heç şübhən olmasın. 

Amma özü buna qəlbinin dərinliklərində şübhə bəsləyirdi və 
bundan dolayı şam yeməyinə qədərki saatları ruhi sarsıntılarla baş- 
başa keçirdi. 

Səhər Madlenanın xanım Valterdən aldığı məktubda yazılmışdı: 

«Çox çətinliklə də olsa vaxt tapdım və sizə 
gələcəyəm. Amma ərim gələ bilməyəcək». 


Dü Rua fikrə getdi: -Yaxşı ki, onu tez tərk elədim. Budur, artıq 
o, özünə gəlib. Baxaq görək, daha nələr olacaq». 

Bununla belə, o, necə rastlaşacaqlarını ağlına gətirdikcə xəfif 
təlaşa qapılırdı. Axır ki, qadın içəri girdi — son dərəcə sakit sifətində 
soyuqqanlı və lovğa bir ifadə donmuşdu. Onu görən ev sahibi tez 
özünü yığışdırdı, müti və ciddi bir görkəm aldı. 

Xanım Laroş-Matye və Risolen dəvətə öz ərləriylə gəlmişdilər. 
Vikontessa de Persmür yüksək kübar cəmiyyəti barədə xəbərlərdən 
söhbət saldı. Xanım de Marel adamın gözünü-könlünü oxşayırdı: 
əynindəki qara və sarı rənglərdəki, dəbdəbəli ispan kostyumu 
onun incə belini, dolğun sinəsini, ətli qollarını nəzərə çarpdırır, şux 
hərəkətli başını isə quş başına bənzədirdi. 

Xanım Valterin sağ tərəfində oturan Dü Rua şam yeməyi boyun- 
ca onunla dərin hörmətlə, həm də ancaq ciddi məsələlərdən söz 
elədi. Zaman-zaman baxışları Klotildaya sataşanda düşünürdü: 
«Əlbəttə, o daha canalıcı və təravətlidir?. Sonra baxışları öz arva- 
dının üzündə ilişib qaldı: bu qadını əvvəlki kimi suyuşirin saysa da, 
ona qarşı ürəyinin dərinliklərində gizli şəkildə kök-rişə atmış acı 
nifrət və qəzəb hissi bəsləyirdi. 

Xanım Valter üzərindəki qələbənin çətinliyi onu bu qadına 
daha çox cəlb edirdi və bu cür fərqli yaşantılar kişi xeylaqları üçün 
həmişə vazkeçilməz olur. 

Evinə erkən getməyə hazırlaşan qadına o təklif də etdi: 

— Mən sizi ötürərəm. 

Qadın etiraz etdikdə kişi israra gərək duydu: 

— Axı niyə? Bununla könlümü qırmış olarsınız. Yoxsa elə 
bilərəm ki, mənə olan kininiz hələ də yatmayıb. Gördüyünüz kimi, 
mən xeyli sakitəm. 

Qadın dediyində durdu: 

— Amma siz qonaqlarınızı tək qoymamalısınız. 

Kişi hırıldadı: 

— Heç nə olmaz, iyirmi dəqiqəyə geri dönəcəyəm. Bir kimsə 
bunun fərqinə varmaz. Amma siz bu barədə mənə «yox» desəniz, 
onda bütün nəcib duyğularım yerlə yeksan olacaq. 

Qadın sakitcə: 

— Yaxşı, razıyam, — deməli oldu. 

Amma karetdə baş-başa qalan kimi kişi qadının ovcuna aldığı 
əlini çılğın öpüşlərə qərq eləyərək dedi: 

— Sizi sevirəm, sizi çox sevirəm. İzninizlə, bunu etiraf eləyim. 
Sizə toxunmayacağımdan əmin olun. İstədiyim, sadəcə, sizinlə öz 
eşqimdən bəhs etməkdir. 

Qadın pıçıldadı: 

— Ah... amma siz söz verdiniz ki... bu, yaxşı deyil... heç yaxşı 
deyil... 

Dü Rua özünü güclə ələ alırmış kimi üzünə əzabkeş ifadə verdi. 
Boğuq səslə təkrar sözə başladı: 

— Qulaq asın, siz də görürsünüz ki, özümü hansı çətinliklə topar- 
layıram. Amma yenə də... İzin verin sizə tək bircə şeyi söyləyim: mən 
sizi sevirəm... İzninizlə bu kəlmələri hər gün beləcə təkrarlayım... Hə, 
bir də izin verin daha beş dəqiqəmi sizin ayaqlarınıza qapanıb gözlə- 
rimi o misilsiz üzünüzdən ayırmadan bayaqkı üç kəlməni təkrarlayım. 

Əlini kişinin ovcundan çəkmək, hələlik, xanım Valterin ağlına 
gəlmirdi. Havası çatmırmış kimi dilləndi: 

— Yox, buna yol verə bilmərəm, bilmərəm. Haqqımda şayiələr 
dolaşar, axı qulluqçularım, qızlarım barəmdə nələr düşünər?.. Yox, 
yox, bu, mümkün deyil... 

Kişi susmaq bilmirdi: 

— Mən sizsiz yaşaya bilmərəm. İstər sizin evdə, istərsə başqa 
bir yerdə, amma mən, hər gün, azı, bircə dəqiqəliyinə sizi görməli- 
yəm, sizin əlinizə toxunmalıyam, paltarınızın yaratdığı yüngül mehi 
üzümdə hiss eləməliyəm, vücudunuzun gözəl cizgilərini heyranlıqla 
süzməliyəm. Ağlımı başımdan çıxaran o iri və məlahətli gözlərinizə 
baxmalıyam. 

Bu bəsit sevgi etirafını dinləyən və bütün bədəni uçunan qadın 
təkrarlayırdı: 

— Yox, yox... bu, mümkün deyil. Susunl 

Belə sadədil bir qadının bütün ixtiyarını əlindən almağın lazım 
olduğunu Dü Rua yaxşı anlayırdı. Əsas məsələ onunla görüşməyə 
başlamaq idi: əvvəlcə bunu qadının istədiyi yerdə edəcəkdilər, 
sonrakı görüşləri isə artıq o özü təyin edəcəkdi. Ona görə də 
qadının qulağına pıçıldadı: 


243 


Gi de Mopassan 
DÜNYA ƏDƏBİYYATI KLASSİKLƏRİ 


— Qulaq asın... vacib sözüm var... mən sizi görmək üçün... 
qapınızın önündə... bir dilənçi kimi dayanacağam... Əgər siz məni 
qarşılamasanız, mən yuxarı qalxmağa məcbur olacağam... Amma 
mən sizi... mən sizi sabah da... görmək istəyirəm. 

— Yox, yox, bir daha gəlməyin. Sizi qəbul etməyəcəyəm. Qızla- 
rım barədə düşünün barı. 

— Elə isə sizinlə görüşə biləcəyim bir yer nişan verin... küçədə 
və ya... istədiyiniz başqa bir yerdə... saatın heç bir fərqi yoxdur... 
yetər ki, sizi görüm... Mən sizə, sadəcə, baş əyəcək... «sevirəm» 
deyəcək və çıxıb gedəcəyəm. 

Özünü tamam itirən qadının cavabı ləngiyirdi. Amma karetin 
evlərinə yan aldığını sezdikdə tez-tələsik və pıçıltıyla dedi: 

— Yaxşı, sabah dördün yarısında mən Trinite kilsəsində olacağam. 

ЕКһрајдап enəndə o, sürücüyə səsləndi: 

— Cənab Dü Ruanı evinə aparın. 

Evə döndükdə xanımı xəbər aldı: 

— Harada itib-batmısan belə? 

O, qısıq səslə: 

— Təcili bir teleqram yollamalıydım, — dedi. 

Xanım de Marel ona yanaşdı: 

— Əziz dost, məni də ötürəcəksinizmi? Axı mən uzaq yerlərə 
ancaq bu şərtlə qonaq getməyə razılıq verirəm, — deyərək, üzünü 
ev sahibəsinə tutdu: — Sən onu qısqanmazsan ki? 

Xanım Dü Rua qəsdən sözləri uzadaraq dilləndi: 

— Yoox, çoox da yo-ox. 

Qonaqlar dağılışdılar. Xanım Laroş-Matye görkəmindən əyalət 
evlərindəki qaravaşları xatırladırdı adama. Bir notariusun qızı olan 
bu xanım vaxtilə heç kimin tanımadığı bir vəkil olan Laroşa ərə 
getmişdi. Çoxbilmiş qarını xatırladan xanım Risolen isə öz təhsilini 
oxu zallarında almışdı və Nuh əyyamından qalma mamaça təsiri 
bağışlayırdı. Əsnaf xanımlarıyla bir araya gələn vikontessa de Per- 
smür təkəbbürlə süzdüyü bu məxluqların əllərini öz «bəyaz pən- 
сәбә? aşkar bir çiyrənmə hissiylə sıxırdı. 

Üst-başı krufevalarla dolu Klotilda qapıda Madlena ilə sağol- 
laşanda dedi: 

— Bugünkü dəvətin yüksək səviyyədə keçdi. Bir azdan sənin 
evin Parisin ilk siyasi salonuna" çevriləcək. 

Јогја ikilikdə qalanda məşuqəsi qollarını onun boynuna doladı: 

— Ah, mənim Əziz dostum, sənə olan məhəbbətim günü-gün- 
dən artırl 

Oturduqları ekipaj əsl gəmi kimi ləngər vururdu. Qadın: 

— Bəlkə də, bunun səbəbkarı otağımızdır? — deyə soruşdu. 

— Hər halda! — deyə Jorj razılaşdı. 

Amma həmin vaxt o, artıq xanım Valter barədə düşünürdü. 


IV 


O günəşli iyun günü Trinite meydanında adam az idi. Şaxıyan 
günəş şüaları Parisi haldan salmışdı: adamı təngnəfəs edən sıcaq, 
bürkülü, anbaan qızdığı üçün getdikcə ağırlaşan hava şəhərə aşkar 
basqı göstərirdi. 

Kilsənin yaxınlığındakı fəvvarə tənbəl-tənbəl su fışqırırdı, sanki, 
artıq o da heydən düşmüşdü və öz vəzifəsini güc-bəla ilə yerinə 
yetirirdi. Hovuzda yığılan qatı və yaşılı rəngə çalan bulanıq suda 
kağız parçaları və yarpaqlar üzürdü. 

Daş hasardan adlayan bir it özünü təmizliyi şübhə doğuran 
suya saldı. Portalın çevrəsindəki yuvarlaq biçimli bağçada oturan 
adamlar bu sərinlənən heyvanı sonsuz həsədlə süzürdülər. 

Dü Rua saatını çıxardı. Kiçik əqrəb, hələ ki, üçün üstündəydi. 
O, görüşə yarım saat erkən gəlmişdi. 

Xanım Valterlə görüş ona əsl əyləncə təsiri bağışlayırdı. 
Düşünürdü: -Bu qadın kilsədən özünün bütün məqsədləri üçün 
yararlanır. Burada o, yəhudiyə ərə getdiyi üçün həm vicdanındakı 
günahları yuyur, siyasi dairələrdə özü barədə axına qarşı üzən 
qadın təsəvvürü yaradır, bu sayədə kübarlar arasında hörmət- 
izzət qazanır, həm də kilsəni öz sevgi görüşləri üçün məkan seçir. 
Dindən bir çətir kimi yararlanmaq ondan ötrü bir adət halını 
alıb. Sərin havalarda bu çətirdən əsa kimi yararlanır, bürkülərdə 
onunla günəşdən qorunur, evdən bayıra çıxmayanda isə bu çətir 
qapısının ağzında tozlanır. Həm də onun kimilər indi yüzlərcədir: 
özləri Tanrıya zərrəcə dəyər vermədikləri halda, başqalarına bu 
mövzuda danışmağa imkan vermir, ehtiyac yaranandan-yaranana 
isə guya, o ilahi varlıqdan bir vasitəçi kimi yararlanırlar. Bunları 
hotel otağına dəvət eləsən, bunu ağır təhqir kimi qəbul edərlər, 

amma kilsədəki qurbanlıq guşəsi önündə mazaqlaşmağı isə adi 
bir şey sayırlar». 

Kiçik addımlarla hovuza yanaşıb, kilsənin saatına diqqət yetirdi. 
Onun saatıyla müqayisədə kilsə saatı iki dəqiqə irəli idi: saat dördə 
beş dəqiqə işləmişdi. 

Kilsədə oturub gözləməyi daha rahat saydığından içəri girdi. 

Bura zirzəmi kimi sərin idi: içəridəki sərin havanı böyük həvəslə 
ciyərlərinə çəkdi, sonra kilsənin quruluşunu öyrənmək üçün əsas 
artırmada gəzişməyə başladı. 

Nəhəng kilsənin dərinliklərindən qulağına kiminsə yeknəsəq 
addım səsləri gəldi. Bir ara kəsilən bu səs sonradan daha aşkar 
sezildi və onların nəhəng qüllədə əks olunan qulaqbatırıcı ritmi 
Jorjun addımlarıyla eyniləşdi. Kilsədə gəzişən adamın kimliyi onda 
maraq doğurduğundan ona sarı yönəldi. Şlyapasını arxasındakı 
əlində tutan bu cənab ciddi görkəmli, dazbaş və şişman birisiydi. 

Aralarında azca məsafə olan və diz çökərək dua eləyən bir cüt 
qarı üzlərini əlləriylə örtmüşdü. 

Jorjun qəlbində rahatlıq, yalqızlıq və kimsəsizlik duyğuları baş 
qaldırdı. Rəngbərəng şüşələrdən süzülən günəş işığı adamın göz- 
lərini qamaşdırmırdı. 

Buranın cəsl cənnətə olduğunu Dü Rua öz-özünə etiraf eləyəsi 
oldu. 

Qapıya yanaşıb bir daha saatına nəzər saldı. Dördə hələ indi 
on beş dəqiqə işləmişdi. Burada tütün çəkmək yasaq olduğundan 
qanı qaraldı və əsas girişin yaxınlığında əyləşdi. Kilsənin digər 
tərəfində, агпуопип" həndəvərində isə bayaqkı şişman kişi ağır- 
ağır gəzişirdi. Kimsə içəri daxil oldu. Dü Rua geri qanrıldı. Bu, 
kasıb geyimli, əynində yun parçadan tuman olan, sadə bir qadın 
idi. İki stulun yanında dizləri üstə çökən bu qadın əllərini köksündə 
cütləşdirdi, gözlərini tavana zilləyərək, bütün varlığıyla dualarına 
kökləndi. 

Dərin maraqla bu qadını süzən Dü Rua bu varlığa rahatlıq ver- 
məyən qəmi, qüssəni, səngimək bilməyən dərdi anlamağa cəhd 
göstərdi. Onun dəhşətli dərəcədə yoxsul olduğu heç kimə sirr 
deyildi. Bunun dözülməz nəticəsi kimi, yəqin ki, əri vaxtaşırı onun 
sümüklərini isladırdı, bəlkə də, uşağı ölüm ayağında idi. «Zavallılar! 





! Amvon — kürsü, minbər 

Dünyada belə bədbəxtlər də var!» — deyə düşündü. Fələyin belə 
amansızlığına qarşı içində bir üsyan baş qaldırdı. Amma hər şeyə 
rəğmən, gözəgörünməz bir varlığın onların qeydinə qaldığına, guya, 
haradasa, orada, buludların üstündə bir dəftərxananın olmasına, 
hər kəsin yaxşı-yaman əməllərinin ayrıca dəftərlərə yazıldığına və 
bu qeydlərə əsasən dünyadan köçən hər bir bəndəyə ayrıca hökm 
çıxarılacağına bu zavallıların inandıqları gəldi ağlına... Haradasa 
orada... Amma dəqiq harada? 

Kilsəyə hakim olan dərin sükut kainatı xəyalən kənardan gör- 
məyə və insanı mənəvi düşüncələrə sövq edirdi. Dü Rua dişlərini 
qıcayaraq dedi: 

— Dünya necə də vecəyaramaz qurulubdurl 

Paltar xışıltısı onun diksinməsinə səbəb oldu. Gələn gözlədiyi 
qadın idi. 

Ayağa qalxdı, yeyin addımlarla xanıma yanaşdı. 

Ona əl uzatmayan qadın alçaq səslə: 

— Cəmi bir neçə dəqiqəm var, — dedi. — Evə dönməliyəm. 
Yanımda dizi üstə çökün, yoxsa bizi tanıyan olar. 

Bu sözləri deyən xanım əsas artırmaya sarı yönəldi, orada rahat 
və gözdəniraq bir guşə axtarmasından buralara yaxşı bələd olduğu 
sezilirdi. Üzünə sıx toxunmuş tül salmışdı, elə ehmalca yeriyirdi ki, 
sanardın ayağı heç yerə dəymir. 

Kürsüyə qədər gedən qadın geri döndü. 

— Yan cinahdakı artırmalar, hər halda, daha uyğundur, yoxsa 
burada biz lap göz qabağındayıq, — sözlərini sirli bir tərzdə pıçıl- 
dayan qadın, sanki, bununla kilsə ədəb-ərkanını qoruyurdu. 

АНапп" önündə ayaq saxlayan qadın başını xeyli aşağı əydi, 
sanki, o da dizi üstə çökmək istədi, amma gözlənilmədən sağa, 
çıxışa doğru üz tutdu. Bir an sonra, görünür, fikrini dəyişdi və 
skamyanı itələməklə diz çökdü. 

Jorj da özünə onunku ilə yanaşı, başqa bir skamya seçdi və 
hər ikisi dua duruşu alandan sonra sözə başladı: 

— Təşəkkürlər, təşəkkür edirəm sizə. Sizə heyranam. Bu sözləri 
durmadan təkrarlamağa hazıram. Sizə necə vurulduğumu, məni 
ilk baxışdan öz əsirinizə çevirdiyinizi etiraf eləmək istərdim... Axı 





! Altar — kilsədə ikonaların asıldığı, bəzən isə qurbanların qoyulduğu və ən 
mübarək yer sayılan guşə 

bütün bunları, içimdə üst-üstə qalaqlanan yaşantıları sizinlə nə vaxt 
paylaşacağam mən? 

Qadın fikir dəryasına qərq olmuşdu və sanki, ona söylənənləri 
heç eşitmirdi. 

— Mənimlə belə danışmağınıza yol vermərəm – mənim tərəfim- 
dən ağılsızlıqdır, — bunları deyərkən qadın hələ də əllərini üzündən 
çəkməmişdi. — Mənim buraya gəlməyim də, bütün bu elədiklə- 
rim də, sadəcə, ağılsızlıqdır. Bizim aramızda baş verənlərin... yəni 
bütün bu yaşananların davamı üçün sizə ümidlər verməyim də 
ağılsızlıqdır. Bütün bunları unudun, çünki belə məsləhətdir və bir 
daha mənimlə bu mövzuda bir kəlmə də kəsməyin. 

Qadın intizar içində susdu. Kişi ona verəcəyi cavabı götür-qoy 
edirdi, ehtiraslı və qətiyyətli sözlər axtarırdı, amma bu sözləri hər 
hansı əl-qol hərəkətləriylə ifadə edə bilməməsi onun vəziyyətini 
çıxılmaz edirdi. 

O, təkrar sözə başladı: 

— Mən heç nəyə ümid bağlamıram... sizdən heç nə ummuram: 
mən sizi sevirəm. Hər nə eləsəniz də, bu sözləri elə inamla, elə ehti- 
ras atəşiylə dilimə gətirəcəyəm ki, siz gec-tez məni anlamağa məc- 
bur olacaqsınız. Hər sözümə hopan bu sevginin sizin könlünüzdə 
də əks-səda verməsinə çalışacağam. Onun günbəgün, saatbasaat 
sizin içinizə dolmasına, qəlbinizə damla-damla axmasına can ata- 
caq, günlərin bir günü qəmgin və təslimçi bir görkəmlə gəlib «Mən 
də sizi sevirəmə deməyinizə nail olacağam. 

Qadının çiyinlərinin necə titrədiyi, sinəsinin necə dalğalandığı 
gözündən yayınmamışdı. Qəflətən o, pıçıldanan bu sözləri duydu: 

— Mən də sizi sevirəm. 

Kişi, başına ağır bir yumruq ilişdirilən birisi kimi diksindi. Köks 
ötürməklə bərabər, o: 

— Ah, İlahil — dedi ixtiyarsız. 

Güclə nəfəs alan xanım Valter sözünə davam elədi: 

— Bunu niyə sizə söylədim? Mən cinayətkaram, müqəssirəm... 
axı mən... bir cüt qız anasıyam... amma özümlə bacara bilmirəm... 
bacara bilmirəm... Heç vaxt inanmazdım... heç inanmazdım ki... 
bu hiss məndən... məndən daha güclü ola bilər... Qulaq asın... 
dinləyin... mən sizdən başqa ... heç vaxt heç kimi sevməmişəm... 
and içərəm buna... Həm də ki sizi artıq bir ildir ki, gizlicə sevirəm 

və bu sevgini qəlbimin lap dərinliklərində gizlətmişdim. Ah, mənim 
necə əzab çəkdiyimi, necə çapaladığımı kaş biləydiniz. Amma 
daha bunu gizlətməyəcəyəm: mən sizi sevirəm... 

Əlləriylə üzünü qapayan qadın ağlayırdı, keçirdiyi dərin həyə- 
candan bütün bədəni yarpaqtək əsirdi. Jorj pıçıldadı: 

— Əlinizi mənə verin, ona toxunmaq, onu sıxmaq istəyirəm indi... 

Qadın ağır-ağır əllərini üzündən ayırdı. Yanaqları göz yaşların- 
dan islanmışdı, kirpiklərində hələ də damlalar sırğalanmışdı. 

O, qadının əlini sıxdı. 

— Ah, bilsəniz göz yaşlarınızı necə içmək istərdiml 

Boğuq və haradasa, halsızlıq iniltisinə bənzər bir səslə qadın dedi: 

— Məni başdan çıxarmayın... Onsuz da məhv olmuşaml 

Kişi təbəssümünü zorla boğdu. Görəsən, burada bu qadını 
o necə tovlaya bilərdi axı? Nəvazişli söz ehtiyatı tükəndiyindən 
o, qadının əlini ürəyinin başına qoymaqla soruşdu: 

— Duyursunuz o necə döyünür? 

Bundan bir neçə saniyə öncə bayaqkı o şişman cənabın ağır 
addımları eşidildi. Bütün altarları gözdən keçirən bu adam, yəqin 
ki, indi ikinci kərə sağdakı, bu nisbətən dar artırmaya göz gəzdirirdi. 
Arxasında gizləndiyi sütuna bu adamın tam yaxınlaşdığını sezən 
xanım Valter cəld hərəkətlə əlini Jorjun ovcundan çəkdi və təkrar 
üzünü qapadı. 

Bir an sonra onlar dizləri üstə düşməklə özlərini göylərə səmimi 
dualar ünvanlayan adamlar kimi aparırdılar. Yanlarından ötən şiş- 
man cənab onlara ötəri nəzər salmaqla sol artırmaya tərəf yönəldi. 

Bu anlar ərzində Dü Rua başqa bir yerdə bu qadınla görüşə 
nail olmaq barədə gərgin düşüncələrə dalmışdı. 

— Sabah sizi harada görə biləcəyəm? — deyə pıçıldadı. 

Xanım Valter susurdu. Sanki, o, daşlaşmışdı — ona bənzər bir 
heykəl yaradan heykəltəraş, yəqin ki, əsərini «Dua» adlandırardı. 

Kişi israrlıydı: 

— İstəyirsinizsə, sabah Monso parkında görüşək. 

Əllərini aşağı salan qadın dözülməz iztirabdan əyilmiş və ölü- 
nünkünü xatırladan solğun üzünü ona sarı çevirdi. Qırıq-qırıq səslə 
sözə başladı: 

— Məni rahat buraxın... Gedin buradan... bir müddət məni yalqız 
buraxın... ən azı, beş dəqiqəliyinə... indi sizinlə bir arada olmağım 

çox ağırdır... dua eləmək istəyirəm... dözə bilmirəm — gedin... 
təkbaşıma... beşcə dəqiqə... dua etməyimə imkan verin... yoxsa 
dözə bilmirəm... bəlkə, dua eləsəm, Tanrı günahlarımdan keçər... 
məni əfv və xilas edər... məni tək buraxın... beş dəqiqəliyinə. 

Qadının üzündəki hədsiz çaşqın və əzabkeş ifadəni süzən Dü 
Rua səssiz-səmirsiz ayağa qalxdı və qısa tərəddüddən sonra dilləndi: 

— Mən tezliklə qayıdacağam. Danışdıq? 

Razılıq əlaməti olaraq qadın başını tərpədəndən sonra kişi xita- 
bət kürsüsü tərəfə üz tutdu. 

Qadın dua eləməyə cəhdlər göstərdi. Bundan ötrü, yəni göy- 
lərə üz tutmaq üçün fövqəlinsan səylərə əl atmalı oldu. Sonsuz 
qüssədən titrəyən varlığından bir nida yüksəldi: 

— İlahi, məni əfv eyləl 

Kirpiklərini tez-tez qırpan qadın kişinin ardınca baxmaqdan 
özünü güclə saxladı, onunla bağlı hər fikri özündən uzaqlaşdırdı, 
amma yaralı qəlbinin təşnə olduğu ilahi surəti gözləri önündə can- 
landırmağa hər nə qədər çalışsa da, gördüyü yalnız Jorjun burma 
bığı oldu. 

Son bir il boyu bu qadın getdikcə artan, hətta yuxuda da bütün 
fikirlərinə və vücuduna hakim kəsilən bu vahimə ilə gecə-gündüz 
mücadilə eləmişdi. Sanki, onu bir şikar kimi tora salıb bu erkəyin 
qucağına atmışdılar: kişi isə gözlərinin rəngi və yaraşıqlı bığı ilə 
onun gözünü-könlünü oxşamaqla, bu xanımı öz əsirinə çevirmişdi. 

İndi, Tanrının evi sayılan bu kilsədə o, özünü evindəkindən 
daha zəif, yalqız və arxasız hiss edirdi. Dua etmək əvəzinə ancaq 
bu kişi barədə düşünürdü. Kişinin onu bu ara tərk etməsindən 
üzülsə də, öz hisslərinə qarşı müqavimət göstərir, yenilməmək 
üçün bütün varlığıyla Tanrıdan yardım diləyirdi. Ərinə heç vaxt 
xəyanət eləmədiyindən indiki davranışını özü üçün ölümdən daha 
betər bir şey sayırdı. Duadakı sözləri taydəyişik şəkildə pıçıldadığı 
vaxt qulağı ondan aralanan Jorjun addım səslərinə köklənmişdi. 

İndi o etiraf edirdi ki, artıq hər şey bitib, müqavimət mənasızdır. 
Amma eyni zamanda da asanlıqla təslim olmaq istəmirdi... Ən 
sonda qadın əsəb sarsıntısı yaşadı. Bu cür sarsıntı zamanı qadınlar, 
adətən, titrəyir, çapalayır və nalə çəkirlər. Qızdırmalıymış kimi 
vücudu əsirdi. Az sonra taqətsiz halda yerə səriləcəyini və dəhşətli 
bir səslə qıcolmaya tutulacağını indidən duyurdu. 

Kimsə iti addımlarla ona yaxınlaşdı. Dönüb baxdı. Bu, keşiş 
Onu görüb ayağa qalxdı, əllərini yana açmaqla üstünə yeridi: 
— Xilas edin mənil Xilas edinl — deyə pıçıldadı. 

Keşiş təəccüblə ayaq saxladı. 

— Nə demək istəyirsiniz, xanım? 

— Məni xilas etməyinizi istəyirəm. Mənə rəhminiz gəlsin. Əgər 
yardım eləməsəniz, məhv olacağam. 

Kişi qarşısındakını dəli birisi kimi süzürdü. 

— Axı sizə necə yardımım dəyə bilər? 

Bu cavan keşiş ucaboylu və dolubədənli idi, sallaq və koppuş 
yanaqları tərtəmiz təraş olunmuşdu. Şəhərin zəngin bir məhəl- 
ləsinə aid kilsənin bu yaraşıqlı vikarisii öz mənəvi bacılarının səxa- 
vətli ianələri hesabına dolanışığını təmin edirdi. 

Qadın dilləndi: 

— Tövbəmi dinləyin, məsləhət verin, məni dəstəkləyin, nə edə- 
cəyimi mənə başa salınl 

Keşiş etiraz elədi: 

— Tövbələri mən şənbə günləri saat üçlə altı arasında qəbul 
edirəm. 

Onun əlini sıxan qadın təkrarladı: 

— Deməli, yox? Xeyr! Olmaz! İndi! Elə indicə! Məndən ötrü bu, çox 
vacibdir! Çünki o, buradadır! Kilsədədirl Qarabaqara məni izləyir. 

Keşiş xəbər aldı: 

— Kimdir o sizi izləyən? 

— Məni məhv edəcək şəxs... əgər xilas etməsəniz, o, varlığıma 
hakim kəsiləcək... Ondan heç cür qurtula bilmirəm... Çox zəifəm 
mən... elə zəifəm... elə zəifəm kil 

Hönkürtü vuran qadın onun qarşısında diz çökdü. 

— Müqəddəs ata, mənə mərhəmət göstərinl Xilas edin, Tanrı 
eşqinə, xilas edin mənil 

Keşişin onu tərk edib gedəcəyindən qorxan qadın onun qara 
əbasından bərk-bərk yapışanda kişi narahatlıqla o üz-bu üzə nəzər 
saldı: qorxurdu ki, birdən gözü götürməyən birisi və ya son dərəcə 
iman sahibi birisi bütün bunları görə bilər. 

Qadından qurtulmasını imkansız sayan keşiş, axır ki, dilləndi: 

— Yerdən qalxın, tövbə hücrəsinin açarı üstümdədir. 


idi. 

Cibini eşələyən kişi çıxardığı bir topa açardan özünə gərək olanı 
seçdi və iti addımlarla oyuncaq evcikləri xatırladan tövbə hücrəsinə 
yönəldi. Bu hücrələrdə, adətən, günahkar bəndələr könüllərində, 
ruhlarında yığılan zirzibili boşaldırlar. 

Orta qapıdan içəri keçən keşiş onu o biri üzdən kilidlədi, xanım 
Valter isə özünü yan hücrələrdən birinə salmaqla, çılğınlıq dolu və 
atəşin bir imanla dedi: 

— Günahımdan keçin, müqəddəs ata, mən günah işləmişəml 

Kürsünün yanından keçən Dü Rua sol cinahdakı artırmaya 
yanaşdı. Oranın ortasına çatdıqda, baxışları şişman və dazbaş cəna- 
ba sataşdı — o adam sakitcə gəzişməyində idi. Düşündü: «Görə- 
sən, bu hərifin burada nə iti azıb?» Həmin cənabın da addımlarını 
yavaşıtmasından onun Jorjla söhbətləşmək istəyi aşkar bəlli oldu. 
Lap yaxına gələrək, o baş əydi və son dərəcə nəzakətli bir tərzdə 
soruşdu: 

— Narahat etdiyim üçün üzr istəyirəm, cənab, bəlkə, siz bilirsi- 
niz: bu kilsə nə vaxt tikilibdir?” 

Dü Rua dedi: 

— Düzü, heç bilmirəm. Amma iyirmi, iyirmi beş il öncə tikildiyini 
təxmin eləyirəm. Bir də ki bu, mənim buraya ilk gəlişimdir. 

— Mənim də. Daha əvvəl burada heç olmamışam. 

Jurnalisti maraq götürdü: 

— Amma buranı xeyli diqqətlə süzdüyünüzün fərqindəyəm. 
Sanki, hər detalı saf-çürük edirsiniz. 

Həmsöhbəti məyus tərzdə buna etiraz elədi: 

— Mən binanı güdmürəm, cənab, burada öz xanımımı gözləyi- 
rəm. Buranı görüş yeri seçsə də, özü gecikir. 

Bir neçə saniyə susan kişi əlavə elədi: 

— Küçədə dözülməz bürkü var. 

Qarşısındakının xeyirxah sir-sifətinə göz qoyan Dü Rua onunla 
Forestye arasında oxşarlıq tapdığı üçün soruşdu: 

— Siz əyalətdən deyilsiniz ki? 

— Hə, ruanlıyam. Siz isə buraya sırf maraq xatirinə gəlmisiniz, 
deyəsən, cənab? 

— Yox. Bir xanımı gözləyirəm. 

Əsas giriş tərəfdə o, təkrar bayaqkı kasıb geyimli qadını gördü: 
hələ də dizləri üstə duran qadın dua eləyirdi. Düşündü: «Əcəb də 

can qoyur!» Amma artıq bu qadın onu mütəəssir etmir, ona mər- 
həmət hissi aşılamırdı. 

Qadının yanından ötərək o, sağ cinahdakı artırmaya, xanım 
Valterin onu gözləyəcəyi yerə keçdi. 

Amma hələ kənardan baxıb gördü ki, qadının yeri boşdur. 
Sütunu səhv saldığını düşünüb, zalın o biri başına qədər getdi və 
təkrar geri döndü. Deməli, qadın getmişdil 

Gəldiyi qənaət onu son dərəcə çaşdırdı və özündən çıxartdı. 
Bir ara ağlına gəldi ki, bəlkə də, qadın da indi onu axtarır. Bu 
ümidlə kilsəni bir daha dolaşdı. Qadını heç yerdə tapmayıb geri 
döndü. Qadının gec-tez məhz bu yerə qayıdacağına bel bağlaya- 
raq, onun daha öncə oturduğu stulda əyləşdi. Gözləməyə qərar 
verdi. 

Az sonra pıçıltı səsi diqqətini çəkdi. Amma kilsənin səs gələn 
küncündə kimsə gözə dəymirdi. Bəs onda haradan gəlirdi bu pıçıltı? 
Stuldan qalxanda o, tövbə hücrələrinə açılan qapıları sezdi. Onlar- 
dan birisinin altından qadın paltarının ətəyi görünürdü. Qadını daha 
dəqiq seçə bilmək üçün bir az da irəli getdi. 

Bu, xanım Valter idi. O tövbə edirdil.. 

Cumub bu qadını çiyinlərindən tutmaqla hücrədən çıxarmaq 
kimi dəli bir istək keçdi könlündən. Amma bir an sonra fikrindən 
daşındı. «Eyib etməz! Bugünkü tövbəni siz qəbul edin, sabahkı 
mənə qalsınə. Bu işə məzəylə gülən kişi öz növbəsini gözləyirmiş 
kimi, təmkinli şəkildə tövbə hücrəsinin pəncərəsiylə üzbəüz səmtdə 
oturdu. Çox da gözləməli olmadı. Nəhayət, xanım Valter yerindən 
qalxıb geri döndükdə onu görüb yaxınlaşdı. Üzündəki ifadə soyuq 
və qətiyyətli idi. Dedi: 

— Hörmətli cənab, sizdən xahiş edirəm: məni ötürməyin, kölgə 
təki ardımca düşməyin və heç vaxt özbaşına mənə baş çəkməyin, 
çünki sizi qəbul etməyəcəyəm. Xudahafiz! 

Qadın şəstlə ondan uzaqlaşdı. 

Dü Rua onu yolundan eləmədi, çünki hadisələrin normal axa- 
rını tezləşdirməməyi özü üçün bir qaydaya çevirmişdi. Çaşqın halda 
tövbə hücrəsindən çıxan keşişə yanaşıb düz onun gözlərinin içinə 
baxaraq dedi: 

— Əgər əyninizdə bu əba olmasaydı, o iyrənc sir-sifətinizə taraz 
bir yumruq ilişdirərdiml 

Bunu deyib sərt hərəkətlə geri döndü və fit çala-çala kilsəni 
tərk elədi. 

Kilsənin yan tərəfində əllərini arxasında tutan və artıq şlyapasını 
başına qoyan bayaqkı o şişman kişi candərdi kilsənin önündəki 
meydana və buraya çıxan küçələrə göz qoyurdu. 

Qarşılıqlı təzim elədilər. 

Daha burada hər hansı işi olmayan jurnalist redaksiyaya yol- 
landı. Gözləmə otağındakı qasidlərin sir-sifətindəki ifadədən nə isə 
əhəmiyyətli bir hadisə baş verdiyini sezdiyi üçün birbaşa naşirin 
kabinetinə üz tutdu. 

Ayaq üstə duran Valter əsəbi tərzdə məqalə diktə edir, abzaslar 
arasında həndəvərində qaynaşan reportyorlara və Buarenara təli- 
matlar verir, eyni vaxtda zərfləri açmaqla uğraşırdı. Onu görəndə 
sevincək: 

— Ah, necə də vaxtında gəlib çıxdınız. Bu da bizim Əziz dost! 
— desə də, tez özünü ələ aldı, azca tutulub sonra üzrxahlıq elədi: 
— Sizi belə çağırdığım üçün məni bağışlayın, çünki baş verən olay- 
lardan xeyli təsirlənmişəm. Bir də ki xanımımdan və qızlarımdan 
elə hey «Əziz dost», «Əziz dost» kəlmələrini eşitdiyim üçün buna 
alışmışam. Mənə acığınız tutmadı ki? 

Gülümsəyən Jorj cavab verdi: 

— Zərrəcə. Bu ləqəb inciklik doğura bilməz. 

Qoca Valter sözünə davam elədi: 

— Çox yaxşı, elə isə mən də bundan sonra sizi «Əziz dost» 
çağıracağam. Deməli belə, biz indi çox önəmli olaylar ərəfəsində- 
yik... Hökumətə etimadsızlıq təklifi əksəriyyət tərəfindən, yəni yüz 
iki səsə qarşı üç yüz on səslə qəbul olunub. Parlamentin tətili, 
hələlik, bəlli olmayan bir müddətə təxirə salınıb. Bu gün iyulun 
iyirmi səkkizidir. Mərakeşə görə İspaniya bizə kin bəsləyir”. Ona 
görə də Düran de Len öz qaragüruhu ilə istefaya gedib. Aləm 
qarışıb. Yeni kabinetin təşkili Maroya tapşırılıb. O, müdafiə naziri 
vəzifəsini general Buten d”Akra, xarici işlər naziri postunu isə 
dostumuz Laroş-Matyeyə həvalə edib. Özü isə daxili işlər naziri və 
nazirlər kabinetinin sədri vəzifələrini üzərinə götürüb. Qəzetimiz 
bundan belə yarırəsmi mətbu orqan olacaq. Baş məqaləmizdə 
mən öz prinsiplərimizi ümumi cizgilərdə təqdim etməklə yanaşı, 
yeni nazirlərə çıxış yollarını göstərəcəyəm. 

Səmimi təbəssümlə o, sözünün ardını gətirdi: 

— Əlbəttə, bu yollar, əslində, elə onların seçdiklərindən fərqlən- 
mir. Bununla belə, mənə Mərakeş məsələsiylə nə isə maraqlı, sen- 
sasiyalı, təsirli və aktual bir material lazımdır. Buna necə baxırsınız? 

Düşüncəli görünən Dü Rua dilləndi: 

— Nə istədiyinizi anladım. Afrikadakı müstəmləkələrimizin yer- 
ləşməsi belədir: Əlcəzair ortada, Tunis sağda, Mərakeş isə solda. 
Sizə adıçəkilən müstəmləkələrin siyasi durumundan və bu geniş 
məkanlarda məskunlaşan qəbilələrin tarixçəsindən bəhs edən 
bir yazı verə bilərəm. Orada mən həm Mərakeş sərhədinə, həm 
də hələlik, heç bir avropalının qədəm basmadığı nəhəng Fiqiq 
oazisinəl yürüşümüzü təsvir edəcəyəm, çünki indiki ixtilafın əsas 
səbəbi odur. Bu, işinizə yarayar? 

Qoca Valter sevincək çığırdı: 

— Həm də necə! Bəs başlıq necə olacaq? 

— cTunisdən ta Tanierə qədər». 

— Çox pakizə. 

Dü Rua sFransız həyatının bağlamaları arasında özünün çap 
olunan ilk yazısı olan «Afrika atıcısının xatirələriəni axtarmağa 
yollandı. Bu səfər onda xırda-para dəyişikliklər edəcək və başlığı 
dəyişdirəcəkdi. Qalan məqamlar baxımından isə bu yazı hələ işə 
yarayırdı, çünki orada həm müstəmləkə siyasətindən, həm Əlcə- 
zairin əhalisindən, həm də Oran əyalətinə yürüşdən söz açılırdı. 

Sonrakı qırx beş dəqiqə ərzində həmin məqalə dəyişdirildi, ora- 
burasına əlavələr olunmaqla yeniləndi, təzə kabinetin ünvanına 
təriflər yağdırılmaqla istənilən şəklə salındı. 

Yazını oxuyan naşir dedi: 

— Əladır, əladır, əla. Siz qızıl külçəsisiniz. Hədsiz minnətdaram. 

Keçirdiyi günün xoş təsiri altında axşamüstü evinə dönəndə 
Trinite kilsəsində yaşadığı uğursuzluq Dü Ruanı zərrəcə narahat 
etmirdi, çünki bu oyundan qalib çıxacağına tam əmin idi. 

Madlena səbirsizliklə onun yolunu gözləyirdi. Qapıdan girən 
kimi qadının ilk müfdəsi bu oldu: 

— Laroşun xarici işlər naziri təyin olunmasından xəbərin var? 

— Hə. Bununla bağlı mən Əlcəzairə dair bir yazı da hazırladım. 

— Hansı yazını? 





! Oazis — səhrada nadir rast gəlinən, suyu olduğu üçün yamyaşıl ərazi 

— Bilirsən hansını: bu, səninlə birgə yazdığım ilk məqalədir 
— «Afrika atıcısının xatirələri». Bir az gözdən keçirməklə, onu bu 
günün tələblərinə uyğun hala gətirdim. 

Madlena gülümsədi: 

— Hə, bugünkü gün üçün o lap yerinə düşəcək, — deyərək, 
bir az susdu və əlavə elədi: — İndi xatırladım ki, onda sən o yazını 
davam etdirmək niyyətindəydin, amma sonra... bundan vaz keçdin. 
İndi bizim təkrar ona qayıtmağımızda xeyir var. Mövcud şərtlərdən 
faydalanaraq, biz o mövzuda bir neçə əla yazı hazırlaya bilərik. 

Bununla razılaşan əri masanın arxasına keçdi: 

— Çox gözəl. Həm də buynuzlu Forestye o biri dünyada oldu- 
ğundan birgə işimizə daha heç kəs mane olmayacaq. 

Bu sözlər qadına toxundu. O, quru tərzdə: 

— Bu cür zarafatların son dərəcə yersizdir və onları bir daha 
təkrarlamamağını səndən rica edirəm, — dedi. — Mənim səbrimin 
də bir həddi var. 

Əri növbəti atmacasını atmağa hazırlaşırdı ki, elə bu ara ona 
aşağıdakı cümlədən ibarət imzasız bir teleqram təqdim elədilər: 
«Ağlımı tamam itirdiyim üçün məni bağışlayın və günü sabah saat 
dörddə Monso parkına gəlinə. 

Məsələnin mahiyyətini anladığından ürəyi sevincdən atlandı. 
Mavi vərəqi cibinə dürtərək dedi: 

— Yaxşı, əzizim, bir də eləmərəm. Etiraf edirəm ki, bu axmaqlıqdır. 

Sonra şorbasını içməyə girişdi. 

Yemək zamanı durmadan ürəyində bu sözləri təkrarlayırdı: «Ağlımı 
tamam itirdiyim üçün məni bağışlayın və günü sabah saat dörddə 
Monso parkına gəlinə. Deməli, qadın təslim olur. Bu məktubun əsl 
mənası bu idi: «Özümü sizin ixtiyarınıza verirəm, yerindən və vaxtından 
asılı olmayaraq mənimlə istədiyiniz hər şeyi eləməkdə sərbəstsiniz». 

Onu gülmək tutdu. 

— Nə olub elə? — deyə soruşan Madlenaya: 

— Heç, elə-belə, — cavabını verdi. — Bu gün rast gəldiyim bir 
keşişin şişman sir-sifəti düşdü qəflətən yadıma. 

Sabahısı gün Dü Rua düz saat dörddə görüş yerinə gəldi. 
Monso parkındakı bütün skamyalar bürküdən əziyyət çəkən burjua- 
lar, öz qayğısına qalan və qumluqda eşələnən uşaqlarla yerli-dibli 
maraqlanmayan dayələr tərəfindən işğal olunmuşdu. 

Xanım Valteri o, süni qayalar arasındakı çeşmənin yanında 
tapdı. Özündə ürkəklik və bədbəxtlik ifadəsi donan qadın çox da 
hündür olmayan sütunlar arasında dolaşırdı. 

Dü Rua onunla salamlaşmağa macal tapmamış qadın dilləndi: 

— Burada nə çox adam olurmuş! 

Kişi bu şikayətdən sevindi: 

— Hə, haqlısınız. Bəlkə, başqa bir yerə gedək? 

— Amma haraya? 

— Bunun bir fərqi yoxdur. Bir karet tutaq, pərdəni endirən kimi 
siz özünüzü tam təhlükəsiz hiss edəcəksiniz. 

— Hə, belə etsək, daha yaxşı olar. Yoxsa burada qorxudan 
bağrım çatlayar. 

— Elə isə məni bulvarın girişində gözləyin. Beşcə dəqiqəyə mən 
ekipaila oraya yan alacağam. 

Qaça-qaça oradan aralandı. 

Ekipaida ikisi baş-başa qalanda xanım Valter öz tərəfindəki 
pəncərənin pərdəsini yaxşıca qapadı. Sonra soruşdu: 

— Sürücüyə haraya sürməsini söylədiniz? 

— Narahat olmayın, o, haraya gedəcəyini bilir, — deyə Jorj 
cavab verdi. 

O, ekipaiın Konstantinopol küçəsinə sürülməsi göstərişini ver- 
mişdi. 

Qadın sözə başladı: 

— Sizin eşqinizdən hansı əzab-əziyyətlərə qatlaşdığımı heç təsəv- 
vürünüzə də gəitirməzsiniz. Dünən kilsədə sizə qarşı sərt davran- 
dım, çünki hər vəchlə sizdən qaçıb-qurtulmaq niyyətindəydim. 
Sizinlə təkbətək qalmaqdan hədsiz qorxuraml Məni bağışlamısınız? 

Kişi onun əlini sıxdı: 

— Əlbəttə, əlbəttə. Sizi sevdiyim üçün nələri sizə bağışlamaz- 
dım mənl 

Qadının yalvarış dolu baxışları ona dikilmişdi: 

— Qulaq asın, indicə mənə söz verin ki, mənə toxunmayacaq... 
və mənimlə... və mənimlə... yoxsa bu, son görüşümüz olacaq. 

Bir ara qadına cavab verməsə də, onun qadınları ehtirasa gəti- 
rən bığı şux bir təbəssüm ifadə etməkdəydi. Ən sonda dilə gəlib 
pıçıldadı: 

— Mən sizin qolubağlı qulunuzam. 


257 


Gi de Mopassan 
DÜNYA ƏDƏBİYYATI KLASSİKLƏRİ 


Bunun ardınca qadın onun Madlena ilə evlənmək xəbərini eşi- 
dəndə keçirdiyi qısqanclıq hissləri sayəsində ona aşiq olduğunu 
anladığından söz açdı. O, ayrı-ayrı detalları, tarixləri yada saldı, 
yaşadığı həyəcanları müsahibiylə paylaşdı. 

Qəfildən qadın susdu. Karet dayandı. Dü Rua qapını açdı. 
Qadın soruşdu: 

— Haraya gəlmişik? 

Dü Rua izah elədi: 

— Ekipaidan çıxıb birbaşa bu binaya girin. Burada özümüzü xeyli 
rahat hiss edəcəyik. 

— Axı bura haradır belə? 

— Mənim mənzilimdir. Bu, subay vaxtlarımdan qalma bir mən- 
zildir... mən onu yenə də... bir neçə günlüyünə kirayələmişəm ki... 
sizinlə görüşlər üçün rahat bir yuvamız olsun. 

Xanım Valter oturduğu döşəkçədən yapışdı: 

— Yox, yox, mən istəmirəml İstəmirəml — deyə bu adamla tək- 
bətək qalmağın dəhşətinə qapılaraq təkrarladı. 

Kişi onu inandırmağa çalışdı: 

— Sizə toxunmayacağıma and içirəm. Gəlin gedək. Görürsü- 
nüz, yoldan keçənlər də bizə baxır, bir azdan camaat başımıza yığı- 
lacaq. Cəld olun... cəld... aşağı enin. — Kişi bir daha təkrarladı: 
— And içirəm ki, sizə əlim də dəyməyəcək. 

Yaxınlıqdakı şərab dükanının sahibi dükanın qarşısında durub 
maraq dolu baxışlarla onları süzürdü. Qadın bundan ürkdüyü üçün 
aşağı enib binanın girişinə doğru qaçdı. 

Dü Rua pilləkənlə yuxarı qalxmağa can atan qadının əlindən 
yapışmaqla onu dayandırdı: 

— Mənzil burada, aşağı qatdadır, — deməklə onu öz mənzilinə 
çəkib saldı. 

Qapını arxasınca örtən kimi kişi yırtıcı heyvantək öz şikarının 
üstünə cumdu. 

Qadın çırpınır, çapalayır və pıçıldayırdı: «İlahi pərvərdigaral.. 
İlahi pərvərdigaral..” 

Durmadan və ehtirasla qadının boynunu, gözlərini, dodaqlarını 
öpüşlərə qərq edən kişi ona bu çılğın nəvazişlərdən yayınma imkanı ver- 
mirdi: kişinin busələrindən qurtulmağa can atan, onu kənara itələyən 
qadın özü də istəmədən dodaqlarıyla onun üzünə toxunmalı olurdu. 

Gözlənilmədən qadının dirənişi dayandı: tabsız düşən və yeni- 
lən qadın kişiyə özünü soyundurma şansı verdi. Qaravaşlara məx- 
sus cəld və bişkin hərəkətlərlə kişi qadının əyin-başını bir-birinin 
ardınca çıxartmağa başladı. 

Öz korsaiını kişinin əlindən alan qadın onunla üzünü qapadı: 
qadının çılpaq vücudu indi onun ayaqları altına düşən paltarların 
əhatəsində qar kimi ağ görünürdü. 

Qadının təkcə çəkmələrini çıxarmayan kişi onu qolları üstünə 
alıb, çarpayıya tərəf apardı. Bu ara qadın güclə eşidilən səslə onun 
qulağına pıçıldadı: 

— Sizə and içirəm... and içirəm ki... mənim heç vaxt oynaşım 
olmayıb. 

Cavan qızlar, adətən, özləri barədə belə and-aman eləyirlər: 
«Vallah və billah, mən bakirəyəm?. 

dor) isə düşünürdü: «Bax elə bunun indi mənimçün heç bir fərqi 
yoxdur». 


V 


Payız gəlmişdi. Bütün yayı Parisdə keçirən Dü Rualar qısamüd- 
dətli parlament tətili zamanı da yeni hökumətə dəstək məqsədilə 
«Fransız həyatı»nın səhifələrində inamlı təbliğat kampaniyası apar- 
mışdılar. 

Mərakeşdəki vəziyyət isə getdikcə qorxunclaşırdı və bununla 
bağlı hələ oktyabrın əvvəlləri olmasına rəğmən, hər iki palata öz 
iclaslarına başlamaq niyyətindəydi. 

Əslinə qalanda Tanjerə ekspedisiya göndərilməsinin mümkün- 
lüyünə heç kəs inanmırdı. Buna rəğmən, parlamentin buraxıldığı 
gün sağçı deputat, qraf de Lamber-Sarazen özünün ölçülü-biçili və 
hətta sağ fraksiyanın da alqışlarını qazanan nitqində mərc gəlmişdi 
ki, bu yeni kabinet birə-bir köhnə hökumətin gedişlərini təkrarla- 
yacaq və bununla bağlı öz bığını kabinet başçısının bakenbardla- 
rna qarşı girov qoyur. Vaxtilə buna bənzər gedişi Hindistanın adı 
tarixə düşən bir kral yardımçısı etmişdi. Üstəlik, bu hökumət Tunis 
ekspedisiyasına əlavə olaraq, Tanierə də bir ekspedisiya ordusu 
göndərəcək, çünki sırf simmetriya alınsın deyə, adətən, buxarının 
üstünə biz bir yox, bir cüt güldan qoyuruq. 

Öz fikirlərini davam etdirərək, o demişdi: 

«Əslində, cənablar, Afrika — Fransa üçün bir buxarıdır, onu biz 
ən yaxşı odunlarımız sayəsində isidirik, güclü sovurma qabiliy- 
yətinə malik bu buxarı bank vəsaitlərimizi gözünə təpir. Siz bədii 
zövqünüzün əsiri olaraq, bu buxarının sol qisminə «Tunis» adlı 
vecsiz, amma sizə baha başa gələn bir şey qoymusunuz. İndi görə- 
cəksiniz ki, cənab Maro, eynilə əvvəlki hökumət başçısı kimi dav- 
ranaraq, buxarının sağ qisminə «Mərakeş» oyuncağını qoyacaq”. 

Mətni dillərdən düşməyən bu çıxış Dü Ruanın Əlcəzairə dair 
onlarca məqaləsinə mövzu vermişdi. Vaxtilə redaksiyaya işə girən- 
də o, bu barədə yazmağa başlasa da, sonradan bundan imtina 
eləmişdi. Hərbi ekspedisiya ideyasını o, qızğınlıqla dəstəkləsə də, 
qəlbinin dərinliyində bunun baş tutmayacağına inanırdı. Vətən- 
pərvərlik duyğularına xitab edərək, o, İspaniyanın əleyhinə yazılar 
yazır və bu zaman hər hansı dövlətin maraqları bizimkilərlə üst- 
üstə düşməyəndə işlətdiyimiz istehza dolu deyimlərdən gen-bol 
yararlanırdı. 

«Fransız həyatı: artıq hökumət dairələriylə açıqdan-açığa 
əlaqələr qurmuşdu və bu durum onun ictimai nüfuzunu artırırdı. 
Digər nüfuzlu qəzetlər qala-qala, siyasi xəbərlər daha öncə onun 
səhifələrində yer alırdı. Xəbərlərdəki eyhamlar isə qəzetin dostu 
sayılan nazirlərin niyyətlərinə işıq tuturdu. Buna görə də qəzet 
həm paytaxt, həm də əyalət qəzetləri üçün məlumat mənbəyi 
rolunu oynayırdı. Ondan sitatlar gətirir, zəhmindən çəkinir və 
onunla hesablaşırdılar. Əvvəllər mötəbər sayılmayan, bir ovuc 
siyasi fırıldaqçının mətbu orqanı olan qəzet artıq hökumətin aşkar 
tribunasına çevrilmişdi. Laroş-Matye bu qəzetin ruhu, canı, Dü Rua 
isə danışan diliydi. Həm səssiz-səmirsiz deputat, həm də işbaz naşir 
olan qoca Valter lazım gələndə daldaya çəkilir, gərək duyulanda 
isə məsələn, Mərakeşdə mis mədənləriylə bağlı əhəmiyyətli bir iş 
üçün görünməmiş qalmaqal yaradırdı. 

Madlenanın salonu nüfuzlu bir salona çevrilmişdi və hər həftə 
burada bəzi kabinet üzvləri toplaşırdılar. Şəxsən hökumət başçısı 
iki dəfə bu evdəki dəvətlərə qatılmışdı. İndiyədək onun evinin kan- 
darından içəriyə qədəm basmağa cürət etməyən deputat xanımları 
isə indi Madlenanın dostu olmalarıyla öyünür, özəl dəvət gözləmə- 
dən və vaxtaşırı ona baş çəkirdilər. 

Xarici işlər naziri bu evdə özünü əsl ağa kimi aparırdı. İstədiyi 
vaxt gəlib-gedir, teleqramlar gətirir, müxtəlif məzmunlu bilgiləri 
gah Jorja, gah da onun xanımına elə diktə edirdi ki, sanki, onlar 
bu adamın katibləri idilər. 

Nazir evi tərk edən kimi Madlena ilə təkbətək qalan Dü Rua bu 
əsl bambılının ünvanına hədyan yağdırırdı: səsində təhdid çalarları 
sezilir, hər iradı zəhər dadırdı. 

Madlena isə, sadəcə, çiyinlərini dartmaqla kifayətlənir və deyirdi: 

— Sən də onun səviyyəsinə qalxmağa çalış. Sən də nazir olub, 
burnu göydə dolaş. O vaxta qədər isə sus, otur yerində. 

Bığının uclarını buran Jorj çəpəki-çəpəki onu süzür, xanımıyla 
razılaşmırdı: 

— Mənim nəyə qadir olduğumu hələ bilmək olmaz. Amma vaxtı 
gələndə hamı bunu anlayacaq. 

Bir filosof ciddiyyətiylə qadın yekunlaşdırırdı: 

— Yaşayıb görərik. 

Parlamentin işə başladığı gün Jorj əyin-başını geyinib Laroş- 
Matyenin yanına getməyə hazırlaşırdı ki, ondan sabahkı nömrənin 
baş məqaləsi üçün bilgilər alsın. Məqalədə hökumətin gerçək niy- 
yətləri barədə yarısəmimi fikirlər yer tapmalıydı. Yataqdan qalxma- 
yan Madlena ərinə öyüdlər verməyində idi: 

— Ən əsası, öyrən görək, əvvəldən nəzərdə tutulduğu kimi, general 
Belonklu Orana” göndərəcəklərmi? Bunun çox böyük əhəmiyyəti var. 

dor) dişlərini qıcadı: 

— Baş-qulağımı aparma. Nəyi necə edəcəyimi sənsiz də yaxşı 
bilirəm. 

Qadın tövrünü pozmadan şikayətləndi: 

— Amma əzizim, çox vaxt nazirə çatdırılacaq xahişlərimin, ən 
azı, yarısını unudursan. 

dor) donquldandı: 

— Sənin bu nazirin lap zəhləmi tökübl Bilmək istəyirsənsə, 
O, əsl zırramadır. 

Qadın soyuqqanlı halda: 

— O, mənimki olduğu qədər də səninki sayıla bilər, — deyə 
vurğuladı. — Həm də ki o, məndən çox sənə gərəkli birisidir. 

Başını azca arvadına tərəf döndərməklə kişi kinayə ilə: 

— Amma o heç mənim o üz-bu üzümə keçmir, — dedi. 

Qadın bilərəkdən toxtaq bir tərzdə: 

— O, mənə qarşı da elə davranır. Amma onun sayəsində biz öz 
durumumuzu yaxşılaşdırırıq, — dedi. 

Bir neçə saniyə susan Jorj təkrar sözə başladı: 

— Mənə qalsa, bütün bu pərəstişkarların arasında ən yüksək 
dəyəri, hər halda, o gicbəsər Vodrekə verərdim. Yeri gəlmişkən, 
ona bir şey olmayıb? Bir həftədir heç rastlaşmırıq. 

Təmkinini qoruyan Madlena dilləndi: 

— O xəstədir. Məktubunda mənə bildirmişdi ki, podaqra) üzün- 
dən yataq xəstəsinə çevrilib. Ona baş çəkməyin fəna olmazdı. Axı 
onun sənə olan rəğbətinə bələdsən. Həm də ona xoş olar bu. 

Jorj razılaşdı: 

— Hə, əlbəttə. Günü bu gün onu yoluxaram. 

Geyinməyini bitirdi, şlyapasını başına qoyandan sonra nəyi isə 
unudub-unutmadığını bir daha yoxladı. Hər şey qaydada olduğun- 
dan çarpayıya yanaşıb xanımının alnından öpməklə: 

— Hələlik, əzizim. Saat yeddidən erkən məni gözləmə, — deyib 
otaqdan çıxdı. 

Laroş-Matye onun yolunu gözləyirdi. Nazirlər Kabineti gündüz 
saat on ikidə, yəni parlament öz işinə başlamazdan öncə yığışacağı 
üçün o da səhər qəlyanaltısını saat ona çəkmişdi. 

Xanım Laroş-Matye isə qəlyanalltısını bir başqa saata keçirməyə 
razı olmamışdı. Ona görə də nazirin yanında şəxsi köməkçisindən 
başqa bir kimsə yox idi. Üçü də masa arxasında yerini rahatlayan- 
dan sonra Dü Rua öz məqaləsindən söz saldı. Vizit kartlarında 
etdiyi cızma-qaralara göz yetirib, o, yazının əsas məqamlarını açıq- 
ladı. Ən sonda soruşdu: 

— Cənab nazir, burada nəyi dəyişməyimi uyğun görürsünüz? 

— Heç nəyi, Əziz dostuml Onsuz da, siz Mərakeş məsələsi barə- 
də yetərincə dəqiq fikirlər söyləyirsiniz. Yaxşısı budur, siz, ekspe- 
disiya baş tutarsa, onun necə təşkil olunmasına dair mövqeyinizi 
ortaya qoyun. Eyni zamanda onun mümkünsüzlüyünü və özünü- 
zün buna hamıdan az inandığınızı açıqlayın. Elə təəssürat yaradın 
ki, oxucular bizim bu avantüraya əl atmayacağımızı fəhm gücüylə 
sezsinlər. 





! Podaqra — bədəndə maddələr mübadiləsinin pozulması nəticəsində oynaq- 
larda və toxumalarda sidik turşusunun toplanması 

— Əlal Sizi anladım və başqalarının da məni beləcə anlama- 
sına çalışacağam. Bir də ki xanımım Orana general Belonklun 
göndərilmə xəbərini dəqiqləşdirməyimi rica elədi. Bayaqdan bəri 
anlatdıqlarınızdan mən buna «yox» cavabı verəcəyinizi anladım. 

Nazir bunu «yox» deməklə təsdiqlədi. 

Sonra söhbət qarşıdakı parlament sessiyasından düşdü. Laroş- 
Matye bir neçə saat sonra öz məsləkdaşları qarşısında edəcəyi 
nitqin dinləyicilərinə təsirini yoxlamaq üçün naqqallıq edirdi. Danı- 
şarkən sağ əlini havada yellədir, gah əlindəki çəngəllə, gah bıçaqla, 
gah çörək dilimiylə havanı yarır, həndəvərindəkilərə məhəl qoyma- 
dan, sanki, gözəgörünməz məclis üzvlərinə səslənirdi. Bir bərbər 
görkəminə malik bu adamın bəlağətli danışığı, son dərəcə şirin 
söhbəti məlhəmi xatırladırdı. Dodağının üstündə gözə dəyən xırda 
bığının burulu ucları, elə bil, əqrəbin bir cüt iynəsiydi. Brilyantin. 
kremi ilə yağlanan və bir əyalət modabazınınkı kimi tən ortadan 
ayrılan saçları gicgahlarında sırmalanmışdı və əynindəki jilet piylən- 
məyə başlayan dumbul qarnına güclə davam gətirirdi. 

Bu cür söz vulkanlarına, hər halda, alışdığından onun şəxsi 
köməkçisi xımır-xımır yeyib-içirdi. Laroşun heç layiq olmadığı bu 
mövqeyi qısqanan Dü Rua isə ürəyində düşünürdü: “Vay səni, küt- 
beyin! Görünür, bu siyasətçilərin elə hamısı bunun tayıdır!» 

Qarşısında oturan və durmadan hökküldəyən bu zağarla özü- 
nü müqayisə edirdi: «Eh, doğma Ruanımdan deputatlığa nami- 
zədliyimi irəli sürə bilməyimdən ötrü əgər cəmi yüzcə min frankım 
olsaydı və sevimli, hiyləgər, ağırsəngi, daim öz aləminə qapılan və 
əzvay normandiyalıların rəğbətini qazansaydım, onda bütün bu cür 
yelbeyinlərə anladardım ki, əsl siyasi xadim necə olmalıdır!» 

Süfrəyə qəhvə gətirilənə qədər Laroş-Matye çənə döydü. Yalnız 
onda vaxtının daraldığını anlayıb, karet çağırmaq üçün zəng elədi 
və jurnalistə əlini uzatdı: 

— Əziz dostum, yəqin, məni tam anladınız? 

— Çox gözəl anladım, cənab nazir. Heç narahat olmayın. 

Saat dördə qədər Jorjun elə bir işi yox idi. Ona görə də yazı- 
sını arxayın yazmaqdan ötrü redaksiyaya üz tutdu. Saat dörddə 
Konstantinopol küçəsində xanım de Marel ilə görüşəcəkdi. Vədə- 
ləşdikləri kimi, qadın oraya həftədə iki kərə, bazar ertələri və cümə 

günləri baş çəkirdi. Amma redaksiyanın kandarından ayağını içəri 
qoyduğu anda ona bir teleqram verdilər. Xanım Valterdən gələn 
teleqram aşağıdakı məzmundaydı: 


«Vacib, son dərəcə vacib bir məsələ ilə bağlı bu gün 
mütləq səninlə görüşməliyəm. Saat ikidə məni Konstanti- 
nopol küçəsində gözlə. Sənə heç ağlına da gətirə bilmə- 
yəcəyin bir xeyrim dəyə bilər. 

Ölənə qədər sənə sadiq 
Virciniya». 


Jorj donquldandı: «Lənət şeytana! Əcəb zəliymiş bu!» Bu anda 
əhvalı necə qarışdısa, belə əsəbi vəziyyətdə heç cür çalışa bilmə- 
yəcəyini anladığı üçün redaksiyanı təcili tərk elədi. 

Son ay yarım ərzində bu məşuqəsiylə əlaqələrini kəsməyə bir 
neçə cəhd etsə də, qadının özünə olan təşnəliyini heç cür sərinlədə 
bilməmişdi. 

Ərinə xəyanətini özünə heç vəchlə bağışlamayan qadın son 
görüşlərinin üçündə də öz aşnasına danlaqlar və qarğışlar yağdır- 
mışdı. Bu cür səhnələrdən Jorjun ödü ağzına gəlirdi və artıq yaş- 
lanmağa başlasa da, bu melodramda baş rol oynayan qadından 
o, hər bəhanəylə uzaq qaçır, bu yolla eşq macəralarının nöqtələnə- 
cəyini umurdu. Amma çarəsizlik içində çırpınan qadın onun yaxa- 
sını buraxmır, boynundan daş asıb özünü suya atanlar kimi bu eşq 
girdabından çıxmaq istəmirdi. Hər dəfə Jorjun ona bir az rəhmi gəl- 
diyindən, bir az nəzakət xatirinə, bir az da müdiri olan ərinə hörmə- 
tindən özünü bu xanımın əllərinə təslim edirdi. Bundan yararlanan 
qadın aşnasını öz qızğın və usandırıcı ehtirasının zindanında əsir 
edir, şit nəvazişləriylə onun zəndeyi-zəhləsini aparırdı. 

Bu məşuqəsi onu hər gün görmək istəyirdi, daim teleqramlar 
yollamaqla küçə tinində, mağazada və şəhər bağlarında onu bir-iki 
dəqiqəlik görüşlərə çağırırdı. 

Hər dəfə qadın eyni sözlərdən yararlanmaqla, ona heyranlığını, 
onu bütləşdirdiyini etiraf edir, hər dəfə ayrılanda isə onunla görüş- 
düyü üçün özünün hədsiz bəxtəvər olduğunu dilə gətirirdi. 

Bu xanım Jorjun təsəvvür elədiyindən xeyli fərqlənirdi: özünü 
birisinə aşiq olmuş qızcığaz kimi aparır, yaşına yaraşmayan uşaq 
davranışlarıyla, guya, aşnasının könlünü oxşamağa can atırdı. İndi- 

yədək nəciblik timsalı olan bu bakirə qəlbli qadın hər cür ehtiras- 
dan, öz intim duyğularının ifadəsindən uzaq durmuşdu. Ağlı başın- 
da və əxlaqca təmiz olan bu qırxyaşlı xanımın ömründə çox da 
qızmar olmayan yay mövsümünün ardınca günəşə həsrət qalan 
payız əvəzinə, ölgün bir yaz havası peyda olmuşdu. Sanki, qızlıq 
dövrü sevgisi özünü gec büruzə verdiyindən onun içində çiçəkləyən 
zavallı gülləri və açılmamış tumurcuqları qəfil ayaz vurmuşdu. Onun 
davranışlarında ortaya çıxan yersiz, qəribə və çılğın hərəkətləri, 
on altı yaşlı qızlara məxsus sevinc çığırtıları, aşiqini boğaza yığan 
nəvazişləri və nazları vaxtından gec sərgiləndiyindən yaşına-başına 
yaraşmırdı. Bəzən gün ərzində oynaşına mənasız, çılğın məzmunlu, 
başdansovma xətlə yazılmış ona qədər məktub yollayardı. Guya, 
yüksək hissləri, amma xeyli bəsit tərzdə ifadə edən bu namələr 
daha çox şərqlilərin özünüifadə tərzində, yəni başdan-ayağa hey- 
van və bitki bənzətmələriylə dolu olardı. 

Baş-başa qaldıqda qadın cumub onu öpər, iri məmələrini oynat- 
maqla atılıb-düşər, hərəkətlərinə hədd qoya bilməyən yeniyetmə 
kimi soncuqlayar, məzəylə dodaqlarını şişirərdi. Qadının dilindən 
düşməyən «məstan», «balaca siçan», «pişik», cətcəbalaə, «misilsi- 
zim», «canım-gözüm» kimi nəvazişli müraciətlər, yatağa uzanmaz- 
dan öncə sərgilədiyi və bakirə qızlara məxsus utancaqlıq, ürkəklik 
onun özünə yetərincə ülvi gəldiyi halda, bu abırlı xanımın öz xis- 
lətinə tam zidd bir rola girməsi məşuqunu əməlli-başlı bezdirirdi. 

Bəzən qadın “Bu kimin dodağıdır belə?» deyə soruşurdu və 
əgər aşnası ilk dəfədən «mənimki» demirdisə, məşuqəsi öz düşük 
suallarıyla onu o qədər cana yığırdı ki, cin atına minən kişinin rəngi 
kağızdan seçilmirdi. 

Jorj hərdən heyrətlənirdi: axı necə olur ki, bu qadın sevginin 
adamdan incə nəzakət, həssaslıq, görüb-götürmüşlük, ehtiyat 
tələb etdiyini anlamır? Axı bu ailə sahibi olan yetkin və kübar xanım 
aşnasıyla məhrəm təmaslarında da özünü təmkinli və ciddi apar- 
malıydı, öz heysiyyətinə toz qondurmamalıydı, hətta göz yaşları 
axıtmağa meyil edirdisə, bu yaşlar Cülyettanın deyil, Didonanın” 
məsumluğunu xatırlatmalıydı adama. 

Qadın durmadan təkrarlayardı: 

— Səndən ötrü sinov gedirəm, qoçuml Sən də məni elə sevir- 
sənmi, balası? 

Hər dəfə bu «qoçum» və «balası» xitablarını eşidib cırnayan 
kişinin də qəlbindən ona «ağbirçəyim» demək keçirdi. 

Qadın deyirdi: 

— Özümü sənin ixtiyarına verməyimin ağılsızlıq olduğunu bili- 
rəm. Amma bundan heç peşman deyiləm, çünki sevmək - misilsiz 
və xoş duyğudurl 

Bütün bu söhbətlər Jorju tövrdən çıxarırdı. Qadının «sevmək 
— misilsiz və xoş duyğudur? sözlərini eynilə səhnədəki inienüf kimi 
dilə gətirirdi. 

Özünün yöndəmsiz nəvazişləriylə qadın onu lap əldən salırdı. 
Bu yaraşıqlı cavanın öpüşləri qadının qanını coşdurur, hisslərini 
qanadlandırırdı. Ehtiraslarını cilovlaya bilməyən, onları başlı-başı- 
na buraxan qadın oynaşını elə ciddi sir-sifətlə, amma çılğınlıqla 
qucurdu ki, bununla Dü Ruanı əməlli-başlı əyləndirirdi və onun 
nəzərində bu xanım ahıl yaşda yazıb-oxumaq öyrənənlərlə eyni- 
ləşirdi. 

Aşnasını ağuşunda boğacaq qədər qucaqlayan qadın özünün 
atəşin, dalğın və qorxunc baxışlarını ondan ayırmadığı anlarda 
həyatında son eşqi yaşayan, solmağa başlasa da, hələlik, misilsiz 
sayılan qadınların bir örnəyinə çevrilirdi. Öz titrək dodaqlarıyla aşi- 
qini aramsız öpməkdən, onun vücudunu özünün şişman, sıcaq və 
yorğun olsa da, hələlik, doyumsuz təninə sıxmaqdan həzz almaq 
yerinə, bu qadın balaca qızcığaz kimi onun həndəvərində dolanır 
və hər halda, bunun ona xüsusi lətafət verdiyini zənn edərək, dur- 
madan təkrarlayırdı: 

— Səni elə sevirəm ki, quzum! Haydı, öz quşcuğazını zərifliklə 
oxşasanal 

Belə anlarda Jorj ağzına gələn söyüşləri püskürmək, şlyapasını 
götürüb, qapını çırpmaqla oradan getməyi necə də arzulayırdı. 

İlk dönəmdə onlar Konstantinopol küçəsindəki mənzildə tez- 
tez görüşərdilər, amma xanım de Marelin onları yaxalayacağından 
ehtiyatlanan Dü Rua son vaxtlar belə görüşlərdən yayınmaq üçün 
hər cür bəhanədən yararlanırdı. 

Buna rəğmən, o, az qala, hər gün gah qəlyanaltı, gah da şam 
yeməyi bəhanəsiylə bu xanıma baş çəkməyə məcbur idi. Qadın 
hərdən masanın altında onun əlini sıxar, hərdən qapıda ayrılanda 

dodaqlarını onauzadardı. dor) isə Süzanna ilə məzələnməkdən daha 
çox zövq alırdı, çünki şux əhval bu qızı heç tərk eləməzdi. Zahirən 
kuklanı xatırladan qızcığaz hədsiz hazırcavab olduğundan Jorju elə 
gözlənilmədən və elə zəif yerindən sancırdı ki, həmin an adama 
bazar meydanında camaatı əyləndirən şux təlxəyi xatırladırdı. Heç 
kəs və heç nə bu qızın sərrast və kəskin zarafatlarından yayına bil- 
mirdi. Qızda hazırcavablığa marağı körükləyən Jorj onun istehzala- 
rına bayıldığından onlar bir-birini yarı sözdən anlayırdılar. 

Qız dəqiqəbaşı ona: «Qulaq asın, Əziz dostlə, «Bir bura gəlin, 
Əziz dost!» deyə səslənərdi. 

Həmin an Jorj ananı buraxıb, qıza sarı can atırdı, qızın onun 
qulağına nə isə hədsiz məzəli bir şey pıçıldamasıyla onlar hər ikisi 
uğunub gedirdi. Amma son vaxtlar qızın anası öz sevgisiylə onun 
zəhləsini necə aparmışdısa, kişi artıq ona qarşı aşkar bir nifrət 
bəsləyirdi: onu görəndə də, səsini eşidəndə də, haqqında düşü- 
nəndə də qıcıqlanırdı. Daha qadına baş çəkmir, məktublarını cavab- 
landırmır, çağırışlarına hay vermirdi. 

Ən nəhayət, bu qadın aşnasının onu sevmədiyini dərk elədi 
və bundan sonsuz əzaba qatlaşdı. Bununla belə, o, təslim olmur, 
kişinin ardınca güdükçü salır, ona göz verib işıq vermir, pəncə- 
rəsinin pərdəsi salınmış karetin onunla rastlaşa biləcəyi yerlərdə 
— redaksiyanın önündə, evinin girişində, keçəcəyi küçələrdə saxlat- 
maqla pusqular qururdu. Aşnası onu ağır sözlərlə təhqir eləmək, ona 
əl qaldırmaq, hətta açıq şəkildə: «Lənət şeytana, bəsdir dözdüm dəl 
Lap zəhləmi tökmüsünüzə demək istəsə də, redaksiyadakı işindən 
də olmaq istəmirdi. Buna görə də, hələlik, bu zillətə candərdi 
qatlaşır, amma özünün buz kimi soyuq və çiyrəndirici nəzakəti 
ilə, bəzən isə sərt hərəkət tərziylə bu münasibətləri kəsməyin vaxtı 
gəldiyini məşuqəsinə anlatmağa çalışırdı. 

Qadın onu Konstantinopol küçəsinə çəkib gətirməkdən ötrü 
hər hiyləyə, fəndə əl atırdı. Aşnası isə günlərin bir günü iki məşuqə- 
sinin həmin mənzildə üz-üzə gəlmə ehtimalından it kimi qorxurdu. 

Yay mövsümü ərzində Dü Ruanın xanım de Marelə olan bağ- 
lığı bir az da artmışdı. Artıq bu məşuqəsini «Mənim şıltağımə 
adlandırırdı və bu ləqəbi qadın da özünə yaraşdırmışdı. Bu iki nəfər 
elə bir-birinin tayıydı: hər ikisi daim veyl-veyl dolaşmağı, özünə yeni 
əyləncə axtaran və bununla baş qatmağı sevən kübarlardan idi. 

Bir baxımdan belələriylə diyarbədiyar dolaşan səfil-sərgərdanlar 
arasında elə də böyük bir fərq yoxdur, əslində. 

Yay aylarını çox maraqlı keçirmiş, kefləri istədiyi kimi gəzib- 
dolaşa bilmişdilər. Qəlyanaltı və ya şam yeməyi bəhanəsiylə vaxt- 
aşırı gah Arjanteylə, gah Bujivala, gah Mezona, gah da Puassiyə 
yollanmış, saatlarla qayıqda gəzməklə, sahildə çiçək toplamışdılar. 
Senada özlərinin tutduqları balıqdan bişirilən cürbəcür yeməklərə 
və ya dovşan ətindən hazırlanan frikaseyəl qadın bayılırdı. Şəhər 
kənarındakı yeməkxanaların eyvanlarını və qayıqçıların çığır-bağı- 
rını da xoşlayırdı. Kişi isə günəşli günlərdə şəhərkənarı konkanın 
imperialında?” səyahəti, şirin söhbət edərək Parisin ətraf qəsəbələ- 
rində burjuaların özləri üçün inşa etdikləri eybəcər yaylaq evlərini 
qəmgin baxışlarla süzməyi heç nəyə dəyişməzdi. 

Parisə dönüncə isə burada onu xanım Valterlə şam yeməkləri- 
nin gözlədiyini xatırlayan Jorjun qəlbində özünün bu qır-saqqız və 
yaşlı məşuqəsinə qarşı nifrət hissi baş qaldırırdı. Bir az qabaq çay 
sahilində onun ehtirasını yatıran, şəhvət atəşini söndürən cavan 
məşuqəsi ilə bağlı xoş yaşantılar bu nifrəti daha da körükləyirdi. 

Kişi, demək olar ki, xanım Valterlə üzülüşdüklərini sanırdı, 
çünki sonuncu görüşlərində bu niyyətini çox açıq bir tərzdə dilə 
gətirmişdi. Belə bir arxayınçılığa rəğmən, indi o, məşuqəsindən 
saat ikidə Konstantinopol küçəsində olmaq barədə təkrar bir 
teleqram almışdıl 

Yolda ikən teleqramı açıb bir daha oxudu: 


«Vacib, son dərəcə vacib bir məsələ ilə bağlı bu gün mütləq 
səninlə görüşməliyəm. Saat ikidə məni Konstantinopol küçəsində 
gözlə. Sənə heç ağlına da gətirə bilməyəcəyin bir xeyrim dəyə bilər. 


Ölənə qədər sənə sadiq 
Virciniya» 


Fikrə getdi: «Bu qoca bayquş məndən daha nələr umur? Yüz 
faiz əminəm ki, mənasız bir şeydir. Yəqin, yenə də mənə heyran- 
lığını deyib duracaq. Hər halda, dəqiqləşdirəcəyəm, çünki hansısa 





| Frikase — fransız sözü olan «fricassee» — vaxtilə toyuq, dovşan, qoyun və 
ya dana ətindən, indi isə palig etinden də hazırlanan qızartma və ya qaynadılmış 
ət yeməyinin adıdır. Quşbaşı doğranan və ədviyyat ilə işlənən ət qatı bəyaz sous 


ilə süfrəyə verilir. 
| İmperial — bəzi nəqliyyat vasitələrində ikinci mərtəbə 

vacib məsələdən, böyük xeyirdən danışır. Bəlkə də, bunda bir 
həqiqət var. Klotilda saat dörddə gələcək. Deməli, mən saat üçə 
qədər bu qadını başımdan eləməliyəm. Allah eləsin, bir-biriylə rast- 
laşmasınlarl Yoxsa bu zənənlər başıma oyun açacaqlar». 

Bu ara o, istəmədən Madlenanı xatırladı. Belə götürəndə, 
arvadı onun heç zəhləsini tökməzdi. Əriylə böyür-böyürə yaşayan 
bu qadın yalnız sevişdikləri saatlarda özünü onu çox sevirmiş kimi 
göstərirdi, çünki bir kərə qoyulan düzənə sözsüz riayət edirdi və 
özünü köklədiyi iş-gücdən olmağını həyatda heç kəsə bağışlamırdı. 

Görüşəcəkləri mənzilə ağır addımlarla yönələn kişi xanım Val- 
teri ürəyində lənətləyirdi: 

«Əgər o, mənə fərli-başlı bir şey söyləməsə, bu görüşü onun 
üçün dözülməz edəcəyəm və Kambronun tikanlı dili mənimki ilə 
müqayisədə xeyli zərif olacaq”. Lap başda isə ayağımı onun evinə 
qoymayacağımı elan edəcəyəm». 

Mənzilə girib xanım Valterin gəlişini gözləməyə başladı. 

Az sonra qadın peyda oldu və onu görcək sevinclə: 

— A-a, deməli, teleqramımı almışdın? Nə yaxşıl — dedi. 

Kişi qaşqabağını salladı: 

— Hə, hə, parlamentə getməyə hazırlaşanda onu redaksiyada 
mənə təqdim elədilər. De, məndən daha nə istəyirsən? 

Kişini öpmək istəyən qadın üzündəki tülü qaldırdı və döyülmüş 
itə məxsus yazıq görkəmlə ona yanaşdı: 

— Mənimlə necə də qəddar davranırsan... Mənimlə elə kobud 
danışırsan ki... Sənə neyləmişəm axı? Bununla mənə necə üzüntü 
verdiyini, yəqin, heç ağlına da gətirməzsənl 

Kişi donquldandı: 

— Yenə köhnə havanı başladın?! 

Onun lap yaxınlığında duran və aşnasından bir təbəssüm 
uman xanım Valter bir an sonra özünü onun ağuşuna atmaq üçün 
tələsirdi. O, sakit səslə sözə başladı: 

— Görürsən də, mənimlə necə davranırsan? Əgər hər şey belə 
bitəcəkdisə, onda sən gərək məni tovlamayaydın, mənim əvvəlki 
kimi, yəni səninlə görüşlərimə qədərki kimi təmiz əxlaqlı və bəx- 
təvər qalmağımla razılaşaydın. Yoxsa kilsədə mənə etdiyin etiraf- 
ları və məni zorla bu mənzilə sürüklədiyini unutmusan? Ona 
görəmi mənimlə belə danışmağı özünə rəva görür, məni bu cür 

qarşılayırsan?! İlahi pərvərdigara! İlahi, bu nə idi başıma gətirdin 
mənim?! 

Kişi əsəbi halda ayağını yerə çırpdı: 

— Bəsdirl Lənət şeytanal Mənimlə olduğun hər dəqiqəni bu söh- 
bətlərə həsr eləyirsən. Eşidən-bilən də elə bilər ki, guya, mən səni 
on iki yaşın olanda, yəni mələklər kimi bakirə olanda ələ almışam. 
Xeyr, əzizim, gəl hər şeyi yerbəyer edək: mən heç də azyaşlı bir qızın 
bəkarətini pozmamışam və mənimlə yatağa girəndə sən yetkin yaşda 
idin. Hər şeyə görə özümü sənə minnətdar və hədsiz borclu saysam 
belə, ömrümü tək sənin tumanının altında gizlənməklə keçirmək niy- 
yətindən uzağam. Sənin ərin, mənimsə arvadım var. Sən də, mən də 
nikahla bağlıyıq, subay deyilik. Əgər bu ötəri hissə qapıldıqsa və heç 
kəs bundan xəbər tutmadısa, deməli, bununla işi bitirə də bilərik. 

— O-o, necə də qabasanmışl Necə yaramaz və həyasızsan sənl 
Hə, mən cavan bir qız deyildim, amma o vaxta qədər heç kimi 
sevməmiş, ərimə xəyanət eləməmişdim... 

Kişi onun sözünü kəsdi: 

— Xəbərim var, bunu mənə düz iyirmi kərə söyləmisən. Amma 
sən iki uşaq anası olduğun üçün... hər halda, bəkarətini də mənim 
pozduğumu iddia eləməzsən. 

Qadın yerində səndələdi: 

— Jorj, bu alçaqlıqdırl.. 

Qəhər qadının boğazını bürüdü və o, hər iki əlini sinəsinə 
aparmaqla hönkürməyə başladı. 

İndicə göz yaşlarının leysana dönəcəyini sezən kişi şlyapasını 
buxarının üstündən götürdü: 

— A-a, sən ağlayırsan? Elə isə xudahafiz. Deməli, məni buraya 
ancaq bu səhnələri göstərmək üçün çağırmışdın, eləmi? 

Onun yolunu kəsməkdən ötrü qadın irəliyə keçdi, titrəyən 
əliylə cibindən çıxardığı cib dəsmalıyla tez göz yaşlarını sildi. Hər 
vəchlə özünü sakitləşdirməyə çalışsa da, içində baş qaldıran ağrının 
gücündən qırıq-qırıq çıxan səsi hələ də titrəyirdi. 

— Ҹох... mən gəldim... sənə bir xəbər çatdırım... siyasi məzmunlu 
bir xəbər... istəyirdim ki, sən əlli min frank... və ya istəsən... daha 
böyük bir məbləğ qazanasan. 

Kişinin o dəqiqə qırışığı açıldı: 

— Axı necə? Bununla nə demək istəyirsən? 

— Dünən axşam mən ərimin Laroşla söhbətinə təsadüfən qulaq 
yoldaşı oldum. Həm də ki onlar məndən heç nəyi gizlətmirdilər. 
Valter nazirə məsləhət gördü ki, ortaq sirlərini sənə açmasın, çünki 
sənin onları ifşa edəcəyindən ehtiyatlanır. 

Şlyapasını masanın üstünə qoyan Dü Ruanı maraq hissi bürü- 
müşdü: 

— Söhbətin məğzi nə idi? 

— Onlar Mərakeşin işğalına hazırlaşırlarl 

— Yalandırl Səhər qəlyanaltısında mən Laroşgildə idim və 
o, yeni kabinetin hərəkət planını, az qala, birə-bir mənə diktə elədi. 

— Yox, əzizim, bununla onlar sənin başını tovlayırlar. Öz fırıldaq- 
larından kiminsə duyuq düşəcəyindən qorxurlar. 

— Otur görüm, – deyən Jorj özü də kresloya çökdü. 

Qadın qılıqlayıcı bir səs tonuyla sözünə davam elədi: 

— Durmadan sənin barəndə düşünürəm, ona görə də ətrafım- 
dakı bütün pıçıltılara qulaq kəsilməyə məcburam. 

Məhrəm bir səslə sözünün ardını gətirən qadın bildirdi ki, bəlli 
bir vaxtdan bəri bəzi planlar qurulduğunu sezib, amma aşnasından 
bir alət kimi yararlananlar, nədənsə, onu öz ortaqları kimi görməyə 
cəsarət etmirlər. Sonra qadın dedi: 

— Bilirsən də, əsl sevgi ilə hiylə bir araya sığmaz. 

Dünənki axşam hər şey qadına əyan olub. Bunca hay-küy 
arasında bu adamlar daha böyük, irimiqyaslı iş görürmüşlər. Özü- 
nün zirəkliyindən hədsiz razılıq duyaraq, bütün bunları açıqlayan 
qadının artıq üzü gülürdü, danışdığı hekayətə özü də heyran 
olmuşdu. Gözlərindəki işartı onu bir maliyyəçinin xanımına bən- 
zədirdi, sanki, bu qadın az sonra yaşanacaq olaylardan — birja- 
ların çöküşündən, aksiya qiymətlərindəki dalğalanmadan, satış 
kurslarının yüksəliş və enişlərindən — bəri başdan xəbərdar idi. 
Toplumdakı nüfuzlu, hörmət-izzət sahibi insanlara, bankirlərə və 
siyasi xadimlərə güvənərək, onların sözüylə olan-qalan pullarını 
müxtəlif işlərə yatıran minlərlə burjuanın, xırda rantyenin cəmi 
ikicə saat içində iflasa uğrayacağını, fırıldaq qurbanına çevriləcə- 
yini, sanki, bilirdi o. 

Qadın təkrarladı: 

— Onlar bu qurğunu çox ustalıqla düşünüblər. Hədsiz ustalıqla. 
Həm də ki xırda detallar üzərində Valter baş sındırıb, çünki bu 

sahədə onun misli-bərabəri tapılmaz. İnsafən, onun bu işi böyük 
ustalıqla ölçüb-biçdiyini etiraf etməliyik. 

Söhbətin bu giriş hissəsi Jorju bezdirməyə başlamışdı: 

— Haydı, dildən iti ol. 

— Deməli, belə. Hələ Laroş xarici işlər naziri təyin olunan gün 
Tanier ekspedisiyasının təşkilinə qərar verilibmiş. Həmin vaxt qiy- 
mətləri altmış dörd, altmış beş franka qədər düşən Mərakeş istiqraz- 
larının hamısını bunlar satın alıblar. Həm də bunu biriadakı ən eti- 
barsız dəllalların əliylə, böyük ehtiyatla ediblər ki, heç kəsdə zərrəcə 
şübhə doğurmasınlar. Mərakeş istiqrazlarına tələbin bunca artması 
heç Rotşildlərin də ağlına gəlmədiyindən bizimkilərin onları da 
barmaqlarına dolaya bildiklərini sanmaq olar. İstiqraz alverçilərini 
adbaad onlara tanıdanda bəlli olub ki, bunlar, bir nəfər kimi, əliəyri 
və ümidsiz adamlardır. Buna görə də zənginlər sülaləsi hər mənada 
arxayındır. İndi isə hərbi ekspedisiyaya hazırlıq gedir və bizimkilər Tan- 
Yerə qədəm qoyan kimi Fransa hökuməti istiqrazların təminatı üçün 
tədbir görəcək. Bu işdən dostlarımız əlli-altmış milyon qazanacaq- 
lar. İndi sən məsələnin məğzini anladın? Onların niyə görə ən xırda 
şayiə yayılmasından bunca qorxduqlarının səbəbini anlaya bildin? 

Başını aşnasının filetinə söykəyən qadın əllərini kişinin dizləri 
üstə qoydu. İndi o bilirdi ki, aşnasına faydası dəyib, buna görə də 
ondan nəvaziş umurdu: bu durumda qadın aşnasının bircə təbəs- 
sümü, bir tək nəvazişi xətrinə hər şey eləməyə, hər yola baş vur- 
mağa hazır idi. 

Kişi soruşdu: 

— Sən yanılıb-eləmirsən ki? 

Qadın özünə tam arxayınlıqla dilləndi: 

— Bunu haradan çıxartdın?! 

Jorj razılaşdı: 

— Elə isə bu, çox yerinə düşdü. Ən azından o bumu göydə 
gəzən Laroşun ağzının payını verərəm. İndi görərsən, yaramazl.. 
Səni indi o nazirlikdən əlli-ayaqlı yox edəcəyəml 

Sonra fikrə daldı. 

— Amma bundan yararlanmağım heç fəna olmazdı, — deyə 
mızıldandı. 

— İstiqraz almaq üçün vaxtın var, — dedi qadın. — Hər istiqraz 
indi yetmiş iki franka satılır. 

Kişi dilləndi: 

— Olsun, amma ehtiyat, nağd pulum yoxdur axı. 

Qadın yalvarıcı baxışlarını ona dikdi: 

— Qoçum, mən bunu da düşünmüşəm: əgər sən məni zərrəcə 
sevirsənsə, Tanrı eşqinə, məndən borc almağı özünə ar bilmə. 
Yalvarıram sənə. 

Kişi sərt, az qala, kobud tərzdə cavab verdi: 

— Bircə onu görməyəcəksən. 

Qadın yalvar-yaxara keçdi: 

— Qulaq as, gəl işi elə quraq ki, bu, borc sayılmasın. Bir az 
nağd pulum olsun deyə, vaxtilə mən on min frank qarşılığı bu 
istiqrazlardan almışdım. İndi mən onlara on yox, iyirmi min frank 
yatıraram və bunların tən yarısı sənin payın olar. Aydın məsələdir 
ki, bununla bağlı mən Valterə heç nə ödəməyəcəyəm. Ona görə 
də bizə, hələlik, nağd pul lazım olmayacaq. Əgər hər şey yolunda 
getsə, onda sən yetmiş min frank qazanacaqsan. Öİmidlərimiz 
doğrulmazsa, onda sən mənə on min frank borclu olar və onu 
istədiyin vaxt qaytararsan. 

Kişi yenə də razılaşmadı: 

— Yox, bu cür şərtlərlə razılaşa bilmərəm. 

Belə olanda qadın cürbəcür dəlillər gətirməklə sübuta yetirməyə 
çalışdı ki, əslində, o, qadından şərəf sözü verməklə on min frank 
borc alır və deməli, özünü yalnız bu məbləğ qarşılığında riskə atır. 
İstiqrazlar üzrə ödəməni -Valterin bankı? həyata keçirəcəyindən qadı- 
nın şəxsən ona bircə frank verdiyini heç kəs iddia da edə bilməzdi. 

Sözünün sonunda qadın «Fransız həyatının səhifələrində 
Jorjun istiqrazlarla bağlı kampaniya apardığını ona xatırlatdı və 
dedi ki, onun özünün bu işdən hər hansı qazanc ummaması əsl 
ağılsızlıq olardı. 

Kişi hələ də tərəddüd keçirirdi. 

Qadın dilləndi: 

— Bir özün başa düş: bu on min frankı faktik olaraq sənə 
Valter verir. İndiyədək sənin ona göstərdiyin xidmətlərin dəyəri isə 
bundan dəfələrlə yüksəkdir. 

Kişi razılaşdı: 

— Yaxşı, qoy olsunl Mən səninlə yarı-yarıya şərik oluram. Əgər 
uduzsaq, onda sənə on min frank ödəyəcəyəm. 

Sevincdən çılğına dönən qadın yerindən sıçrayaraq kişinin əlləri 
arasına aldığı üzünü çılğın öpüşlərə qərq elədi. 

Əvvəl-əvvəl kişi buna dirəniş göstərmədi. Amma sonra qadının 
öz öpüşlərində, nəvazişlərində həddi aşdığını sezdi və az sonra digər 
məşuqəsiylə görüşəcəyini xatırladı. Onu da anladı ki, əgər indi bu 
yaşlı qadını başından etməsə və onun ağuşunda xumarlansa, onda 
cavan məşuqəsi üçün qoruyub saxladığı çılğın enerii bir azdan batil 
olacaq. 

Ona görə də qadını astaca özündən uzaqlaşdırdı. 

— Yaxşı da, sakit oll 

Qadının çarəsiz baxışları ona zilləndi: 

— Ah, Jorj! Yəni daha səni öpə də bilmərəm ki?! 

Kişi dilləndi: 

— Bu gün yox. İndi başım ağrıyır, belə nəvazişlərdən isə halım 
lap pozulur. 

Qadın üzüyola halda təkrar onun ayaqlarının yanında oturdu. 

— Sabah yeməyə bizə gəl. Gəlsən, çox şad olaraml 

Bir müddət tərəddüddən sonra o, bu təklifdən imtina etməmək 
üçün özündə cürət tapdı: 

— Yaxşı, gələrəm. 

— Sağ ol, əzizim. 

Kişinin böyründə oturan qadın yanağını ahəstəcə sinəsində gəz- 
dirməklə onu oxşayırdı. Birdən qadının qara və uzun saç dənəsi kişi- 
nin iiletinin düyməsinə ilişdi. Bunu sezən qadının ağlına qəribə və hər 
halda, ən xurafatçı ideyalardan birisi gəldi — adətən, belə fikirlərdir 
qadınların ağlını yönləndirən. Qadın səssizcə həmin saçı ilişdiyi düy- 
mənin ətrafına dolamağa başladı. Sonra ikinci və üçüncü düyməyə 
keçdi. Beləcə, o, filetdəki hər düymənin həndəvərinə bir saçını doladı. 

İndi kişi ayağa qalxarsa, onları kökündən qoparacaq, ona ağırı 
bəxş edəcəkdi. Ah, nə böyük səadətl Sonra heç özü də bilmədən 
aşnası özüylə onun bir parçasını, bir neçə saçını aparacaqdı. 
Halbuki o, belə məhrəm hədiyyəni heç vaxt qadından istəməzdi. Bu 
gözəgörünməz və sirli simlərlə o, aşnasını özünə bənd edəcəkdi. 
Bu saçlar qadının talismanınal çevriləcəyindən, kişi bundan sonra 
istər-istəməz onun barəsində düşünəcək, onu yuxularında görəcək 
və sabahdan başlayaraq onunla daha nəcib davranacaqdı. 





! Talisman — bədnəzərdən qoruyan və uğur gətirən ovsunlu bir cisim 

Qəfildən kişi dilləndi: 

— Mən getməliyəm, iclasın sonu üçün məni palatada gözləyə- 
cəklər. Bunu heç cür qaçıra bilmərəm. 

Köks ötürən qadın mütiliklə buna razı oldu: 

— Ah, belə tezmi?l Get, əzizim, ancaq sabah mütləq bizə şam 
yeməyinə gəl, — deyərək, sərt hərəkətlə kişidən aralandı. 

Bir anlığına qadın başında kəskin ağrı duydu, sanki, başının 
dərisinə iynələr sancıldı. Örəyi quş kimi çırpınsa da, özünü xoşbəxt 
hiss edirdi, çünki bu ağrı-acıya məşuqunun xətrinə qatlanmışdı. 

— Görüşənədək! — dedi ona. 

Minnətdarlıq hissiylə gülümsünən aşnası onu qucaqladı və 
soyuq tərzdə gözlərindən öpdü. 

Amma bu təmas xanım Valterin ağlını başından aldığından o: 

— Deməli, görüşənədəkl — dedi. Qadının yalvarış dolu baxışları 
isə yataq otağının yarıaçıq qapısına dikilmişdi. 

dor) əliylə onu özündən araladı: 

— Mən təcili getməliyəm, yoxsa gecikəcəyəm, — sözlərini işgüzar 
bir tərzdə mızıldadı. 

Belə olanda qadın ayrılıq busəsi üçün dodaqlarını ona uzatdı, 
amma kişi onlara ötəri toxunmaqla məşuqəsinin, az qala, unutduğu 
çətirini ona uzadıb dedi: 

— Gedək, gedək, artıq saat dördə işləyir. 

İrəlidə gedən qadın yenə xatırlatdı: 

— Sabah saat yeddidə. 

Kişi də təsdiqlədi: 

— Sabah saat yeddidə. 

Sonra yolları haçalandı. Qadın sağa, Jorj isə sola döndü. 
Dü Rua bulvarın o biri başına qədər gedəndən sonra çox da 
tələsmədən Malzerba bulvarında dolaşmağa başladı. Şirniyyat 
dükanının önündən keçəndə nəzərləri büllur vazada qoyulmuş 
şəkərli şabalıdlara sataşdı. Özlüyündə «Bundan Klotilda üçün bir 
funt! alm», — deyə düşündü və məşuqəsinin xoşladığı bu şirniy- 
yatdan aldı. Saat dörddə o, artıq gizli mənzilində oturub cavan 
məşuqəsinin yolunu intizarla gözləyirdi. 

Qadın bir qədər ləngidi. Bu, ərinin bir həftəliyinə evə dönüşüylə 
bağlı imiş. O, aşnasına təklif elədi: 





! Funt — 409,5 qrama bərabər çəki vahidi 

— Sabah şam yeməyinə bizə gəl. Ərim səni görməyinə çox 
şad olar. 

— Yox, sabah mən şefimgilə dəvət almışam. İndi işimiz başdan 
aşır — xeyli siyasət və maliyyə məsələsini müzakirə etməliyik. 

Qadın şlyapasını çıxartdı. Sonra isə sinəsini məngənə kimi 
sıxan Когзајтип düymələrini açdı. 

Baxışlarıyla buxarının üstündəki paketi göstərən kişi dilləndi: 

— Sənin üçün şəkərli şabalıdlar almışam. 

Qadın sevincək əl çaldı: 

— Nə yaxşıl Ay səni, mənim əziziml 

Paketdəki şirnidən dadan qadın dedi: 

— Məcundurl Qorxuram ki, bir azdan bunlardan sənə heç nə 
qalmasın. 

Sonra Jorju ehtiraslı və şux baxışlarla süzüb əlavə elədi: 

— Deməli, sən mənim bütün şakərlərimi anlayışla qarşılayırsan, 
eləmi? 

Bala-bala şabalıd yeyən qadın elə hey paketin içinə nəzər 
salırdı ki, oradakının bitmədiyindən əmin olsun. Sonra təklif elədi: 

— Bura bax, sən gəl kresloda otur, mən də sənin ayaqlarının 
dibində xumarlanaraq şirnilərimi dadım. Belə özümü daha rahat 
hiss edəcəyəm. 

Gülümsəyərək razılaşan kişi oturdu və az əvvəl xanım Valter 
kimi bu məşuqəsini də dizləri arasına aldı. 

Hər dəfə ona nə isə demək istəyən Klotilda başını qaldırmalı 
olurdu. Ağzı məşğul olan qadın deyirdi: 

— Bilirsən, əzizim, bu gecə səni yuxuda gördüm: guya, səninlə 
bir dəvənin belində harayasa uzaq bir səyahətə çıxmışıq. Dəvənin 
iki hürgücü var və hərəmiz birində oturmuşuq: sən birində, mənsə 
digərində və beləcə səhra ilə irəliləyirik... Özümüzlə götürdüyümüz 
kağıza bükülü sendviçi və bir şüşə şərabı hörgüclərdə yol qət 
etməklə dadırıq. Amma nədənsə mənim canım sıxılırdı, çünki dəvə 
belində başqa neyləmək olar ki? Həm də bir-birimizdən aralı oldu- 
ğumuzdan mən dəvənin belindən enməyə can atırdım. 

Kişi dilləndi: 

— Elə mən də enməyə can atardım. 

Qadının bu hekayəti Jorju necə məzələndirmişdisə, o, Klotildanı 
zarafata tutur, onu atmacalarıyla çaşdırmağa, çıxılmaz vəziyyətə 

salmağa çalışırdı. Adətən, sevgililər arasında bu cür söhbətlər tez- 
tez baş verir. Yaşlı xanım Valterin dodaqlarından süzülən uşaq- 
sayağı hüdüləmələr Jorju cırnatdığı halda, bunlar xanım de Marelin 
dilindən səsləndikdə necə də valehedici görünürdü ona. 

Klotilda da onu «əzizim», «balası», eqoçumə adlandırırdı və bu 
sözlər onun dilində xeyli zərif, nəvazişli səslənirdi. Onunla görüşə 
qədər başqa məşuqəsinin eyni sözləri dilinə alması Jorju tövrdən 
çıxarır, onda çiyrənmə hissi yaradırdı. Görünür, bu nəvaziş dolu 
eyni sözlər üçün önəmli olan onların kimin dodaqlarından qopması 
idi. Bayaqkı məşuqəsinin yaşına yaraşmayan hərəkətlərinə gülən 
Dü Rua əlinə gələcək yetmiş min frank barədə də düşünməyindən 
qalmırdı. Barmağını dizinin dibindəki məşuqəsinin saçında gəzdi- 
rərək o, gözlənilmədən onun sözünü kəsdi: 

— Qulaq as, məstanım. Ərinlə bağlı sənə bir iş tapşırmaq istə- 
yirəm. Mənim adımdan ona de, qoy günü sabah on min frank 
dəyərində Mərakeş istiqrazı alsın. Belə sənədin birinin dəyəri yetmiş 
iki frankdır. Yaxın üç ay ərzində bu satınalmadan altmışla səksən min 
frank arasında xeyir götürəcəyini ona vəd eləyirəm. Amma əlbəəl 
tapşır ki, bu barədə kimsəyə sirr verməsin. Mənim adımdan onu da 
ərinə bildir ki, Fransa hökuməti Tanierə ekspedisiya göndərmək 
barədə qərara gəlib və buna görə də Mərakeş istiqrazlarına mütləq 
pul yatıracaq. Amma heç kəsə bu barədə bircə kəlmə də deməsin. 
Mən indicə sənə bir dövlət sirri açdım. 

Klotilda onu böyük diqqətlə dinləməkdəydi. Pıçıltı ilə: 

— Təşəkkürlər, — dedi. — Elə bu axşam ərimə bunu çatdıraram 
və səni tam əmin edirəm ki, heç kəsə bu sirri açmaz. O, güvənilən 
birisidir və sirr saxlamağı bacarır. 

Klotilda şabalıdlarını yeyib bitirdiyi üçün paketi xışmalayıb buxa- 
nya atdı və dedi: 

— Hə, indi isə yatağa. 

Skamyadan qalxmayan qadın aşnasının iiletinin düymələrini 
açmağa girişdi. 

Amma sonra o, önə əyilərək düymənin başına dolanmış uzun 
saç telini iki barmağıyla dartıb qopartdı. 

Qəhqəhə çəkərək dedi: 

— Bura baxl Madlenanın saçı ilişib düymənə. Ah, necə də sadiq 
ərsənmişl 

Gözlənilmədən qadın qaşqabağını salladı və ovcundakı incə 
teli diqqətlə süzməyə başladı. 

— Yox, bu, Madlenanınkı deyil, bu qaradır, — deyə pıçıldadı. 

Jorj hirtildadı: 

— Yəqin, qaravaşımın saçıdır. 

Amma Klotilda onun iiletini bir xəfiyyə kimi araşdırmağındaydı: 
az sonra o, düymələrə sarılmış ikinci və üçüncü saçı da aşkara 
çıxartdı. Rəngi avazıyan qadın xəfifcə diksindi və heyrətlə çığırdı: 

— A-a! Yatağını paylaşdığın qadın öz saçlarıyla sənin düymələrini 
sarıyıbmışl 

Jorj da bu xəbərdən sarsıldı: 

— Ola bilməz, canım, — deyə mızıldandı. — Sən ağlını itirmisən. 

Elə bu yerdə xanım Valter onun ağlına gəldi və hər şeyi anlayan 
dor) əvvəlcə tutulsa da, sonradan hər şeyi zarafata salmağa cəhd 
elədi, çünki qəlbinin dərin guşələrində o, Klotildanın ona bəsləyə 
biləcəyi şübhələri haqlı sayırdı. 

Axtarışlarını davam etdirən məşuqəsi yeni-yeni saç telləri tapır, 
onları açıb xalının üstünə atırdı. 

Təcrübəli bir qadın duyumu ilə o, işin nə yerdə olduğunu 
sezdiyindən getdikcə lap təbdən çıxırdı. Qızğınlığından ağlamaq 
həddinə gələn Klotilda durmadan təkrarlayırdı: 

— O, səni sevir... Bu yolla sənin özünlə onun bir parçasını apar- 
mağını istəyirmiş... Xain! 

Qəflətən qadının sinəsindən tükürpərdici və qəzəb dolu bir 
fəryad yüksəldi: 

— A-al A-al O, ahıl bir qadınmış... Bu da dümağ saç... A-a, 
deməli, sən artıq qoca qarılarla yatıb-durursan?.. Yoxsa sənə yaxşı 
pul verirlər?.. Boynuna al, buna görə sənə pul ödəyirlər, eləmi?.. 
Belə çıxır ki, daha mənə heç ehtiyacın qalmayıb?.. Elə isə, get 
o ağbirçəklərinlə mazaqlaş... 

Qadın yerindən sıçradı. Stulun başından korsafını götürüb 
tələsik geyinməyə başladı. 

Jorj onu saxlamağa, çaşqınlıq içində yola gətirməyə çalışdı: 

— Elə deyil, Klo... Axmaq-axmaq danışma... Heç özüm də bunu 
anlamıram... Bura bax, bir gözlə... yaxşı da, bir səbrin olsunl.. 

— Get, get o ağbirçəklərinlə mazaqlaş... Get öz ağbirçəklərinlə 
mazaqlaş... — deyə təkrarlayırdı məşuqəsi. — Onun saçlarından... 

həm də bəyaz saçlarından özünə bir üzük də hazırlat... hər halda, 
başında o qədər saçı olar onun... 

Əlüstü əynini geyinən qadın şlyapasını başına qoydu, tülünü 
üzünə saldı. Kişi ona sarı uzanmaq istəyəndə qadın ona var gücüylə 
bir şapalaq ilişdirdi. Oynaşı özünə gələnə qədər qadın qapını açıb 
güllə kimi çölə çıxdı. 

Mənzilində yalqızbaşına qalan kişinin içində o kaftar qadına, 
ağbirçək Valterə qarşı sonsuz qəzəb hissi alovlandı. Hə-ə, bax bu 
sonuncu hoqqa sayəsində o, yaşlı məşuqəsini heç nəyə məhəl 
qoymadan başından rədd etmək üçün bir bəhanə tapmışdı. 

Od tutub yanan yanaqlarına bir ovuc su vurdu, sonra qisas 
planını götür-qoy üçün bayıra çıxdı. Yox, bunu o qadına bağışla- 
mayacaqdı. Həm də heç vəchlə bağışlamayacaqdıl 

Bulvarda gəzişərkən, o, bir zərgər dükanının vitrinində xrono- 
metr gördü: çoxdan bəri almağı arzuladığı bu əşyanın qiyməti min 
səkkiz yüz frank idi. 

Qəflətən içində bir ümid şüası parladı: «Qoy o yetmiş min fran- 
ka yiyələnim, bax onda bunu alaram». Və xəyallara qapıldı: o, yet- 
miş min frankı nəyə xərcləyəcəkdi, görən? 

İlk növbədə deputat olacaqdı. Sonra bu xronometri alacaq, 
biriadakı oyunlara qatılacaqdı... sonra isə... sonra isə... 

Redaksiyaya heç getmək istəmirdi, Madlena ilə danışandan 
sonra Valteri görmək və məqaləsini yazmaq fikriylə evinə sarı üz 
tutdu. 

Druo küçəsinə çatanda qəflətən ayaq saxladı: qraf de Vodreki 
yoluxmağı tamam unutmuşdu, o isə Şose-d”Anten səmtində 
olurdu. Gəzinti tempiylə o, geriyə döndü, yol boyu xoş və könülaçan 
məqamlarla bağlı, əlinə keçəcək sərvətlə əlaqədar öz şirin xəyallar 
aləminə daldı. Bununla belə, o yaramaz Laroş və dılğır ağbirçək 
Valter barədə fikirlər də ona rahatlıq vermirdi. Klotildanın çıxartdığı 
o dəli-dolu səhnə isə onu zərrə qədər də narahat etmirdi, çünki 
onun tezliklə yola gələcəyindən əmin idi. 

Qraf de Vodrekin yaşadığı binaya girib qapıçıdan soruşdu: 

— Cənab de Vodrekin durumu necədir? Eşitdim o xəstələnib? 

Qapıçı dedi: 

— Hə, cənab, qrafın durumu çox fənadır. Deyilənlərə görə, 
bugün-sabahlıqdır, çünki podaqra artıq ürəyinə qədər yayılıb. 

Dü Ruanın matı-qutu qurudu, nə edəcəyini də bilmədi. Vodrek 
ölüm ayağındaymış! Beynində bir sürü anlaşılmaz, həyəcanverici 
fikir axını yaransa da, o, bunların hamısını hər vəchlə özündən 
uzaqlaşdırmağa çalışdı. Nə dediyini özü də bilmədən mızıldandı: 

— Təşəkkür edirəm... mən sonra ona baş çəkərəm... 

Sonra çıxıb bir ekipaja oturmaqla evinə yollandı. Madlena artıq 
evdəydi. Təngnəfəs halda onun otağına daxil olan kişi birnəfəsə 
bunları xəbər verdi: 

— Deyəsən, heç xəbərin yoxdur? Vodrek can verir. 

Madlena oturub bir məktub oxuyurdu. Bu sözləri eşidincə, 
baxışlarını ərinə zilləyərək, düz üç kərə ard-arda eyni sualı təkrarladı: 

— A-a? Nə dedin elə?.. Nə dedin elə?.. Nə dedin elə?.. 

— Dedim ki, Vodrek can verir. Podaqra artıq ürəyinə qədər 
işləyib. — Sonra əlavə elədi: — Sən neyləməyi düşünürsən? 


Madlenanın rəngi kağız təki ağardı, yanaqlarında səyrimə 
peyda oldu. Ayağa qalxıb əlləriylə üzünü örtdü və zülüm-zülüm 
ağladı. Acı xəbərdən necə sarsılmışdısa, bir müddət heykəl kimi 
donub-qaldı, az sonra çiyinlərinin titrəməsiylə səssiz göz yaşları 
axıtmağa başladı. Gözlənilmədən özünü ələ alan qadın göz yaş- 
larını sildi: 

— Mən getməliyəm... ona baş çəkməliyəm... Nə vaxt dönəcəyimi 
bilmirəm, amma sən məndən ötrü narahat olma... məni gözləmə... 

Kişi etiraz eləmədi: 

— Yaxşı. Get. 

Bir-birinin əlini sıxdılar. Tələsdiyindən əlcəyini otaqda unudan 
qadın bayıra çıxdı. 

Jorj yeməyini yeyəndən sonra məqalə yazmağa girişdi. İş 
əsnasında o, nazirin göstərişlərini əsas götürür və Mərakeş eks- 
pedisiyasının baş tutmayacağı qənaətinə oxucuların özlərinin gəl- 
məsinə çalışırdı. Bitirdiyi yazını redaksiyaya aparıb, şeflə bir neçə 
dəqiqə söhbətləşdi. Sonra papirosu ağzında, səbəbini özünün də 
bilmədiyi xoş əhvalla evinə tərəf üz tutdu. 

Arvadı hələ gəlməmişdi. Yerinə uzanıb yuxuya getdi. бесәуапуа 
doğru Madlena qayıtdı. O dəqiqə yuxudan oyanan Jorj durub yata- 
ğında oturdu. 

— Nə xəbər var? — deyə soruşdu. 

İndiyədək arvadını heç vaxt belə solğun və qanıqara görmə- 
mişdi. Qadın pıçıldadı: 

— Keçindi. 

— Al Bəyəm o... səninlə bir kəlmə də kəsmədi? 

— Bir kəlmə də. Mən onu görəndə artıq huşu başında deyildi. 

Jorj fikrə getdi. Dilinin ucunda xeyli sual dolaşsa da, hələlik, 
onları səsləndirməyə gərək duymadı. 

— Yıxıl yat, — dedi. 

Qadın könülsüz halda paltarını soyundu və yorğanın altına 
girib, ərinə sığındı. Kişi soruşdu: 

— Qohumlarından bir kimsə var idi barı orada? 

— Bir kuzeni vardı. 

— Al Həmin kuzeni tez-tezmi ona baş çəkirdi, görən? 

— Heç vaxt baş çəkməyib. Görüşmədikləri on il varmış. 

— Qohum-əqrəba qismindən başqa kimi-kimsəsi vardı onun? 

— Yox... Düşünmürəm ki, ola. 

— Deməli... bütün mirası kuzeninə qalacaq? 

— Nə bilim. 

— Vodrek çoxmu zəngin idi? 

— Hə, çox zəngindi. 

— Onun, təxminən, nə qədər pulu ola bilərdi, səncə? 

— Dəqiq deyə bilmərəm. Haradasa, bir və ya iki milyon civa- 
rında olardı. 

Kişi daha heç bir sual vermədi. Madlena şamı söndürdü. Göz- 
görməz zülmətdə yanaşı, sükut içində uzanmışdılar. Hər ikisi fikirli 
və yuxusuz idi. 

Dü Rua artıq yatıb gözünün çimirini almışdı. Xanım Valterin 
danışdığı o yetmiş min frank ondan ötrü bir dəyər kəsb eləmirdi artıq. 
Birdən o, Madlenanın ağladığını sezdi. Bunu dəqiqləşdirməkdən 
ötrü xanımına səsləndi: 

— Yatmısan? 

— Yox. 

Ağladığı üçün qadının səsi titrəyirdi. 

— Sənin nazirinin bizi barmağına doladığını söyləməyi unutdum 
bayaq. 

— Necə yəni? 

Sonra kişi Valter ilə Laroşun niyyətləri barədə bütün bildiklərini 
yerli-yataqlı şəkildə xanımına danışdı. Sözünü bitirdikdə Madlena 
xəbər aldı: 

— Sən bunu haradan öyrəndin? 

dor) dedi: 

— İzninlə bunu da açıb-ağartmayım. Sənin də öz bilgi qaynaqla- 
rın var və mən onlar barədə heç vaxt, heç nə soruşmuram. Mən 
də öz mənbələrimi gizli saxlamağı tərcih edirəm. Amma xəbərin 
mötəbərliyinə heç şəkk-şübhə ola bilməz. 

Qadın pıçıldadı: 

— Hə, bu mümkündür. Onların bizdən gizli nə isə bir qazan 
qaynatdığından onsuz da şübhələnirdim. 

Jorjun yuxusu ərşə çəkilmişdi. Xanımına sarı uzanıb ehmalca 
onun qulağından öpdü. Qadın sərt hərəkətlə onu itələdi: 

— Yalvarıram sənə, məni rahat buraxl İndi məzələnəcək halım 
yoxdur. 

Kişi mütiliklə üzünü divara sarı çevirib gözlərini yumdu və bir- 
təhər yuxuya getdi. 


VI 


Kilsə başdan-ayağa qaralara bürünmüşdü. Giriş qapısındakı iri 
lövhənin üzərindəki tac şəkli oradan keçənlərə zadəgan birisinin 
dəfn olunacağını bildirirdi. 

Dua mərasimi yenicə bitmişdi. İştirakçılar tabutun və qraf de 
Vodrekin kuzeninin yanından keçməklə dağılışırdılar. Kuzen baş 
əyməklə hamının əlini sıxırdı. 

Jorj ilə Madlena birlikdə evə tərəf yola düzəldilər. Hər ikisini nə 
isə yamanca qayğılandırsa da, hələlik, susurdular. 

Sanki, öz-özünə fikir yürüdürmüş kimi, Jorj bu sükutu pozdu: 

— Amma bu çox qəribədirl 

Madlena: 

— Nəyi deyirsən, dostum? — deyə soruşdu. 

— Vodrekin bizə miras kimi heç nə qoymaması. 

Madlena qəflətən pörtdü, sanki, pənbə bir tül qadının kağız 
kimi dümağ boynunu və üzünü örtdü. 

O soruşdu: 

— Yeri gəlmişkən, mərhum bizə niyə nələrisə miras qoymalıydı 
axı? Buna onu məcbur edən heç nə yox idi. 

Azca susub əlavə elədi: 

— Yəqin ki, onun vəsiyyətnaməsi hansısa notariusda mühafizə 
olunur. Ona görə də, hələlik, bir şey söyləmək erkəndir. 

dor) bu fikirlə razılaşdı: 

— Hə, haqlısan. Belə götürəndə, o, bizim — yəni həm sənin, 
həm də mənim yaxın dostumuz idi. Həftədə iki kərə evimizdə şam 
yeyərdi, istədiyi vaxt qapımız üzünə açıq idi. Bizdə özünü evindəki 
kimi, bəlkə də, daha rahat hiss edərdi. Səni doğma ata məhəb- 
bətiylə sevirdi, öz ailəsi yox idi: nə oğul-uşağı, nə bacı-qardaşı vardı. 
Bircə o kuzenindən başqa heç kəsi yoxdu. Kuzeni də heç doğma 
deyilmiş. Hə, yəqin ki, vəsiyyətnaməsi var. Bizə karlı bir miras 
qoyacağını mən də sanmıram, amma bizi sevdiyinin, barəmizdə 
düşündüyünün, ona xeyli dərəcədə bağlı olduğumuzun sübutu 
kimi bizə də xatirə mahiyyətində nə isə bir şey qoymalıydı, hər 
halda. Dostluğumuzdan yadigar kimi, hər halda, bizim də ondan 
nə isə ummaq haqqımız var. 

Düşüncəli şəkildə: 

— Yəqin ki, əslində, o, bir vəsiyyətnamə qoyub gedib, — deyən 
qadının səsində nə isə bir laqeydlik sezildi. 

Evə çatanda qulluqçu Madlenaya bir məktub uzatdı. Məktubu 
oxuyub ərinə ötürdü. 


«Notarius Lamanerin kontoru, 
Vogez küçəsi, 17. 

Hörmətli xanım, 
Çərşənbə axşamı, çərşənbə və ya cümə axşamı şəxsən 
sizinlə bağlı bir məsələdən ötrü saat iki ilə dörd arasında ofi- 
simə təşrif buyurmağınızı rica etməkdən şərəf duymaqdayam. 


Sayğılarla, 
Lamanerə. 


Bu dəfə Jorj xəcalətindən pörtdü: 

— Yəqin, bu, o dediyimiz məsələdir. Amma qəribə olan burasıdır 
ki, notarius rəsmi ailə başçısı kimi mən qala-qala, səni ora dəvət edir. 

Əvvəlcə qadın bu irada cavab verməyib, azca düşünərək dilləndi: 

— İstəyirsənsə, oraya elə indicə, birlikdə gedək. 


283 


Gi de Mopassan 
DÜNYA ƏDƏBİYYATI KLASSİKLƏRİ 


— Hə, çox istəyirəm. 

Qəlyanaltıdan sonra onlar birlikdə notariusun yanına yollandılar. 

Lamanerin kontoruna daxil olduqları an oradakı böyük məmur 
cəld yerindən qalxdı və hədsiz hörmət-izzətlə bu ər-arvadı öz şefinin 
yanına ötürdü. 

Notarius gödərək bir adam idi: həm tösbərək idi, həm də yup- 
yumru. Kürəni xatırladan başı digər kürə kimi bir cüt xırda ayaq 
üstə qərarlaşan bədəninə calaq olunmuşdu və bu ayaqlar elə qısa 
idi ki, elə onları da bir mənada kürə kimi qəbul eləmək olardı. 

Onlara baş əyən bu adam müştərilərinə kreslolarda yer göstə- 
rəndən sonra Madlenaya üz tutdu: 

— Qraf de Vodrekin vəsiyyətnaməsində sizinlə bağlı məqamlarla 
tanış olmanızdan ötrü, xanım, sizi buraya dəvət eləmişəm. 

Özünü saxlaya bilməyən Jorj donquldandı: 

— Elə belə də bilirdim. 

— İndi mən bu qısa məzmunlu sənədi sizə oxuyacağam. 

Qovluqdan sözügedən vəsiyyətnaməni çıxaran notarius mətni 
oxudu: 

«Mən — aşağıda imza edən, Pol-Emil-Sipriyen-Qontran qraf 
de Vodrek, ağlım-huşum üstümdə ikən tərtib olunan bu sənədlə 
öz son iradəmi ifadə edirəm. 

Ölümün bizləri istənilən məqamda yaxalaya biləcəyini nəzərə 
alaraq, mən notarius Lamanerin mühafizə edəcəyi bu vəsiy- 
yətnamənin tərtibini məqsədəuyğun saydım. 

Birbaşa varislərim olmadığından mən bütün sərvətimi, yəni 
altı yüz frank dəyərində hissə sənədlərimi və təxminən, beş yüz 
min dəyərində daşınmaz əmlakı, hər hansı şərt və öhdəlik qoy- 
madan, xanım Rler-Madlena Dü Ruaya miras qoyuram. Ondan 
yeganə xahişim isə mərhum dostunun ona sədaqətinin, dərin 
sayğısının və bağlılığının nişanəsi kimi bu mirası qəbul etməsidir». 

Notarius yekunlaşdırdı: 

— Elə bu. Bu vəsiyyətnamə ötən ilin avqustunda tərtib olunub 
və daha öncə, yəni iki il əvvəl xanım Kler-Madlena Forestyenin 
adına tərtib olunan eyni məzmunlu sənədi qüvvədən salmaqdadır. 
Birinci vəsiyyətnamə də məndədir və əgər mərhumun qohumları 
etiraz edərsə, o halda qraf de Vodrekin son iradəsinin dəyişməz 
qaldığını sübuta yetirmək üçün ondan yararlana bilərik. 

Rəngi kətan kimi ağaran Madlena key kimi oturmuşdu. Jorj isə 
əsəbi halda bığını bururdu. 

Bir qədər susandan sonra notarius dedi: 

— Əlbəttə, sizin razılığınız olmadan xanımınız bu mirası qəbul 
edə bilməz. 

Dü Rua yerindən qalxdı və quru tərzdə: 

— Bu barədə düşünməliyəm, — dedi. 

Məmnunluqla dişlərini ağardan notarius təzim elədi: 

— Sizi başa düşürəm: durumun birmənalı olmaması sizi tərəd- 
düdlərə sürükləyir. Onu da diqqətinizə çatdırmalıyam ki, bu səhər 
qraf de Vodrekin vəsiyyətnaməsinin mətniylə tanış olan kuzeni ona 
bu mirasdan yüz min frank veriləcəyi təqdirdə dayısının vəsiyyətna- 
məsinə qarşı etiraz etməyəcəyini bildirdi. Mənə qalsa, vəsiyyətna- 
mədə mübahisəli hər hansı məqam yoxdur, amma bununla bağlı 
məhkəmə açılarsa, xeyli qalmaqal yaşanacaq. Yəqin ki, siz də bunu 
istəməzsiniz, çünki toplum hər şeyi və həmişə arzuolunmaz yöndə 
yozmağa can atır. Bunları nəzərə almaqla, siz bütün məqamlarla 
bağlı öz qərarınızı mənə şənbə gününə qədər açıqlaya bilərdinizmi? 

Dü Rua başıyla təsdiqləyərək dedi: 

— Danışdıq. 

Notariusa süni bir təzim edən Jorj söhbət əsnasında ağzına 
su alıb oturan xanımına yol verdi. Notariusun təbəssümü qəfil yox 
olduğu üçün bayıra çıxan Jorj özünü qüruru qırılmış birisi kimi hiss 
elədi. 

Evə girən Dü Rua qapını arxasınca zərblə çırpdı, şlyapasını çar- 
payının üstünə tulladı. 

— Sən Vodrekin məşuqəsi olmusan? 

Üzündəki tülü qaldırmayan qadın cəld geri qanrıldı: 

— Mənmi? O-ol.. 

— Hə, sən. Əgər birisi bütün sərvətini yad qadına vəsiyyət 
edirsə, deməli, həmin xanım onun... 

Bədəni uçunan Madlena şəffaf parçaya taxılmış sancağı açma- 
ğa cəhd göstərirdi həmin an. 

Bir saniyə susan qadın həyəcandan qırıq-qırıq gələn bir səslə 
dilləndi: 

— Yetər... yetər artıq... Sən ağlını itirmisən... Bəyəm sən... sən... 
deyildin... onun sənə... nə isə bir şey miras qoyacağını təxmin edən? 

Qadının böyründə duran Jorj müttəhimi nədəsə suçlamaq üçün 
uyğun bir məqam güdən müstəntiq kimi onun üzündəki ifadəyə göz 
qoyurdu. Hər sözü ayrıca tələffüz etməklə o, danışmağa başladı: 

— Hə... Vodrek mənə nə isə vəsiyyət edə bilərdi... mənə, yəni 
sənin ərinə... mən onun dostuydum... amma sənə, mənim arva- 
dıma isə yox... Həm kübar ədəb-ərkanı, həm də... ictimai rəy baxı- 
mından bu iki məqam arasında çox böyük fərq var... 

Madlenanın baxışları ərinin parıldayan gözlərinə dikilmişdi. Bu 
baxışlar son dərəcə diqqətli olmaqla yanaşı, həm də qəribə təsir 
bağışlayırdı adama: adətən, insan şüurunun hələm-hələm nüfuz 
olunmayan dərin guşələrinə dalmaq istəyənlər belə baxırlar və 
həmin guşələr diqqətimizin, iradəmizin öz ixtiyarımızda olmadığı 
çox qısa anlarda, qəlbimizdəki gizli niyyətlər pərdəsiz qalanda üzə 
ÇIXIT. 

Sözlərini ölçüb-biçən qadın ağır-ağır dilləndi: 

— Hər halda, mənə elə gəlir ki, əgər... bu cür böyük miras sənə 
verilsəydi, elə bu da başqalarına eyni dərəcədə qəribə görünəcəkdi. 

Əri sərt tərzdə soruşdu: 

— Görəsən, o niyə elə? 

— Çünki... — qadın tutulsa da, tez sözünün ardını gətirdi: — Çünki 
sən ondan ötrü, sadəcə, mənim ərim idin və əslinə qalanda o, sənə 
çox az bələd idi... mən isə onun köhnə dostuydum... sən yox, məhz 
mən... elə ona görə də hələ Forestye həyatda ikən imzaladığı ilk 
vəsiyyətnamədə də mirasçı kimi məni göstəribmiş. 

İri addımlarla otaqda var-gəl edən Jorj dilləndi: 

— Sən bu mirasdan imtina etməlisən. 

Xanımı soyuqqanlı şəkildə: 

Yaxşı, — dedi, — amma o halda şənbə gününü gözləmədən 
biz bu xəbəri elə indi də Lamanerə xəbər verə bilərik. 

Kişi onun önündə ayaq saxladı və onlar daha bir neçə dəqiqəli- 
yinə göz-gözə baxdılar. Həmin anlarda hər ikisi qarşısındakının ürə- 
yində, beynində uyuyan niyyətləri oxumağa, anlamağa çalışırdı. İkisi- 
nin də baxışlarında gizlənən lal suallar qarşı tərəfin vicdanını olduğu 
kimi görməyə can atırdı. Bunu böyür-böyürə yaşasalar da, bir-birinə 
yad iki canlının dərin mücadiləsinə bənzətmək olardı. Daim bir-birini 
güdən, bir-birindən şübhələnən və ehtiyatlanan bu iki məxluqun lil 
bağlamış qəlbi qarşı tərəf üçün həmişəlik qapalıydı çünki. 

Səsini çox da qaldırmayan kişi onun üstünə çımxırdı: 

— Bura bax, Vodrekin məşuqəsi olduğunu etiraf etməyin daha 
doğru olardı. 

Qadın çiyinlərini çəkdi: 

— Mənasız sözlər danışırsan... Vodrek mənə hədsiz dərəcədə, 
çox bağlı birisiydi... bunun arxasında başqa heç nə... və heç vaxt 
olmayıb... 

Kişi ayağını yerə çırpdı: 

— Yalan deyirsən. Bu, mümkün deyill 

Qadın sakit tərzdə etiraz elədi: 

— Amma bu məhz belədir ki var. 

Təkrar otaqda var-gələ başlayan kişi yenə ayaq saxladı: 

— Elə isə de görüm, bəs niyə o, bütün sərvətini məhz sənə 
vəsiyyət eləyib?.. 

Təmkinini pozmayan Madlena dişlərini qıcayaraq dedi: 

— Cavab çox bəsitdir. Sən özün deyirdin ki, onun bizdən, 
daha doğrusu, məndən başqa heç bir dostu yoxdur. Məni isə 
O, uşaq yaşlarımdan tanıyırdı, çünki anam onun qohumlarıyla iş 
ortağıydı. Buna görə də qraf vaxtaşırı evimizdə olurdu. Birbaşa 
varisi olmadığını görəndə, yəqin ki, onun yadına mən düşmüşəm. 
Məni ülvi hisslərlə sevdiyini də istisna etmirəm. Amma istənilən 
qadın bu cür sevginin hədəfi ola bilər axıl Bəlkə də, özünün son 
iradəsini qələmə alarkən bu məhrəm və çox gizli duyğular onun 
qulağına mənim adımı pıçıldayıbmış? Bunda qəribə nə var axı? 
Hər bazar ertəsi o, mənə çiçək gətirərdi və sən onda buna heç 
başqa gözlə baxmırdın da. Məsələn, sənə o, çiçək-filan gətirmirdi, 
deyilmi? İndi də məlum olub ki, o, eyni səbəb üzündən və başqa 
varisi tapa bilmədiyindən öz malını-mülkünü mənə vəsiyyət eləyib. 
Əksinə, əgər o, bunları sənin adına qoyub getsəydi, bu, daha qəri- 
bə görünərdi. Niyə belə etməliydi ki? Sən onun nəyi idin axı? 

Qadının ifadə tərzi elə təbii və sakit idi ki, Jorj tərəddüdə 
qapıldı: 

— Hər şeyə rəğmən, bu şərtlərdə biz mirasdan imtina etməliyik, 
yoxsa qürurumuz sarsılar, dedi-qodular baş alıb gedər, hamı məni 
ələ salar və gülər. İş yoldaşlarımın onsuz da məni görən gözü 
yoxdur, məni sancmaq üçün elə bir himə bənddirlər. İndi mən 
hər kəsdən daha artıq dərəcədə öz adımı, şərəfimi qorumalıyam. 

Böhtançıların onsuz da oynaşın saydıqları birisindən sənin belə 
bir miras almağına mən yol verə bilmərəm. Bəlkə də, Forestye 
bununla razılaşardı, mən isə yox. 

Madlena mütlliklə dedi: 

— Yaxşı, əziz dostum, bir milyonumuz əskik olmaqla biz onsuz 
da heç nə itirmirik. 

dor) hələ də otaqda var-gəlindən qalmır və düşündüklərini dilə 
gətirirdi: dediklərini, guya, birbaşa xanımına ünvanlamırmış kimi 
görünsə də, əslində, bütün söylədikləri məhz ona aid idi: 

— Hə, bir milyon əskikl.. Qoy belə olsun... Neyləmək olar?.. 
Vəsiyyətnaməsini bu şəkildə tərtib edəndə, bəlkə, heç o özü də möv- 
cud ədəb-ərkana, əxlaqa necə zidd davrandığının fərqində olmayıb. 
Bu yolla məni necə alçaq və gülünc duruma saldığı heç ağlına da 
gəlməyib. Halbuki əsas məsələ yozumlardadır... Əgər mirasın yarısını 
mənə qoymuş olsaydı, bu işdə heç bir düyün yaranmazdı. 

Kişi keçib əyləşdi, ayağını ayağının üstə aşırdı, adətən, gərgin 
düşüncə, həyəcan və dilxorluq keçirdiyi anlarda elədiyi kimi bığının 
uclarını burmağa girişdi. 

Madlena isə ara-sıra məşğul olduğu tikməsini əlinə aldı və 
yumaq açaraq dedi: 

— Mən bir kənara çəkilirəm. Qərarı sən ver. 

Uzun müddət susan kişi sonra inamsız halda sözə başladı: 

— Vodrekin təkcə səni özünə varis seçməsini və bununla razı- 
laşmağımı camaata başa salmaq mümkün deyil. Mövcud şərtlərdə 
mirasa sahib çıxsaq, onda sənəddəki imzan sənin... zinakarlığını, 
mənim isə yumşaqlığımı, xoşqeyrətliyimi sübuta yetirəcək... Buna 
razılıq verməyimiz ancaq belə yozula bilər, bildin? Ona görə də 
fərasətli bir gediş, bir çıxış yolu düşünüb tapmalıyıq ki, bu işə abırlı 
don geydirək. Məsələn, onun öz irsini bizim, yəni ərlə-arvadın ara- 
sında bərabər bölüşdürməsi barədə şayiələr yaya bilərik. 

Madlena söhbətə qoşuldu: 

— Əgər əlimizdə imzalı vəsiyyətnamə varsa, bunu necə edəcə- 
yimizi, düzü, ağlıma heç sığışdıra bilmirəm. 

— Oho, bu, çox asandırl Sən mənim adıma bağışlama sənədi 
imzalayaraq, sözügedən mirasın yarısını mənə həvalə edə bilərsən. 
Övladımız olmadığından buna qarşı heç kəs etiraz edə bilməz. Bu 
yolla biz bədxahlarımızın ağzını tıxayarıq. 

Qadının səsində yenə də səbirsizlik çalarları duyuldu: 

— Amma əlimizdə Vodrekin imzaladığı sənəd ola-ola bədxah- 
larımızın ağzını necə yuma biləcəyimizi heç cür təsəvvürümə gətir- 
mirəm. 

dor) özündən çıxdı: 

— Nə dilbilməzsənl Axı kim bizi məcbur edir ki, bu vəsiyyətnaməni 
ona-buna göstərək və ya divardan asaq? Hamıya deyərik ki, qraf de 
Vodrek öz sərvətini bizim aramızda bərabər bölübmüş... Vəssalam... 
Onu da unutma ki, mənim iznim olmadan sən bu mirası qəbul edə 
bilməzdin. Odur ki mən bu işə ancaq bir şərtlə razılıq verirəm — mirası 
bölüşəcəyik, əks halda, mən aləmin dilinə-ağzına düşəcəyəm. 

Qadın bir daha onu sınayıcı nəzərlərlə süzdü: 

— Necə istəyirsənsə. Mən razıyam. 

Bayaqdan bu cavabı gözləyən Jorj durub otaqda bir az da var- 
gəl elədi. Deyəsən, şübhələrin caynağından, hələlik, qurtulmamışdı 
və bu yolla xanımının nüfuzedici baxışlarından yayınmağa çalışırdı. 

Jorj dedi: 

— Yox... Yox, yox və bir daha yox... Yaxşısı budur, gəl mirasdan 
tamamilə imtina edək... Bu daha doğru... daha abırlı... və ləyaqətli 
yoldur... Əgər belə etsək, başqalarına bizi qaralamaqdan ötrü 
heç bir şans vermərik. Hətta ən bədxah adamlar da addımımızda 
ittiham ediləsi bir şey tapmazlar. 

O, Madlenanın önündə ayaq saxladı. 

— Odur ki, əzizim, istəyirsənsə, mən Lamanerin yanına təkbaşına 
gedib durumu anlatmaqla bərabər, həm də onunla məsləhətləşim. 
Nədən çəkindiyimi ona da açıb söyləyim və bizim dedi-qodudan 
yayınmaq üçün mirası yarı bölmək istədiyimizi bildirim, çünki 
mirasın tən yarısının mənə çatacağı təqdirdə heç kəs bizə kəc baxa 
bilməz. Bu isə mənim bütün aləmə: «Xanımım bu mirasdan ona 
görə imtina eləməyib ki, onu əri də, yəni bu qadının qeyrətini çəkən 
yeganə şəxs kimi mən də qəbul etmişəm» deyə car çəkməyimə 
bərabər olacaq. Əks halda, möhkəm qalmaqal qopacaq. 

Madlena buna sakit səslə və qısaca cavab verdi: 

— Necə istəyirsənsə. 

Amma əri yenə də uzun-uzadı açıqlamalara gərək duydu: 

— Hə, bax miras məhz bu şəkildə bölüşdürülərsə, hər şey hamıya 
gün kimi aydın olacaq. Onun qoyduğu vəsiyyətnamədən bu məna 

çıxır: «Mən həyatda ikən onlardan birini özümə daha məhrəm 
sayırdım, ölümümlə də heç nə dəyişmədi». Biz bunu rədd edib, elə 
davranmalıyıq ki, guya, aramızda hər hansı ayrı-seçkilik etməyən 
bir dostumuzdan ortaq miras almışıq. Halbuki onun xanıma daha 
çox mehr saldığı heç kəs üçün sirr deyildir. Amma mirası bu cütlüyə 
qoymaqla, o, qadınla olan məhrəmliyinin sırf platonik xarakter 
daşıdığını vurğulamış sayılacaq. Bu fikir onun ağlına gəlsəydi, inan 
mənə, bəlkə də, o məhz belə də edərdi. Amma bunu fəhm edə 
bilmədiyindən o, belə səhlənkar sənədə imza atıb. Onun hər həftə 
sənə çiçək gətirməsini çox haqlı olaraq vurğuladın. Özünün sənə 
bu son hədiyyəsini edəndə də o, görünür, bunun nəticələrini heç 
götür-qoy etməyibmiş... 

Qadın onun sözünü kəsdi: 

— Bu məsələni çözdük, — onun səsində xəfif cırnama sezilirdi. 
— Hər şeyi də anladım. Bu qədər təfərrüat açıqlayaraq çənə yorma- 
ğına ehtiyac qalmadı. Haydı, dur get notariusa. 

— Bax, bunda haqlısan, — deyərək pörtən kişi şlyapasını götür- 
dü, qapıdan çıxanda bir daha xanımına səsləndi: — Onun kuzenini 
də əlli min franka razı salmağa çalışacağam. Razısan? 

Madlena hökmlü tərzdə dilləndi: 

— Xeyr. Ona istədiyi məbləği ver, getsin, yəni yüz min frank. 
Məbləği də mənim payımdan çıxarsan. 

Kişi xəcalətə qapıldı: 

— Yox, canım, gəl onu da bərabər paylaşaq. Əgər ona adama 
əlli min versək, onda düz bir milyon frankımız qalar. Tezliklə görü- 
şənədək, quzum, — dor) əlavə elədi. 

Notariusun yanına gedən Jorj, guya, xanımının təklif elədiyi bu 
variantı ona anlatdı. 

Səhərisi gün ərlə arvad arasında tərtib olunan bağışlama müqa- 
viləsinə əsasən, Madlena Dü Rua beş yüz min frankı ərinə həvalə elədi. 

Bayırda gözəl hava vardı. Kontordan çıxanda Jorj Madlenaya 
bir az gəzişməyi təklif elədi. İndi o, özünü qayğıkeş, diqqətli, həssas 
və uzaqgörən birisi kimi aparırdı. Kefi-damağı çağ idi, ürəyi dağ 
boyda olmuşdu. Fikirli görünən qadının isə sir-sifətindən sərt ifadə 
çəkilib getmək bilmirdi. 

Payızın yetərincə soyuq günlərindən biri idi. Yoldan ötənlər 
yeyin gedir, sanki, harayasa tələsirdilər. Gözünü-könlünü oxşayan 

xronometrin satıldığı, tez-tez vitrini önündə ayaq saxladığı dükana 
apardı Dü Rua öz xanımını və dedi: 

— İzninlə buradan sənə bir hədiyyə alım. 

Xanımı könülsüz dilləndi: 

— Necə istəyirsən. 

Mağazaya girdilər. 

— Nə istəyərdin: üzük, boyunbağı, yoxsa qolbağı? 

Qızıl əşyaları və qiymətli qaşları görən qadının üzündəki süni 
soyuqluq əriyib getdi və vitrinləri zinət əşyaları ilə dolu olan bu 
məkan onda gözlənilməz bir maraq oyatdı. 

Almaq eşqiylə gözləri yanan qadın dilləndi: 

— Bax, bu, gözəl qolbaqdır. 

Onun seçdiyi bənzərsiz zərgərlik əşyası olan qolbağının ayrı- 
ayrı bölümləri fərqli qaşlarla bəzənmişdi. Jorj soruşdu: 

— Bu qolbağı neçəyə deyirsiniz? 

Zərgərdən cavab gəldi: 

— Öç min franka. 

— Əgər iki min beş yüzə versəydiniz, götürərdim. 

Bir qədər tərəddüdə qapılan zərgər dedi: 

— Yox, cənab, verə bilmərəm. 

— Qulaq asın, mən sizdən bir də min beş yüz franklıq o xro- 
nometri də alacağam və bu eləyəcək cəmi dörd min frank. Nağd 
ödəyirəm. Razısınız? Əgər razı deyilsinizsə, özünüz bilin, o biri 
dükanlardan alaram. 

Zərgər bir az nəm-nüm eləsə də, sonda deyilən qiymətə razı oldu: 

— Siz deyən olsun, cənabl 

durnalist öz ünvanını bildirəndən sonra dedi: 

— Xronometrin üzərində baron tacının, onun altından isə 
mənim inisiallarım olaraq əl xəttiylə J.R.K. hərflərinin qravüra olun- 
ması barədə də göstəriş verərsiniz. 

Bu sifarişdən heyrətlənən Madlenanın dodaqları qaçdı. Mağazanı 
tərk edərkən qadın incə bir nəvazişlə ərinin qoluna girdi, çünki o, bir 
daha əmin olmuşdu ki, əri gerçəkdən güclü və fərasətli adamdır. İndi, 
yəni əlində pulu olandan sonra onun titul da ummağa haqqı çatırdı. 

Zərgər onları təzim edərək yola saldı. 

— Narahat olmayın, cənab baron, cümə axşamına hər şeyi hazır 
edərik. 

Vodevil teatrının yanından keçirdilər. Orada yeni tamaşa gös- 
tərilirdi. Dü Ruadan təklif gəldi: 

— İstəyirsən, bu axşam teatra gedək? Həm də loyada yer tap- 
maq şərtiylə. 

Lojada yer tapıldı və onlar ora bilet aldılar. 

Kişi təklif elədi: 

— Bəlkə, bir restoranda yemək yeyək? 

— Ola bilər, böyük həvəslə. 

Kişi indi özünü bir ağa kimi hiss etdiyindən xəyalları qanad- 
lanmışdı. 

– Bəlkə, sabah birlikdə xanım de Marelgilə şam yeməyinə 
gedək? Eşitdiyimə görə, əri buradadır. Onunla görüşmək üçün lap 
burnumun ucu göynəyir. 

Ər-arvad onlara baş çəkdilər. Məşuqəsi ilə küsdükdən sonrakı bu 
ilk görüşdən Jorj ehtiyatlanırdı. Ona görə də arvadıyla ora getmişdi 
ki, ən azından, aralarında nəyi isə açıqlamaq məcburiyyəti doğmasın. 

Yemək çox şən keçdi, həmin axşam gen-bol əyləndilər. 

Jorj ilə Madlena evə dönəndə gec idi. Pilləkən qəfəsindəki qaz 
lampası da söndürüldüyündən jurnalist vaxtaşırı mumlu kibrit yan- 
dırmağa məcbur oldu. 

İkinci mərtəbədəki meydançada Jorjun yandırdığı kibritin işığı 
güzgüdə əks olundu və bunun ardınca bu cütlüyün silueti bir 
anlığına zülmət fondan seçildi. 

Adama elə gəldi ki, bu bir cüt xəyal qəfil peyda olduğu kimi, 
həmin andaca gecənin qoynunda əriyəcək. 

İşıq daha da artsın deyə, əlini bir az da yuxarılara qaldıran Dü 
Rua özündənrazı halda qəhqəhə çəkərək bağırdı: 

— Baxın ey, milyonçular gəlirl 


ми 


Mərakeşin işğalından iki ay ötürdü. Тапјеп ələ keçirən Fransa, 
Afrikanın Tripoliyə qədər uzanan bütün Aralıq dənizi sahillərinə yiyə- 
ləndiyindən işğal etdiyi bu ölkə ilə bağlı istiqrazlara vəsait yatırmışdı. 

Nazirlərdən ikisinin bu sayədə iyirmi milyona qədər qazanc 
götürdüyü və bunlardan birisinin Laroş-Matye olduğu, az qala, 
aşkar şəkildə dillərdə dolaşırdı. 

Valterin bir güllə ilə iki dovşan vurmasından isə bütün Paris danı- 
şırdı: istiqrazlardan otuz-qırx milyon qazanan bu adam mis və dəmir 
filizi yataqlarından, habelə işğala qədər ucuz qiymətə satın aldığı və 
Fransa işğalının sabahısı günü müstəmləkə şirkətlərinə satdığı iri 
torpaq sahələrindən isə daha səkkiz-on milyon götürmüşdü. 

Bir neçə günün içində bu adam dünyanın sayılan yönəticilə- 
rindən birinə, krallardan daha böyük imkanlara malik zənginlərdən 
birisinə çevrilmişdi. Adətən, belələrinin önündə hamı baş əyib sus- 
duğundan bu cür sərvət sahibləri içlərində qaynayan bütün yaramaz- 
lığı, həsədi və alçaq hissləri arxayınlıqla bu dünyaya püskürə bilirlər. 

Artıq bu adam cuhud Valter deyildi. Çoxlarının şübhə bəslədiyi 
bir bankın direktoru, nə məzhəbə qulluq etdiyi bilinməyən qəzetin 
naşiri, adı fırıldaqlarla bağlı şayiələrdə hallanan deputat deyildi artıq o. 

İndi o, zəngin bir yəhudi olan cənab Valter idi. 

Və o, bunu hamıya əyani şəkildə sübut etməyə can atırdı. 

Fobur-Sent-Onoredə yerləşən və bağının bir ucu Yelisey 
düzünə çıxan ən dəbdəbəli malikanələrdən birinin sahibi olan 
Karlsburq knyazının maddi sıxıntılar içində çırpındığını öyrənən 
Valter bu mülkün bütün mebeli ilə, hətta bircə kreslosuna da toxu- 
nulmaması şərtiylə iyirmi dörd saat ərzində ona satılması təklifini 
irəli sürmüş, bunun qarşılığında üç milyon frank ödəməyə hazır 
olduğunu bildirmişdi. 

Bu məbləğə şirnikən knyaz razılıq vermişdi. 

Səhərisi gün Valter artıq yeni mülkünə köçməyində idi. 

Amma bu ara onun ağlına başqa bir fikir gəldi. Bu cür ideya 
ancaq Parisi fəth etməyə niyyətli fatehin, məsələn, Bonapartın 
ağlına gələ bilərdi. 

Həmin dönəmdə bütün şəhər əhli Jak Lenoblun komisyon 
dükanında satışa çıxarılan, macar rəssamı Karl Markoviçin İsa pey- 
ğəmbərin suyun səthində yeridiyini təsvir etdiyi tablosunun” sey- 
rinə axışmaqda idi. 

Tabloya heyran qalan sənət tənqidçiləri bir ağızdan bildirirdilər 
ki, bu əsər bizim yüzildə yaranan ən böyük sənət əsəri sayılmağa 
layiqdir. 

Həmin şəkli beş yüz min franka satın alan Valter onu öz malika- 
nəsinə gətirmişdi: bu yolla o, ictimaiyyətin maraq dolu diqqətini yeni 
məcraya, öz evinə sarı yönəltmiş, üstəlik, bütün Parisi özünə həsəd 

aparmağa, onu pisləməyə və ya tərifləməyə, bir sözlə, özündən 
danışmağa məcbur eləmişdi. Sonra o, qəzetlərə elan verdi ki, Paris 
həyatının ən görkəmli simalarını yaxın günlərdə təşkil edəcəyi bir 
ziyafətə çağırmaqla xarici rəssamın tablosunu onlara sərgiləyəcək: 
qoy heç kəs bu sənət əsərinin gözdən uzaq yerdə saxlanmasını 
ona irad tuta bilməsin. 

Əslində, onun evinin qapıları hamının üzünə açıq olacaqdı. 
Hamı buyurub gəlsin. Sadəcə olaraq, girişdə dəvətnamə göstərmək 
tələb olunacaqdı. 

Dəvətnamədə yazılmışdı: «Cənab və xanım Valterlər sizi dekab- 
rın otuzunda, axşam saat doqquzla on arasında onlara təşrif buyur- 
mağınızı və elektrik lampaları işığında rəssam Karl Markoviçin «Su 
üzərində yeriyən İsa peyğəmbərə tablosunu seyr etməyinizi rica edirə. 

Postskriptum qismində xırda hərflərlə «Saat on ikidən sonra 
rəqslər olacaq? cümləsi yazılmışdı. 

Deməli, istəyənlər gecə saatlarına qədər qala bilərdilər və Val- 
terlər bunların içindən özlərinə yeni tanışlar seçəcəkdilər. 

Bu qeydə diqqət yetirməyənlər kübarlara məxsus laqeyd və 
ya acgöz maraqla gəlib həm tablonu, həm mülkü, həm də onun 
sahiblərini saf-çürük edəndən sonra dağılışacaqdılar. Amma qoca 
Valter onu da əla bilirdi ki, az sonra həmin bu kübarlar yenə onun 
qapısına gələcəkdilər, çünki bunlar onun kimi az vaxtda zənginlə- 
şən digər yəhudilərin də evlərindən ayaq çəkmirdilər. 

Bu tədbirdə əsas məqsəd — adları qəzet sütunlarından düş- 
məyən titullu zadəganlara öz evinin yolunu tanıtmaq idi və onların 
gələcəyinə şübhə yox idi, çünki ötən bir ay yarımda əlli milyon frank 
qazanmış bu adamı görmək istəyi haqlı idi: buraya gəlib qonaqlara 
nəzər yetirməklə onları sayacaqdılar, çünki bu İsrail oğlunun 
cİncil: mövzusunda yaradılmış tablonun seyrinə çağırmağa gərək 
duyduğu bu adamları, hər halda, görməyinə dəyərdi. 

Sanki, o, demək istəyirdi: «Baxın, Markoviçin yaratdığı və «Su 
üzərində yeriyən İsa peyğəmbərə adlanan, xristian boyakarlığının 
incisi sayılan tablonu mən beş yüz min franka satın almışam və 
bundan sonra cuhud Valterin gözlərini oxşayacaq bu rəsm onun 
evini daim bəzəyəcəkdirə. 

Kübar cəmiyyətində, -okey-klubun üzvləri və hersoq xanımları 
arasında bu ziyafətlə bağlı uzun-uzadı müzakirələr getdi və belə 

nəticə hasil oldu ki, bu dəvətə gedib-getməməkdə hər kəs sər- 
bəstdir, yəni hamı oraya gedə bilər. Daha öncə bu kübarlar cənab 
Ptinin sulu boya rəsmlərinə də eyni həvəslə baxmışdılar. Valter- 
lərdəki tablo isə əsl sənət incisi idi və əgər ev sahibi onu görmək 
istəyənlərin üzünə cəmi bir gecəliyinə öz qapılarını açmışdısa, 
bəyəm belə fürsəti qaçırmaq olardı? 

İki həftə boyunca «Fransız həyatı: ictimaiyyətin marağını 
körükləməkdən ötrü hər gün öz səhifələrində dekabrın otuzuna 
planlaşdırılan o ziyafət barədə hər hansı yazı verməyə çalışırdı. 

Öz şefinin bu görünməmiş zəfəri Dü Ruanı yamanca cırnadırdı. 

Halbuki xanımından beş yüz min frank qopardığı üçün özünü 
zəngin sayan Jorjun sərvəti onun əliylə milyonlara yiyələnən adam- 
ların varidatının yanında dəryada damla idi və o, hələ də lütün, 
əsl lütün birisiydi. Onun qəzəbdən güc alan həsədi günü-gündən 
alovlanırdı. Bütün dünya-aləmə acığı tutmuşdu: bu səbəbdən artıq 
o, Valterlərin evinə ayaq basmırdı. Laroşun məsləhətinə uyan və 
ona Mərakeş istiqrazları aldıran xanım Valterə və vaxtilə onun başını 
piyləsə də, əvvəlki kimi onun xidmətlərindən yararlanan, həftədə 
iki dəfə evindəki şam yeməklərinə qatılan nazirə nifrət bəsləyirdi o. 
Laroşa katiblik edir, dediklərini qeydə alır, gətir-götür işlərini 
görürdü, hər dəfə onun diktəsiylə yazı yazanda bu özündənrazı 
hərifin boğazını üzməkdən özünü güclə saxlayırdı. Hökumət üzvü 
kimi Laroş sən deyən nüfuz sahibi deyildi, nazir portfelini əlində 
saxlama səbəbinin isə onun içinin qızılla dolu olmasından qaynaq- 
landığını hər vəchlə gizlətməyə çalışırdı. Amma Dü Rua bu qızılın 
işıltısını, təsirini hər şeydə sezirdi: ala-yarımçıq bir vəkilin son vaxt- 
lar danışığında peyda olan çiyrəndirici çalarlarda, davranışlarındakı 
sırtıqlıqda, ölçüsüz-biçisiz fikir yürütməsində və özünə sonsuz 
güvənində ortaya çıxırdı bu. 

Dü Ruanın evində Laroş əsl ağa kimi davranırdı və qraf de 
Vodrekin yerini tutmuşdu: həftənin bəlli günlərində şam yeməyinə 
gələn bu adam evin ikinci ağası kimi qulluqçulara buyruqlar verirdi. 

Јогјип ona dözməyə daha dözümü qalmamışdı: bu hərifin 
yanında o, qəzəbini güclə cilovlayırdı, dişləməyə hazır, amma hələ- 
lik, buna cürəti çatmayan quduz it kimi davranırdı. Bunun əvəzinə 
bütün acığını Madlenadan çıxanda bunun səbəbini anlamayan 
qadın çiyinlərini çəkər, şıltaq uşaq kimi ona fikir verməzdi. Amma 

onun daim qanıqara olması arvadının da gözündən yayınmamışdı. 
Madlena deyirdi: 

— Səni heç cür anlaya bilmirəm. Hər işin yolunda getsə də, 
daim nədənsə narazısan. 

Bu zaman o susaraq arxasını arvadına çevirirdi. 

Əvvəlcə Jorj şefin düzənlədiyi ziyafətə getməyəcəyini, ümumiy- 
yətlə, bundan sonra o özündənmüştəbeh cuhudun evinə qədəm 
qoymayacağını elan elədi. 

Xanım Valter son iki ay ərzində hər gün ona məktublar göndərir, 
Jorjun təklif edəcəyi istənilən yerdə görüşə hazır olduğunu, aşnası- 
nın adına udduğu yetmiş min frankı ona vermək istədiyini bildirirdi. 

Amma o, məşuqəsinin bu yalvarış dolu məktublarını yandırır, 
onları cavabsız qoyurdu. Jorj ortaq oyunlarındakı payından heç 
də imtina etməmiş, sadəcə, bu yolla qadının mənliyini ayaqlamaq, 
ona aşkar nifrətini büruzə vermək istəyirdi. İndi hədsiz zəngin olan 
bu qadına o da özünün son dərəcə qürurlu birisi olduğunu gös- 
tərirdi. 

Tablonun sərgilənəcəyi gün Madlena onu inandırmağa çalışdı 
ki, əgər Valterlərin ziyafətinə getməsə, bununla böyük bir yanlışa 
yol vermiş olacaq. 

Dü Rua burnunun altda dedi: 

— Əl çək yaxamdan. Mən heç yerə getməyəcəyəm. 

Amma nahardan sonra qəflətən fikrini dəyişdi: 

— Görünür, məcburən bu ziyafətə qatılacağıq. Haydı geyin. 

Bu xəbəri çoxdan gözləyən qadın dilləndi: 

— On beş dəqiqəyə mən hazır olacağam. 

Əyin-başını geyinərkən və hətta karetdə yola düzələndən sonra 
da Jorj deyinməyinə ara vermirdi. 

Karlsburq malikanəsinin əsas girişindəki dörd küncdə yanan 
mavi rəngli elektrik fənərləri xırda kürələrdən ibarət idi. Yüksək 
artırmaya aparan pilləkənə misilsiz bir xalı sərilmişdi. Hər pillədə 
dayanan və heykəli xatırladan xidmətçilərin əynində isə zərbaftalı 
geyim vardı. Dü Rua bunu görüb deyindi: 

— Əcəb gözə kül üfürürlərl 

Acığından çiyinlərini çəkən bu adamın içindəki həsəd getdikcə 
daha da alovlanırdı. Arvadı ona təpindi: 

— Belə bir evin olana qədər döz və dilini dinc saxla. 

İçəri keçib pişvazlarına yürüyən qulluqçulara öz ağır üst geyim- 
lərini təhvil verdilər. 

Burada xeyli xanım və cənab toplaşmışdı, onlar da öz xəz 
geyimlərini çıxarırdılar. Pıçıltılar dolaşırdı: 

— Misilsizdirl Misilsizdirl 

Geniş vestibülün divarları Marsla Veneranın eşq macəralarını 
təsvir edən qobelenlərlə üzlənmişdi. Sağ və sol cinahlardakı 
nəhəng pilləkənlər ikinci mərtəbədə birləşirdi. Döymə metaldan 
hazırlanmış məhəccərlər görəni valeh edirdi, onların çoxdan çəki- 
lən və zamanla tündləşən qızılı elementləri pillələrin qırmızı mər- 
məri fonunda bərq vururdu. 

Zalların girişində bir cüt azyaşlı qız durmuşdu. Birisi pənbə, 
digəri isə mavi paltarda olan bu qızcığazlar xanımlara çiçəklər pay- 
layırdılar. Hamı bunun çox gözəl düşünüldüyünü etiraf etməkdəydi. 

Zallar artıq adamla doluydu. 

Xanımların çoxusu qapalı paltarlar geyinmişdi: görünür, bu 
yolla onlar ziyafətin adi və fərdi sərgidən seçilmədiyini vurğulamaq 
istəyirdilər. Özünü rəqsə hazırlayanlar isə dekolte paltarlara üstün- 
lük vermişdilər. 

Rəfiqələrinin əhatəyə aldığı xanım Valter ikinci zalda oturmuşdu 
və qonaq-qaranı qarşılamaqla məşğul idi. Onu tanımayan qonaq- 
ların çoxusu isə otaqları muzey kimi dolaşır və ev sahiblərinə, ümu- 
miyyətlə, məhəl qoymurdular. 

Dü Ruanı görən ev sahibəsinin bət-bənizi ağardı: bir anlığına 
o, kişiyə sarı getməyə cəhd etsə də, sonra özünü tox tutdu və 
kişinin ona yanaşmasını gözlədi. Kişi ona dəbdəbəylə təzim elədi, 
Madlena isə tərif və heyranlıq dolu sözlərlə ev sahibəsini söhbətə 
tutdu. Arvadını xanım Valterlə baş-başa buraxan Jorj kütləyə 
qarışdı, çünki bütün bu cah-calalı gözü götürməyənlərin burada 
yetərincə çox olacağını bildiyindən onların dediklərini duymaq 
keçirdi könlündən. 

Bahalı parçalarla, italyan üslubunda tikmələrlə bəzədilmiş, 
ən müxtəlif üslublara və rəng çalarlarına malik Şərq xalıları ilə 
döşənmiş, divarlarından qədim rəssamların tabloları asılmış beş 
zal bir-birinə açılırdı. Qonaqların ən çox bəyəndiyi zal XVI Lüdovik 
üslubundakı, bir növ, buduarı xatırladan, divarları solğun mavi 
rəngli fonda pənbə qızılgüllərlə dolu ipək parça ilə üzlənmiş xırda 

otaq oldu. Oradakı son dərəcə incə mebel dəsti də eyni parça ilə 
üzlənmişdi, taxta qisimlərə isə qızılı təbəqə çəkilmişdi. 

Məşhur adamlardan hersoginya de Ferraçini, qraf və qrafinya 
de Ravenel, general knyaz d”Andremon, gözəllər gözəli markiza 
de Dün və teatrlardakı bütün ilk tamaşalara qatılan kübarlar indi 
Jorjun gözləri önündəydilər. 

Kimsə birdən onun əlindən yapışdı. Gənc və şux bir səs onun 
qulağına pıçıldadı: 

— Aha, axır ki, ələ keçdiniz, zəhləmgetmiş Əziz dost! Haralara 
qeyb olmusunuz belə, hə? 

Buludu xatırladan saman saçların altından ona Süzanna Val- 
terin kuklanınkını xatırladan gözləri dikilmişdi indi. Onu görən Jorj 
xeyli məmnun oldu və istiqanlılıqla əlini sıxdığı qıza üzrxahlıq elə- 
məyə başladı: 

— Heç imkan tapmırdım. Son iki ayda hədsiz məşğul oldu- 
ğumdan heç yerə çıxmırdım, vallah. 

Qız ciddi bir tərzdə dilləndi: 

— Bu, yaxşı deyil, həm də heç yaxşı deyil. Bizim, yəni anamın 
və mənim sizi necə sevdiyimizi bilə-bilə, bizi məyus etmisiniz. Şəx- 
sən mən sizsiz həyatı təsəvvürümə gətirmirəm. Sizi görməyəndə 
qüssədən özümü asa da bilərəm. Bütün bunları indi ona görə 
açıq etiraf edirəm ki, bir daha həyatımdan qeyb olmayasınız. Əli- 
nizi verin, «Su üzərində yeriyən İsa peyğəmbərəi mən özüm sizə 
göstərmək istəyirəm. Tablo o başda, oraniereyanın arxasındadır. 
Şəkli görməzdən öncə qonaqlar bütün zalları dolaşsınlar deyə 
atam onu oradan asdırıb. Bu malikanəsinə elə heyrandır ki, heç 
ağlınıza da gətirməzsinizl 

Onlar kütlənin içiylə ağır-ağır irəliləyirdilər. Hamı bu yaraşıqlı 
kişiyə və yanındakı incə-mincə qıza baxmaqdan ötrü geri qanrılırdı. 

Tanınmış bir rəssam özünü saxlamayıb: 

— Əcəb cütlükdürl Necə də yaraşırlar! — dedi. 

Jorj öz-özünə düşündü: «Əgər mən, həqiqətən də, fərasətli 
birisi olsaydım, bu qızla evlənərdim. Amma öz aramızdır, buna 
mane olacaq heç nə yoxdur. Bəs niyə bu fikir indiyədək ağlıma 
gəlməyib? Necə olub ki, mən tam başqa birisiylə evlənmişəm? Ah, 
axmaq başıml Gərək əvvəlcədən hər şeyi ölçüb-biçəndən sonra 
hərəkətə keçəydim?. 

Həsəd, aşındırıcı bir həsəd hissi damla-damla onun canına, 
qanına işləyir, içindəki bütün xoş duyğuları, bütün həyatını ağuya, 
zəhərə çevirirdi. 

Süzanna dilləndi: 

— Qerçək sözümdür, Əziz dost, bizə tez-tez gəlin. Daha atam 
varlandığı üçün gen-bol şıltaqlıq edə, kefimiz istədiyi qədər məzə- 
lənə bilərik. 

Amma kişi, hələlik, öz fikir aləmində idi. 

— Hə də, indi siz ərə gedəcəksinizl Özünüzə bir yaraşıqlı, amma 
bir az kasıblamış şahzadə tapacaqsınız və bir daha üzünüzü görən 
cənnətlik olacaq. 

— Yox, canım, hələ ki, tezdirl — deyə qız səmimi şəkildə etiraz 
etdi. — Mən ancaq könlümə yatan, həm də hədsiz dərəcədə kön- 
lümü oxşayan birisiylə ailə quracağam, çünki zənginliyim hər iki- 
mizə yetər. 

İndi kişi yanlarından ötən adamların, yüksək kübar təbəqəsi 
təmsilçilərinin adlarını qıza kinayəli təbəssümlə və məzəli bir tərzdə 
sadalayırdı: bu adamların çoxusu özlərinin köhnədənqalma kübar 
titullarını Süzanna kimi zəngin iş adamlarının qızlarına satmaqla 
güzəranlarını təmin edirdi. Bəziləri xanımlarıyla yaşayan, digərləri 
isə yalqız, subay-soluq və pozğun həyat sürən bu adamlar ətrafda- 
КПагаап yalnız hörmət və izzət görürdülər. 

dor) deyirdi: 

— Mərc gələrəm ki, bir altı ay sonra siz də belələrinin qarmağına 
keçəcəksiniz. Ya knyaz xanımı, ya markiza, ya da hersoginya ola- 
caq və bundan dolayı, möhtərəm xanım, siz mənə ağayana tərzdə, 
qıyqacı baxacaqsınız. 

ÇCırnayan qız əlindəki yelpiclə onun əlinə vurub and içirdi ki, 
yalnız sevib ərə gedəcək. 

Kişi isə onu cırnadırdı: 

— Ona baxarıq, onu görərik hələ, çünki bunu etməməkdən 
ötrü siz çox varlısınız. 

Qız sözü dəyişdi: 

— Amma siz də zəngin sayılırsınız, çünki miras almısınız. 

Kişi üz-gözünü turşutdu: 

— Söz tapdın da danışmağal Aldığım iyirmi min frank renta 
indiki zəmanə üçün tumpulu sayıla bilər. 

— Amma xanımınız da miras alıb. 

— Hə. İkimizə cəmi bir milyon frankımız var. İldə qırx min gəlir 
əldə edəcəyik. Bu pula adam heç könlü istəyən səfərə də çıxa bilməz. 

Sonuncu zalda gözləri önündə iri bir qış bağçası, oranjereya 
açıldı. Burada saysız-hesabsız və uca tropik ağaclar, onların çətir- 
ləri altda isə nadir çiçəklər gözə dəyirdi. Ağacların yaşıl örtükləri 
arasından süzülən işıq şüaları gümüşü rəngə çalırdı, nəm torpaq 
qoxusu hopan havada bitkilərin bihuşedici ətri vardı. Bu şirin və 
başgicəlləndirici rayihədəki qoxu çalarları adamı qıcıqlandırır, hal- 
sız edir, ona süni və naxoş bir əhval aşılayırdı. Sıx əkilmiş bir cüt 
kol sırasının ortasına sərilmiş xalılar adama mamır örtüyünü xatır- 
ladırdı. Sol tərəfdə, palma budaqlarının günbəzvari çətiri altında 
Dü Rua ağ mərmərlə üzlənmiş hovuzu gördü. Hər küncündə iri, 
saxsıdan qu quşu heykəli olan bu hovuzda rahat çimmək olardı. 
Qu heykəllərinin aralı dimdiklərindən su fışqırırdı. 

Dibi qızılı qumla örtülü olan hovuzda qırmızı rəngli iri balıqlar 
üzürdü. Domba gözləri və pulcuqlarının arasında mavi zolağı olan 
bu balıqlar Çindən gətirilən valehedici tikmələri xatırladırdılar 
adama: suda üzən naringiyə bənzəyən balıqların bəziləri üzsə də, 
digərləri qızılı qumun üstə donub durmuşdu. 

Örəyi sürətlə çırpınan Dü Rua bir an ayaq saxladı. Öz-özünə 
dedi: «Bax buna deyərəm səfa sürmək! Adam belə evdə yaşayar 
da. Bir başqaları üçün bu əlçatandırsa, bəs mən niyə buna can 
atmamalıyam axı?» Buna bir çarə arayırdı, amma buradaca, həm 
də əlüstü nə isə bir əlac tapmaq imkansız olduğundan öz gücsüz- 
lüyünə acığı tuturdu. 

Yanındakı qızcığaz isə öz aləmində idi və susurdu. Gözünün 
ucuyla onu süzən Dü Rua düşündü: «Bundan ötrü bu canlı kukla 
ilə evlənməyim də yetərli olar!» 

Qəflətən Süzanna silkindi və onların önünü kəsən adamlara: 
«Diqqətli olun!» deyə səsləndi və onları yarıb sağa döndü. 

Açılan yarpaqlarını incə barmaqlar kimi göylərə sarı uzadan 
qəribə bitkilərlə dolu meşənin fonunda və dəniz dalğalarının tən 
arasında hərəkətsiz dayanan bir insan təsviri vardı önlərində. 

Bu mənzərə insana sarsıdıcı təsir göstərirdi. Kənar qisimlərində 
yaşıllıqlar təsvir olunan bu tablo insanı sehrli, anlaşılmaz bir aləmə 
çəkib aparan qara dəliyi xatırladırdı. 

Rəsmi diqqətlə süzəndə isə hər şey anlaşılırdı. İçində həvari- 
lərin) olduğu güclə sezilən qayığın yalnız yarısı tabloya sığmışdı. 
Onlardan birisinin, kənarda oturanın əlində tutduğu fənərin işığı 
İsa peyğəmbərə yönəlmişdi. 

İsanın bir ayağı dalğaların üstündəydi və hiss olunurdu ki, dalğa 
bu ilahi varlığın pəncəsinə tam mütiliklə təslim olub, onu ağuşuna 
alıb. Həm insan, həm də Tanrı olan varlığın çevrəsindəki hər şey 
zülmətə qərq olmuşdu. Təkcə göydə sayrışan ulduzlardan başqa. 
Tanrının möcüzəsinə fənər tutan həvaridən başqa digər iştirakçıla- 
rın fənərin solğun işığında nəzərə çarpan sifətlərində mübarək bir 
heyrət oxunurdu. 

Bu tablo son dərəcə güclü və təsirli bir sənət incisiydi. Belə 
əsərlər tamaşaçının fikirlərinə axar verməklə yanaşı, həmişəlik yad- 
daşa hopur. 

Seyrçilər lal-dinməz tablonu süzür, sonra fikirli halda kənara 
çəkilir və yalnız aradan bir müddət keçəndən sonra əsərin özəllikləri 
barədə fikir söyləməyə cürətlənirdilər. 

Tablonu süzən Dü Rua dedi: 

— Belə gözəl bir əşyanı satın almağı özünə rəva bilməyin özü 
yüksək zövqdən xəbər verirl 

Tablonu görməyə can atan, axışan seyrçilər onu hər tərəfdən 
sıxışdırır, itələyirdilər. Buna görə də Süzannanın xırda əlini ovcunda 
xəfifcə sıxaraq, o, tablodan kənarlaşmalı oldu. 

Süzanna xəbər aldı: 

— Şampan içmək istəyirsinizsə, gəlin bufetə gedək. Orada 
atamı da görərik. 

Get-gedə tünləşən zallardan təkrar ağır templə keçməli oldular. 
Bu cür ictimai tədbirlərə düşkün olan hay-küylü və geyim-kecimli 
kütlə burada özünü lap evindəki kimi sərbəst aparırdı. 

Qəflətən kiminsə dediyi: «Bu da Laroşla xanım Dü Rua» sözlə- 
rini Jorjun qulaqları aldı. 

Bu sözlər onun qulağına rüzgarın uzaqlardan gətirdiyi, namə- 
lum bir xışıltı kimi gəlib çatdı. Görəsən, bunu deyən kim idi elə? 

Həndəvərinə göz gəzdirdikdə baxışları, həqiqətən də, nazirin 
qoluna girən arvadına sataşdı. Göz-gözə baxışan bu cütlük məh- 
rəm bir mövzuda nə isə pıçıldaşır və gülümsünürdü. 





! Həvari — həzrəti-İsanın əshabəsi (apostol) 

Jorja elə gəldi ki, çevrəsindəki hər kəs bunlara baxıb qeybət 
edir. Acı yaşantının təsiri altında bu iki nəfəri döyüb-öldürmək kimi 
anlamsız və azğın bir istək baş qaldırdı içində. 

Arvadı onu gülünc vəziyyətdə qoymuşdu. Ağlına Forestye 
gəldi. Bəlkə də, elə indi onun arxasınca da «buynuzlu Dü Rua» 
deyirdi hamı. Axı kim idi, nəçiydi bu qadın? Yetərincə gözüaçıq, 
fərasətli olsa da, sən deyən bir istedadı yox idi onun. Evinə gəlib- 
gedən qonaqlar bunu Jorja görə edir, ondan çəkinirdilər, çünki 
ondakı gücü hiss edirdilər. Amma sıradan jurnalistlər sayılan bu 
ər-arvad barədə orada-burada söz düşəndə, hər halda, ağızlarını 
Allah yoluna qoyurdular. Ailəsinin adına vaxtaşırı ləkə gətirən, özü 
barədə dedi-qodulara rəvac verən, bütün davranışlarıyla qalmaqal- 
lara səbəb olan bir arvadla onun irəli getməsi, yüksəlməsi imkansız 
idi. Bu qadın artıq ona yük olmağa başlamışdı. Kaş o lap əvvəldən 
belə olacağını biləydi, sezəydil Onda o daha irimiqyaslı və cürətli 
bir oyuna girişərdil Hətta bu oyundan tək qazancı balaca Süzanna 
olsaydı, yenə də bəsiydil Bəs niyə əvvəllər o, kor olub, bunları 
anlamayıb, hə? 

Onlar yeməkxanaya girdilər: mərmər sütunları olan və divarları 
qədim qobelenlərlə üzlənən bu otaq çox iri idi. 

Öz işçisini görən Valter qollarını yanlara açaraq ona sarı gəldi. 
Həyatından çox razı görünürdü: 

— Hər tərəfi dolaşa bildinizmi? Süzanna, sən ona hər yeri 
göstərdinmi? Görürsünüz də, Əziz dost, nə qədər qonağımız var? 
Knyaz de Gerşi gördünüzmü? O, indicə bir stəkan punş içmək 
üçün buraya baş çəkmişdi. 

Bu ara ev sahibi senator Risolenə sarı cumdu. Özündən çox 
müştəbeh görünsə də, əslində, bazar dəllalına oxşayan xanımının 
qoluna girmişdi senator və qadının burada gördüyü ehtişamdan 
duyduğu çaşqınlıq göz qabağında idi. 

Ucaboylu, arıq, sarışın bakenbardlı və başı dazlaşmağa başla- 
yan bir gənc Süzannaya təzim elədi. Görkəmindən onun kübar 
ailənin ədabazlarından biri olduğu anlaşılırdı. Kimsə onun adını 
çəkdi: «Markiz de Kazolə və Jorj həmin an Süzannanı bu hərifə 
qısqandı: görəsən, qızla çoxdan tanış idilər? Yəqin ki, qızın ailəsi 
varlanandan sonral Bu hərifin qıza girişmək istəyi onun gözündən 
yayınmadı. 

Kim isə Jorjun qoluna girdi. Bu, Norber de Varen idi. Laqeyd 
və yorğun görünən qocaman şairin yağlanmış saçları və nimdaş 
frakı diqqəti özünə çəkməkdəydi. O dedi: 

— Bunlar belə məclisləri şənlik hesab edirlər. Bir azdan rəqslər baş- 
layacaq, hamı dağılışandan sonra isə öz aşnalarıyla eyş-işrətə yollanan 
qız-qadının könlü xoş olacaq. Lətif bir şampan içmək istərdinizmi? 

Bunu deyərək o, öz qədəhinə şərab süzdü. Jorj ikinci qədəhi 
qaldırdı. Norber ona baş əyərək: 

— Dəyəri milyonlarla frankla ölçülən mənəvi hissin sərvət üzə- 
rində qələbəsi şərəfinə içirəm, — dedi və məhrəm bir səs tonuyla 
əlavə elədi: — Mən başqasının cibindəki o pullara zərrəcə həsəd 
aparmıram və bu etirazım sırf prinsipial əhəmiyyət daşıyır. 

Dü Rua artıq onu dinləmirdi də. Markiz de Kazola qoşularaq 
oradan sivişən Süzannanı baxışlarıyla axtarıb tapmadıqda o, Nor- 
berdən yaxasını qurtarmaqla axtarışa çıxdı. 

Amma maraq dolu qələbəlik yolunu kəsdi. Birtəhər bu kütləni 
yardıqda isə o, ər-arvad Marellərlə üz-üzə gəldi. 

Xanımla tez-tez görüşsə də, kişini çoxdan görməmişdi. Ona 
görə də kişi hər iki əlini ona uzatdı: 

— Əzizim, Klotilda vasitəsilə mənə çatdırdığınız o məsləhətə 
görə bilsəniz sizə necə minnətdaraml Mərakeş istiqrazı sayəsində, 
təxminən, yüz min frank qazandım və buna görə özümü sizə borclu 
sayıram. Dəyərli dost məhz sizin kimi olur, vallahl 

Oradakı kişilər bu zərif və canlara dəyən qarasaç xanımı süz- 
məkdə idilər. 

Dü Rua dilləndi: 

— Əzizim, onda xidmətim qarşılığı mən də sizdən bir qulluq 
umuram: xanımınızı əlinizdən alacağam, daha doğrusu, ona əlimi 
verəcəyəm. Ər-arvadları həmişə ayırmaq lazımdır axı. 

Cənab de Marel mütiliklə baş əydi: 

— Buna haqqınız var. Əgər bir-birimizi itirsək, bir saat sonra 
burada görüşək. 

— Çox gözəl, 

Dü Rua və Klotilda insan qələbəliyinə tərəf üz tutdular. Qadının 
əri də onların ardınca düşdü. Klotilda dedi: 

— Valterlərin bəxti yamanca gətirir. Hədsiz işgüzarlıq bax buna 
deyərlərl 

— Neyləyəsən! İradəli adamlar gec-tez, amma həmişə istədiklə- 
rinə nail olurlar, — deyə əlavə elədi Jorj. 

Qadın dilləndi: 

— Hər qızının cehizi iyirmi, otuz milyon frank olacaq. Üstəlik, 
Süzanna həm də yaraşıqlıdır. 

Kişi susdu. Beynində dolaşan fikri bir başqasının dilindən eşit- 
məkdən o, adətən, rəncidə olurdu. 

Qadın, hələlik, «Su üzərində yeriyən İsa peyğəmbər? rəsmini gör- 
məmişdi. Jorj onu həmin zala ötürməyi təklif elədi. Yol boyu bir az 
qeybət elədilər, qarşılarına çıxan yad adamlarla məzələndilər. Məsə- 
lən, yanlarından ötən və frakının yaxasına bir sürü orden taxan Sen- 
Poten onlara hədsiz dərəcədə gülünc göründü. Hətta onun ardınca 
gələn səfirin də yaxasında bu reportyorunku qədər orden yox idi. 

Dü Ruadan atmaca gəldi: 

— Cəmiyyət deyil e, həftəbecərdirl 

Onunla salamlaşmağa tələsən Buarenarın da yaxalığında onun 
duel günü taxdığı o sarı-yaşıl lent gözə dəyirdi. 

Kiçik qəbul otağında özünü xeyli sərbəst aparan şişman vikon- 
tessa de Persmür bir hersoqla söhbət edirdi. Jorj pıçıldadı: 

— Eşq elan edirlər. 

Oraniereyada Laroş-Matye ilə Madlena yanaşı oturmuşdular. 
Bitkilər sıx olduğundan burada olduqları heç sezilmirdi. Bu cütlü- 
yün üzündən, sanki, bu sözlər oxunurdu: «Biz burada, hamının 
gözü qabağında görüşmək üçün vədələşmişik. Barəmizdə nə deyir- 
lər desinlər, heç vecimizə də deyil». 

Xanım de Marel Karl Markoviçin İsa peyğəmbəri təsvir edən 
tablosuna heyran oldu. Geri dönsələr də, qadının ərini tapa bilmə- 
dilər. Jorj soruşdu: 

— Lorina neyləyir, hələ də mənə kin saxlayır? 

— Hə, heç nə dəyişməyib. Səni görmək belə istəmir. Barəndə 
söz düşən kimi durub oranı tərk edir. 

Kişi susdu. Qızın ona qarşı bəslədiyi nifrət onu üzdü, qüssə- 
ləndirdi. 

Qapının ağzında Süzanna onları saxladı: 

— Aha, burada imişsinizl Hə, Əziz dost, sizi tənhalığa məhkum 
edir və gözəl Klotildanı əlinizdən alıram — çünki ona öz otağımızı 
göstərmək niyyətindəyəm. 

Özlərini insan qələbəliyi arasına vuran bu xanımlar sürətlə irə- 
liləməyə başladılar: zərif məxluqlar aradan sivişərək və ya ilan kimi 
qıvrılaraq hərəkət etdiklərindən, adətən, bunu yaxşı bacarırlar. 

Elə bu an kimsə pıçıldadı: 

— doril 

Bu, xanım Valter idi. Səsini bir az da qısan qadın dedi: 

— Ah, necə də amansızsınızl Niyə mənə əzab verirsiniz? Sizə 
bir-iki kəlmə sözüm var idi, ona görə də Süzettadan rica elədim 
ki, sizi rəfiqənizdən ayırsın. Qulaq asın, mən gərək... gərək mən 
elə bu axşam sizinlə danışım... ya da... əks halda, mənim nəyə əl 
atacağımı heç ağlınıza da gətirməzsiniz. Oraniereyaya tərəf gedin. 
Sol tərəfdə bağa açılan qapı görəcəksiniz. Xiyabanın lap axırında 
bir köşk var. On dəqiqədən sonra mən orada olacağam. Əgər 
bundan da imtina eləsəniz, burada, elə bu dəqiqə bir həngamə 
çıxaracağam ki, gəl görəsən! 

Qadını təkəbbürlü baxışlarla süzən Jorj dedi: 

— Yaxşı, yaxşı. On dəqiqəyə o dediyiniz yerdə olaram. 

Beləcə ayrıldılar. Amma yolda Jak Rivalla rastlaşdığı üçün kişi 
az qaldı geciksin. Jorjun qoluna girən məsləkdaşı böyük həvəslə 
ona ən son yenilikləri sadalamağa başladı. Görünür, o, bufetdən 
təzəcə çıxmışdı. Jakdan qurtulmaq üçün Jorj onu qapıda rast- 
laşdığı xanım de Marelə təhvil verdi. Yol boyu o, Laroşla öz xanı- 
mının böyründən də səssizcə keçməliydi. O iki nəfərin başı qızğın 
söhbətə qarışdığından Jorj hər hansı çətinlik çəkmədən özünü 
bağa sala bildi. 

Buranın havası necə sərin idisə, Dü Rua özünü buz kimi soyuq 
su vannasında hiss elədi. «Vallah, soyuqlamasam yaxşıdır? deyə 
düşündü və çıxartdığı cib dəsmalını şərfmiş kimi boynuna doladı. 
Sonra ağır-ağır xiyabanla irəlilədi, çox işıqlı məkandan buraya keç- 
diyi üçün gözləri ətrafı fərli seçmirdi. 

Hər iki cinah boyu əkilən kolların yarpaqsız budaqları yırğa- 
lanırdı. Pəncərələrdən süzülən işıq bitkilərin üzərində boz ləkələr 
yaratmaqdaydı. Qəflətən irəlidə, cığırda bəyaz bir ləkə göründü və 
elə həmin dəqiqə dekolte paltardakı xanım Valter onun qabağına 
qaçaraq pıçıldadı: 

— Ah, bu sənsən? Niyə belə edirsən, yoxsa məni çərlətməkdir 
fikrin? 

Jorj təmkinini pozmadan: 

— Amma gəl bu faciəli söhbətlərdən başlama, — dedi. — Yoxsa 
indicə buranı tərk edərəm. 

Qollarını kişinin boynuna dolayan və dodaqlarını, az qala, onun 
dodaqlarına toxunduran qadın dedi: 

— Axı mən sənə neyləmişəm? Niyə bu yaramazlıqları mənə rəva 
görürsən? Sənə neyləmişəm, hə? 

Kişi onu itələməyə cəhd elədi: 

— Son görüşümüzdə bütün düymələrimi sən öz saç tellərinlə 
sarıdığın üçün, az qala, arvadla aramız dəyəcəkdi. 

Əvvəlcə buna heyrətlənsə də, sonra qadın başını yırğaladı: 

— Xeyr, sənin arvadın belə şeylərdən cımamaz. Yəqin, məşuqə- 
lərindən birisiymiş o qısqanclıq səhnəsini çıxaran. 

— Mənim məşuqəm-zadım yoxdur. 

— Sus, sən Allahl Bəs onda niyə mənə heç baş çəkmirsən? Həf- 
tədə bir kərə şam yeməyinə də gələ bilmirsən yəni? Bütün fikrim- 
zikrim sənin yanındadır, xəyalın bir an önümdən getmir, hər an adını 
pıçıldamayım deyə özümü güclə saxlayıram. Bütün bunlar sənə 
olan sevgimdəndir. Yox, sən bunu heç vaxt anlamazsanl Mənə elə 
gəlir ki, başıma çuval keçirilib, məngənədə sıxılıram və mənə nələr 
olduğunu anlamaqda acizəml Səninlə bağlı keçirdiyim hissdən, 
həyəcandan nəfəsim daralır, ürəyim — bax, buram, — sıxılır, ayaq- 
larım bir-birinə dolaşdığından bəzən yeriyə də bilmirəm. Günlərlə 
bir küncdə oturub, heç nə eləmədən ancaq səni düşünürəm. 

Kişi heyrətlə bu qadını süzürdü. Yox, indi onun qarşısında 
dayanan bu vaxta qədər özünü şıltaq və şişman qızcığaz kimi apa- 
ran xanım deyildi: cavabsız sevgidən ağlını itirən, çarəsizliyə qapı- 
lan bu qadın hər şeyə əl atardı. 

Bu arada Jorjun beynində hansısa dumanlı niyyətlər baş qaldır- 
maqda idi. O dilləndi: 

— Əziziml Dünyada əbədi sevgi olmur. Adamlar rastlaşır və bir 
müddət sonra ayrılırlar. Bu təmaslar, bizimki kimi uzanırsa, onda 
tərəflər bir-birinə çəkilməz yük olur. Sənə səmimi deyirəm: mən 
artıq tükənmişəm. Amma əgər səndəki sağlam düşüncə məni 
bir dost kimi qəbul etməyinə imkan verərsə, yalnız o şərtlə mən 
əvvəlki kimi sizə gəlib-gedərəm. Hə, nə deyirsən: özünü ələ alacaq 
qədər iradən varmı? 

Çılpaq qollarını kişinin çiyinlərinə qoyan xanım Valter pıçıldadı: 

— Səni görmək xətrinə mən hər şeyə hazıram. 

Kişi yekunlaşdırdı: 

— Deməli, danışdıq: biz səninlə yalnız və yalnız dostuq. 

Qadın pıçıldadı: 

— Hə, danışdıq, — sonra dodaqlarını ona uzatdı. — Daha bir və... 
sonuncu öpüş. 

Kişi xəfifcə dirəndi: 

— Yox. Gərək sözünü tutasan. 

Qadın geri dönüb göz yaşlarını siləndən sonra Когзајтдап 
çıxardığı, pənbə rəngli ipək lentlə bağlanmış zərfi Dü Ruaya 
uzatdı. 

— Al, Bu, Mərakeş istiqrazından sənin payına düşən uduşdur. 
Onu sənin adına udduğuma bilsən necə şadaml Alsana... 

Kişi imtina eləməyə cəhd göstərdi: 

— Yox, bu pulları almaraml 

Amma qadın lap özündən çıxdı: 

— Oh, yoxsa bu, sənin tərəfindən ən böyük qəddarlıq olacaql 
Bu pullar səndən başqasının deyildir. Əgər onları qəbul eləməsən, 
alıb zibil qutusuna atacağam. Amma mənim xətrimə sən bunu 
etməyəcəksən, elə deyilmi, Jorj? 

Dü Rua zərfi alıb cibinə dürtdü və xatırlatdı: 

— Getmək vaxtıdır, yoxsa ciyərlərini soyuqladacaqsan. 

Qadın qısıq səslə: 

— Nə yaxşı olardıl — dedi. — Ah, kaş ölüb qurtarsaydıml 

Sonra o, çılğın və çaşqın tərzdə, çarəsiz halda kişinin əlini 
tutub öpdü və evə sarı qaçdı. 

Dərin fikirlərə dalan Jorj ağır addımlarla onun ardınca yola 
düzəldi. Oraniereyaya girdikdə artıq başını dik tutmuşdu və dodaq- 
larında təbəssüm dolaşırdı. 

Laroşla Madlena artıq buranı tərk eləmişdilər. Qələbəlik seyrəl- 
mişdi. Bala az adamın qalacağı bəlli idi. Bu ara Jorj bacısıyla əl-ələ 
dolaşan Süzannanı gördü. Ona yaxınlaşan qızlar ilk kadrildə" qraf 
de Latur-İvelenlə birlikdə onlara kavalerlik etməyi təklif elədilər. 
Kişi təəccüblə xəbər aldı: 

— O kimdir elə? 





! Kadril — rəqs adı 
307 


Gi de Mopassan 
DÜNYA ƏDƏBİYYATI KLASSİKLƏRİ 


Süzanna çoxbilmişcəsinə gülümsünərək: 

— O, bacımın təzə dostudur, — dedi. 

Roza cırnadı: 

— Əcəb utanmırsan, Süzettal Axı o, mənim olduğu qədər elə 
sənin də dostundur. 

— Mən nə dediyimi yaxşı bilirəm. 

İnciyən Roza onları tərk elədi. 

Dü Rua şıqlıqla Süzannanın biləyindən tutub, mülayim bir səslə 
soruşdu: 

— Qulaq asın, gözəl quzum, siz məni öz dostunuz sayırsınız? 

— Əlbəttə ki, Əziz dost. 

— Mənə etibar da edirsiniz? 

— Hər mənada. 

— Bugünkü söhbətimizi necə, xatırlayırsınız? 

— Hansını? 

— Sizin evliliyiniz barədəkini. Daha doğrusu, sizin ərə gedəcəyi- 
niz adamla bağlı söhbətimizi. 

— Hə. 

— Elə isə, deyin: mənə bir şeyi vəd edərsinizmi? 

— Hə. Amma nəyi axı? 

— Söz verin ki, kim sizinlə evlənmək istəsə, mənimlə məslə- 
hətləşəcək və bu məsələyə münasibətimi öyrənmədən o adama 
razılıq verməyəcəksiniz. 

— Danışdıq, söz verirəm. 

— And içirsiniz? 

— And da içirəm. 

Rival işgüzar bir görkəmlə qaçaraq onlara yanaşıb: 

— Madmazel, atanız bala qatılmağınızı istəyir, — dedi. 

Qız təklif elədi: 

— Gedək, Əziz dost. 

Amma Jorj bundan boyun qaçırdı, çünki indi gedib təkbaşına 
qalmağa və hər şeyi götür-qoy etməyə ehtiyac duyurdu. Ürəyində 
xeyli və yeni təəssürat yaranmışdı. Xanımını axtardı və onu bufetdə 
tapdı: Jorjun tanımadığı iki kişiylə o, şokolad içirdi. Ərini onlara 
təqdim eləsə də, yanındakıları ona tanıtmağa qadın gərək duymadı. 

Bir az səbir edib, xanımından soruşdu: 

— Gedəkmi? 

— Necə istəyirsən. 

Jorj xanımının qoluna girdi və onlar təkrar bomboş zallarla 
irəlilədilər. Qadın soruşdu: 

— Ev sahibəsi hanı? Onunla vidalaşmaq istəyirdim. 

— Ehtiyac yoxdur. Yoxsa o, bizə bala qalmağı təklif edəcək, 
mən isə artıq yorulmuşam. 

— Hə, sən haqlısan. 

Bütün yolu susdular. Amma yataq otağına keçən kimi üzündəki 
tülü də qaldırmayan Madlena təbəssümlə ona üz tutdu: 

— Bilirsən, sənin üçün bir sürprizim var. 

dor) qaba tərzdə soruşdu: 

— O nə sürprizdir elə? 

— Özün tap. 

— Buna heç başımı yormaq istəmirəm. 

— Yaxşı. Birisigün yanvarın biridir. 

— Hə. 

— İndi Yeni il hədiyyələri almağın tam vaxtıdır. 

— Elədir. 

— Elə isə bu da sənin üçün Yeni il hədiyyəsi — onu mənə indicə 
Laroş verdi. 

Bunu deyərək qadın zinət əşyaları üçün xırda və qara rəngli 
qutunu ərinə uzatdı. 

Laqeyd tərzdə qutunu açanda Jorj «Fəxri legion» ordenini gördü. 

Xəfifcə rəngi avazısa da, sonradan gülümsünərək dedi: 

— Mən on milyon frankı daha çox tərcih edərdim. Bu işi o daha 
ucuz həll eləyib. 

Çılğın heyrət ifadəsi gözləyən qadın ərindən bu soyuqqanlılığı 
görüb, özündən çıxdı: 

— Sən lap dözülməz olmusan. Sənə heç cür yarınmaq olmur. 

Jorj yenə soyuq tərzdə dedi: 

— Bununla o hərif öz borcunu ödəyir, bunda başqa bir şey 
yoxdur. Halbuki borcu bundan qat-qat böyükdür. 

Onun danışığı Madlenanı heyrətləndirdi və qadın: 

— Sənin yaşında bu mükafat da fəna sayılmaz, — dedi. 

Kişi etiraz elədi: 

— Hər şey nisbidir. İndiki durumda mənim daha çox şeyə haq- 
qım çatır. 

Orden qutusunu buxarının üstünə qoyan kişi bu işıldayan uldu- 
zu seyr elədi. Sonra qapağı örtdü və çiyinlərini çəkməklə əynini 
soyunmağa başladı. 

Həqiqətən də, «Hökumət xəbərləri» buraxılışının bir yanvar 
sayında misilsiz xidmətlərinə görə publisist Prosper-Jorj Dü Rua- 
nin «Fəxri legion» kavaleri adına layiq görülməsi barədə xəbər çap 
olundu. Öz soyadının iki hissədən ibarət verilməsi ona ordenin 
özündən daha çox ləzzət elədi. 

Bu barədə xəbəri qəzetdə oxuyanda anladı ki, artıq bu hadisə icti- 
mai əhəmiyyət qazanıb. Bundan bir saat sonra xanım Valterdən aldığı 
məktubda qadın onu bu axşam xanımı ilə bərabər öz evinə, mükafatı 
qeyd etməyə dəvət edirdi. Bir az tərəddüd keçirəndən sonra o, iki- 
başlı sözlərlə yazılan bu məktubu buxarıya atdı və Madlenaya dedi: 

— Şam yeməyini Valtergildə yeyəcəyik. 

Bu təklif qadını təəccübləndirdi: 

— Belə del Mən biləni, sən axı bir daha oraya qədəm basma- 
yacağına söz vermişdin? 

Qadının aldığı cavab son dərəcə qısa oldu: 

— Fikrimi dəyişdim. 

Evə girdikdə xanım Valter məhrəm görüşlər üçün nəzərdə tutu- 
lan kiçik qəbul otağında oturmuşdu. Saçlarını pudralayan qadına 
əynindəki qara paltar çox yaraşırdı. Uzaqdan yaşlı, yaxın məsa- 
fədən təravətli görünürdü o. Güclü müşahidə qabiliyyətinə malik 
birisi üçün bu, vazkeçilməz bir görüş ehtirası idi. 

Madlenanın: 

— Matəm saxlayırsınız ki? — sualına ev sahibəsi qüssə ilə: 

— Həm hə, həm yox, — cavabını verdi. — Yox, bütün doğmalarım həyat- 
dadır. Sadəcə olaraq, mənim yaşımdakı birisi artıq öz ömrü-günü üçün 
yas tutur. Bu gün bu paltarımı ilk dəfə geyindim ki, onu mübarəklə- 
yim. Bundan sonra mənə ancaq bu cür qara geyimlər yaraşacaq. 

Dü Rua düşündü: «Əcəb səbrimi daraldır bu!» 

Yemək mərasimi çox cansıxıcı keçdi. Bircə Süzanna durmadan 
nələrsə danışırdı. Roza nə isə qayğılı görünürdü. Oradakı hər kəs 
Јогјы səmimi təbrik elədi. 

Axşamüstü hamı öz arasında söhbətləşərək, zallara və qış 
bağçasına tərəf üz tutdu. Dü Ruanın ardınca düşən xanım Valter 
onun əlindən yapışıb, qısıq səslə dedi: 

— Qulaq asın. Mən bir daha sizinlə heç nə barədə və heç vaxt 
kəlmə kəsməyəcəyəm. Amma ayağınızı evimdən kəsməyin, Jorj. 
Gördüyünüz kimi, daha sizə «sənə» demirəm. Amma sizdən uzaq 
yaşamağa mənim gücüm, iradəm yetməyəcək. Bu, məndən ötrü 
çəkilməz işgəncədir. Gecə də, gündüz də varlığınızı duyuram, 
surətiniz həmişə gözlərimin önündə bitir, çünki simanız qəlbimə, 
bütün varlığıma həkk olunub. Sanki, siz mənə hansısa bir zəhər 
içirmisiniz və indi o, məni içəridən didib-dağıdır, parçalayır. Daha 
dözümüm qalmayıb. Yox, bacarmıram. Mənə bir qarı kimi baxın, 
razıyam, yetər ki, baxın. Bu gün saçımı bilərəkdən pudralamışdım 
ki, məni ağbirçək kimi görəsiniz. Amma bizdən ayaq üzməyin, elə- 
cə dost kimi, hərdənbir gəlin. 

Kişinin əllərini sıxıb-sıxışdıran qadının dırnaqları artıq onun 
dərisinə işləməkdəydi. Kişi təmkinlə dedi: 

— Qərar qətidir. Daha bu barədə danışmağın mənası yoxdur. Gör- 
düyünüz kimi, bu gün mən məktubunuzu alan kimi sizə baş çəkdim. 

Qızları və Madlena ilə irəlidə gedən Valter «Su üzərində yeriyən 
İsa peyğəmbərə tablosuna çatanda ayaq saxladı, Dü Ruanın onlara 
yetişməsini gözlədi. Gülümsəyərək dedi: 

— Təsəvvürünüzə gətirin ki, dünən mən xanımımı bu şəklin 
önündə yaxaladım. Eynilə kilsədəki kimi diz çöküb dua eləyirdi. 
Yamanca uğundum bunal 

Xanım Valter inamla dedi: 

— İsanın bu rəsmi mənim ruhumun xilaskarı olacaq, — onun 
səsində sirli bir ehtizaz duyulurdu. — Hər dəfə bu şəkli süzəndə 
varlığım güc və gümrahlıq qazanır. 

Dəniz dalğaları üzərində dayanan Tanrı rəsminə sarı dönən 
qadın pıçıltı ilə əlavə elədi: 

— O, necə də gözəldirl Çevrəsindəkilərə qorxu hissi aşılasa da, 
onlar onu necə də sevirlər! Onun simasına, gözlərinə nəzər yetirin 
— hədsiz sadə olmaqla yanaşı, ondakı hər şey qeyri-adidirl 

Süzanna uca səslə: 

— Axı o, sizə bənzəyir, Əziz dostl — dedi. — Doğru sözümdür, 
oxşayır. Sizin saqqalınız olsaydı və ya şəkildəki adam təraş olsaydı, 
sizi bir-birinizdən ayırmaq olmazdı. Heyrətamizdir, vallahl 

Qız, Jorjdan tablo ilə yanaşı durmağı rica elədi və hamı şəkildəki 
adamla onun cizgiləri arasında müəyyən oxşarlıq olduğunu etiraf elədi. 


311 


Gi de Mopassan 
DÜNYA ƏDƏBİYYATI KLASSİKLƏRİ 


Bu, hamının heyrətinə səbəb oldu. Valterə isə bu xeyli qəribə 
gəldi. Üzünə təbəssüm qonduran Madlena isə İsanın daha məta- 
nətli siması olduğunu vurğuladı. 

Yerində donub-qalan xanım Valterin qəmgin baxışları isə gah 
aşnasının, gah İsanın cizgilərinə zillənirdi. Bundan onun sifəti də 
elə saçları kimi bəyazlaşmışdı. 


VII 


Qışın sonlarına doğru Dü Rualar Valtergilə tez-tez baş çəkirdilər. 
Hərdən Madlena yorğunluğunu bəhanə gətirib, evdə oturmaq istəyən- 
də də Jorj yalqızca şefgilə nahar və şam süfrələrindən əskik olmazdı. 

Adətən, o, cümə günləri gəldiyi üçün həmin gün xanım Valter 
başqa heç kimi qəbul eləməzdi. Həmin gün şəxsən və yalnız Əziz 
dosta ayrılmışdı. Yeməkdən sonra kart oynayar, Çin balıqlarını yem- 
ləyər, ailə əyləncələriylə baş qatardılar. Bir neçə kərə, həm də ya 
qapı arxasında, ya oraniereyadakı kolların arxasında, ya da hər hansı 
qaranlıq bir küncdə xanım Valter fürsət tapıb Jorju ehtirasla qucar, 
onu var gücüylə köksünə sıxaraq, qulağına bu sözləri pıçıldayardı: 

— Mən səni sevirəml.. Mən səni sevirəml.. Dəlicəsinə sevirəm! 

Amma onu soyuq tərzdə özündən uzaqlaşdıran kişi quru-quru 
deyirdi: 

— Əgər təkrar əvvəlki yolu tutsanız, evinizə ayaq basmaram. 

Mart ayının sonlarında hər iki bacının ərə getməsi barədə 
qəfil şayiələr yayıldı. Rozanın deyiklisi kimi qraf de Latur-İvelenin, 
Süzannanın adaxlısı olaraq isə markiz de Kazolun adı çəkilirdi. 
Valterin evində artıq məhrəm adamlar sayılan bu cənablar orada 
özəl ixtiyara və yerə sahib idilər. 

Jorjla Süzannanın münasibətləri isə adi dostluqdan, bacı-qar- 
daş ilişkilərindən o yana getmirdi. Saatlarla çənə döyən bu cütlük 
ətrafda hamını dolamaqdan və buna görə də baş-başa qalmaqdan 
həzz duyurdu. Gözlənilən toyla və ya qızın adaxlısı ilə bağlı isə heç 
birisi söz salmazdı. 

Bir səhər şef Dü Ruanı yenə də evinə dəvət eləmişdi. Qəlyan- 
altıdan sonra xanım Valter bir səhmdarla danışıqlar məqsədilə 
evdən çıxdıqda Jorj Süzannaya: 

— Gedək balıqları yemləməyə, — təklifi verdi. 

Süfrədəki yumşaq çörəkdən hərəsi iri bir tikə götürüb oranie- 
reyaya yollandılar. 

Mərmərlə üzlənmiş hovuzun kənarında dizi üstə oturub, bu 
dəniz məxluqlarını yaxından seyr edə bilmək üçün yastıqlar qoyul- 
muşdu. Süzanna ilə Dü Rua burada yanaşı və dizi üstə çökməklə, 
çörəkdən xırda toplar düzəltməyə, onları hovuza atmağa girişdilər. 
Bunu sezən balıqlar cəld o tərəfə axın etdilər. Quyruqlarını və üzgəc- 
lərini tərpətməklə, iri və domba gözlərini ora-bura çevirməklə onlar 
yemin ətrafına dolanır, suyun altına doğru enən topları yaxalayır və 
təkrar yem umurdular. 

Ağızlarını məzəli şəkildə tərpədən balıqlar qəflətən və çox çevik 
hərəkətlə irəli cumduqda öz görkəmləriylə xırda, yırtıcı məxluqları 
xatırladırdılar adama. Balıqların üzlərindəki al-qırmızı ləkələr suyun 
dibindəki qızılı qumun fonunda seçilir və hovuzun dupduru suyunda 
ora-bura sıçrayan qığılcım təsiri yaradırdı. Bir hovur dayandıqları 
zaman isə pulcuqlarındakı mavi zolağı görmək olurdu. 

Suda həm öz əkslərini, həm də balıqları süzən Jorjla Süzanna 
gülümsünürdülər. Qəfildən Jorj sözə başladı: 

— Süzanna, məndən gizlin sirləriniz peyda olub. Bu heç yaxşı 
şey deyil. 

Qız soruşdu: 

— Hansı sirlər, Əziz dost? 

— Xatirinizdədir, o ziyafət gecəsində mənə burada nə vəd etmişdiniz? 

— Yox. 

— Sizə elçi düşəcək birisi barədə mənimlə məsləhətləşməyə söz 
vermişdiniz onda. 

— Hə, indi nə olub axı? 

— O olub ki, artıq birisi sizə elçi göndərib. 

— Kimdir o elə? 

— Özünüz bunu məndən yaxşı bilirsiniz. 

— Yox, bilmirəm. And içərəm. 

— Bilirsiniz, canım! O uzundraz və modabaz markiz de Kazol. 

— Əslində, o heç modabaz da sayılmır. 

— Ola bilsin. Amma o — avam birisidir, elə buna görə qumar və 
əyləncələr onu müflisə çevirib. Nə deyim, vallah: sizin kimi cavan, 
yaraşıqlı və ağıllı bir qız üçün o, çox uyğun bir adaxlıdır. 

Qız gülümsəyərək soruşdu: 

— Onun əleyhinə nə isə bilirsiniz? 

— Mənmi? Yox. 

— Yox, bilirsiniz. Bununla belə, o, siz bildiyiniz kimi deyil. 

— Qoy oturmuşuq, siz Allah. Axmağın və davakarın birisidir o. 

Qız baxışlarını sudan ayıraraq kənara tutdu. 

— Bura baxın, sizə nə olub belə? 

— Mən... mən... mən sizi qısqanıram. 

Bu sözləri kişi elə tərzdə dedi ki, elə bil, qəlbində uyuyan məh- 
rəm bir sirri dilə gətirdi. 

Amma bu etiraf qızı çox da heyrətləndirmədi. 

— Sizmi? 

— Hə, mən! 

— Belə-ə de-el Görəsən, niyə? 

— Çünki sizə aşiqəm. Siz isə, şıltaq qız, bunu çox yaxşı bilirsiniz. 

Qız tam ciddiyyətlə dedi: 

— Sizin ağlınız çaşıb, Əziz dost! 

Kişi dil boğaza qoymadı: 

— Ağlımın çaşdığından mən özüm də xəbərdaram. Amma mən, 
evli bir kişi, bu barədə sizinlə, sütül bir qızla danışa bilərəmmi, görən? 
Yox, mən, sadəcə, dəli deyiləm, əgər daha doğrusunu desək, mən 
bir yaramaz və cinayətkaram. Heç bir ümid yerim olmadığından 
hərdən az qalıram tamam ağlımı itirim. Eşidəndə ki, siz ərə get- 
məyə hazırlaşırsınız, hiddətdən kimisə öldürməkdən özümü güclə 
saxlayıram. Buna görə gərək məni bağışlayasınız, Süzannal 

Kişi susdu. Daha balıqlara yem atmadıqlarından sudakı bu 
məxluqlar eynilə ingilis əsgərləri kimi” bir sıraya düzlənib, hərəkət- 
siz durmaqla indi artıq onlarla zərrəcə maraqlanmayan bu adam- 
ları süzürdülər. 

Qız yarızarafat, yarıciddi tərzdə dedi: 

— Neyləyə bilərik? Axı siz evlisiniz. Hansı çıxış yolumuz var? Bu, 
çıxılmaz bir durumdur. Bütün ümidlər kəsilibl 

Çevik bir hərəkətlə qıza sarı dönən kişi dodaqlarını onun lap 
üzünə yanaşdırmaqla soruşdu: 

— Əgər subay olsaydım, mənə ərə gələrdiniz? 

— Hə. Əziz dost, o halda sizə ərə gedərdim, çünki hamıdan çox 
sizdən xoşlanıram. 

Qızın cavabından səmimiyyət yağırdı. 

Kişi dedi: 

— Təşəkkürlər... təşəkkürlər... Elə isə sizdən bir şey rica edə- 
cəyəm: hələlik, heç kimlə əhd-peyman bağlamayın. Bir azca səbir 
edin. Yalvarıram sizəl Söz verirsiniz? 

Bu vədi kişinin ondan hansı məqsədlə aldığını anlamayan qız 
xəlif çaşqınlıq içində dedi: 

— Söz verirəm. 

Dü Rua əlində qalan çörəyin hamısını suya tulladı və heç qızla 
sağollaşmadan oradan elə götürüldü ki, elə bil, ağlını tamam itir- 
mişdi. 

Suya düşən çörək tikəsi əldə-ovucda yumşaldılmadığından 
səthdə qaldı və bütün balıqlar ona sarı cummaqla, çörəyi acgöz- 
lüklə didişdirməyə başladılar. Sonra birgə səylərlə çörək tikəsini 
dartışdıraraq, hovuzun o biri başına apardılar və onun başına elə 
yığışdılar ki, kənardan baxan onları hərəkətli bir salxıma və ya sap- 
lağı aşağıda olmaqla suyun səthində üzən canlı çiçəyə bənzədərdi. 

Təəccübqarışıq həyəcan hissinə qapılan Süzanna ayağa durdu, 
ağır addımlarla öz otağına üz tutdu. Jurnalist artıq çıxıb getmişdi. 

Evə döndüyü zaman xeyli təmkinli görünən Jorj Madlenanı 
məktub yazan görüb ondan xəbər aldı: 

— Cümə günü sən Valtergilə nahar yeməyinə gedəcəksən? 
Mən gedəcəyəm. 

Qadın tərəddüd içində: 

— Yox, — cavabını verdi. — Bir az kefsizəm. Evdə oturmağı üstün 
tutardım. 

— Necə istəyirsən. Heç kəs səni məcbur edə bilməz, — deyən 
kişi şlyapasını götürüb tələsik evi tərk elədi. 

Əri çoxdan bəri Madlenanı qarabaqara izləyir, güdür, göz 
altında saxlayırdı, onun hər addımından agah idi. Çoxdan gözlə- 
nilən məqam gəlib yetişmişdi. Arvadının «Evdə oturmağı üstün 
tutardım» sözlərinin mənasını o, həmən anlamışdı. 

Sonrakı günlər boyu Jorj xanımı ilə ehtiyatlı davrandı. Hətta 
xasiyyətinə xilaf çıxaraq, arvadıyla hərdən məzələnirdi də. Madlena 
bunu görüb: 

— Səndə keçmiş Jorjun nişanələrini sezirəm, — demişdi. 

Cümə günü səhər tezdən geyinib-kecinməyə girişdi: dediyinə 
görə, o, şefgilə nahara qədər daha harayasa baş çəkməliydi. 

Saat altıya qalmış xanımını öpüb evdən çıxdı. Notr-Dam-de- 
Loret meydanına gedib, orada bir karet kirayələdi. Sürücüyə dedi: 

— Siz Fonten küçəsindəki on yeddi nömrəli evin önündə daya- 
nacaq və daha irəli gedib-getməmək barədə məndən işarə gözlə- 
yəcəksiniz. Sonra isə məni Lafayet küçəsindəki «Qırqovul» resto- 
ranına aparacaqsınız. 

At tənbəl və yorğa yerişlə hərəkətə gələndə Dü Rua pərdələri 
endirdi. Karetin yaşadığı binanın girişi ilə üzbəüz saxlatdırıb, göz- 
lərini qapıya zillədi. On dəqiqə sonra evdən çıxan Madlena bulvar 
tərəfə üz tutdu. Qadın bir azca aralanan kimi Jorj başını xırda 
qapıdan bayıra çıxarmaqla səsləndi: 

— Sür getdikl 

Bir müddət sonra o, həmin məhəllədə xeyli məşhur olan, 
əslində isə orta səviyyəli hesab olunan -Qırqovuləsa gəlib çıxdı. 
Əsas zala girib nahar sifariş elədi. Tələsmədən yeməyini yeyib 
bitirdi və bütün bu müddətdə saatına göz qoydu. Qəhvəsini içib, 
üstündən də iki qədəh konyak gillədəndən sonra ağız dadıyla bir 
siqaret tüstülətdi. Saat səkkizin yarısında restorandan çıxdı, yoldan 
keçən bir ekipala minib Laroşfuko küçəsinə sürməsini buyurdu. 

Faytonçuya qarşısında dayanmağı buyurduğu binaya girən Dü 
Rua qapıçıya heç nə söyləmədi və birbaşa dördüncü mərtəbəyə 
qalxdı. Qapını açan qulluqçudan soruşdu: 

— Cənab Giber de Lorm evdədir? 

— Hə, cənab. 

Onu qonaq otağına ötürdülər. Orada bir qədər gözləməli oldu. 
Sonra ucaboylu, cəsur görkəmli, saçlarına erkən dən düşən və 
sinəsi ordenlərlə dolu olan bir kişi otağa girdi. 

Dü Rua ona təzim eləyib dedi: 

— Cənab polis komissarı, təxminlərim doğru çıxdı: arvadım indi 
öz aşnası ilə Martir küçəsində kirayələdikləri mebelli otaqlarda 
nahar edir. 

Asayiş keşikçisi ona baş əydi: 

— Qulluğunuzda hazıram, cənab. 

Jorj davam elədi: 

— Biz saat doqquza kimi hər şeyi bitirməliyik, deyilmi? Çünki 
sizin zinakarlıq faktının sübutu üçün özəl mənzilə girməyiniz saat 
doqquzdan sonra yasaqdır, eləmi? 

— Elə də siz deyən kimi deyil, cənab: qışda saat yeddiyə, martın 
otuz birindən sonra isə saat doqquza qədər. Bu gün aprelin biridir, 
buna görə də bizim saat doqquza qədər vaxtımız var. 

— Deməli belə. Cənab komissar, kirayələdiyim ekipaj aşağıda 
məni gözləyir. Sizi müşayiət edəcək agentləri də özümüzlə götürüb 
qapının ağzında, pusquda bir qədər gözləyərik. Oraya nə qədər 
gec girsək, onları iş başında yaxalamaq şansımız da bir o qədər 
çox olacaq. 

— Necə istəyirsiniz, elə də edək, cənab. 

Bayıra çıxan komissar belindəki üçrəngli qurşağı ört-basdır 
edən paltosunu geyinib geri döndü. O, Dü Ruanı irəli buraxmaq 
üçün yana çəkildi. Amma öz fikirlər aləminə qərq olan jurnalist 
bundan imtina edərək, bir neçə kərə təkrarladı: 

— Ancaq sizdən sonra... Ancaq sizdən sonra... 

Asayiş keşikçisi ona xatırlatmalı oldu: 

— Mən öz evimdəyəm, cənab. Əvvəl siz çıxın. 

Təzim edən Dü Rua ayağını eşikdən bayıra qoydu. Hələ gündüz 
o qət eləmişdi ki, bu basqını axşam gerçəkləşdirmək lazımdır. Komis- 
sarlıq binasına yaxınlaşanda orada onları mülki geyimli üç agentin 
gözlədiyi bəlli oldu. Onlardan biri faytonçunun yanında əyləşdi, 
qalan ikisi isə karetə mindi və onlar Martir küçəsinə yollandılar. 

Yolda Dü Rua izah elədi: 

— Mənzil üçüncü qatdadır. Əlimdə planı var. Əvvəlcə kiçik 
giriş otağı, sonra mətbəx, daha sonra isə yataq otağı gəlir. Hər üç 
otaq bir-birinə açılır. Mənzildən əlavə çıxış olmadığından gizli qaçış 
imkanı istisna olunur. Yaxınlıqda bir çilingər yaşayır və o, sizin təli- 
matınıza görə hərəkət etməyə hazır olacaq. 

Nəzərdə tutulan binaya yaxınlaşdıqda saat hələ doqquza on 
beş dəqiqə işləmişdi. İyirmi dəqiqədən çox qapının ağzında göz- 
ləyəsi oldular. Saatın doqquza on beş dəqiqə qaldığını sezən Dü 
Rua dilləndi: 

— Getmək vaxtıdır. 

Onsuz da öz aləmində olan qapıçıya hər hansı məhəl qoymadan 
onlar pilləkənlə yuxarı qalxmağa başladılar. Agentlərdən birisi bina- 
nın girişində qarovulda qalmışdı. 

Öçüncü mərtəbəyə çatanda bu dörd kişi ayaq saxladı. Əvvəlcə 
qulağını qapıya söykəyən Dü Rua az sonra kilid dəliyindən içəriyə 

göz qoydu. Amma nə bir şey görə bildi, nə də bir səs-səmir eşitdi. 
Odur ki qapının zəngini çaldı. 

Komissar öz agentlərinə tapşırdı: 

— Burada qalın və tam hazırlıqlı olun. 

İki-üç dəqiqə sonra Jorj daha bir neçə kərə zəngi çaldı. Mən- 
zildə nə isə bir hənirti və xəfif addım səsləri duyulmağa başladı. 
Jurnalist bükülü şəhadət barmağıyla, həm də bərkdən qapını 
döydü. 

İçəridən kimsə: 

— Kimdir o? — deyə soruşdu. Görünür, bu, səsini dəyişdirməyə 
çalışan bir qadın idi. 

Asayiş keşikçisi dedi: 

— Qanun naminə qapını açın. 

İçəridəki bir də təkrarladı: 

— Siz kimsiniz axı? 

— Mən polis komissarıyam. Ya indicə qapını açın, ya da mən 
kilidin sındırılması əmrini verəcəyəm. 

— Sizə nə lazımdır? 

Dü Rua dilləndi: 

— Bu mənəm. Daha əlimdən heç cür qurtula bilməyəcəksiniz. 

Yalın ayaqların şappıltısı qapıdan uzaqlaşsa da, az sonra eyni 
səs təkrar duyuldu. 

Jorj xatırlatdı: 

— Əgər könüllü açmasanız, biz qapını sındırmağa məcbur ola- 
cağıq. 

Əliylə mis dəstəkdən yapışan jurnalist çiyni ilə qapıya basqı 
göstərirdi. Hələlik, cavab yox idi. Belə olanda o, qapıya elə çılğın 
bir təkan vurdu ki, mebelli mənzilin köhnə kilidi buna davam gətir- 
mədi. Yerindən qopan şuruplar necə kənara uçdusa, Dü Rua, az 
qala, kandardakı Madlenanın ağuşuna yıxılacaqdı. Giriş otağında, 
əlində şam, ayaqyalın və saçları pərişan halda duran qadının əynin- 
də bircə gecə köynəyi və alt tumanı vardı. 

— Bu, o xanımdır. Onları yaxalamışıql — deyə bağıran Jorj otaq- 
lara tərəf şığıdı. 

Şlyapasını çıxaran komissar da onun ardınca içəri keçdi. Çaşqın 
halda onların ardınca gedən Madlena yola işıq tutmalı oldu. Mətbəx 
masasındakı süfrə yığışdırılmadığından orada yemək artıqları gözə 

dəyirdi: şampan şərabı şüşələri, bir qismi yeyilmiş paştetlə" dolu 
sini, toyuq gövdəsi və yarımçıq çörək dilimləri. Bufetin üstündəki 
bir cüt boşqabda isə dəniz ilbizi qabıqları qalaqlanmışdı. Yataq 
otağı dağınıq vəziyyətdə idi. Qadın paltarı stulun başına, kişinin 
şalvarı isə kreslonun dirsəkliyinə atılmışdı. Bir cütü iri, bir cütü 
xırdahal olmaqla, dörd çəkmə çarpayının yanında qaralırdı. 

Bu cür mebellə döşənmiş, adi və ucuzvari yataq otaqlarında 
bir gün və ya lap altı ay yaşayanların da özünəməxsus və cürbəcür 
qoxuları buranın ümumi havasına, buradakı stullara, divarlara, 
döşəklərə, pərdələrə hopmuş, daha öncəki müştərilərdən qalma 
bədən qoxularıyla qarışmaqla, qəribə deyiləcək dərəcədə şirin və 
həm də dözülməz bir iy atmosferi yaratmışdı. Bu cür qoxu bənzər 
məkanlar üçün xarakterik sayılır. 

Buxarının üstündə ргојпајапа dolu boşqab, Şartez şərabı 
şüşəsi və bir cüt yarıyacan içilmiş qədəh vardı. Bürünc saatın başı- 
na isə kişi öz şlyapasını keçirmişdi. 

Cəld hərəkətlə geri qanrılan komissar zənlə Madlenanı süzdü: 

— Siz burada olan publisist, cənab Prosper-dor) Dü Ruanın 
nikahlı xanımı Kler-Madlena Dü Ruasınız? 

Madlena bir qədər boğuq səslə, amma səlis bir şəkildə dedi: 

— Bəli, cənab. 

— Bəs burada nə edirsiniz? 

Qadından cavab gəlmədi. 

Polis rəisi təkrarlamalı oldu: 

— Bəs burada nə edirsiniz? İndi siz öz evinizdə yox, kirayə bir 
mənzildəsiniz. Üstəlik, az qala, çılpaqsınız. Buraya nə məqsədlə 
gəlmisiniz? 

O, cavab gözləyirdi. Madlena isə inadla susmağındaydı. 

Komissar dedi: 

— Hər hansı etiraf etmədiyiniz üçün bunu özüm aydınlaşdırma- 
ğa məcburam. 

Çarpayıya sərilən yorğanın altında insan bədəninin cizgiləri 
özünü büruzə verdi. 

Komissar ora yanaşaraq: «Hörmətli cənab!» deyə səsləndi. 
Yataqdakı adam yerindən tərpənmədi. Görünür, başını yastığın 
altına dürtən bu adam üzünü divara tutmuşdu. 





! Paştet — quş ətindən, böyrəkdən, göbələkdən xüsusi üsulla hazırlanmış qiymə 

Yorğan altındakının, təxminən, çiyninə toxunan polis məmuru 
xəbərdarlıq elədi: 

— Hörmətli cənab, xahiş edirəm ki, məni zor tətbiqinə məcbur 
eləməyəsiniz. 

Amma yorğana bürünən şəxs meyit kimi hərəkətsiz idi. Bu 
zaman çarpayıya sarı şığımaqla, yorğanı sıyıran, yastıqları isə ora- 
bura atan Dü Rua qarşısında Laroş-Matyenin kağız kimi ağaran 
sifətini gördü. Onun xirtdəyindən yapışmaq və sıxmaq istəyi ilə 
bütün varlığı titrəyən Jorj ona sarı əyilib dişlərini qıcayaraq dedi: 

— Ən azından, öz alçaqlığınızın etirafına cürətiniz çatsın. 

Asayiş keşikçisi soruşdu: 

— Siz kimsiniz belə? 

Şaşqın aşiq susurdu. 

— Mən polis komissarıyam və özünüzü mənə təqdim etməyinizi 
tələb edirəm. 

Kükrəyib-coşan Dü Rua bu adama çımxırdı: 

— Haydı, tülkü, cavab ver. Yoxsa sənin kimliyini mən söyləməli 
olacağaml 

Yataqda uzanan adam mızıldandı: 

— Cənab komissar, bu adamın məni təhqir etməsinə imkan 
verməyin. Mən hansınızın qarşısında cavabdehəm: sizin, yoxsa 
onun? Cavabı mən sizə verməliyəm, yoxsa ona? 

Görünür, onun dili-dodağı təpimişdi. 

Polis məmuru dilləndi: 

— Cavabı mənə, yalnız mənə verməlisiniz. Odur ki soruşuram: 
siz kimsiniz? 

Məşuq yenə də susurdu. Yorğanı ta çənəsinə qədər çəkərək 
çaşqın halda yan-yörəsinə göz qoyurdu. Dümağ ağaran sifətində 
onun xırda və ucları burulu bığı xeyli qara görünürdü. 

Komissar davam elədi: 

— Deməli, siz cavab vermək istəmirsiniz? Belə olanda mən 
sizi həbs etməyə məcburam. Hər ehtimala qarşı yataqdan qalxın. 
Paltarınızı geyinəndən sonra sorğunu davam etdirərik. 

Yatağında qurcalanan adam mızıldadı: 

— Amma sizin qarşınızda bunu edə bilmərəm. 

Asayiş keşikçisi xəbər aldı: 

— Axı niyə? 

Qarşısındakı dili tutula-tutula: 

— Çünki... ona görə ki... mən tamam lütəm, — dedi. 

Dü Rua hırıldadı və döşəmədəki köynəyi götürüb, çarpayıya 
tərəf tolazladı və çığırdı: 

— Heç nə olmazl.. Qalxın görək! Əgər bir arvadın yanında 
soyuna bilirsinizsə, onda onun ərinin hüzurunda geyinməkdən də 
zərrəcə çəkinməməlisiniz. 

Bu sözləri deyərək o, arxasını bu hərifə çevirib buxarıya tərəf getdi. 

Madlenanın pərtliyi çəkilmişdi və hər şeyin məhvə yuvarlandığını 
anladığından indi o, istənilən, hətta ən gözlənilməz hərəkətə hazır 
görünürdü. Özündən amansızlıq yağırdı, gözlərində soyuq işartı 
vardı. Bir kağız parçasını lülə kimi bükən bu qadın qonaq-qara 
gözləyən birisi kimi buxarının iki ucunda qoyulan əcaib şamdanlar- 
dakı on şamın onunu da yandırdı. Sonra mərmər lövhəyə söykəndi, 
çılpaq ayağını irəliyə, artıq sönməkdə olan atəşə sarı uzatdıqda 
əynində güclə duran tumanın arxa tərəfi qalxdı. O, pənbə rəngli 
qutudan çıxartdığı papirosu alışdırdı. 

Kişinin yataqdan qalxmasını gözləyən komissar təkrar qadına 
yanaşdı. Qadın kinayə ilə ondan soruşdu: 

— Bu işlə tez-tez məşğul olursunuz, hörmətli cənab? 

Komissar tam ciddiyyətlə cavab verdi: 

— Yox, xanım, imkan daxilində az-az. 

Qadın nifrətlə gülümsədi: 

— Sizin yerinizə məmnun oldum: bu heç şərəfli iş deyil çünki. 

Qadın öz ərini heç görmürmüş kimi davranırdı artıq. Bu ara 
yataqdakı adam geyinməklə məşğul idi: şalvarını, sonra isə çək- 
mələrini geyindi, filetini də əyninə keçirib onlara yanaşdı. 

Polis komissarı ona üz tutdu: 

— Hə, möhtərəm cənab, indi necə, özünüzü mənə təqdim edə- 
cəksiniz? 

Kişi susurdu. 

Komissar əsəbiləşdi: 

— Elə isə sizi həbs etməyə məcburam. 

Gözlənilmədən qarşısındakı səsini başına atdı: 

— Mənə toxunmayınl Mən toxunulmaz şəxsəm. 

Dü Rua bu hərifin üstünə elə hücum çəkdi ki, deyərdin indicə 
onu yerə sərəcək. Çımxırdı: 

— Mən sizi iş başında... suç üstündə... yaxalamışam. Əgər istə- 
səm, sizi həbs etdirə də... bilərəm. Bəli. 

Sonra furnalist həyəcandan tutulmuş səsiylə bağırdı: 

— Bu, xarici işlər naziri Laroş-Matyedirl 

Özünü itirən polis komissarı geri-geri gedib çaşqın halda mızıldadı: 

— Möhtərəm cənab, əvvəl-axır siz kim olduğunuzu açıb mənə 
deyəcəksiniz, ya yox? 

Qarşısındakı adam özünü topladı və hamının eşidəcəyi uca 
səslə elan elədi: 

— Hə, bax indi bu yaramaz gerçəyi dedi. Mən, həqiqətən də, 
nazir Laroş-Matyeyəm. 

Sonra o, barmağını Jorjun sinəsindəki qırmızı işartıya tuşlaya- 
raq əlavə elədi: 

— Bu əclafın frakına taxdığı ordeni də ona mən vermişəml 

Dü Ruanın rəngi avazıdı. Bunun ardınca o, sərt bir hərəkət 
elədi və yaxasından qopan orden lenti havada uçan al-qırmızı qığıl- 
cım kimi birbaşa buxarıya düşdü. 

— Sizin kimi əclafların verdiyi ordenin yeri, bax oradır. 

Yumruqları düyünlənən, dişləri qıcanan və hiddətdən nəfəsləri 
təngləşən bu iki nəfər göz-gözə durmuşdu: biri arıqhaldı, bığının 
tükləri biz-biz dururdu, digərinin, nisbətən dolubədənlinin isə bığı- 
nın ucları halqavari burulmuşdu. 

Komissar tez onların arasına girdi: 

— Ədəb-ərkanı qoruyun, cənablarl Əndazəni aşmayınl 

Rəqiblər bir-birinə arxalarını çevirdilər. Yerindən tərpənməyən 
Madlena hələ də papirosunu tüstülədir və gülümsünürdü. 

Polis məmuru sözə başladı: 

— Cənab nazir, mən sizi buradakı xanım Dü Rua ilə baş-başa 
yaxaladım. Eyni yatağı paylaşdığınız qadın, az qala, lüt-üryan idi. 
Paltarınız otaqda ora-bura səpələnmişdi. Bütün bu məqamlar zina- 
karlıq faktını tam sübuta yetirir. Siz bu gerçəkləri heç cür inkar edə 
bilməzsiniz. Bu barədə nə deyə bilərsiniz? 

Laroş-Matye burnunun altda mızıldadı: 

— Nə deyə bilərəm? Öz vəzifə borcunuzu icra edin. 

Komissar bu dəfə Madlenaya üz tutdu: 

— Möhtərəm xanım, bu cənabın sizin aşnanız olduğunu etiraf 
edirsinizmi? 

Qadın əsl ləçər kimi cavab verdi: 

— Mən inkar eləmirəm: o, mənim oynaşımdırl 

— Bu da yetərlidir. 

Sonra polis komissarı mənzillə və otaqların yerləşimi ilə bağlı 
bəzi qeydlər elədi. O vaxta qədər nazir geyinib qurtardı, paltosunu 
qolunun üstünə atıb, şlyapasını götürdü. Qələmini yerə qoyan 
komissardan soruşdu: 

— Mən sizə yenə lazımam? Daha nə eləməliyəm? Gedə bilərəmmi? 

Dü Rua ona sarı dönüb kinayə ilə hırıldayaraq dedi: 

— Əslində, hara gedirsiniz belə? Axı niyə? Biz indicə buranı tərk 
edəcəyik. Siz isə möhtərəm cənab, təzədən yatağa girə bilərdiniz. 
Biz sizi yenə təkbaşına buraxırıq, — deyə o, barmağının ucuyla polis 
komissarının qoluna toxundu: — Gedək, cənab komissar. Daha 
burada bizlik bir iş qalmadı. 

Hələ də heyrət içində olan asayiş keşikçisi onun ardınca yola 
düzəldi. Amma kandara çatan Dü Rua onu irəli buraxmaq üçün ayaq 
saxladı. Komissar nəzakət xatirinə bundan imtina elədi. Jorj dirəndi: 

— Siz keçin, cənab. 

Komissar qısa olaraq: 

— Ancaq sizdən sonra. 

Təzim edən jurnalist yarınəzakətli, yarıkinayəli tərzdə dedi: 

— Bu dəfə sizin növbənizdir, cənab polis komissarı: çünki bura 
bir mənada mənim də evim sayılır. 

Bayıra çıxanda o, üzünə ciddi ifadə verərək, ehmallıca qapını 
arxasınca çəkdi. 

Bir saat sonra Dü Rua «Fransız həyatı» qəzetinin redaksiya- 
sında idi. 

Valter də iş başında idi: son dönəmdə böyük nüfuz qazanan 
«Fransız həyatı» sayəsində onun direktoru olduğu bankın əməliy- 
yat həcmi də getdikcə artırdı və bütün bunları Valter, əvvəlki kimi, 
özünün bir an belə zəifləməyən nəzarəti altında saxlayırdı. 

Naşir baxışlarını qaldırıb onu gördükdə dedi: 

— Ah, bu sizsiniz! Niyə belə qəribə görkəminiz var? Nahara niyə 
bizə baş çəkməmişdiniz? İndi haradan gəlirsiniz belə? 

Sözlərinin bir an sonra hansı effekti doğuracağını bildiyi üçün 
dor) hər kəlməni ayrıca tələffüz edərək dedi: 

— İndicə mən xarici işlər nazirini yıxıb-sürüdüm. 

Valter onun zarafat elədiyini sandı: 

— Naziri yıxıb-sürüdünüz?.. Necə yəni? 

— Mən kabinetin tərkibini dəyişəcəyəm. Vəssalam! Yetər artıq bu 
cındıra dözdük. 

Dili-ağzı tutulan qocaya elə gəldi ki, işçisi sərxoşdur. Odur ki 
mızıldandı: 

— Bura baxın, siz, deyəsən, xərifləmisiniz. 

— Heç də yox. İndicə mən arvadımı cənab Laroş-Matyenin 
yatağında yaxaladım. Polis komissarı isə bu zinakarlıq faktını rəs- 
miləşdirdi. Nazir yerlə bir oldu. 

Eşitdiyindən tam çaşqınlığa uğrayan Valter gözlüyünü lap alnı- 
na qaldırıb: 

— Yəqin ki, zarafat edirsiniz? 

— Zərrəcə. Hətta bu barədə xronika üçün yazı da hazırlaya- 
cağam. 

— Bununla nəyə nail olacaqsınız? 

— Mən bu cəmiyyət üçün təhlükəli olan o yaramazı, o fırıldaq- 
çını yıxıb-sürümək istəyirəml Mənim yoluma çıxanın gərək dörd 
buynuzu olsun! Çünki heç kimə və heç nəyi bağışlamıram! — deyən 
dor) şlyapasını kresloya qoydu. 

Naşir hələ də məsələnin mahiyyətini anlamırdı. Soruşdu: 

— Bəs... xanımınız nə olacaq? 

— Günü sabah mən boşanma davası açmaqla onu da o rəh- 
mətlik Forestyenin yanına yollayacağam. 

— Siz boşanmaq istəyirsiniz? 

— Bəs necə? Bu qədər gülüş hədəfi olduğum üçün mən onları 
suç üstündə yaxalamaqdan ötrü fürsət gözləyirdim. İndi artıq hər 
şey yolundadır və vəziyyəti mən idarə edirəm. 

Valter hələ də özünə gələ bilmir, çaşqın halda Dü Ruanı süzür 
və düşünürdü: «Lənət şeytana! Bu dəliqanlı ilə ehtiyatlı davranmaq 
lazımdır». 

Jorj sözünə davam elədi: 

— Mən artıq sərbəstəm... Özümə görə bəlli bir sərvətim var. 
Oktyabrda keçiriləcək növbəti seçkilərdə doğma əyalətimdən öz 
namizədliyimi irəli sürəcəyəm: oralarda məni yaxşı tanıyırlar. Bunun 
kimi, hamının gözünü yağır edən bir qadınla mən bu toplumda özü- 
mə sayılan bir adam mövqeyi qazana bilməzdim. Vaxtilə o, məni 

başdan çıxarmış, öz təsiri altına və deməli, tora salmışdı. Elə ki 
onun bu oyununu anladım, həmin andan bu yaramaz qadının hər 
addımına göz qoymağa başladım. 

O qəhqəhə çəkdi: 

— Zavallı Forestye isə eləcə buynuzlu qaldı... qayğısız, üzüyola 
və avam bir buynuzlu kimi. Mən isə ondan miras kimi aldığım 
buynuzu sındırdım. Artıq əl-qolum sərbəstdir və mən xeyli qabağa 
gedəcəyəm. 

Stulda tərsinə oturub arzularını dilə gətirərək təkrarladı: 

— Xeyli qabağa gedəcəyəm... 

Qoca Valterin gözlüyü hələ də alnından enməmişdi və o, dörd 
gözlə qarşısındakı bu cavanı süzərək düşünürdü: “Нә-ә, bu yara- 
maz xeyli qabağa gedəcək». 

dor) ayağa qalxdı: 

— Xəbəri indicə oturub yazacağam. Bunu ehtiyatla etməliyik, 
çünki bunun nazir üçün sarsıdıcı zərbə olacağını unutmamalıyıq. 
Yuvarlanacağı quyudan onu daha kimsə qurtara bilməyəcək. Buna 
görə də heç «Fransız həyatı”nın da onu dəstəkləməsinin anlamı 
qalmır. 

Bir ara tərəddüdə qapılan qoca sonra əlini yelləyib dedi: 

— Bildiyinizi edin, ona bu da azdır. 


IX 


üç ay ötdü. Həmin müddətdə Dü Rua boşanma işlərini bitirdiyin- 
dən keçmiş xanımı təkrar Forestye soyadını daşımağa başladı. İyulun 
on beşində Valter ailəsi Truvilə yola düşəcəkdi, buna görə də onlar 
vida məqsədilə bir günü şəhər kənarında keçirməyi qərara almışdılar. 

Yola cümə axşamı çıxacaqdılar. Səhər saat altıda altıyerli və 
dörd at qoşulmuş lando ilə ailə yola düzəldi. 

Qəlyanaltılarını IV Henrixin Sen-lermendəki köşkündə elədilər. 
Markiz de Kazolun nə üzünü görməyə, nə də davranışlarına təhəmmül 
edən Əziz dost, özünün bu səfərə yeganə kavaler kimi qatılmasına 
nail olmuşdu. Amma ən son məqamda qraf de Latur-İveleni də götür- 
mək qərarına gəldilər. Bu təklifi səfər ərəfəsində ona çatdırmışdılar. 

Yelisey düzü avenyüsünü iri löhrəm yerişlə qət edən atlar az 
sonra Bulon meşəsi tərəfə çıxdılar. 

Çox da qızmar olmayan gözəl bir yay günü idi. Mavi göylərdə 
iri dövrələr vuran şən qaranquşların havada buraxdıqları izlərin də 
ağır-ağır çəkilib getdiyini sanırdı adam. 

Qadınlar arxada oturmuşdular: ortada ana, sağında-solunda isə 
qızları. Kişilər isə üzü onlara sarı oturmuşdular: ortada Valter, böyür- 
lərində isə qonaqları. 

Senanın üzərindən keçib Mon-Valeryeni və Bujivalı geridə burax- 
dılar. Qarşıdakı yol, ta Pekə qədər, çayın sahili boyunca uzanırdı. 

Çox da cavan olmayan qraf de Latur-İvelenin iri və seyrək 
bakenbardları əsən mehdən titrəyirdi. Bununla bağlı Dü Rua 
düşünmüşdü: «Külək onun yanağındakı saqqalla çox şux şəkildə 
oynayır». Bir ay öncə Roza ilə nişanlanan bu adam adaxlısını ürkək 
baxışlarla süzürdü. 

dor) da vaxtaşırı Süzannanı süzməyindən qalmırdı. Hər ikisinin 
rəng-ruyu qaçmışdı. Arabir baxışları rastlaşanda onlar yalnız iki- 
sinə bəlli olan fitnənin ortaqları kimi baxışır və tezliklə gözlərini 
bir-birindən qaçırırdılar. Xanım Valterin isə bəxtəvər və sakit bir 
görkəmi vardı. 

Qəlyanaltıları uzun çəkdi. Parisə dönməzdən öncə Dü Rua 
açıq eyvanda bir az gəzişməyi təklif elədi. 

Əvvəlcə buradan açılan mənzərəni süzdülər. Hamısı bir nəfər 
kimi divar boyu düzülüb, gözəl üfüqlərə heyranlıqla göz qoydu. 
Uzun dağ sırasının ətəyi ilə axan Sena çayı bu yaşıllıqlar qoynunda 
qıvrılan iri ilanı xatırladırdı. Buradan onun suları Mezon-Lafitə 
doğru baş alıb getməkdəydi. Sağ tərəfdə görünən yüksək təpənin 
ətəyində isə Marli akvedukul gözə dəyirdi. Səmanın fonunda silueti 
aşkar seçilən bu qurğu iri ayaqlara malik tırtılı xatırladırdı. Marli isə 
aşağılarda, meşənin nisbətən sıx qismindəki tala boyu axırdı. 

Seyrçilərin gözləri önündə açılan ucsuz-bucaqsız bu düzənlik- 
də adda-budda kəndlər də görünürdü. Xırda talanın saralmağa 
başlayan yaşıllığı arasında ayrı-ayrı işıqlı ləkələr kimi Vezine nohur- 
ları diqqəti özünə çəkirdi. Solda, xeyli uzaqlarda isə Sartruvil zəng 
qülləsinin göylərə baş çəkən şiş ucunu seçmək mümkün idi. 

Valter dedi: 

— Dünyanın heç bir guşəsində belə panoram yoxdur. Heç 
İsveçrədə də bənzər gözəlliyə rast gəlməzsiniz. 

Dəstə ağır addımlarla irəliləməyə başladı: seyrçilər burada bir 
qədər gəzib-dolaşmaq, ətrafdakı mənzərələrdən bir az da feyzyab 
olmağı umurdular. 

Јогја Süzanna hamıdan geri qalmışdı. Dəstədən bir neçə addım 
aralanan kimi Jorj sakit və qısıq bir səslə dedi: 

— Sizə dəli kimi aşiqəm, Süzanna. Könlümü fəth eləmisiniz. 

Qız pıçıldadı: 

— Mən də sizə, Əziz dost. 

— Əgər sizinlə evlənə bilməsəm, nəinki Parisdən, hətta Fran- 
sadan da çıxıb gedəcəyəm. 

— Atamla danışmağa cəhd eləyin. Bəlkə də, o razılıq verəcək. 

Јогјип hərəkətindən oxundu. 

— Yox, mən artıq neçənci dəfədir ki, bunu deyirəm: bu, mənasız 
cəhd üzündən evinizin qapıları həmişəlik üzümə bağlana bilər, 
redaksiyadakı işimdən olaram, hətta sizinlə görüşmə imkanını da 
itirərəm. Əgər bu təklifi rəsmi şəkildə eləsəm, bax bu sadalanan 
uğursuzluqlar nəsibim olar. Sizi markiz de Kazola ərə verməyi düşü- 
nürlər. Valideynləriniz gec-tez bu təklifə razılıq verəcəyinizi umduq- 
larından gözləyirlər. 

Qız soruşdu: 

— Bəs mənim əlimdən nə gələr ki? 

Jorj cavabı ləngitməklə qızı sınayıcı baxışlarla süzdü: 

— Mənim xətrimə riskli bir addıma hazırsınızmı? 

Qız tam arxayınlıqla «Hə» cavabını verdi. 

— Həm də tamam gözlənilməz addıma? 

— Hə. 

— Həm də hədsiz dərəcədə gözlənilməz addıma? 

— Hə. 

— Bu yolda ata-ananızın ziddinə də gedərsinizmi? 

— Hə. 

— Doğru sözünüzdür? 

— Doğru sözümdür. 

— Elə isə tək bircə çıxış yolumuz qalır. Amma elə etməliyik ki, 
buna təşəbbüs məndən yox, sizdən gəlsin. Siz ailənizin gül balası- 
sınız, ürəyinizdən keçən hər şey dilinizin ucunda bitdiyindən sizin 
şıltaqlığınıza heç kim təəccüblənməz. Odur ki məni dinləyin: elə bu 
axşam, evə dönən kimi, ananızı təklikdə yaxalayıb, hamıdan əvvəl 

onunla danışın. Sadəcə, deyin ki, mənim xanımım olmaq istəyirsi- 
niz. Bu təklifdən onun həyəcanlanıb özündən çıxacağı şəksizdir. 

— Oh, anam çox şad olacaq! — deyən qız onun sözünü kəsdi. 

Kişi tam qətiyyətlə etiraz elədi: 

— Yox, siz onu yaxşı tanımırsınız. Atanızla müqayisədə o daha 
betər əsəbiləşib özündən çıxacaq və buna etiraz edəcək. Görə- 
cəksiniz. Amma siz bunda israr edin, geriyə çəkilməyin, məndən 
başqa heç kimə ərə getməyəcəyinizi açıq bəyan edin. Oldumu? 

— Oldu. 

— Sonra atanızın yanına gedin. Üzünüzə ciddi və qətiyyətli ifadə 
verərək, eyni şeyi ona da söyləyin. 

— Hə, hə. Bəs sonra? 

— Sonra daha önəmli mərhələ gələcək. Əgər siz, mənim əziz 
və balaca Süzannam, mənimki olmağa qəti qərarlı olsanız və bu 
qərarınız dəyişməz qalsa, onda... onda mən... sizi qaçıracağam. 

Qız sevincdən az qaldı çəpik çalsın: 

— Nə böyük səadət! Məni qaçıracaqsınızl Bəs bu nə vaxt olacaq? 

Qıza kitablardan məlum olan və qədim şeirlərdə təsvir edilən 
gecə qaçırmaları, poçt karetləri, yeməkxanalarda dincəlmələr, hey- 
rətamiz sərgüzəştlər gözlənilmədən və sehrli bir nağıl olmaqdan 
çıxacaq və ən yaxın zamanda ondan ötrü bir gerçəkliyə çevrilə- 
cəkdi. Odur ki bir də soruşdu: 

— Bəs bu nə vaxt olacaq? 

— Elə... bu gün... bu axşam... bu gecə... — deyə kişi yavaşca bildirdi. 

Bədəni uçunan qız soruşdu: 

— Bəs haraya gedəcəyik? 

— Qoy bu, mənim sirrim olsun. Siz öz addımlarınızı ölçüb-biçin. 
Unutmayın ki, qaçıracağım halda siz yalnız və yalnız mənə ərə 
getməli olacaqsınızl Sizdən ötrü bu, yeganə və... təhlükəli... çox 
təhlükəli çıxış yoludur. 

Qız dilləndi: 

— Mən buna qərarlıyam... Sizinlə harada göruşəcəyik? 

— Təkbaşına evdən çıxa bilərsiniz? 

— Hə, mən alaqapını açmağı bacarıram. 

— Elə isə gecəyarı qapıçı yatağa girəndən sonra siz Birlik mey- 
danına gəlin. Sizi orada, Dəniz Nazirliyi ilə üzbəüz dayanacaq karet- 
də gözləyəcəyəm. 

— Gələcəyəm. 

— Mütləq? 

— Mütləq. 

O, qızın əlini sıxdı. 

— Ah, sizi necə də sevirəml Necə də ağıllı və cürətlisinizl Deməli, 
siz markiz de Kazola ərə getmək istəmirsiniz? 

— Əlbəttə yoxl 

— Siz bu təklifi rədd edərkən atanız çoxmu əsəbiləşdi? 

— Kaş görəydinizl O, məni monastıra göndərməklə təhdid elədi. 

— Görürsünüz də, buna görə də qətiyyətli davranmalıyıq. 

— Mən elə belə də edəcəyəm. 

Özünün qaçırılması fikrinə qapılan qız baxışlarını geniş üfüq- 
lərə dikdi. O, sevdiyi adamla... çox-çox uzaqlara gedəcəkdil Sev- 
gilisi onu qaçıracaqdıl.. Qızın ürəyi dağ boyda olmuşdu və artıq 
ona, onun adına zərər toxunduracaq heç nəyin qeydinə qalmırdı. 
Görən o, hansı yola baş vurduğunun heç fərqinə varırdımı? Bunun 
arxasında gizlənən əsl niyyəti sezirdimi heç? 

Xanım Valter geri qanrılaraq səsləndi: 

— Yanıma gəl, balasıl Əziz dostla orada nə işin var elə? 

Bu cütlük də gəlib dəstəyə qoşulmalı oldu. Valterlərin yaxın 
vaxtda yollanacaqları dəniz kurortundan düşmüşdü söhbət. 

Eyni yolla geri qayıtmamaqdan ötrü onlar yollarını Şatudan 
saldılar. 

Jorj susmağına davam edirdi. Fikrə dalmışdı. Əgər bu qız yetə- 
rincə cürətli çıxsa, onda o, axır ki, öz məqsədinə çatacaql Son 
üç ay ərzində o, bu qızın ətrafında qarşısıalınmaz bir cazibə toru 
hörmüşdü. Qızın saqqızını oğurlamış, onu tovlamış, onu öz əsirinə 
çevirmişdi. Qız elə bir hala gəlmişdi ki, onun hər istədiyini eləməyə 
hazır idi. Bu dərin ağlı olmayan kuklanın bütün ruhuna mütləq 
hakim kəsilmişdi Jorj. 

İlk əvvəl o, qızın markiz de Kazolun təklifini rədd etməsinə nail 
oldu. İndi isə onu özünə qoşulub qaçmağa razı saldı. Bu yola ona 
görə əl atdı ki, başqa qurtuluş yolu qalmamışdı. 

Qızının ona ərə getməsinə hər vəchlə xanım Valterin mane 
olacağını o, çox yaxşı bilirdi. Çünki hələ də onu sevən və əbədi 
sevəcək bu qadının eşqi hələm-hələm sönənə bənzəmirdi. Hər 
dəfə öz soyuqqanlı davranışlarıyla qadının ramolunmaz ehtirasını 

cilovlayan Jorj onun içini gəmirən eşqin gücündən xəbərdar 
idi. Onun dirənişini qırmaq kişiyə heç cür nəsib olmayacaqdı və 
deməli, bu qadın Süzannanın da Jorjla nikahına yol verməzdi. 

Amma qızı ata-anasından ayırıb, öz himayəsi altına alandan son- 
ra o, qızın atasıyla bərabər şərtlərdə danışmaq imkanı qazanacaqdı. 

Dərin düşüncələrə dalan Dü Rua indi ona deyilənlərə qulaq 
asmır, arabir ağızucu cavablarla kifayətləndi. Şəhərdə dolaşdıqları 
zaman isə o, sanki, yuxudan oyanan kimi oldu. 

Süzanna da dalğın görünürdü. Dörd atın zınqırov səsləri indi 
qızın başına, beyninə düşmüşdü, gözlərinin önündə ayın nuruna 
qərq olmuş geniş və sonsuz yollar, qaranlıq meşələr, yolayrıcla- 
rında yerləşən və arabaçıların, sanki, arxalarınca düşən birisi oldu- 
ğunu hamıya sezdirəcək qədər tələm-tələsik atları dəyişdikləri 
yeməkxanalar zühur edirdi. 

Lando malikanənin həyətinə girəndə Valter onlarla nahar elə- 
mək üçün Jorju dilə tutmağa başladı. Amma qonaq bundan imtina 
edib evinə yollandı. 

Evə gəlib yüngülvari yemək yedi, sonra isə uzaq səfərə hazır- 
laşan birisi kimi əşyalarını sahmana saldı. Əleyhinə yönələ biləcək 
məktubları yandırdı, qalanlarını gizlətdi, bəzi dostlarına məktublar 
yazdı. Ara-sıra saatına nəzər salıb düşünürdü: «Yəqin, indi orada 
aləm bir-birinə dəyib». Ürəyini təlaş hissi bürüdü. Birdən niyyəti 
baş tutsa, necə olacaq? Amma daha nədən qorxasıydı? Həmişə 
düşdüyü vəziyyətlərdən çıxmağı bacarmışdı. Amma bu dəfə çox 
böyük oyuna girmişdi. 

Saat on birə qalmış evdən çıxıb bir az veylləndi, sonra ekipaj 
tutub Birlik meydanına, Dəniz Nazirliyinin yaxınlığındakı tağlar sıra- 
sının yanına gəldi. 

Vaxtaşırı kibrit çəkib saatına baxırdı. Saat on ikiyə qalmış içinə 
dolan səbirsizlik lap dözülməz həddə çatdı. Az qala, hər saniyə 
başını bayıra çıxarıb Süzannanın gəlib-gəlmədiyini pusurdu. Hara- 
dasa, çox uzaqlarda bir saatın, sonra isə yaxınlıqdakı saatların, 
daha sonra — bu dəfə yenə xeyli uzaqdakı – iki ayrı saatın on ikini 
vurduğunu eşitdi. Sonuncu zəngi eşidəndə qət elədi: «Hər şey 
bitdi. Plan baş tutmadı. Qız gəlməyəcəkə. 

Amma hər şeyə rəğmən, səhərə qədər gözləmək qərarına 
gəldi. Belə durumlarda səbirli olmaqda ancaq fayda var. 

Bir müddət sonra birə on beş dəqiqə işlədiyini, sonra birin 
yarısı olduğunu, daha sonra isə birə on beş dəqiqə qaldığını kilsə 
zəngləri xəbər verdi. Nəhayət ki, bütün saatlar, bayaq gecəyarı 
olduğunu bildirdiyi kimi, indi də saat bir tamamı müidə verdi. 
Artıq o, qızın yolunu gözləməkdən vaz keçib onların evində nə baş 
verəcəyi üzərində baş sındırırdı. Qəfildən karetin pəncərəsində bir 
qadın başı peyda oldu: 

— Buradasınız, Əziz dost? 

Yerindən dik atıldı. Az qala, nəfəsi kəsiləcəkdi. 

— Bu, sizsiniz, Süzanna? 

— Hə, bu mənəm. 

Qapının dəstəyini burmaqda gücənən kişi elə hey təkrarla- 
yırdı: 

— Ah, bu sizsiniz... bu sizsiniz... buyurun içəri... 

İçəri keçən qız özünü oturacağa, onun böyründəki yerə yıxdı. 
Jorj sürücüyə səsləndi: «Sür». Karet yola düzəldi. 

Hələ də güclə nəfəs alan Süzannanın dili-ağzı söz tutmurdu. 
Kişi soruşdu: 

— Hər şey necə oldu, danışın da? 

Halsızlıqdan huşunu itirmək həddinə gələn qız pıçıldadı: 

— O-o, əsl dəhşət idi. Əsas da anamla söhbətimiz. 

Kişi həyəcandan titrəyirdi. 

— Ananızla? Sizə nə deyirdi bəyəm? Danışın. 

— Qiyamət qopdul Hər şeyi öncədən ölçüb-biçmişdim. İçəri 
girən kimi birbaşa mətləbə keçdim. Onun rəngi avazıdı və şivən 
qopartdı: «Heç vaxt! Heç vəchlə!» Mən isə ağlayır, təlaşlanır və and- 
aman edirdim ki, sizdən başqasına ərə gedən deyiləm. Hətta mənə 
əl qaldıracağını da gözə almışdım. Anam tamam ağlını itirmişdi 
və deyirdi ki, məni günü sabah monastıra göndərəcək. İndiyədək 
onun belə gərgin vəziyyətə düşdüyünü heç görməmişdiml Bu 
ara atam onun dilindən çıxanları eşitdiyi üçün həmin otağa gəldi. 
Anama baxanda o, çox da əsəbiləşməsə də, dedi ki, siz mənimçün 
çox da uyğun həyat yoldaşı deyilsiniz. Məni o dərəcədə özümdən 
çıxartmışdılar ki, onlardan daha betər qışqırırdım. Atam ona heç 
yaraşmayan faciəli bir tərzdə otağı tərk etməyimi əmr elədi. Durum 
belə olanda mən sizə qoşulub qaçmağı son çarə saydım. Ona 
görə də buradayam. Hə, haraya gedirik belə? 

Bayaqdan bəri bu qızın ata-anasına qarşı Jorjun içində quduz 
bir nifrət baş qaldırmışdı. Amma eyib etməz, qızları artıq onun 
əlində idi və bu qisası onlarda qoymayacaqdı. 

Jorj dedi: 

— Qatara gecikdik. Karet indi bizi Sevrə aparır. Orada gecələyib, 
sabah Laroş-Giyona yollanarıq. Bu, Mant ilə Bonyer arasında, 
Sena çayı sahilində gözəl bir kənddir. 

Süzanna etiraz elədi: 

— Amma mən özümlə şəxsi əşyalarımdan heçcə nə götürmə- 
mişəm. Əynim də nazikdir. 

Kişi buna qayğısız təbəssümlə cavab verdi: 

— Eybi yox, orada hər şeyi yoluna qoyarıql 

Ekipaj küçələrlə irəliləyirdi. Jorj qızın əlini ovcuna alıb, ağır- 
ağır, həm də sayğıyla öpməyə başladı. Platonik nəvazişlər ruhuna 
yad olduğundan indi o, qıza nədən söz edəcəyini bilmirdi. Qəflətən 
qızın ağladığını sezdi. Təşviş içində soruşdu: 

— Nə oldu sizə, gülüm? 

Qız göz yaşları içində dedi: 

— Yəqin, indi zavallı anam mənim yoxa çıxdığımı anlayıb və 
yuxusu ərşə çəkilib. 

Xanım Valterin gözünə, həqiqətən də, yuxu getmirdi. 

Süzanna otaqdan çıxandan sonra bu ərlə-arvad baş-başa qal- 
mışdı. 

Qadının qanıqara və məyus görkəmi vardı. 

— İlahi pərvərdigaral Nədir bu başımıza gələnlər? 

Valter özündən çıxdı: 

— Bu, o deməkdir ki, o çoxbilmiş hərif qızın başını tovlayıb. 
Kazolun təklifini rədd etmək fikrini də qıza o aşılayıb. Görünür, bu 
əclaf qızımızın cehizinə göz dikibl 

Hiddətlənən Valter otaqda fırfıra kimi get-gələ başladı: 

— Sən də onu həmişə evə çağırır, ondan diqqətini, mehrini əsir- 
gəmir, görünməmiş nəvazişlər sərgiləyirdin. Sabahdan ta axşama 
qədər «Əziz dost, Əziz dost» sözləri dilindən düşmürdü. Buyur, indi 
də bunun bəhrəsini dad. 

Qadının rəngi ağardı: 

— Mənmi onu... evimizə cəzb edirdim? 

Kişi onun üstünə çımxırdı: 

-Hə, hə, sən! Onu görəndə hamınızın — Marelin də, Süzannanın 
da, sənin də, bütün xanımların ağlı başından çıxırdı. Bəlkə, sənin 
ondan ayrı iki gündən çox qala, dözə bilmədiyinin mən fərqində 
deyiləm, hə? 

Xanım Valter qəddini dikəldib, faciəli bir səs tonuyla: 

— Mənimlə bu cür danışmağa izin verə bilmərəm, — dedi. — Mənim 
sizin kimi, yəni bir baqqal dükanında böyümədiyimi, deyəsən, unu- 
dursunuz. 

Deyəsən, kişi daha deyəcək söz tapa bilmədi, ona görə də 
qəzəblə «Hamınız cəhənnəm olub açılın başımdan!» deyə bağırıb 
otaqdan çıxmaqla qapını ardınca çırpdı. 

Yalqız qalan xanım Valter instinktiv olaraq güzgüyə sarı qaçdı 
ki, baxıb görsün bütün bu ağlasığmaz və sirli olaylar ucbatından 
saçları bu az müddətdə ağarmayıb ki? Süzanna da Əziz dosta aşiq 
olmuşdul Əziz dost Süzanna ilə evlənmək istəyirdil Yox, bəlkə də, 
qızı yanılmışdı, axı bu ola bilməzdil Yəqin ki, bu yaraşıqlı kişiyə laqeyd 
olmayan qız, qəlbində əmin idi ki, ona ərə gedə bilər, ona görə də 
belə əminliklə davranırdı. Bəs kişi? Axı Jorj qızıyla əlbir ola bilməzdi! 
Xanım Valterin fikirlərinin axarı qarışmışdı: adətən, ağır bir dərdə 
ürcah olanlar bu cür çıxılmaz duruma düşürlər. Yox, yox, yəqin ki, 
Əziz dost Süzannanın belə davranacağından tamam xəbərsizdir. 

dorğun bu işdə əli olub-olmadığı barədə qadın uzun-uzadı 
fikirlərə daldı. Əgər qızı başdan o çıxarıbsa, onda Jorjdan yaramaz 
adam yoxdurl Bəs bunun axırı nə olacaqdı? İrəlidə təhlükələrlə, 
iztirablarla dolu bir yol görünürdü indi qadınal 

Əgər onun bu işə bir qarışacağı yoxdursa, onda hələ bu 
barədə çarə tapılardı: Süzannanı altı aylıq səyahətə göndərməklə, 
bu havanı onun başından vurub çıxarmaq olardı. Bəs bundan 
sonra qadın özü bu kişiylə görüşə biləcəkdimi? Axı o, hələ də Jorja 
aşiq idi. Qəlbinə bir ox kimi sancılan bu eşqi oradan qoparmaq 
mümkün deyildi. 

Öz həyatını o, Jorjsuz təsəvvür eləmirdi. Bundansa ölməyi 
üstün tutardı. 

Qüssə və şübhələr içini gəmirirdi. Qarmaqarışıq və cansıxıcı 
fikirlərdən başı çatlamaq dərəcəsinə gəlirdi, bunun ağrısına dayana 
bilmirdi. Durmadan bir çarə arayır, bitməz-tükənməz nigarançılıq- 
dan bir çıxış yolu görmürdü. Saata baxdı: ikiyə işləyirdi. Öz-özünə: 

«Daha dözə bilmirəm, artıq dəli oluram. Hər şeyi yerli-yataqlı bilmə- 
liyəm. Gedim Süzannanı oyadıb sorğu-suala çəkim». 

Ayaq səsləri eşidilməsin deyə çəkmələrini çıxartdı. Əlindəki 
şamla qızının otağına tərəf üz tutdu. Ehmalca qapını açıb içəri girdi 
və çarpayıya tərəf baxdı. Yataq qarmaqarışıq idi. İlk anda qadın 
heç bir şübhə duymadı: düşündü ki, yəqin, qızı hələ də atası ilə 
dilləşir. Amma qəflətən beynində doğan qorxunc fikrin təsiriylə 
ərinin yanına qaçdı. Təngnəfəs və rəngi avazımış halda, başılovlu 
özünü ərinin yataq otağına saldı. Yatağında uzanan Valter nə isə 
oxuyurdu. Təşvişə qapılan kişi xəbər aldı: 

— Nə olub belə? Nə olub sənə? 

Dili tutulan qadın güclə soruşdu: 

— Süzannanı görməmisən? 

— Mənmi? Nə olub bəyəm? 

— O... o... gedib. Yataq otağında yoxdur. 

Əri tez xalının üstünə hoppanıb şap-şaplarını geyindi, əynində 
bircə köynək, qızının otağına sarı götürüldü. İçəri girən kimi hər 
şey ona əyan oldu. Qızı qaçmışdı. Taqətsiz halda kresloya çökdü 
və lampanı döşəməyə qoydu. 

Arvadı da onun ardınca oraya gəldi. Astadan soruşdu: 

— Hə, nə oldu? 

Kişinin indi nə ona cavab verməyə, nə də hiddətlənməyə heyi 
var idi. Az sonra inildəyərək dedi: 

— Hər şey bitdi — balamız onun caynağındadır. Evimiz yıxıldı. 

Qadının üzündə anlamazlıq ifadəsi doğdu: 

— Necə yəni «evimiz yıxıldı»? 

— Çox sadəl Bunun ardınca o, mütləq qızımızla evlənəcək. 

Qadın yırtıcı heyvanlara məxsus bir nalə qopardı: 

— O? Heç vaxtl Sən lap ağlını itirmisənl 

Çarəsiz görkəm alan Valter dedi: 

— Oturub zırıldamaqla bu dərdə çarə qılmaq olmaz. O, qızımızı 
qaçırıb və bəkarətini pozub. Bu vəziyyətdə ən uyğun yol qızı ona 
ərə verməkdir. Əgər bir azca təmkinli tərpənsək, bir kimsə işin əsl 
mahiyyətini sezməz. 

— O heç vaxt, heç bir şərtlə Süzanna ilə evlənə bilməz! — deyə 
israr edən qadının bütün bədəni dəniz kimi dalğalandı. — Buna heç 
vəchlə yol verməyəcəyəml 

Məğlubiyyətlə barışan Valter dilləndi: 

— Amma artıq qız onun ixtiyarındadır. Məsələ bitib. Ta biz 
güzəştə gedənə qədər o, balamızı yanında saxlayacaq və bizdən 
gizləyəcəkdir. Qalmaqal çıxarmamaqdan ötrü bizim bəri başdan 
onunla anlaşmağımız daha doğru olardı. 

Xanım Valterin ürəyi dərddən parçalanırdı və içindəki bu dərdi 
o heç kəslə paylaşa bilmirdi. Durmadan təkrarlayırdı: 

— Yox, yoxl Mən buna heç vaxt yol vermərəml 

Əri lap hövsələdən çıxdı: 

— Burada başqa hansı yol qalır ki?! Bu, yeganə yoldur. Görürsən 
də, o yaramaz bizi necə rəzil duruma saldıl.. Əcəb də zirəkmiş amma! 
Sərvət baxımından, bəlkə də, daha zəngin kürəkən tapa bilərdik, 
amma ağıl və mənsəbpərəstlikdə heç kəs ona tay ola bilməz. Onu 
parlaq bir gələcək gözləyir. Bu gedişlə o, deputat da, nazir də olacaq. 

Xanım Valter iki ayağını bir başmağa dirəyərək, dediyində dur- 
muşdu: 

— Süzannamı heç bir şərtlə ona ərə vermərəm... Eşidirsən?.. 
Heç bir şərtləl 

Axırda Valterin səbir kasası daşdı və öz böyük həyat təcrübəsinə 
arxalanaraq, o, Əziz dostun müdafiəsinə qalxdı: 

— Sən gəl bir az mumlal.. Sənə dedim axı: bu, yeganə yoldur... 
Bu, tək çıxış yoludur. Bir də axı nə bilmək olar: bəlkə də, bundan 
heç peşman olmarıq da. Onun kimilərinin həyatda haralara gedib 
çıxacağını söyləmək heç də asan deyil. Görmədin bəyəm, o, özü- 
nün cəmi üç məqaləsi sayəsində sarsaq Laroş-Matyeni necə yerlə 
yeksan elədi? Halbuki xəyanətə uğramış bir ər kimi bunu eləməyə 
özündə təpər tapmaq hər oğulun işi deyil. Nə isə, yaşayıb görə- 
rik. Amma hələlik biz onun qarmağındayıq. Ondan isə elə-belə 
qurtulmaq imkansızdır. 

Arvadı isə çığırmaq, özünü döşəməyə yıxmaq, saçlarını yol- 
maq istəyirdi o ara. Daha da dirənərək təkrarlayırdı: 

— Qızımı ona vermərəml.. Mən... bunu... istəmirəml.. 

Ayağa qalxarkən lampanı da yerdən qaldıran Valter dedi: 

— Bura bax, sən də elə bütün qadınlar təki kütsən. Çünki hamı- 
nız hissi davranmağı üstün tutursunuz. Sizlər mövcud şəraiti qiy- 
mətləndirə bilmirsiniz... çünki axmaqsınız. Bayaqdan sənə deyirəm 
ki, o, qızımızla evlənməlidir. Belə lazımdır. 

Çəkələklərini sürüyən kişi otağı tərk elədi. Təkcə gecə köynə- 
yində dolaşan ev sahibi hamının yuxuya daldığı bu iri evin geniş 
dəhlizində məzəli bir kabus kimi uzaqlaşdı və səssizcə öz yataq 
otağına çəkildi. 

Xanım Valter isə yerində quruyub-qalmışdı: çəkilməz ağrı-acı 
könlünü dağlayırdı. Hələ də bu baş verənləri tam dərk edə, qavraya 
bilmirdi. Sadəcə, iztirab çəkirdi. Az sonra anladı ki, sübhə qədər 
beləcə, hərəkətsiz dayanmağa taqəti yetməyəcək. Buradan qaç- 
maq, hara gəldi, necə gəldi qaçmaq, birisinə sığınmaq, kimdənsə 
kömək ummaq ehtiyacı duyurdu içində. 

Özünü sorğu-suala çəkirdi: axı bu durumda kimə üz tutaydı? 
Kimə? Ağlına heç kim gəlmirdi. Bəlkə, keşişə? Hə, hə, keşişə! 
Onun ayaqlarına düşüb hər şeyi, öz günahını da etiraf etməli, özü- 
nün səngimək bilməyən dərdini, qüssəsini ona açmalıydı. Keşiş 
belə bir yaramazın Süzanna ilə evlənməsini uyğun saymaz və buna 
mane olardı. Bir keşiş, təcili olaraq bir keşiş tapmalıydı ol Amma 
haradan? Bunun üçün haraya üz tutsun indi? Burada durub döz- 
məyə də tabı-taqəti yox idi. 

Elə bu məqamda onun qarşısında su üzündə yeriyən İsa peyğəm- 
bərin o işıqlı surəti peyda oldu. İndi o, bu surəti aşkar görürdü, sanki, 
tablo düz gözlərinin qabağındaydı. İsa ona deyirdi: «Mənə sığın. 
Ayaqlarıma düş. Sənə təsəlli verər, necə davranacağını söylərəm». 

Əlinə şam alıb pilləkənlə aşağı mərtəbəyə, oraniereyaya sarı 
üz tutdu. İsa peyğəmbər oradaydı, o biri başdakı xırda qonaq ota- 
ğındaydı. Tablonu rütubətdən qorumaq üçün həmin otağın şüşəli 
qapısını qapalı saxlayırdılar. 

Həmin guşəni bu qəribə meşənin qoynundakı kiçik kilsə kimi 
də dəyərləndirmək olardı. 

İndiyədək xanım Valter bu qış bağçasını ancaq gur işıqlanma 
şəraitində görmüşdü. İndi isə buranın qara-qura cəngəlliyi onun 
canına qorxu saldı. Qızmar ölkələrə məxsus bitki növlərinin havaya 
yaydığı qoxular onu hayıl-mayıl eləmişdi. Qapıları bağlı olduğundan 
şüşə günbəzin altında boy atan bu bənzərsiz ağacların ətrindən halı 
fənalaşdı: qadını başdan çıxaran, sərməst edən bu qoxu ona üzücü 
həzz bəxş edirdi. Sanki, bütün vücudunu bürüyən bu şəhvət hissi həm 
də əcəl ayağındakı halsızlığı xatırladırdı ona. Zavallı qadın addımlarını 
üsulluca və ürkəkliklə atırdı: əlində tutduğu şamın titrək işığında bir- 

birinin ardınca zülmətin qoynundan onun gözünə gah sirli bitkilər, 
gah əcaib heyvanlar, gah sehrli məxluqlar, gah eybəcər varlıqlar görü- 
nürdülər. Qəflətən o, İsa peyğəmbəri gördü. Özüylə onun arasındakı 
qapını açan qadın şəklin önündə dizləri üstə çökdü. Əvvəlcə havalı 
birisi kimi dualara köklənən qadın Tanrıya olan sevgisinin ifadəsinə 
çalışdı, ehtirasla və çarəsiz halda ona sığınmaq istəyini dilə gətirdi. Bir 
qədər sonra duaların zikri nisbətən səngidi və baxışlarını yuxarı qaldıran 
qadını bircə anda dəhşət bürüdü. Şamın titrək işığı tablonu altdan- 
yuxarı işıqlandırdığından həmin anlarda İsanın təsviri görünməmiş 
dərəcədə Əziz dostu xatırladırdı. Hətta qadına elə gəldi ki, şəkildən 
ona baxan Tanrı deyil, onun öz aşnasıdır. Hə, hə, bu, onun alnıydı, 
onun gözləriydi, onun soyuqqanlı və özündənrazı baxışlarıydıl 

Qadın slisusel İisusel isuse!» deyə pıçıldayırdı. Əslində, dodaq- 
larında Jorjun adı idi dolaşan. Qəfildən ağlına gəldi ki, bəlkə də, 
bu dəqiqələrdə Jorj onun qızını altına basıb. Jorj indi onun qızıyla 
uzaqlarda, hansısa otaqda təkbətəkdir. O, indi Süzanna ilədir! 

Xanım Valter, sanki, sayıqlayırdı: -lisusel.. Ìisuse!..» Əslində isə 
indi o, qızıyla aşnası barədə düşünürdül Onlar indi eyni otaqdadır- 
lar... bu gecə saatlarında. Qadın onları görürdü. Elə aşkar görürdü ki, 
sanki, onlar bu qarşısındakı tablonun yerində durmuşdular. Bir-birini 
süzüb, gülümsəyirdilər. Öpüşürdülər. Otaq qaranlıqdır. Yataqdakı 
yorğan bir kənara atılıb. Qadın yerindən qalxdı: indicə bu məşuqların 
yanına gedəcək, saçlarından yapışmaqla Süzannanı aşnasının quca- 
ğından çəkib çıxaracaqdı. Qızının boğazından yapışaraq onu, ana nif- 
rətini qazanmış övladını, bu adamın yatağına girmiş qızını boğazla- 
yacaqdı. Artıq qadının əlləri qızının qırtlağına toxunurdu... Amma bu, 
kətanın səthi imiş — qadının əli İsanın ayaqlarıyla təmas edirmiş. 

Dəhşətli çığırtı qoparan qadın arxası üstə yıxıldı. Yerə düşən 
şam da söndü. 

Bəs sonra nələr oldu? Hələ uzun müddət qorxunc və dəh- 
şətverici görüntülər, qaraltılar onu izlədi. Bir-birinə sarılmış Jorjla 
Süzannanın surəti gözləri önündən çəkilmədi, İisus Xristos isə 
onların günah dolu eşqinə xeyir-dua verdi. 

Qadın, dumanlı da olsa, öz otağında olmadığının fərqində idi. 
Ayağa qalxmağa, qaçmağa can atsa da, buna taqəti yetmirdi. Sanki, 
əli-ayağı tutulmuşdu, bircə şüuru xaricində hər tərəfi qıc olmuşdu. 
Amma şüuru da artıq donmaq üzrə idi. Çevrədəki qorxunc, reallıqdan 

uzaq, fantastik görüntülər üzündən şüuru dəhşətli yuxuya, bəlkə 
də, ölüm yuxusuna dalmaq üzrə idi: adətən, kəskin ətirə və tilsimli 
biçimlərə malik bitkilər yetişən qızmar ölkələrdə adamı bu cür ağır 
yuxular öz çənginə alır. 

Hissiyyatsız vəziyyətdə və az qala, yarımcan halda olan xanım 
Valteri səhərçağı «Su üzərində yeriyən İsa peyğəmbər» tablosunun 
qarşısında tapdılar. Onun durumu həyatı üçün təhlükəliydi. Saba- 
Һәә gün qadın ancaq özünə gələ bildi və həmin andan da hönkür- 
tülərinə ara vermədi. 

Süzannanın yoxa çıxmasını birtəhər ört-basdır etməkdən ötrü 
qulluqçulara onun monastıra getdiyini bildirdilər. Dü Ruadan 
uzun-uzadı bir namə alan Valter cavab məktubunda onun Süzan- 
na ilə evlənməsinə məcburən razılıq verdi. 

Əziz dost bu məktubu yola çıxmazdan öncə yazmış və Parisi tərk 
etmədən onu poçt qutusuna salmışdı. Məktubda xeyli ədəb-ərkanla 
Süzannanı çoxdan bəri sevdiyini, qızla hər hansı bir sövdələşmələrinin 
olmadığını, amma öz istəyi ilə ona uğrayıb: «Sizin xanımınız olmaq istə- 
yirəmə deyən, ona sığınan bu gənc qızı öz yanında saxlamağı, valideyn- 
lərindən bir cavab alana qədər onu gizlətməyə qərar verdiyini yazırdı. 
Sonda onu da əlavə eləmişdi ki, ata-anasının bu xüsusdakı qanuni haq- 
ları ilə müqayisədə sevdiyi qızın seçimi ondan ötrü daha əhəmiyyətlidir. 

O, cənab Valterə «tələb olunanadək» üsulu cavab yazmağı təklif 
etmişdi, çünki dostlarından birisi məktubu alıb Jorja göndərəcəkdi. 

İstədiyi məqsədə çatan Dü Rua Süzannanı Parisə gətirib öz 
evlərinə yolladı. Bəlli bir müddətə onun valideynləri ilə görüşünü 
isə təxirə saldı. Sena çayı sahilindəki Laroş-Giyonedə onlar altı gün 
birgə yaşamışdılar. 

Hələ o vaxta qədər Süzanna bunca şənlənməmişdi, çünki 
özünü çoban qızı rolunda təsəvvür edirdi. Jorj onu bacısı kimi qələ- 
mə verirdi. Aralarında çox sadə, məhrəm və eyni zamanda təmiz 
münasibətlər qurulmuşdu: bu, aşiqlərə məxsus dostluq idi. Öz 
mənfəətlərini üstün tutduğu üçün o, qızın bəkarətini pozmamışdı. 
Laroş-Giyoneyə gəldiklərinin sabahısı günü qız özünə alt paltarı və 
kəndli geyimi almış, başına çöl çiçəklərindən və samandan hörül- 
müş iri şlyapa qoymaqla, balıq ovlamağa yollanmışdı. Qıza hədsiz 
dərəcədə gözəl gələn o yerlərdə bir qədim qüllə, öz qobelenləri ilə 
ad çıxaran qədim bir qəsr vardı. 

Yerli dəllaldan satın aldığı gödəkcəni əyninə taxan Jorj qızla 
birlikdə sahildə dolaşır, onu qayıqda gəzdirirdi. Dəqiqəbaşı öpüşür- 
dülər: bu bakir öpüşlərin doğurduğu şəhvətdən Jorjun içi od tutub 
yanırdı. Amma hər şeyə rəğmən, ehtirasını cilovlayırdı. Bir gün 
o: «Sabah Parisə dönürük, çünki atanız nikahımıza razılıq verib» 
deyə müidə verəndə bu sadəlövh məxluq belə cavab vermişdi: 

— Belə tezmi? Sizin xanımınız olmaqdan elə xoşlanmışdım kil 


X 


Konstantinopol küçəsindəki kiçik mənzilə qaranlıq çökmək- 
dəydi. Qapıda Jorj Dü Rua ilə toqquşan Klotilda de Marel özünü 
içəri salan kimi kişiyə boynundakı kəpənəkləri açmağa imkan ver- 
mədən onun üstünə düşdü: 

— Deməli belə, sən Süzanna Valterlə evlənirsən? 

dor) üzüyola tərzdə bunu etiraf eləməli oldu və: 

— Bəyəm bundan indi xəbər tutmusan ki? — deyə soruşdu. 

Qadın isə get-gedə daha da hiddətlənir və cırnayırdı: 

— Sən Süzanna Valterlə evlənirsən? Lap ağını çıxartdın! Üç aydır 
mənim qarşımda quyruq bulamağın da məhz gözlərimi pərdələ- 
mək istəyinlə bağlıymış. Hamı bunu bilir, bircə məndən başqa. 
Mənə də bunu ərim xəbər verdil 

Dü Rua güclə gülümsəyib şlyapasını buxarının bir küncünə 
qoydu və kresloya əyləşdi. Aşnasının gözlərinin içinə baxan qadın 
hiddətlə pıçıldadı: 

— Belə çıxır ki, arvadınla boşanan kimi sən təkrar qarmaq atmı- 
san. Məni isə özünə yenə yedək məşuqə kimi saxlayırdın, eləmi? 
Necə də əclafmışsanl 

Kişi soruşdu: 

— Nə var axı bunda? Mənə xəyanət edən arvadımı suç işləyər- 
kən yaxalayıb, boşanmağımıza nail oldum və indi də bir başqasıyla 
evlənirəm. Bunda anlaşılmaz nə var, görən? 

Səsi titrəyən qadın pıçıldadı: 

— Necə də oyunbaz və qorxunc yaramazsan sənl 

Kişi hırıldadı: 

— Lənət şeytanal Axmaqlar və sadədillər hamıya məsxərə olmaq 
üçün yaradılıblarl 

Onu dinləməyən qadını hələ də eyni sual rahatsız edirdi: 

— Necə oldu ki, sənin bu xislətini lap əvvəldən sezə bilmədim? 
Yox, sənin bu qədər yaramaz olduğun heç ağlıma gəlməmişdi. 

Ləyaqətini qoruyan kişi: 

— Xahiş edirəm, sözləri seçəndə ehtiyatlı olasan, — dedi. 

Qadın bundan coşub kükrədi: 

— Nə? Bəlkə, mən səninlə nəzakətlə, csizələ, cbizələ danışım? 
Hər dəfə mənə qarşı donuzluq edəndə, sanma ki, mən buna göz 
yummalıyam. Sən hamını aldadır, hamını istismar edirsən, addım- 
başı ən ləziz meyvələri, ən şux həzləri dadırsan və üstəlik, umursan 
ki, hamı səninlə dürüst bir insan kimi davranmalıdır, eləmi? 

Əsəbdən dodaqları səyriyən kişi yerindən qalxdı: 

— Ağzını yum, yoxsa səni buradan qovaraml 

— Buradan qovaram... Buradan qovaram... Sən məni buradan 
qovacaqsan?.. Sənmi?.. Sənmi?.. 

Klotilda hiddətdən necə kütləşmişdisə, artıq dili söz tutmurdu. 
Bir an sonra onun qəzəbinin önündəki bənd-bərə dağıldı və tükən- 
məz söz seli baş alıb getdi: 

— Məni buradan qovacaqmışl Yoxsa sən unutmusan ki, lap ilk 
gündən buranın kirayəsini mən ödəyirəm, hə? Buranı hansımız 
kirayələmişdi? Hə, ola bilsin, bir ara pulu sən də ödəmisənl Amma 
bu mənzili kim tapmışdı? Mən... Kim onu əlində saxlamışdı?.. Yenə 
mən... Və sən indi məni buradan qovacaqsan? Sus, vicdansızl Yoxsa 
elə bilirsən ki, Vodrekin Madlenaya qoyduğu mirasın yarısını sənin 
ondan necə qopartdığından xəbərsizəm? Sənə ərə getməyə məcbur 
etmək üçün Süzannanı yatağına saldığını da, bəlkə, bilmirəm?.. 

Jorj qadının çiyinlərindən yapışıb silkələdi: 

— Onun adını dilinə alma! Bunu sənə yasaqlayıraml 

Qadın bağırdı: 

— Sənin onunla yatdığını yaxşı bilirəml 

O, indi bu qadından hər şey eşitməyə hazır idi, amma bircə bu 
yalan onu təbdən çıxartdı. Qadın onun üzünə gerçəkləri çırpanda 
ürəyi yaralı quş kimi çırpındı. Daha sonra nişanlısı olan bakirə qız 
barədə duyduğu iftiradan necə qəzəbləndisə, Klotildanın ağzının 
payını vermək üçün əli əməlli-başlı geyişməyə başladı. 

— Sus... sus... Yaxşısı budur, sus... — deyə təkrarlayan kişi qadını 
budaqları pıtraq kimi meyvə gətirən ağac sayağı silkələyirdi. Göz- 

ləri bulanmış, saçları pərişan olan qadın isə boğazını yırtmağından 
qalmırdı: 

— Sən onunla yatmısanl 

Qadını buraxan kişinin məşuqəsinə ilişdirdiyi şillədən o, divarın 
dibinə yıxılsa da, elə həmin andaca əliylə dayaq verib dikəldi və bir 
daha çığırdı: 

— Sən onunla yatmısanl 

Qadının üstünə şığıyıb, onu altına alan kişi bu zərif məxluqu bir 
kişiymiş kimi əzişdirməyə başladı. 

Klotilda o dəqiqə səsini kəsdi və zərbələrin təsirindən inildəmə- 
yə başladı. Qadın artıq tərpənmirdi. Özünü otağın küncünə tutub, 
acı-acı inildədi. Axır ki, Dü Rua onu döyməyinə ara verdi və ayağa 
qalxdı. Özünə gəlmək üçün otaqda bir neçə addım atdı. Sonra nə 
isə düşünüb yataq otağına keçdi, ləyənə soyuq su töküb, başını 
suya saldı. Əllərini yuyub barmaqlarını birbəbir qurulayandan sonra 
qadının halı ilə maraqlanmaq fikrinə düşdü. 

Klotilda elə olduğu yerdəydi. Hələ də döşəmədə uzanaraq, 
yavaşca hıçqıraraq ağlayırdı. 

Kişi soruşdu: 

— Çoxmu belə zırıldayacaqsan? 

Qadından cavab gəlmədi. 

Kişi otağın tən ortasında durmuşdu, qarşısında uzanan bu vücu- 
du xəfif çaşqınlıq və çarəsizlik hissiylə süzürdü. Ən nəhayət, o, için- 
dəki xəcalət hissini yenib, şlyapasını buxarının üstündən götürdü: 

— Xudahafizl Çıxıb gedəndə açarı qapıçıya verərsən. Yoxsa 
sənin ayağa qalxmağını gözləyəcək qədər səbrim qalmayıb. 

Qapını arxasınca örtüb qapıçının otağına üz tutdu. Ona dedi: 

— Qadın oradadır. Bir azdan gedəcək. Sahibinizə çatdırın ki, okt- 
yabrın birindən mən bu mənzili kirayələməyəcəyəm. Bu gün avqustun 
on altısıdır və deməli, mən onu tam vaxtında xəbərdar etmiş sayılıram. 

Bunları deyib binadan çıxdı. Mağazalara baş çəkib gəlin üçün 
bir az bazarlıq eləməliydi hələ. 

Toy oktyabrın iyirmisinə, yəni parlament tətilinin sonuna təyin 
olunmuşdu. Nikah mərasimi Maqdalina kilsəsində olacaqdı. Toy 
barədə orada-burada şayiələr dolaşsa da, heç kəs əsl həqiqəti bil- 
mirdi. Cürbəcür dedi-qodular gəzirdi ortada. Qızın qaçırılması haqqın- 
da pıçıltılara rəğmən, işin gerçək tərəfi hamıya qaranlıq qalmaqdaydı. 

Xanım Valter gələcək kürəkəni ilə kəlmə də kəsmirdi. Qul- 
luqçuları danışırmışlar ki, bu nikaha «hə» verilən kimi Süzannanı 
monastıra göndərən qadın hiddətindən özünü zəhərləyibmiş. 

Huşsuz vəziyyətdə tapıldığı üçün onun bu sarsıntıdan özünə 
gələcəyinə heç kim inanmırdı. Qadın əsl qarını xatırladırdı, az 
vaxtda saçları tamam ağarmışdı. Bütün vaxtını dinə həsr eləməklə, 
hər bazar günü ayinlərə qatılırmış. 

Sentyabrın əvvəllərində «Fransız həyatı»nın səhifələrində elan 
olundu ki, bundan belə, sadəcə, naşir olan cənab Valter baş 
redaktor səlahiyyətlərini baron Dü Rua de Kantelə həvalə eləyib. 

Eyni vaxtda çoxlu sayda tanınmış felyeton yazarı, reportyor, 
publisist, sənət və teatr tənqidçisi qəzetlə əməkdaşlığa cəlb olun- 
du. Yüksək qonorar hesabına onlar çoxdan bəri çap olunan və 
daha öncə çalışdıqları nüfuzlu, ciddi qəzetlərdən buraya axışmış- 
dılar. 

Yanlarında «Fransız həyatından söz düşəndə yaşlı jurnalistlər, 
hörmət sahibi və görkəmli qələm sahibləri daha çiyinlərini çək- 
mirdilər. Qəzet bu qısa müddətdə tam və qəti qələbəyə imza atmışdı. 
Bir vaxtlar ciddi söz ustalarının ona bəslədikləri sayğısızlıqdan isə 
əsər-əlamət belə qalmamışdı. 

Jorj Dü Rua və Valter ailəsi son dövrdə hamının diqqət mər- 
kəzinə çevrilmişdi: buna görə də «Fransız həyatı» qəzeti baş redak- 
torunun toy mərasimi, necə deyərlər, bu mövsümdə Paris həyatının 
ən parlaq hadisəsi sayılırdı. Xronikalarda, adətən, adları hallanan 
bütün adamlar bu nikaha qatılmağı özlərinə borc bilirdilər. 

Bu mərasim gözəl bir payız günü gerçəkləşdi. Səhər saat sək- 
kizdə Maqdalina kilsəsi xidmətçilərinin girişdəki pillələrə qırmızı rəngli 
xalı sərmələri Kral küçəsindən ötənlərin diqqətindən yayınmamışdı. 
Paris sakinlərindən ötrü bu hazırlıq burada təntənəli bir mərasim 
keçiriləcəyinə işarə idi. 

İşə yollanan məmurlar, kasıb işçi qadınlar və dükanların pir- 
keşikləri ayaq saxlayıb dayanır, bu hazırlığa göz qoyur və zəngin 
adamların öz nikah mərasimlərinin təşkilinə necə gen-bol pul xərc- 
ləmələrinə heyrətlənirdilər. 

Saat ona qalmış bütün maraqlananlar oraya axışdılar. Mərasi- 
min bir neçə dəqiqəyə başlanacağını umub, gözləyənlər sonradan 
dağılışırdılar. 

Saat on birdə oraya gələn polis, kütləvi halda yığışmasının qar- 
şısını almaq üçün camaatı vaxtaşırı dağıtmağa başladı. 

Az sonra ilk dəvətlilər peyda oldular — bunlar hər şeyi yerli- 
yataqlı görə bilməkdən ötrü uyğun yer tutmaq istədikləri üçün kil- 
sənin əsas artırmasının divarı boyunca əyləşdilər. 

Yavaş-yavaş digər qonaqlar da gəldilər. İpək paltarlarını xışılda- 
dan xanımlar, özündənrazı və dazbaş kişilər burada həmişəkindən 
daha yüksək dərəcədə kübar davranışlar sərgiləyirdilər. 

Kilsə get-gedə dolurdu. Tam açılan qapılardan içəriyə süzülən 
günəş şüaları girişdəki sıraları işıqlandırırdı. Portaldakı parlaq dəliklə 
müqayisədə taxtda düzülən şamların işığı xeyli solğun və zəif görü- 
nürdü. Buna görə də kürsü adama zülmətdən güclə seçilirdi. 

Dəvətlilər ora-bura baxır, işarətlərlə bir-birini çağıraraq, qruplar 
yaradırdılar. Kübar adamlarla müqayisədə çox da lütfkar olmayan 
qələm əhli pəsdən söhbətləşirdi. Kişilər qadınları diqqətlə süzür- 
dülər. Gözləriylə tanışlardan birisini axtaran Norber de Varen orta 
sıralarda dak Rivalı görüb ona yanaşdı. Dedi: 

— Hə-ə, gələcək fırıldaqçılarındırl 

Amma Rival həsəddən uzaq olduğundan etiraz elədi: 

— Nə xoş onun halınal Ən azından karyerasını qurdu. 

Sonra onlar məclisdəkilərin adlarını sadaladılar. Rival soruşdu: 

— doriun xanımından hər hansı xəbəriniz varmı? 

Şair gülümsündü: 

— Həm hə, həm də yox. Bildiyimə görə, indi o, Monmartr ətrafın- 
da son dərəcə qapalı bir həyat sürür. Amma... Burada bir «amma» 
var... Son vaxtlar «Pero» qəzetində gözümə sataşan siyasi məzmunlu 
məqalələrin üslubu hədsiz dərəcədə Forestyeninkini və Dü Rua- 
nınkını xatırladır. Onlar Jan Ledol adlı birisinin imzasıyla çap olunur. 
Eynilə elə dostumuz Jorj kimi yaraşıqlı və ağıllı bir cavan olan bu adam 
Madlena ilə son dövrdə tanış olub. Bunu öyrənəndə qət elədim ki, 
bu qadın həmişə təzə başlayanlara maraq salır və bu sevgi heç vaxt 
onu tərk etməyəcəkdir. Həm də indi qadın zəngindir: Vodreklə Laroş- 
Matyenin onun daimi qonaqları olması bunda həlledici rol oynayıb. 

— O nərmə-nazik Madlena çox suyuşirindir. Çoxbilmişdir, şey- 
tandırl Yəqin ki, yaxın ilişkilərdə adamı özünə heyran edə bilir. 
Amma bəlkə, siz mənə izah edəsiniz: rəsmi boşanmadan sonra Dü 
Rua, görəsən, niyə kilsədə nikah bağlayır? 

— Kilsədə ona görə kəbin kəsdirir ki, kilsə qanunlarına görə, 
o subaydır, — deyə Norber de Varen cavab verdi. 

— O necə olur elə? 

— Madlena Forestye ilə nikaha girərkən bizim bu Əziz dost dinə 
laqeyd idi. Bəlkə də, pula qənaət məqsədilə nikahın kəsilməsi üçün 
təkcə bələdiyyəni yetərli saymışdı. Yəni keşiş xeyir-duasına ehtiyac 
duymamışdı, çünki müqəddəs kilsəmizin qanunları baxımından 
onun ilk nikahı, olsa-olsa, adi bir eşqbazlıq imiş. Ona görə də 
bugünkü gün o, kilsəyə bir subay kimi daxil olacaq və kilsədə bu 
mərasimin təşkili üçün qoca Valter bir ətək pul xərcləyəcək. 

Getdikcə artan insan qələbəliyinin səsi kilsə günbəzlərinin 
altında gurultu təsiri doğururdu. Bəzi qonaqlar onsuz da uca səslə 
danışırdılar. Artıq məşhur adamlar da camaat arasında görünürdü- 
lər, hamının onları bir-birinə göstərməsindən, diqqət mərkəzində 
olmalarından bunlar çox məmnun idilər. Diqqətlə və qəti olaraq 
seçilmiş davranışlarından zərrəcə kənara çıxmayan bu adamlar 
toplumun yaraşığı sayıldıqlarından özlərini bir bəzək əşyası kimi 
aparır, həmişə olduğu kimi, bu tədbirdə də göz qamaşdırırdılar. 

Rival sözünə davam elədi: 

— Əziziml Siz şefgildə tez-tez olursunuz. Deyin, doğrudanmı 
xanım Valter Dü Ruanı dindirmir? 

— Doğrudur. Qadın qızını ona vermək istəmirmiş. Amma guya, 
Dü Rua hansısa cəsədlərlə, Mərakeşdə basdırılan cəsədlərlə bağlı 
əlindəki faktlar sayəsində qızın atasını buna razı sala bilib. Yəni qoca 
Valteri görünməmiş şəkildə ifşa olunmaqla qorxudub. Laroş-Matyenin 
taleyini yaşamaq istəməyən qız atası tezliklə ona təslim olub. Bütün 
qadınlar kimi öz tərsliyi ilə seçilən qız anası isə and içib ki, kürəkəniylə 
bir daha kəlmə kəsməyəcək. Bir araya gəldikləri zaman onlara göz 
qoyan kəsi gülmək tutur. Qadın özünü heykəl kimi, bir İntiqam heykəli 
kimi aparır, bundan çıxılmaz vəziyyətə düşsə də, Jorj sıxıntısını heç cür 
büruzə vermir: axı kim də olmasa o, özünü tox tutmağı yaxşı bacarırl 

Qələm əhli onlarla salamlaşırdı. Arabir qulaqlarına söhbətlərin 
ayrı-ayrı məqamları gəlib çatırdı. Kilsənin önündə yığışan insan 
kütləsinin səs-küyü isə, eynilə qayalara çırpılan dalğa səsi kimi, 
günəş şüalarıyla birlikdə kilsənin giriş qapısından içəri daxil olurdu. 
Günbəzlərdə əks olunan bu uğultu kilsədə toplaşanların nisbətən 
pəsdən qarıldaşmasını boğurdu. 

Nəhayət, qapıçı əlindəki alebardanı üç kərə taxta döşəməyə 
vurdu. Hamı dönüb o səmtə baxanda stullar sürüdüldü, paltarlar 
xışıldadı. Günəş şüalarına qərq olan qapıda atasının əlindən tutan 
gənc gəlin göründü. 

Saçlarına flördorani” çiçəkləri taxan bu qız hər zamankı kimi 
samansaçlı kuklanı xatırladırdı adama. 

Bir neçə saniyəliyinə qapıda ləngiyən qız sonra irəliyə doğru 
addımladı və eyni vaxtda öz güclü, metallik səsiylə havanı titrədən 
orqanın nəriltisi gəlinin gəlişini müidələdi. 

Yaraşıqlı və şux bir gəlinciyi xatırladan qız xəfif həyəcana 
qapıldığından başını aşağı salaraq yeriyir və buna görə də hisslərini 
ört-basdır edə bilirdi. Ona göz qoyan qadınlar gülümsünür, pıçıl- 
daşırdılar. Kişilər «Əcəb cazibədar və gözəldir» deyirdilər. Valterin 
rəngi avazımışdı. Gözlük şüşələri bərq vuran bu adam hədsiz dərə- 
cədə şəstli aparırdı özünü. 

Kuklaya bənzəyən gəlini başdan-ayağa pənbə rəngdə geyinib- 
kecinmiş dörd nəfər özü kimi yaraşıqlı rəfiqəsi müşayiət edirdi. 
Yüksək zövqlə seçilən dörd sağdış və soldış öz təyinatlarına elə 
uyğun şəkildə davranırdı ki, sanki, onları bu rola hansısa balet- 
meyster hazırlamışdı. 

Xanım Valter digər kürəkəninin atası, yetmiş iki yaşlı markiz 
de Latur-İvelenin qoluna girməklə onların ardınca gəlirdi. Qadın 
yerimir, bir növ, sürünürdü. Bir an sonra adam onun Birdəfəlik yerə 
sərələnəcəyini gözləyirdi. Kənardan baxana elə gələrdi ki, onun 
sözünə baxmayan ayaqları daş plitələrə ilişir, sinəsində döyünən 
ürəyi isə qəfəsə salınmış heyvan kimi ora-bura vurnuxur. 

Xeyli düşmüşdü o. Saçlarındakı dənlər iztirablardan soluxan 
sifətinin bəyazlığına çox uyurdu. 

Heç kimi görmək istəmədiyindən qadın düz irəliyə baxırdı. Bəlkə 
də, bunun səbəbi içini didən fikirlərin çəngindən qurtula bilməməsi idi. 

Sonra Jorj Dü Rua peyda oldu: o, heç kimin tanımadığı yaşlı 
bir qadının qoluna girmişdi. 

O da başını dik tutmuşdu, qaşlarını çataraq özünün ciddi baxış- 
larını tam irəlidəki bir nöqtəyə zilləmişdi. Bığının ucları təhdidkar 
biçimdə yuxarıya doğru burulmuşdu. Hamı onun xeyli gözəgəlimli 





! Alebarda — uzun sapa, xırda başlığa malik fiqurlu balta, təbərzin 
2 Flördorani — bəyaz rəngli süni güldür, narınc ağacının çiçəyini xatırladır. 

göründüyünü etiraf elədi. Qürurlu qədd-qaməti, zərif beli və yara- 
şıqlı ayaqları hamının diqqətini özünə kilidləmişdi. Yaxasında qır- 
mızı ləkə kimi diqqəti çəkən «Fəxri legion? ordeninin lenti olan 
frakı tam əyninə biçilmişdi. 

Sonra Roza və senator Risolen görüntüyə gəldi. Qız ay yarım 
öncə ərə getmişdi. Qraf de Latur-İvelen isə qoluna girdiyi vikon- 
tessa de Persmürlə arxadan gəlirdi. 

Bunların ardınca təzə bəyin dostları və tanışları irəliləyirdilər. Dü 
Rua bu adamları özünün yeni əqrəbalarına təqdim elədi. Bu tip adam- 
lar Parisin qarmaqarışıq həyatında müəyyən dərəcədə tanındıqları 
üçün qəflətən ağ günə çıxan, zənginləşən birisinin yaxın dostuna, 
ehtiyac doğanda lap uzaq kuzeninə də çevrilməyi bacarırlar. Bunla- 
rın arasında iflasa uğrayan, səviyyəsini itirən, nüfuzu ləkələnən və ən 
betəri, evli zadəganlara da rast gəlmək mümkün idi. Aralarında cənab 
de Belin, markiz de Baniolen, qraf və qrafinya de Ravenel, hersoq de 
Ramorano, knyaz Kravalov, şevalye Valreali ilə yanaşı, Valterin dəvət 
elədiyi knyaz de Gerş, hersoq və hersoginya de Ferraçini, cazibədar 
markiza de Dün də var idi. Xanım Valterin mərasimə qatılan qohum- 
əqrəbası isə əyalətdən gəldikləri üçün qaşqabaqlı dayanmışdılar. 

Orqan durmadan çalırdı. Onun parlaq borularından yüksələn 
gurultulu və düzənli notlar insan övladlarının yerdə daddıqları 
sevinc barədə göylərə car çəkirdi və bu, nəhəng kilsənin bütün 
guşələrində əks-səda verirdi. 

Binanın ikilaylı, ağır qapıları örtüldükdə kilsə zülmətə qərq 
oldu, elə bil, kimsə günəşi buradan qovub bayıra çıxartdı. 

İşıqlara qərq olmuş altarın yanındakı amvonda Jorj xanımı 
ilə bərabər dizləri üstə çökmüşdü. Tanierin yenicə təyin olunmuş 
yepiskopu başında mitrasıl və əlində əsası cübbəxanadan çıxdı ki, 
Tanrı təmsilçisi olaraq, bu evlənənlərin nikahını kəssin. 

Onlara həmişəki sualları yönləndirdi, üzüklər taxılandan sonra 
o, yeni ailə quranlara xaçpərəst əxlaqı ilə bağlı öyüd-nəsihətlərini 
dilə gətirdi. Ər-arvad sədaqəti barədə uzun-uzadı və təntənəli söz- 
lər söylədi. Çox az prelata” yaraşan qarın bu ucaboylu və dolu- 
bədənli kişiyə əzəmətli bir görünüş qazandırmaqda idi. 





! Mitra — yüksəkrütbəli din xadimlərinin təntənəli ayinlər zamanı geyindik- 
ləri zərli papaq 


? Prelat — katolik kilsəsinin yüksəkvəzifəli xadimi 

Kiminsə hönkürtüsünə mərasim iştirakçılarının bəziləri geri 
qanrıldı. Bu, üzünü əlləriylə qapayaraq ağlayan xanım Valter idi. 

Bu qadın öz mövqeyindən çəkilməyə məcbur olmuşdu. Əlindən 
başqa nə gələrdi axı? Ata evinə geri dönən qızını öpüb-oxşamaqdan 
imtina edən bu qadın onu otağından qovmuşdu. Sayğı dolu təzimdə 
bulunan Dü Ruaya isə «Siz həyatda gördüyüm ən alçaq adamsınız. 
Bir daha mənə müraciət eləməyin, çünki sizə cavab verməyəcəyəm» 
sözlərini dediyi gündən bəri onun həyatı dözülməz və sonsuz bir 
işgəncəyə dönmüşdü. Süzannaya indi o, amansız bir nifrət bəslə- 
yirdi: bu, son dərəcə qəliz bir hiss idi, onda çəkilməz qısqanclıqla 
dəli bir sevgi, eyni vaxtda həm ana, həm də məşuqə olan birisinin 
görünməmiş qısqanclığı bir-birinə qarışmışdı. Östəlik, bu gizli hisslə- 
rin alovlandığı yerdə sağalmaz və dərin bir yara açılmışdı. 

Budur, indi yepiskop onların, onun qızının və aşnasının kəbinini 
kəsir, həm də bunu kilsədə, iki min nəfər qonağın və onun gözləri 
qarşısında edirl Buna qarşı onun əlindən heç nə gəlmirl Nə isə söy- 
ləməkdə də acizdirl Var səsiylə deyə bilmir ki, o kişi mənimdir, bu 
adam mənim sevgilimdirl Bu nikaha xeyir-dua verməklə günaha 
batırsınızl 

Bəzi qadınların bundan ürəkləri xarab oldu: 

— Zavallı ana necə də əzab çəkirl 

Yepiskop isə bəlağətlə deyirdi: 

— Siz bu fani dünyanın seçilmiş şəxslərindənsiniz, ən nüfuzlu 
və zəngin insanlarsınız. Hörmətli cənab, istedadınız, öz yazılarınız 
və öyüdləriniz sayəsində siz kütləni yönləndirir, xalqı öz ardınızca 
aparırsınız. Ona görə də siz həmişə başqalarına örnək olmaq kimi 
şərəfli bir yolu tutmusunuz... 

Bu sözlərdən Dü Ruanın ürəyi fəxrlə doldul Bunu dilinə gəti- 
rən adam Roma katolik kilsəsinin ən nüfuzlu şəxslərindən birisiydi! 
dorğun arxasında duran bu adlı-sanlı insan kütləsi isə bu gün bura- 
ya məhz onun xətrinə toplaşmışdı. İndi ona elə gəlirdi ki, hansısa 
gözəgörünməz bir qüvvə onu yuxarılara doğru itələyir, qanadlandırır. 
O – Kanteldəki yoxsul bir ailənin övladı — indi dünyada baş verən 
olaylara yön verən kəslərdən birinə çevrilir! 

Bu ara onun gözləri önündə Ruan vadisinə baxan təpənin başın- 
da yoxsul yeməkxanada öz həmkəndlilərinə xidmət edən ata-anası 
peyda oldu. Vodrekin mirasından aldığı paydan onlara beş min frank 

yollamışdı. İndi isə onlara daha əlli min göndərəcəkdi ki, özlərinə bir 
malikanə alsınlar. Qoy onlar da bir müddət şad-xürrəm yaşasınlar. 

Yepiskop öz xeyir-duasını yekunlaşdırdı. Qızılı işləməli əba geyin- 
miş keşiş altar tərəfə keçdi. Yenidən bəylə gəlinin şərəfinə orqan 
melodiyaları yüksəldi. 

Hərdən orqandan qopan uzun və ildırım gurultusuna bənzər 
nərə kilsənin divarlarından dəniz dalğası kimi əks olunurdu: bu 
səs o dərəcədə güclü və zəhmli idi ki, adam onun kilsənin damını 
qoparıb ataraq səmanın köksünə sancılacağını umurdu istər- 
istəməz. Kilsəni titrədən bu gurultu insan vücudlarını və könüllərini 
lərzəyə gətirirdi. Getdikcə yatan hay-küy rüzgarın xoş əsintisini 
xatırlatdı, bunun ardınca qulaqları oxşayan nəcib melodiya səsləndi. 
Bu qayğısızlıq dolu gözəl səslər, eynilə bir dəstə gözəgörünməz 
quş kimi, gah ora-bura üz tutur, gah da bir araya gəlib havada 
pırıltıyla uçuşurdu. Gözlənilməz şəkildə bütün dünya-aləmi bir qum 
dənəsinə sığdıran bu şıltaq musiqi getdikcə böyüyür, öz ölçülərinə 
uyğun olaraq səslənmə gücünü də qat-qat artırırdı. 

Önə əyilmiş başlar üzərində az sonra nəğmə səsi yüksəldi. 
Oxuyanlar Operanın solistləri Vori və Landek idi. Ətirli buxur öz 
incə rayihəsini havaya yayırdı, altarda isə bu ara sirli bir ayin icra 
olunurdu: insan cildinə girən Tanrı kahinin dəvətiylə göydən yerə 
enirdi ki, baron Jorj Dü Ruanın bu mərasiminə qatılsın. 

Süzannanın böyründə dizləri üstə duran Əziz dost başını 
əymişdi. Həmin anlarda o, özünü, az qala, bir dindar, bir iman 
sahibi yerində hiss eləyirdi, özünə himayədarlıq edən, nemətlərini 
ondan əsirgəməyən o gözəgörünməz ilahi qüvvəyə könül dolusu 
şükürlərdə bulunur, hətta kimə şükür etdiyini dəqiq bilməsə də, öz 
rifahından dolayı ona dualar edirdi. 

Ayin tamamlandıqda o ayağa qalxıb əlini xanımına uzatdı və 
cübbəxanaya doğru yönəldi. Bu vaxt onu təbrik etməyə can atanlar 
uzun bir növbə yaratdılar. Jorj sevincindən qanad taxmağa hazır 
idi — özünü təbəələrini salamlayan bir kralın yerində hiss edirdi. 
Baş əyir, əl verib görüşür, müəyyən sözlər mızıldayırdı. Təbriklərə 
isə «Çox razıyam, çox məmnun oldum» cavabını verirdi. 

Qəflətən o, xanım de Mareli gördü. Bu qadının öpüşləri, şıltaq- 
lıqları, nəvazişləri, onun səsinin çaları, dodaqlarının tamı xatirində 
canlandıqda qanı coşub-qaynadı və içində təzədən ona yiyələnmək 

ehtirası baş qaldırdı. Bu cavanəzən elə əvvəlki kimi incə, suyuşirin 
idi, alışıb-yanan gözlərinin ifadəsi dipdiri idi. 

dor) düşündü: «İnsafən, o, necə də füsunkar bir məşuqəydilə 
Bir qədər ürkək tərzdə, ehtiyatla bəyə yanaşan qadın ona əl uzatdı. 
Bəy onun əlini ovcunda bir ara saxladı. Həmin anlarda o, qadının 
barmaqlarının ürkək işarətləri — xəfif basqıları sayəsində özünün 
bağışlandığını və yeni oyuna dəvəti sezdi. Ovcundakı xırda əli sıx- 
maqla bəy də, sanki, ona: «Mən də səni əvvəlki kimi sevirəm, çünki 
səninəmlə cavabını verdi. 

İndi onların sevincdən parlayan baxışları qarşılıqlı sevgiylə doluydu. 

Qadın incə bir səslə: 

— Yaxın zamanda görüşənədək! — dedi. 

Kişi də şən tərzdə dilləndi: 

— Yaxın zamanda görüşənədəkl 

Və qadın oradan aralandı. 

Bəyi təbrikə can atanlar hələ də itələşirdilər. Qarşısındakı insan 
qələbəliyi çayı xatırladırdı. Axır ki, adamlar seyrəldilər. Sonuncu 
təbrikçilər də çıxışa sarı yönəldilər. Süzannanın qoluna girən Jorj 
cübbəxanadan çölə çıxdı. 

Kilsə adamla doluydu. Bəylə gəlinin birgə keçişini görmək 
üçün hamı təkrar öz yerini tutmuşdu. Dü Rua ağır, amma inamlı 
addımlarla irəliləyirdi. Başını dik tutub, baxışlarını kilsə qapıla- 
rından süzülən gözqamaşdırıcı işığa zilləmişdi. Duyduğu sonsuz 
xoşbəxtlikdən bədənində soyuq gizilti dolaşırdı. Heç kimi vecinə 
almırdı. İndi o, ancaq özü barədə düşünməkdəydi. 

Çıxışa yaxınlaşanda o, burada toplaşan, iri qaraltını xatırladan, 
hay-küylü kütləni gördü: bu adamlar buraya ondan ötrü, Jorj Dü 
Ruadan ötrü gəlmişdilər. Bütün Paris indi ona baxıb həsəd aparırdı. 

Uzaqlara yönələn baxışları Birlik meydanının arxasındakı Depu- 
tatlar palatasının binasına sataşdı. Ona elə gəldi ki, bir sıçrayışla 
Maqdalina kilsəsinin girişindən Burbonlar sarayının” qapısına adla- 
ya bilər. 

Kilsə önündəki yüksək pillələri ağır-ağır endi. Buradakı seyrçilər 
pillələrdə cərgə-cərgə dayanmışdılar. Amma geriyə qanrıldıqda parlaq 
günəş şüalarından qamaşan gözləri önündə o, güzgü qarşısında 
zülfünün buruqlarını açan xanım de Mareli gördü: yataqda olduğu 
müddətdə məşuqəsinin gicgahındakı saçlar həmişə burulardı. 

AXSAQ XALA 


Nə qədər can atsaq da, keçmiş günlərlə bağlı yaxamızı bir an 
belə tərk etməyən xatirələrə heyran qalmaya bilmir insanl 

Köhnə əyyamlara aid olsa da, onların birindən aldığım təəssürat 
məndən ötrü daim canlı və heyrətamizdir. Həyatımda qorxunc, 
təsirli və könül parçalayan çox hadisənin şahidi olmağıma rəğmən, 
ömrümün o uzaq dönəmlərində, təxminən on, on iki yaşım olanda 
tanıdığım Axsaq xalanın surətinin günü-gündən daha canlı şəkildə 
gözlərimin qarşısında canlanmasına, düzü, özüm də heyrətlənirəm. 

Alt paltarları tikən bu qadın həftədə bir kərə, çərşənbə axşam- 
ları tikiş-yamaq işləri üçün valideynlərimə baş çəkərdi. O vaxtlar biz 
bir mülkədarın iri mülkündə yaşayırdıq (kəndlərdə bu cür mülkləri 
«qəsr» də adlandırırlar), halbuki bu, beş-altı fermanın qonşuluğun- 
dakı qədim və qülləsi olan bir tikilidir. 

Mülkdən bir neçə yüz metr aralıda qırmızı kərpicdən inşa olun- 
sa da, zamanla divarları qaralan bir kilsə ucalırdı və onun ətrafın- 
da günbəgün böyüməkdə olan kəndimiz artıq bir şəhərciyə dön- 
məkdəydi. Dediyim kimi, hər çərşənbə axşamı səhər saat yeddinin 
yarısıyla yeddi arasında bizə baş çəkən Axsaq xala alt paltarlarının 
saxlandığı üst qata qalxar və vaxt itirmədən işinə başlayardı. 

Arıq və ucaboylu bu qadının çənəsində uzun tüklər vardı: 
əslində, elə onun bütün sifəti tüklərlə örtülüydü və bu bənzərsiz 
tük topaları, diqqətlə baxanda dolaşmış kolları xatırladırdı mənə. 
Qadın cildinə girmiş jandarma bənzəyən bu tabaqsifət xanımın 
üzündə həmin kolları, sanki, başdanxarabın biri harada gəldi düz- 
müşdü. Onun burnunun üstündə, altında, həndəvərində, çənəsin- 
də, yanaqlarında da tüklər bitirdi. Kolsayağı bitən, xeyli uzun və sıx 
tüklərdən ibarət qaşları artıq ağarmışdı və cod bığa bənzəyən bu 
tük yığınının yanlış yerdə bitdiyini adam istər-istəməz düşünməyə 

məcbur olurdu. Yeriyərkən o axsayırdı, amma bu, adi topalların- 
kından daha çox, lövbər salmış gəminin ləngərini xatırladırdı. 

Cantaraq vücudunun bütün ağırlığını zədəsiz ayağının üstünə 
saldığı zaman adama elə gəlirdi ki, bu qadın nəhəng bir dəniz dal- 
ğasını aşmağa hazırlaşır, amma elə ki vücudu gözlənilmədən aşağı 
enirdi, adam onun bu dəfə çuxura yumbalandığını sanırdı. Ləngərli 
yerişə malik bu qadın adamda həmişə bir qasırğa təsəvvürü yaradırdı: 
başından heç vaxt əskik olmayan və lentləri çiyninə düşən nəhəng 
ağ ləçəyinin yönü hər addımını atanda gah cənubdan şimala, gah 
da şimaldan cənuba doğru üfüq xəttini göstərirdi adama. 

Bu qarıya mehr salmışdım. Yuxudan oyanan kimi mən pillə- 
kənlə alt paltarı və mələfələrin saxlandığı otağa qalxarkən onun aya- 
ğını isidicinin üstünə qoyub, öz işiylə məşğul olduğunu görərdim. 

İçəri girən kimi Axsaq xala mütləq məni həmin o isidicinin 
üstündə oturdurdu ki, damın altında yerləşən bu iri və adətən, 
soyuq otaqda üşüməyim. 

Bunu edərkən o: «Qoy balamın boğazı gəlməsinə, — deyərdi. 
Caynağa bənzər uzun və mahir əllərini bir an belə tikişdən ayırma- 
maq şərtiylə, bu qadın mənə cürbəcür əhvalatlar danışardı. İllər 
ötdükcə gözləri zəifləyən Axsaq xala gözlük taxmağa məcbur olmuş- 
du: eynəyin böyüdücü şüşələri arxasından baxan gözləri mənə adi 
insan gözlərindən iki dəfə böyük və qəribə görünməkdəydi. 

Xatirimdə silinməz izlər buraxan və mənim uşaq təxəyyülü- 
mü yerindən oynadan o hekayətlərdən həmişə anlaşılırdı ki, qara 
camaat arasından çıxan və bəxti qara gətirən bu qadın böyük ürək 
sahibidir. Ondan ötrü hər şey eyni zamanda adi olduğu qədər 
əhəmiyyətli idi. Şəhərciyimiz barədə danışıqları bitib-tükənmək 
bilmirdi: tövlədən qaçan inəyin bir səhər Prosper Malenin işlətdiyi 
dəyirmanın yaxınlığında, həm də taxta pərlərin necə fırlandığına 
baxdığı barədə və ya kilsəmizin zəng qülləsində toyuq yumurtaları 
tapılanda adi toyuğun o hündürlüyə necə qalxmasının ağlasığmaz- 
lığı barədə danışırdı mənə, məsələn, həmyerlimiz Jan-Jak Pilasın 
iti öz sahibinin şalvarını onun evindən on mil o yanda tapanda 
məlum olubmuş ki, yağışdan sonra onun artırmanın yanındakı ipə 
sərilən bu şalvarını hansısa avara götürüb gedibmiş. 

İlk baxışdan mənasız görünən bu olayları maraqlı şəkildə təsvir 
edən qadın onları mənim gözümdə unudulmaz bir drama, sirli və 

möhtəşəm poemaya çevirirdi, onlara rəngarənglik və ləzzət qatırdı. 
Anamın hər axşam mənə oxuduğu və şairlərin xəyal məhsulu olan 
əsərlərlə müqayisədə Axsaq xalanın hekayətləri xeyli canlı və təsirli 
görünürdü. 

Yenə də çərşənbə axşamı günü mən səhər Axsaq xalanın növ- 
bəti hekayətlərinə qulaq asandan sonra bizim nökərlə birlikdə 
Nuarprenin fermasının arxasındakı Allet meşəsinə qoz yığmağa 
getdim. Qeri qayıdanda, təkrar yuxarıdakı otağa baş çəkmək keçdi 
könlümdən. O gün baş verən hadisələr yaddaşımda elə canlı qalıb 
ki, sanki, dünən olub. 

Otağın qapısını açanda qadının stulun yanında, yerdə düşüb 
qaldığını, irəliyə uzanan əllərinin birində köynəyimin, digərində isə 
iynənin olduğunu görmüşdüm. Göy corablı, zədəsiz ayağı stulun 
altında qalmışdı, xeyli irəlidə, divarın dibində isə onun gözlüyünün 
şüşəsi işıldayırdı. 

Səsimi başıma atıb pilləkənlə üzüaşağı endim. Evin bütün 
camaatı səsimə yığışdı və bir neçə dəqiqə sonra mən Axsaq xala- 
nın keçindiyini öyrəndim. Həmin an uşaq qəlbimə hansı dözülməz, 
sarsıdıcı və dərin ağrıların saplandığını heç bir sözlə ifadə edə 
bilmərəm. Qonaq otağına üz tutub, orada gözdəniraq bir küncdə 
qoyulan qədim və iri kresloda dizləri üstə oturub, acı-acı ağladım. 
Yəqin ki, bu ağlamağım uzun çəkmişdi, çünki bir də ətrafa baxanda 
havanı qaralmış gördüm. 

Gözlənilmədən otağa masa lampası gətirildi: valideynlərim 
həkimlə (onu səsindən tanıdım) təkbətək söhbət üçün bura gəlsə- 
lər də, heç biri otaqda olduğumu sezmədi. 

Ləngimədən evimizə çağırılan həkim indi ev sahiblərinə Axsaq 
xanımın ölüm səbəblərini açıqlayırdı. Onun danışdıqlarından, 
düzü, heç nə anlamadım. Sonra o əyləşdi və təklif olunduğu üçün 
biskvitlə bir qədəh likör içdi. 

Həkim söhbətinə davam elədi və onun danışdıqları öləcəyim 
günə qədər qulaqlarımdan getməyəcəkl Hətta indi mənə elə gəlir 
ki, onun o vaxt işlətdiyi bütün ifadələri indi birbəbir təkrarlaya bilə- 
rəm. Həkim deyirdi: 

— Necə də bəxtsiz qadınmış, zavallıl Bilirsiniz, o, bu şəhərdə 
mənim ilk pasiyentim olub. Buraya gəldiyim ilk gün o, ayağını 
sındırmışdı. Dilicandan düşüb heç əl-üzümə su vurmağa macal 

tapmamışdım ki, ardımca gəlib, məni əlüstü onun yanına apardılar. 
Sınıq ağır, hətta son dərəcə ağır idi. 

O vaxt mərhumənin on yeddi yaşı vardı. Adamın ağlını başından 
alacaq qədər füsunkar idil Buna heç inanmağınız gəlmir, deyilmi? 
Bu sınığın nə səbəbdən baş verdiyini isə mən indiyədək heç kəsə 
danışmamışam. 

Məndən və vaxtilə bu yerlərdən köçüb gedən birisindən başqa 
heç kim mərhumənin gerçək hekayətini bilmir. Amma bir halda ki 
o, dünyadan köçüb, daha bu sirri gizli saxlamağı mən də özümə 
borc bilmirəm. 

Həmin hadisədən bir müddət əvvəl bizim məktəbə unter zabit 
ədalı, yaraşıqlı, cavan bir müəllim göndərilmişdi. Bütün qızlar 
ondan ötrü sinov getsələr də, bu cavan özünü həyatda çox şeyi 
dadmış birisi kimi tox tuturdu. Əslində isə o, adətən, kefinə görə 
davranan məktəb direktoru Qrabyu əmidən çəkinirdi. Bu gün 
ömrünü bizə bağışlayan Axsaq xanımın gerçək adı Hortenziyadır. 
Ayağı sınandan sonra isə hamı onu ayamasıyla çağırmağa başladı. 
Hələ o vaxtlar da o, alt paltarı və mələfə tikişiylə məşğul olurdu. 
İş üçün vaxtaşırı Qrabyugilə baş çəkirdi. Bizim gənc müəllim qızın 
gözəlliyinə valeh olmuşdu, aydın məsələdir ki, qız da digər qızla- 
rın qəlbini çalan bu oğlana meyil göstərirdi, sonralar hətta ona 
vurulduğu üçün oğlanla işdən sonra məktəbin çardağında gizlicə 
görüşməyə də razı olmuşdu. 

Bir gün sinifdən çıxanda qız özünü elə apardı ki, guya, pilləkənlə 
aşağı düşməyə hazırlaşır. Əslində isə yuxarıya, çardağa qalxıb ora- 
dakı samanlıqda sevgilisinin yolunu səbirsizliklə gözləməyə başladı. 
Az keçmədən cavan oğlan da çardağa qalxdı və qızı xoş sözlərlə 
tovlamağa girişdi. Birdən çardağın qapısı təkrar açıldı və Qrabyu 
əmi orada zühur elədi. O soruşdu: 

— Sifizber, sizin çardaqda nə işiniz var? 

İş başında yaxalanacağını gözünün altına alan gənc müəlli- 
min dili-dodağı əsdi və o, çaşqınlıqla: 

— Samanlıqda bir hovur dincəlmək istədim, cənab Qrabyu, 
— dedi. 

Geniş çardaq qaranlığa qərq olmuşdu, göz-gözü görmürdü. 

Amma yenə də Sifizber qorxudan titrəyən qızı özündən uzaq- 
laşdırmaq üçün itələdi, pıçıltıyla ona: 

— Gizləninl — dedi. — Eşidirsiniz? Gizlənin, yoxsa o, məni işdən 
qovar. Haydı, məndən aralanın, gizləninl 

Cənab Огабуипип qulaqları pıçıltını aldı: 

— Yoxsa siz burada tək deyilsiniz? 

— Yox, canım, əlbəttə ki, təkəm, cənab Qrabyul 

— Əlbəttə ki, tək deyilsiniz, yoxsa öz-özünüzlə danışmazdınız, 
hər haldal 

— And içməyə hazıram ki, təkəm, cənab Qrabyul 

— Biz indi bunu yoxlayarıq, — deyə qoca donquldandı və açarı 
iki dəfə burmaqla, qapını arxadan kilidlədi və şam dalınca getdi. 

Cavanların bir çoxu kimi ağciyər olan müəllim isə qoca dönənə 
qədər qorxu içində və durmadan təkrarlayırmış: 

— Elə gizlənin ki, o, sizi tapa bilməsinl Yoxsa siz bir tikə çörəyi- 
mə bais olacaqsınızl Bütün gələcəyimi məhv edəcəksiniz mənim... 
Sizə demirəm gizlənin?1 

Elə bu vaxt sevgililər kilidə taxılan açarın burulduğunu eşidirlər. 

Hortenziya küçəyə baxan pəncərəyə sarı qaçıb onu açır. Sakit, 
amma arxayın səslə: 

— O gedəndən sonra məni götürərsinizl — deyib aşağı atılır. 

Çardaqda heç kimi tapmayan cənab Qrabyu kor-peşman 
oranı tərk eləyir. 

Olaydan on beş dəqiqə sonra Sifizber mənə baş çəkib, hər 
şeyi nağıl elədi. Binanın divarının dibində düşüb qalan qız yerindən 
dəbərə bilmirdi: üçüncü mərtəbədən aşağı atılmaq sizə zarafat gəl- 
məsin. Sifizberlə birlikdə qızın yanına yollandıq. Yağış da sel kimi 
yağırdı o ara. Zavallını öz evimə gətirdim, çünki sağ ayağı üç yer- 
dən sınmışdı, üstəlik, sümüyü ətinə batmışdı. Hortenziya heç nədən 
şikayətlənmirdi, əksinə, qəribə bir tərzdə başına gələnlə barışırdı: 

— Yaxşı oldu, payımı aldım. Mənə bu da azdırl 

Yaralı barədə xəstəxanaya və onun valideynlərinə xəbər ver- 
dim: ata-ananı inandırdım ki, darvazadan çıxarkən o, karet təkər- 
lərinin altında qalıb. Hamı mənə inandı və hətta polislər düz bir ay 
sərasər bu qızı yaralayan kareti axtardılar. 

Bax belə. Mən tam əminəm ki, mərhumə mərd bir qadın idi və 
bəşər tarixində, adətən, məhz belələri fədakarlıqlara imza atırlar. 

Sifizber onun həyatında ilk və son sevgisi olduğundan Hor- 
tenziya qalan ömrünü qarımış qız kimi yaşadı. Onun cəsur və geniş 

ürəyi hər cür əzaba qatlaşdı! Əgər mən ona bu qədər heyran olma- 
saydım, o, həyatda olduğu müddətdə kimsəyə açmadığım bu sirri 
indi heç sizə də danışmazdım. Bunu niyə etdiyimi, yəqin, anladınız. 

Həkim susdu. Anam ağlayırdı. Atam nə isə dedi, amma nə... 
anlamadım. Sonra hər üçü otaqdan çıxdı. 

Mən isə elə əvvəlki kimi kresloda dizləri üstə oturmuşdum, 
pilləkəndən gələn ağır addım səslərinə və taqqıltıların ahənginə 
uyğun olaraq ağlayırdım. 

Axsaq xalanın meyiti idi pilləkənlə endirilən. 


«Jil Blasyın 21.12.1886-cı il sayında çap olunub. 

HİMAYƏDAR 


O nə vaxtsa belə parlaq bir mövqeyə yüksələcəyini xəyalına 
da gətirməzdil Əyalətdən Parisə gələn bir çoxu kimi, bir məhkəmə 
icraçısının oğlu olan Jan Maren də Latın məhəlləsində hüquq kurs- 
larına yazılmışdı. Həvəslə getdiyi cürbəcür pivəxanalarda o, bir parç 
pivə içib, siyasət barədə fikirlər yürütməyə meyilli, ağzına gələni 
danışan bir neçə tələbə ilə tanış olmuşdu. Belə tay-tuşlarını ağzı 
açılı dinlədiyindən bu kafe sənin, o kafe mənim dolaşır, hətta pulu 
olanda onların hesablarını da ödəyirdi. 

Təhsili bitirib vəkillik etdiyi müddətdə o götürdüyü məhkəmə 
işlərini bir-birinin ardınca uduzmağa başladı. Bir səhər qəzetlərdən 
öyrəndi ki, vaxtilə Latın məhəlləsindən tanıdığı bir nəfər deputat 
seçilib. 

Gedib onu tapdı, təzədən onun sadiq köpəyinə çevrildi: belə 
imkanlı şəxslər adamı üzdə «dost» adlandırsalar da, adətən, ən 
bəd işlərini və öz başağrılarını adama yükləyir, ancaq işləri düşəndə 
səni xatırlayır, heç vaxt və heç nədən utanıb-çəkinmirlər. 

Parlamentdə yaşanan bir çəkişmədən sonra onun dostu nazir 
postuna yiyələndi. Aradan altı ay keçəndən sonra dan Maren döv- 
lət müşaviri təyin olundu. 

İlk dönəmlərdə onun içini elə sonsuz sevinc hissi bürüyürdü 
ki, az qalırdı lap ağlını itirsin. Özünü gözə soxmaq üçün küçələrdə 
obaş-bubaşa gedir və düşünürdü ki, sadəcə, görkəmindən onun 
yüksək vəzifə sahibi olduğu anlaşılacaq. Ən əhəmiyyətsiz məqam- 
larda belə o, alış-veriş etdiyi baqqallara, hətta qəzetsatanlara və 
faytonçulara da özünü təqdimatdan çəkinmirdi: 

— Bir dövlət müşaviri kimi mən... 

Tutduğu yüksək vəzifə ona özünü güclü və ürəyiaçıq biri kimi 
tanıtmaq, həm də aydın məsələdir ki, peşəsinin tələblərinə uyğun 
olaraq, gec-tez kiməsə himayədarlıq etmək ehtiyacı aşılayırdı. 

Qarşısına çıxan hər kəsə, həm də istənilən məsələdə öz dəstəyini 
görünməmiş səxavətlə təklif edirdi. Bulvarda gördüyü hər hansı 
tanışına heyrətlənibmiş kimi yanaşar, əlini sıxıb hal-əhval tutandan 
sonra qarşısındakından xahiş-filan gözləmədən fəxrlə deyərdi: 

— Bilirsiniz də, mən bir dövlət müşaviri kimi həmişə qulluğu- 
nuzda hazıram. Əgər hər hansı məsələdə yardımçı ola bilsəm, 
utanıb-çəkinməyin, müraciət edin. Tutduğum bu vəzifədə mən 
çox şeyə qadirəm. 

Bunun ardınca isə o, tanışı ilə bir kafeyə girib, mürəkkəb- 
qələm və məktub üçün bir vərəq kağız rica edirdi: “Canım-gözüm, 
təqdimat yazmaq üçün mənə bir vərəq verinə. Bəlkə də, gündə on, 
iyirmi, hətta əlli belə təqdimat imzalayırdı. 

Bunları gah Amerikan kafesində, gah Binyonun, gah Torto- 
ninin, gah Elderin kafelərində, gah «Mezon Doresdə, gah “Rişə, 
gah Neopolitan, gah da İngilis kafesində, demək olar ki, hər yerdə 
yazırdı. Ölkənin yüksək vəzifəli şəxslərinə, məhkəmə hakimlərin- 
dən ta nazirlərə qədər hamıya ünvanlanırdı bunlar. İmza sahibi isə 
hər dəfə özündən yerdən-göyəcən razı qalırdı. 

Bir səhər o, evdən çıxıb, Dövlət Şurasına yollananda yağış çisə- 
ləməyə başladı. Əvvəlcə cənab Maren fayton saxlamaq istəsə də, 
sonra fikrindən daşınıb, piyada yola düzəldi. Getdikcə güclənən 
yağış səkilərdən, novlardan sel kimi axıb gedirdi. Odur ki Maren bir 
binanın girişində daldalanmağa məcbur oldu. Çalsaçlı bir keşiş də 
oraya sığınmışdı. Dövlət müşaviri seçilənə qədər cənab Marenin 
din xadimlərini görən gözü yox idi. Amma sonradan bir kardinal 
cəncəl bir iş üçün böyük nəzakətlə ondan məsləhət istədikdə 
Maren kilsəyə sayğıyla yanaşmağa başladı. 

Yağış sicim kimi yağdığından abbatla müşavir əyin-başlarını 
islatmamaq üçün girişin bir az da dərinliyinə, qapıçı köşkünə tərəf 
çəkilməli oldular. Adətən, dil-boğaza qoymadan özünü öyməyə 
girəvə gəzən cənab Maren dilləndi: 

— Əcəb axmaq havadır, cənab abbatl 

Qoca başıyla təsdiqlədi: 

— Haqlısınız, cənab. Belə havalar bir neçə günlüyünə Parisə 
gələnlərin başına əməlli-başlı cəncəl açır. 

— Bəyəm siz əyalətdənsiniz ki? 

— Hə, cənab. İş arxasınca gəlmişəm. 

— Əlbəttə, iş arxasınca bir neçə günlüyünə Parisə gəlib, üstəlik, 
bu cür selə-yağışa ürcah olmaq xoş bir şey sayılmaz. Amma biz, 
məmurlar, bütün ili burada keçirdiyimizdən belə şeylər çox da 
vecimizə gəlmir. 

Abbat susaraq küçəyə baxırdı: leysan səngiməkdəydi. Qadın- 
lar kimi əbasının ətəyini əllərinə alan abbat, axır ki, önündəki göl- 
məçəni keçməyə hazırlaşdı. 

Onun getmək istədiyini görən cənab Maren səsləndi: 

— Cənab abbat, tamam su olacaqsınız. Bir-iki dəqiqə də dözün, 
yağış indicə kəsəcək. 

Çaşqınlığa qapılan qoca etiraz elədi: 

— Bir bilsəniz, necə tələsirəm. Vacib işim var. 

Cənab Maren məyus oldu: 

— Amma belə etsəniz, iliklərinizə qədər islanarsınız. İzninizlə, 
xəbər alım: hansı tərəfə gedəcəksiniz? 

Xəfifcə utanan küre' dilləndi: 

— Pale-Royal tərəflərə. 

— Elə isə, cənab abbat, sizə çətirimin altına sığınmağı təklif edi- 
rəm. Mən də Dövlət Şurasına gedirəm. Mən – dövlət müşaviriyəm. 

Gözlərini qaldırıb həmsöhbətini süzən qoca dilləndi: 

— Təşəkkürlər, cənab. Böyük razılıqla təklifinizi qəbul edirəm. 

Belə olanda cənab Maren qocanın qoluna girməklə yola düzəldi. 
Vaxtaşırı qocaya göstəriş verir, onun hər hərəkətinə göz qoyur, 
məsləhətlərini ondan əsirgəmirdi: 

— Diqqətli olun, burada arx var, cənab abbat. Faytonlardan 
qorunun, bəzən onların sıçratdıqları çamır adamı təpədən-dırnağa 
bulayır. Çətirli piyadalardan da qorunun. Bu çətirlərin iti milçələri 
göz üçün əsl təhlükədir. Bu baxımdan çətirli qadınlar lap dözül- 
məzdirlər: onlar heç nə ilə hesablaşmadıqlarından həmişə — həm 
yağışda, həm də bürkülü havalarda çətirlərinin milçələrini az qalır- 
lar adamın gözünə soxsunlar. Bir də ki onlar özlərindən başqa heç 
kimin qeydinə qalmırlar. Elə zənn edirlər ki, bu şəhər onların özəl 
mülkiyyətidir. Həm səkilərdə, həm də novlarda ağayana gəzib- 
dolaşırlar. Şəxsən məndən soruşsanız, bizdə qız-qadınların tərbi- 
yəsi xeyli yarıtmaz səviyyədədir. 

Sonra cənab Maren qəhqəhə çəkdi. 





! Küre – Fransada, Belçikada və bir sıra başqa ölkələrdə katolik keşişi 

Küre heç nə demədi. Belini önə əyən bu adam ayağını elə yerə 
qoymağa can atırdı ki, ayaqqabıları və əbası çamıra bulaşmasın. 

Cənab Maren isə söhbətinə ara vermirdi: 

— Yəqin ki, siz Parisə bir az havanızı, suyunuzu dəyişməyə gəl- 
misiniz? 

Qoca cavab verdi: 

— Yox, iş arxasınca gəlmişəm. 

— A-al Yəqin, vacib işdir? Lütfən, bu işin mahiyyətini söylərmi- 
siniz? Əgər köməyim dəyəcək bir işiniz olarsa, bilin ki, hər zaman 
qulluğunuzda hazıram. 

Küre bir az karıxdı, sonra isə mızıldandı: 

— E-e... bu, şəxsi və xırda bir işdir. Yepiskopla aramız dəyib. 
Yəqin ki, sizin üçün bu, əhəmiyyətsiz bir işdir. Bu... bu... sırf kilsə 
ilə bağlı... daxili məsələdir. 

Amma cənab Maren geri çəkilmədi: 

— Amma Dövlət Şurası məhz elə bu cür işlərlə məşğuldur. 
Odur ki mənim dəstəyimə güvənin. 

— Hə, cənab, əslində, elə mən Dövlət Şurasına gedirəm. Siz 
son dərəcə xeyirxahsınız. Orada mən cənab Lereprerlə, cənab 
Savonla, bir də, çox yəqin ki, cənab Petiplə görüşəcəyəm. 

Cənab Maren qəfil ayaq saxladı: 

— Amma sadaladığınız bu şəxslər, cənab abbat, mənim ən 
yaxın yoldaşlarımdır, çox gözəl və səmimi insanlardır! Onların hər 
üçünə müraciət üçün sizə ən yüksək səviyyədə təqdimatlar verə- 
rəm. Mənə güvənə bilərsiniz. 

Küre ona təşəkkür və bir xeyli dil-ağız elədi, burnunun altında 
razılıq ifadə edən nələrsə mızıldandı. Cənab Maren özündən xeyli 
razı qalmışdı. 

— Cənab abbat, siz oturub-durub öyünün ki, bəxtiniz belə 
gətirdil Görəcək və inanacaqsınız ki, mənim sayəmdə işiniz necə 
asanlıqla düzələcək. 

Onlar Dövlət Şurasının binasına çatdılar. Keşişi öz otağına dəvət 
edən cənab Maren oturmaq üçün ona buxarının yanındakı kreslonu 
göstərdi, sonra öz yazı masasının arxasına keçib bunları yazdı: 


«Əziz məsləkdaşı, izin verin, sizə tam səmimiyyətlə hörmətli 
və izzətli keşişi, cənab abbat...) 

Əlini ani saxlayıb soruşdu: 

— Bağışlayın, soyadınız necədir? 

— Sentyur. 

Cənab Maren yazmağına davam elədi: 


«...Sentyuru təqdim edim. Mahiyyətini özünün sizə şəxsən danı- 
şacağı kiçik bir işdə ondan lütfkar yardımlarınızı əsirgəməyiniz. 
Bu imkandan yararlanaraq, əziz məsləkdaşım, sizə ən xoş...) 


Məktubun yerdə qalan hissəsini o, həmişəki sözlərlə tamamladı. 

Bu cür üç məktub yazandan sonra onları zərfə qoyub, keşişə 
uzatdı. Himayədar çıxdığı rahib ona uzun-uzadı minnətdarlıq izhar 
edəndən sonra otağı tərk elədi. 

Müvafiq saatları iş yerində keçirən cənab Maren evinə döndü, 
rahat bir axşamdan sonra şirin-şirin uyudu. Səhərisi gün xoş 
əhvali-ruhiyyə ilə oyanan kimi təzə qəzetlərin gətirilməsini buyurdu. 

İlk göz gəzdirdiyi qəzet radikalların mətbu orqanı idi. Oradakı 
«Bizim din xadimləri və məmurlarımız? başlıqlı yazıda deyilirdi: 

«Görünür, din xadimlərimizə xas olan sui-istifadə halları heç 
vaxt bitməyəcək. Hökumət əleyhinə fitnədə suçlu bilinən və bir çox 
ləyaqətsiz hərəkətiylə (onlar barədə susmağı daha münasib bilirik) 
ad çıxaran Sentyur adlı bir keşişin işinə yepiskop tərəfindən son 
verilmişdir. Daha əvvəl yezuit olan və sonradan adi keşiş cildinə 
girən bu şəxsin işdən qovulma səbəblərini, deyilənlərə görə, dilə 
gətirmək də ayıb sayılır. İzahat vermək üçün Parisə çağırılan bu 
keşiş hansısa dövlət müşaviri Marenin simasında özünə himayədar 
tapıb və dövlət məmuru bu əbalı fırıldaqçıya dəstək məqsədilə 
öz bütün məsləkdaşlarına, respublikanın yüksək məmurlarına 
təqdimat məktubları imzalamağa zərrəcə üşənməyib. 

Adıçəkilən dövlət müşavirinin davranışındakı yolverilməz məqam- 
ları cənab nazirin diqqətinə çatdırırıq...» 

Cənab Maren yatağından dik atıldı, əlüstü geyinib, məsləkdaşı 
Petipin yanına qaçdı. Petip onun üstünə çımxırdı: 

— Başınıza at təpib sizin?l Niyə bu köhnə fəsadçını üstümə 
göndərirsiniz axı?l 

Özünü itirən cənab Marenin dili-dodağı əsdi: 

— Yox, canım... bilirsiniz... o, məni də yanıltdı... elə abırlı gör- 
kəmi vardı ki... məni aldatdı... həm də çox ləyaqətsiz bir şəkildə 

aldatdı. Rica edirəm sizdən: onu məhkəməyə verin, həm də ən ağır 
cəzanı kəsin. Mən indicə bu barədə məruzə yazaram... Hə, deyin 
görüm, sənədi kimin adına yazım ki, ona iş kəssinlər? Prokurora, 
yoxsa Paris arxiyepiskopuna? Hə, hə, arxiyepiskopa... 

Tələm-tələsik cənab Petipin masası arxasına keçərək o, bun- 
ları yazdı: 

«Monsinyor! Zati-alilərinizin diqqətinə çatdırıram ki, Sentyur 
soyadlı abbat mənim etibarımdan fitnə-fəsad törətmək üçün yarar- 
lanıb, məni ayağa verib... Adıçəkilən keşişin yalanlarına inanaraq 
mən...» 

Məktubu imzalayıb zərfə qoyandan sonra Maren öz məslək- 
daşına sarı dönüb, belə bir nəsihət verdi: 

— Qoy bu hadisə sizə ibrət dərsi olsun, əziz dost. Heç vaxt heç 
kəsə təqdimat məktubu verməyinl 


«Jil Blasyın 05.02.1884-cü il sayında çap olunub. 

OLMUŞ ƏHVALAT 


Bayırda külək ulayırdı. Vaxtaşırı şığımaları sayəsində bu güclü 
payız küləyi ağaclardan qopardığı son yarpaqları buludların altın- 
dakı sonsuz boşluğa tərəf sovurub aparırdı. 

Ovçular şam süfrəsinə oturmuşdular, hələ çəkmələrini çıxar- 
masalar da, şən idilər, yanaqları allanmışdı, deyib-gülürdülər. Əslin- 
də, bu adamlar Normandiyanın xırda mülkədarları idilər. Aralarında 
həm xeyli kasıbları, həm də bazar meydanına çıxarılan dəli-dolu bir 
öküzün boynunu geri qanıracaq qədər qoluzorlular da vardı. 

Bütün günü onlar Epavil meri Blondelə məxsus ərazilərdə ov 
etmişdilər, indi isə onun bir az fermanı, bir az da qəsri xatırladan 
evində açılmış böyük masa arxasında şam yeməyi yeyirdilər. 

Hərdən onların danışığı yırtıcı heyvanların mırıltisini, gülüşləri 
isə nərələrini xatırladırdı, ara vermədən şərab içirdilər. Ayaqlarını 
irəli uzatmaqla, al-qırmızı atəş dilimləri tavanda əks olunan nəhəng 
ocağın başında isinirdilər. Ovdan, itlərdən danışan bu adamların 
gözlərindəki işartı lampa işığında bir az da artırdı. 

Onların hamısı yarıdəm halda idi, adətən, bu halda olan kişilərin 
ağlına şəhvətli fikirlər gəldiyindən onlar istər-istəməz yuvarlaq üzlü, 
iri tabaqlarda onlara cürbəcür məzələr paylayan boy-buxunlu gənc 
qıza, onun qıpqırmızı əllərinə göz qoyurdular. 

Vaxtilə keşiş olmaq arzusuyla yaşasa da, mal həkimi olan və bütün 
əyalətdə ad çıxaran uzundraz Sejur qəflətən özünü saxlaya bilməyib: 

— Lənət şeytana, Blondel, — dedi, — əcəb şux qulluqçunuz var- 
mış. Adam bunu lap yavan-yavan yeyərl 

Hər tərəfdən qəhqəhələr yüksəldi. İçkiyə qurşandığı üçün var- 
yoxunu itirən mülkədar de Varneto söz saldı: 

— Yəqin, bilmirsiniz, amma eynilə belə bir qızla bağlı başıma 
məzəli bir əhvalat gəlib! Bax onu sizlərə danışmağına dəyər. Hər dəfə 

bu əhvalat xatirimdə canlananda mən qraf d”Ossonelə satdığım dişi it 
Mirzanı xatırlayıram. Təzə sahibinə heç cür isinişə bilməyən o it zənciri 
açılan kimi geriyə, mənim yanıma qaçıb gələrdi. Axırda cana yığıldım 
və qrafdan xahiş elədim ki, onu zəncirdə, yəni bağlı saxlasın. Heç 
bilirsiniz sonradan bu nəyə gətirib çıxartdı? Yazıq it qüssədən öldü. 

Nə isə, söhbəti qulluqçumla bağlı əhvalata gətirirəm. Başıma 
belə bir iş gəlmişdi. 

O vaxt iyirmi beş yaşım vardı və mən Vilbon qəsrində subay- 
soluq ömür sürürdüm. Cavan və imkanlı adamlar isə, bildiyiniz 
kimi, günorta yeməyindən sonra nə edəcəyini bilmir, gözü elə hey 
orada-burada gəzir. 

Bir az sonra mən Kovildə, Debultonun yanında çalışan sütül 
bir qız tapdım. Cənab Blondel, dediyim bu Debultonu siz yaxşı 
tanıyırdınızl Nə isə... bu qız məni özünə necə valeh elədisə, bir 
gün durub sahibinin yanına gedərək, ona bir anlaşma təklif etdim: 
o, mənə öz qulluqçusunu verir, bunun qarşılığında mən ona qara 
madyanım Kokotu satıram, çünki son iki ildə bu ata yamanca gözü 
düşmüşdü. Razılaşdığı üçün əlini mənə uzatdı: «Danışdıq, cənab 
de Varnetoə. Anlaşmaya görə, cavan qız qəsrimə köçdü, mən isə 
Kovilə apardığım atı üç yüz eküyə qızın ağasına satdım. 

İlk vaxtlar işlər yağ kimi gedirdi. Heç kəs bir şey sezməmişdi. 
Amma bəla burasındaydı ki, Roza da mənə aşiq olmuşdu, hətta 
mən biləni, daha betər bağlanmışdı mənə. Sən demə, bu qız bil- 
diyim digər qız-qadınlardan fərqlənirmiş, damarlarında axan qan 
aşağı təbəqəninki deyilmiş. Çox yəqin ki, anası onu xidmətçisi 
olduğu ağaların birindən doğubmuş. 

Uzun sözün qısası, bu qız mənə əməlli-başlı mehr salmışdı. 
Elə hey məni oxşayır, böyrümdə-başımda nazlanır, mənə hər cür 
məzəli ayamalar qoşurdu və buna görə də onun bu davranışları 
məni dərin fikirlərə qərq edirdi. 

Düşünürdüm ki, əgər bütün bunlara son qoymasam, əməlli- 
başlı ilişəcəyəml Amma məni ilişdirmək çox da asan iş deyildi. 
Sadəcə, öpüşlərlə tovlanmam imkansız idi. Nə isə, mən elə təzəcə 
ehtiyatlanmağa başlamışdım ki, qəflətən qız məndən hamilə oldu- 
ğunu söylədi. 

Part, partl Sanki, bu xəbərlə o, qoşalülə tüfəngdən mənə iki 
dəfə atəş açdı. Məni sevinclə qucaqlayıb öpdü, qəhqəhə çəkdi, 

qarşımda oynamağa başladı. Az qala, ağlını itirəcəkdi. Amma bu, 
necə olub? Gündüz sussam da, həmin gecə qaranlıq düşüncələrə 
daldım. Qərara gəldim ki, qoy elə belə olsun, zərbədən yayınmaq 
lazım deyil, məhz indi bu düyünü kəsmək, doğramaq lazımdır. Bilir- 
siniz də, ata-anam Barnvildə, markiz d”İsparın xanımı olan bacım 
isə Rollebekdə, Vilbondan iki mil aralıda yaşayırdı. Yəni vəziyyətim 
xeyli ciddi idi. 

Yaxşı, bəs onda başıma nə çarə qılaydım? Əgər onu qovsam, 
adamlar məndən şübhələnər və haqqımda dedi-qodular yayardı- 
lar. Onu yanımda saxlasaydım da, gec-tez bu işin üstü açılacaqdı. 
Axı bir də ki sevgilimi bu vəziyyətdə necə ata bilərdim? 

Belə məsələlərdə dəyirmanda saç ağardan və çox qızları yoldan 
çıxaran dayım baron de Kreteylə hər şeyi açıb danışandan sonra 
ondan məsləhət istədim. O, təmkinini pozmadan dilləndi: 

— Onu ərə vermək lazımdır, bacıoğlu. 

Bu cavabdan diksindim: 

— Ərə verməkmi, dayı? Amma kimə axı? 

Dayım çiyinlərini çəkdi: 

— Kimə istəyirsən. O adamı tapmaq mənim yox, sənin işindir. 
Əgər başın azca işləyirsə, belə birisini taparsan. 

Onun bu sözləri üzərində düz bir həftə düşünəndən sonra 
dayımın haqlı olduğu qənaətinə gəldim. 

Bu səfər qulluqçuma ər tapmaq üçün baş sındırdım. 

Bir gün eyni süfrədə yemək yediyim məhkəmə hakimi mənə 
dedi: 

— Bu Pomel xalanın oğlu yenə bir axmaq iş tutub. Onun axırı 
heç yaxşı olmayacaq. Burada deyiblər ki, alma almaya bənzər. Heç 
onun anası Pomel də cavanlığında düz-əməlli biri deyildi, yaşa 
dolduqca isə əsl küpəgirən qarıya çevrilibdir. Bir ekü qarşılığında 
nəinki öz ruhunu, üstəlik, oğlunu da kimə desən satar. 

Bu xəbəri eşidən kimi həmin qarının yanına gedib, məsələni 
anlatdım. 

Dilim topuq vura-vura anlatdıqlarımı dinləyən qarı tam səbirsiz 
halda xəbər aldı: 

— Bu qıza görə nə qədər pul təklif edirsiniz? 

Qarı sürtük aşıq idi, amma mən də axmaq deyildim, hər şeyi 
yüz ölçüb, bir biçmişdim. 

Sasvil yaxınlığında, mənim Vilbondakı fermalarımdan aralıda üç 
dənə xırda, altı akrlıq torpaq sahəm var idi. Fermerlər bu ərazilərin 
uzaq yerdə olmasından həmişə şikayətlənirdilər, buna görə də heç 
kim oranı əkib-becərməyə yaxın durmurdu. Fermerlərimin dili bir 
az da uzanınca, mən ev quşlarına baxmaqla bağlı onlarla bağladı- 
ğım müqavilələrə son verdim. 

Bunun nəticəsində onlar yumşalmağa məcbur oldular. Sonra 
mən qonşum d”Omontenin çay sahilindəki kiçik torpaq sahəsini 
satın alıb, orada xudmani bir ev tikdirdim. Bütün bunlara min beş 
yüz frank xərcim çıxdı. Mənə çox da baha oturmayan bu həyət- 
bacanı hazırlayıb, qulluqçuma cehiz vermək qərarına gəldim. Amma 
cehizin vur-tut bundan ibarət olduğunu anlayan qarı qara-qışqırıq 
salsa da, mən öz dediyimdə durdum və biz heç bir razılığa gəlmə- 
dən ayrıldıq. 

Səhərisi gün hava təzəcə işıqlaşanda onun oğulbalası qapıma 
gəldi. Düzü, onun sir-sifəti heç yadımda da qalmamışdı. Amma 
baxıb gördüm ki, hər nə qədər fırıldaqçıya bənzəsə də, bir kəndli 
balası kimi o çox da eybəcər deyil. 

Oğlan mətləbə dəxli olmayan kənar mövzulardan başladı, sanki, 
məndən inək-zad almağa gəlmişdi. Bir az söhbətləşəndən sonra 
о, vəd olunan həyət-bacaya baxmaq istədi və biz əkin sahələrindən 
keçməklə oraya yollandıq. Bu çoxbilmiş həriflə orada düz üç saat 
vaxt itirməli oldum: torpaq sahəsini obaş-bubaşa ölçdü, ora-bura 
göz gəzdirdi, ovcuna aldığı torpağı ovub, tərkibinə baxdı. Görünür, 
aldanmaqdan, oyuna gələcəyindən ehtiyatlanırdı. 

Tikdirdiyim evin hələlik dam örtüyü yox idi. Bu fırıldaqçı şərt 
qoydu ki, örtük samandan yox, şiferdən olmalıdır, çünki bu daha 
rahatdırl 

Bunun ardınca başqa şərtlər gəldi: 

— Bəs mebel necə, verirsiniz? 

Daha dözmədim: 

— Bura bax, yoxsa bu ferma sənə azlıq edir? 

O, şit-şit hırtıldadı: 

— Əlbəttə kil Amma mənə uşaq da sırıyırsınız. 

İstər-istəməz qızardım. O isə üyüdüb-tökürdü: 

— Deməli, belə: əgər çarpayı, masa, şkaf, üç ədəd stul və qab- 
qacaq verməsəniz, bu iş baş tutmayacaq. 

Məcbur qalıb razılaşdım. 

Qeriyə dönəndə yolda o, qız barədə heç nə soruşmadı. Özünə 
yarıhiyləgər və yarıutancaq ifadə qondurmaqla qəflətən belə bir 
sual verdi: 

— Bəs... bəs birdən qız ölsə, bu təsərrüfat kimə miras qalacaq? 

— Əlbəttə ki sizə, — cavabını verdim. 

Görünür, bu cavab səhərdən bəri onun öyrənmək istədiyi ən 
vacib mətləb idi və elə buna görə də razılaşma əlaməti olaraq əlini 
mənə uzatdı. Aramızda beləcə anlaşma yarandı. 

Amma heç bilməzsiniz ki, Rozanı bu sövdələşməyə razı sal- 
maq necə çətin oldul Ayaqlarıma qapanıb hönkürdü, dönə-dönə 
soruşdu: папа bilmirəm: doğrudanmı, bunu mənə siz təklif edir- 
siniz? Siz! Siz!» Hər cür dəlil və xahişləri işə salsam da, qız düz bir 
həftə dirənib durdu. Bu qadınlar necə də ağıldankəm olurlar: əgər 
içlərinə bir sevgi hissi hakim kəsildisə, gözləri dünyada heç nəyi 
görmür, ağılları da sıfırlanırl Hər şeyi bir sevdaya qurban verir, onu 
özlərinə bir baş tacı edirlərl 

Axırda səbir kasam dolub daşdı və mən onu evdən qovmaqla 
hədələdim. Bunun ardınca qız muma döndü və şərt kəsdi ki, arabir 
yanıma gəlməsinə izin versəm, bu işə razı olar. Mən özüm onu 
kilsəyə apardım, nikah mərasimi xərclərini üzərimə götürdüm və 
qonaqlara yaxşı bir ziyafət verdim. Bir sözlə, hər məsrəfə qatlaşdım. 
Sonda: «Əlvida, cavanlar!» — deyib, altı aylığına Turenə, qardaşımın 
yanına getdim. 

Geri dönəndə öyrəndim ki, keçmiş qulluqçum hər həftə qəsrə 
baş çəkməklə səfərdən qayıdıb-qayıtmadığımı öyrənirmiş. Ayağımı 
eşikdən içəri qoyandan düz bir saat sonra o, qucağındakı körpə- 
siylə bizə gəldi. İnanıb-inanmamaq öz işinizdir, amma gözlərim 
o körpəyə sataşanda qəlbimin dərinliyində nə isə yerindən oynadı. 
Hətta deyəsən, mən körpəni öpdüm də. 

Uşağın anası isə möhkəm sınıxmışdı, az qala, skeletə, qara 
kölgəyə dönmüşdü. Yaşlanmışdı, əldən düşmüşdü. Lənət şeytana, 
bu evlilik onun ömrünü göy əsgiyə bükmüşdül 

Əlüstü xəbər aldım: 

— Heç xoşbəxtsənmi? 

Gözləri bir cüt bulağa dönən qadın hıçqıraraq, fəryad çəkərək 
dilləndi: 

— Mən sizsiz yaşaya bilmirəm, qala bilmirəm. Bəlkə də, ölüm 
bundan yaxşıdırl Dözə bilmirəm, vəssalaml 

Qara-qışqırığı aləmi başına götürdü. Bacardıqca təskinlik verən- 
dən sonra onu ta darvazaya qədər ötürdüm. 

Bəlli oldu ki, əri onu vaxtaşırı kötəkləyir, o qoca bayquşa bən- 
zəyən qayınanası isə göz verib, işıq vermir. 

Aradan heç ikicə gün ötməmişdi ki, o, yenə peyda oldu. Bu 
səfər qır-saqqız olub ayaqlarımdan yapışdı, döşəmədə arxamca 
süründü: 

— Sizin əlinizdə ölməyə razıyam, yetər ki, məni bir də ora gön- 
dərməyin. 

Yəqin ki, danışa bilsəydi, bir vaxtlar itim olan Mirza da məndən 
bunu rica edəcəkmiş. 

Bu qanqaralıq necə zəhləmi apardısa, təzədən altı aylığına 
qeybə çəkilməyə üstünlük verdim. Geri dönəndə... geri dönəndə 
öyrəndim ki, gəlişimdən düz üç həftə öncə Roza dünyasını dəyişib. 
Mənsizlikdə o, hər bazar günü, eynilə itim Mirza kimi, qaçıb geriyə, 
qəsrə sığınmaq istəyirmiş. Bir həftə sonra onun körpəsi də vəfat 
elədi. 

Onun əri... o hiyləgər tülkü isə arvadının mirasına yiyələndi. 
Sonralar işlərini necə düzüb-qoşdusa, özünü yaxşıca tutdu və 
hazırda şəhər müşaviri vəzifəsinə təyin olunub. 

De Varneto hekayətini belə yekunlaşdırdı: 

— Sən demə, bu yolla mən o hərifi bataqlıqdan çəkib çıxarıb- 
mışam. 

Əlindəki araq qədəhini ağzına aparmazdan öncə mal həkimi 
Sejur gəldiyi müdrik qənaəti açıqladı: 

— Adamın başına hər iş gəlsə, yeri var. Yetər ki, o, belə 
qadınlardan uzaq dursun. 


€Qoluapnın 18.06.1882-ci il sayında çap olunub. 

DOSTUM PASYANS 


— Leremi haralardadır? 

— İndi o, altıncı süvari alayının kapitanıdır. 

— Bəs Penson? 

— Bələdiyyə başçısının köməkçisidir. 

— Rakolye nə edir? 

— Dünyasını dəyişib. 

Yaddaşımızı ələk-vələk etməklə vaxtilə bizə qızılı qaytanlı kepi' 
altından baxan daha neçə-neçə tanışın adını dilimizə gətirdik. 
Sonradan həyat yollarında rastlaşanda onların çoxunu daz və ya 
saç-saqqal basmış halda, ev-eşik və ya bir çətən oğul-uşaq sahibi 
kimi görmüşdük artıq: bu dəyişikliklərdən sonra yaşadığımız sar- 
sıntılar bizə bircə şeyi sübut eləmişdi: həyat qısadır, hər şey ötəridir 
və hər şey axır, dəyişir. 

Dostum xəbər aldı: 

— Bəs Pasyans, o gonbul Pasyans necə? 

Mən dərindən köks ötürdüm: 

— O-o, indi qulaq as, gör onun barəsində sənə nələr danışaca- 
ğaml Bir beş il bundan əvvəl təftiş məqsədilə Limoya getmişdim. 
Teatr meydanındakı böyük kafenin önündə oturub, nahar saatını 
gözləyir və nə ilə baş qatacağımı bilmirdim. Tacirlər iki-iki, üç-üç, 
dörd-dörd absent və ya vermut gillətmək üçün, özlərinin və başqa- 
larının işləri barədə fikir paylaşmaq üçün bu kafeyə gəlir, hərdən 
ya dəli kimi qəhqəhələr çəkir, ya da hansısa vacib və məhrəm 
məqamlar barədə öz aralarında xısınlaşırdılar. 

Mən də düşünürdüm ki, görəsən, nahardan sonra neyləyim? 
Çünki bu əyalət şəhərində keçirəcəyim gecə mənə sonsuz, uzun 
görünürdü. Yalqız səyyah kimi içimə dolan qüssəni bələd olmadığım 





! Kepi — keçmişdə orduda və məktəblərdə rəsmi furajka 

bu küçələrdə ağır-ağır və darıxdırıcı gəzintilər, böyür-başımdan ötən 
və tamamilə mənə yad olan adamlar daha da artırırdılar. 

Onların pencək, şlyapa və şalvarlarının əyalətsayağı modası, 
yerli adətlərin və şivənin yadlığı, bu evlərdən, dükanlardan, əcaib 
faytonlardan yüksələn, buralar üçün adi, mənimsə alışmadığım 
səslər qəlbimi sıxırdı. Təhlükə saçan bir yerdə azan biri kimi mən 
addımlarımı yeyinlədir, bu məngənədən qurtulmaq üçün bir an 
öncə qaldığım otelə dönmək istəyirdim. Amma bu iyrənc otel otaq- 
larının hər künc-bucağında cürbəcür şübhəli qoxular çöküb qal- 
mışdı, təmizliyi şübhəli yataq adamın ətini çimçişdirirdi, əlüzyuya- 
nın dibində hər cür kirlə yanaşı, kiminsə saçları gözə dəyirdi. Qaz 
lampalarının necə yandırıldığına baxa-baxa bütün bunları düşünür, 
bu qürub saatlarında yalqızlığın mənə necə güc gəldiyini sezirdim. 
Doğrudan da, nahardan sonra nə ilə məşğul olacaqdım? Burada, 
bu yad adamlar arasında yalqızdım, tamam yalqızdım mən. Bu ara 
qonşu masanın arxasında şişman bir kişi əyləşdi və hökmlü səslə: 

— Qarson, mənim arağımı gətirl — deyə buyurdu. 

Bu «mənim» kəlməsi zalda top atəşi kimi əks-səda verdi. Həmin 
dəqiqə anladım ki, bu adam həyatdakı bütün nemətləri ağızdolusu 
dadıb, başqaları ilə müqayisədə hər şeyi var, üstəlik, bənzərsiz işta- 
hası, əxlaqı, şalvarı, bir sözlə, hər şeyi var, həm də ki bütün bu 
nemətlər tam, mütləq və ən dolğun şəkildə sırf onun özünə məx- 
susdur. Bunun ardınca həmin müştəri həzzlə ətrafına göz gəzdirdi. 
Sifariş etdiyi «öz» arağı süfrəyə gələndən sonra o bir də səsləndi: 

— Mənim qəzetim gəlsinl 

Öz-özlüyümdə düşündüm: «Maraqlıdır, onun «öz» qəzeti han- 
sıdır görən?ə Hər halda, qəzetin adından onun hansı baxışlara, 
mövqelərə, prinsiplərə, təxminlərə və avam ümidlərə bağlı oldu- 
ğunu öyrənmək olardı. 

Ona “Тапә qəzetini gətirdilər. Təəccübləndim: axı bu «Tan» 
qəzeti ciddi, yeknəsəq, doktrinalı və hər şeydə tarazlaşdırma güdən 
bir qəzet idi. 

Düşündüm: «Yəqin, bu adam ciddi, ölçülü-biçili davranan, 
oturuşmuş xasiyyətlərə malik, bir sözlə, gerçək Бигјиајагдапдгә. 

Qızıl çərçivəli gözlüyünü taxıb, yerini rahatlayan bu adam qiraətə 
başlamazdan öncə çevrəsində oturanlara bir daha göz gəzdirər- 
kən baxışlarını üzərimdə saxladı. Hətta məni elə diqqətlə süzdü ki, 

bundan narahat olmağa başladım. Bu sınayıcı baxışlarının səbə- 
bini sormağa hazırlaşırdım ki, qəflətən o oturduğu yerdəcə çığırdı: 

— Lənət şeytanal Bu ki Qontran Larduadırl 

Bunu təsdiqləməli oldum: 

— Bəli, yanılmamısınız. 

Yerindən qalxıb, qollarını yana açaraq mənə sarı yönələn bu 
adam soruşdu: 

— Dostum! Necəsən? 

Onu tanıya bilmədiyim üçün xeyli pərtlik keçirirdim: 

— Çox yaxşıyam. Təşəkkürlər. 

O, qəhqəhə çəkdi: 

— And içməyə hazıram ki, hələ də məni tanımamısanl 

— Hə, nədənsə... Amma... məncə, siz... 

O, əlini çiynimə vurdu: 

— Eybi yox, olan şeydirl Mən — Pasyansam. Rober Pasyans — 
sənin yoldaşın, sinif yoldaşın. 

Həmin an onu tanıdım. Hə, hə, Rober Pasyans mənim məktəb 
yoldaşım olmuşdu. Elədir ki var! 

Mənə uzanan əli sıxdım: 

— Sənin necə, dolanışığın yaxşıdırmı? 

— Mənimki? Əladırl 

Onun təbəssümündən özündənrazılıq yağırdı. 

Xəbər aldı: 

— Nə əcəb buralardasan? 

Dedim ki, vergi müfəttişi kimi buraya ezam olunmuşam. 

Sinəmdəki ordeni göstərib soruşdu: 

— Görürəm, yaxşı işləyirsən? 

— Hə, fəna sayılmaz. Bəs sən haradasan? 

— O-o, mən çox gözəl yaşayıraml 

— Nə işlə məşğulsan? 

— Bəzi işlərlə. 

— Yaxşı qazanırsan? 

— Təsəvvürünə də gətirə bilməzsən. Xeyli sərvət toplamışam. 
Günü sabah, günortaya bizə gəl. Banlayan Xoruz küçəsi, on yeddi 
ünvanına. Həm şəraitimi görərsən, həm də birlikdə yemək yeyərik. 

Bir an fikrə gedəndən sonra xəbər aldı: 

— Sən eynilə ovaxtkı kimi əhli-kefsənmi? 

— Hə... hər halda, eləyəm. 

— Evlənməmisən, eləmi? 

— Subayam. 

— Düz eləyirsən. Yenə də şənlənməyi və kartof yeməyi xoşla- 
yırsan? 

Onun bu söhbətləri artıq məni cımatmağa başlasa da, tövrü- 
mü pozmadan dedim: 

— Hə. 

— Gözəl dilbərləri də? 

— Hə, bundan heç əl çəkməmişəml 

O, ürəkaçıqlığıyla, razı halda güldü: 

— Çox yaxşı, çox pakizə. Bordoya ilk səfərimiz zamanı «Rupi» 
kafesindəki şam məclisimiz necə, yadındadır da? Necə də gen-bol 
keflənmişdik ondal 

O deyən «məclis» yaxşı xatirimdəydi və onun yadıma düşməsi 
kefimi əməlli-başlı açdı. Onun ardınca bir çox digər xatirələr də 
yadımıza düşdü: 

— Yadındadır, sinif nəzarətçimizi Latok əmimin zirzəmisinə salıb, 
ağzını necə bağlamışdıq? 

Qəhqəhədən boğulan Pasyans yumruğuyla masanı döyəclə- 
yərək təsdiqlədi: 

— Hə, hə, hə... Bəs o coğrafiya müəllimi Maren bizə vulkan- 
lardan danışanda -Yarımkürələrə xəritəsinə petarda atmağımız və 
müəllimin əyilən sir-sifəti yadındadır? 

Qəfil ağlıma gələn sualı ona verdim: 

— Bəs sən necə, evlisən? 

Onun cavabı acı şikayəti xatırlatdı: 

— Evliyəm, düz on ildir ki, evliyəm, əzizim. Bir-birindən gözəl dörd 
övlad atasıyam. Sabah həm balalarımı, həm də xanımımı görəcəksən. 

Uca səslə danışdığımız üçün qonşu masalardakı müştərilər 
vaxtaşırı dönüb bizi heyrətlə süzürdülər. 

Qəflətən həmsöhbətim cibindən çıxartdığı çaydaşı boyda saata 
nəzər salaraq çığırdı: 

— Lənət şeytanal Çox üzgünəm, hər şeyə rəğmən, indi səni 
tərk etməliyəm, çünki vacib bir işim var. 

Ayağa qalxaraq o, hər iki əlimdən yapışıb, onları, az qala, 
qoparmaq istəyirmiş kimi yellədi və dedi: 

— Deməli, sabah on ikidəl Danışdıq? 
— Danışdıq. 


Səhər saatlarını bələdiyyənin baş xəzinədarının yanında keçir- 
dim. Birgə nahar yeməyimizi təklif eləsə də, bir yoldaşımın dəvətinə 
gedəcəyimi bildirdim. Elə o da başqa bir yerə gedəsiydi. Odur ki 
binadan birlikdə çıxdıq. 

Yolda soruşdum: 

— Banlayan Xoruz küçəsi hansı tərəfdədir? 

O cavab verdi: 

— Uzaq deyil, beş dəqiqəlik yolu var. Tələsmədiyim üçün sizi 
ora qədər ötürə bilərəm. 

Yola düzəldik. 

Az sonra axtardığım küçəyə çıxdıq. Geniş və xeyli baxımlı olan 
bu küçənin qarşı tərəfində əkin tarlaları görünürdü. Nömrələrə 
baxmaqla 17 saylı evi tapdım. Bu, bağla əhatə olunmuş bir mali- 
kanə idi. İtalyan üslubunda freskalarla gen-bol bəzənən fasadı 
mənə zövqsüzlük timsalı kimi göründü. Başlarını iri piyalələrə sarı 
əyən ilahə heykəlciklərinin məhrəm yerləri bulud topaları ilə örtül- 
müşdü. Evin nömrəsini göstərən lövhəni isə daşdan yonulmuş bir 
cüt mələk əllərində tutmuşdu. 

Xəzinədara dedim: 

— Bu evdir. 

Xudahafizləşmək üçün ona Əl uzatdım. Xəzinədar qəribə, nə 
isə kəskin bir hərəkət eləsə də, heç nə demədən əlimi sıxdı. 

Zəngi basdım. Xidmətçi qadın çıxdı. Soruşdum: 

— Cənab Pasyans burada yaşayır? 

Qadın cavab verdi: 

— Hə, cənab... Siz onun özünü görmək istəyirdiniz? 

— Hər halda. 

Giriş otağının divarları da, yəqin ki, yerli bir rəssamın rəsm- 
ləriylə bəzənmişdi. Pənbə rəngə çalan palmaların kölgəsində Pol 
və Virciniyanın qucaqlaşma səhnəsi əks olunmuşdu. Tavandan 
asılan Şərq üslubundakı fənər adama, nədənsə, Çiyrindirici görü- 
nürdü. Giriş otağına çıxan bir neçə qapı əlvan parçalarla üzlən- 
mişdi. 

Burada məni ən çox heyrətləndirən isə havadakı qəribə qoxu 
idi. Adamın ödünü ağzına gətirən bu sirli qoxu düyü unu ilə zirzəmi 
kifinin qartışığını xatırladırdı adama. Bu təsvirolunmaz qoxunun 
hopduğu havanın ağırlığından xəfif meyxoşluq duydum: bənzər 
hissi adam ümumi hamamlarda yaşayır, çünki çoxlu sayda insan 
bədənindən buxarlanan fərqli qoxular orada da bir-birinə qarışır. 

Qulluqçunun ardınca Şərq üslubunda xalça döşənmiş mər- 
mər pillələrlə yuxarı qalxdım, buradakı bərbəzəkli qonaq otağına 
keçdim. 

Orada yalqız qalınca, ətrafımı süzməyə başladım. 

Otağın döşəməsində zənginliklə yanaşı, erotika nişanələri də 
sezilirdi. Ötən yüzilə aid, yüksəkkeyfiyyətli qravüralarda pudra- 
lanmış və hündür saç düzümünə malik, yarıçılpaq qadınlar xeyli 
məhrəm pozalarda kişilərin ağuşuna qısılmışdılar. Geniş çarpayıda 
açıq-saçıq halda uzanan bir xanım ayağıyla yorğanın altından boy- 
lanan xırda iti oxşayırdı. Bir başqa qadın isə əlini onun ətəyinin 
altına dürtən məşuquna candərdi bir dirəniş göstərirdi. Bir başqa 
rəsmdə bədənləri pərdə arxasında qalan dörd ayaq təsviri vardı 
və onların sahiblərinin məşğuliyyətini təyin eləmək heç də çətin 
deyildi. Başdan-başa yumşaq divanlar düzülmüş bu iri otağın 
havasına da bayaq aşağıda duyduğum və insanı ehtizaza gətirən, 
bayıldan qoxu hakim idi. Buradakı divarlar da, parçalar da, həddən 
artıq bəzək-düzək də — hər şey, hər şey nəsə gizli bir məna aşıla- 
yırdı adama. 

Pəncərədən ağaclar göründüyü üçün yaxınlaşıb bağa nəzər 
saldım. Bu geniş və kölgəli bağa söz ola bilməzdi. İçində su fışqıran 
fəvvarəsi olan gölməçənin kənarı ilə burulan enli cığırın bir hissəsi 
ağacların arxasında görünməz olsa da, sonradan təkrar görün- 
tüyə girirdi. Qəflətən mən bağın dərinliklərində, kolların arasında 
üç qadın gördüm. Əyinlərindəki bəyaz xalatların kənarları bol kru- 
jeva ilə işlənən bu qadınlar əl-ələ tutmaqla ağır-ağır yeriyirdilər. 
Onlardan ikisi sarışın, biri isə qarasaç idi. Bir göz qırpımında onlar 
ağacların arasında qeyb oldular. Könlümdə oyanan şairanə duy- 
ğular fonunda bu ötəri, amma valehedici mənzərə içimi lərzəyə 
gətirdi, bir anlığa yerimdə donub-qaldım. Sirli, həm də heyrəta- 
miz o bağın dərinliklərində, onun güclü işıqlanan bir qismində 
bu qadınlar bircə anlığa təkrar göründülər. Ağacların kölgəsində 

qayğısız dolaşan, bir aşiq intizarında olan bu gözəl dilbərlər, sanki, 
buralara ötən yüzildən gəlib düşmüşdülər. Eyni zamanda da onlar 
mənə bu otağın divarlarından asılan intim qravüralardakı gözəl- 
çələri xatırladırdılar. İstər-istəməz mən əxlaq normalarının qismən 
yumşaq, sevgi etirafları pıçıldayan dodaqların isə daha əlçatan 
olduğu o bəxtəvər, bir az açıq-saçıq, xoş və intellektual əsr barədə 
xəyallara daldım. 


Eşitdiyim gur səs mənim diksinməyimə səbəb oldu. İçəri girən 
gülərüzlü Pasyans əlini mənə uzatdı. 

Gözlərimin düz içinə baxan bu adamın üzündə elə sirli ifadə 
vardı ki, sanki, mənə məhrəm bir sirr açacaqdı: sonra o, eynilə 
napoleonsayağı bir језНә — əlləriylə havada xəyali bir şar cızaraq 
bu bərbəzəkli qonaq otağını, parkı, uzaqlarda təkrar zühur edən 
o üç gözəl dilbəri təntənəli halda göstərdi və fəxr dolu bir səslə 
dedi: 

— Heç kəs inanmaz ki, mən bu işə sıfırdan... yəni arvadımla 
baldızımı cəlb etməklə başlamışam. 


«Jil Blasyın 04.09.1883-cü il sayında 
Monfrinyoz imzası ilə çap olunub. 

ŞEYTAN 


Həkimlə kəndli ölüm ayağında olan qadının yatağının yanını 
kəsdirmişdilər. Olacağa çarənin yoxluğuyla razılaşan qarı lal-dinməz 
halda gözlərini kişilərə dikib onların söhbətini dinləyirdi. Ölümünü 
göz altına almışdı və buna görə zərrəcə qorxmurdu: yaşı doxsan 
ikini haqladığından əcəliylə hesablaşmışdı. 

Açıq pəncərələrdən və qapıdan döşəməyə iyul günəşinin şüa- 
ları süzülməkdəydi. Başdan-başa kələ-kötür olan, tünd rəngli bu 
torpaq döşəmə indiyədək dörd kəndli nəslinin başmaq zərbələrinə 
davam gətirmişdi. İsti külək əsintiləri kürə kimi qızan günəşin altında 
qovrulan tarlaların, otların, zəminin, yarpaqların ətrini də özüylə 
ta buralara qədər gətirirdi. Çəyirtkələrin şən cırıltı səsləri hər tərəfi 
bürüdüyündən adama elə gəlirdi ki, bu səslər bayram bazarlarında 
satılan və taxtadan hazırlanan uşaq oyuncaqlarından çıxır. 

Həkim uca səslə tapşırdı: 

— Onore, bu vəziyyətdə ananızı tək qoymayın, çünki o, hər 
dəqiqə canını tapşıra bilər. 

Bundan məyus olan kəndli isə eyni sözləri təkrarlayırdı: 

— Bəs o taxılı kim daşıyacaq? Görün bir nə vaxtdır, zəmidə 
tökülüb qalıb?! Hava da hələlik xoş keçir. Sən özün buna nə deyir- 
sən, ana? 

Ölüm ayağında olsa da, normandiyalılara məxsus xəsisliyin- 
dən qalmayan qadın, baxışları və üzünün ifadəsiylə oğluna «get» 
deyirdi — yəni «get, taxılını daşı, mən tənhalıqda ölsəm də, olar». 

Bunu sezən həkim ayağını yerə vurdu: 

— Bura baxın, siz əsl heyvansınızl Anladınız? Mən buna heç 
cür yol verə bilmərəml Əgər taxılı bugünkü gün daşımaq belə 
vacibdirsə, onda cəhənnəm, barı gedin Rape xalanı bura gətirin 
ki, ananıza qulaq yoldaşı olsunl Mən deyəni eləməsəniz, özünüz 


378 





yorğan-döşəyə düşəndə, dünya da dağıla, üstünüzə gəlməyəcə- 
yəm. Lap gəbərsəniz dəl 

Onsuz da, ləng tərpənən bu arıq, amma ucaboylu kəndli balası 
dünya malı ehtirasıyla, xəsisliklə həkimin qoyduğu şərt arasında 
çırpındı. Nə edəcəyini, necə edəcəyini kəsdirə bilmirdi. Axır ki, 
о, mızıldandı: 

— Görəsən, xəstəyə baxmaq üçün Rape xalaya nə qədər ödə- 
mək lazım gələcək? 

Həkim çımxırdı: 

— Mən bunu haradan bilim? O baxır onu hansı müddətə çağır- 
mağınıza. Lənət şeytana, birtəhər dil taparsınız dal Amma, bura 
baxın, mən tələb edirəm ki, onu uzağı bir saata buraya gətirəsinizl 

Kəndli özünü toparladı: 

— Yaxşı, gedirəm, gedirəm. Boş yerə əsəbiləşməyin, cənab həkim. 

Qapıdan çıxan həkim təpindi: 

— Sözümü qəribçiliyə salmayın. Əgər məni özümdən çıxarsanız, 
bəxtinizdən küsünl 

Həkim gedəndən sonra kəndli üzünü anasına tutub, üzüyola 
şəkildə dedi: 

— Əgər doktor israr edirsə, gedim, Rape xalanı gətirim. Mən 
gələnəcən tərpənmə, döz birtəhər, — deyib evdən çıxdı. 

Ütü işləriylə məşğul olan Rape xala təkcə öz kəndində deyil, 
qonşu kəndlərdə də xəstələrə baxmaq və mərhumların keşiyini 
çəkmək üçün dəvətlər alırdı. Mərhumları torpağa, xəstələri isə 
kəfənə tapşıran kimi bu qarı təkrar ütüsünü əlinə alırdı ki, bu səfər 
dirilərin qulluğunda dursun. Keçən ildən qalmış alma kimi üz-gözü 
qırışan bu qarı acıdil, rəhmsiz və son dərəcə simic biri idi. Həd- 
siz qozbelliyini adamlar onun illər uzunu ütü çəkdiyi üçün omba 
sümüyünün çatlamasıyla izah edirdilər. Şayiələr gəzirdi ki, bu qarı 
ölüm mələyinin caynağında çırpınan insanları süzməkdən hədsiz və 
iyrənc bir həzz duyur. Orada-burada bu qarı gözlərinin qabağında 
can verən insanlar barədə cürbəcür təfərrüatlar danışırdı. Həmişə 
oxşar məqamlar üzərində dayandığından o, öz həmsöhbətlərinə ov 
macəralarından bəhs edən bəzi ovçuları xatırladırdı. 

Onore Bontan onun evinə daxil olanda qarı kəndli köynəklərinin 
yaxalarını lilləmək üçün məhlul hazırlayırdı. Qarıyla salamlaşdı: 

— Axşamınız xeyir, Rape xala. İş-güc necədir? 

Qarı ona sarı döndü: 

— Gedir də yavaş-yavaş. Sizin işlər nə yerdədir? 

— Mənim işlərim qaydasındadır, amma anamın vəziyyəti xarabdır. 

— Ananınmı? 

— Hə. 

— Nə olub ki ona elə? 

— Əcəl qapını kəsdirib. 

Qarı əllərini sudan çıxartdı. Barmaqlarının ucundan süzülən 
mavi damlalar ləyənə axmaqdaydı. Canıyananlıq sərgiləyən qarı 
maraqla soruşdu: 

— Halı çox ağırdır ki? 

— Həkim dedi ki, bir gün ancaq yaşayar. 

— Hə, deməli, ağırdır. 

Onore çaşqınlıq içindəydi. Onu bu qapıya gətirən əsas səbə- 
bə keçməzdən öncə o gərək bir az oradan-buradan söz salaydı. 
Amma ağlına münasib bir şey gəlmədiyindən əsl mətləbə keçdi: 

— Canını tapşırana qədər ona baxmaq üçün nə qədər istəyər- 
siniz? Yoxsul olduğumuzu siz də yaxşı bilirsiniz. Əlavə işçi tutmağa 
da imkanım yoxdur. Elə anamı əldən salan da onun var gücüylə 
çalışıb canına qıyması oldul Doxsan iki yaşı olsa da, on nəfərin 
yerinə işləyirdi zavallı. Köhnənin adamları işləməyi bacarırlar axıl.. 

Rape xala təmkinini pozmadan dilləndi: 

— Mən öz xidmətlərimə iki cür qiymət qoyuram. Zənginlər üçün 
qiymət — gündüzlər iki frank, hər gecə üçün üç frankdır. Yerdə 
qalanlar üçünsə gündüz qiyməti bir frank, bir gecənin qiyməti isə 
iki frankdır. Odur ki sizdən iyirmi, üstəgəl qırx su" alacağam. 

Kəndli fikrə dalmışdı, çünki anasına yaxşı bələd idi. Bilirdi ki, 
anasının canı möhkəmdir, dözümlüdür, hələm-hələm ölməz. Həki- 
min dediyinə inanmırdı: bu gedişlə anası hələ bir həftə də yaşa- 
yacaqdı. 

Ona görə də ehtiyatla dilləndi: 

— Yox, yaxşısı budur, siz məndən o ölənə qədər baxmaq üçün 
bir məbləğ istəyin. Qoy riskə hər iki tərəf ortaq olsun. Həkimin 
dediyinə görə, qadının əcəli çatıb. Bu təxmin doğru çıxsa, siz karlı 
çıxacaqsınız. Əgər anam sabaha çıxsa və ya daha çox yaşasa, 
onda bu durum mənə sərf edəcək, sizə isə — yox. 





! Şu — Fransada xırda pul vahidi 

Qarı qarşısındakı bu adamı heyrətlə süzürdü, çünki indiyədək 
heç kim ona ölüm ayağındakı əzizi üçün borc təklif eləməmişdi. 
Bir tərəfdən bu şərti sərfəli saysa da, digər tərəfdən özünün alda- 
dılacağından qorxurdu. Buna görə də: 

— Öz gözlərimlə xəstəni görməyincə bir şey deyə bilmərəm, 
— cavabını verdi. 

— Elə isə gedək, görün. 

Əllərini qurulayan Rape xala evdən çıxmağa hazırlaşdı. 

Yol boyu bircə kəlmə də kəsmədilər. Qadın qısa addımlarla, 
yeyin yeriyirdi. Kəndli isə öz iri addımlarını elə atırdı ki, sanki, hər 
dəfə geniş arxdan adlayır. 

Yayın bürküsündə tarlada halsız düşən inəklər başlarını yan- 
larından keçən bu adamlara tərəf döndərir, taqətsiz tərzdə böyür- 
məklə, sanki, onlardan təzə-tər ot istəyirdilər. 

Öz evlərinə yaxınlaşanda Onore Bontan mızıldadı: 

— Bəs indi birdən keçinmiş olsa, neyləyəcəyik? 

Sualın səslənişindən onun şüuraltı arzusu özünü açıq-aşkar 
büruzə verməkdəydi. 

Amma anası ölməyə hazırlaşmırdı. Əvvəlki kimi, kürəyi üstə 
özünün köhnə-kühnə çarpayısında, lil rəngli çit yorğanını üstünə 
çəkərək uzanmış, əllərini isə yorğanın üstünə qoymuşdu. Bu hədsiz 
arıq əllər, təxminən, bir əsr sürən fasiləsiz işdən, yorğunluqdan və 
yel xəstəliyindən buğum-buğum olduğundan əcaib heyvanlara, 
daha doğrusu, bir cüt yengəcə bənzəyirdi. 

Çarpayıya yanaşan Rape xala can verən xəstəni süzməyə baş- 
ladı. Onun nəbzini və sinəsini yoxladı, nəfəs alıb-verməsini din- 
lədi, səsini duymaqdan ötrü ona sual verdi, bunun ardından bir 
müddət xəstəyə göz qoyandan sonra Onore ilə birlikdə otaqdan 
çıxdı. O, qəti əminlik əldə etmişdi: xəstə qarı bu gecədən sağ çıx- 
mayacaqdı. 

Onore ondan soruşdu: 

— Hə, nə deyirsiniz? 

Xəstəyə baxan qarı dilləndi: 

— O, iki, uzaqbaşı üç gün yaşaya bilər. Bütün bu müddət üçün 
mən altı frank istəyirəm. 

— Altı frank?! Altı frank?! — deyən kəndli bağırdı. — Siz ağlınızı 
itirmisiniz? Axı sizə dedim ki, o ən çoxu beş-altı saat yaşayacaq. 

Onların qızğın mübahisəsi çox uzandı. Axırda xəstə baxıcısı 
çıxıb getməyə hazırlaşdı. Kəndli anladı ki, vaxt, onsuz da, gedir və 
taxıl özü öz xoşuyla tarladan anbara yığılan deyil: odur ki çarəsiz 
qalıb razılaşdı: 

— Yaxşı, razıyam: meyit yerdən qaldırılanacan hər şey üçün – 
cəmi altı frank. 

— Qoy olsun altı frank. 

Bunun ardınca Onore iri addımlarla şaxıyan günəş şüalarının 
altında qaldığı üçün torpağa qısılan zəmisinə tərəf üz tutdu. 

Xəstə baxıcısı evə keçdi. Özüylə iş də götürmüşdü: onsuz da, 
ölümcül xəstələrin və mərhumların yanında oturanda həmişə əli 
işdə-gücdə olurdu. Bəzən bu, özünə aid bir iş, bəzən isə onu tutan 
ailənin hər hansı sifarişi olurdu və görülən işin haqqı qarıya ayrıca 
ödənirdi. 

Qəflətən o, xəstədən soruşdu: 

– Xanım Bontan, barı, sizin üçün vida duası oxuyublar? 

Yataqdakı qarı başını bulayanda özünü əsl iman sahibi kimi 
göstərən Rape cəld yerindən sıçradı: 

— Pərvərdigara, heç belə də başısoyuqluq olar?! Gedim cənab 
küreni çağırım. 

Bunu deyib o, keşişin evinə sarı necə götürüldüsə, meydan- 
çada oynayan oğlan uşaqları yeldən qanad taxan bu qarını görüb, 
nəsə bir bədbəxtlik üz verdiyini düşündülər. 

Cübbəsinin üstündə dizlərinə qədər düşən bəyaz önlük geyinən 
keşişin önündə gedən oğlan uşağı əlindəki zəngi vaxtaşırı tərpət- 
məklə səssiz və bürkülü düzənlikdəkilərə bu din xadiminin gəlişini 
xəbər verirdi. Həmin yoldan xeyli aralıda çalışan kişilər iri şlyapala- 
rını çıxarıb, bu bəyaz cübbə ta fermanın ardında gözdən itənəcən 
işlərinə ara verdilər. Dərz bağlayan qadınlar qamətlərini dikəldib xaç 
çevirirdilər, qaratoyuqlar yanlarını basaraq qaçışır, çəpərdə yerini 
yaxşı bildikləri dəlikdən o biri üzə keçirdilər. Çəmənlikdə payaya 
bağlanmış dayça bəyaz cübbəni görüncə ürkdü, dövrə vurmağa və 
fınxırmağa başladı. Qırmızı xalat geymiş zəngçi oğlan iti addımlarla 
irəliləyirdi. Dördkünc papaq qoyduğu başını keşiş yana əyib dualar 
pıçıldamaqla onun arxasınca gedirdi. Qəddini üçqat bükdüyü üçün 
çənəsi, az qala, yerə dəyən Rape xala isə dua edirmiş kimi əllərini 
önündə birləşdirib bir az geridə taytıyırdı. 

Onore onları lap uzaqdan görüb: 

— Bizim küre hara gedir belə? — deyə soruşdu. 

Onun, hər halda, daha həssas olan işçisi dilləndi: 

— And içirəm ki, o, ananız üçün dua oxumağa gedirl 

Onore heç təəccüblənmədən: 

— Hər halda, elədir ki var, — dedi və işinə davam elədi. 

Tövbə edən Bontan qarının günahlarını əfv eləyən keşiş ona 
şərabda isladılmış çörək yedirtdi, sonra qarıları bu bürkülü daxma- 
da baş-başa buraxıb geri döndü. 

Can üstə olan xəstəni diqqətlə süzməyə başlayan Rape xala 
onun daha nə qədər yaşayacağını təyin etməyində idi. 

Yavaş-yavaş axşam düşdü. Divara bir cüt iynəylə bərkidilmiş 
məzəli şəkil əsən sərin rüzgarın təsiriylə tərpənməyə başladı. Pən- 
cərəyə vurulan və nə vaxtsa bəmbəyaz olan, vaxtaşırı milçəklər qon- 
duğundan artıq sarıya çalan pərdələr uçmağa, yerlərindən oyna- 
mağa başladı. Sanki, bu xəstə qarının ruhu kimi onlar da buraları 
tərk etməyə hazırlaşırdılar. 

Gözləri açıq halda uzanan qarı isə hərəkətsiz idi: sanki, bu 
həndəvərdə dolaşsa da, öz gəlişini ləngidən əcələ qarşı artıq tam 
laqeyd idi. Batıq sinəsindən çıxan nəfəs hər dəfə fitlə müşayiət 
olunurdu. Bir az sonra bu nəfəs həmişəlik kəsiləndə isə Yer üzündə 
bir qadının azalmasına çətin ki kimsə heyifsilənəcəkdi. 

Hava qaralanda Onore evə döndü. Yatağa yanaşıb, anasının 
həyatda olduğunu görüncə: «Hə, necəsən?» — deyə soruşdu. Əvvəl- 
lər də o, yorğan-döşəyə düşən anasını beləcə yoluxardı. 

Sonra Onore evə göndərməzdən əvvəl Rape xalaya xatırlatdı: 

— Sabah saat beşdə gözləyəcəyəm ha. Gecikməyin. 

Qadın bunu təsdiqlədi: 

— Sabah saat beşdə. 

Və sözünün yiyəsi olan qarı hava işıqlananda yenə onlara 
gəldi. 

Bu vaxt tarlaya çıxmağa hazırlaşan Onore özünün bişirdiyi şor- 
banı qaşıqlayırdı. 

Xəstə baxıcısı xəbər aldı: 

— Hələ keçinməyib? 

Gözlərindən hiyləgər bir sevinc yağan kəndli: 

— Əksinə, bir az da gümrahlaşıb, — dedi və qapıdan çıxdı. 

Rape xala narahatlıq içində xəstəyə yanaşdı: qarı əvvəlki vəziy- 
yətdə uzanmışdı. Zorla nəfəs alırdı, açıq gözlərində həyat eşqi yox 
idi, əllərini yorğanın üstündə çataqlamışdı. 

Xəstəbaxıcısı anladı ki, belə getsə, bu qarı nəinki iki və ya dörd 
gün, hətta bir həftə də yaşaya bilər. Dünya malından gözü doy- 
mayan Rapenin qəlbi həm bu ölmək bilməyən qarıya qarşı, həm 
də onun hiyləgər oğluna qarşı qatı qəzəb hissiylə doldu. 

Amma yenə də canını dişinə tutub öz işinə girişdi və vaxtaşırı 
iti baxışlarını Bontan xalanın qırışıq sifətinə dikməyindən də qal- 
madı. 

Günorta yeməyinə evə gələn Onore özündənrazı, hətta şən 
görünürdü – taxıl tədarükü işləri xeyli yaxşı gedirmiş. Yeməkdən 
sonra o, təkrar tarlaya yollandı. 

Rape xala isə cin atına minirdi yavaş-yavaş. Burada keçirdiyi 
hər dəqiqəni o, itirilmiş vaxt və ya qazanc kimi dəyərləndirirdi artıq. 
Bu zaman və qazanc itkisini azaltmaqdan, buna son qoymaqdan 
ötrü o, hər şeyə gedərdi: bu qoca kaftarın, bu dılğır yabının, zəli 
kimi həyatdan dördəlli yapışan və heç cür qopmaq bilməyən bu 
qancığın qırtlağından tutub xəfifcə sıxmaq, onun gedib-gələn nəfə- 
sini kəsməkdən özünü güclə saxlayırdı. 

Belə bir addımın təhlükəli olacağını düşündüyü üçün o, fərqli 
bir yolu sınamaq qərarına gəldi. 

Çarpayıya yaxınlaşıb xəbər aldı: 

— Hələlik gözünüzə şeytan görünməyib ki? 

Bontan xala pıçıltıyla «yox» — dedi. 

Ağlı getdikcə kütləşən bu ölümcül xəstəni şeytanla qorxutmaq- 
dan ötrü xəstəbaxıcısı ona hər cür yalan-palan əhvalatlar danışma- 
ğa başladı. 

Onun sözündən belə çıxdı ki, şeytan ölümdən bir neçə dəqiqə 
öncə can verənlərin gözünə görünür. Guya, əlində süpürgə, başın- 
da qazan olan bu varlıq qorxunc səslər çıxarır. Əgər ölüm yatağın- 
dakı kəsin gözünə şeytan görünübsə, bu, onun işinin bitdiyindən, 
bir an sonra öləcəyindən xəbər verirmiş. Bu il canını tapşıran və 
gözlərinə şeytan görünən kəndliləri birbəbir xəstəyə sadaladı: 
dozefen Luazel, Evlali Ratye, Sofi Padanyo, Serafim Qropye. 

Axır ki, Bontan xala yerində qurcalandı, hərəkətə gəldi, otağı 
tam görə bilmək üçün dirsəklənməyə cəhd göstərdi. 

Bayaqdan çarpayının ayaq tərəfində duran Rape xala harayasa 
qeyb oldu. Şkafdan bir mələfə götürən xəstə baxıcısı onu bədəninə 
sarıdı, üç dənə qısa və əyri ayağı olan qazanı başına qoydu: tərsinə 
çevrilən qazan ayaqları indi buynuzları xatırladırdı. Sağ əlinə süpür- 
gə aldı, sol əlindəki tənəkə vedrəni isə havaya atdı ki, yerə düşəndə 
gumbultu qoparsın. 

Döşəməyə dəyən vedrə cingiltili səs çıxartdı. Bunun ardınca 
xəstə baxıcısı stulun üstünə çıxıb, çarpayının ayaq tərəfindəki pər- 
dəni qaldırdı, əl-qol hərəkətləriylə, süpürgəylə xəstəni hədələməyə, 
üzünü örtən qazanın altından ətürpərdici səslər çıxarmağa baş- 
ladı. Bütün bunlara şahid olan ölümcül xəstə özünü şeytanın hüzu- 
runda hiss elədi. 

Dəhşətdən gözləri bərələn, halı özündə olmayan xəstə var 
gücünü topladı ki, yataqdan qalxıb özünü bayıra atsın. Bu cəhdlər 
çiyinlərini və kürəyini bir anlığına yataqdan ayırmağa ancaq yetdi: 
sonra o, dərin bir köks ötürməklə, təkrar yatağa sərildi. 

Bu, xəstənin sonu idi. 

Rape xala isə təmkinini pozmadan «silahlarını» əvvəlki yerlərinə 
qoydu: süpürgəni şkafın böyründəki küncə, mələfəni şkafa, qazanı 
ocağın üstünə, vedrəni rəfə, stulu isə divarın dibinə. Sonra isə 
alışılmış bir hərəkətlə mərhumənin göz qapaqlarını örtdü, yatağa 
qoyduğu boşqabı kilsədən gətirilən müqəddəs su ilə doldurdu, 
komodun üzərindən sallanan şümşad budağını həmin suya saldı. 
Diz çökdü və bu işlə məşğul olduğu illər ərzində əzbərlədiyi ölü 
duasını böyük həvəslə oxumağa başladı. 

Axşam Onore evə dönərkən xəstə baxıcısını dua oxuyan gördü. 
Əlüstü hesablama aparmaqla anladı ki, çoxbilmiş qarı ona iyirmi 
su kəf gəlib: çünki burada keçirdiyi üç gün və bir gecə müqabilində 
ölü sahibi ona altı frank yox, vur-tut beşcə frank ödəməliydi. 


cQoluaənın 05.08.1886-cı il sayında çap olunub. 

ÇALA 


«Ölümə yol açan zərbələr və zədələr». Yorğan ustası Leopold 
Renarın andlılar məhkəməsi önünə çıxmasına bu ittiham maddəsi 
əsas vermişdi. 

Mərhumun dul arvadı Flameş, xarrat Lui Ladüro və misgər 
Jan Dürdan isə əsas şahidlər qismində indi müttəhimin böyründə 
dayanmışdılar. 

Müttəhimin yanında dayanan arvadı təpədən-dırnağa qara 
geyinmişdi: bu balacaboylu və çirkin varlıq, sanki, bir qadın paltarı 
geyinmiş dişi meymuna bənzəyirdi. 

Baş vermiş olayla bağlı Leopold Renar bunları açıqladı: 

— Bir Allah şahiddir ki, bu faciədən daha çox əzab çəkən tərəf 
mənəm, ona görə də bu cinayəti törətməkdə heç bir məqsəd 
güdməmişəm. Cənab hakim, faktların mövcudluğu hər şeyi gün 
işığına çıxarır. Mən dürüst biriyəm, əlimin zəhməti ilə dolanıram, 
yorğan sırıyıram, son on altı ili eyni küçədə yaşamışam, orada hamı 
məni tanıyır, hörmətimi saxlayır, sevir. Bunları mənim qonşularım 
və hətta eşikağamız da təsdiqləyiblər, həm də eşikağamız olan 
o xanım, hər halda, yalan danışmaz. Öz işimi sevirəm. Qazancımı 
dar günlər üçün yığıram. Həyatda əsasən əli-ayağı düz insanlara və 
ağız dadıyla yaşamağa könül versəm də, yalnız indi anlayıram ki, 
elə bütün bunlar olub mənim axırıma çıxan. Amma başıma gələn 
bu hadisədə mən heç də zalım kimi davranmamışam və elə buna 
görə də öz mənliyimə olan hörmətim... hələ ki sarsılmayıb. 

Deməli, belə: məhkəmə iclasında iştirak edən mən son beş 
ilin hər bazar gününü arvadımla Puassidə keçirirəm. Orada, ən 
azından, sinədolusu təmiz hava udur, balıq tuturuq. Nə gizlədim 
— balıq ovu bizdən ötrü əsl əyləncədir. Başına daş düşmüş xanı- 
mım Melidir məni bu əyləncəyə dadandıran: çünki özü də balıq 


386 





ovundan ötrü sinov gedir və bu, onun ən zəif damarıdır. Sonradan 
anlayacaqsınız ki, məhz balıq ovuna maraq ucbatından bu bəla 
başımıza gəlib. 

Mən fiziki cəhətdən güclü olsam da, xasiyyətcə həlim adamam, 
içimdə zərrəcə yamanlıq hissi yoxdur. Arvadım isəl.. Oy-oy-oyl 
Özünə baxan bu arıq, xırım-xırda qadının necə bədxasiyyət biri 
olduğuna, bəlkə də, inanmaz. Amma onun da haqqını vermək 
lazımdır: bəzi üstün cəhətləri, səs-küyü ticarət işində xeyli dadı- 
mıza yetişir. O ki qaldı xasiyyətinə... Bu barədə qonşularımızın və 
bir az əvvəl məni müdafiə edən eşikağamızın rəyini soruşun. Onlar 
arvadım haqqında əsl gerçəyi sizə açıqlayarlar. 

Yumşaqqəlbliliyimi arvadım hər gün başıma qaxıb deyinir: «Mən 
bu işi belə qoymazdıml Filankəsə bundan ötrü zərrəcə güzəştə 
getməzdimlə Cənab hakim, əgər onun hər eyhamına baş qoşsam, 
gərək mən ayda üç dəfə onunla-bununla yumruq davasına çıxım... 

Xanım Renar bu yerdə onun sözünü kəsdi: 

— Ağzına gələni danış, danış, görəcəyik, axırda bundan kim 
xeyir görəcəkl 

Kişi arvadına sarı dönüb sadəlövhlüklə dedi: 

— Nə var axı bunda? Cavabdeh tərəf olmadığın üçün hadisədə 
səni günahlandırmaq daha asandır... 

Sonra müttəhim yenidən hakimə üz tutdu: 

— Hə, mən ifadə verməyimə davam edirəm. Hər həftə şənbə 
axşamları biz Puassiyə yollanırıq ki, sübh tezdən balıq ovuna çıxa 
bilək. Necə deyərlər, balıq ovuna bağlılıq bizdən ötrü əsl şakərə 
çevrilib. Son üç ildə mən kefiniz istəyən bir yer tapmışam və adə- 
tən, biz orada balıq ovuna çıxırıq. Oranı bir görsəniz! Səkkiz, bəlkə 
də, on fut dərinliyində, kölgəlik bir yerdir. Sahilə yaxın olan o çala 
balıqlardan ötrü hazır «tələ» olduğundan balıqçı üçün hazır cən- 
nətdir. Həmin o çalanı, cənab hakim, mən özümünkü sayıram, 
çünki eynilə Xristofor Kolumb kimi oranı ilk dəfə mən kəşf etmi- 
şəm. O ətrafda hər kəs bunu bilir və mübahisəsiz qəbul edirdi. Hətta 
o yeri “Кепапп çalası» deyə nişan da verirdilər. Başqasının hesa- 
bına qursağını doldurmağa alışmış cənab Plümo da daxil olmaqla 
kimsə mənim çalama tilov atmazdı. 

Deməli, mən şəxsi çalasından tam arxayın birisi kimi hər 
həftə ora ova yollanırdım. Şənbə günü ora çatan kimi xanımımla 

«Dalila»ya minirdik. «Dalila» – mənim Norveç tipli qayığımdır, bu 
yüngül, amma davamlı qayığı mən vaxtilə Furnezə sifariş eləmişdim. 
Hə, onu deyirdim axı... biz “Dalilasya minib, yem səpmək üçün çala- 
mıza yollandıq. Bu yem məsələsində heç kim mənim qədər mahir 
deyil və tay-tuşlarım buna yaxşı bələddirlər. Yəqin soruşacaqsınız ki, 
yem təki nədən yararlanıram. Bax bu sirrimi heç sizə də aça bilmə- 
rəm. Əvvəla, bunun məhkəmə işinə bir elə dəxli yoxdur, ikincisi, 
dəxli olsa belə, onu aça bilmərəm, bu — mənim şəxsi sirrimdir. Yalan 
olmasın, indiyədək iki yüz nəfər, bəlkə də, daha çox adam məndən 
onu öyrənməyə cəhd edib: içkiyə də, qızardılmış balığa da, mat- 
rossayağı bişirilən balığa da qonaq ediblər ki, bəlkə, o sirri ağzım- 
dan qaçırım. Bəs nədir? Axı hər kəs istəyər ki, balığın yaxşısını ovla- 
sın! Mən də sonra durub avam-avam bir kənardan bunu süzüm, 
eləmi? Bir bilsəydiniz, məni yola gətirməkdən ötrü necə o üz-bu 
üzümə keçiblər. Amma yoxl.. O yemin sirrini bircə arvadım bilir... 
o da eynilə mənim kimi, ağzıbütövdürl Elə deyilmi, Meli? 

Hakim onun sözünü kəsdi: 

— Əsas məsələyə keçinl Mətləbdən yayınmayın. 

Müttəhim dilləndi: 

— Bu dəqiqə, bu dəqiqəl Deməli, iyulun səkkizi, şənbə günü 
biz saat beş iyirmi beş qatarıyla yola çıxdıq ki, həmişəki kimi, nahar 
yeməyinə qədər yemlərimizi çalaya ataq. Hava da, deyəsən, gözəl 
olacaqdı. Hətta mən Meliyə: «Hava xeyli xoş olacaq», — deyə müidə 
də verdim. O da cavabında: «Elə görünür», — dedi. Belə götürəndə 
arvadımla mən uzun-uzadı danışmağa çox da həvəs göstərmirik. 

Sonra nahar eləmək üçün sahilə döndük. Kefim yaxşıydı, bir 
şey içmək keçdi könlümdən. Cənab hakim, elə hər şey də bundan 
sonra baş-ayaq getdi. Meliyə dedim: «Bəri bax, bizim o başgicəl- 
ləndirən şərabdan gillətməyimiz heç də fəna olmazdı». Bu dediyim 
bir ağ şərab növüdür, həddən çox içəndə adamın başını gicəllən- 
dirir və adamın yuxusu ərşə çəkilir. Yəni əsl başgicəlləndirəndir ki 
varl Başa düşürsünüz də? 

Arvadım: «Özün bil, amma o, yenidən yuxuna haram qatacaq 
və sabah da erkən oyana bilməyəcəksənə, — dedi. Əslində, o haq- 
liydi, etiraf etməliyəm ki, məntiqli düşünürdü həmin an. Amma 
mən nəfsimi saxlamayıb, düz bir şüşənin axırına çıxdım. Hər şey 
də elə bundan sonra başlandı... 

Hə, mən uzanıb qaldım, yuxum qaçdı. Lənət şeytanal Sübh 
saat ikiyə qədər üzüm şirəsindən çəkilən o ağ şərab məni divara 
dırmaşdırdı. Sonra isə qəflətən mənə yuxu gəldi: necə daş kimi və 
möhkəm yatmışdımsa, yəqin, heç Məşhər günü çalınacaq İsrafilin 
o sur düdüyü də məni yuxudan oyandıra bilməzdi. 

Sözün qısası, arvadım məni səhər altıda oyatdı. Yataqdan 
sıçrayıb cəld şalvarımı, gödəkcəmi əynimə taxıb, üzümə bir 
ovuc su vurdum və biz əlüstü -Dalilasya mindik. Amma artıq 
gec idil Mənim çalamı başqaları tutmuşdu və orada balıq ovla- 
yırdılarl Cənab hakim, indiyədək, yəni son üç ildə heç vaxt belə 
şey görünməmişdil Gördüklərimdən necə təsirləndimsə, özümü 
gözgörəsi soyulub-talanmış birinin yerində zənn etdim. «Bu nə 
işdir, düşdük!» — dedim. Arvadım isə donquldanırdı: «Bu da 
sənin şərab kefinl İçki düşkünül Bunu istəyirdin, öküzün biri 
öküz?!» 

Bu iradlarla razıyam, çünki arvadım tam haqlıydı. Amma hər 
şeyə rəğmən, mən həmişəki yerimin həndəvərində, sahildə ov 
etməyə razılaşdım ki, barı, evə əliboş dönməyim. Nə bilmək olardı, 
bəlkə də, yerimə göz dikən bu hərif ovdan bir şey anlamırdı və bir 
azdan buradan rədd olub gedəcəkdi? 

Çalamda tilov atan tösmərək hərifin əynində bəyaz kətandan 
paltar, başında isə iri, həsir şlyapa vardı. Gonbul arvadı ərinin arxa 
tərəfində oturub, nəsə toxuyurdu. 

Onların yaxınlığında yer tutduğumuzu görən gonbul arvad 
deyindi: «Guya, bu boyda çayda başqa yer-zad yoxdur da?!» 

Mənimki də qızışıb cavab verdi: «Dürüst adamlar başqasının 
yerinə göz dikməzdən əvvəl buralardakı qaydaları öyrənirlərə. 

Mən məsələni böyütməmək üçün arvadıma təpindim: «Mumla 
ağzını, Meli. Rahat burax onları. Səbrin olsun». 

Biz -Dalila:nı söyüdlüyə tərəf verib, orada, yenə də bu iki nəfə- 
rin yaxınlığında ova başladıq. 

Cənab hakim, bu yerdə mən bəzi təfərrüatları açıqlamağa ehti- 
yac duyuram. 

Aradan heç beş dəqiqə də keçməmişdi ki, qonşumuzun su 
üzündəki mantarı bir, iki və üçüncü dəfə batıb çıxdı və o, tilovunu 
qaldırmaqla mənim baldırım boyda və ya bir az kiçik bir qolavl 
balığı çıxartdı sudanl Həsəddən ürəyim ayağımın altına düşdü, 

gicgahlarımı puçur-puçur tər basdı, Meli də məni burunlamağın- 
dan qalmadı: «Gördün, əyyaş?» 

Elə bu vaxt Puassidə dükan işlədən və adətən, qayabalığı 
həvəskarı kimi tanınan cənab Bryu qayığıyla oradan üzüb keçirdi. 
Səsini başına ataraq: «Cənab Renar, bu nədir, yerinizə yiyələniblər 
yoxsa?» — deyə soruşdu. Mən də: «Elədir, cənab Bryu, — dedim, 
— buralarda yerli qaydalara sayğısız yanaşan köntöy adamlar da az 
deyil». 

Kətan köynəkli tösmərək hərif və onun gonbul, inəyə oxşayan 
arvadı isə bu sözləri qulaqardına vurdular! 

Məhkəmə sədri ikinci dəfə xəbərdarlıq etdi: 

— Nəzakətli davranınl Bu sözlərlə siz zalda əyləşən dul xanım 
Flameşi təhqir edirsiniz. 

Renar üzr istədi: 

— Bağışlayın məni, bağışlayın, acığım hələ də soyumayıb. Ara- 
dan on beş dəqiqə keçməmişdi ki, qonşuluqdakı hərif bir dənə də 
qolavl balığı, sonra digərini, daha beş dəqiqə sonra isə üçüncüsünü 
sudan çəkib çıxartdı. 

Necə doluxsundumsa, ağlamağa hazır idim. Arvadım isə elə 
hey məni cırnadiır, hövsələdən çıxartmağa çalışırdı: “Нә, maymaq, 
göz görə-görə ver bunlara balıqlarıl Bax və şişl Sən isə heç nə, 
heçcə nə, heç qurbağa da tuta bilməyəcəksənl Sənə baxıb 
ağlımdan bunları keçirəndə, heç bilirsən əllərim necə geyişir?lə 

Öz-özlüyümdə: eGünortayacan dözüm. O yaramaz nahara yol- 
lananda mən həmişəki yerimə təkrar sahiblənərəmə, — deyə qət 
elədim. Onu da söyləyim ki, cənab hakim, mən özüm hər bazar 
günü səhər qəlyanaltımı elə ov yerindəcə edirəm. Evdən özümüzlə 
götürdüyümüz yeməyi «Dalila» ilə ov yerinə aparırıq. 

Amma yox, deyəsən, daş qayaya rast gəlmişdil Günorta 
olunca, bizim «işğalçı» qəzetə bükülü toyuq çıxarıb yeməyə başladı 
və bu əsnada onun qarmağına daha bir qolavl balığı keçdil 

Biz də Meli ilə bir kənarda yüngülvari qəlyanaltımızı elədik, 
hərçənd hər tikə boğazımızdan güclə keçirdi. 

Yeməkdən sonra mən qəzet oxumağa girişdim. Bazar günləri 
çay kənarında sərin bir yerə çəkilib, «Jil Blas» qəzetini oxumağa 
bayılıram. Həmin gün köşə yazarı Kolombinanın yazısı çıxmışdı — 
bu imzanı, yəqin ki, tanıyırsınız, «Jil Blassın daimi müəlliflərindən- 

dir. Adətən, mən bu Kolombina adlı xanımla tanış olmağımdan 
söz salmaqla arvadımı qısqandırardım. Əslində isə onu nə tanı- 
yıram, nə də üzünü görmüşəm, bir də ki bu, bir elə vacib də deyil. 
Əsas odur ki, onun duzlu qələmi var və bir qadın yazar kimi çox 
cürətlidir. Yazıları şəxsən mənim könlümcədir, həm də ki elələri 
indi çox azdır. 

Yenə də arvadımı bununla bağlı cırnatmaq istədim, amma 
o, necə əsəbiləşdisə, ondan uzaq durmağı, susmağı daha üstün 
tutdum. 

Elə bu vaxt bugünkü məhkəməyə qatılan şahidlər — cənab 
Ladüro və cənab Dürdan qarşı sahilə yan aldılar. Onlarla tanış 
olmasaq da, bir-birimizi üzdən tanıyırdıq. 

Mənə rəqib kəsilən hərifin başı ova qarışmışdı. Hər dəfə onun 
mantarı tərpənəndə içimi qəzəb hissi bürüyürdü. Onun arvadı 
qayıdıb nə desə yaxşıdır? «Bura, doğrudan da, əla yer imiş, Dezire! 
Gəl bundan sonra həmişə burada balıq tutaq». 

Kürəyimdə bumbuz gizilti dolaşdı. Arvadım isə heç susmaq 
bilmirdi: «Səndə yerli-dibli kişilik, qeyrət yoxmuş. Damarlarında 
axan da ürkək bir dovşanın qanı imiş». 

Bu yerdə daha dözmədim: «Bilirsən, mən buradan uzaqlaşsam 
yaxşıdır, yoxsa mütləq əlimdən bir xata-bala çıxacaq». 

Meli isə az qalırdı məni didib-töksün, lap bozarmışdı: «Sən kişi 
deyilsən! Yerini öz xoşunla bunlara vermək üçün aradan çıxırsan! 
Haydı, qaç, qurtul, Bazen!» 

Bu sözlər mənliyimə toxunsa da, arvadın kələyinə uymadım. 

Bu zaman rəqibim bir çapaq balığı da yaxaladıl Ahl Mən 
ömrümdə belə balıq tutmamışdıml Ömrüm boyu! Arvadım da səsini 
başına atdı və içində yığılan kin-küdurəti dilinə gətirdi. Elə davanın 
düşməsinə də bu səbəb oldu. Meli deyinirdi: «Axı bu — oğurluq 
balıqdır, onu bu çalaya çəkib gətirən məhz atdığımız yemlərdir. Barı, 
bunlar bizə o yem üçün halallıq olsun deyə bir haqq ödəsinlərlə 

Rəqibimin gonbul arvadı da dilini dinc qoymadı: «Xanım, bu 
sözləri bizə deyirsiniz elə?» Meli cavab verdi: «Bu sözlər başqasının 
hesabına balıq tutan və bundan utanmayan oğrulara aiddir». 

«Sizin sözünüzdən belə çıxır ki, biz sizin balıqlara şərik olmuşuq?» 

Beləcə, onlar ucundan tutub ucuzluğa getdilər: söyüşə keç- 
dilər. Bu yaramaz qadınların isə çinədanı belə sözlərlə zəngindirl 

O qədər ucadan dilləşib hürüşdülər ki, axırda o tayda balıq tutan 
bu şahidlər bizimlə məzələnməyə başladılar: «Hey, sakit olmasanız, 
ərləriniz evə əliboş dönəcəklər». 

Maraqlıdır ki, kətan köynəkli rəqibim və mən bir cüt kötük kimi 
susub otururduq. Heç nə eşitmirmiş kimi, oturub gözlərimizi suya 
zilləmişdik. Əslində isə qadınların dilləşməsini sözbəsöz eşidirdik! 
«Siz yalançısınızl? «Guya, siz çox safsınız?lə «Siz fahişəsinizlə «Siz 
isə üzdəniraq qancıqsınızl: Beləcə baş alıb getdi hər şey! Heç 
matroslar da belə söyüşləri dillərinə gətirməzlər. 

Birdən arxamda süpürləşmə səsi eşitdim. Qeri döndüm. 
O gonbulça öz çətiriylə arvadımı vururdu. Şap, şapl İki zərbə alan 
Melinin indicə necə qızışıb davaya girişəcəyini mən təxmin edir- 
dim. Quduz kimi cumub gonbulçanı saçladı, şappa-şuplu şillələ- 
rini onun ora-burasına yağdırmağa başladı. 

Mən onlara heç baş qoşmaz, «Qoy savaşsınlar? deyərdim, 
bəlkə də. Qadınların davası ayrı, kişilərinki ayrı. Onların işinə baş 
qoşmaq bizlərə yaraşmaz. Amma bir də baxdım ki, cin kimi yerin- 
dən sıçrayan rəqibim arvadıma əl qaldırmağa hazırlaşır. Dedim: 
«Yo-ox, yo-ox, dostum, bu yerdə sən lap ağını çıxartdın». Odur ki 
o tösmərəyə həddini bildirməli oldum. Həm də yumruqla. Gum! 
Gum! Bir dənə burnuna, bir dənə də qarnına. Əlləri və ayaqları 
göydə qalan tösmərək arxası üstə suya, birbaşa mənim çalamın 
tən ortasına kəllə vurdu. 

Əgər macal tapsaydım, cənab hakim, mən, əlbəttə ki, o tös- 
mərəyi sudan çıxarardım. Amma neyləyim ki, onun gonbulçası 
bizim Melini altına alıb, sümüklərini islatmaqdaydı. Ona görə də 
arvadımı darda qoyub, suda çapalayan o yaramaza yardım etmə- 
yimin heç bir məntiqi yox idi. Bir də ki onun boğulma ehtimalı heç 
ağlıma da gəlməmişdi. Düşündüm ki, bəlkə, soyuq su onun ağlını 
başına gətirər! 

Qadınlara tərəf cumub, onları ayırmağa çalışdım. Bu ara 
onların əllərinin, dişlərinin və dırnaqlarının zavalına gəldiyimi isə 
deməyə hacət yoxdur! Lənətə gəlmişləri güclə ayırdım! 

Sözün qısası, bu quduzları aralaşdırma işi haradasa beş, bəlkə 
də, on dəqiqə sürdü. Dönüb arxaya baxdım: suyun səthi hələ də 
hamar idi, tösmərəkdən əsər-əlamət görünmürdü. O taydakılar 
bağırırdılar: «O adamı xilas edin! Boğulur o!» 

Dildə demək asandır: mən nə üzmək, nə də su dibinə dalmağı 
bacarıraml Ən nəhayət, hadisədən on beş dəqiqə sonra şlüzün 
qarovulçusu və əlində iri qarmaq olan iki cənab oraya gəldilər. 
Çala isə, bayaq dediyim kimi, səkkiz fut dərinliyindəydi. Dalaşma 
vaxtı kətan paltarlı rəqibim çalanın badına getmişdi. 

Vicdanıma and içirəm ki, hər şey məhz belə oldu. Vallah, 
günah məndə olmadı. 


Şahid ifadələri müttəhiminki ilə üst-üstə düşdüyündən 


məhkəmə müttəhimə bəraət qazandırdı. 


«Jil Blasyın 09.11.1886-cı il sayında çap olunub. 

CEHİZ 


Simon Lebrümanın madmazel Janna Fordye ilə evlənmək 
xəbəri heç kimi heyrətləndirmədi. Bu yaxınlarda Lebrüman Papi- 
yona məxsus notariat kontorunu satın almışdı və borcunu ödəmək 
üçün ona bir ətək pul lazım idi. Madmazel Kordyenin isə nağd 
əsginaslar və qiymətli kağızlar şəklində ümumilikdə üç yüz min 
franklıq sərvəti vardı. Yaraşıqlı kişi sayılan Lebrüman isə notarius və 
əyalət sakini kimi şıq bir adam idi və Butinyi-le-Rebur qəsəbəsində 
onun kimilərinə adda-budda rastlanırdı. 

Madmazel Kordye öz məlahəti və təravəti ilə çoxlarından seçilsə 
də, bu üstün özəlliklərin arxasında qismən köntöylük də gizlənirdi. 
Bütün bunlara rəğmən, çox cavanın qəlbinə yatan bu gözəl qız çox 
ehtirasların hədəfinə çevrilmişdi. 

Onların toyu Butinyidəki normal həyat axarını alt-üst elədi. 

Hamı bir nəfər kimi bu cütlüyə heyran idi. Bu şirin vüsalları 
zavala, gözə gəlməsin deyə, gənclər bir neçə gün baş-başa qalandan 
sonra Parisə qısamüddətli səfər etmək qərarına gəldilər. Bu cütlük 
həsəd aparılası nemət idi: ilk günlərdən Lebrüman xanımına qarşı 
özünü son dərəcə qayğıkeş, həssas və görüb-götürmüş adam kimi 
göstərmişdi. Bu barədə o, «Hədəfə aparan ən qısa yol — səbirdir» 
devizinə riayət edirdi. Eyni vaxtda həm səbirli, həm də inamlı davran- 
mağı bacardığından əldə etdiyi uğur da tam və asan olmuşdu. 

Dörd gün yaxın təmasdan sonra xanım Lebrümanda ərinə qarşı 
necə dərin rəğbət oyanmışdısa, qadın ona necə isinişmişdisə, artıq 
onsuz dura bilmir, ərini gözündən qırağa qoymurdu. Elə hey ərini 
öpüb-oxşayır, əlini əlinə alır, onun gah burnunu, gah saqqalını 
əlləyirdi. Ərinin dizlərinin üstündə oturur, onun qulaqlarından tutur 
və «Hə, gözlərini yumub, ağzını aç», — deyə məzələnirdi. Gözlərini 
yarımçıq yumub, ağzını açan kişi gənc xanımından elə şirin, elə 

uzun öpüş alırdı ki, bütün kürəyində soyuq gizilti dolaşırdı. Səhər- 
dən axşama və axşamdan ta səhərə qədər xanımına bəslədiyi xoş 
duyğuları, bağlılığı bildirmək üçün bir cüt əl, bir cüt dodaq, çeşid- 
çeşid nəvaziş ona azlıq edirdi. 


İlk həftənin sonu yetişəndə o, xanımına dedi: 

— İstəyirsənsə, bu çərşənbə axşamı Parisə gedək. Oradakı hər 
yerə — restoranlara, teatrlara, kafe-şantanlara baş çəkək, amma 
bir şərtlə, özümüzü ər-arvad kimi yox, bir cüt sevgili kimi aparaq. 

Qadın sevincdən qanadlandı: 

— Hə! Hə! Nə qədər tez getsək, bir o qədər yaxşıdır! 

Əri sözünün dalını gətirdi: 

— Bu ara işləri də unutmaq olmaz: atana de ki, cehiz pulunu 
hazırlasın, o məbləği özümlə götürməliyəm ki, Papiyona olan bor- 
cumu ödəyim. 

Qadın razılaşdı: 

— Sabah səhər atama deyərəm. 

Bunun ardınca əri son bir həftə ərzində xanımının çox bəyən- 
diyi xoş oyunu təkrarlamaq üçün onu ağuşuna çəkdi. 

Növbəti çərşənbə axşamı Lebrümanın qayınatası ilə qayınanası 
gənc ər-arvadı stansiyadan qatarla paytaxta yola saldılar. 

Qayınatası xəbərdarlıq elədi: 

— İnanın mənə: bu qədər pulu çantada daşımaq ehtiyatsızlıqdır. 

Amma gənc notarius gülümsədi: 

— Atacan, qorxmayın, mən belə şeylərə öyrəncəliyəm. Bu işlə 
bağlı bəzən elə olur ki, üstümdə bir milyon franka yaxın pul gəz- 
dirirəm. Elə bunun sayəsində də bir çox formal işlərdən, başağrı- 
dan məqamlardan qurtuluram. Heç narahat olmayın. 

Stansiya məmurunun elanı eşidildi: 

— Parisə gedən sərnişinlər! Yerlərinizi tutun! 

Ərlə arvadın girdiyi vaqonda bir cüt yaşlı qadın da vardı. 

Lebrüman xanımının qulağına pıçıldadı: 

— Qanım getdi: siqaret çəkə bilməyəcəyəml 

Xanımı nisbətən eşidiləcək səslə: 

— Mən də çox üzüldüm, amma... tamam başqa səbəbdən, — cava- 
bını verdi. 


395 


Gi de Mopassan 
DÜNYA ƏDƏBİYYATI KLASSİKLƏRİ 


Fit səsi eşidildi və qatar yola düşdü. Səfər bir saat sürsə də, 
vaqon qonşuları yuxulamadıqlarından ərlə arvad çox az-az kəlmə 
kəsməli oldular. Qatar Sen-Lazar vağzalına yetişəndə Lebrüman 
xanımına üz tutdu: 

— Əzizim, istəyirsənsə, əvvəlcə bulvarda qəlyanaltı edək, sonra 
isə vağzala dönüb, baqalımızı alar və otelə yollanarıq. 

Xanımı o dəqiqə razılaşdı: 

— Əlbəttə kil Gedib restoranda qəlyanaltı edəkl Ora çox 
uzaqdır? 

— Hə, xeyli uzaqdır, amma gəl ora omnibuslal gedək. 

Xanımı təəccübləndi: 

— Bəs niyə fiakr tutmayaq? 

Əri yarızarafat, yarırişxəndlə onu süzdü: 

— Pulumuza belə qənaət edirsən? Fiakrla bu beş dəqiqəlik 
yolun hər dəqiqəsinə altı su ödəməliyik. Niyə bədxərclik eləyək? 

Bir qədər tutulan xanımı razılaşdı: 

— Haqlısanl 

Bu ara üç at qoşulmuş omnibus onlara yanaşdı. 

Lebrüman səsləndi: 

— Konduktor! Ey, konduktor! 

Ağır karet dayandı. Xanımının minməsinə kömək edən notarius 
birnəfəsə bu sözləri üyüdüb-tökdü: 

— İçəri keç, mən isə üst qata çıxacağam ki, bəlkə, qəlyanaltıya 
qədər bircə papiros tüstülədə bilim. 

Qadın cavab verməyə macal tapmamışdı ki, konduktor onun 
qolundan yapışıb, pilləkənlə qalxmağına kömək etdi və sonra onu 
içəri itələdi. Tarazlığını itirən qadın skamyaya çökdü və üst qata 
qalxan ərinin ayağını arxa pəncərədən çaşqınlıqla süzməkdən 
başqa bir çarəsi qalmadı. 

Az sonra o, tütün qoxusu verən şişman bir cənabla itini oxşayıb, 
qoxulayan bir qarının arasında tıxanıb qaldı. Bütün qalan sərnişinlər 
tək sıra boyunca oturmuşdular: dükançı, fəhlə qadın, piyada qoşun- 
ları seriantı, geniş kənarları navalçasayağı qatlanan ipək silindr və 
qızıl çərçivəli gözlük taxan cənab, üz-gözlərindən zəhrimar yağan bir 
cüt özündənrazı xanım öz görkəmləriylə «indi burada otursaq da, biz 
daha layiqli insanlarıq? fikrini aşılayırdılar adama. Bunlardan başqa, 





! Omnibus — atlı avtobus 

burada iki rahibə, şlyapasız bir gənc qız və bir qəbirqazan da var idi. 
Bütün bu tiplər, sanki, ən fərqli insan üzlərinin bir arada toplandığı 
bir qrotesk muzeyinin, karikatura və şari toplusunun rəngarəng 
obrazları idilər və üstəlik, yarmarkalardakı tirlərdə atəş hədəfi kimi 
təsvir olunan gülünc fiqurları xatırladırdılar. 

Sürətlə gedən omnibus hər dəfə silkələndikcə sərnişinlər lən- 
gər vurur, onların qırışmış yanaqları titrəyirdi, təkərlərin gurultusu 
hamını rəncidə etdiyindən bütün sərnişinlər yarıyuxulu və halsız 
görünürdülər. 

Gənc qadın özünü əzgin hiss edirdi burada. «Axı o, niyə mənim 
yanımda oturmadı?» — bunu düşündükcə, içinə anlaşılmaz qüssə 
dolurdu. Bəyəm ərinin papirosdan imtinası bu qədərmi çətin idi?! 

Rahibələr dayanmaq barədə sürücüyə işarə elədilər, sonra bir- 
birinin ardınca, həm də nimdaş tumanlarının ağır qoxusunu ətrafa 
yaya-yaya omnibusdan aşağı endilər. Omnibus təkrar yola düzəldi 
və yenə dayandı. Bu dəfə yanaqları çuğundura bənzəyən bir aşpaz 
qadın təngnəfəs içəri keçdi. Özünə yer edəndən sonra ərzaqla 
dolu səbəti dizlərinin üstünə qoydu və mətbəx qalıqlarının kəskin 
qoxusu omnibusu bürüdü. 

Janna: «Deyəsən, bu yol sandığımdan daha uzun imiş», — deyə 
düşündü. 

Qəbirqazan düşdü və onun yerini tövlə qoxusu verən bir 
arabaçı tutdu. Şlyapasız qız enəndə yerində ayaqları tər qoxuyan 
kuryer peyda oldu. 

Notariusun xanımının halı heç özündə deyildi: ödü ağzına 
gəlirdi, səbəbini bilməsə də, ağlamağa hazır idi. 

Daha bir neçə sərnişin də düşdü, yeniləri mindi. Omnibus ucu- 
bucağı görünməyən küçələrlə irəliləyir, təyin olunmuş yerlərdə 
əyləyir, sonra yoluna davam edirdi. 

dannanı fikir götürdü: «Əcəb uzaqmışl Bəlkə, o, orada, yuxa- 
rıda yuxulayıb və vacib dayanacağı ötürüb?! Onsuz da, son günlər 
yamanca əldən düşmüşdü zavallı». 

Vaxt keçdikcə bütün sərnişinlər düşdülər. Janna içəridə tək, 
yapyalqız qaldı. Konduktor səsləndi: 

— Voiirarl 

dannanın yerindən tərpənmədiyini görüb bir də hayladı: 

— Voiirarl 

. Bu hayın özünə ünvanlandığını sezən qadın əvvəlcə konduk- 
toru, sonra ətrafındakı boş yerləri süzdü. Konduktor üçüncü dəfə 
təkrarlamalı oldu: 

— Voiirarl 

Vəziyyəti belə görən qadın soruşdu: 

— Bura haradır belə? 

Konduktor əsəbi halda çımxırdı: 

— Voiirardır, lənət şeytana! Artıq neçənci dəfədir bunu sizin 
üçün təkrarlayıram. 

Qadın xəbər aldı: 

— Bura bulvardan çox uzaqdır? 

— Hansı bulvardan? 

— İtalyan bulvarından. 

— Biz oranı çoxdan keçmişikl 

— Axl Zəhmət olmasa, bunu ərimə söyləyin. 

— Ərinizə? Haradadır ki o? 

— Yuxarı qatda. 

— Yuxarı qatda? Amma orada çoxdan bir kimsə yoxdur. 

Qadın əlini əlinə vurdu: 

— Necə yəni? Bu, ola bilməz! Biz birlikdə minmişdik. Diqqətlə 
baxın, o çox yəqin ki, oradadır. 

Konduktor onunla eyhamla danışmağa başladı: 

— Bura bax, gülməşəkər, baş-beynimi aparma. Əgər birisini itir- 
misənsə, qorxma, daha onunu, yeni-yeni aşnalar taparsan özünə. 
Haydı, düş və sürüş buradan. Bəsdir havayı veylləndin. Get, yeni 
aşnanı küçələrdə axtar. 

Məsum qadının gözləri yaşardı və o təkid etdi: 

— İnanın mənə, siz məni başqalarıyla səhv salırsınız, yanılırsınız. 
Ərimin qoltuğunda iri bir çanta da vardı. 

Konduktor qəhqəhə çəkdi: 

— İri çanta? Hə, belə birisi vardıl Amma o, Maqdalina kilsəsinin 
yanında endi. Vallah, nə deyim, sizi əcəb başından edibmişl Ha- 
ha-hal 

Omnibus dayandı. Aşağı enən qadın istər-istəməz və sırf ins- 
tinktiv olaraq omnibusun üst qatına nəzər saldı. Bir kimsə görmədi. 

Ətrafındakıların diqqətini cəlb edəcəyini də unudan qadın uca- 
dan hönkürərək şikayətləndi: 

— İndi mən neyləyəcəyəm? 

Dayanacaqdakı nəzarətçi ona yanaşdı: 

— Nə olub sizə? 

Qadının yerinə konduktor istehzayla: 

— Yolda əri onu salıb itirib, — cavabını verdi. 

Nəzarətçi ona: 

— Baş aparmayın. Qedib öz işinizlə məşğul olun, — deyə təpindi 
və uzaqlaşdı. 

Sonra içində baş qaldıran həyəcana, təlaşa yenilən, başına 
bunların niyə gəldiyini anlamayan qadın piyada yola düzəldi. Amma 
hara getsin? Nə eləsin? Bunlara haqqı çatırdımı onun? Ərinin bu 
huşsuzluğunu, diqqətsizliyini, laqeydliyini və izaholunmaz hərə- 
kətini necə izah edəydi axı? Cibində vur-tut ikicə frankı var idi. 
Kimə üz tutaydı indi? Birdən xatırladı ki, xalası oğlu Barral Dəniz 
İşləri Nazirliyində vəzifə sahibidir. 

Fiakr saxlatdı: xalası oğlugilə getmək üçün üstündəki pul kifa- 
yət idi. Lazım olan ünvana çatanda xalası oğlunun işə getmək 
məqsədilə evdən çıxdığını gördü. Lebrüman kimi o da qoltuğuna 
iri bir çanta vurmuşdu. 

Qadın əlüstü ekipaidan düşüb: 

— Anril — deyə onu səslədi. 

Qarşısındakı adam çaşqınlıq içində ayaq saxladı: 

— danna?.. Burada neyləyirsən belə?.. Həm də təkbaşına? 

Gözləri yaşla dolan qadın dili tutula-tutula: 

— Ərim yoxa çıxıb, — deyə bildi. 

— Yoxa çıxıb? Axı harada? 

— Bayaq, omnibusda. 

— Omnibusda? O-ol 

Başına gələn hadisəni qadın hönkürərək ona nağıl elədi. 

Dalğın halda qadını dinləyən qohumu soruşdu: 

— Səhər yola çıxanda onun ağlı başında idi? 

— Hə. 

— Belə-əl Üstündə çoxmu pul vardı? 

— Hə. Mənim cehiz pulumun hamısı. 

— Cehiz pulunun?.. Hamısı? 

— Hə, hamısı... Günortadan sonra kontor almaq üçün ödəniş 
edəcəkdi. 


399 


Gi de Mopassan 
DÜNYA ƏDƏBİYYATI KLASSİKLƏRİ 


— Elə isə, əziz xalaqızım, sənin ərin çox yəqin ki, indi Belçika 
tərəflərə üz tutub... 

Nə baş verdiyini hələ də anlamayan qadın mızıldandı: 

— Mənim ərim... Necə, necə dedin? 

— Mən dedim ki, sənin ərin cehiz pulunu... sənin var-yoxunu 
götürüb qaçıb... Vəssalam. 

Nəfəsi daralan qadın eləcə quruyub qalmışdı. «Elə isə... alçağın, 
rəzilin biri imiş o!..» deyib durmağındaydı. Sonra qadın başını xalası 
oğlunun köksünə sıxıb hıçqıra-hıçqıra ağlamağa başladı. Yoldan 
keçənlərin onlara göz qoyduğunu sezərək o, dannanı yaşadığı 
binanın girişinə tərəf apardı. Pilləkənləri qalxdıqları vaxt qadının 
belindən tutmuşdu. Çaşqın sifətlə onlara qapını açan qulluqçu- 
suna: «Sofi, əlüstü restorana gedib ikinəfərlik yemək sifariş edin. 
Bu gün mən işə gedəsi olmadım», — dedi. 


«Jil Blaspın 09.09.1884-cü il sayında çap olunub. 

ÖLÖLƏRDƏN ETİRAFLAR 


Mən onu dəli kimi sevirdim. Görəsən, biz niyə sevirik? Məgər 
bu boyda dünyada bir tək varlığa köklənmək, beynində onun fik- 
rini, qəlbində təkcə ona qovuşmaq niyyətini tutmaq qəribə deyilmi? 
Dodaqlarınla təkcə onun adını pıçıldamaq və bu adı qəlbinin dərin 
qatlarında durmadan, eynilə bulaq kimi çağlayaraq dilinə gətirmək, 
onu bir dua təki hər yerdə və hər zaman təkrarlamaq, pıçıldamaq, 
təsdiqləmək bəyəm normaldır ki? 

Aramızda olub-keçənlərdən söz salmayacağam, çünki bütün 
eşq hekayətləri, adətən, bir-birinə bənzəyir. Onunla rastlaşdıq və 
mən onu sevdim. Bu qədər sadədir hər şey. Ömrümün tam bir 
ilini mən onun ağuşunda, onun nəvazişləri, danışıqları və baxışları 
arasında keçirdim. Ondan aldığım bu təsirlər məni o dərəcədə 
çulğamışdı, elə əsir eləmişdi ki, mən diri və ya ölü olduğumu, Yer 
üzündə, yoxsa o biri dünyada olduğumu ayırd etmir, hətta gecəylə 
gündüzü də qarışdırırdım. 

Və bir gün o, vəfat elədi. Amma necə? Hə, bax bunu mən heç 
vaxt öyrənə bilməyəcəyəm. 

Yağışlı bir gün o, evə dönəndə tamam su içində idi. Sabahısı 
gün öskürməyə başladı. Düz bir həftə sərasər öskürəndən sonra 
yatağa düşdü. 

Daha sonra nə baş verdi? Bunu mən heç vaxt bilməyəcəyəm. 

Xəstə üstünə çağırdığım həkimlər dava-dərman yazıb gedir- 
dilər. Bəzən özləriylə dərman gətirirdilər və xəstəyə baxan qadın 
onları içməsi üçün sevgilimi dilə tuturdu. Xəstənin əlləri od tutub 
yanırdı, alnı isə nəmli və isti idi, qüssə dolu gözləri işıldayırdı. Onu 
dindirəndə suallarıma cavab verirdi. Nə barədə danışırdıq? Heç 
xatırlamıram. İndi hər şeyi, hər şeyi unutmuşaml Onun keçindiyi 
anı isə dəqiq xatırlayıram, sevgilimin son nəfəsi xəfifdi və güclə 

duyulurdu. Ona baxan qadın «ah» deyə qışqırmışdı onda. Mən hər 
şeyi, yəni hər şeyin bitdiyini anlamışdım! 

Bundan başqa mən heç nəyi dərk eləmirdim. Heç nəyi. Evə 
çağırılan keşiş mərhumə barəsində «sizin aşnanız» ifadəsini işlət- 
mişdi. Məncə, bununla o, sevgilimi alçaltmışdı. İndi həyatda olma- 
dığından kimsə sevdiyim qadın barədə belə danışa bilməzdi. 
Odur ki o keşişi qovdum getdi. Sonra bir başqası, daha səmimi 
və istiqanlı keşiş gəldi. Mərhumə barədə mənimlə söhbət etdiyi 
zaman ağlamaqdan özümü saxlaya bilmədim. 

Məni elə hey dəfnlə bağlı sorğu-suala çəkirdilər. İndi bunların 
heç birini xatırlamıram. Təkcə tabutun qapağı mismarlananda 
çəkicin qopardığı səsi dəqiq xatırlayıram... Ah, ilahil 

Onu məzara qoyub, üstünü torpaqladılar. Onul Qaranlıq 
məzaral Tanışlar və onun rəfiqələri gəldilər. Mən hamıdan gizlən- 
dim. Oradan qaçdım. Uzun-uzadı küçələrdə veylləndim. Sonra evə 
döndüm. Sabahısı gün səyahətə çıxdım. 

Dünən Parisə geri döndüm. Ondan, dünyadan köçən birisin- 
dən qalan otağımızı, öz yataq otağımızı, çarpayımızı, mebelimizi 
təkrar gördüyüm zaman içimi elə güclü qəhər hissi bürüdü ki, az 
qaldım pəncərəni açıb, özümü daş nova atım. Bir vaxtlar onu əhatə 
edən, ona həmdəm olan bu divarlar, bu əşyalar arasında qalmağa 
nə gücüm yetirdi, nə də taqətim. Bu divarlardakı gözəgörünməz 
çatlarda onun varlığından, onun vücudundan, onun nəfəsindən 
xırda zərrəciklərin çöküb qaldığını düşündükdə, şlyapamı götürüb 
küçəyə qaçmaq istəyirdim. Qapının ağzında qəflətən böyük bir 
güzgü ilə rastlaşdım: onu buraya mərhumə qoymuşdu, hər dəfə 
qapıdan çıxanda aynada özünü başdan-ayağa süzər, əyin-başında 
— saç düzümündən ta çəkmələrinə qədər — hər şeyin qaydada və 
gözəl olub-olmadığını yoxlayardı. 

Vaxtilə özündə onu əks etdirən bu güzgü qarşısında indi mən 
quruyub qalmışdım. O, bu güzgüyə elə tez-tez baxardı ki, onun 
əksi mütləq burada qorunmalıydı, qalmalıydı. 

Bədənimi əsməcə tutsa da, dayanıb gözlərimi güzgüyə, bu 
hamar və arxası boş olan şüşəyə zilləmişdim indi. Bu bədənnüma 
güzgü onun əksini özünə tam sığdırırdı, eynilə mənim sevən 
baxışlarım qədər ona malik olurdu. Odur ki bu şüşəyə qəribə nəvaziş 
duyduğum üçün ona toxundum - şüşə buz kimi idil Ah, xatirələr, 

xatirələr! Bu qəmli güzgü, bu canlı, işıqlı və qorxunc güzgü indi 
mənə sonsuz kədər bəxş etməkdəydi. Ürəyi güzgü kimi olan, yəni 
oradakı görüntüləri, yaşantıları asanlıqla silə bilən adamlar necə 
də bəxtəvərdirlərl Axı güzgü də bir az önündə dayananı, önündən 
keçəni, ona bağlananı, könül verəni çox tez unudur. Əslində isə 
bu — güzgünün faciəsidirl 

Hər hansı istəyim, hər hansı planım olmadan evdən çıxıb məzar- 
lığa yollandım. Orada tapdığım sadə, üstündə mərmər xaç ucalan baş- 
daşında bu sözlər yazılmışdı: «Sevdi, sevildi və ömrünü sizə tapşırdı». 

Sevgilim burada, torpağın altındaydı, yəqin ki, çürüməyə baş- 
lamışdıl Dözülməz dəhşət idi bul Özüstə yerə uzanıb hönkürdüm. 

Orada uzun müddət qaldım. Sonra havanın qaraldığını sezdim. 
O anlarda mən çarəsiz bir aşiqin içini saracaq qəribə hisslərin əsirinə 
çevrildim. Bu sonuncu gecəmi onun yanında, onun məzarının 
başında ağlayaraq keçirmək qərarına gəldim. Amma məni burada 
görsəydilər, məzarlıqdan bayıra çıxarardılar. Onda neyləməli? Bir 
biclik işlətdim. Ayağa qalxıb, bu ölülər şəhərini dolaşmağa başladım. 
Durmadan irəliləyirdim. Dirilər şəhəriylə müqayisədə məzarlıq necə 
də kiçik idil Amma bununla belə, ölülər ordusunun sayı-hesabı yox 
idi. Biz dirilərə isə gör nə qədər yüksək bina, nə qədər küçə, nə 
qədər ərazi gərəkdirl Dörd nəslin nümayəndələrinin eyni vaxtda bu 
işıqlı dünyada yaşaması, bulaqların suyunu, üzümlüklərin şərabını, 
zəmilərin taxılını nuş etmələri üçün bütün bunlar vacibmişl Amma 
insan oğlunun bütün gəlib-keçmiş nümayəndələrinin, yəni indiyə- 
dək dünyasını dəyişənlərin isə cəmi beş qarış torpağa ehtiyacı var və 
başqa heç nəyəl Qara torpaq fasiləsiz onları qoynuna alır, unutqanlıq 
hissi isə sonuncu nişanələrini də yox edir və məsələ bitirl 

Yeni məzarlığın məhəccərinin o biri üzündə mən daha bir, həm 
köhnə, həm də baxımsız məzarlıq gördüm: orada uyuyanların nəinki 
cəsədləri, hətta qəbirüstü xaçları da çürümüşdü və yəqin ki, burada 
ваһаһ-Ып gün yeni «sakinlər» dəfn olunacaqdılar. İtburnu kolları və 
tünd gövdəli, nəhəng sərv ağaclarıyla doluydu bura. İnsan cəsədlərinin 
gömüldüyü bu sıx ağaclıq adama əcəb bədbin hisslər aşılayırdı. 

Yalqız idim, tamam yalqız. Uca bir ağaca dırmaşıb, onun qaran- 
lıq və sıx budaqları arasında gizləndim. Ağacın gövdəsindən yapışıb 
gözlədiyim vaxt batan gəminin dor ağacından yapışan çarəsiz 
adama bənzəyirdim. 

Gecənin zülməti ətrafı bürüyəndə mən öz sığınacağımı tərk 
elədim. Ölülərin yuxusuna haram qatmamaq üçün ağır və səssiz 
addımlarla yola düzəldim. 

Uzun-uzadı dolaşsam da, sevgilimin məzarını tapa bilmədim. Göz- 
lərimi geniş açıb, əllərimi irəli uzatmaqla mən məzarlara həm əlimlə, 
həm ayağımla, həm dizimlə, həm sinəmlə, hətta bəzən başımla toxu- 
nurdum. Durmadan irəliləsəm də, onu heç cür tapa bilmirdim. Kor- 
ların əlləri kimi havada dolaşan əllərim başdaşılarıyla, xaçlarla, metal 
məhəccərlərlə, plastik əklillərlə və təbii əklillərdəki solğun çiçəklərlə 
təmas edirdi. Barmaqlarımın ucunu hərflərin üzərində gəzdirməklə 
sözləri höccələyirdim. Necə zülmət və necə kor gecəydisə, onu heç 
cür tapa bilmirdiml Ay da qeybə çəkilmişdi. Heç nə görünmürdül 
Məzarlar arasındakı dar cığırla irəliləyərkən içimə üzücü, dözülməz 
qorxu dolurdu. Məzarlar, məzarlar, məzarlarl Hər yer məzar idi bura- 
dal Sağım, solum, önüm, ətrafım — hər yer məzar idil İrəliləməyə 
taqətim qalmadığından, ayaqlarım dizdən büküldüyündən bir sinə- 
daşının üstünə çökməyə məcbur oldum. Ürəyimin döyüntüsü aşkar 
eşidilirdi. Daha nəsə bir səs var idi ətrafda! Amma nə? Bu, anlaşılmaz, 
qarışıq bir uğultu idi. Bəlkə, bu uğultu mənim havalanmağa baş- 
layan beynimdə peyda olmuşdu? Yoxsa bu səs gözdeşən zülmətin 
qoynundan və ya insan cəsədlərini bir beşik təki bətnində uyudan 
torpağın alt qatlarından gəlirdi? Elə hey ətrafıma göz gəzdirirdim. 

Görəsən, orada nə qədər oturmuşdum? Haradan biləydim. 
Qorxudan, dəhşətdən, az qala, ağlımı itirəcəkdim, əcəlimin yaxın- 
laşdığını hiss etdiyim üçün bağırmağa hazırlaşırdım. 

Birdən mənə elə gəldi ki, altımdakı mərmər lövhə tərpənməyə 
başladı. Həqiqətən də, bu, beləydi: sanki, onu altdan qaldırırdılar. Bir 
sıçramaqla mən özümü qonşu sinədaşının üstünə atdım və oradan 
baxanda gördüm ki, bayaqdan üstündə uzandığım sinədaşı dikəldi 
və onun altından çıxan ağappaq skelet əyilmiş qəddiylə bu daşı bir 
kənara atdı. Gecə hər nə qədər zülmət olsa da, mən bu səhnəni aşkar 
şəkildə gördüm. O məzarın xaçında bunlar yazılmışdı: «Burada əlli bir 
yaşında dünyadan köçən dan Olivan uyuyur. Yaxınlarını sevən, dürüst 
və xeyirxah adam olan bu şəxs fani dünyadan rahatca köçüb». 

Skelet də öz başdaşında yazılanları oxudu, sonra cığırdan tap- 
dığı sivri bir daşla yazıları qazımağa başladı. Bu işi böyük səbirlə 
gördüyü vaxt o, qaralan göz boşluqlarını xaçın orta hissəsindən 

ayırmırdı. Sonra skelet özünün sırf sümüklərdən ibarət barmağıyla 
orada bir yığın hərf cızdı. Yazılan bu hərflər eynilə fosforlu kibritlə 
şüşə səthdə yazılan işarələr kimi, ətrafa işıq saçırdı: 

«Burada uyuyan Jan Olivan əlli bir yaşında dünyadan köçüb. 
Miras almaqdan ötrü öz acgözlüyü ucbatından o, atasının bağrını 
çatlatdı, xanımına gün vermədi, balalarını döyüb-incitdi, qonşula- 
rına kələk gəldi. Gözünə dəyən hər şeyi oğurladığı üçün ölən günə 
qədər hamının nifrətini qazanmışdı. 

Yazmağına ara verən skelet hərəkətsiz durub mətnə göz gəz- 
dirdi. Bu vaxt mən bütün qəbirlərin açıldığını və oradan bayıra 
çıxan skeletlərin qohumları tərəfindən öz başdaşılarına yazdırdıqları 
yalançı sözləri sildiklərinə, həqiqəti bərpa etdiklərinə şahid oldum. 

Bəlli oldu ki, onların hamısı öz doğmalarına qarşı qəddar, yaramaz, 
ikiüzlü, saxtakar, fırıldaqçı, böhtançı, paxıl davranıblar, onları aldadıb- 
lar, soyub-talayıblar, onlara qarşı ən ləyaqətsiz və bağışlanmaz hərə- 
kətlərə yol veriblər. Halbuki bütün bu sevən atalar, sadiq ər-arvadlar, 
dəyanətli oğullar, bəkarətli qızlar, insaflı tacirlər, bütün bu kişilər və 
qadınlar həyatda ikən özlərini hamıya xeyirxah insanlar kimi tanıdıblar. 

İlahi dərgahın eşiyində olan bu ölülər indi həyatdakı insanların 
özləri barədə bilmədikləri, bilməməzlikdən tapdıqları qorxunc, aman- 
sız və müqəddəs həqiqətləri birbəbir öz məzar daşlarına həkk edirdilər. 

Ona görə də düşündüm ki, yəqin, mənim sevgilim də özü barə- 
də gizli gerçəyi indi başdaşına yazıb. Odur ki heç bir qorxu-ürküyə 
qapılmadan çuxur təki qaralan boş məzarların, skeletlərin, cəsəd- 
lərin arasıyla qaçmağa başladım və artıq əmin idim ki, sevgilimin 
qəbrini çətinlik çəkmədən tapacağam. 

Üzü kəfənlə örtülü olsa da, mən sevgilimi xeyli uzaqdan tanıdım. 

Onun mərmər başdaşında az öncə: «O sevdi, sevildi və dün- 
yadan köçdü» sözləri yazıldığı halda, indi: «Bir yağışlı gündə öz 
aşiqinə xəyanət etmək üçün evdən çıxan bu qadın sətəlcəmə 
tutulub öldü? sözlərini oxudum. 


Deyilənlərə görə, sübhçağı ziyarətçilər məni hansısa məzarın 
yanında bayılmış halda tapmışdılar... 


«Jil Blaspın 31.05.1884-cü il sayında çap olunub. 

RƏSSAMIN XANIMI 


Bəyaz çaydaşılarla örtülü sıldırım sahilləriylə ay dilimini xatırla- 
dan Etret şəhərciyi parlaq iyul günəşinin şüaları və gömgöy səmanın 
altında göz işlədikcə uzanırdı. Nala bənzəyən bu ay diliminin hər iki 
ucunda kəmərə bənzəyən qayalar gözə dəyirdi: sağdakı kiçik qaya- 
nın dənizə uzantısı bir cırtdanın, soldakı iri qaya isə bir divin ayağını 
xatırladırdı adama. Şiş günbəzli zəng qülləsi öz hündürlüyü ilə sahil- 
dəki qayalardan bir elə seçilmirdi: nisbətən enli oturacaq hissəsinə 
malik bu tikilinin iti ucluğu ox kimi göylərə tuşlanmışdı. 

Sahil boyunca oturan bir dəstə bikar adam dənizdə çimənlərə 
göz qoymaqda idi. Kazinonun önündəki eyvanda isə bir başqa dəstə 
var idi: parlaq səmanın altında gəzişən və ya oturan bu adamların əllə- 
rində tutduqları qırmızı və göy rəngli çətirlərin üzərində ipək saplarla 
işlənən iri çiçəklər göz oxşayırdı. Nisbətən ciddi və öz səviyyəsini qoru- 
yan bir neçə adam isə bu qaynaşan insan yığnağından uzaq durmağa 
çalışdığından təmkinlə meydançanın kənarında var-gəl edirdi. 

Gənc olmasına rəğmən, istedadlı rəssam kimi ad çıxaran Jan 
Zümmer qaşqabaqlı halda təkərli kreslonun böyrü ilə irəliləyirdi. 
Kresloda oturan gənc xanım onun həyat yoldaşı idi. Xidmətçi kres- 
lonu ehmalca sürdükcə bu şikəst qadın işıqlı səmaya, ətrafında 
qaynaşan, şənlənən insanlara göz qoyurdu. 

Ərlə-arvad kəlmə kəsmək bir yana dursun, bir-birindən baxış- 
larını da qaçırırdılar. 

Bir ara qadın: 

— Gəl, bir hovur burada dayanaq, — dedi. 

Dayandılar. Qulluqçu oturmaq üçün rəssama qatlanan kətil uzatdı. 

Bu lal-dinməz və hərəkətsiz cütlüyün yanından ötənlər əlil ara- 
basındakı gözəl qadını kədərlə, canıyananlıqla süzürdülər. Hətta 
şəhərdə bu ər-arvadın məhrumiyyət dolu həyatları barədə macəra 

da uydurulmuşdu: guya, kişi özünə bəslənən atəşli eşq qarşısında 
təslim olduğundan bu şikəst qadınla evlənibmiş. 

Bir qədər aralıdakı kabestanda) oturan iki cavan da baxışlarını 
dənizlə səmanın Bbitişdiyi xəttə dikmişdi. Onlardan biri: 

— Mən Jan Zümmeri yaxından tanıdığım üçün onun belə bir 
evliliyə razı olmayacağından tam əminəm, — dedi. 

— Bəs onda o, niyə bu qadınla evlənib? Axı deyilənlərə görə, 
qadın nikahdan öncə də şikəst imiş? Bəlkə, yanılıram? 

— Yox, tam haqlısan. O, evlənməyinə... evlənib... hər halda, elə 
hamı kimi... Yəni axmaqlıqdanl 

— Bəlkə, burada başqa səbəb varmış? 

— Ya da... O, bunu elə-belə edib, əziz dostum. Axmaq adam- 
dan ağıllı hərəkət ummağın özü ağılsızlıqdır. Yəqin, bilməmiş 
olmazsan, axmaq nikahlar məsələsində başqa peşə sahibləri bu 
rəssamlarla yarışa bilməzlər: onların hamısı öz naturaçılarıyla, daha 
dəqiq desək, keçmiş məşuqələri və çoxlarının cdaddığıə qadınlarla 
evlənirlər. Bunun sniyəssini isə heç kim bilmir. İlk baxışdan adama 
elə gəlir ki, bu hindtoyuğuna bənzəyən naturaçı qadınlarla uzun- 
uzadı coturub-durmaəlardan sonra istənilən adamın onlara olan 
marağı öləziyər. Sən demə, bu heç də belə deyilmiş, çünki əvvəlcə 
bu həriflər qarşısında cürbəcür poza alan xanımlar sonradan rəs- 
samları nikah masasına qədər sürüdüb aparırlar. Alfons Dodenin 
«Artistin arvadı? əsərini oxusan, bunu anlayarsan: axı o, son dərəcə 
gerçək, amansız və misilsiz kitabdırl 

O ki qaldı bu cütlüyə, onların keçmişi kifayət qədər fərqli və 
faciəlidir. Vaxtilə bu çəlimsiz qadın əməlli-başlı bir komediyada, 
daha doğrusu, acı bir faciədə baş rol oynamağa məcbur olmuşdu. 
Əslində isə o, istədiyinə çatmaq üçün hər barədə riskə gedibmiş. 
Amma bu zaman o, nə dərəcədə səmimi imiş? Doğrudanmı, danı 
sevirmiş? Kim bilir?! Bəyəm qadınların davranışında nəyin gerçək, 
nəyin saxta olduğunu anlamaq olur ki? Həmişə səmimi olsalar belə, 
onların əhvalları daim dəyişir. Bəzən qızğın, bəzən amansız, bəzən 
cəfakeş, bəzən səxavətli, bəzən isə yaramaz olurlar və bütün bu dav- 
ranışlar, sanki, onlara kənardan diktə edilir. Bəzən onlar istəmədən, 
heç nə ummadan, özlərindən xəbərsiz və nəfəs dərmədən yalan 





! Kabestan – yükdaşımada, gəmiləri sahilə çəkməkdə və lövbərləri poyer- 
təyə qaldırmaqda istifadə olunan şaquli barabana malik mexanizm üçün bölüm 

danışırlar, amma buna baxmayaraq, öz yaşantılarında və duyğula- 
rında yetərincə səmimidirlər. Buna görə də özlərinin düşünülməmiş, 
gözlənilməz, izaholunmaz, ağılsız hərəkətləriylə onlar biz kişilərin 
bütün planlarını, oturuşmuş şakərlərini, eqoist təsəvvürlərini yerlə 
yeksan etməyə qadirdirlər. Odur ki onların belə qəfil və başdanxa- 
rab hərəkətləri bizdən ötrü, adətən, çözülməz tapmaca olaraq qalır. 
Daim özümüzə ünvanladığımız sual da bu olur: «Görəsən, indi necə, 
o, səmimidir, yoxsa saxta?» 

Əslində, dostum, onlar eyni zamanda həm səmimi, həm də 
saxtakardırlar, üstəlik, səmimi və oyunbaz olmasalar da, bu özəl- 
liklərdə ən son hədlərə varmağa çalışırlar. 

Gəl ən dürüst qadınların da bizdən umduqlarını almaq yolunda 
hansı hoqqalardan çıxdıqlarına diqqət yetirək. Bu hoqqalar ya çox 
bəsit, ya da çox qəlizdir. O dərəcədə qəlizdir ki, onları öncədən 
sezmək olmur. Ya da o qədər bəsitdir ki, qadınların torunda çır- 
pınanda biz heyrətdən çaşqına dönür və öz-özümüzdən soruşmalı 
oluruq: «Axı mən bu tələyə necə düşdüm?! Yəni, doğrudanmı, 
məni oyuna çəkmək bunca asanmış?lə? Dostum, bil ki, qadınlar 
istədiklərinə həmişə nail olurlar. Ən çox da birisiylə evlənmək fikri 
beyinlərinə dolanda. İndi isə gəl Zümmer barədə əhvalata qayıdaq. 

Onun xanımı əvvəllər naturaçı olub və emalatxanada ona gərəkli 
pozalar verirmiş. Yetərincə zərif və suyuşirin olan bu xanıma ilahidən 
misilsiz gözəllik bəxş olunub. dan da bütün kişilər kimi, hər gün gör- 
düyü bu canalıcı cavanəzənə mehr salıb və üstəlik, özünü inandırıb 
ki, ona bir könüldən min könülə aşiqdir. Bunda maraqlı cəhət başqa 
şeydir: elə ki kişi xeylağı bir qadına könül verir, bütün varlığıyla özünü 
inandırmağa çalışır ki, ömrünün sonuna qədər onsuz keçinə bilmə- 
yəcək. Etiraf edin ki, bənzər hissləri siz də yaşamısınız: qadınla ilk 
cinsi təmasdan sonra isə bir çiyrənmə hissi insanın varlığına hakim 
kəsilir və o inanır ki, birgəyaşayış üçün iki insanı təkcə bir müddət 
sonra zəifləyəcək qaba, fiziki ehtiraslar deyil, könüllərin, xasiyyətlərin 
və maraqların ahəngi, səsləşməsi birləşdirməlidir. Hətta bir varlığa 
düşkün olanda da bunun nədən qaynaqlandığını özün üçün dəqiq- 
ləşdirməlisən: bu, gözoxşayan görkəmdən, hisslərin tüğyanından, 
yoxsa könlün dərinliklərindəki heyranlıqdan irəli gəlir? 

dan bu qadını sevdiyinə özünü tam inandırdığı üçün aralarındakı 
səmimi əhd-peymandan sonra onlar birgə yaşamağa başladılar. 

Qadın, həqiqətən də, gözəgəlimli idi və daha çox parisli xanım- 
lara xas olan sadəlövhlüyü ilə diqqəti özünə çəkirdi. Durmadan 
nələrsə pıçıldayanda, ağlına gələn hər fikri dilinə gətirəndə o bal 
dodaqlarından süzülən bütün anlaşılmaz kəlmələr son dərəcə şirin 
və yerində görünürdü adama. İstənilən an o, elə gözəl pozalar alırdı 
ki, hər bir rəssamı özünə heyran edə bilərdi. Əlini yelləyəndə də, 
yerə əyiləndə də, faytona minəndə də, salam üçün əlini uzadanda 
da onun bütün hərəkətləri qənirsiz və təbii olurdu. 

Birgə həyatlarının ilk üç ayı boyunca dan onun başqa naturaçı 
qadınlardan heç nə ilə seçilmədiyini sezmədi. 

Yayda onlar Andrezidə bir yay evi kirayələdilər. Dostumun kön- 
lündə ilk şübhə toxumlarının cücərdiyi axşam mən onların evində 
qonaq idim. 

Son dərəcə gözəl, aylı bir gecə idi və biz çay sahilində gəziş- 
mək fikrinə düşdük. Səthi xəfifcə ləpələnən çayın sularında ayın sap- 
sarı işığı gah bərq vurur, gah da su burulğanlarının yarandığı yerləri 
adama nişan verirdi. Sahil boyunca gəzişdiyimiz vaxt bu sirli gecənin 
bizə aşıladığı anlaşılmaz hisslərlə doluydu içimiz. İstər-istəməz insanın 
yenilməzliyi, cürəti, gözəgörünməz və şairanə varlıqların sevgisi barə- 
də düşünürdük. İçimizdə uyuyan və indiyədək özünü büruzə vermə- 
yən heyranlıq, şövq və istəklər üzə çıxırdı sanki. Bu tilsimli gecənin xoş 
sərinliyində, şuxluğunda, ay işığının burulğanında hamımız susmağı 
münasib bilirdik, çünki ruhumuzu bürüyən, bürmələyən gözəgörün- 
məz bir axın içimizi sehrli bir ətirlə, bəxtiyarlıqla doldurmaqdaydı. 

Qəflətən danın xanımı Jozefina sevinclə qışqırdı: 

— Oyyl Gördün, orada necə iri bir balıq hoppandı? 

Həmin səmtə baxmayan və fikirli görünən dan dilləndi: 

— Hə, əzizim. 

Qadın özündən çıxdı: 

— Yalandır, arxan o tərəfə olduğundan sən onu görə bilməzdin. 

dan gülümsəməyə məcbur oldu: 

— Haqlısan. Düzü, buralar necə gözəldirsə, ötəri də olsa, öz 
aləmimə qapılmışdım. 

Qadın susdu. Aradan bir neçə dəqiqə keçməmiş yenə soruşdu: 

— Sabah Parisə gedəcəksən? 

Əri ağızucu: 

— Dəqiq bilmirəm, — dedi. 

Qadın yenidən səsini başına atdı: 

— Bəlkə, sənə elə gəlir ki, ağzına su alıb, bu cür gəzmək çox əylən- 
cəlidir, hə?l Ağıllı adamlar həmişə danışmağa bir mövzu tapırlarl 

dan cavab vermədi. Ərini bir az da hövsələdən çıxartmaq üçün 
о, öz qadın hissiyyatını işə saldı və son iki ildə hamımızın qulağını 
yağır edən o zəhlətökən mahnını zümzümə eləməyə başladı: 


Göyləri süzəndə mən... 


Əri: 

— Yalvarıram sənə, sus, — dedi. 

Qadın lap özündən çıxdı: 

— Xeyir ola?! Niyə susmalıyam axı?! 

Əri dilləndi: 

— Çünki bununla bütün gözəlliyə xələl gətirirsən. 

İş bu həddə çatanda biabırçı, ağlasığmaz bir səhnə yaşandı: 
qadın ərinə qarşı gözlənilməz və uydurma ittihamlar yağdırmaqla 
kifayətlənməyib, acı-acı göz yaşları da axıtdı. Bir sözlə, özünün bütün 
işləklərindən yararlandı. Evə dönməyə məcbur olduq. Nədənsə, əri 
onun dediklərinə qarşı nə etiraz elədi, nə də qadının vulkan kimi 
püskürən ağzını yumdu: görünür, o, hələ də bu əsrarəngiz gecənin 
təsirindən qopmamışdl... 

Birgə yaşayışlarından cəmi üç ay sonra əri öz əl-ayağına 
dolaşan gözəgörünməz bir torun varlığını sezmişdi. Amma qadın 
hələ ki onu əlində möhkəm saxlayırdı, çapalamasına, vurnuxmasına 
zərrəcə məhəl qoymurdu. Səhərdən axşamacan onlar ya dilləşir, 
ya söyüşür, ya da ki əlbəyaxa olurdular. 

Ən nəhayət, nəyin bahasına olursa olsun, dan bu qadından 
ayrılmaq, ondan yaxasını qurtarmaq qərarına gəldi. O vaxtlar bir 
rəssam kimi az tanındığı üçün bütün tablolarını dəyər-dəyməzinə 
satdı, dostlarından da borc pul almaqla iyirmi min frank toplaya 
bildi və bir səhər bu məbləği vida məktubu ilə birlikdə buxarının 
üstünə qoyub evdən çıxdı. 

Sığınacaq yeri kimi o, mənim evimi seçdi. 

Saat üçdə qapımın zəngi çalındı. Qapını açanda məni itələyərək 
dəli kimi içəriyə soxulan qadın bir göz qırpımında emalatxanamın 
qapısına tərəf yönəldi. Gələn Jozefina idi. 

Arvadını görən dan oturduğu yerdən dik atıldı. 

Əsginaslarla dolu zərfi qadın yüksək alicənablıqla danın ayaq- 
larının altına atıb, təngnəfəs dedi: 

— Pullarınızı götürün. Mənim onlara ehtiyacım yoxdur. 

Rəngi avazımış qadının bədəni uçunurdu və bu halda ondan 
istənilən dəliliyi gözləmək olardı. danın da halı özündə deyildi, qəzəb- 
dən rəng-ruyu qaçmışdı, onun da ən gözlənilməz hərəkətlərə hazır 
olduğu üzündən oxunurdu. 

O xəbər aldı: 

— Bəs onda nə istəyirsiniz? 

Qadın dilləndi: 

— Mənimlə bədənini satan qızlar kimi davranmağınızı istəmi- 
rəm. Yadınızdadır, bir vaxtlar məni necə dilə tutmuş, yoldan çıxart- 
mışdınız? Mən ki onda sizdən heç nə ummurdum. Ona görə də 
indi geri dönməlisiniz. 

dan ayağını yerə vurdu: 

— Deyəsən, ağını çıxarırsan hal Əgər sən özünü... 

Mən dostumun əlindən yapışdım: 

— Sakit ol, Jan. Qoy mən onunla danışım. 

Ehmalca qadına yaxınlaşıb, sakit səslə onu yola gətirməyə baş- 
ladım. Belə müşkül durumlarda ağıla gələ biləcək bütün mümkün 
yolları sınadım. Məni sükut içində dinləyən qadın isə heykəl kimi 
heç nəyə reaksiya vermirdi, baxışları da donuq idi. 

Söz və dəlil ehtiyatımın tükəndiyini, bu işin pis qurtaracağını 
hiss elədiyim üçün sonuncu çarəyə əl atmalı oldum: 

— Əzizim, o, sizi yenə də əvvəlki kimi sevir. Sadəcə, valideynləri 
onu bir başqasıyla evləndirmək istəyirlər, ona görə də... 

Qadın yerindən dik atıldı: 

— Belə-ə de-e... Axır ki, bunun səbəbini anladım! 

Sonra dönüb dana nəzər saldı: 

— Sən... sən... doğrudan, evlənirsən? 

dandan: 

— Hə, – cavabı gəldi. 

Qadın irəli şığıdı: 

— Əgər başqasıyla evlənsən, mən özümə qəsd edəcəyəm... 
Eşidirsən? 

dan çiyinlərini çəkdi: 

— Özün bilən məsləhətdir... qəsd edirsən, elə. 

Qadın dili tutula-tutula, qəhərdən xırıldayan səslə soruşdu: 

— Nə dedin sən?.. Nə dedin, nə dedin sən?.. Bir də təkrarlal.. 

dan dediyini bir də dilə gətirdi: 

— Özün bilən məsləhətdir. Əgər özünə qəsd eləmək istəyirsən- 
sə, elə. 

Rəngi meyitinkini xatırladan qadın qəzəblə mırıldadı: 

— Gəl məni bu həddə çatdırma, yoxsa özümü pəncərədən ata- 
ram. 

dan hırıldadı, durub pəncərəni laybalay açdı və qadına kübar- 
casına təzim edərək, uca səslə dedi: 

— Buyurunl Tam sərbəstsinizl 

Sonrakı bir dəqiqə ərzində danı çarəsiz, donuq və dəli baxışlarla 
süzəndən sonra bu qadın çəpərdən atlanacaqmış kimi yerindən 
götürüldü: əvvəlcə mənim, sonra danın yanından yel kimi ötüb, 
pəncərəyə sarı hoppandi və yox oldu... 

Öçümüzdən birini udan və laybalay açıq olan o pəncərə ilə 
bağlı dəhşətli təəssüratımı həyatım boyu unutmaram. Həmin an 
o pəncərə mənə səma kimi sonsuz, fəza kimi boş gəldi. Özümü 
də dirigözlü uda biləcək o pəncərədən aşağıya baxmaqdan buna 
görə çəkindim. 

Yaşadığı dəhşətdən sarsılan Jan da yerində donmuşdu. Zavallı 
qadının hər iki qıçı qırıldığından onun heç vaxt sərbəst gəzə 
bilməyəcəyi bəlli oldu. 

Peşmançılıq hissinin caynağında çırpınan və qadının bu cürətli 
hərəkətindən təsirlənən dan onu öz evinə apardı və kəbin kəsdirdi. 

Bütün olan-bitən budur, əziz dost. 


Axşam düşməkdəydi. Gənc qadın üşüdüyü üçün evə dönmək 
istəyirdi. Buna görə də xidmətçi onun oturduğu əlil kreslosunu üzü 
qəsəbəyə sarı döndərdi. Rəssam əvvəlki kimi xanımının böyrü ilə 
irəliləməyində idi və ötən bir saat ərzində onunla bircə kəlmə də 
kəsməmişdi. 


cQoluapnın 17.12.1883-cü il sayında çap olunub. 

QURTULDUM 


1 


Yaraşıqlı cavanəzən markiza de Rennedon pəncərəni qırıb içəri 
girən güllə kimi otağa daxil olandan sonra bircə kəlmə də kəsmə- 
dən qəhqəhələr çəkdi. Bir ay əvvəl ərinə xəyanət etdiyini rəfiqəsinə 
açıb söyləyəndə də o, eynilə beləcə, yəni gözləri yaşarana qədər 
uğunmuşdu. Həm də o, bu yola ərinin qısqanclıq dolu hərəkətlərinə 
artıq dözə bilmədiyi üçün düşdüyünü də sözlərinə əlavə eləmişdi. 

Yar-yaraşıqda ondan heç geri qalmayan baronessa de Qranjeri 
bayaqdan bəri oxuduğu kitabı çarpayısının üstünə qoyub gülüm- 
sündü və Annetanı dərin maraqla süzüb: 

— Hə, danış görək, yenə nə hoqqa çıxarmısan belə? — soruşdu. 

— Ah, əziziml.. Heç bilməzsən necə əyləndiml.. Ah, necə də 
əyləndiml.. Axır ki, qurtulduml.. Qurtulduml.. Həm də necə qurtul- 
duml.. 

— Necə yəni «qurtuldum»? 

— Qurtuldum — vəssalam! 

— Amma nədən axı? 

— Belə ərimdən, canım-gözüm, öz ərimdən qurtulduml Artıq 
sərbəstəml Tam sərbəst! Sərbəst! 

— Necə yəni csərbəstəmə?? Nə baxımdan? 

— Nə baxımdan? Əlbəttə ki, boşanma baxımındanl Bundan belə 
nə vaxt meylim çəksə, ondan ayrıla bilərəml İndi başa düşdün? 
Boşanma baxımındanl 

— Ərindən ayrıldın ki? 

— Əcəb dilbilməzsən, vallahl Əlbəttə ki yox, üç saatın içində 
kim ər-arvadı boşayar?l Amma indi əlimdə daşdan keçən sübutlar 
var... dəlillər var... mənə xəyanətini sübuta yetirən dəlillər... Çünki 
onu cinayət başında yaxalamışaml.. Təsəvvür edə bilirsən: cinayət 
başındal.. Odur ki boşanmağım təmin olunub! 

— Yaxşı da, səbrimi tükətməl Məgər o, sənə xəyanət edib ki? 

— Yo-ox... yəni hə... Ya da həm «hə», həm də «yox»... Uzun 
sözün qısası, əlimdə buna dair dəlillər var və əsas olan da budur. 

— Amma bunları necə əldə etdin? 

— Necə əldə elədim? Onda qulaq as. Hər şeydən əvvəl mən 
görünməmiş uzaqgörənlik göstərdim. Bu son üç ayda ərim zəh- 
ləmi tökmüşdü, tamam dözülməz olmuşdu: mənə qarşı qəddar- 
һа, kobudluq, yaramazlıq eləyirdi. Bir sözlə, ondan tamam çiyrən- 
mişdim. Ona görə də öz-özlüyümdə qət elədim ki, bu, belə davam 
edə bilməz və biz ayrılmalıyıql Amma bunu necə təmin etməli? Axı 
bu, sən deyən asan bir iş deyill Mənə əl qaldırmasından ötrü hər 
hiyləyə, fəndə əl atdımsa da, bundan heç nə çıxmadı. Səhərdən 
axşamacan məni burunlayırdı. Mən evdə oturmaq istəyəndə, tərs 
kimi, məni harayasa qonaq getməyə məcbur edirdi, elə ki mən 
adam içinə çıxmaq həvəsinə düşürdüm, ayağını evdən bayıra qoy- 
murdu. Bir sözlə, günümü göy əsgiyə bükmüşdü, amma mənə əl 
qaldırmağa qıymırdı. 

Belə olanda mən onun məşuqəsi olub-olmadığını araşdırmaq 
qərarına gəldim. Bəlli oldu ki, var, sadəcə, o, aşnasının yanına 
gedəndə son dərəcə ehtiyatlı tərpənirmiş. Onları bir yerdə 
yaxalamaq mümkünsüz görünürdü. Heç bilirsən buna nail olmaq 
üçün neylədim? 

— Mən bunu haradan bilim axı? 

— Heç istəsən də, biləmməzsən. Doğma qardaşımdan o qadı- 
nın şəklini tapmağı xahiş elədim. 

— Ərinin məşuqəsinin şəklini? 

— Əlbəttə, başqa kimin ola bilər ki?! Bu iş üçün dak on beş 
luldorundan keçməli oldu, çünki o suvanəzənin bir axşamlıq, yəni 
yemək də daxil olmaqla, saat yeddidən on ikiyə qədərki vaxt üçün 
qiyməti bu qədər edirmiş. Hər saat üçün üç luidor. Qadının şəklini 
isə qardaşım ondan pulsuz pay, yəni hədiyyə kimi almışdı. 

— Amma məncə, qardaşın hər hansı bir hiyləyə də əl ata bilərdi 
ki, o qadının surətini... orifinalı olmadan əldə etsin. 

— Etiraf edim ki, qadın çox suyuşirindir. Heç dak da onunla 
yaxınlıqdan imtina eləmədi. Bir də ki ərimin məşuqəsiylə bağlı ayrı- 
ayrı məqamlar, məsələn, onun beli, sinəsi, dərisi və sairəsi məni də 
çox maraqlandırırdı! 

— Heç nə başa düşmürəml 

— İndicə başa salaram. Bütün bu sadaladıqlarımı öyrənəndən 
sonra mən getdim... heç bilmirəm necə deyim... bir dəllalın 
yanına... bildin də kimin?.. O cür adamlar hər cür işlə məşğul 
olurlar... yəni hər cür... qaranlıq və deyilməz işlərlə... Məncə, nə 
demək istədiyimi anladın. 

— Təxminən. Hə, o adam sənə nə dedi ki? 

— Mən Klarissanın — o qadının adı belədir — şəklini həmin o dəl- 
lala göstərib dedim: «Mənə bu şəkildəkinə bənzəyən bir ev qulluq- 
çusu lazımdır. O, zərif, oturuşunu-duruşunu, yerini bilən, təmizkar 
biri olmalıdır. Pul barədə narahat olmayın. Lazım gəlsə, lap on min 
frankdan da keçməyə hazıram. Həm də ki mənə o, cəmi üç aylı- 
ğına lazımdır». Qarşımdakı adam bu təklifdən çox heyrətlənərək 
soruşdu: «Bəs onun əxlaqlı biri olması nə dərəcədə vacibdir?» 

Bu yerdə məni xəcalət təri basdı və mızıldandım: 

— Əlbəttə ki, əli-ayağı düz olmalıdır, əlbəttə ki... 

Dəllal bir də xəbər aldı: “Bəs əxlaq barədə?» 

Düzü, dilim-ağzım qurudu. Eləcə başımı yelləməklə anlatdım 
ki, qadın ayağı sürüşkən də ola bilər. Bunun ardınca dəllalın üzün- 
də bir ifadə yarandı və məni yanlış anlamasın deyə əl-ayağa düşüb 
dedim: 

— Yox, cənab, yox... mən onu ərim üçün nəzərdə tuturam... mənə 
xəyanət edən ərim üçün... o, evdən kənarda birisiylə dingildəşir... 
mən də istəyirəm ki, bu iş elə evimizin içindəcə baş versin... Anla- 
dınız? Evdəcə... O halda ərimi yaxalamaq xeyli asanlaşar... 

Bu yerdə dəllalı gülmək tutdu. Mənə dikilən baxışlarında söh- 
bətimizin lap əvvəlindəki, yəni hörmətlə dolu ifadə yenidən zühur 
elədi. Hətta onun üzündə mənim uzaqgörənliyimə heyranlıq hissi 
də oxunurdu. Yüz faiz əminəm ki, həmin an o, mənim əlimi də sıx- 
maq istəyərdi. 

Dəllal sonra dedi: 

— Xanım, bir həftənin tamamında bu işi düzüb-qoşaram. Biri 
uyğun gəlməsə, başqa birini taparıq. Nəticənin uğurlu alınacağına 
heç şübhəniz olmasın. Pulu da lap axırda, məsələ tam həll olandan 
sonra verərsiniz. Deməli, bu şəkildəki ərinizin məşuqəsidir? 

— Hə. 

— Üzdən arıq görünsə də, gözəldir canıyanmış. Bəs hansı ətri 
vurur? 

Mən sualı anlamadığım üçün soruşmalı oldum: 

— Ətirmi? Axı ətrin bura nə dəxli var? 

Dəllal gülümsündü: 

— Xanım, kişini tovlamaq məsələsində hansı ətirdən yararlan- 
maq çox vacibdir, çünki məlum bir ətir kişinin ağlında dumanlı 
obrazlar yaratmaqla yanaşı, həm də onu hərəkətə, fəallığa səsləyir. 
Onun ruhunu oyandıran, həyəcanlandıran, nə vaxtsa daddığı həz- 
ləri xatırladan ətir vacib şeydir. Bir də ki məşuqəsiylə ikilikdə olanda 
ərinizin hansı yeməklər sifariş etdiyini öyrənməyiniz də işə yaraya- 
caq. Ərinizi tora salmaq istədiyiniz həmin axşam siz bu yeməklərin 
hazırlanmasını sifariş etsəniz, o, əlinizdən heç cür qurtula bilmə- 
yəcək. Heç cürl 

Dəllaldan ayrılanda uçmağa qanadım yox idi. Bir özün düşün, 
qarşıma necə də dərddən-haldan anlayan birisi çıxmışdı təsadüfən! 


2 


Öç gün sonra ucaboylu, çox yaraşıqlı, qarasaç bir qadın bizə 
gəldi: görkəmi ciddi olsa da, baxışlarında adamı tovlayan bir işartı 
vardı. Hiss olunurdu ki, üzü üzlər görüb, sürtük aşiqdir. Mənimlə son 
dərəcə sayğılı davranırdı. Ona necə müraciət edəcəyimə qərar verə 
bilmirdim. «Madmazel» deyən kimi o özü hər şeyə dəqiqlik gətirdi: 

— Xanım, məni, sadəcə, Roza çağırmağınız kifayət edər. 

Bunun ardınca səmimi söhbətə başladıq. 

— Buraya gəlişinizin səbəbini bilirsiniz, Roza? 

— Təxmin edirəm, xanım. 

— Çox yaxşı, əzizim... Bu, sizə çox da... ağır gəlmir ki? 

— O nə sözdür, xanım?! Bu, mənim həyatımda səkkizinci 
boşanma üçün cəhd olacaq. Artıq alışmışam. 

— Çox gözəll Bəs bu düyünün açılması üçün nə qədər vaxt 
tələb olunar, səncə? 

— Xanım, bu, ərinizin hansı temperament sahibi olmasına bağ- 
һаг. Onunla vur-tut beşcə dəqiqə bir yerdə olsam, sizin bu sualı- 
nıza tam dəqiqliyi ilə cavab verə bilərəm. 

— Tezliklə onu görəcəksiniz. Amma bəri başdan sizi xəbərdar 
etməliyəm, quzum: o heç də yaraşıqlı kişi deyil. 

— Bunun heç bir əhəmiyyəti yoxdur. Mən hətta ən qaradinməz 
kişilərə də arvadlarından boşanmaqda yardım etmişəm. İzninizlə, 

xanım, bir şeyi öyrənim: onun məşuqəsinin ətri barədə nəsə öyrə- 
nə bildiniz? 

— Hə, Roza, öyrənmişəm. Bu, minaçiçəyi ətriymiş. 

— Çox gözəl, xanım. Elə mən özüm də bu ətri hədsiz xoşlayıram. 
Digər vacib məqam da var: bəs ərinizin məşuqəsi hansı parçadan 
alt paltarına üstünlük verir? İpəyə? 

— Yox, quzum, o, krufeva ilə işlənmiş batisti xoşlayır. 

— Hə-ə, belə çıxır ki, o qadın xeyli zövqlüdür, çünki bizim zəma- 
nədə ipək alt paltarı bayağılıq rəmzi sayılır. 

— Sizinlə tamamilə razıyam. 

— Elə isə, xanım... İzninizlə, mən öz vəzifəmin icrasına başlayım. 

Bunu deyərək o, elə əlüstü öz işinə başladı ki, deyərdin həyatı 
boyu ancaq elə bununla məşğul olub. 

Bir saat sonra ərim evə döndü. Roza heç ona sarı baxmadı 
da. Amma ərim az qalırdı həris gözləriylə qadını yesin, çünki Roza 
minaçiçəyi ətri vurmuşdu. Beş dəqiqə sonra yeni qulluqçu otaqdan 
çıxanda ərim tələsik xəbər aldı: 

— Bu kimdir belə? 

— Necə yəni, kimdir? Yeni qulluqçumdur. 

— Haradan tapmısan onu? 

— Onu mənə baronessa de Qranieri məsləhət görüb. 

— Belə de-el.. Əcəb də suyuşirindir zalım! 

— Bəyəm sənə elə gəlir ki? 

— Hə. Əlbəttə, bir qulluqçu üçün suyuşirindir. 

Sevincimin Һәда-Һӧдиди yox idi: balıq qarmağın başına dolanırdı. 

Həmin axşam Roza dedi: 

-Bax, xanım, indi tam dəqiqliklə deyə bilərəm ki, iki həftə mənim 
üçün gen-bol bəsdir. Çünki əriniz hədsiz şorgöz kişilərdəndirl 

— Nə bildiniz, yoxsa artıq onu sınadınız? 

— Yox, bunu mən bir baxışla sezirəm. Yanımdan keçdiyi vaxt 
məni qucaqlamaq üçün əllərinin geyişdiyinin fərqindəydim. 

— Sizə bir atmaca-filan atmadı ki? 

— Yox, xanım, hələlik, sadəcə, adımı öyrəndi ki... səsimi eşitsin. 

— Çox gözəl, quzum. Sizdən bir xahişim var: məsələni çox da 
uzatmayın. 

— Arxayın olun, xanım. Sadəcə, özümü çox da ucuz satmamaq- 
dan ötrü onu bir az intizarda qoyacağam. 

Sonrakı bir həftə ərim ayağını bayırdan çəkdi. Günortadan 
sonra elə hey otaqlarda dolaşırdı: bu isə onu göstərirdi ki, mənim 
evdən bayıra çıxmağımı göydəndüşmə fürsət kimi gözləyir. Mən də 
evdən gedir, ona hərəkət sərbəstliyi vermək üçün bəzən günlərlə 
evə dönmürdüm. 

Doqquzuncu gün, yatmazdan qabaq soyunmağıma kömək 
edən Roza utancaq halda mənə etiraf etdi: 

— Hə, xanım, o iş bu sabah baş tutdu. 

Roza bunu necə ürkək şəkildə dilə gətirdisə, özüm də istəmə- 
dən bundan həm heyrətləndim, həm də həyəcanlandım. Ehtiyatla 
xəbər aldım: 

— Və... və... hər şey yaxşı qurtardı? 

— Hə, xanım. Düz üç gün mənə göz verib işıq vermədi. Özüm 
onu bir az süründürdüm. İndi isə, xanım, bizi iş başında yaxalamaq 
istədiyiniz vaxtı mənə əvvəlcədən söyləməyinizi sizdən xahiş edirəm. 

— Danışdıq, quzum. Qoy bu... cümə axşamı olsun. 

— Deməli, cümə axşamı. 

— Elə isə mən cümə axşamına qədər onu həndəvərimə yaxın 
buraxmayacağam ki, qoy yanğısı daha da artsın. 

— Sizcə, bir şey alınacaq? 

— Əlbəttə, tam əmin olun, xanım. Onu elə qızışdıraram ki, sizin 
təyin etdiyiniz saat üçün ehtiras çarmıxında çapalasın. 

— Saat beş üçün, quzum. 

— Deməli, saat beşdə. Bəs harada, xanım? 

— Mənim... yataq otağımda. 

— Yaxşı, xanım. Sizin yataq otağınızda. 

Cümə axşamı günü mənim nə cür hazırlıq gördüyümü, yəqin 
ki, təxmin edirsən. Ata-anamı, andlılar məhkəməsinin hakimi olan 
dayım d"Orveleni, ərimin yaxın dostu, hakim Rapleni bizə dəvət 
elədim. Onlara nəyi göstərəcəyimi isə əvvəlcədən açıb-ağartma- 
dım. Rica elədim ki, barmaqlarının ucunda yataq otağımın qapı- 
sına yanaşsınlar. Saat beş tamamı son dəqiqəsinədək gözlədik... 
Örəyim dəli kimi çırpınırdıl Bir də əlavə şahid kimi bizim qapıçını da 
çağırdım. Elə ki saatlar beşi vurdu, mən qapını laybalay açdıml.. 
Ha-ha-ha! Bilsəydin içəridə nə həngamə var idil.. Ərimin sifətini 
görəydin kaşl.. Bir gündəydi ki!.. Hələ utanmaz-utanmaz dönüb 
geriyə də baxdı ol Vallah, heç ağlı yoxmuş onunl Biabırçılıq idil 

Həyatım boyu elə gülməmişdiml.. Hələ atam necə özündən çıx- 
dısa, kürəkənini əzişdirmək istədi... Qapıçımız isə canla-başla 
ərimə ayıblarını örtməyə yardım elədi... həm də bizim gözümüzün 
qarşısındal.. Onun şalvarının rezinlərini taxdı... Əsl komediya idil 
Roza isə əsl oyunçu imiş, həm də misilsiz oyunçul Təsəvvür elə ki, 
yaxalandıqları üçün məsumcasına göz yaşları da tökürdü. Onun 
tayı-bərabəri yoxdur, vallah... Əgər sənə də nə vaxtsa beləsi lazım 
olsa, ondan yaxşısını tapmağa heç ümid eləmə. 

İndi də buradayam... Qaçdım ki, hər şeyi sənə anladım... ləngi- 
mədən... Artıq mən sərbəstəml Yaşasın boşanmal.. 

Bunu deyən qadın qonaq otağının ortasında rəqs eləməyə 
başlayanda gözləri yol çəkən baronessa ürək ağrısıyla öz-özünə 
deyirdi: 

— Bəs məni niyə çağırmadın, bunu öz gözlərimlə görüm? 


«Jil Blasyın 22.12.1885-ci il sayında çap olunub. 

VENDETTA 


Dul qadın Paolo Saverini oğlu ilə birlikdə Bonifaço qala divar- 
larının yaxınlığındakı yoxsul daxmada yaşayırdı. Adama elə gəlirdi 
ki, dağın ətəyində salınan bu şəhər dənizin üzərində və havada 
qərar tutmaqla sualtı qayalarla zəngin boğazın qarşı sahilindəki 
Sardiniya adasının sərt enişli sahillərinə baxır. Şəhəri əhatəyə alan, 
nəhəng dəhlizi xatırladan qayalar silsiləsi, sanki, onun hüdudlarını 
göstərirdi. İtalyanlara və sardiniyalılara məxsus balıqçı qayıqları, 
habelə iki həftədən bir buradan keçib Ayaççoya səfər edən köh- 
nəlmiş, nırıldayan gəmi sözügedən sıldırım qayaların arasıyla uzun 
bir yol qət edəndən sonra düz evlərin yaxınlığında lövbər atırdı. 

Onsuz da, bəyaz rəngə çalan dağın ətəyində tikilən evlər yığ- 
nağı bəmbəyaz ləkəyə oxşayırdı. Bu qayalar arasındakı boşluq çox 
dar olduğundan nisbətən iri gəmilər bu məntəqədən yan keçərdi. 
Uzaqdan baxana burada tikilən evlər qayaların oyuqlarında qurulan 
quş yuvaları kimi görünərdi. 

Durmadan dənizi xışmalayan dəli küləklər üzündən sahildəki 
qayalar da çılpaq və dəlmə-deşikdir, burada adda-budda ot görmək 
olar. Daim rüzgarların təsiri altında qalan boğazın sahilləri də kim- 
səsizliyə düçardır. Saysız-hesabsız qayalar cərgəsinin qapqara 
ətəkləri boyunca göz işlədikcə ağımtıl köpük zolağı uzanır. Ara-sıra 
şahə qalxan dalğalar bir neçə qayanı görünməz edəndə adama elə 
gəlir ki, bu ağ köpüklər hansısa gəminin yelkənindən qopan kətan 
parçalarıdır və durmadan boğazın sularında ora-bura çırpılır. 

Dul qadın Saverininin daxması sahildəki qayalığın lap ucunda 
qərar tutmuşdu. Onun hər üç pəncərəsi yabanı — nə gözü, nə də 
könlü oxşayan bir boşluğa açılırdı. 

Burada qadın yeganə oğlu Antonio və iti Semilyanta ilə birlik- 
də yaşayırdı. Çobaniti cinsindən olan bu arıq qancığın sərt tükləri 
vardı. Adətən, gənc oğlan onu özüylə ova aparardı. 





! Vendetta — qan davası (ital.) 

Bir axşam Antonio Saverini tay-tuşlarıyla mübahisə nəticəsində 
bıçaq zərbəsiylə amansızlıqla qətlə yetirildi. Onun qatili Nikolo 
Ravolati isə elə həmin gecə Sardiniyaya qaçdı. 

Yoldan keçənlər rastlarına çıxan cəsədi ağbirçək qadının evinə 
gətirəndə onun gözləri yaşarmadı: ana uzun müddət donuq baxış- 
larını oğluna dikib durdu. Sonra o, əlini yerə sərələnmiş meyitin 
üstünə qoyub, bu qanı yerdə qoymayacağına and içdi. Həyan kimi 
birisinin həmin gecə yanında qalmasından da imtina elədi, zingil- 
dəyən itini evə salıb, qapının cəftəsini keçirdi. Meyitin ayaqlarının 
yanında duran it ara vermədən ulamağında idi. Quyruğunu vücu- 
duna qısmaqla o elə hey üzünü sahibinə tərəf uzadırdı. İt də sahi- 
bəsi kimi, yerindən tərpənmirdi. Meyitin üzərində başını yerə dikən 
zavallı qadın isə gözlərini tək nöqtəyə zilləmişdi və ara vermədən 
göz yaşları tökürdü. 

Mərhumun qaba kətandan tikilən gödəkcəsi sinəsindən yırtıl- 
mışdı. Kənardan baxana elə gələrdi ki, oğlan yorğun düşdüyü üçün 
yuxulayıb. Əslində isə o, başdan-ayağa al-qan içində idi. Onun ilk 
yardım göstərmək üçün yaxası cırılan köynəyi də, jileti də, şalvarı da, 
üzü də, əlləri də qana bələnmişdi. Hətta saçlarında və saqqalında 
da qan laxtaları gözə dəyirdi. 

Ağbirçək ana ölən oğlu ilə danışmağa başlayanda sədaqətli it 
zingiltisinə ara verdi. 

— Eybi yox, oğlum, eybi yox, anan bu qisası yerdə qoymaya- 
caq. Oğlum, mənim zavallı balaml Rahat uyu, oğlum, eşidirsən: 
mən sənin qanını alacağaml Anan isə, sən də yaxşı bələdsən ki, 
dediyini eləyəndir. 

Bunun ardınca o, ağır-ağır meyitə sarı əyilib, onun buzlamış 
dodaqlarından öpdü. 

Semilyanta təkrar uladı. Onun səsində ürəklər parçalayan ağrı- 
acı və dəhşət duyulurdu. 

Beləcə, ahıl qadın bütün gecəni itlə baş-başa keçirdi. Sabahı 
gün Antonio Saverinini torpağa tapşırdılar və bir müddət sonra 
Bonifaçoda hamı bu qanlı olayı birdəfəlik unutdu. 

Antonio Saverininin bu dünyada nə qardaşı vardı, nə də əmisi- 
dayısıoğlu. Nəsillərində onun intiqamını ala biləcək bircə dənə 
başıpapaqlı yox idi. Ona görə də bu barədə zavallı ana qaranlıq 
düşüncələrə qərq olmuşdu. Boğazın qarşı sahilindəki qayalıqda 

bəyaz bir nöqtə səhər-axşam onun diqqətini özünə kilidləmişdi: 
o taydakı Lonqosardo kəndi korsikalıların öz qan düşmənlərindən 
gizlənmək üçün sığındıqları kiçik bir Sardiniya kəndi idi. O kənddə 
ancaq belə tip adamlar məskunlaşmışdı. Boğazın o biri tayında 
yaşayan bu adamlar uzaqdan doğma kəndlərini həsrətlə seyr edər 
və bu yanlara dönmək üçün münasib bir fürsət axtarardılar. Nikolo 
Ravolatinin də o taya qaçdığı qadına gün kimi bəlliydi. 

Sonrakı günlər uzunu o, tək-tənha pəncərə altında oturub, göz- 
lərini qarşı sahilə zilləyər və yalnız alacağı qisas barədə düşünərdi. 
Bir ayağı burada, digəri gorda olan bu çəlimsiz, kimsəsiz qadının 
əlindən nə gələrdi? Amma hər necə olsa, o, oğlunun meyiti üstün- 
də and içmişdi. O, bu qanı nə unuda, nə də sonsuzluğa qədər 
gözləyə bilərdi. Bəs onda neyləməliydi axı? Son günlər gecələr 
yuxusu, gündüzlər rahatlığı da ərşə çəkilmişdi, heç cür təskinlik 
tapa bilmirdi, durmadan intiqam barədə düşünürdü. İti də yanından 
ayrılmırdı, ara-sıra başını qaldırıb uzaqlara baxır və ulayırdı. Sahibi 
öldürüləndən bəri heyvan tez-tez ulamasıyla, sanki, sahibinin onun 
könlündə buraxdığı xoş xatirələri dilə gətirir, zavallı gənci anırdı. 

Bir dəfə gecənin bir aləmi Semilyanta təkrar dişlərini qıcayanda 
ananın ağlına amansız bir fikir gəldi. Bu fikir ancaq qətiyyətli və 
qaniçən adama xas ola bilərdi. Dan yeri ağarana qədər bu fikri 
götür-qoy edən qadın birbaşa kilsəyə üz tutdu. Tanrı heykəlinin 
önündə, daş döşəmədə səcdəyə qapılmaqla dualar edəndən sonra 
o, uca Allahdan yardım istədi, özünün ahıl və zəif vücuduna qisas 
almaq üçün kifayət qədər güc bəxş etməsini dilədi. 

Sonra evə döndü. Həyətdə yağış suyu toplamaq üçün köhnə bir 
çəlləyi var idi. Onu ağzı üstə aşırmaqla içindəki suyu yerə əndərən 
qadın bu çəlləyi yerə bərkitdi və yanlarını daşlarla doldurdu. Semil- 
yantanı bu it damına bağlayandan sonra evinə girdi. 

Otaqda var-gəl edən qadın gözlərini Sardiniya sahillərindən 
heç cür ayıra bilmirdi: çünki qatil oradaydıl Bayırda gecələyən it 
bütün gündüzü və bütün gecəni uladı. Özü səhərə doğru qadın 
onun qabağına bir boşqab su qoydu. Nə çörəyə, nə də ki doğ- 
ramaca qıydı. 

Bir gün də beləcə ötdü. Halsız düşən Semilyanta aramsız yuxu- 
layırdı. Sabahı gün onun gözlərində görünməmiş işartı zühur elədi, 
tükləri biz-biz oldu və it zəncirini qırmağa cəhdlər göstərməyə başladı. 

Qadın hələ də onu ac saxlamaqda davam edirdi. Bundan 
qəzəblənən itin səsi də batmışdı, xırıldayırdı. 

Bir gecə də keçdi. 

Sübh tezdən ahıl qadın qonşusugilə baş çəkib, iki bağlama 
saman istədi. Oradan-buradan ərindənqalma köhnə pal-paltar 
tapdı, içini samanla doldurduğu bu paltarlara bir insan müqəvvası 
görkəmi verdi. 

Semilyantanın damının qabağında yerə bir paya basdırıb, 
insan boyundakı müqəvvanı iplə ona sarıdı. Sonra müqəvvanın 
üst hissəsinə bir neçə alt paltarı sarıdı ki, başa bənzəsin. 

Bütün bu müddətdə aclığın əldən saldığı dişi it gözlərini samanlı 
müqəvvadan ayırmırdı. Sonra qarı qəssab dükanından qara rəngə 
çalan uzun bir kolbasa batonu aldı. Həyətdə, it damının yanında 
qaladığı tonqalda bu ləzzətli kolbasanı qızartmağa başladı. Aclığa 
dözməyən Semilyanta zəncirini qırmağa cəhd edirdi, cəhənglərindən 
lopa-lopa köpük sıcçrayırdı ətrafa. Gözlərini bir an belə çəkə bilmədiyi 
o qızarmış kolbasanın özü olmasa da, qoxusu itin mədəsinə dolurdu. 

Sonra qarı tüstüləyən, ləziz kolbasanı bir qalstuk kimi samanlı 
müqəvvanın boynuna doladı. Bu ara kolbasanın müqəvvanın boğa- 
zına kip oturmasına çalışırdı ki, ilk həmlədən açılıb yerə düşməsin. 
Bu işi bitirdikdən sonra ahıl qadın dişi iti açıb həyətə buraxdı. 

Havada uçan it bir göz qırpımında özünü müqəvvaya toxudu, 
qabaq pəncələriylə onun çiyinlərindən yapışmaqla müqəvvanın 
boğazını parçalamağa girişdi. Kolbasadan qənimət kimi qopardığı 
hər növbəti tikəni yerə düşüb rahatca yeyir, sonra təkrar onun 
yaxasına dırmaşır, dişləriylə kəndirin arasındakı kolbasa tikəsini 
alıb yerdə yeyir və daha betər quduzluqla təkrar müqəvvaya həmlə 
edirdi. İtin iti dişləri müqəvvanın üzünü və onun az öncə kolbasa 
sarınan boğazını dağıtmışdı. 

Hərəkətsiz və lal-dinməz bu səhnəni izləyən qarının gözləri 
işıldamağa başlamışdı. Oyun bitincə, o, yenidən iti zəncirlədi, iki 
gün ac saxlayandan sonra əvvəl etdiklərini bir də təkrarladı. 

Sonrakı üç ay ərzində qadın iti bu ruhda yetişdirdi. Artıq it 
öz tikəsini qazanmaqdan ötrü özünü amansız mübarizəyə tam 
hazırlamışdı. Ona görə də artıq qadın onu zəncirləməyə ehtiyac 
duymurdu və itin müqəvvaya cumması üçün əlinin tək hərəkəti 
kifayət edirdi. 

Ötən müddətdə qadın itə boğazında qızardılmış kolbasa olma- 
yan müqəvvanı da eşib-dağıtmağı öyrətmişdi. Sadəcə, indi kolba- 
sanı uğurla görülən işin mükafatı kimi itə yedirirdi. 

Növbəti müqəvvanı görən kimi Semilyantanın canına anlaşıl- 
maz vicvicə düşürdü. Barmağını yuxarı qaldıran sahibəsinə nəzər 
salır və onun xırıltılı səslə verdiyi «Haydı!» komandasını gözləyirdi. 

İtin tam yetişdiyini qət edən qarı bir bazar günü tezdən kilsəyə 
gedib tövbə elədi. Sonra evə dönüb, kişi qiyafəsinə bürünməklə, 
özünü dilənçiyə bənzətdi. Sardiniyalı balıqçılardan birisiylə qiymətdə 
razılaşandan sonra itiylə birlikdə boğazın o biri sahilinə keçdi. 

Böyründən asdığı kətan kisədə iri bir kolbasa dilimi götürmüşdü 
özüylə. Semilyantanı da son iki gündə ac saxlamışdı. İtə mücadilə 
ruhu aşılamaq üçün o, ara-sıra bu ləzzətli qidanı onun burnuna 
tuturdu. 

Onlar Lonqasordo kəndinə girdilər. Yalandan axsayan korsikalı 
qadın buradakı çörək dükanına girib, Nikolo Ravolatinin evinin 
yerini xəbər aldı. Məlum oldu ki, burada da o, öz xarratlıq peşəsiylə 
məşğuldur və təkbaşına bir emalatxana açıb. 

Qapını açan qarı ustanı səslədi: 

— Hey, Nikolo! 

Usta geri qanrılanda qadın itin ipini boşaldıb qışqırdı: 

— Haydı, haydı, parçala bunul 

Azğınlaşan köpək irəli sıçrayıb, qarşısındakı adamın boğazından 
yapışdı. Əvvəlcə əllərini yana açan kişi sonra itdən yapışdı və yerə 
sərələndi. Bir neçə saniyə çapalayandan və ayaqlarını yerə çırpan- 
dan sonra o, yerində donub-qaldı. Semilyanta isə heç cür ondan 
əl çəkmirdi, boynunu, boğazını didik-didik eləyirdi. 

Qarşı tərəfdə yaşayan iki qonşu bu vaxt öz evlərinin kandarında 
oturmuşdu. Nikolonun evindən çıxan qoca dilənçinin elə yol gedə- 
gedə öz arıq, qara itinə şabalıdı rəngdə nəsə yedirtdiyi onların yad- 
daşına yamanca həkk olunmuşdu. 

Axşamüstü öz evinə dönən qarı həmin gecəni xeyli rahat yatdı. 


çQoluapnın 14.10.1883-cü il sayında çap olunub. 


424 





BATMIŞ GƏMİNİN QALIQLARI 


Bu hadisə dünən, dekabrın 31-də baş verdi. 

Köhnə tanışım Jorj Qarenin kafesində qəlyanaltımı eləyəndən 
sonra xidmətçi, dostuma üzərində xarici dildə möhür və markalar 
olan bir zərf gətirdi. 

dor) üzrxahlıq etdi: 

— İzninizlə, buna bir göz gəzdirim. 

— Buyur, canıml 

Bunun ardınca o, ingiliscə və iri hərflərlə yazılmış səkkiz səhifəlik 
məktubu oxumağa başladı. Qiraət əsnasında o tələsmir, hər sözə 
diqqət yetirirdi, mətnə olan böyük marağından hiss olunurdu ki, 
orada yazılanlar onun qəlbinə əziz şeylərdən bəhs edir. 

Oxumağı qurtarandan sonra o, vərəqləri buxarının üzərinə 
qoyub soruşdu: 

— Məzəli bir əhvalat eşitmək istəyirsən? Bu romantik əhvalat öz 
başıma gəlsə də, indiyəcən onu sənə danışmamışam. O vaxt Yeni 
ili çox fərqli qarşılamışdıml Bundan iyirmi il əvvəl, hə, hə, düz iyirmi 
il əvvəl... Onda mənim cəmi otuz yaşım vardı... 

İndi rəisi olduğum Dəniz Sığortaları Qurumunda o vaxt adi 
müfəttiş idim. Yeni ili əziz bayram kimi hamı qeyd elədiyindən 
mən onu Parisdə qarşılamağı planlaşdırırdım. Qəflətən Re adasına 
yollanmaq barədə müdirimin imzasıyla göstəriş məktubu aldım. 
Sen-Nazer şəhərindəki şöbəmizdə sığortalanan üç dor ağaclı gəmi 
həmin ada yaxınlığında qəzaya uğramışdı. Məktub mənə səhər saat 
səkkizdə çatdırıldı, saat on üçün idarəyə baş çəkib vacib təlimatlar 
aldım və elə həmin axşam sürət qatarıyla yola çıxmaqla otuz bir 
dekabr günü özümü La-Roşelə çatdırdım. 

Həmin adaya gedib-gələn «Jan-Giton» gəmisinin yola düşmə- 
sinə iki saat qalırdı. Odur ki bir az La-Roşelin küçələrində dolaşdım. 

Bu, həqiqətən də, bənzərsiz bir şəhər idi: küçələri dolaşıq labirintləri 
xatırladırdı, səkiləri başdan-başa eynilə bizim Rivoli küçəsindəki 
kimi bir az alçaq — günbəzli qalereyanı xatırladır, zamanın sınağın- 
dan keçən və bəzi yerləri batıq olan bu günbəzlərin neçə-neçə çev- 
rilişlərə, din yolunda və ya qəhrəmanlıq göstərilən qanlı savaşlara 
şahid və səhnə olduğunu əminliklə söyləmək olardı. Bu qaşqabaqlı 
və susqun şəhəri vaxtilə hugenotlar salıblar. Burada Ruandakına 
bənzər möhtəşəm abidələrə rast gəlməzsən, ona görə də şəhər 
sənə adamayovuşmaz, ciddi və sərt təsir bağışlayır. Burada vaxtilə 
kalvinistlər məzhəb davası aparıblar, dörd serjant isə taxt-taca 
iddialı olub. Bir sözlə, bu, cürətli və döyüşkən fanatiklərin şəhəridir. 

Bu qəribə küçələri dolaşandan sonra mən adaya yollanmaq 
üçün qapqara və əyri-üyrü bir gəmiyə mindim. Nırıldayaraq yola 
çıxan gəmi lövbərini yığıb, limanın girişindəki bir cüt qədim qülləni 
keçməklə vaxtilə Rişelye tərəfindən inşa olunan dalğaqıranı (dam- 
banı) geridə qoyaraq sağa buruldu. Dambanın nəhəng ölçülü sal 
daşları sudan azacıq boy göstərdiyindən şəhərin boğazına taxılmış 
böyük bir xaltanı xatırladırdı adama. 

Cansıxıcı bir gün idi, belə günlərdə insanın qəlbi açılmır, güm- 
rahlıq və enerii harayasa qeyb olur. Bu cür boz-bulanıq, çiskinli, 
zəhlətökən günlərdə həm nəm və ağır duman, həm də qurumuş 
arxlardan qalxan qoxular nəfəsi daraldır. 

Dayaz yerləri sarımtıl rəngə çalan dənizin üzərində, az qala, 
dənizlə birləşən qapqara səma görünürdü. Bu qatılaşan, bulanıq 
və durğun dənizin səthində həyat nişanəsi kimi nə bir titrəyiş, nə 
də hər hansı hərəkət vardı. Yırğalanaraq bu qatı su kütləsini yaran 
«Jan-Giton» gəmisi dənizin səthində xəfif dalğalanmaya, titrəşməyə 
və silkələnməyə yol açsa da, bütün bunlar həmin an qeyb olurdu. 

Qısaboy və şişman kapitan da elə gəmisi kimi yöndəmsiz idi. 
Onunla söhbət zamanı mən Sen-Nazerdən çıxan üçdorlu, böyük 
yük gəmisi sayılan «Mari-Jozef»in qasırğadan sonra Re adasının 
sahilinə atıldığını, bunun səbəblərini araşdırmaq üçün oraya get- 
diyini, bu barədə bir şey bilib-bilmədiyini ondan soruşdum. 

Gəmi sahibinin şirkətimizə ünvanladığı məktubda deyilirdi ki, 
gəmi o dərəcədə quma oturub ki, onu nisbətən dərin yerlərə çıxart- 
maq imkansız sayılır və vəziyyətdən yeganə çıxış yolu — gəmidən 
çıxarıla biləcək hər şeyi sahilə daşımaqdır. Mənim vəzifə borcum 

gəminin qəzadan əvvəlki və indiki vəziyyətini təsbit etmək, onun 
qumdan çıxarılması üçün əlavə tədbirlər görmək idi. Çünki lazım 
gələcəyi təqdirdə mən məhkəmədə şirkətimizə qarşı qaldırılacaq 
iddialara cavab verməli olacaqdım. Həm də ki müdirim mənim 
hesabat məruzəm əsasında şirkətin mənfəətlərini qorumaq istiqa- 
mətində tədbirlər görəcəkdi. 

«Jan-Giton»un kapitanı fəlakətə uğrayan gəminin xilasında 
iştirak etdiyindən hər şeydən xəbərdar imiş. 

О, mənə nağıl elədi ki, qəza çox bəsit şəkildə baş verib. Aman- 
sız rüzgarın çənginə keçən «Mari-Jozef» seçdiyi kursdan yayınıb və 
kapitanın ifadəsiylə desəm, «südlü aş kimi» coşub-daşan, köpük- 
lənən dənizin ağuşuna dalıb. Daha sonra o çox güclü axınlardan 
birinə tuş gəlib: bu cür axınlar adanın üzərindən gəlib-keçəndən 
sonra buralar quraqlıqdan inləyən Sahara səhrasını xatırladır. 

Onunla söhbət əsnasında mən gah qabağa, gah da yan tərəf- 
lərə göz qoyurdum. Okeanla onun üzərinə çökən səma arasında 
maneəsiz görmə imkanı verən açıq fəza dilimi uzanırdı. Mən xəbər 
aldım: 

— Bu, Re adasıdır? 

— Elədir, cənab. 

Qəflətən sağ əlini irəli uzadan kapitan açıq dənizdə güclə sezi- 
lən bir nöqtəni göstərərək dedi: 

— Baxın, o, sizin gəmidir. 

— «Mari-Jozef»mi? 

— Özüdür ki var. 

Düzü, heyrətləndim, çünki sahildən bu qapqara və zorla seçil- 
ən nöqtəyə (kapitan deməsəydi, onu sudan çıxan bir qaya hesab 
edərdim) qədər məsafə, ən azı, üç kilometr olardı. 

Etiraz elədim: 

— Amma, kapitan, o göstərdiyiniz səmtdə dərinlik, ən azı, yüz 
sajendir'. 

Kapitanı gülmək tutdu: 

— Yüz sajen deyirsiniz? Əmin olun: orada iki sajen ancaq olar. 

Şivəsinə görə kapitan bordolu idi. O, sözünə davam elədi: 

— İndi qabarma vaxtıdır, saat doqquz qırxdır. Buradakı «Dofin» 
mehmanxanasında qəhvəaltı edəndən sonra isə əllərinizi cibinizə 

qoyub, sahil boyunca dolaşın. Təxminən, saat iki əllidə, ən geci 
isə saat üçdə siz ayağınızı zərrəcə islatmadan o batan gəmiyə 
qədər piyada gedə biləcəksiniz. Orada isə bir saat qırx beş dəqiqə, 
ən uzağı, iki saat qala bilərsiniz. Bundan artıq qalsanız, əziz dost, 
gələn axın sizi də yaxalayacaq. Dəniz nə qədər uzağa çəkilirsə, bir 
o qədər sürətlə də geri gəlir. Oradakı dayaz yerlər isə eynilə taxta- 
biti kimi yastıdır. Ona görə də siz saat dörd əllidə geri dönsəniz, 
səkkizin yarısında «Jan-Giton»a yetişər və bu axşam biz sizi təkrar 
La-Roşelin sahilinə çatdırarıq. 

Kapitana təşəkkür etməklə mən gəminin burun hissəsində 
oturub sürətlə yan aldığımız Sen-Marten şəhərini süzməyə baş- 
ladım. 

Materikin həndəvərindəki adaların mərkəzi sayılan xırda liman 
şəhərlərindən o heç nə ilə fərqlənmirdi. Bir ayağı suda, digəri 
quruda olan bu böyük balıqçı qəsəbəsinin əhalisi balıq, ev quşları, 
tərəvəz, turp və dəniz xərçəngi ticarəti ilə məşğul olurdu. Dəniz 
səviyyəsindən çox da yüksək olmayan adada əhali sıx olsa da, tor- 
paq kifayət qədər becərilmir. Bir də ki mən adanın çox da dərin- 
liklərinə üz tutmadım. 

Səhər yeməyindən sonra su çəkilməyə başlamışdı. Mən kiçik 
burunu keçib, qum yolla xeyli irəlidə gözə dəyən və sudan boy 
göstərən qayaya bənzəyən o qapqara nöqtəyə sarı getməyə 
başladım. 

Ayağımın altındakı sapsarı, yumşaq təbəqə canlı bir vücud kimi 
nəmdi, çünki bir az əvvəl buralar dəniz ərazisiydi. İndi sular geri 
çəkildikcə mən okeanla qumluğun sərhədini ayırd etməkdə çətin- 
lik çəkirdim. Mənə elə gəlirdi ki, nəhəng, təntənəli bir atəşfəşan- 
lıqdayam. Az əvvəl qarşımda Atlantik okeanı olduğu halda, indi 
o, hər hansı dekorasiya və ilğım kimi qeybə çəkilmişdi. İndi mən 
səhra ilə irəliləyirdim və yalnız dodaqlarımdakı nəmin duzu okeanın 
yaxınlığında olduğumu mənə xatırladırdı. Dalğaların və yosunların 
qoxusunu və sahilin gümrahlıq aşılayan sərt ətrini içimə çəkirdim. 
Sürətlə yeridiyim üçün canım isinirdi. Gözlərimi batmış gəmidən 
ayırmırdım və yaxınlaşdıqca onun həcmi nəzərlərimdə böyüyürdü, 
sahilə atılmış nəhəng balinanı xatırladırdı mənə. 

Yerin altından getdikcə daha çox çıxan bu gəmi sapsarı rəngli, 
sonsuz üfüqlərin fonunda getdikcə böyüyürdü. Bir saat sonra, 

nəhayət ki, ona çatdım. Sınıq-salxaq və eybəcər kökə düşən gəmi 
böyrü üstə qalmışdı, onun qatran hopdurulan və iri mismarlarla 
montaj edilsə də, qırılan taxta şpanqoutu dərisi soyulmuş heyva- 
nın qabırğalarına bənzəyirdi. Gəminin üstünə tökülən qum onun 
dəlmə-deşiklərini tıxamışdı: sanki, qum yığını ələ keçirdiyi bu 
şikarı çapalamağa, qaçıb-qurtulmağa qoymurdu. Gəmi də, sanki, 
quma təslim olmuşdu artıq, onun sivri burnu bu amansız, oynaq 
və dənəvər kütlənin içində görünmürdü. Gəminin qara rəngli arxa 
tərəfi isə üzərində ağ hərflərlə yazılmış «Mari-Jozef» kəlmələri ilə, 
sanki, göylərdən yardım istəyirdi. 

Batan gəminin əyilmiş tərəfindən gəmiyə dırmaşmaqla oradan 
göyərtəyə çıxdım, sonra isə trümə endim. Gəminin gövdəsindəki 
çatlardan və qapaqsız lyuklardan güclə süzülən işıq buradakı uzun 
və qaranlıq bölmələrin zülmətini güclə yarırdı. Taxta parçaları ilə 
dolu olan bu bölmələrdə də hər yer qum axınına məruz qalmışdı. 

Mən gəminin vəziyyəti ilə bağlı qeydlər aparmağa başladım. 
İçi boş və qırıq bir çəlləyin üstündə oturub, yuxarıdakı dəlikdən 
süzülən işıq zolağında yazırdım. Dəlikdən o üzdə ucsuz-bucaqsız 
qumluq gözə dəyirdi. 

Soyuqdan və yalqızlıqdan arada üşüyürdüm, bəzən isə gəminin 
dərinliklərindən xəfif və sirli səslər eşidib qələmi yerə qoyurdum: 
bunlar gəminin taxta örtüyünü ayaqları ilə cırmaqlayan yengəclər- 
dir, gəminin gövdəsində məskunlaşmış hər cür xırda-mırda dəniz 
canlılarıdır, habelə aramsız halda ağacı deşən, qəribə qıcırtılar 
çıxaran taxtaqurdudur. 

Qəflətən lap yaxınlığımda insan səsləri eşitdim. Xəyalat görüb- 
müş kimi, yerimdən sıçradım. Həqiqətən də, mənə elə gəldi ki, gəmi- 
nin qorxunc qaranlığından indicə iki meyit ayağa qalxacaq və necə 
öldüklərini mənə nağıl eləyəcək. Əlhavasına trapı tapıb, yuxarıya 
— göyərtəyə qalxdım və bu zaman aşağıda, gəminin burun hissə- 
sində ucaboylu bir cənabın və üç cavan qızla, daha dəqiq desəm, 
bir ucaboylu ingilisin üç missin əhatəsində dayandığını gördüm. 
Məni görəndə onlar məndən daha betər qorxdular: çünki batmış 
gəmidə naməlum şəxsin qəfil peyda olmasından istənilən adam 
diksinər. Yaşca balaca qız qaçmağa başladı, digər ikisi isə atalarına 
qısıldı. İngilis isə heyrətini, sadəcə, ağzını açmaqla ifadə elədi. 

Bir neçə saniyə susandan sonra o xəbər aldı: 

— Ol Cənab, siz bu gəminin sahibisiniz? 

— Bəli, cənab. 

— Gəmiyə baxış keçirə bilərəm? 

— Əlbəttə, cənab. 

Bunun ardınca o, ingiliscə uzun-uzadı nələrsə üyüdüb-tökdü 
və mənim onca söz yığınından tək anladığım bir neçə dəfə təkrar- 
lanan «gracious»! kəlməsi oldu. 

Onun gəmiyə qalxmaq üçün münasib yer axtardığını sezincə, 
mən o yeri göstərdim və yardım üçün əlimi ona uzatdım. O da 
yanıma gəlincə, artıq təlaşlardan qurtulmuş qızların da yuxarı qalx- 
masına birlikdə kömək etdik. Qızlar bir-birindən gözəl idi. Xüsusilə 
də ən böyüyü - çiçək kimi zərif, xoşüzlü, yapışıqlı bu sarışın qızın 
cəmi on səkkiz yaşı var idi. 

Onsuz da, Allah şahiddir ki, yaraşıqlı ingilis qızı — dənizin gerçək 
hədiyyəsidir. Bu qız isə, elə bil ki, sapsarı qumdan xəlq olunmuşdu, 
saçlarında da qızılı qumların çaları vardı. İngilis qızlarının dərisi 
təkrarsız rəngə malikdir: onların seyrinə dalan insanın gözünün 
önündə balıqqulağıların zərif, pənbə çalarları və ya sirli okeanın 
dərinliklərindən çıxarılan nadir, əsrarəngiz mirvarilər canlanır. 

Atası ilə müqayisədə böyük qız fransızca daha yaxşı danışdı- 
ğından aramızda tərcümə işini o edirdi. Onlar bu gəmi qəzasının 
incəlikləri barədə mənə xeyli sual ünvanladılar. Mən də məcbur 
olub özümü o gəmidəkilərin yerinə qoydum və özümdən təfər- 
rüatlar uydurdum. Sonra bütün ailə gəminin içərisinə endi. Oranın 
zülmətə qərq olan, dəhşətverici səhnələri qarşısında ingilislərdən 
tez-tez heyrət və təlaş nidaları qopurdu. Sonra atanın və qızlarının 
əllərində qələmlər və albomlar peyda oldu (görünür, ingilislər bun- 
ları gen, brezent paltolarının altında daşıyırmışlar) və hamısı qarşıla- 
rında açılan kədərli və bənzərsiz yerin təsvirlərini yaratmağa girişdi. 

Üfüqi vəziyyətdəki bir şalbanın üzərində sırayla oturan atanın 
və övladlarının dizlərinin üstündəki dörd rəsm albomunda «Mari- 
Jozef» gəmisinin alt-üst olmuş ciçalatınınə təsvirləri sürətlə zühur 
eləməyə başladı. Rəsm çəksə də, böyük qız mənimlə söhbət etmə- 
yindən də qalmırdı. Mən isə hədər yerə vaxt itirməmək üçün gəmi- 
nin qalıqlarını nəzərdən keçirirdim. 

Mən onların qışı Biarritsada keçirdiklərini və Re adasına, sadə- 
cə, qəzaya uğrayaraq quma gömülən gəmiyə baxmağa gəldiklərini 
öyrəndim. Bir insan kimi onlar ingilislər üçün xarakterik sayılan 
özündənrazılıq hissindən uzaq idilər. Bir növ, İngiltərənin dünya- 
nın ən müxtəlif guşələrinə göndərdiyi sadə və xoşrəftar səyyahları 
xatırladırdılar. Qayışbaldır və ucaboylu atalarının çal bakenbard- 
larla əhatələnən qıpqırmızı sifəti isə adama bir cüt saç topasının 
arasında qərarlaşan və insan başı formasında, yuvarlaq şəkilli vet- 
çinalı sendviçi xatırladırdı. Qızların gənc leyləklərinki kimi uzun bal- 
dırları vardı, ataları kimi caydaq olsalar da, yaraşıqlı idilər. Arala- 
rında təkcə böyük bacı bunların hamısından seçilirdi. 

O çox məzəli danışır, gülürdü, danışdıqlarımı gah anlayır, gah 
anlamırdı, sual vermək istəyəndə dəniz mavisi kimi gömgöy göz- 
lərini rəsmdən ayıraraq mənə dikir, əlindəki işi bir kənara qoyur, 
ona deyilənləri anlamağa çalışır, yerinə görə «yes» və ya «no» 
cavabı verir, təkrar rəsm çəkməyə başlayırdı. Buna görə də mən 
onu yorulmaq bilmədən süzməyə və dinləməyə hazır idim. 

Birdən o, pəsdən dedi: 

— Mən gəmidə bəzi səslər eşidirəm. 

Qulaqlarımı şəklədikdə mən də xəfif, izaholunmaz və aramsız 
küy eşitdim. Nə idi bu belə? Ayağa qalxıb, dəlikdən bayıra baxdım 
və uca səslə bağırdım. Dəniz artıq bizə yaxınlaşırdı və onun dalğa- 
ları gəmidən içəri dolmaqdaydı. 

Biz göyərtəyə qalxdıq. Artıq gec idil Gəmini hər tərəfdən 
əhatə edən dalğalar sahilə doğru cumurdu. Bəlkə də, cummur, 
nəhəng bir ləkə kimi hər yeri bürüyür, qapayırdı. Qumların üstü bir 
neçə santimetr qalınlığında su ilə örtülmüşdü və sürətlə irəliləyən 
qabarma xəttinin harada olduğunu söyləmək artıq çətin idi. 

İngilis kişi dayaz görünən yerə hoppanmaq istəsə də, mən 
onu saxladım: buradan qaçmaq imkansız görünürdü, çünki bura 
gələrkən mən yolda xeyli dərin dərələrin yanından ötmüşdüm və 
indi, geri dönərkən onlara düşməmək qaçılmaz olacaqdı. 

Bir anlığa hamımızın ürəyi çarəsizlikdən sıxıldı. Sonra ingilis qız 
gülümsünərək pıçıldadı: 

— Əslində, qəzaya uğrayan bizik. 

Gülməkdən özümü zorla saxladım, sanki, içimdəki qorxu ona 
güc gəldi. Bu qorxu hissi eynilə bu qabarma kimi xain idi, insanı 

heyvan səviyyəsinə endirəcək qədər alçaq idi. Bir anlığa mən qarşı- 
da bizi gözləyən bütün təhlükələri gözlərimin önündə canlandırdım. 
Beynimdən kimdənsə kömək istəmək fikri keçdi. Amma kimdən?.. 

Yaşca kiçik bacılar atalarına sığınmışdılar, ingilis isə hər tərə- 
fimizi bürüyən dənizi çarəsizliklə süzürdü. 

Okean suları ilə əlbir imiş kimi gecə də ley kimi üstümüzə 
gəlirdi: sazaqlı, soyuq və dondurucu gecə. 

Mən dilləndim: 

— Əlimizdən bir şey gəlməz. Gərək gəmidə gecələyək. 

İngilis razılaşdı: 

— Oh, yesl 

Beləcə, bir on beş və ya otuz dəqiqə gözlədik. Vaxt hissimi itir- 
mişdim, çünki elə hey sapsarı sular dalğa-dalğa axıb gəlir, köpük- 
lənir və sanki, dayaz yerləri yenidən işğal edirdi. Qızlardan birisini 
titrətmə tutdu və iliklərimizə qədər işləyən xəfif, amma dondurucu 
brizdən qurtulmaq məqsədilə gəminin alt bölümünə enmək fikrinə 
düşdük. 

Mən ЈуиКә sarı əyildim. Gəminin içi suyla dolmuşdu. Ona görə 
də gəminin burun hissəsindəki falşbortun altına qısıldıq ki, külək- 
dən qorunaq. 

Artıq zülmət ətrafımızı çulğayırdı və zülmətlə suyun əsiri kimi biz 
bir-birimizə qısılmışdıq. Dişləri bir-birinə dəyən ingilis qızın çiyni indi 
mənim çiynimə söykənmişdi və mən, paltarın üstündən də olsa, 
onun incə bədəninin hərarətini duyurdum: bu, mənə bir öpüş qədər 
şirin gəlirdi. Hamı ağzına su alıb oturmuşdu: susurduq, hərəkət- 
sizdik, qasırğa zamanı qəfəsdə olan heyvanlar kimi büzüşmüşdük. 
Amma hər şeyə, elə bu gözdeşən gecəyə və başımızın üstünü kəs- 
dirən təhlükəyə rəğmən, içimi bir sevinc hissi bürüməkdəydi, bura- 
da olmağımdan məmnun idim: əl-ayağım donsa da, həyatım təh- 
lükədə olsa da, qarşıda məni dəhşət və zülmət dolu saatlar gözləsə 
də, mən bütün bu müddəti böyrümdəki gözəl və misilsiz bir qızla 
yanaşı olacaqdım! Öz-özümdən soruşurdum: axı bu izaholunmaz 
razılıq və bəxtəvərlik duyğusu nədən qaynaqlanırdı belə? 

Haradan? Haradan biləydim bunul Sadəcə, onun böyrümdə 
olmasındanmı? Kimdir axı o? Tanımadığım bir ingilis qızı. Mən 
nə onu sevir, nə də tanıyırdım, amma yenə də onun təsirindəy- 
dim, ondan güc alırdım. Onu bu təhlükədən qurtarmaq, yolunda 

canımdan keçmək istəyirdim, onun üçün məcnun olmaq keçirdi 
qəlbimdən. Qəribə işdirl Görəsən, yanımızdakı hansısa qadının 
varlığı niyə bizi belə haldan çıxarır? Yoxsa bu, ona heyranlıqdan 
irəli gəlir? Yoxsa onun cavanlığı və gözəlliyi bir şərab kimi bizi 
xumarlandırır? 

Bəlkə də, belə anlarda bizi ehtizaza gətirən o sirli qüvvə sevgi- 
dir, iki canlını və ya qadınla kişini rastlaşdırmaqla öz cazibə gücünü 
onların üzərində sınayır, ürəklərin dərinliyində güclü həyəcan oya- 
dır: eynilə su da torpaqda beləcə nəmlik yaradır ki, onun qara 
qoynunda çiçəklər açılsın. 

Hər şey bir yana qalsın, gecənin və göylərin səssizliyindən qəlbi- 
mizi qorxu bürüyürdü, çünki burada, aşağıda, hər tərəfimizdə biz get- 
dikcə artan suların, gəminin gövdəsinə yeknəsəq şəkildə çırpılan dal- 
ğaların anlaşılmaz, xəfif və bitib-tükənməz küyünə qulaq kəsilmişdik. 

Birdən mən hönkürtü eşitdim. Qızlardan ən kiçiyi kövrəlmişdi. 
Atası onu öz dillərində sakitləşdirməyə başladığı üçün onların nə 
dediklərini anlamadım. Amma bütün hallarda onun qızına təsəlli 
verdiyini, qızın isə qorxduğunu başa düşürdüm. 

Böyrümdəki böyük bacıdan soruşdum: 

— Çoxmu üşüyürsünüz, miss? 

— Hə-ə, yamanca üşüyürəm. 

Ona öz paltomu təklif etsəm də, o, bundan imtina elədi, amma 
mən paltomu çiyninə salmaqla qızı ona bürüdüm. Bu vaxt onun 
əlinə toxundum və bütün bədənimdən şirin bir gizilti keçdi. 

Son dəqiqələr ərzində hava işıqlanmağa başlamışdı və dalğalar 
daha zərblə gəminin gövdəsinə çırpılırdı. Ayağa təzəcə qalxmışdım 
ki, üzümü bir hava axını yaladı. Külək əsirdil 

İngilis bu dəyişikliyin fərqinə varsa da, fikrini qısaca açıqladı: 

— Bu, bizdən ötrü heç yaxşı olmadı. 

Həm də necəl Əgər hava durumu pisləşsəydi, bizləri nağd ölüm 
gözləyəcəkdi, çünki nəticədə dalğalar batan gəmini yırğalamağa 
başlayacaqdı. Son dərəcə parça-parça olan bu gəmini ilk güclü 
dalğanın bir yığın talaşaya çevirəcəyinə şübhə ola bilməzdi. 

Hər saniyə getdikcə güclənən rüzgarın hər əsintisiylə içimizi 
bürüyən çarəsizlik təlaşı da artırdı. Dəniz artıq təlatümə gəlirdi və 
mən zülmətin qoynunda ağ köpük zolağının gah yaranıb, gah da 
yox olduğunun fərqinə varırdım. «Mari-Jozef»ə sarı yürüyən güclü 


433 


Gi de Mopassan 
DÜNYA ƏDƏBİYYATI KLASSİKLƏRİ 


dalğaların gəmidə yaratdığı kiçik təkanlar bizim qəlbimizdə də əks- 
səda verirdi. Soyuqdan üşüyən ingilis qızın necə titrədiyini, mənə 
necə sığındığını görüb, onu ağuşumda sıxmaq keçirdi könlümdən. 

Uzaqlarda, bütün sahil boyunca — həm qabaqda, həm arxada, 
həm solda, həm də sağda – gözə dəyən ağ, sarı, qırmızı işıqlı 
mayaklar nəhəng divin gözlərini xatırladırdı. Durmadan hərəkət 
edən bu «gözlər», sanki, bizə göz qoyur və səbirsizliklə ölümümüzü 
gözləyirdi. Onlardan biri lap gözümü yara eləmişdi: o, hər otuz 
saniyədən bir sönüb-yanan bu közərən göz, sanki, öz-özünə 
dinclik tapmaq üçün durmadan qırpılırdı. 

Ara-sıra ingilis kişi kibrit yandırıb saatına baxır, sonra təkrar 
onu cibinə qoyurdu. Qəflətən o, qızların başı üzərindən təntənəylə, 
vəziyyətimizi nəzərdən keçirərək mənə dedi: 

— Yeni iliniz mübarək olsun, cənabl 

Gecəyarı idi. Uzanan əlimi sıxandan sonra ingiliscə bir-iki kəl- 
mə nə isə dedi və heç gözləmədiyim halda qızlarıyla birgə «God 
save the queen»' himnini oxumağa başladı. Qorxunc göylərə yük- 
sələn bu nəğmə zülmətin qoynunda qeyb olurdu. 

Əvvəl-əvvəl məni gülmək tutsa da, sonradan qəlbimi qəribə 
və dərin həyəcan hissi bürüdü. Çünki oxuyanlar — qəzaya düşən 
və ölümlə üz-üzə qalan insanlar idi. Elə ona görə də bu himn hər 
hansı duadan daha böyük məna kəsb edirdi, mövcud vəziyyətdə 
əzəmətinə görə yalnız və yalnız qədim xAve, caesar, morituri te 
salutant»? mətni ilə müqayisə oluna bilərdi. 

Himn bitincə, mən böyrümdəki xanımdan hər hansı ballada 
və ya mifik nəğmə oxumasını rica elədim ki, bəlkə, bu sayədə 
yaşadığımız dəhşət unudula. O, etiraz eləmədi, onun gənc və saf 
səsi gecəyə rəng qatdı. Onun zərif dodaqlarından ağır-ağır qopan 
uzun səslərdən bəlli olurdu ki, mahnı kədərli bir mövzudadır və səs 
dalğaları yaralı quşlar kimi ucsuz-bucaqsız sular üzərində çırpınırdı. 

Dalğalanan, köpüklənən dəniz gəmini silkələsə də, mən artıq 
ancaq bu səs barədə düşünürdüm. Bir də həyəcan siqnalları barədə. 

Görəsən, indi qayıqla yanımızdan üzüb keçən dənizçilər barə- 
mizdə nə düşünərdilər? Düşünməkdən yorulan beynim artıq aşkar 
xəyallar görməyə başlamışdı. Siqnal səsi gəlirl Axı deyəsən, bu, 





! Tanrım, kraliçanı qoru. (ing.) 
? Sezar, ölümə gedənlər səni salamlayırlar. (lat.) 

həqiqətən, siqnal idi. Bu dəniz qızı isə məni batan gəmidə öz səsi- 
nin əsirinə çevirmişdi ki, onunla birlikdə suların dibində əbədilik 
qərq olum. 

Bir anda beşimiz də göyərtə boyunca diğırlandıq. «Mari-Jozef» 
gəmisi indi də sağ böyrü üstə aşmışdı. İngilis qız üstümə yıxılan- 
da mən ölüm anının yaxınlaşdığını düşündüyüm üçün özümdən 
xəbərsiz bu gənc qızı möhkəm qucaqladım, onun yanaqlarını, gic- 
gahlarını və saçlarını qızğın öpüşlərə qərq elədim. Az sonra gəmi- 
dəki əyilmə dayandı və hamımız yerimizdə donduq. 

Qızın atası çımxırdı: 

— Ketl 

Qollarımın arasındakı gənc qız «yes» deməklə məndən ara- 
landı. Düzü, onunla ayrılmaqdansa, mən həmin an gəminin orta- 
dan parçalanmasını və bu qızla birlikdə sularda qərq olmağı daha 
üstün tutardım. Yenidən ingilis kişinin səsi eşidildi: 

— Yırğalanma güclü idi, amma bu da keçib-getdi. Bütün bala- 
larım sağ və salamatdır. 

Görünür, gözə dəyməyən böyük qızının öldüyünü zənn edən 
atası bayaq onu səsləyibmişl 

Ağır-ağır yerdən qalxdım və yaxınlıqda, dənizin qoynunda bir 
işartı gördüm. Haraylayanda qarşıdan səsimə səs verdilər. Meh- 
manxana sahibi bizim burada, həm də darda olduğumuzu anladı- 
ğından qayıqla axtarışı təşkil etmişdi. 

Beləcə qurtulsaq da, mən bundan üzüntü duydum. Bizi batan 
gəmidən xilas edib, Sen-Martenə çatdırdılar. 

Əlini əlinə sürtən ingilis isə: «Ləziz şam yeməyi! Ləziz şam 
yeməyi!» — deməyində idi. 

Bir süfrə arxasında yeməyə oturduq. Amma qanım qara idi: 
«Mari-Jozef»in həsrətində idim hələ də. Səhər həmin qızla uzun- 
uzadı qucaqlaşıb ayrıldıq və yazışacağımıza söz verdik. Onun 
ailəsi Biarrisə getdi. Onların ardınca düşməməkdən özümü güclə 
saxladım. 

Mən o qıza aşiq olmuşdum, onunla evlənməyə hazır idim. Əgər 
sonrakı bir həftəni ikilikdə qalsaydıq, onunla, yəqin ki, evlənəcək- 
dim də. Bəzən bu kişi tayfası elə üzüyumşaq olur kil 

Sonrakı iki il ərzində ondan heç bir xəbər ala bilmədim. Daha 
sonra Nyu-Yorkdan mənə məktub yazdı və ərə getdiyini bildirdi. 

O vaxtdan bəri hər Yeni il bayramında məktublaşırıq. Adətən, öz 
həyatı, övladları və bacıları barədə yazsa da, əri barədə həmişə 
susur. Görəsən, niyə? Hə-ə, bu «niyəələr bitib-tükənən deyil... 
Mənimsə hekayətim «Mari-Jozef» barədə idi... Bəlkə də, o qız 
həyatda sevdiyim... sevə bildiyim yeganə qadın idi. Amma taleyin 
gedişini kim bilir ki? Hadisələr bizi öz arxasına alıb aparır, sonra 
isə... Amma sonra hər şey keçib-gedir. İndi o qız, yəqin ki, tamam 
yaşlanıb və onu çətinliklə tanıyaram... Amma batan gəmidəki 
o sütül qız Tanrının şah əsəriydil İndi məktubunda yazır ki, saç- 
ları tamam bəyazlaşıb... İlahi, bu, necə də acı gerçəkdirl Halbuki 
onda elə sarışındı... Nə isə, mənim tanıdığım, sevdiyim gözəl indi 
yoxdurl Bu isə elə dözülməz acıdır ki... heç bilməzsənl 


€Qoluaənın 01.11.1886-cı il sayında çap olunub. 

İki dost nahar yeməyini bitirdi. Kafenin pəncərəsindən görünən 
bulvarda insanlar qaynaşırdı. İlıq yay axşamları Parisdə əsən isti 
küləyi yoldan ötənlər kimi, onlar da hiss elədilər: bu rüzgar insanı özü- 
nün də yerini dəqiq bilmədiyi uzaqlara, ay işığında bərq vuran çay- 
ların, işıldaböcəklərin və bülbüllərin olduğu yerlərə səsləyir. 

Dərindən köksünü ötürən Anri Simon dedi: 

— Yaşlanıram, qocalıram... Kədərlənirəm. Bir vaxtlar bu cür 
gecələrdə qanın damarlarımda necə qaynadığını duyardım. İndi 
isə təkcə qüssə ilə dolur içiml Bəli, ömür-gün sürətlə keçib-gedirl 

Qırx beş yaşı olsa da, artıq şişmanlaşmış və dazlaşmışdı o. 
Ondan yaşca böyük, qayışbaldır və qıvraq olan Pyer Karnye onu 
dəstəklədi: 

— Hələ məni demirsən, dostum: nə vaxt yaşlandığımdan heç 
xəbər də tutmadım. Həmişə sağlam, şən, deyib-gülən və sair və ilaxir 
olmuşam. Hər gün güzgüyə baxsam da, zamanın öz işini necə gör- 
düyünü sezə bilmədim, o isə bu işi ağır-ağır, həm də Allahın ver günü 
etdiyindən insanın öz üzündəki dəyişiklikləri ayırd etməsi xeyli çətin- 
ləşir. Əslində, cəmi iki-üç il ərzində aramsız davam edən bu dağıdıcı 
fəaliyyət gizli getdiyindən bizim bağrımız çatlamır, çünki onu aşkar 
görmürük. Əgər insan altı aydan bir güzgüyə baxsaydı, hə, bax onda 
hər şeyi asanlıqla sezərdi və bu, onun üçün sarsıdıcı zərbə olardıl 

Dostum, hələ qadınlara... o zavallı varlıqlara bilsən, necə acı- 
yıraml Onların bütün səadəti, gücü və həyat eşqi gözəlliklərində 
olduğu halda, bu nemətin ömrü vur-tut on ildir. 

Hə, onu deyirdim axı: mən necə yaşlandığımın özüm də fərqi- 
nə varmadım. Hələlik özümü dəli-dolu bir cavan saysam da, artıq 
yaşım əllini haqlamışdı. Həmişə bəxtəvər və sakit ömür sürmüş, 
heç vaxt ciddi xəstəliyə yoluxmamışdım. 

Qocalıq mənə öz üzünü çox bəsit və dəhşətli şəkildə göstərdi: 
düz altı ay mən əzgin adam kimi gəzib-dolaşsam da, sonradan... 
bununla hesablaşmalı oldum. 

Bütün kişilər kimi mən də vaxtaşırı aşiq olmuşam. Amma həqiqi 
eşq insan ömründə bir dəfə yaşanır. O xanıma mən müharibədən 
sonra, bundan on iki il öncə Etretdə, dəniz kənarında rast gəldim. 
Səhərlər həmin çimərliyin misli-bərabəri olmur. Çox da iri olmayan 
və nal şəkilli həmin çimərliyi əhatəyə alan bəmbəyaz qayaların 
yaratdığı kəmərləri oralarda «tağlar» adlandırırlar. Qayalardan nis- 
bətən iri olanı, sanki, nəhəng ayağını dənizin qoynuna uzadib, digəri 
— yuvarlaq və alçaq olanı isə sanki, onun önündə bardaş qurub. 
Sahilin dənizə girən dar və çaydaşılarla örtülü hissəsində toplaşan 
qızların, qadınların rəngarəng paltarları yüksək qayalarla haşiyələ- 
nən al-əlvan çiçəkliyi xatırladır. Sahili, rəngarəng çətirləri, göyüm- 
tül-zümrüdü dənizi işıqlandıran günəş şüaları sayəsində hər şey 
göz oxşayır, insanın gözünü-könlünü tilsimləyir. Dəniz kənarında 
oturub çimən xanımlara göz qoyursan. Flanel penüarlarıyla dənizə 
girən bu xanımlar üzərlərinə köpüklü dalğaların gəldiyini gördükdə 
penüarlarını şux hərəkətlə çıxarır, gah iti addımlarla suya dalır, gah 
da onun soyuqluğu qarşısında duruxub cürətlərini toplayırlar. Bu 
sınaqdan hər kəs uğurla çıxmadığı üçün müşahidəçi kimi sən onla- 
rın özəlliklərini hərtərəfli dəyərləndirə bilirsən. Əgər xanım əlüstü 
sahilə dönürsə, bu, onun üçün bağışlanmaz nöqsan sayılır, çünki 
dəniz suyu — əzvay bədənləri gümrahlaşdırmaqda əvəzsiz vasitədir. 

Çimərkən gördüyüm o qadın ilk gündən məni valeh elədi, hey- 
rətləndirdi, çünki dalğalara qarşı üzdü və sınaqdan uğurla çıxdı. 
Bəzən elə çöhrələrə rast gəlirsən ki, onların məlahəti sənin varlığını 
ilk andan əsir edir. Sənə elə gəlir ki, yaranandan həsrətində oldu- 
ğun o qadını tapmısan. Mən də bu qadına bir baxmaqla, yəni ilk 
baxışdan aşiq oldum. 

Onunla tanış olduq və mən indiyədək heç kimə bəsləmədiyim 
məhrəm hisslərlə bu qadına bağlandım. Könlümün yeganə təsəl- 
lisiydi o. Bir tək dilbərə könül vermək şirin olduğu qədər də üzü- 
cüdür. Bir tərəfdən acı işgəncəyə dönən bu hiss eyni vaxtda bitib- 
tükənməz həzz verir aşiqə. Onun baxışı, təbəssümü, boynunun 
ardında burulan və rüzgarda oynayan pərişan zülfləri, çöhrəsinin hər 
cizgisi, hər ötəri ifadəsi... ondakı hər şey məni sarsıdır, ağlımı başım- 

dan alırdı. Ruhumu sarıb-sarmalayan, oxşayan bu gözəlin hər hərə- 
kətindən və festindən, hətta şəxsi əşyalarından da sərməst olurdum 
mən. Adətən, üzünə saldığı incə tor masada olanda da, əlcəkləri 
kresloya atılanda da mənə sonsuz həzz bağışlayırdı. Onun geyindiyi 
şlyapalara və paltarlara başqa qadınlarda heç rast gəlməzdim. 

Ərdə idi. Şənbə günləri ona baş çəkən əri bazar ertələri geri 
dönərdi. Bir də ki mən onu heç nəzərə almır, sevgilimi ona qısqan- 
mırdım da. Bunun səbəbini heç özüm də bilmirdim. Maraqlı bura- 
sıdır ki, indiyədək mən heç kəsi onun qədər əhəmiyyətsiz sayma- 
mış, heç kiminlə belə diqqətsiz davranmamışdım. 

Bütün fikrim-zikrim sevgilimdəydil İlahi, necə də gözəl, xoşxa- 
siyyət və cavan idil Deyərdin gəncliyin, şuxluğun və incəliyin tim- 
salıdırl Qadının bu qədər gözəl, nərmənazik, incə və hər dərdə 
dava varlıq olduğunu o vaxtadək belə aşkar hiss eləməmişdim, 
qəlbim belə heyranlıqla, zərif duyğularla dolmamışdıl Yanaqların 
biçimində, dodaqların əyimində, xırda bir qulağın yuvarlaqlığında 
və adətən, vecsiz əza sayılan burunda bu qədər gözəllik gizlənə 
biləcəyini heç ağlıma gətirməzdiml 

Bu macəra düz üç ay davam elədi, sonra mən acı həsrətə 
qatlaşaraq İngiltərəyə yollandım. Amma bu ayrılıq ona bağlılığımı 
nə azaltdı, nə də yenə bildi. Daha öncə böyründəcə əsiri olduğum 
xanıma indi uzaqdan-uzağa köləlik edirdim. İllər isə keçirdi. Onu 
heç cür unuda bilmirdim. Gözlərimin önündən getməyən o şux 
surəti daim qəlbimin dərinliyində yaşayırdı. Ona yenə də əvvəlki 
təki zərif duyğular bəsləyirdim, sadəcə, hisslərim qismən durğun- 
laşmışdı və onunla bağlı xatirələr həyatımdakı ən gözəl və şirin 
xatirələr idi. 

İnsanın həyatında on iki il nə ifadə edir, görəsən? Bir anda 
ötən bu illəri sezməyə də bilərsənl Bir-birinin ardınca bəzən ağır, 
bəzən sürətlə, gah ləng, gah da tələsik ötüşən bu illər ayrı-ayrılıqda 
adama uzun gəlsə belə, yel kimi keçib-gedirl Bir-birinin üstünə 
qalaqlanan bu illərin arxasında çox az iz qalır, əbədiyyətə qarışan 
bu illər bir də baxırsan ki, yoxdur, onda dönüb, keçdiyin yola nəzər 
salırsan — arxanda heç nə görmədikdə isə özünün necə belə tez 
yaşlandığını da heç yerə yoza bilmirsən. 

Düzünü desəm, mənə elə gəlir ki, Etretdə çimərlikdə keçən 
o misilsiz yaydan bəri cəmi bir neçə ay keçib. 

Ötən yaz mən təsadüfən Mezon-Lafitdəki tanışlarımgildə nahar 
yeməyinə dəvət aldım. Mindiyim qatar yola düşəndə vaqonumuza 
dörd qız uşağıyla bir şişman xanım daxil oldu. Loş, yırğalanan 
vücuduyla qırt toyuğa, tabaq kimi yuvarlaq üzüylə dolğun aya bən- 
zəyən bu xanımın başındakı lentlərlə bəzənmiş şlyapaya mən ötəri 
nəzər salmaqla kifayətləndim. 

İti yeridiyi üçün qadın təngnəfəs olmuşdu və heç cür özünə 
gələ bilmirdi. Övladları isə durmadan pıçıldaşırdılar. Mən qəzetimi 
açıb qiraətə girişdim. Anyeri geridə qoyanda həmin xanım mənə 
üz tutdu: 

— Bağışlayın, siz cənab Karnye deyilsinizmi? 

— Elədir, xanım. 

Bu cavabı eşitcək, o, özündən razı halda qəhqəhə çəkdi, onun 
gülüşündə nəsə gizli kədər də duyulmaqdaydı. 

— Məni tanımadınız? 

Mən çaşqınlıq keçirdim. Bu çöhrəni haradasa gördüyümü 
xatırlamağa başlamışdım. Amma harada? Nə zaman? 

Ona dedim: 

— Həm hə... həm də yox... Çox yəqin ki, sizinlə rastlaşmışıq, 
amma kimliyinizi yadıma sala bilmirəm. 

Qadın yüngülvari pörtdü: 

— Mən düli Lefevrəm. 

Həyatım boyu belə sarsıdıcı zərbə almamışdım. Hətta bir anlı- 
ğına elə bildim ki, indicə yerimdəcə gəbərəcəyəml Gözlərimin 
önündəki pərdə ağır-ağır endikcə mənə elə gəlirdi ki, qarşımda 
qorxunc və dəhşətverici mənzərə açılacaq. 

Deməli, bu o imişl Bu ağcamaya, adi bir qadın sevgilimmiş?l 
Onunla görüşmədiyimiz bu illər ərzində o, düz dörd qız anası 
olubmuşl Bu qız uşaqları da elə anaları kimi, məndə təəccüb 
hissi oyadırdılar. Onun ətindən-qanından törəyən bu uşaqlar artıq 
böyümüşdülər və həyatda özlərinə yer tutmağa hazırlaşırdılar. Buna 
görə də bir vaxtlar gözoxşayan, nazlı, şux və zərif varlıq olan ana 
nəzərə alınmırdı. Sanki, onunla dünən ayrılmışdıq və bircə günün 
içində o, gör nə günə qalmışdı? Axı bu, necə mümkün olmuşdu? 

Kəskin ağrıdan ürəyim sıxıldı, yaratdığı varlıqları belə amansız 
və iyrənc məhvə məhkum edən ana təbiətə qarşı qəlbimdə bir 
nifrət, etiraz hissi getdikcə artmağa başladı. 


440 





Çaşqınlıqla bu qadını süzürdüm. Sonra onun əlindən tutdum 
və kövrəldiyim üçün gözlərim yaşardı: mən onun itirilən gözəlliyinə, 
o gözəlin itkisinə yas tuturdum — elə ona görə qarşımdakı şişman 
qadında onu tanımamışdım. 

O da həyəcan içində dedi: 

— Görünür, mən çox dəyişmişəm, eləmi? Neyləyim, hər şey 
keçicidir. Gördüyünüz kimi, mən də ana, sadəcə, ömək bir ana ola 
bilmişəm həyatda. Bütün qalan şeylərə isə «əlvida» deməklə son 
qoymuşaml Əvvəllər də düşünürdüm ki, bir gün rastlaşacaq olsaq, 
məni tanımazsınızl Elə siz də dəyişmisinizl Əvvəlcə elə sandım ki, 
yanılmışam, çünki saçınız tamam çallaşıb. Halbuki aradan cəmi on 
iki il ötübl On iki ill Böyük qızımın artıq on yaşı var. 

Mən böyük qıza nəzər saldım. Hətta onda bir vaxtlar anasında 
olan cazibədarlıqdan hələlik tam formalaşmamış, dumanlı bir 
əlamət də tapdım. Həmin an ömür mənə üfüqə üz tutan sürət 
qatarını xatırlatdı. 

Mezon-Lafitə çatdıq. Keçmiş sevgilimin əlini öpdüm. Könlünü 
almaqdan ötrü ona ən adi sözlərdən başqa bir şey tapıb deyə 
bilmədim. Möhkəm sarsıldığım üçün dilim söz tutmurdu. 

Həmin axşam evdə yalqız oturarkən uzun-uzadı özümü güz- 
güdə gözdən keçirdim. Əvvəlki görkəmimi — qara bığımı, şəvə kimi 
saçlarımı, qırışsız üzümü xatirimdə canlandırdım. İndi mən tamam 
qocalmışdım. Əlvida, ey həyatl 


«Jil Blaspın 18.03.1884-cü il sayında 
Monfrinyoz imzasıyla çap olunub. 

SƏRGƏRDAN 


Kann ilə Napul arasında uzanan dərədə, uca ağacların kölgə- 
sindəki kurqan tipli qədim qəbrin yanında özünə sığınacaq tapan 
sərgərdanı mən bir neçə tanışımla birlikdə vaxtilə ziyarət eləmişdim. 

Oradan geri dönərkən bu cür, yəni dünya malından əl üzən 
kəslərin vaxtilə xeyli çox, indi isə getdikcə azaldığından söhbət 
düşdü. Qədim əyyamlarda illərlə inzivaya çəkilən insanları bu yola 
nələrin, hansı niyyətlərin və ya faciələrin təhrik etdiyini bizlər də 
anlamaq istəyirdik. 

Qəflətən yaxın dostlarımdan biri dilləndi: 

— Bir vaxtlar mən bu cür çöl-biyabanda yaşayan bir kişiylə bir 
qadın tanıyırdım. Qadın, çox yəqin ki, indi də sağdır. Təxminən, 
beş il öncə o, Korsika sahillərində kimsəsiz bir dağın zirvəsindəki 
xarabalıqda, həm də ən yaxın insan məskənlərindən on beş, iyirmi 
kilometr aralıda məskunlaşmışdı. Orada öz qulluqçusu ilə birgə 
yaşayan bu qadını bir dəfə ziyarət elədim. Davranışlarından onun 
əvvəllər kübar xanım olduğu hiss olunurdu. Məni çox mehriban və 
səmimi qarşılasa da, onun həyat tarixçəsindən xəbərsizəm, çünki 
onda heç nə öyrənə bilmədim. 

Kişinin acı taleyi barədə isə danışacaq sözüm var. 

Dönüb arxanıza baxın: bax, orada, Napuldan geridə və Esterel 
dağlarının önündəki kimsəsiz, sərt enişli və meşəylə örtülü təpə 
görünür. Bu mahalda o təpəni “Папһ dağ” adlandırırlar. Orada, 
antik və kiçik bir kilsənin xarabalıqları arasında on iki il əvvəl sər- 
gərdan bir kişi yaşayırdı. 

Haqqında eşidən kimi ora yollanıb, onunla tanış olmaq qəra- 
rına gəldim. Bu məqsədlə bir mart səhəri at belində Kanndan yola 
çıxdım. Napulda atımı oradakı karvansaraya verib, hündürlüyü yüz 
əlli, iki yüz metr olan, ətəyi ətirli kollarla örtülü o qəribə konusvari 

təpəyə pay-piyada çıxmağa başladım. Orada bitən buxur kollarının 
ətri o dərəcədə güclü və sərtdir ki, adamın ağlını başından alır, 
hətta başağrısı verir. Təpəyə qalxan daşlı yollarda hər addımbaşı 
uzun suilanların çəmənlikdə sürünərək əlüstü gözdən itdiyini 
görmək mümkündür. Elə buna görə də bu dağın «İlanı dağ” 
adlandırıldığını əminliklə söyləmək olar. Bəzən elə günəşli günlər 
olur ki, yenicə doğulan bala ilanları tapdalamadan təpəyə qalxmaq 
adamdan böyük ehtiyat tələb edir. Onlar elə sıx qaynaşırlar ki, yerə 
ayaq qoymağa qorxursan və adamın qəlbini anlaşılmaz bir təlaş 
hissi bürüyür: bu hiss sullanların zəhərli olmasından irəli gəlmir, 
sadəcə, ilanların mistik varlıq olmasından qaynaqlanır. Bu dağa 
çıxarkən bir neçə dəfə mən ətəyində buxur kolları bitən, köksündə 
ilanlar qaynaşan və təpəsində bir kilsə ucalan adi təpəyə deyil, 
qədim, müqəddəs və tilsimli zirvəyə çıxdığımı özümə aşılamışam. 

Həmin kilsənin qalıqları indi də durur. Ən azından məni inandır- 
mışdılar ki, bu kilsədir. Yerdə qalan məqamlar məni çox da maraq- 
landırmırdı, çünki bu, dağdan alacağım təəssüratı korlaya bilərdi. 

Deməli, belə: bir mart səhəri mən sözü gedən təpədən hər yanı 
seyr eləmək üçün yuxarı qalxırdım. Lap yüksək nöqtəyə qalxanda 
oradakı divar qalıqları arasında oturan bir adam gördüm. Yaşı 
uzaqbaşı qırx beş olardı. Saçı tamamilə çallaşsa da, saqqalı hələlik 
şəvə kimiydi. O, dizlərinin üstündə yumaq şəklində yatan pişiyini 
sığallayırdı və deyəsən, məni heç saya salmırdı. Mən xarabazarlığın 
başına dolandım, divar qalıqlarının bir küncündə bu adam quru 
budaqlardan, samandan və otdan özünə sığınacaq düzəltmişdi. 
Oralara ötəri göz gəzdirəndən sonra təkrar onun yanına döndüm. 

Buradan açılan mənzərə hədsiz gözəl idil Sağ cinahda Esterel 
dağlarının şiş ucları görünürdü. Onların arxasında, ta İtaliyanın 
saysız-hesabsız körfəzlərlə dolu sahillərinə qədər göz işlədikcə mavi 
dəniz baş alıb gedirdi. Kannın tam qarşısında yastı və yamyaşıl 
Leren adaları gözə dəyirdi. Suda üzürmüş kimi görünən bu adalar- 
dan nisbətən uzaqdakında dişli qüllələrə malik uca və qədim bir 
qala göylərə baş çəkirdi. Sahil boyunca ağappaq boyunbağı təki 
uzanan villalar və şəhərciklər yaşıllığa qərq olmuşdu. Uzaqdan 
baxdıqda bunlar çəmənliyə düzülmüş ağ yumurtaları xatırladırdı. 
Üzərlərində yüksələn Alp dağlarının zirvələri isə yayın ortasında da 
dümağ qarla örtülü olurdu. 

Özümdən ixtiyarsız dilləndim: 

— İlahi, gözəlliyə bir bax! 

Sərgərdan adam başını qaldırıb: 

— Haqlısınız, — deyəndən sonra mənə etiraz elədi. — Amma səhər- 
dən axşamacan təkcə bu mənzərəni seyr edəndə o da adamı usandırır. 

Aha, danışmağı unutmayan bu adam, deyəsən, axı söhbət elə- 
məyə kimisə axtarırmışl Artıq o, mənim əlimdən heç cür qurtula 
bilməyəcəkdi. 

Həmin gün onunla çox da baş-başa qalmadığım üçün daha çox 
onun mizantropiyanın. hansı növündən əziyyət çəkdiyini öyrənməyə 
çalışdım. Mənə elə gəldi ki, o, adamların əlindən cana yığılıb, hər 
şeydən doyub-usanıb, heç nə könlünü açmır, oxşamır, özünə və 
çevrəsindəkilərə qarşı açıqca nifrət bəsləyir. Yarım saatlıq söhbətdən 
sonra biz ayrıldıq. Bir həftə sonra təkrar ora yollandım, o biri həftə 
yenə. Bu səfərlərdən sonra hər həftə ona baş çəkməyim bir adət 
halını aldı və ötən iki ay ərzində onunla əməlli-başlı dostlaşdıq. 

May ayının sonlarında bir axşam mən əlverişli məqamın yetiş- 
diyinə qərar verdim: özümlə yemək-içmək götürüb, İlanlı dağdakı 
o sərgərdan dostumun yanına yollandım. 

Rayihə dolu bir axşam idi: bu havaya həm cənub bölgəsində 
yetişdirilən çiçəklərin qoxusu, həm də qadınların vücudlarına və 
paltarlarına vurduqları ətirlər hopmuşdu. Belə axşamlarda portağal 
ağaclarının hər tərəfi bürüyən xoş ətri hamıda, hətta ahıl qocalarda 
da qəlb çırpıntılarını artırır, insanı sevməyə, sevilməyə səsləyir. 

Sərgərdan dostum məni görünməmiş sevinc hissiylə qarşıladı 
və mənimlə bir süfrəni paylaşmaqdan məmnunluq duydu. 

Çoxdan bəri dilinə şərab dəyməyən bu adamı içməyə razı 
saldım. İçən kimi dili açıldı, keçmiş günlərindən söz saldı. Bəlli 
oldu ki, əvvəllər o, daim Parisdə yaşayıb, həm də hər cür sıxıntıdan 
uzaq bir ömür sürüb. Bu yerdə mən qəfil bir sualı ona ünvanladım: 

— Bəs necə oldu ki, sonradan buranı, bu dağ başını özünüzə 
məskən seçdiniz? 

O, düşünüb-daşınmadan dedi: 

— Bilirsiniz, sonralar həyatımda insan üçün ağır sayılacaq ciddi 
bir sarsıntı yaşadım. İndi onu sizdən gizlətməyimin elə bir mənası 
yoxdur. Bəlkə də, danışsam, buna görə sizin də ürəyinizdə mər- 





! Mizantropiya — insana nifrət 

həmət hissləri oyanar. İndiyədək bu barədə heç vaxt heç kimə söz 
açmamışam. Ona görə də başqalarının bu barədə nələr düşünüb, 
nələr deyəcəyini öyrənmək istəyirəm. 

Mən Parisdə doğulub təhsil almışam, bütün ömrüm orada 
keçib. Ata-anamdan bir neçə min franklıq renta miras qalmışdı, 
tanışlıq sayəsində ortabab və sakit bir işə düzəlmişdim. Yəni 
subay bir adam üçün kifayət qədər zəngin sayılacaq şəraitə malik 
idim. Əslində, mən gənclik dövrümdən sərbəst subaylıq həyatı 
sürmüşəm. Bunun nə demək olduğunu, yəqin ki, bilirsiniz. Ailəsiz 
və əyləncə dolu bir həyat sürürdüm, heç vaxt evlənməyəcəyimi 
qət elədiyimdən üç ay biriylə, altı ay digəriylə yaşayırdım. Bəzən 
də tam bir ilimi məşuqəsiz başa vurur, cinsi ehtiyaclarımı asanlıqla 
ələ gələn, yəni bədənini pula satan qadınların hesabına ödəyirdim. 

Bu cür adi və bəlkə də, bəsit həyat tərzi mənə sərf edirdi, 
çünki bütün bunlar dəyişimlərə hədsiz aludəliyimə və kef-damaqla 
yaşamağıma uyğun idi. Günlərimi bulvarlarda, teatrlarda, kafe- 
lərdə, daim camaat arasında keçirirdim. Elə başqaları da öz həyat- 
larını belə, yəni axında batıb-çıxan mantar parçası kimi keçirirlər, 
onların da dünyaları sırf Parislə bağlıdır, başqa birisinə könül bağ- 
lamadıqlarından heç bir qayğı və dərd yaxalarını tanımır. Bir sözlə, 
mən kefin istəyən bir oğlan idim, nə gözə dəyən üstünlüklərim 
vardı, nə də böyük nöqsanlarım. Özümə qarşı da sən deyən 
düşkün deyildim. İyirmi ilə qırx yaş arasındakı illər beləcə, yəni 
ciddi hadisələrdən uzaq, haradasa ildırım sürətiylə ötüb-keçdi. 
Qaynar Paris həyatının dəli-dolu axarında keçən o yeknəsəq illər 
özlərindən sonra könlümdə heç bir parlaq xatirə və ya iz buraxmadı. 
O uzun və şən görünən, bayağılıq dolu illər boyunca elə hey yeyib- 
içirsən, boş-boş hırıldayırsan, dada və ya öpə biləcəyin hər şeyə 
dodaqlarını uzadırsan. Əslinə qalanda isə heç nəyə doğru can 
atmırsan, eləcə yerində sayırsanl Gənclik öz yerini qocalığa verir, 
sən isə başqalarının həyatda nail olduğu hər şeydən məhrumsan: 
nə bir dayağın var, nə bir həyanın, nə bir evlilik, qohumluq və ya 
ailə bağın var. Heç doğru-dürüst dostların da yoxdur! 

Nə isə... özüm də hiss eləmədən mən qırx yaşıma doldum 
və bu əlamətdar hadisəni bahalı kafelərin birində gen-bol süfrə 
arxasında qeyd elədim. Bu dünyada yalqız idim və öz ad günümü 
bu cür yalqızlıq içində qeyd eləməyim mənə çox məzəli gəlirdi. 

Yeməyi yeyəndən sonra fikrə daldım: buradan çıxıb hara 
gedim? Əvvəlcə teatra, sonra isə bir vaxtlar hüquq təhsili aldığım 
Latın məhəlləsinə baş çəkmək keçdi ürəyimdən. Bütün Parisi 
pay-piyada gəzməklə qarşıma çıxan pivəxanaların birinə girdim. 
Oralarda xidmətçilər, adətən, cavan qızlar olurdular. 

Masama baxan ofisiant qız cavan, suyuşirin və güləyənin 
biriydi. Mənimlə gillətməsi barədə təklifimi həvəslə qəbul elədi, 
önümdəki yerdə oturub, çox şeylər vəd edən baxışlarını mənə 
zillədiyi vaxt, yəqin ki, o, qarşısındakı kişinin nə yuvanın quşu oldu- 
ğunu heç ağlına da gətirmirdi və ya bunu düşünəcək vaxtı yox idi. 
Son dərəcə ağbəniz, sütül, hətta çox sütül bir sarışın idi bu qız. 
Dar korsalının altından görünən tarım və pənbə təni göz oxşayırdı. 
Bu cür xanımlar üçün nəzərdə tutulan bir xeyli komplimenti işə 
salandan sonra düşündüm ki, əslində, bu qədər tərifə, həqiqətən 
də, layiq olan bu gözəlçəni özümlə aparsam və qırx yaşımı onunla 
bir yerdə qeyd eləsəm, heç də pis olmaz. 

Onu yola gətirmək həm tez baş tutdu, həm də asan. Bildirdi ki, 
artıq iki həftədir... bir kimsə ilə oturub-durmur... ona görə də işdən 
sonra tanışlığımızı qeyd etmək üçün haradasa Mərkəzi bazarın hən- 
dəvərindəki kafelərin birində şam yeməyini mənimlə etməyə hazırdır. 

Pivəxana müştərisini aldatmaq üçün qadının ağlına nələr gəlib- 
gəlməyəcəyini öyrənmək və aldadılacağımı nəzərə aldığım üçün 
bütün axşamı onun işlədiyi yerdə gözləməyə məcbur oldum. 

Elə mən özüm də son bir-iki ayı yalqız idim və az sonra məşu- 
qəm olacaq bu gözəl xanımın içki masaları arasında necə şuxluqla 
dolaşdığına göz qoya-qoya düşünürdüm ki, bəlkə, elə onunla 
müəyyən bir müddətə münasibət qurdum. Onu da unutmayın ki, 
bu danışdığım əhvalat parisli biri üçün alışılmış, adi bir şey sayılır. 

Açıq-saçıqlığımı mənə bağışlarsınız, hər halda. Şairanə məhəb- 
bəti dadan hər kəsi qarşısındakı varlığın keyfiyyətləri maraqlandır- 
dığından o, qadını, bir növ, qəssab dükanında kabablıq ət seçən 
müştəri kimi gözdən keçirir. 

Nə isə... birlikdə onun evinə yollandıq, çünki öz yatağım mən- 
dən ötrü müqəddəs bir yer idi. Hər hansı kasıb və işləyən qadın 
kimi bu xanım da adi bir binanın altıncı mərtəbəsində ucuz, amma 
təmiz bir otaq kirayələmişdi özünə. Orada mən kefiniz istəyən iki 
saat keçirdim. Qadın son dərəcə xoş və şux birisi çıxdı. 

Getmək istəyəndə yataqdan durub məni yola salmadı. Mən 
də bir daha görüşəcəyimizi bildirməklə buxarıya yanaşıb, bu cür 
intim əlaqələr üçün bəxşişi ora qoymaq istədim. Özümdən xəbər- 
siz baxışlarım orada şüşə qapaqlı saata, çiçəklərlə dolu bir cüt 
vazaya və iki şəklə sataşdı. Şəklin biri şüşə üzərinə köçürülən və 
xdagerrotip? adlanan çox köhnə üslubda hazırlanmışdı. Bir anlığa 
ona sarı əyilməklə mən çaşqınlıqdan yerimdə qurudum: bu, mənim 
həyatımda çəkdirdiyim ilk fotoşəkil idi və hələ Latın məhəlləsində 
yaşadığım tələbəlik illərimdə çəkilmişdi. 

Şəkli əlimə alıb diqqətlə baxmağa başladım. Yox, mən zər- 
rəcə yanılmamışdım... Az qaldım dəli kimi qəhqəhə çəkim, çünki 
hər şey son dərəcə çaşdırıcı və məzəli gəlmişdi mənə. Qadından 
xəbər aldım: 

— Bu cənab kimdir belə? 

Qadın belə cavab verdi: 

— Mənim atamdır. Amma onun üzünü heç vaxt görməmişəm. 
Şəkli mənə verən anam, bəlkə, bir vaxt işimə yarayar deyə onu 
qorumağı tapşırmışdı. 

Bir anlığa susan qadın gülərək: 

— Amma bunun nə işimə yarayacağını hələlik anlamıram. Çətin 
ki atam məni itirib-axtara, — dedi. 

Örəyimin döyüntüləri dördnala çapan, yüyənlərini gəmirən 
kəhər atın tappiıltılarını xatırladırdı. Nə etdiyimi özüm də anlamadan 
buxarının üstünə qoyduğum şəklin üzərini cibimdən çıxardığım iki 
ədəd yüzfranklıqla örtdüm. Otağı dəli kimi tərk edəndə isə uca səslə: 

— Tezliklə görüşmək ümidiylə, əziziml Tezlikləl — dedim. 

O isə əvəzində: «Çərşənbə axşamınacanə, — cavabını verdi. 

Sonra mən qaranlıq pilləkənlə əlhavasına enməli oldum. Bina- 
dan çıxanda yağış çisələdiyini gördüyüm üçün qarşıma çıxan ilk 
döngəyə buruldum. 

Hara getdiyimi heç özüm də bilmirdim, çaşqındım, sarsılmış- 
dım, yaddaşımı ələk-vələk etməklə girinc idim. Heç belə də şey olar 
yəni? Hə-ə, xatırladım: bir dəfə gəzdiyim qızlardan biri ayrılandan, 
təxminən, bir ay sonra uşağa qaldığını məktubla mənə bildirmişdi. 
Həmin məktubu onda ya cırmış, ya yandırmış, həmin qızı isə həmi- 
şəlik yaddaşımdan silmişdim. Yox, gərək mən o buxarının üstün- 
dəki qadın portretinə də diqqətlə baxaydım. Amma baxsam belə, 

onu tanıyardımmı ki? Hər halda, rəsmdəki qadın indi yaşlı bir qarı 
olacaqdı. 

Dəniz kənarına gəlib yetişdim. Bir skamyada əyləşdim. Yağış 
kəsmək bilmirdi. Hərdən çətirli adamlar ötürdü yanımdan. Həyat 
özünün ən alçaq və iyrənc tərəflərini mənə açmışdı: kədərlə, xəca- 
lətlə, istəyərəkdən və ya istəmədən işlənən əclaflıqlarla doluydu o. 

Mənim qızıml Doğrudanmı, mən doğma qızımla eyni yatağa 
girmişdim?.. İndi nəhəngdi, qaranlıqdı, kirliydi, dərdliydi, bədbindi 
gözümdə Parisl.. Onun arxadan cəftələnən qapılarının arxasında 
hansı iyrənc əməllər işlənmirdi, görəsən?! Hər cür pozğunluq, 
qan qohumları arasında intim əlaqələr, azyaşlıların zorlanması... 
Körpülərin altında min bir hoqqadan çıxanlar barədə şayiələri 
xatırladım bu ara... Bəs mənə nə oldu ki, özümdən xəbərsiz və heç 
istəmədən o yaramazlardan daha betər vəziyyətə düşdüm axı?! 
Necə oldu ki, doğma qızımla əlaqəyə girdim?! 

Az qalırdım özümü çaya atım. Ağlım yerindən oynamışdıl 
Sübh açılana kimi küçələri dolaşdım, sonra evə gəlib, dərin-dərin 
fikirlərə daldım. 

Bunun ardınca doğru hesab etdiyim işə girişdim: hansısa bir 
dostumun adından notariusa müraciət elədim, anasının bu qıza 
təxmin olunan atasının portretini hansı şəraitdə verdiyini öyrənməyi 
ona tapşırdım. 

Notarius dediklərimi yerli-yerində icra elədi. Sən demə, ölüm 
ayağında ikən qadın bir keşişin şahidliyi ilə qızına atasının kim 
olduğunu etiraf edibmiş. 

İş bu yerə çatanda mən, guya, həmin o naməlum dostuma 
(əslində, özüməl) məxsus varidatın yarısını, təxminən, yüz qırx min 
frankı, sadəcə, renta haqqından yararlanmaq şərtiylə qızımın adına 
keçirtdim. Sonra isə iş yerimdən istefa verdim. Ona görə də indi 
bax buradayam. Sahil boyunca veyllənərək gəlib bu təpəyə çıxdım 
və hansısa müddətə buranı özümə məskən seçdim. 

— Deyin, şəxsən siz mən və əməllərim barədə nələr düşünür- 
sünüz? 

Mən əlimi ona sarı uzadıb dedim: 

— Siz lazım olanı etmisiniz. Bəlkə də, bir başqası acı taleyin ona 
vurduğu bu qorxunc zərbəni çox da ciddi saymazdı. 

Sərgərdan dilləndi: 

— Bunun fərqindəyəm. Amma yaxşı ki, o ara ağlım azmadı. 
Görünür, qəlbimdə hələ də həssas tellər yerli-dibli məhv olmayıbmış. 
Ona görə də o vaxtdan bəri mən iman sahibləri cəhənnəmdən 
qorxduqları təki Parisdən qorxuram. Onda tamamilə sarsılmışdım, 
kütləşmişdim, elə bil ki, küçəylə gedərkən qəflətən bir kirəmit 
təpəmə düşmüş və məni keyləşdirmişdi. Son vaxtlar vəziyyətim 
nisbətən yaxşılaşmağa üz qoyub. 

Mən ondan ayrılandan bir müddət sonra da eşitdiyim hekayətin 
təsirindən çıxa bilmədim. 

O gündən sonra biz cəmi iki dəfə görüşmüşük, çünki mən 
may ayından sonra cənub səmtə getməməyə çalışıram. 

O birisi il təkrar İlanlı dağa yollansam da, o sərgərdan tanışımı 
nə gördüm, nə də sorağını ala bildim. 

Bu da oldu mənim o çöl-biyabandakı tanışım barədə hekayətim. 


«Jil Blasyın 26.01.1886-cı il sayında çap olunub. 

Sen-Kluda baş vermiş sirli cinayət barədə öz fərziyyələrini açıq- 
layan müstəntiq cənab Bermüteni hamı əhatəyə almışdı. Son bir 
ayda bu əsrarəngiz cinayət bütün Parisi təlaşa salmışdı, çünki heç 
kim heç nəyi və heç hara yoza bilmirdi. 

Buxarıya söykənərək, fikirlərini ayaq üstə, həm də ayrı-ayrı 
dəlillərlə ortaya qoyan cənab Bermüte həmsöhhbətlərinin versiya- 
larını dəyərləndirsə də, hələlik bunlardan hər hansı nəticə çıxart- 
mağa tələsmirdi. Bir neçə qadın yerindən qalxıb irəli gəldi. Onlar 
baxışlarını məhkəmə məmurunun dəlillərə söykənən tutarlı sözlər 
söyləyən dodaqlarından ayırmırdılar. Dərin maraq hissi, adətən, 
qadınların varlığına aclıq duyğusu qədər hakim kəsilə bilir. Ona 
görə də bu xanımlar dəhşətli məqamları öyrənməkdən ötrü həm 
dərin təşviş, həm də sonsuz maraq hiss edirdilər. 

Araya bir dəqiqəlik sükut çökdükdə həmin qadınların biri və ən 
çox rəngi avaziyanı dilləndi: 

— Bu dəhşətdir. Bunda fövqəltəbii nəsə var. Ona görə də bu 
sirrin üstünü heç kim və heç vaxt aça bilməyəcək. 

Müstəntiq ona sarı döndü: 

— Haqlısınız, xanım, çox yəqin ki, bu sirri açmaq heç kəsə nəsib 
olmayacaq. Amma işlətdiyiniz o «qeyri-təbii» sözünün baş verənlərə 
heç bir dəxli yoxdur. Çünki biz yetərincə dəqiq düşünülmüş, böyük 
məharətlə icra olunmuş və üstü kifayət qədər qalın sirr təbəqəsi ilə 
örtülmüş cinayətlə üz-üzəyik. Elə ona görə də bu cinayətin səbəb- 
lərini açmaqda acizik. Amma əvvəllər də bir dəfə mən oxşar bir 
işi araşdırmışam və o zaman da həmin hadisədə, həqiqətən, fan- 
tastik bir qüvvənin əli olduğu düşünülürdü. Həmin cinayətə hər 
hansı aydınlıq gətirmək imkanımız olmadığından biz onun araşdı- 
rılmasına xitam vermişdik. 

Qadınlar eyni vaxtda və bir anda dilləndikləri üçün, az qala, 
xorla xahiş elədilər: 

— O əhvalatı bizə danışın da. 

Önəmli bir sirdən xəbərdar biri kimi müstəntiq cənab Bermüte 
gülümsünərək bunları nağıl elədi: 

— Amma inanın ki, şəxsən mən bu əhvalatda hansısa fövqəl- 
təbii qüvvənin iştirakını bir an da ağlıma gətirməmişəm. Çünki 
həmişə ancaq və ancaq real yozumlara inanıram. Ona görə də 
əgər biz «fövqəltəbii» sözünün nəzərdə tutulduğu mənada canla- 
şılmazə kəlməsini işlətsək, siz hər şeyi asanlıqla anlayarsınız. Ən 
azından haqqında söz açmaq istədiyim əhvalatda məni ən çox 
həyəcanlandıran ikincidərəcəli məqamlar və ya cinayətə hazırlıq 
mərhələsi idi. 

Hər şey aşağıdakı kimi baş vermişdi. 

O vaxtlar mən yüksək dağların ətəyində, gözəl mənzərəyə 
malik, qarla örtülü Ayaçço şəhərciyi məhkəməsində müstəntiq 
vəzifəsində çalışırdım. Orada araşdırdığım cinayətlər əsasən qan 
davaları ilə bağlı olurdu. Hərdən maraqlı, son dərəcə dramatik, 
amansız və qeyrət-namus cinayətləri ilə rastlaşırdım. Bəzən elə 
işlərlə qarşılaşırdım ki, onlar zaman-zaman səngisə də, heç vaxt 
sönmür, sonsuz hiyləgərliklə və cürətlə, su yerinə axan qanla, yüz 
il sürən kinlə özünü büruzə verirdi. Orada keçirdiyim o iki il ərzində 
mən korsikalıların elə hey qanın qanla yuyulması barədə özlərinə 
aşıladıqları və hər hansı təhqirin acığını təkcə ona yol verəndən 
deyil, həm də onun bütün nəslindən, doğmalarından çıxmaq adəti 
barədə eşidirdim. Qocalara, uşaqlara, hətta uzaq qohumlara belə 
acımayan bu ənənə ilə bağlı o qədər faktlar eşitmişdim ki, onlardan 
baş-beynim şişmişdi. 

Günlərin bir günü mən bir ingilisin bir neçə illiyinə körfəzin daxili 
hissələrində yerləşən kiçik villanı kirayələdiyini və hələ Marseldə 
ikən tapdığı fransız nökəriylə orada məskunlaşdığını öyrəndim. 

Aradan bir müddət ötəndən sonra bu ingilis yerli əhalinin 
diqqətini özünə cəlb elədi, çünki o, evdən, sadəcə, ova və ya balıq 
ovuna gedəndən-gedənə bayıra çıxırmış. 

Heç kəslə kəlmə kəsməyən, şəhərdə hələm-hələm gözə dəy- 
məyən bu qəribə adam hər səhər bir-iki saatını karabindən sərrast 
atəş açmaq məharətini artırmağa sərf edirmiş. 

Onun barəsində xeyli şayiə yayılmışdı. Bəziləri deyirdi ki, bu 
adam siyasi baxışları üzündən doğma vətənini tərk etməyə məcbur 
olmuş yüksəkvəzifəli şəxsdir. Digərləri isə qorxunc cinayət işlədiyi 
üçün onun buralarda gizləndiyini güman edirdilər. Hətta həmin 
cinayətin tükürpərdici təfərrüatlarından söz edənlər də tapılırdı. 
Məhkəmə müstəntiqi kimi mən vəzifəmə uyğun, özünü ser Con 
Rouell kimi təqdim edən bu cənab barədə bilgi toplamağa çalışsam 
da, bundan heç nə çıxmadı. 

Bu adamı ciddi müşahidə altında saxlamaq qərarına gəlsəm də, 
nədənsə, onun hər hansı şübhəli davranışlarına heç rast gəlmədim. 

Amma hər şeyə rəğmən, ingilis cənab barədə şayiələr səngimək 
bilmir, əksinə, artırdı. Şəxsi tanışlıq qurmaqdan ötrü mən vaxtaşırı 
onun villasının ətrafında ov etmək qərarına gəldim. 

Əlverişli girəvəni xeyli gözləməli oldum. Bir dəfə bu cənabın 
dayandığı yerin lap yaxınlığındakı bildirçini vurub yerə saldım və itim 
şikarı mənə gətirən kimi, onu götürüb ser Con Rouellə uzatdım, 
üzrxahlıq etməklə vurduğum quşu məndən qəbul etməsini dilədim. 

Son dərəcə uca boyu və enli kürəyi olan bu adamın kürən saç- 
saqqalı onu, bir növ, üzüyola və sivil Herkulesə bənzətməkdəydi. 
Davranışlarında britaniyalılara məxsus özündənrazılıqdan da heç 
bir əsər-əlamət hiss olunmurdu. Göstərdiyim alicənablığa görə 
о, mənə fransızca, amma aşkar ingilis şivəsiylə uzun-uzadı təşək- 
kür elədi. Sonrakı bir ay ərzində onunla beş-altı dəfə kəlmə kəsmək 
imkanım yarandı. 

Bir axşam villasının yanından keçəndə onun bir stulda üzü 
söykənəcəyə sarı oturub qəlyan tüstülətdiyini gördüm. Onu sayğı 
dolu təzimlə salamladığım üçün ingilis məni bir parç pivə içməyə 
dəvət elədi. Mən də həmin dəqiqə buna razı oldum. 

Məni ingilissayağı ədəb-ərkanla qarşılayan ev sahibi Fransanı 
və Korsikanı ağızdolusu öyəndən sonra bildirdi ki, ölkəmizə və 
bizim sahillərə valeh olub. 

Həmin vaxt mən son dərəcə ehtiyatla və aşkar maraqla ona 
həyatı, həyatdakı məqsədləri barədə suallar ünvanladım. Bu sualları 
tam səmimiyyətlə cavablayan həmsöhbətim Afrikaya, Hindistana 
və Amerikaya səfərlərindən mənə söz açdı. Sonra gülərək bunu 
əlavə elədi: 

— Həyatda başıma çox macəralar gəlib. Oh, yes! 

Sonra mən söhbəti ov mövzusuna gətirəndə ingilis begemot, 
pələng, fil, hətta qorilla ovlamağın təfərrüatlarından mənə xeyli 
maraqlı şeylər anlatdı. Təəccübümü gizlətmədən: 

— Amma bunlar çox təhlükəli heyvanlardırl — dedim. 

O gülümsündü: 

— Yox, canıml Ən dəhşətli varlıq — insandır. 

Bunu deyəndən sonra bu yekəpər ingilis özündənrazı halda 
hırıldadı: 

— Mən insan ovunda da olmuşam. 

Öz tüfənginin xüsusiyyətlərindən söz salandan sonra o ən müx- 
təlif tüfənglərdən ibarət kolleksiyası ilə tanışlıq üçün məni evə 
dəvət elədi. 

Onun qonaq otağının divarları üzəri qızılı sapla işlənmiş qara 
ipəklə üzlənmişdi. Qara parça fonundalı iri, sapsarı güllər adamın 
gözlərini qamaşdırırdı. 

Ev sahibi dedi: 

— Bu, yapon parçasıdır. 

Bu ara divardakı ən iri pannonun ortasındakı qəribə əşya 
diqqətimi özünə çəkdi. Dördkünc qırmızı məxmərin üzərində tünd 
rəngli bir şey qaralmaqdaydı. Yaxınlaşıb baxdım: bu, qol idi, bir 
insan qoluydu. Yəni bir skeletin ətdən təmizlənmiş, ağaran əli yox, 
məhz quruduğu üçün əti qaralan, dırnaqları saralan, kəsikdən 
əzələləri sezilən, üzərində laxtalanan qan ləkələri qatılaşdığı üçün 
çamır rənginə çalan bir qol idi. Həm də ki, onun said sümüyü, 
sanki, balta ilə endirilən tək zərbə ilə təxminən, ortadan qırılmışdı. 

Biləyin ətrafına sarılan ağır dəmir zəncir, sanki, bu kirli qola 
pərçimlənmişdi, bitişmişdi. Üstəlik, zəncirin asıldığı halqa elə möh- 
kəm görünürdü ki, tam arxayınlıqla ondan fil də asmaq olardı. 

İngilisdən soruşdum: 

— Bu nədir belə? 

— Bunun sahibi — mənim ən qatı düşmənim olub. Amerikadan 
gəlmişdi. Qılıncla kəsilən bu qolun dərisi sivri daşla soyulandan 
sonra düz bir həftə günəş şüaları altında qurudulub. O-ol Məndən 
ötrü bu qol çox dəyərlidir. 

Hər halda, azman bir insana məxsus olmuş bu qola, bu insan 
əzasına toxundum. Onun kifayət qədər uzun barmaqları nəhəng 
vətərlərdən asılmışdı və üzərlərində hələ də dəri parçaları gözə 

dəyirdi. Bu dərisi soyulmuş qola baxmaq adamdan ürək istəyirdi 
və aydın məsələdir ki, vaxtilə bunun arxasında vəhşi bir intiqam 
olayı dayanmışdı. 

Dedim: 

— Yəqin ki, bunun sahibi çox güclü adam imiş. 

İngilis tam ciddiyyətlə dilləndi: 

— O-ol Yes. Amma mən ondan daha güclü çıxdığım üçün onu 
bu zəncirlə bu divara məngirləmişəm. 

Onun zarafat etdiyini düşünüb dedim: 

— Amma bundan belə zəncirə ehtiyac qalmır, çünki bu əl daha 
heç hara qaçan deyil. 

Ser Con Rouell ciddi şəkildə: 

— Bu qol həmişə qaçmağa fürsət axtarır. Odur ki zəncirlənməyi 
vacibdir, — dedi. 

Qarşımdakı cənabı diqqətlə süzərək öz-özümdən soruşdum: 
«Yəni bu adam, doğrudan, dəlidir, yoxsa mənimlə məzələnir?!» 
Amma ingilisin sifəti hələ də son dərəcə sakit və nəcib təsir bağışladı- 
ğından söhbəti dəyişdim və onun tüfənglərini tərifləməyə başladım. 

Evlə tanışlıq əsnasında masada və ејајегдә istənilən an atəş 
açmaq üçün hazır duran üç ayrı tapançanı görəndə anladım ki, bu 
adam özünə qəsd olunacağını gözlədiyindən daim qorxu altında 
yaşayır. 

Sonralar bir neçə dəfə ona baş çəkdim və daha buna bir 
ehtiyac duymadım. Yerli əhalinin də ona olan marağı öləzidi və 
hamı bu ingilisə adi sakin kimi baxmağa başladı. 

Aradan bir il ötdü. Bir noyabr səhəri ingilisin nökəri gəlib mənə 
xəbər verdi ki, bu gecə ser Con КонеИ qətlə yetirilib. Yarım saat 
sonra mən polis komissarının və jandarm kapitanının müşayiəti 
ilə ingilisin evinə baş çəkdim. Çaşqınlıq içində olan nökər qapının 
kandarında oturub zülüm-zülüm ağlayırdı. Əvvəl-əvvəl nökərdən 
şübhələnsəm də, sonradan onun günahsızlığı sübuta yetirildi. 

Cinayətkar isə tapılmadı ki, tapılmadı. Ser Conun qonaq otağına 
girəndə mən otağın düz ortasında kürəyi üstə uzanmış meyit gör- 
düm. Onun əynindəki jilet cırılmış, bir qolu isə qoparılmışdı. Bütün 
detallar burada amansız çarpışma getdiyinə dəlalət edirdi. 

İngilisi boğmuşdularl Onun qaralıb şişən və qorxunc hala 
düşən sifətində sonsuz dəhşət ifadəsi donmuşdu. Qıcanmış dişlə- 

rinin arasında nəsə vardı. İtiuclu metal alətlə vurulan beş yünğül 
yaradan boyun-boğazı al-qana bələnmişdi. 

Bir qədər sonra həkim də gəldi. Meyit üzərindəki əl izlərini 
araşdırandan sonra o, qəribə bir fikir söylədi: 

— Çox yəqin ki, onu boğan bir skelet imiş. 

Kürəyimdə soyuq bir gizilti dolaşdı və mən istər-istəməz o 
dərisi soyulmuş vahiməli qolun, adətən, asıldığı divara baxdım. 
Qol orada yox idi, onu məngirləyən zəncir isə qırılmışdı. 

Meyitə sarı əyildikdə mən onun qıcanmış dişlərinin arasında o 
yoxa çıxan ələ məxsus bir barmağın ikinci büküşdən qoparılmış, 
bəlkə də, gəmirilərək üzülmüş yarısını gördüm. 

İstintaqa başlasaq da, bundan heç bir nəticə çıxmadı. Qapıya, 
pəncərəyə, masaya, şkafa xətər toxunmamışdı. Evi qoruyan bir cüt 
it hadisədən duyuq düşməmişdi. 

Nökərin ifadələri isə aşağıdakılardan ibarət idi. 

Son bir ay onun sahibi həyəcanlı görünürmüş. Aldığı çoxsaylı 
məktubları oxuyub yandırırmış. Vaxtaşırı qamçısını götürüb xüsusi 
amansızlıqla, hətta dəlicəsinə o, divardan asılan və cinayətdən dər- 
hal sonra ortadan qeyb olan qurumuş əli döyürmüş. Gecələr gec 
yatan bu adam qapı-pəncərəni möhkəm bağlayırmış. Silahlarını 
həmişə hazır saxlayan bu cənab gecənin bir aləmi uca səslə danı- 
şar, sanki, kiminləsə höcətləşərmiş. 

Nəyə görəsə məhz cinayətin törəndiyi gecə onun yataq otağına 
səssizlik hakim imiş və səhərisi gün pəncərəni açan nökər, ser 
Conun ölmüş olduğunu görüb. Bu cinayəti kimin etməsiylə bağlı 
isə nökər heç kəsdən şübhələnmirdi. 

Məhkəmə və polis məmurlarına mən mərhumla bağlı bildik- 
lərimi anlatdım. Adanın ərazisində ciddi axtarış işləri aparılsa da, 
heç bir nəticə əldə olunmadı. 

Amma bu cinayətdən üç ay sonra bir gecə mən dəhşətli yuxu 
gördüm. Həmin o qorxu saçan qol, eynilə bir əqrəb və ya qara 
hörümçək kimi, mənim evimin pərdələrində, divarlarında dolaşırdı. 
Öç dəfə yuxudan oyanıb, təkrar yuxulasam da, hər dəfə o iyrənc 
qolun əl barmaqlarını tərpətməklə mənim otağımda ora-bura qaç- 
dığını gördüm. 

Həmin gecənin səhəri həmin qol ser Con Rouellin məzarının 
üstündə tapıldığı üçün onu gətirib mənə təhvil verdilər. Hər hansı 

qohum-əqrəbası tapılmadığından ingilis Ayaççodakı məzarlıqda 
torpağa tapşırıldı. Tapılan əlin şəhadət barmağı yox idi. 

Bax belə, xanımlar, bu da sizin üçün əhvalat. Başqa heç nə 
deyə bilmərəm. 


Hekayətdən sarsılan qadınların rəngi ağarmışdı, əl-ayaqları 
titrəyirdi. Onlardan biri uca səslə dedi: 

— Amma bu danışdıqlarınız olayın çözümü və ya izahı deyil kil 
Əgər orada, o vaxt nə baş verdiyini bizə açıb söyləməsəniz, bu 
gecə gözümüzə yuxu getməyəcək. 

Gülümsünən məmur ciddi halda dedi: 

— Xanımlar, bunu etsəm, əksinə, mən sizin yuxunuza haram 
qatmış olaram. Şəxsən mən düşünürəm ki, həmin o qolun əsl 
sahibi ölməyibmiş və gəlib qalan əliylə digər əlini dardan qurtarıb. 
Amma bunu necə etdiyi barədə mən heç nə bilmirəm. Bu da, bir 
növ, vendettadır. 

Qadınlardan biri mızıldandı: 

— Yox, bu mümkün deyil. Bunda başqa nə isə varmış. 

Məhkəmə məmuru gülümsəyərək söhbəti yekunlaşdırdı: 

— Mən axı əvvəldə də dedim ki, açıqlamalarım sizi qane etmə- 
yəcək. 


çQoluapnın 23.12.1883-cü il sayında çap olunub. 

ROZALİ РЕОАМ 


Həqiqətən də, bu işdə necə gizli bir sirr vardısa, onu nə məh- 
kəmə iclasçıları, nə məhkəmə sədri, nə də prokuror anlaya bilmişdi. 

Cavan qız Prüdan (Rozali) Mant şəhərində yaşayan Varambo 
ailəsinin qulluqçusuydu və hamilə olduğunu öz sahiblərindən giz- 
lətməklə bir gecə evin mansarda qatında doğduğu körpəni qətlə 
yetirmiş və bağçada torpağa gömmüşdü. 

Qulluqçuluq edən qadınlar arasında bu cür uşaq qatillərinə 
tez-tez rast gəlinsə də, bu işdəki bir məqamı heç cür yozmaq 
mümkün deyildi. Müttəhim Prüdanın otağında aparılan axtarış 
zamanı doğulacaq körpəsi üçün Rozalinin öz əlləriylə hazırladığı 
çağa əşyalarına rast gəlinmişdi. Son üç ay ərzində qadın bunları 
gecələr uzunu şam işığında özü biçib-tikmiş, hazırlamışdı. Maaşının 
bir hissəsini şamlara xərclədiyini isə dükançı da təsdiqləmişdi. 
Hamilə olduğunu etiraf etdiyi mamaça ona dəyərli məsləhətlər 
vermiş, doğuşun qəflətən, yəni yaxınlıqda yardım istəyəcək kimsə 
olmadan başlayacağı zaman nə edib-etməyəcəyini gənc qadına 
başa salmışdı. Üstəlik, Varambo ailəsi əxlaq məsələlərinə çox ciddi 
yanaşdığından mamaça, Prüdanın işdən qovulacağı təqdirdə işsiz 
qalmaması üçün ona Puassidə bir iş yeri də tapmışdı. 

Əyalətdə mülk sahibi olan ev sahiblərinin hər ikisi — ərlə arvad 
məhkəmədə iştirak edirdi: ailələrinə ləkə yaxan bu fahişənin dav- 
ranışından onlar necə qəzəblənmişdilərsə, müttəhimin başının 
ləngimədən, hətta məhkəməsiz bədənindən ayrılmasını tələb edir- 
dilər, səsləndirdikləri qəzəb dolu ifadələr də sırf ittiham xarakteri 
daşıyırdı. 

Ucaboylu, yaraşıqlı, əslən Aşağı Normandiyadan olan müttəhi- 
min dünyagörüşü hələlik tam formalaşmadığından o elə hey ağla- 
yır və bütün ittihamları sükutla qarşılayırdı. 

Seyrçilərə elə gəlirdi ki, bu amansız addımı atanda gənc qadın 
çarəsizmiş, gözlərini qan tutubmuş, çünki tapılan əşyalar onun 
körpəsini saxlamaq və böyütmək arzusundan xəbər verirdi. 

Müttəhimin dilini açmaqdan ötrü məhkəmə sədri daha bir cəhd 
göstərdi, ondan etiraf sözləri eşitmək üçün qadını inandırdı ki, 
zala toplaşan bu kişilər onun qətlinə fərman vermək üçün heç də 
uyğun məqam axtarmırlar, əksinə, ona rəhm etməyə də hazırdırlar. 

Bu sözlər qadını ürəkləndirdi. 

Hakim xəbər aldı: 

— Ən əvvəl bizlərə uşağın atasının kim olduğunu söyləyin. 

İndiyədək bu sual qarşısında qadın qətiyyətlə susurdu. 

Bayaqdan bəri öz qulluqçularını böhtan və ittiham hədəfinə 
çevirən ev sahiblərini süzən qadın qəflətən dilə gəldi: 

— Cənab Varambonun qohumu - cənab Jozef. 

Cavabdan diksinən ər-arvad bir ağızdan bağırdı: 

— Yalan deyirl Bu, ola bilməz. Necə də iyrənc iftiradırl 

Onları sakitləşdirəndən sonra hakim üzünü müttəhimə tutdu: 

— Rica edirəm, davam edin və bunun necə baş verdiyini bizə 
anladın. 

Onsuz da, kimsəsiz olan və üstəlik, ürəyi də qırıldığı üçün bir az 
da içinə qapılan zavallı qadın bunun ardınca ürəyində yığılıb qalan 
ağrını-acını ətrafına yığılan, bayaqdan onu qaşqabaqla və düşmən 
kimi süzən bu yad adamlara, bu rəhmsiz görünən məhkəmə 
heyətinə açmalı oldu: 

— Bəli, o, ötənilki məzuniyyətini buralarda keçirən cənab Jozef 
Varambodur. 

— Bu cənab Jozef Varambo nə işin sahibidir elə? 

— Zati-aliləri, o, unter zabitdir, topçudur. Ötən il yayın iki ayını 
çalışdığım evdə qonaq qaldı. Gözaltı mənə diqqət yetirməyinə əvvəl- 
əvvəl bir elə məhəl qoymadım. Sonradan məni yerli-yersiz təriflə- 
məyə, bütün günü böyür-başıma keçməyə başladı, nəvazişlərini əsir- 
gəmədl. Zati-aliləri, mən də bütün bunlara aldandım. Elə hey deyirdi 
ki, mən gözələm, mənimlə vaxt keçirməkdən xoşlanır... guya, onun 
zövqüncəyəm... O da mənim xoşuma gəlirdi... Əlimdən nə gələrdi 
axı? Mən axı... bu dünyada yapyalqız... tamamilə kimsəsiz biriydim... 
hər kəs kimi mən də bu sözlərdən muma döndüm. Cənab hakim, 
mənim dünyada heç kəsim yoxdur... dərdini deyəcək, dərdləşəcək 

heç kimsəm... Nə atam, nə anam, nə qardaşım, nə də bacım varl 
Heç kimsəm yoxdur! Mənə qulaq yoldaşı olanda Jozefi özümə qar- 
daş bilirdim, düzü. Sonralar o, arxayın söhbətləşə bilmək üçün məni 
bir axşamüstü çayın sahilinə dəvət elədi. Mən də getdim... Amma 
nə biləydim... axı haradan biləydim ki, bu, nə ilə bitəcək? O, məni 
qucaqladı... Mən bunu istəmirdim... yox, bunu ummurdum da... 
İmtina da edə bilmədim... yox... hədsiz məhrəmləşdiyimiz üçün içim- 
dən ağlamaq gəldi... Ay işığında... Yox, mən bunu istəmirdim... Yox, 
and içməyə də hazıram ki... bunu istəmirdim... Amma o... istədiyi 
hər oyunu başıma açdı... Burada qaldığı sonrakı üç həftə ərzində 
bütün bunlar dönə-dönə təkrarlandı. Mən ondan ötrü ta dünyanın 
o başına gedərdim... O isə... məni qoyub qaçdı... O vaxt boylu 
olduğumu bilmirdim... Aradan bir ay keçəndə anladım bunu... 

Qadın elə acı-acı hönkürdü ki, sakitləşməsini gözləmək lazım 
gəldi. Sonra isə tövbə dinləyən keşiş kimi, hakim təkrar qadına üz 
tutdu: 

— Hə, davam edin. 

Qadın sözünün ardını gətirdi: 

— Hamilə olduğumu anlayan kimi bunu mamaçalıq edən xanım 
Budenə söylədim. Budur, o, zaldadır və hər şeyi təsdiqləyə bilər. 
Mama olmadan doğuş zamanı nə etmək lazım gəldiyini ondan 
soruşub öyrəndim. Sonra isə mən çağaya aid əşyalar tikməyə baş- 
ladım, hər gecə saat birə qədər çalışdım. Eyni vaxtda bu evdən 
qovulacağım təqdirdə işləyə biləcəyim başqa bir iş yeri soraqlaşdım. 
Amma doğuma qədər eyni evdə qalmağı düşünürdüm ki, bir az 
qənaət edim, çünki uşaq dünyaya gələndən sonra pula ehtiyacım 
olacaqdı, hələlik isə əlimdə-ovcumda bir şey yox idi... 

— Deməli, siz onu öldürmək niyyətində deyildiniz? 

— Əlbəttə ki yox, cənab hakiml 

— Bəs onda niyə öldürdünüz? 

— Hər şey belə oldu: sancılar mənim gözlədiyimdən daha tez 
baş verdi. Mətbəxdə qab yuyarkən sancılandım. Cənab və xanım 
Varambolar yatmışdılar. Hər nə qədər çətin olsa da, məhəccərdən 
tuta-tuta yuxarıdakı otağıma qalxdım, yataq mələfəsini bulaşdırma- 
maqdan ötrü döşəmədə uzandım. Bir, bəlkə də, iki-üç saat ötdü, 
elə ağrıyırdım ki, vaxtın fərqində deyildim. Çağanı var gücümlə 
bayıra itələyirdim və çıxdığını hiss edəndə, onu qucağıma aldım. 

İlahi, sevincimin hədd-hüdudu yox idi! Hər şeyi xanım Buden 
öyrətdiyi kimi elədim! Sonra isə onu yatağıma qoydum! Hə, hə! 
Daha sonra içimdə elə dözülməz ağrı baş qaldırdı ki, o dünyanı 
gedib görüb gəldim. Vallah, əgər siz bunun necə ağrı olduğunu 
bilsəydiniz, bu qədər doğuşlara heç vəchlə razı olmazdınız! Əvvəlcə 
dizi, sonra kürəyi üstə düşdüm, döşəmədə taqətsiz halda qaldım. 
Təkrar sancılarım başladı və aradan bir, bəlkə, iki saat ötsə də, 
döşəmədən qalxa bilmədim... bir də gördüm ki... digər çağa... 
ikinci körpə gəlir... onlar əkizmişlər... hə, hə... əkiz... işə bax 
hal Onu da birinci körpə kimi qucağıma alıb, əvvəlkinin yanına 
qoydum və onlar bir cüt oldularl İndi özünüz deyin: onlara necə 
baxacaqdım mən?! İki uşağa! Həm də ayda cəmi iyirmi franklıq 
zəhmət haqqımla?l1 Bəyəm... bunu çatdırmaq olardı ki?! Yenə bir 
dənə olsa, dərd yarıydı, əynimdən-boğazımdan kəsərdim... amma 
ikisini birdən neyləyəcəkdim?l1 

Dünya başıma fırlandı. Bunu necə fikirləşə bilərdim? Əlimdən 
nə gələrdi ki? Hə, deyin də?l 

Bu, haradan ağlıma gələrdi?! Anladım ki, işim fırıqdırl Nə 
etdiyimi bilmədən yastığı onların üstünə qoydum... Axı ikisini 
necə saxlayacaqdım?.. Özüm də yastığın üstünə uzandım... Sonra 
bütün gecəni göz yaşı axıtdım, yerimdə qurcalandım: pəncərədən 
ilk işıq şüaları süzüləndə hər ikisinin öldüyünə əmin oldum. Onları 
qucağıma alıb pilləkənlə aşağı endim, bostanda bağbanın beliylə 
iki dərin çala qazıb çağaları ayrı-ayrılıqda, həm də bir-birindən 
aralı torpağa gömdüm ki, anaları barədə öz aralarında dərdləşə 
bilməsinlər... Əgər körpə cəsədlər danışmağı bacarırlarsa, əlbəttə... 
Bunu haradan biləydim mən?! 

Sonra yataqda ikən vəziyyətim necə pisləşdisə, yerimdən 
qalxmağa tabım qalmadı. Çağırılan həkim hər şeyi bir baxışla 
anladı. Cənab hakim, sizə bütün həqiqəti danışdım. İndi hansı 
cəzanı kəsirsinizsə, kəsin, mən hər şeyə hazıram. 

Qadını dinlədikcə gözləri yaşaran məhkəmə iclasçıları içlərini 
çəkirdilər. 

Hakim bir sual da verdi: 

— İkinci çağanı harada basdırmısınız? 

Qadın xəbər aldı: 

— Siz hansını tapmısınız ki? 

— O... ənginarlar bitən yerdəkini. 

— Hə, elə isə digəri quyunun böyründə, çiyələklər tərəfdədir. 

Bunu deyib o elə acı hönkürdü ki, eşidənlərin bağrı yanıb külə 
döndü. 


Məhkəmə Rozali Prüdana bəraət verdi. 


«Jil Blasyın 02.03.1886-cı il sayında çap olunub. 

LİMANDA 


1882-ci il mayın 3-də Havrdan Çinə yollanan üçyelkənli «Bələdçi 
müqəddəs Məryəm» yelkənli gəmisi dörd il davam edən səfərdən 
sonra 1886-cı il avqustun 8-də Marsel limanına daxil oldu. 

Daxil olduğu bu limanda yükünü boşaldan kimi o, təcili olaraq 
yeni sifariş aldı və Çindən Buenos-Ayresə yollanan gəmi oradan 
aldığı malları Braziliyaya aparası oldu. Bu müddət ərzində yeni-yeni 
səfərlər, qəzalar, təmirlər, aylar uzunu əsən ilıq küləklər və gəmini 
marşrutundan sapdıran qasırğalar bir-birini əvəz etdi: dəniz həyatı 
üçün təbii şey sayılan macəralar, təsadüflər və bəlalar bu yelkənli 
Normandiya gəmisini illərlə qürbət əsiri elədi və anbarları amerikan 
konservləriylə dolu gəmi, ən nəhayət, Marseldə peyda oldu. 

Gəmi səfərə çıxdığı zaman kapitan və onun köməkçisindən 
savayı, heyətdə on dörd matros vardı: bunların səkkizi normandiyalı, 
altısı isə bretonlu idi. Qayıdanda isə bretonların beşi, normandların 
isə dördü sağ qalmışdı: bretonlulardan biri yolda canını tapşırmışdı, 
müxtəlif şəraitlərin qurbanına çevrilən dörd normandiyalını kapitan 
iki amerikalı, bir zənci və Sinqapur meyxanasında rastlaşdıqları bir 
norveçli ilə əvəz etməli olmuşdu. 

Yelkənlər endirildi, onların bağlandığı üfüqi tirlər yığıldı və 
Marsel limanına məxsus yedəkçi gəmi sayəsində bizim qürbətçi 
gəmi narın ləpələnən sularla irəliləməyə başladı. Külək artıq yat- 
mışdı. İf qalasını geridə buraxan yelkənli gəmi üfüqün qızılı dumanı 
fonunda bomboz görünən qayaların altıyla irəliləyərək, ən nəhayət, 
qədim limana daxil oldu. Durğun suyu olan bu dar hövzə adama 
nəhəng mürəbbə qazanını xatırladırdı: uzun körpülərə yan alarkən 
bir-birinə sürtünməklə özünə yer edən, müxtəlif ölkələrə məxsus, 
fərqli ölçülü, təyinatlı və növbənöv gəmilər isə sanki, bu qazanda 
bişən meyvələr idi. 

İtalyan briqi ilə ingilis şxunul bir azca kənara sıxlaşınca 
«Bələdçi müqəddəs Məryəmə gəmisinə də yer açıldı, gömrük və 
liman sənədlərini qaydaya salan gəmi kapitanı heyətin üçdəikisinə 
sahilə çıxmağa izin verdi. 

Hava qaralmaq üzrə idi. Marselin işıqları sayrışmaqdaydı. Bu 
şən və hay-küylü cənub şəhərinin ekipaiların gurultusundan, qır- 
mancların şaqqıltısından ibarət bürkülü havasına bir azdan yerli 
mətbəxin bol sarımsaqlı yemək qoxuları da əlavə olundu. 

Aylar uzunu dalğalarla baş-başa qalan on matrosun ayaqları 
sərt torpaqla təması hiss edəndə onlar eynilə dini mərasimlərdə 
olduğu kimi, yarı-yoldaşlı küçələrə tökülüşdülər. Amma onların 
ürkək və çaşqın davranışlarından uzun müddət şəhər həyatından 
uzaq düşdüklərini sezmək heç də çətin deyildi. 

Ləngər vuraraq yeridikləri zaman acgözlüklə yan-yörələrinə və 
ən çox da limana çıxan dar dalanlara göz qoymaları təbii idi — 
altmış altı gün sürən bu son səfər zamanı canlarında yığılan ehtirası 
boşaltmaq istəyirdilər. Ucaboylu, cantaraq, özündən arxayın Seles- 
ten Düklonun başına yığılan normandlar dəstəsi hamıdan öndə 
gedirdi: heyət sahilə çıxanda bu cavan həmişə dəstəbaşı olurdu. 
Əyləncə yerləri tapmaqda, cürbəcür fəndlər işlətməkdə və ən nəha- 
yət, limanlarda matroslar arasında düşən dava-dalaşlardan quru 
çıxmaqda bu adam çox mahir idi. İş yumruq davasına çatanda isə 
onun gözünə heç nə görünməzdi. 

Bir ucu dənizə çıxan, dəniz havasını özünün iyrənc, yastı-yapa- 
laq daxmalarının qoxusuyla zəhərləyən bu qaranlıq küçələri ehtiyatla 
dolaşan Selesten, axır ki, bunlardan birini seçdi: ilanvari dəhlizi xatır- 
ladan bu dalandakı evlərin qapıları üstə asılmış rəngli və mat şüşə- 
lərdə iri nömrələr gözə dəyirdi. Dar və kəmərli girişləri olan evlərin 
önündə qoyulmuş həsir stullarda oturan önlüklü qadınlar ilk baxış- 
dan adama qulluqçu təsiri bağışlayırdılar. Matrosları görən kimi onlar 
ayağa qalxıb, bir neçə addımlıqdan keçən və küçəni ikiyə ayıran yağış 
suyu arxının yanında kişilərdən ibarət bu dəstənin yolunu kəsirdilər: 
deyə-gülə, mahnı oxuyaraq onlara tərəf gələn kişiləri isə fahişə cava- 
nəzənlərlə dolu bu daxmaların isti ağuşu durmadan özünə çəkirdi. 

Eyvandakı qəhvəyi rəngli dəriylə üzlənmiş qapı ara-sıra açıldığı 
zaman oradan koppuş və yarıüryan gənc qız boylanırdı. Əynin- 





" Şxun — iki və ya üç dor ağacına malik yelkənli gəmi 

dəki ucuzyana, qısa və pambıq parçadan olan ətəyin altından isə 
onun tombul baldırları və ətli budları qabarırdı. Bu qısa ətəyi enli 
kəmərə bənzətmək, bəlkə, daha doğru olardı. Qızılı işləmələri 
olan qara sinəbəndinin altından görünən çiyinləri, əlləri və sallaq 
döşləri isə pənbə ləkələri xatırladırdı. «İçəri keçin, igidlər!» — deyə 
hay çəkən bu yosma qız bayıra sıçramaqla matroslardan birini 
caynağına keçirdi, onu qapıya sarı çəkməyə çalışdı: bu zaman qız 
özündən iri şikar ovlamış hörümçəyi andırırdı adama. Onun belə 
qır-saqqızlığından xoşhallanan kişi isə buna qarşı heç bir dirəniş 
göstərmir, dönüb-dönüb yoldaşlarına baxırdı və bilmirdi ki, içəri 
keçsin, yoxsa dostlarıyla bu məzəli gəzintiyə davam etsin. Amma 
elə ki qız matrosu var gücüylə evin eşiyindən içəri salmağa cəhd 
elədi, yerdə qalan dəstənin də buraya yönələcəyindən ehtiyatlanan 
və işrətxanalardan yaxşı baş çıxaran Selesten Düklo ləngimədən 
seçimini etdi: 

— Marşan, geri dönl Ora bizlik deyil. 

Bu göstərişə mütiliklə əməl edən matros sərt hərəkətlə qızın 
caynağından qurtuldu və dostlar arxalarınca söyüşlər yağdıran 
qıza fikir vermədən, həm də qarıldaşaraq yollarına düzəldilər. Qızın 
qopardığı hay-həşirə digər evlərdən çıxan qadınlar isə dənizçilərə 
kef dəryasında üzməyi xısın-xısın və ağızdolusu vəd etməkdəydilər. 

Arxada qalan və deməli, bəyənilməyən qadınların ədəbsiz 
söyüşlərindən qurtulan matroslar qarşıda onları işvə və him-cimlə 
qarşılayan qadınların hay-küylü vədlərindən daha da xoşhallanaraq 
yollarına davam edirdilər. Yolboyu onlar böyürlərindəki qılınclarla 
şellənən əsgərlərə, digər gəmilərin matroslarına, tək-tük Бигјиајага 
və pirkeşiklərə də rast gəlirdilər və bunların da gözü dörd idi. 
Gözqamaşdırıcı fənərlərlə bəzənmiş küçələr isə bitmək-tükənmək 
bilmirdi. Bu eyş-işrət yuvaları labirintində dolaşan matroslar isə 
qoxumuş arxlarla qonşu olan səkilər boyunca uzanan və arxasında 
bir sürü qadın ağuşunu gizləyən divarlar arasında sülənirdilər. 

Görüntüsü ciddi olan bir evin qarşısında ayaq saxlayan Düklo 
başının dəstəsini buraya çəkmək qərarına gəldi. 


Matroslar kefin istəyən ləzzət aldılar dünyadan. Şərab və eyş- 
işrətlə ötən dörd saat hər şeyi unutdurdu onlara. Altı aylıq maaşları 
bir gecədə getdi gedər-gəlməzə. 

Kafe kimi nəzərdə tutulan böyük zalda ağayana oturan mat- 
roslar müxtəlif künclərdə yeyib-içən daimi müştəriləri nifrətlə 
süzürdülər. Əvvəlcə içki-məzə gətirən və hələlik tək olan qızlardan 
biri sonradan masa arxasında oturmaqla özünü müştərilərə sırıyırdı. 

İçəri keçən kimi hərəsi özünə bir qız seçən bizim matroslar isə 
səhəri eyni qızla açmışdılar — sadə insanlar dəyişikliklərə çox da 
aludə olmurlar. İç masanı bir araya gətirən matroslar boğazlarını 
yaşlayandan sonra yenidən pilləkənlə üzüyuxarı, otaqlara sarı üz 
tutmuşdular. Bu dəfə dəstədəkilərin sayı ikiqat artmışdı, çünki 
artıq bir matrosa iki qadın ürcah olmuşdu. Bu eyş-işrət azarlıları 
otaqların dar qapısı arxasında qeyb olandan sonra, nəhayət ki, 
pillələrdə ayaqqabıların qopardığı taqqıltılar da kəsilmişdi. 

Bir azdan zala dönüb içki içən aşiq-məşuqlar təkrar yuxarı 
mərtəbəyə qalxmış, sonra bir də aşağıya enmişdilər. 

Dənizçilər artıq səslərini başlarına atmışdılar, çünki hamısı 
lülqənbər idi. Məşuqələrini dizlərinin üstündə oturdan bu adamların 
gözlərinə qan sızmışdı, mahnı oxuyur, bağırışır, yumruqlarıyla 
masada zəlzələlər qoparırdılar, şərabı isə şüşəni başlarına çəkməklə 
içirdilər artıq. Bir sözlə, içlərində gizlənən o vəhşi varlıq özünü 
tamamilə qəzəbə təslim etmişdi. Yoldaşlarının əhatəsində oturan 
Selesten Düklo boy-buxunlu, alyanaqlı məşuqəsini süvarisayağı bir 
dizinin üstündə oturtmuşdu və onu ehtirasla süzürdü. Hamı qədər 
içsə də, bu normandiyalı tamam keflənməmişdi və yoldaşlarına 
görə ruhən nərmə-nazik biri olduğu üçün o, indi məhrəm söhbətə 
ehtiyac duymaqdaydı. Amma fikirləri, nədənsə, alt-üst olmuşdu — 
arabir dağılır, sonra sıralanır, ardından isə tamam yoxa çıxırdı. Ona 
görə də məşuqəsiylə söhbətə başlamazdan əvvəl Selesten özünü 
əməlli-başlı toplamağa məcbur oldu. 

Gülümsünməklə qızı söhbətə tutmağa çalışdı: 

— Belə-ə, belə-ə... Deməli, sən çoxdan burada işləyirsən? 

— Yarım il olar, — cavab gəldi qızdan. 

Bu sözləri qızın hələ də saflığına dəlalət edən bir şey kimi 
başıyla təsdiqləyən oğlan sözünə davam etdi: 

— Bu cür həyatdan necə, xoşlanırsan? 

Əzilib-büzülən qız mütiliklə cavab verdi: 

— Öyrəşirsən, gedir. Başqa işlərdən pis sayılmaz. Onsuz da, elə 
qaravaşın da, şırtının da işi iyrənc iş sayılır da. 

Matros da, görünür, bu fikirdə idi, odur ki soruşdu: 

— Özün necə, yerlilərdənsən? 

Cavabında qız başını yırğaladı. 

— Gəlməsən? 

Qız yenə də başıyla cavab verdi. 

— Haralısan ki? 

Qız, sanki, yadına salırmış kimi fikrə dalıb, mızıltıyla dedi: 
— Perpinyandan. 

Matros yenə də əvvəlki kimi razılıqla dilləndi: 

— Belə-ə-ə de-el 

Qızın da dili-dilçəyi açıldı: 

— Deyəsən, sən axı matrossan? 

— Hə, gözəlim. 

— Uzaq səfərlərə çıxırsan? 

— Həm də bilmədiyin qədər! O qədər ölkələr, limanlar, həlləm- 


qəlləm işlər görmüşəm kil 


— Dünyanın başına dövrə vurmusan heç? 
— Söz tapdın dal Həm də neçə dəfə. 
Qız yenidən fikrə daldı, sanki, yaddaşının qatlarından nəyi isə 


qazıb-çıxartmaq, diriltmək istəyirdi. Ona görə də az sonra daha 
ciddi tərzdə soruşdu: 


— Səyahət zamanı başqa gəmilərlə çoxmu rastlaşırsınız? 

— Kefin istədiyi qədər, gözəlim. 

— Təsadüfən «Bələdçi müqəddəs Məryəmə sənə rast gəlməyib ki? 
Matros kinayə ilə güldü: 

— Elə ötən həftə. 

Bu cavabdan qızın yanaqları bir andaca kölgələndi və o xəbər 


aldı: 


— Doğrudan? Yalan demirsən? 

— Düz sözümdür. 

— Goplamırsan ki? 

Oğlan əlini yuxarı qaldırdı: 

— And olsun Allaha. 

— Bilmirsən, Selesten Düklo hələ də o gəmidədir? 
Heyrətlənən normandiyalı yerində qurcalandısa da, hər şeyi 


əvvəlcədən yerli-yataqlı öyrənmək qərarına gəldi: 


— Bəyəm onu tanıyırsan ki? 





Bu yerdə qız təşvişə düşdü: 

— Yox, ancaq buradakılardan biri onun tanışıdır. 

— Sizin bu eyş-işrət yuvasındakılardan biri? 

— Yox, qonşuluqdakından. 

— Bu küçədəkilərdən? 

— Yox, o birindən. 

— Kimdir axı o qadın elə? 

— Adicə qadındır, elə mənim kimi birisi. 

— Yaxşı, bu qadın həmin oğlandan nə umur ki? 

— Mən nə bilim? Yəqin, yerlisidir də. 

Sınayıcı nəzərlərlə baxışan bu cütlük artıq fərqindəydi ki, onla- 
rın arasında ciddi və ortaq bir mövzu ortaya çıxıb. 

Matros: 

— Onunla bir görüşmək pis olmazdı, — deyə sözə başladı. 

— Ona bir deyəcəyin var? 

— Tapılar... Ən azından deyərəm ki, Selesten Düklonu görmüşəm. 

— Barı, sağ-salamatdır o? 

— Eynilə bizlər kimi. Sapsağdır. 

Fikirlərini cəmləşdirmək üçün bir ara susan qız ehtiyatla 
xəbər aldı: 

— Bəs bu «Müqəddəs Məryəmə gəmisi haraya yol almışdı? 

— Elə buraya, Marselə. 

Qız qəflətən diksindi: 

— Doğrudan? 

— Əlbəttə ki doğrudan. 

— Deməli, sən Düklonu tanıyırsan? 

— Hə, tanıyıram. 

Təkrar fikirlərə qapılan qız alçaq səslə dedi: 

— Belə-ə... Belə-ə. 

— Bəs bütün bunların sənə nə dəxli var? 

— Qulaq as, ona de ki... Amma yox, lazım deyil. 

Oğlan qarşısındakı qızı indi getdikcə artan təlaşla süzməyə 
başlamışdı: 

— Bəlkə, sən də onu tanıyırsan, hə? 

Qız qəti şəkildə: 

— Yox, — dedi. 

— Bəs onda bütün bunlardan sənə nə? 

Özünü daxilən toplayan qız birdən yerindən sıçradı, arxasında 
işrətxana sahibəsinin oturduğu piştaxtadan götürdüyü limonun 
baş tərəfini kəsib, şirəsini bir stəkana sıxdı, üstünə su töküb, onu 
öz aşnası sayılan matrosa gətirdi. 

— Ala, iç. 

— Neynirəm bunu? 

— Qoy xumarlığın keçsin. Sonra ayıq başla söhbətləşək. 

Səssizcə stəkanı başına çəkən oğlan dodaqlarını əlinin arxasıyla 
silib dedi: 

— Hə, eşidirəm səni. 

— Nə məni gördüyünü, nə də indi sənə söyləyəcəklərimi hara- 
dan öyrəndiyini ona deməyəcəyinə söz verl And içl 

Oğlan hırıldayaraq əlini qaldırdı: 

— Hə, bax buna and içərəm. 

— De ki: «Allaha and içirəm». 

— Allaha and içirəm. 

— Elə isə ona çatdır ki, atası, anası və qardaşı üç il yarım bundan 
əvvəl, səksən üçüncü ilin yanvarında yatalaqdan dünyalarını dəyiş- 
dilər. Üçü də elə bir ayın içindəcə. 

Bu sözlərdən oğlanın bütün varlığı, sanki, qəfil bir zərbə yeyib- 
miş kimi sarsıldı və bir müddət o, nə deyəcəyini, nə edəcəyini bil- 
mədiyi üçün keyləşdi. Sonra içinə dolan şübhənin təsiriylə qızdan 
xəbər aldı: 

— Bunu dəqiq bilirsən? 

— Tam dəqiqliyi ilə. 

— Axı kimdən? 

Əllərini oğlanın çiyinlərinə qoyub, onun gözlərinin içinə baxan qız: 

— Mən onun bacısıyam, — dedi. 

Özündən ixtiyarsız olaraq bacısının adı oğlanın dilinin ucunda 
bitdi: 

— Fransuazal 

Gözlərini oğlandan ayırmayan, heyrətdən və çarəsizlikdən sar- 
sılan qız dodaqlarını aralamadan güclə eşidilən pıçıltıyla ancaq 
bunu deyə bildi: 

— O-ohl Sən Selestensən? 

Bunun ardınca göz-gözə qalan bu cütlük, sanki, dondu. Seles- 
tenin oradakı dostları isə əylənməkdən heç qalmırdılar. Stəkanların 

çaqqıltısı, masaya çırpılan yumruqlar, döşəməyə eyni ahənglə vuru- 
lan ayaqlar və əxlaqsız qadınların ciyiltiləri qarmaqarışıq bir xoru 
xatırladırdı. 

Bizim matros isə doğma bacısı ilə baş-başa idi. Sinəsinə sığı- 
nan bu ürkək və istiqanlı məxluq onun doğmaca bacısıymışl Yan- 
yörəsindəkilər söhbətlərini eşidər deyə o hətta bacısının da güclə 
sezdiyi sözləri bir tövbə kimi pıçıldayırdı: 

— İlahil Gör necə bir günah işlədiml 

Bunu görüb-duyan bacısının da gözlərindən qanlı yaşlar axdı və o: 

— Bəyəm bunun baisi mənəm? - deyə gileyləndi. 

Oğlan beyninə taxılanları yenidən dəqiqləşdirdi: 

— Deməli, üçü də ölüb, hə? 

— Hə, üçü də. 

— Atam da, anam da, qardaşım da? 

— Dedim axı, bayaq sənə: üçü də bir ayın içində. Mən isə başsız, 
yalqız və pulsuz-parasız qaldım. Həkimə, aptekə, bir də üç qəbir 
yeri üçün yığılan borclar ucbatından evin əşyalarını satası oldum. 
Sonra o axsaq bir cənab var idi ey, Kaşe, onun yanına qulluqçu 
işinə girdim. O zaman on beş yaşıma təzəcə girmişdim, son dəfə 
səndən ayrılanda isə heç on dörd yaşım da yox idi. Qadınlığa 
gedən yolumu ilk dəfə Kaşe açdı — cavanlıqda adam yelbeyin olur 
axı, Sonra isə bir ara qonşuluqdakı notariusa qulluqçuluq etdim. 
O da məndən intim məqsədlərlə yararlanmağa başladı, hətta 
Havrda mənim üçün ayrıca otaq kirayələdisə də, bir müddət sonra 
məni atdı. İç gün orada ac-susuz qaldım, heç yerdə iş tapmayınca, 
buna bənzər bir işrətxanaya işə girdim, çünki mənim taylarımın 
çoxu çarəsizlikdən bu yolu seçir. Elə o vaxtdan bu vaxta həyatın 
dəli axarı məni haralara və hansı murdarlıqlara sürükləmədi ki?! 
Ruan, Evre, Lill, Bordo, Perpinyan, Nitsa... İndi də, buyur – Marsel, 

Gözlərindən axan yaşlar qızın yanaqlarını isladaraq dodaqlarına 
qədər axır, bəzən isə burnunun ucundan damcılayırdı. 

— Mən isə düşünürdüm ki, artıq səni də itirmişəm, mənim 
zavallı Selestenim. 

— Səni tanımamağım təəccüblü deyil, çünki son dəfə səni 
görəndə əsl qızcığaz idin, indi isə gör necə də dəyişmisənl Bəs sən 
niyə məni əvvəlcədən tanıya bilmədin axı? 

Qız çarəsizliklə əlini yellədi: 

— Bu müddətdə üzüm o qədər üzlər görüb ki, kişilərin hamısı 
məndən ötrü bir sifətdədirl 

Güclü və anlaşılmaz bir həyəcana qapılan qardaş gözlərini 
bacısından ayıra bilmirdi. O, indi günahsız yerə döyülən bir uşaq 
kimi, həm də var səsiylə bağırmaq istəyirdi. Hələ də bir dizinin 
üstündə süvarisayağı oturan bu qızı çiyinlərindən tutub, köksünə 
sıxırdı. Uzaq dənizlərdə üzdüyü bu illər uzunu vətəndə qalan və 
əzizləri birbəbir qucağında keçinən bu qızın simasında o, axır ki, 
öz kiçik bacısını tapmışdı. Öz kobud əlləriylə itkin bacısının başını 
qucaqlayan matros indi onu yalnız doğma adamlara layiq məsum 
öpüşlərə qərq etməkdəydi. Bunun ardınca isə onun sinəsindən 
dalğa-dalğa, ahəstə-ahəstə havaya yayılan kişi hönkürtüsü qopdu: 

— Demək bu sənmişsən, Fransuazal Mənim körpə mələyiml 
— deyib fəryad edirdi o. 

Qəfil yerindən sıçramaqla o, ətrafına bir söyüş yağdırdı, yumru- 
ğunu masaya elə guppuldatdı ki, yerə tökülən stəkanlar qırıq-qırıq 
oldu. Sonra bir addım, ardından daha bir addım atdı, səndələdi, 
əlləri havanı çəngələyəndən sonra üzüstə yerə düşdü. Üzərində 
dığırlandığı döşəməni əlləri və ayaqlarıyla döyəclədiyi zaman Seles- 
ten ölümqabağı xırıltıya bənzər səslə bağırır, acı fəğanlar qoparırdı. 

Ona göz qoyan dostları isə qəhqəhə çəkirdilər. Onlardan biri: 

— Bax, bax, görmədiyi günə düşübl — dedi. 

Digəri isə: 

— Onu tez bir yatağa yıxın, — dedi. — Yoxsa qonşu küçədəki 
qızlar onu qapazlayarlar. 

Oğlanın cibində qalan pula işrətxana sahibəsi ona bir otaq 
ayırdı və ayaq üstə güclə duran yoldaşları onu ensiz pilləkənlərlə 
sürüyüb, az öncə bacısıyla günah işlədiyi həmin yatağa saldılar. 
Otaqdakı stula çökən bacısı isə dan yeri ağarana qədər qardaşıyla 
baş-başa verib, təskinlik tapmadan ağladı. 


«Eko de Pariənin 15.03.1889-cu il sayında çap olunub. 

BOMBAR 


Simon Bombar tez-tez həyatın son dərəcə vecsiz bir şey 
olduğunu etiraf etməli olurdu. Dünyaya göz açdığı gündən bəri 
ona əlini ağdan-qaraya vurmamaq kimi qəribə bir istedad bəxş 
olunduğundan o, bu vergiyə sonsuz sədaqətlə bağlanmışdı. Hər 
hansı bir iş görməkdən ötrü özünü fiziki və ya mənəvi baxımdan 
gərmək, canına əziyyət vermək onun üçün ölümdən betər idi. 
Yanında ciddi bir mövzudan söhbət açılanda belə o, əl-qol atır, 
diqqətinə hakim ola bilmirdi — bəli, onun xəmiri diqqət və ya gər- 
ginlik tələb edən işlərə hesablanmamışdı. 

Atasının Kannda son dəbli bir dükanı olduğundan o, ailələrində 
də etiraf edildiyi kimi, iyirmi beş yaşınadək dərdin-qəmin dadını 
bilmirdi. Amma valideynləri hər an varlanmaqdan daha çox, 
iflasdan ehtiyatlandıqları üçün o, bu dünyada pulsuzluq qədər heç 
bir şeydən əzab çəkmirdi. 

Ucaboylu, ətli-canlı, diqqəti çəkəcək qədər qarınlı, al yanaqlı, 
mavi gözlü, normandlara məxsus kürən bakenbardlı, özünə 
görə yaraşıqlı, şən və qayğısız bir cavan olmaqla yanaşı, o, əsl 
əyalət gəncləri kimi çox zövqlə və gözəgəlimli geyinib-kecinirdi. 
Yeri gəldi-gəlmədi qəhqəhə çəkir, əl-qolunu ölçür və bütün zahiri 
görkəmiylə özünün çox qayğısız və gen-bol yaşadığını gözə sox- 
mağa çalışırdı. Ona elə gəlirdi ki, həyat yalnız kef məclisləri və 
əyləncələrdən ibarətdir. Özünün şən və yüngül həyat tərzinə o, bir 
təsadüf üzündən və həm də ötəri ara verməyə məcbur olsa da, heç 
vaxt qəm dəryasına batmır, sadəcə, yuxudan kal oyanmış adam 
təsiri bağışlayırdı. 

Amma pul sıxıntısı heç vaxt onun yaxasından əl çəkmirdi. 
Buna görə o, öz yaxın tanışları arasında zərbi-məsələ çevrilmiş bir 
deyimini tez-tez təkrarlamalı olurdu: 

— On min frank qazanmaq üçün cəllad işləməyə də hazıram. 

Hər il iki həftəliyinə o, Truvilə, özü demişkən, «mövsümi istira- 
hətəə gedirdi. Orada da valideynlərinin himayəsində və ona ayrıl- 
mış otaqda yaşayırdı. Bütün bu müddət ərzində gördüyü yeganə 
iş qumlu sahillərin daş döşənmiş səkilərində obaş-bubaşa veyl- 
lənmək olurdu. 

Gəzinti zamanı əllərini ya cibinə qoyar, ya da arxasında tutardı, 
eləcə özündən razı halda gəzişərdi. Əyninə gen-bol kostyum, ya 
da açıq rəngli jilet geyər, əlvan rəngli qalstuk taxar, şlyapasını yan 
qoyar və ağzının bir kənarında tutduğu ucuz siqarını sümürərdi. 

Gəzinti zamanı yaraşıqlı xanımlara yüngülcə toxunmağa çalışar, 
kişiləri isə onlarla hər an rəqib kimi dalaşmağa hazır dəliqanlı kimi 
süzərdi və həmişə, hər an kimisə, nəyisə axtarardlı... 

— Eybi yoxl Əvvəl-axır buraya axışıb-gələn bu qədər qadının 
içindən ürəyimcə olan birisini mütləq tapacağaml — deyə özünə 
təskinlik verərdi. 

Bir normandiyalıya və ov tulalarına xas olan həssaslıqla axta- 
rışlara çıxar, onu zəngin edəcək o qadını ilk baxışdan başqalarından 
ayırd edəcəyinə dərindən inanardı. 

Bazar ertəsi günü səhər gəzintisində o, burnunun altında: 
«Bax, bax, bax budur!» — deyə mızıldandı. 

Sarı və göy rənglərin ətrafa hakim kəsildiyi, bürkünün şəffaf 
pərdə kimi göylərdən asılıb durduğu o gözəl iyun günlərindən biri 
idi. Adamların qaynaşdığı çimərlikdə qadın paltarları göz qamaşdırır 
və rəngarəng çiçəklər açmış çəməni xatırladırdı, göy suların qoy- 
nunda hərəkətsiz duran rəngbərəng balıqçı qayıqlarının əksi sulara 
düşmüşdü və adama elə gəlirdi ki, artıq səhər saat on olmasına 
rəğmən, onlar hələ də mürgüləyirlər. Bəziləri sahilin yaxınlığında, 
digərləri nisbətən aralıda, bəziləri isə tamamilə uzaqda olan qayıqların 
bu bürküdə, yandırıcı yay günəşi altında halsız düşdükləri üçün artıq 
nə açıq dənizə çıxmağa, nə də limana, geri dönməyə heyləri çatırdı. 
Qatı duman arxasından Havr sahili, nisbətən yuxarılarda isə Sent- 
Andre mayaklarından süzülən bir cüt işıq sezilməkdəydi. 

Sahildə artıq üçüncü dəfə rastlaşdığı bir qadını görəndə 
o: «Bax, bax, bax budur!» — dedi: hələ əvvəllər də o, ilk baxışdan 
görüb-götürmüşə bənzəyən bu qadının təcrübəli, cəsarətli və ada- 
ma «gəl-gəl» deyən baxışlarını öz üzərində hiss eləmişdi. 

Zahirən daim bir şey axtaran adam təsiri bağışlayan bu qadını 
o, hələ bir neçə gün əvvəl qaralamışdı. Bu ucaboylu və qayışbaldır 
qadın, etdikləri səyahətlərdə və düşdükləri həyat keşməkeşlərində 
haradasa bir kişi qədər cəsurlaşan ingilis xanımlarından biri idi. 
Düzünə qalanda, o elə çirkin də deyildi, qətiyyətlə və iti yeriyirdi. 
Bütün digər ingilis qadınları kimi, nisbətən sadə və ciddi geyimi 
ilə müqayisədə onun da saç düzümü əsl zövqsüzlük nişanəsiydi. 
Gözləri son dərəcə məlahətli idi, iri və qırmızı yanaqları vardı, hədsiz 
uzun dişlərindən göz çəkmək isə imkansız bir şeydi. 

Limana qədər gedən bizim bu cavan oğlan yenidən həmin qadını 
tapmaq ümidiylə cəld geri döndü. Onlar təkrar rastlaşanda qadına 
tuşladığı odlu baxışlardan «Bu da mənlə sözlərini oxumaq çətin deyildi. 

Amma söhbətə nədən başlamalı? 

Bizim fərsiz oğlan artıq beşinci dəfə də onun yanından ötmək 
istəyəndə qadın çətirini yerə salmalı oldu. 

Oğlan çətiri cəld qaldırıb ona uzatdı: 

— İcazənizlə, xanım... 

Qadın: 

— Ooo, siz çox nəzakətli... — dedi. 

Bundan sonra daha nə deyəcəklərini bilmədiklərindən bir xeyli 
baxışdılar. Qadın yüngülcə pörtdü. 

Oğlan cəsarətə gəldiyi üçün: «Hava əcəb gözəldir!» — dedi. 

Qadın da cavabında: 

— Ah, çox gözəll — dedi. 

Çaşqınlıq içində üzbəüz dayansalar da, bir-birindən ayrılmaq 
onların heç ağlına da gəlmirdi. Bu dəfə qadın cəsarətini toplayaraq 
sözə başladı: 

— Siz burada çox qalacaq? 

Oğlan gülümsəyərək dilləndi: 

— Hə. Nə qədər istəsəml 

Sonra oğlan gözlənilmədən təklif etdi: 

— Siz ləpədöyənə qədər getmək istəmirsiniz? Bu vaxtlar oralar 
yaman sərin olur. 

Qadın sakitcə razılaşdı: 

— Xavaslal 

Beləcə onlar yan-yanaşı yola düzəldilər: qadın özünün qətiyyətli 
yerişi ilə, oğlan isə ördək kimi yanlarını basa-basa. 

. Bundan düz üç ay sonra gözəl günlərin birində Kann şəhərinin 
bütün məşhur iş adamları böyük və ağ zərfdə aşağıdakı məzmunda 
dəvətnamə aldılar: 


€Cənabvəxanım Prosper Bombar oğulları Simon Bombarın 
dul xanım Ket Robertson ilə qarşıdakı kəbin mərasimi haqda 
sizlərə тијаә verməkdən son dərəcə məmnunluq duyurlar». 


Digər səhifədə isə yazılmışdı: 


«Dul xanım Ket Robertson özünün cənab Simon Bombar 
ilə qarşıdakı kəbin mərasimi haqda sizlərə тијаә verməkdən 
son dərəcə məmnunluq duyurə. 


Kəbindən sonra onlar Parisə köçdülər. 

Təzə gəlinin şəxsi mülkiyyəti ayda on beş min frank gəlir gəti- 
rirdi. Simon da öz aylıq məsrəfləri adıyla bu pulun dördcə mininə 
göz dikmişdi. Bu məbləği qoparmaq üçün onun xanımına gös- 
tərəcəyi ər nəvazişlərinin müəyyən qurbanlar tələb etdiyini isbat 
etmək zərurəti doğduğu zaman o, bunun öhdəsindən çox asanlıqla 
gələrək istədiyinə nail oldu. 

İlk vaxtlar hər şey yol-yolağında gedirdi. Əlbəttə, xanım Bom- 
bar sən deyən də cavan deyildi və həm də olan-qalan şuxluğu 
getdikcə azalırdı. Amma buna baxmayaraq, qadın öz tələblərini elə 
sərt şəkildə ortaya qoyurdu ki, ərinin etiraz etməyə cürəti çatmırdı. 

Xanım elə hökm qarışıq ciddiyyətlə və bir az da ingilis şivə- 
siylə: “Oh, Simon, gedəyin yatmağaə, — deyirdi ki, yazıq Simonun 
ələ öyrədilmiş itlər kimi birbaş yatağa yollanmaqdan başqa çarəsi 
qalmırdı. Buna görə də xanım qarşı tərəfdən heç bir müqavimət 
görməyəcəyini bildiyi üçün günündən, saatından asılı olmayaraq 
evdə ürəyi istəyən hərəkəti edirdi. 

Heç nə bu qadını hövsələdən çıxarmırdı, heç nə ondan ötrü 
problemə çevrilmirdi, heç vaxt səsini qaldırmırdı, əsəbiliyini, incik- 
liyini və hətta nəyinsə onu qismən də olsa qıcıqlandırdığını belə 
büruzə verməməyə çalışırdı. Amma lazım gələndə o, öz sözünü 
deməyi, hər şeydən əvvəlsə etiraz eşitməmək üçün nəyi hansı 
tonla deyəcəyini çox yaxşı bilirdi. 

Ara-sıra Simonun içində bir tərəddüd hissi baş qaldırsa da, 
o, bu bənzərsiz qadının qısa və hökmlü iddialarına mütiliklə boyun 
əymək məcburiyyətində qalırdı. 

Vaxt keçdikcə aralarındakı məhrəm ər-arvad münasibətləri 
daha çox məcburi və yeknəsəq xarakter aldı və vaxtilə cibində 
siçanlar oynayan bu kişi qırığı da artıq arabir daha şirin öpüşlər 
ovuna çıxmağa başladı: ehtiyatını əldən verməmək şərtiylə sağda- 
solda bir xeyli kef-damaq sürdü. Bütün bunlar xanım Bombarın 
göz-qulağından heç də yayınmırdı, amma əri anlaya bilmirdi ki, 
arvad bundan necə xəbər tutur. 

Bir axşam arvadı Mantada bir ev kirayələdiyini və sabahdan 
etibarən orada yaşayacaqlarını ona elan elədi. 

O gündən Bombarın günü göy əsgiyə büküldü. Başını girləmək 
üçün çox əyləncələr sınasa da, hər şey ona o yasaq eşqbazlığı 
unutdurmaqda aciz idi. 

Bir ara balıq ovuna meyil saldı, qayabalığının gəzib-dolaşdığı 
dərinliklə karp və çömçəbalığı rast gəlinən dərinlikləri ustalıqla 
ayırd etməyi öyrəndi, çapaq ovu üçün əlverişli sahilləri özü üçün 
kəşf elədi, çeşidli balıqlar ovlamaqdan ötrü işlədilən yem növlərinə 
bələd oldu. 

Amma yenə də suyun üzündəki mantarın zərif titrəyişlərini izlədiyi 
anlarda onun fikrini, xəyalını tamamilə başqa şeylər məşğul edirdi. 

Bu arada o, bələdiyyə dəftərxanasının müdiri və fandarm kapi- 
tanı ilə dostluq əlaqələri qurdu. Onlarla axşamlar Ticarət kafesində 
vist oynadıqları zaman əlində tutduğu kartlarda təsvir olunmuş 
qadınları tez-tez dalğın baxışları ilə soyundursa da, onların ikibaşlı 
və ayaqsız olduqlarına diqqət yetirəndə uçmağa başlayan xəyalının 
qolu-qanadı qırılırdı. 

İş bu həddə gəlib çatanda o, əslində, elə ancaq hiyləgər nor- 
mandların ağlına gələ biləcək bir plan qurdu. Onların ailə səadəti 
üçün təhlükə doğuracaq şıltaq, zərif və yaraşıqlı cavan bir qız əvə- 
zinə son dərəcə yekəpər və yanaqlarından qan daman bir qadını 
qaravaş tutmaq üçün arvadını birtəhər yola gətirdi, öz hiyləgər 
planını gerçəkləşdirmək üçün həmin qadınla əvvəlcədən xüsusi 
hazırlıq da keçdi. 

Guya, bu qulluqçunu onlar üçün gömrük müdiri — dost yolun- 
da özünü oda-suya vuran və Simonun işləklərini bilən dostu hara- 
dansa tapmış və hətta hər barədə bu qadına etibar edə biləcək- 
lərinə dair onlara zəmanət də vermişdi. Xanım Bombar da bu 
deyilənlərə inanaraq qadını işə götürdü. 

Bəli, artıq son dərəcə ehtiyatlı və tədbirli davranmaq bahasına 
başa gəlsə də, Simon çoxdan axtardığı səadətinə qovuşmuşdu. 

Arvadının bir an belə mürgüləmək bilməyən sayıqlığından yayı- 
nan kimi Simon təlaş içində də olsa, həmin qısa zaman kəsiklərində 
öz bildiyini edirdi. 

Əsl hərbçi səriştəsiylə hər şeyi ölçüb-biçdiyi üçün o, axır ki, 
uğurlu bir kələk qura bilmişdi. 

Elə bir işi-gücü olmadığından xanım Bombar axşamlar ertədən 
yatağa girirdi, əri isə hər axşam Ticarət kafesində vist oynayır, evə 
haradasa düz onun yarısında gəlib çıxırdı. Simonun hazırladığı 
plana görə, həmin vaxt üçün qulluqçu Viktorina ağasını kandarla 
qaranlıq dəhlizin arasında, pilləkənin ayağında sevişməyə hazır 
vəziyyətdə gözləməli idi. 

Qadınla yaxınlığı əlüstü bitirməkdən ötrü ona uzaqbaşı beşcə 
dəqiqə lazım idi, çünki bir az da ləngisə, iş başında yaxalanacağından 
qorxurdu. Bir də ki aradabir ehtirasına su səpmək üçün ona bu beş 
dəqiqələr də kifayət edirdi və Simon öz kefini çəkmək üçün pula-paraya 
qızırğanmadığından hər dəfə qulluqçunun ovcuna bir luidor basırdı, 
haqqını alan qulluqçu da tələm-tələsik çardaqdakı otağına yollanırdı. 

Balıq ovunda tənha olduğu zamanlar o, bu hiyləgər işləklərini 
yada salıb qəhqəhə çəkər, eynilə uzun qulaqlı padşah Midasın 
sirrini öyrənən dəllək kimi qamışlığa üz tutub bağırardı: 

— Arvadı bax belə tovlayarlarl 

Bəli, xanım Bombarı bu yolla aldada bildiyi üçün o, pul müqa- 
bilində qazandığı bu intim qələbələrin eybəcərliyinə və saxtalığına 
göz yummağa belə hazır idi. 

Günlərin bir günü axşamtərəfi o, adəti üzrə, yenə də Viktorina 
ilə bir daha pilləkənin yanında yaxınlıq elədi. Amma həmişəkinə 
nisbətən qadın ona daha qızğın və daha ehtiraslı göründüyündən 
onların bu dəfəki təmasları on dəqiqəyəcən çəkdi. 

Yataq otağına girəndə o, xanım Bombarı yataqda görmədi. 
Bədənini soyuq gizilti bürüdü, qarşıdan gələn fəlakəti hiss etdiyi 
üçün taqətsiz halda stula çökdü. 

Elə bu vaxt xanım əlində şam onun yanında peyda oldu. 

— Eşiyə çıxmışdın? — deyə əri xəbər aldı. 

Qadın sakitcə: 

— Mən mətbəx getmiş, su içmək istər, — dedi. 

Bir az əvvəl o, özünü qadında baş qaldıra biləcək şübhələri 
dağıtmağa hazırlasa da, xanımı özünün sakit, arxayın və bəxtiyar 
görkəmi ilə onun təlaşlı qəlbinə sərin su səpdi. 

Sabahısı gün onlar birlikdə yemək otağına gələndə Viktorina 
səhər yeməyi olaraq süfrəyə kotlet gətirdi. 

Qulluqçu yemək dolusu boşqabı süfrəyə qoyub qəddini düzəl- 
dəndə xanım Bombar iki barmağının arasında ehtiyatla tutduğu 
qızıl pulu ona uzadıb, özünəməxsus sakit və ciddi tərzdə: 

— Əzizim, mən sizi iyirmi frankdan məhrum etmiş dünən. İndi 
onu sizə verəcək, — dedi. 

Belə axmaq vəziyyətə düşən qulluqçu çaşqınlıq içində pulu 
sahibəsindən alanda cənab Bombarın heyrətdən bərəlmiş gözləri 
arvadının üzünə dikilmişdi. 


«Jil Blaspın 28.10.1884-cü il sayında çap olunub. 

ŞKAF 


Söhbət pozğun qadınlardan düşmüşdü, çünki nahar fasiləsin- 
dən sonra sırf kişi məclisində başqa nədən danışıla bilər ki? 

Aramızdakılardan biri: 

— Heç bilirsiniz mənim başıma necə qəribə əhvalat gəlib? — deyə 
soruşdu. 

Bunu deyəndən sonra isə belə bir əhvalat nağıl elədi: 

— Keçən il qış axşamlarının birində mənə adamın bütün varlı- 
ğını sarsıdacaq qədər güclü bir kimsəsizlik və tənhalıq hissi hakim 
kəsildi. Yəqin ki, eyni hissləri çoxunuz yaşamısınız. Öz otağımda 
tənhalıqla baş-başa oturmuşdum və birdən mənə elə gəldi ki, bir 
az da beləcə yalqız qalsam, bu tənhalıq axırıma çıxacaq: çünki 
belə qorxunc yalqızlıq hissi nəhayətdə adamı intihara qədər gətirib 
çıxara bilir. 

Nə edəcəyimi dəqiq özüm bilməsəm də, paltomu geyinib evdən 
çıxdım. Bulvara yetişəndən sonra bu cansıxıcı axşama çox da 
məhəl qoymadım və müştəriləri nisbətən seyrəlmiş gecə kafelərinin 
qabağında bir xeyli dolaşdım. Adama elə gəlirdi ki, aramsız yağan 
bu narın yağış nəinki adamın əyin-başını, belə getsə, hətta iliklərini 
də islatmağa qadirdir. Əlbəttə, bu yağış islanmaqdan qurtulmaq 
istəyən adamları evlərin daldalanacaq yerlərində gizlənməyə vadar 
edən güclü aprel yağışlarından fərqlənirdi və ayrı-ayrılıqda, bəlkə 
də, gözə görünməyən damlalardan ibarət tül pərdə kimi fasiləsiz 
olaraq göydən yerə səpələnir, əyin-başı islatması bir yana, hələ bir 
adamın canına üşütmə də salırdı. 

Küçədə obaş-bubaşa var-gəl edərək birtəhər bu iki saatımı 
keçirmək üçün «hara gedim?» deyə düşünürdüm və onda, ilk dəfə 
öz-özümə etiraf etdim ki, gecələr dərd-qəmdən yaxa qurtarmaqdan 
ötrü bu boyda Parisdə bir dənə də olsun gediləcək yer yoxdur. 

Nəhayət ki, daha çox qadın ticarəti ilə ad çıxaran Foli-Berferə tərəf 
üz tutmalı oldum. 

Zalın ölçülərinə görə tamaşaçı sayı çox az idi. Nalabənzər 
foyedə gəzişən müəmmalı adamların bütün zahiri görkəmindən, 
yəni yerişlərindən, geyimlərindən, saç düzümlərindən, saqqallarının 
ölçüsündən, şlyapalarının qoyuluşundan və hətta üzlərinin rəngin- 
dən belə nəsə bir bayağılıq oxunurdu. Bunların arasında çox az 
adam haqqında demək olardı ki, o, təmizkardır və ya zövqlə geyin- 
məyi bacarır. 

Qadınlara gələndə isə, çoxlarınıza məlum olduğu kimi, onların 
tanınmış fahişələr olduğunu söyləməyə elə bir ehtiyac qalmır. Həmi- 
şəki kimi yanbızlarını oynadaraq ortada gəzişən bu qadınların üz- 
gözündən sırtıqlıq, zəhlətökənlik, miskinliklə yanaşı, qəribə bir məğ- 
rurluq da yağırdı və məhz bu sonuncu xüsusiyyətləri adamda onlara 
qarşı anlaşılmaz ikrah hissi oyadırdı. Yekəqarın keşişlər kimi kök- 
lükləri bir yana dursun, bədənlərinin gah orası, gah da burası əcaib 
şəkildə qabaran, leylək kimi uzunayaqlı görünən, üzü üzlər görən bu 
qadınlara göz qoyduğum zaman belə qənaətə gəldim ki, qısa söv- 
dələşmədən sonra varlığını iyirmi beş franka satan bu məxluqların 
arasında bir luidora dəyəcək kimsəni axtarmaq mənasız işdir. 

Bu vaxt baxışlarım çox cavan olmasa da, hələlik təravətini və 
cazibəsini itirməmiş işvəli birisinə sataşdı və ilk andan gözüm onu 
tutdu. Tərəddüd etmədən ona yanaşdım və asanlıqla bir gecə- 
liyinə o qadını kirayələdim. Tənhalıqdan başqa məni heç kimin 
gözləmədiyi evimə təkrar dönmək istəmədiyimdən özünü satan bu 
qadıncığazın yoldaşlığını və ağuşunu daha üstün bildim. 

Onun evinə yollandıq. Əzabkeşlər küçəsindəki böyük evdə 
yaşayırmış. Pilləkənin işığı çoxdan keçirilmişdi. Mən dalbadal bir 
neçə kibrit yandırdım, ayağımla pillələri yoxlaya-yoxlaya və ağır- 
ağır yuxarı qalxırdım, arabir büdrədiyim üçün çox dilxor idim. 
Qadın isə tumanını xışıldadaraq qabaqda inamla yeriyirdi. 

Beşinci mərtəbəyə çatıb dayandıq. O, məni içəri buraxaraq 
qapını arxadan kilidləyib xəbər aldı: 

-Yaxşı, deməli, sən sabaha qədər mənimlə olacaqsan? 

— Hə də. Axı elə danışdıq. 

— Yaxşı, qoçum. Mən bunu bir daha dəqiqləşdirmək məqsədilə 
soruşdum. Burada bircə dəqiqə gözlə, indi gəlirəm. 

O, məni zülmət kandarda təkbaşına qoyub içəri keçdi. Əvvəl- 
cə onun bir, sonra isə daha bir qapını örtdüyünü eşitdim, sonra 
isə mənə elə gəldi ki, o, kiminləsə danışır. Bu, məni həm təəc- 
cübləndirdi, həm də şübhələndirdi. Ürəyimə damdı ki, içəridəki 
adam onu saxlayan qadının dəllalıdır. Bunda qorxulu bir şey yox 
idi, çünki gördüyünüz kimi, mən də özümə görə bir can-cüssə 
sahibiyəm və yumruqlarım da, maşallah, dəyirman daşı kimidir. 

«Baxanq kim kimi», — deyə fikrimdən keçdi. 

Bütün diqqətimi cəmləmişdim və bir az da ehtiyatlanırdım. 
Otaqda kimsə, sanki, səs çıxarmamaq üçün ehtiyatla oyan-buyana 
gəzinirdi. Bir az sonra içəri otaqda bir qapı da bağlandı və bu dəfəki 
pıçıldaşmanı artıq mən açıq-aşkar eşitmiş oldum. 

Nəhayət ki, qadın əlində yanan şamla geri döndü və: 

— İçəri keçə bilərsən, — dedi. 

Mən qadının müşayiəti ilə evə daxil oldum. 

Biz yemək yeri kimi istifadə edilmədiyi hiss olunan mətbəxdən 
keçib, yataq otağına baş aldıq. Bu, reps pərdəli və üstündə 
naməlum ləkələr gözə dəyən qırmızı ipək parçayla üzlənmiş mebel- 
lərlə döşənən sadə yataq otağı idi və bu baxımdan əxlaqsız qadına 
tam layiq sayılmalıydı. 


— Öz evindəki kimi sərbəst ol, qoçum mənim, — dedi. 

Mən otağı diqqətlə nəzərdən keçirdim. Burada heç nə adama 
təhlükə vəd etmirdi. Paltomu çıxartmağa heç macal tapmamış 
qadın bir göz qırpımında soyunub, yorğanın altına girdi. Sonra isə 
qəhqəhə çəkdi: 

— Nə karıxmısan? Heykələ dönmüsən nədir? Cəld ol, əzizim. 

Mən sakitcə soyunub yatağa uzandım. 

Beş dəqiqədən sonra isə içimdə təcili qalxıb geyinmək və 
buranı tərk etmək hissi baş qaldırdı. Çünki evdə məni əldən 
salan, mənim bütün enerjimi tükədən yalqızlıq hissi yaxamı 
buraxmamışdı. Bu əxlaqsız qadından isə hər nə qədər iyrənsəm 
belə, vaz keçə bilmirdim. Teatrda çilçıraqların gur işığında onun 
mənə bağışladığı o cazibə hissi də artıq harayasa qeyb olmuşdu. 
Yanımda uzanaraq mənə sığınan bu varlıq məndən ötrü adi küçə 
qadınıydı və onun könülsüz, soyuq öpüşləri mənə sarımsaq tamı 
bağışlayırdı. 

Söhbətə başlamaq bəhanəsiylə ondan xəbər aldım: 

— Burada çoxdan yaşayırsan? 

— Yanvarın on beşində yarım ilim tamam oldu. 

— Bundan əvvəl harada yaşayırdın? 

— Klozel küçəsində. Ev sahibəm zəhləmi tökdüyü üçün oradan 
köçdüm. 

Bunun ardınca o, ev sahibəsinin özü haqda dedi-qodular yay- 
ması ilə bağlı uzun bir əhvalat qırıldatdı. 

Qəflətən mən yanımızda, lap yaxınlığımızda kiminsə hənirtisini 
duydum. Əvvəlcə, elə bil, kimsə köks ötürdü, sonra isə yüngül, 
amma tam anlaşılan bir səs gəldi: sanki, kimsə oturduğu stulu 
cırıldatdı. Mən dikəlib yataqda oturaraq soruşdum: 

— Bu, nədir belə? 

Qadın halını pozmadan arxayınlıqla cavab verdi: 

— Fikir vermə, qoçum mənim. Yəqin, qonşu qadındır. Divarlar 
çox nazik olduğundan hər şey açıq-aşkar eşidilir. Əlbəttə, bu, çox 
dözülməzdir. Sanki, divarlar kartondandır. 

Yerimdən tərpənməyə həvəsim olmadığından təzədən yorğa- 
nın altına sürüşüb girdim. Yenidən söhbət qızışdı. Pis yolun yolçu- 
sundan onun ilk məhəbbət əyləncəsi haqda, onun ilk işlədiyi 
günah haqqında xəbər almaqla qadında keçmiş bakirəliklə bağlı 
kiçik də olsa bir nişanə tapmaq, bəlkə də, həmişəlik itirilmiş bu 
bakirəlik və həya haqqında xatirə sayəsində onun o zaman necə 
saf olduğunu göz önündə canlandırmaq və məhz həmin şəkliylə 
bu qadını bir anlığa sevmək istəyi ilə çırpınan bütün digər kişilər 
kimi mən də ona ilk məşuqları ilə bağlı suallar yağdırırdım. 

Bu arada onun mütləq yalana əl atacağını da yaxşı bilirdim. 
Qoy olsun. Bəlkə də, onun bu uydurmaları arasında nəsə səmimi 
və ya təsirli bir şey tapmaq mümkün olacaqdı. 

— Hə, de görüm о, kim idi axı? 

— Avarçəkmə həvəskarı bir zadəgan idi, qoçum. 

— Belə de. Bəs onunla harada tapışdınız? 

— Arianteydə. 

— Sən orada nə edirdin ki? 

— Restoranda işləyirdim. 

— Hansı restoranda? 

— «Sahildəki dənizçiədə. Eşitmisən? 


481 


Gi de Mopassan 
DÜNYA ƏDƏBİYYATI KLASSİKLƏRİ 


— Əlbəttə. Bu ki Bonanfanın meyxanasıdır. 

— Özüdür ki var. 

— Bəs o, yəni zadəgan, səni necə tovlaya bildi? 

— Onun yatağını səliqəyə salanda mənə zorla yiyələndi. 

Son dərəcə güclü müşahidə və məntiqi düşünmə qabiliyyəti 
olan bir həkim dostumun nəzəriyyəsi bu yerdə haradansa ağlıma 
gəldi. Böyük bir xəstəxanada işləyən o dostum hər gün yenicə ana 
olmuş xeyli cavan qızı və küçə qadınını qəbul etməli olurmuş. Odur 
ki o, qadınların, ən çox da yoxsul qadınların bir xam şikar kimi cibləri 
müftə qazanclı, pullu kişilərin ustalıqla qurduqları torlara necə 
düşdüklərinə aid hər cür inanılmaz biabırçılıqlardan xəbərdar idi. 
O deyirdi: «Cavan qızların bəkarətini, adətən, onların öz mühitin- 
dən və sinfindən olan adamlar pozurlar. Bu sahədəki müşahidələ- 
rim əsasında mən cild-cild əsərlər yaza bilərəm. İmkansız ailələr- 
dən olan cavan qızların bəkarətinin pozulması işi, adətən, varlıların 
ayağına yazılır. Bu qənaəti yalandan yaradırlar. Varlılar, adətən, 
onlara qədər dərilmiş və ya ikinci dəfə çiçəkləyən gülləri qoxu- 
layırlar. İlk qönçələrin siftəsini dərmək şərəfi isə heç vaxt onlara 
nəsib olmur». 

Bu sözlər xatirimdə canlandıqda mən üzümü qadına sarı tutub 
qəhqəhə çəkdim. 

— Amma sən heç vaxt inanmazsan ki, sənin gerçək tarixçən 
mənə yaxşı bəllidir. O zadəgan səninlə olan ilk kişi xeylağı deyilmişl 

— Sən nə danışırsan, qoçumə?l And içərəm ki, mənimlə siftə 
edən o olub! 

— Yalan deyirsən, nazlı quzum. 

— Vallah, yalan demirəm. 

— Yox, yalan deyirsən. Yaxşısı budur, hər şeyi olduğu kimi 
açıb danış. 

Göründüyü kimi, o, bundan həm təəccüblənmişdi, həm də 
tərəddüd edirdi. Mən isə dediyimin üstündə möhkəm dayanmışdım. 

— Canım-gözüm, axı sən bilmirsən ki, mən sehrbazam, ürəkləri 
oxuyuram. Əgər özün ürəyindəkini açıb deməsən, onsuz da, mən 
səni yuxuya verib, bütün həqiqəti öyrənəcəyəm. 

Bütün küçə qadınları kimi o da dardüşüncəli olduğundan ürkək- 
ürkək məndən xəbər aldı: 

— Sən bunu haradan bilirsən ki? 

— Yaxşı, yaxşı, danış görək, — deyə təkid etdim. 

— Əslində, ilk macəra ilə bağlı danışılacaq elə bir şey də yoxdur. 
Məhəlləmizdə bayram idi. Bu münasibətlə Aleksandr adlı bir aşpazı 
biş-düş üçün dəvət etmişdilər. O da öz missiyasına başlayan kimi 
ona-buna göstəriş verməyə girişmişdi. «Ağa, xanım”: demədən 
hər kəsi öz buyruq quluna çevirmişdi, lap oraların yiyəsi kimi dav- 
ranırdı. Ucaboylu, iri cüssəli bir adam idi. Civə kimi bir an yerində 
durmur, qaynayırdı. Elə hey deyirdi: «Yağ gətirin, yumurta verin, 
şərabı buradan götürünə. Həm də gərək əldən-ayaqdan iti olasan, 
yoxsa cinlənib, qarşısındakına elə sözlər deyirdi ki, adamın yeddi 
qatından keçirdi. 

Axşama doğru iş-güc azaldığından o, eyvana çıxıb, qəlyan 
çəkirdi. Mən də həmin vaxt qucağımda bir yığın boşqabla onun 
yanından keçdikdə mənə: «Ay qız, bəlkə, səninlə bir çay kənarına 
епәК. Məni bu yerlərlə bir az tanış edərsən», — təklifini etdi. Mən 
də axmaq kimi inandım və ona qoşulub getdim. Elə çayın sahilinə 
çatmağımızı gördüm, məni elə qəfil, elə cəld altına basdı ki, özümü 
itirməyim bir yana dursun, bunu niyə etdiyini də kəsdirə bilmədim. 
Elə həmin günün axşamı, saat doqquzda çıxıb getdi. Bundan 
sonra onu bir daha görmədim... 

— Elə bu? — deyə soruşdum. 

— Hə. Florenten də ondandır... 

— Florenten? O kimdir elə? 

— Oğlum. 

— Belə del Yaxşı deyirsən. Çox yəqin ki, sən özünün o avar- 
çəkmə həvəskarı olan aşiqini də inandırmısan ki, Florentenin atası 
odur, eləmi? 

— Aydın məsələdir. 

— Yəqin ki, o, varlı idi, deyilmi? 

— Hə. O, Florentenin adına hesaba pul da qoyub. Bunun 
sayəsində ildə üç yüz frank qazancım olur. 

Bu əhvalat məndə dərin bir təəssürat buraxmışdı. 

— Çox gözəl, mələyim, çox pakizə, — dedim. — Deməli, sizləri 
ağıldan kasad hesab edənlər yanılırmışlar. Bəs indi Florenten neçə 
yaşındadır? 

— Bu yaxınlarda on iki yaşı tamam olacaq. Bu yaz ilk dəfə din 
ayinləri sinfinə gedəcək. 

— Çox gözəl. Anladığım qədəriylə, sən o vaxtdan bəri bu yolun 
yolçususan? 

O, dərindən köks ötürdü: bu, öz acı taleyinə boyun əymiş 
adamın sözsüz etirafı kimi anlaşılmalıydı. 

— Əlimdən başqa nə gələrdi ki? 

Qəflətən otaqda möhkəm guppultu qopdu və mən yataqdan 
dik atıldım. Çox yəqin ki, kimsə yerə yıxılmışdı, indi isə qaranlıqda 
əlləri ilə divarlardan tutub ayağa qalxmağa çalışırdı. 

Şamdanı əlimə alıb, qəzəb və çaşqınlıq dolu baxışlarla ətrafa 
göz qoydum. Qadın da yerindən dikəldi, məni sakitləşdirmək məq- 
sədilə qucaqladı və pıçıldadı: 

— Elə bir şey deyil, qoçum. İnan ki, buna heç diqqət yetirməyə 
də dəyməz. 

Axır ki, bu qəribə guppultunun gəldiyi səmti təyin edə bildim. 
Çarpayının baş tərəfindəki divar şkafının qapısına doğru yönəldim 
və onu var gücümlə dartdım... Qarşımda öz çəlimsiz varlığıyla tir- 
tir titrəyən, qorxudan kağız kimi ağarmış çöhrəsindəki qorxu və 
yalvarış dolu iri gözlərini mənə dikən kiçik bir oğlan uşağı peyda 
oldu: göründüyü kimi, o, şkafa qoyulan həsir stulda yatıbmış və 
yuxulu ikən yerə yıxıldığı üçün indi döşəmədə karıxıb qalmışdı. 

Vəziyyəti belə görəndə o, əlini anasına tərəf uzadaraq hönkürdü: 

— Mən bilmədim, anacan, təqsir məndə deyil. Yuxuladığım 
üçün yıxıldım. Mənə acığın tutmasın, anacan, təqsir məndə olmadı. 

Qadına sarı dönərək xəbər aldım: 

— Bu nə oyundur belə? 

Xəcalət və dilxorluq arasında çapalayan qadın xırıltılı səslə dedi: 

— Əlimdən başqa nə gələrdi axı? Onu pansiona vermək üçün 
qazandığım pul yetmir, ayrıca uşaq otağı olan bir ev kirayələməyə 
isə imkanım yoxdur. Müştəri düşməyəndə onu öz yanımda yatır- 
dıram. Müştəri bir və ya iki saatlığına gələndə uşaq səssiz-səmirsiz 
şkafda oturub dözür və başa düşür ki, belə də lazımdır. Amma 
müştəri sənin kimi, yəni bir gecəliyinə gələndə balam üçün bütün 
gecəni orada, stulda yatmaq çətin olur, kürəyi qacıyır. Axı onun 
hələ nə yaşı var ki?.. Bəlkə, bu da onun günahıdır, hə?.. Bütün 
gecəni sən də stulda o vəziyyətdə yatsaydın, görərdik, buna necə 
dözürsən... Bəlkə də, ağzına gələni deyərdin adama... 

Əsəbiləşib özündən çıxdığı üçün qadın artıq səsini başına atmışdı. 

Oğlan isə durmadan ağlayırdı. Zavallı uşaq. Cılız və ürkək məx- 
luq. Bəli, soyuq və qaranlıq şkafda böyüyən, ara-sıra, anası müştə- 
risiz olandan-olana boş qalan isti yataqda uyuyan bu oğlan, həqiqə- 
tən də, hələlik zavallı, cılız və ürkək uşaq təsiri bağışlayırdı adama. 

Bütün bunları düşündükcə acı qəhər hissi boğazımı göynətdi 
və mən sabahı açmaq üçün öz evimə yollanmalı oldum. 


«Jil Blaspın 16.12.1884-cü il sayında 
Monfrinyoz imzasıyla çap olunub. 

İŞARƏT 


Canlara dəyən markiza de Rennedon özünün qalın pərdəli, 
havası kəsifləşmiş yataq otağında, yerdən azca yüksək olan geniş 
və rahat çarpayısında tək-tənha uzanmışdı. Şux əndamını zərif 
öpüşlərlə nazlandıran, bu üzündən baxanda o biri üzü görünəcək 
qədər nazik mələfələrin arasında o, ərindən təzəcə ayrılmış qadın- 
lara məxsus şirin və ürküsüz yuxuya dalmışdı. 

Qəflətən qonşu otaqda — daxili düzəninə göy rəngin hakim 
kəsildiyi kiçik qonaq otağında qopan hay-küy bu cavanəzənin 
yuxusuna haram qatdı: markizanın könül sirdaşı və özü kimi nazlı 
bir xatun olan baronessa de Qranieri rəfiqəsinin yataq otağına 
keçmək üstündə ev sahibəsinin rahatlığını qorumağa çalışan qara- 
vaş ilə çənə-boğaz edirdi. 

Markiza yataqdan qalxdı, kilidə taxılı açarı burdu, ardınca cəf- 
təni çəkdi, təkcə başını — sarışın saç komasını xatırladan başını 
girişdəki pərdənin arxasından çıxararaq soruşdu: 

— Nə əcəb tezdən gəlmisən?l Saat heç on da yoxdur. 

— Sənə deyiləcək vacib sözüm var. 

Bunu deyib rəngi qaçmış, son dərəcə həyəcanlı görünən baro- 
nessa köks ötürdü: 

— Başıma müsibət gəlib. 

— Canım mənim, keç içəri görüm. 

Baronessa içəri keçib rəfiqəsiylə öpüşdü. Markiza yenə də öz 
yatağına uzandı, bu ara qaravaş pəncərələri açmaqla otağı işığa 
və təmiz havaya qərq elədi. 

Qaravaş otağı tərk edən kimi markiza de Rennedon səbirsiz- 
liklə: «Hə, danış görüm», — dedi. 

Baronessa de Огапјеп əvvəlcə bir hovur ağlamsındı: qadınlara 
özəl yaraşıq verən muncuq kimi şəffaf göz yaşları onun yanaqlarıyla 
aşağı diyirləndi. 

— Əziziml Bu başıma gələnlər dəhşətdir, deyiləsi müsibət deyill 
— girişi ilə sözə başladı. Göz yaşlarını isə bilərəkdən silmirdi ki, bir- 
dən gözləri qızarar. — Səhəri dirigözlü açmışam. Məni anlayırsan 
da? Yuxum əlli-ayaqlı ərşə çəkilibl Bir özün yoxla, gör ürəyim necə 
çırpınır. 

Bunun ardınca o, rəfiqəsinin əlini alıb öz sinəsinə — qadın sinə- 
sini gözəl bir qəlbin və ya duyğuların deyil, məhz gözəl biçimlərin 
oylağı kimi qəbul edən bəzi kişilərin yuxusuna haram qatan yuvar- 
laq və yumşaq məmələrinə söykədi. Qəlbi, doğrudan da, guppa- 
gupla döyünürdü. Sonra o, sözünə davam elədi: 

— Bu, dünən gündüz baş verdi. Haradasa saat dörddə... ya da 
beşin yarısında. Düzü, elə də dəqiq xatırlamıram. Mənim ikinci mər- 
təbədəki mənzilimə sən yaxşı bələdsən... və mənim vaxtımın böyük 
hissəsini orada keçirdiyimi, Sen-Lazar küçəsindən gəlib-keçənləri 
qonaq otağının pəncərəsindən seyr etdiyimi də bilirsən. Mənzilimiz 
vağzalın lap böyründə olduğundan həndəvəri həmişə hay-küylü, 
maraqlı və cürbəcür adamlarla dolu olur... Uzun sözün qısası, mən 
bu küçənin seyrindən əsl həzz alıraml Dünən yenə də mən seyrəngah 
üçün oraya xüsusi olaraq qoydurduğum alçaq stulda oturub, dərd- 
dən-qəmdən uzaq şəkildə açıq pəncərədən baxır, özüm üçün təmiz 
hava alırdım. Dünən də, əgər xatirindədirsə, misilsiz bir hava var idil 

Əynimə mənə o çox yaraşan yasəməni — bilirsən də, hansını 
deyirəm — paltarımı geyinmişdim. Bir də nə görsəm yaxşıdır: qarşı 
binanın pəncərəsindən təpədən-dırnağa al-qırmızı geyinmiş bir 
qadın ətrafı seyr edir. Bu qadını əvvəllər bizim məhəllədə heç 
sezməmişdim, yəqin ki, buralarda təzəlikcə kirayədə qalırdı, hara- 
dasa son bir ayda. Keçən ay sərasər yağışlar yağdığından, hər 
halda, o, mənim diqqətimdən əməlli-başlı yayına bilib. Bir bax- 
maqla onun hansı yuvanın, özün bilirsən də, quşu olduğunu kəs- 
dirdim. Əvvəl-əvvəl bu, mənə bir az yer elədi, düşündüm ki, buna 
bax da, lap mənim kimi oturub bu da camaata göz qoyur. Ancaq 
az sonra onu müşahidəetmə marağım bu ani qısqanclıq hissimi 
üstələdi. O, pəncərənin kənarına dirsəklənib, yoldan keçən bütün 
kişilərə marıtlayırdı. Elə kişilərin də hamısı (və ya demək olar ki, 
hamısı) gözləriylə onu yeyirdilər. Elə bil ki, binanın tininə çatan- 
da eynən oğru pişik havadakı balıq iyini alan kimi, onlar da bu 
dişi varlığın qoxusunu havadaca yaxalayırdılar. Odur ki başlarını 

yuxarıya qaldırıb öz iti baxışları ilə onu tapır və sanki, onunla iylə- 
şirdilər. Qadın baxışları ilə xəbər alırdı ki: tamahın çəkir? Onlar da 
eləcə baxışları ilə ya «Vaxtım yoxdur», ya «Qalsın gələn dəfəyə», 
ya «Cibimdə siçanlar oynayır», ya da ki «Açıl başımdan, qancıq!» 
deyirdilər. Əlbəttə ki, bu sonuncu cavabı yalnız xanımına sadiq 
ərlərin gözlərindən oxumaq olurdu. 

Onun bu nömrələri, daha doğrusu, öz sənətini necə dərin 
ustalıqla gerçəkləşdirdiyini bir kənardan seyr etməyin adamda 
necə maraq oyatdığını isə heç ağlına da gətirməzsən. 

Arabir o, tələm-tələsik pəncərəsini örtürdü və elə həmin andaca 
onun binasının giriş qapıları növbəti kişi xeylağını öz ağuşuna çəkirdi. 
Bundan məlum olurdu ki, usta balıqçının qarmağına əsl balıq keçib. 
İş belə gətirəndə mən artıq saata göz qoymağa başlayırdım: kişilər 
on iki, uzaqbaşı iyirmi dəqiqəliyinə ona qonaq olurdular. Zamanla 
mən bu dişi hörümçəyin ustalığına heyran olmağa başladım. Onu 
da deyim ki, bu cavanəzən, sən deyən, çirkin də sayılmazdı. 

Ancaq bircə şeyi anlaya bilmirdim ki, bu kişilər onu (və ya 
onun onlardan nə umduğunu) axı necə belə tez, sözsüz və doğru 
anlayırlar?! Bəlkə, bu qadın onlarla baxışanda ya başını tərpət- 
məklə, ya da əli ilə hər hansı əlavə işarət də eləyir? 

Bu fikir ağlıma batandan sonra onu artıq durbinlə güdməyə 
başladım və hər şeyin son dərəcə bəsit olduğunu anladım: bu 
iş, əvvəlcə müştəriyə ədalı bir baxış, ardınca təbəssüm, bunun 
ardından isə «Bəlkə, bir bizə buyurasınız?? mənasını verən yüngül 
baş hərəkətiylə mümkün olurmuş. Amma bu işarəti onun kimi 
həm üstüörtülü, həm mənalı, həm də göztoxluğuyla edə bilmək 
üçün böyük məharət lazım idi ki, müştərinin qəlbini ram edəsən. 
İstər-istəməz düşündüm ki, görəsən, belə bir yüngül baş hərəkəti 
yəni altdan yuxarıya yönəlməklə həm ədalı, həm də canalıcı bir baş 
hərəkəti məndə necə, alınar, ya yox? Çünki o qadının ifasında bu 
işarət çox gizli ifadələr kəsb edirdi. 

Özümü sınamaq üçün güzgünün qarşısına keçdim. Əzizim, heç 
vaxt inana bilməzsən ki, mənim ifamda bu hərəkət onunkundan 
qat-qat gözəl idil Mən özümdən razı halda yenidən pəncərənin 
qabağındakı yerimi tutdum. 

Daha onun toruna heç kim, heç bir bəndə yaxın belə gəlmirdi. 
Elə bil, zavallının yerli-dibli bəxti bağlanmışdı. Əslində, bu yolla 

özünə çörək pulu qazanmaq çox iyrənc işdir. Amma nə qədər iyrənc 
olsa da, etiraf edim ki, adam küçədə ara-sıra rastına çıxan hədsiz 
yaraşıqlı kişilərlə yaxınlıqdan da hələm-hələm vaz keçə bilmir. 

Artıq kişilər hamısı mənim göründüyüm səkiyə üstünlük ver- 
məyə başlamışdılar. Əxlaqsız qadının yaşadığı səki isə tamam 
boşalmışdı: halbuki onun tərəfi kölgəli idi, bizim səki isə qızmar 
günəş şüalarında yanıb-yaxılırdı. 

Kişilərin isə ucu-bucağı yox idi — cavanlar, qocalar, sarışınlar, 
qaraşınlar, saçlarına təzəcə dən düşənlər və başı tamam çallaşanlar. 
Aralarında isə ürəyəyatanları, hətta çox suyuşirinləri də vardı. Bizim 
ərlərimiz onlarla heç müqayisəyə də gəlməzlər, demək istəyirəm ki, 
yəni sən də günü sabah ərindən ayrılıb təkrar subaylığa qovuşsan, 
tam ürəyincə olan birisiylə tapışa bilərsən. 

Ağlıma bir fikir də gəldi: görəsən, həmin o işarəti dürüst bir ev 
xanımı kimi mən versəm, nə baş verər? Onlar bunu da belə asan- 
lıqla anlayarlarmı? O andan sonra hər hansı bir kişiyə işarət etmək 
marağı mənə necə hakim kəsildisə, lap hamilə qadınlar kimi buna 
yeriklədim... Hövsələm daraldı... və mən artıq öz ixtiyarımı əldən 
verdim! Aradabir özümü, beləcə, göz görəsi əlli-ayaqlı itirirəm. 
Əslində isə yad kişilərlə işarətlə anlaşmağa mənim elə bir ehtiya- 
cım yoxdur! Bir də ki, bilirsən, arada mənə elə gəlir ki, biz qadınlar 
bir az meymunqəlbli varlıqlarıq. Bir tanış həkim məni inandırıb ki, 
qadın beyni ilə meymun beyni arasında bir elə fərq də yoxdur. 
Bizə yamsılamağı qadağan etmək olmaz. Bizlər toydan sonrakı ilk 
ayda ərimizi (əlbəttə, əgər onu seviriksə) yamsılayırıq, sonra növbə 
gəlir oynaşlarımıza, sonra rəfiqələrimizə, sonra isə keşişlərimizə — 
əlbəttə, əgər onlarla aramızda adına «qarşılıqlı səmimiyyətə deyilən 
bir şey görürüksə. Onlar kimi düşünməyə, onların sözləri, yestləri 
ilə danışmağa başlayırıq, bütün özəlliklərini mənimsəyirik. Əcəb 
axmaq xasiyyətdir, deyilmi? Nə isə, əgər mənim də ağlıma bir şey 
batdısa, mən onu mütləq edirəm. Vəssalam. 

Düşündüm ki, gəlsənə, işarətimin təsirini bir nəfərin üzərində, 
vur-tut bircə nəfərin üzərində sınayım. Görüm nə olur, necə olur? 
Həm də burada qorxulacaq nə var ki? Heç nəl Biz onunla cəmi- 
cümlətanı bir yol təbəssümümüzü paylaşacağıq və ondan sonra 
mən onu bir daha görməyəcəyəm, lap işdi-şayəd görsəm və ya o da 
məni tanısa belə, bir bəhanə ilə ondan yaxamı qurtararam, gedərl 

Bunu qətiləşdirəndən sonra seçimə başladım. Sınağımı son 
dərəcə yaraşıqlı birisiylə gerçəkləşdirməyə qərar verdim. Bir də 
baxdım ki, budur, uca boylu, yaraşıqlı, sarışın bir cavan gəlir. Sən 
bilirsən də, mən sarışınları xoşlayıram. 

Mən onu süzməyə başladım, o da məndən gözlərini çəkmədi. 
Mən gülümsədim, o da cavab verdi. Başımla ona güclə seziləcək 
bir işarət elədim, o da başını tərpətdi və — nə görsəm yaxşıdır? 
— dübbədüz bizim binanın girişinə yönəldi. 

Heç təsəvvürünə də gətirməzsən ki, içimdə necə vəlvələ qopdul 
Az qalırdım ağlımı itirim. Dəhşət qorxduml Birdən o, qulluqçularla 
kəlmə kəsərsə, nə olacaq?! Hələ qulluqçu Jozefi demirəm, axı 
o, ərimin sadiq quludur! Jozef həmin dəqiqə düşünəcək ki, mən 
bu cənabla mazaqlaşıram. 

Başıma haranın külünü tökəydim? Özün de, neyləyə bilərdim?! 
O sarışın isə yəqin ki, az sonra, bəlkə, elə bu saniyə qapının 
zəngini çalacaqdı. Neyləyəydim axı? Ona görə də fikirləşdim ki, 
yaxşısı budur, elə özüm qapıya çıxım, deyim ki, məni səhv başa 
düşüb və çıxıb getməsini ondan xahiş eləyim. Hər halda, onun 
qadına, bu zəif qadına rəhmi gələcəkdil Bəli, deməli, mən girişə 
tərəf cumuram, qapını açdığım zaman onun hələ indi əlini zəngə 
uzatdığının şahidi oluram. 

Havalı adamlar kimi ağzıma gələni üyüdüb-tökürəm: 

— Çıxın gedin, elə bu dəqiqə çıxın gedin. Siz yanılırsınız, mən 
ev xanımıyam, ailəm var. Burada bir yanlışlıq, qorxunc bir yanlışlıq 
var, mən sizi birisinə oxşatdım, sizi bir tanışımla səhv saldım və siz 
ona çox oxşayırsınız. Yalvarıram sizə, mənə rəhminiz gəlsin. 

O isə əzizim, bunun cavabında gülərək dedi: 

— Günaydın, mənim mələməmiş quzuml Ardını söyləməsən də 
olar, çünki artıq daha nələr söyləyəcəyini əzbər bilirəm. Sənin ailən 
varsa, deməli, qiymətin bir luidor yox, iki luidordur. Nə etməli, iki 
istəyirsənsə, qoy iki olsun. Yaxşı, indi isə düş qabağıma və yolu 
göstər görək. 

Bunu deyib, o, məni bir kənara itələyir, giriş qapısını örtür. Mən 
isə yerimdə qaxaca dönmüşəm, qorxudan dilim-ağzım quruyub. 
O arada bu yad kişi mənim belimi qucub, yanağımdan öpür və 
məni birbaşa bayaq bayıra çıxanda qapısını açıq qoyduğum qonaq 
otağına tərəf aparır. 

Dəllallar kimi otaqdakı hər şeyi müştəri gözüylə süzərək deyir: 

— Hə-ə-əl Şəraitin çox yaxşıdır, hətta deyərdim ki, əladırl Amma 
içindəki şəhvət yanğısı gör sənə necə güc gəlib ki, keçibsən artıq 
küçədən erkək ovlamağal 

Bunu eşidəndə mən yenidən yalvar-yaxara başladım: 

— Çıxın gedin, xahiş edirəm, evimi tərk edinl İndicə ərim evə 
dönəcəkl Bu dəqiqələrdə evə gəlməlidir — o, həmişə bu vaxt evə 
qayıdır. Vallah, and içməyə hazıram ki, aramızda yanlış bir anlaş- 
ma olubl 

O isə təmkinini pozmadan cavab verdi: 

— Canım-gözüm, bu nömrələrini qoysana bir kənara. Ərin 
özünü yetirəcək olsa, onun da cibinə bir yüzlük basaram, qoy 
gedib bu qarşıdakı meyxanada özü üçün bir az şellənsin. 

Sonra o, Raulun buxarının üstündə duran şəklinə baxıb xəbər aldı: 

— Budur sənin o... sənin o, necə deyərlər, ərçən? 

— Hə, bu mənim ərimdir. 

— Əsl kəlpeysərmişl Bəs bu kimdir? Bəlkə, bu da sənin bazar- 
ladığın gözəlçələrdəndir, hə? 

Bu sözləri o, sənin şəklini göstərərək deyirdi, əzizim. Bildin də, 
sənin o bal kostyumundakı şəklin gözünə sataşmışdı. Mən artıq 
harada olduğumu da unutmuşdum və sanki, sayıqlayırdım: 

— Hə, mənim bazarladığım gözəlçələrimdəndir. 

— Əcəb can şeydirl Məni onunla mütləq tanış edərsən. 

Saat artıq beşi vururdu, Raul isə hər zamankı kimi, altının yarı- 
sında evdə olacaqdıl Bəs bu cənab ərim gələnə qədər getməzsə, 
başıma nə oyun gələcəkdi, ilahil Odur ki mən... mən... başımı itir- 
dim... tamam başımı itirdim... və belə qərara gəldim... qərara gəl- 
dim ki... onu başımdan... nə qədər tez rədd etsəm... bir o qədər 
yaxşıdır... Sən, yəqin ki, anlayırsan... və... və sanki, ümidim gələn 
başqa bir çıxış yolu görmədiyimdən... məni düzgün anla. Axı, doğ- 
rudan da, başqa hansı yolum qalırdı, əzizim?.. Başqa cür yaxamı 
onun çəngindən necə qurtara bilərdim?.. Ona görə də... mən... 
qonaq otağının qapısını içəridən kilidləməli oldum... Vəssalaml 

Markiza de Rennedon üzünü yastığa sıxıb, altındakı çarpayını 
lərzəyə gətirəcək qədər güclü qəhqəhələr çəkdi. Sonra bir hovur 
nəfəsini dərib soruşdu: 

— Barı, o, yaraşıqlıydı? 

— Çox. 

— Yaxşı, bəs onda bunun harası müsibət oldu ki? 

— Amma... amma... əzizim, bilirsən... o söz verdi ki, sabah da... 
mənə baş çəkəcək... yenə elə həmin saatda... və mən bundan... lap 
dəhşətə gəldim... Sən onun necə yolagəlməz və... tərsin biri oldu- 
ğunu ağlına da gətirməzsən. İndi neyləyim? De də, axı neyləyim? 

Markiza yenə çarpayıya çökdü: görünür, o, oturaq pozada fik- 
rini bir yerə daha rahat cəmləşdirirdi. Bir az susandan sonra sözə 
başladı: 

— Elə qurğu qur ki, onu həbsə atsınlar. 

— Həbsə atsınlar?! — baronessa gözləmədiyi cavabdan lap çaş- 
qınlaşdı. — Necə yəni? Sən nə danışdığını özün, barı, anlayırsan? 
Elə qurğu qurum ki, onu həbsə atsınlar? Axı hansı əsasla? 

— Bundan asan nə var ki?! Polis komissarına şikayət et ki, son 
üç ayda tanımadığın birisi səni qarabaqara izləyir. Dünən isə onun 
həyasızlığı artıq o həddə çatıb ki, sənin evinə soxulub, üstəlik, 
sabah da baş çəkəcəyi ilə səni təhdid edib. Odur ki hökumətin səni 
ondan qorumasını tələb edirsən. Sənə iki nəfər polis qoşacaqlar ki, 
o sırtığı həbs eləsinlər. 

— Amma, əzizim, birdən o, aramızda olanları açıb desə... 

— Sən komissar üçün inandırıcı bir əhvalat uydurandan sonra 
ona kim inanacaq ki, ay axmaq?! Sənə isə yəqin ki, inanacaqlar, 
çünki sən təmiz ismət sahibi, kübar bir xanımsan. 

— Amma mənim heç vaxt buna cürətim yetməzl.. 

— Əzizim, ya sən olan-qalan cürətini toplamalısan, ya da ki işin 
fırıqdır. 

— Bir də axı onu həbs etsələr, o... mənə dişinin dibindən çıxanı 
deyə bilərl 

— Qoy desin, sənin də şahidlərin olacaq və bu, sənin əlində 
ona qarşı hökm verdirmək üçün əsas olar... 

— Nə hökmü verdirmək üçün? 

— Pul cəzası barədə. Belə məsələlərdə güzəştə getmək yaramaz. 

— Hə, doğrudan da, pula gələndə... bir şey də mənə əzab verir 
axı... elə bil, ürəyimdən daş asılıb... Bilirsən... məndən ayrılmazdan 
əvvəl o... buxarının üstünə iki luidor qoydu. 

— İki luidor?1 

— Hə. 

— Cəmi-cümlətanı iki? 

— Hə. 

— Azdır. Bu, şəxsən mənim heysiyyətimə toxunardı, vallah. Yaxşı, 
bəs bunun nəyi sənə əzab verir ki? 

— Səncə, bu pulu neyləyim? 

Markiza bir anlığa fikrə gedib tam ciddi şəkildə cavab verdi: 

— Əzizim, məncə, sən... bu pula ərin üçün nə isə bir hədiyyə 
almalısan... Belə eləməsən, ona qarşı böyük haqsızlığa yol verər- 
sən! 


«Jil Blasyın 27.04.1886-cı il sayında çap olunub. 

29-cu ÇARPAYI 


Kapitan Epivan küçədən keçdiyi vaxt bütün qadınlar dönüb ona 
baxırdı. Əslinə qalanda o, həqiqətən də, yaraşıqlı bir zabit idi. Daim 
diqqət mərkəzində olduğu üçün onun bütün fikri-zikri özünə yönəl- 
mişdi və sanki, özünün qədd-qaməti, ayaqları və bığları ilə öyünür- 
dü. Etiraf etmək lazımdır ki, onun bir az əvvəl tərif olunan tərəfləri, 
həqiqətən də, çox gözəl təsir bağışlayırdı. Hörülmüş kəndir kimi cod 
olan sıx və sarışın bığları yetişmiş buğda kimi qızılı rəngə çalırdı, bir 
cüt güclü dalğa kimi müxtəlif səmtlərə haçalanan bu lopa bığlar 
uclara doğru incələrək burulurdu. Zabitin beli çox incə idi, sanki, 
korset taxırdı, sinəsi isə əsl erkəyə məxsus şəkildə geniş, qüvvətli və 
qabarıq idi. Baldırlarına isə söz ola bilməzdi, dar, qırmızı rəngli dara- 
ma şalvarın altından əzələlərinin ən kiçik titrəşimləri oxunan belə 
baldırlara yalnız gimnastlarda və ya rəqqaslarda təsadüf etmək olar. 

Əl-qol hərəkətləriylə, ayaq əzələlərini gərərək yeriyirdi. Onun 
bir az ləngərli, cəngavərsayağı yerişinə və gövdəsinə hərbi mundir 
bir az da əzəmət gətirirdi. Bəlkə də, heç mülki geyim ona bu qədər 
yaraşmazdı. 

Bəli, bütün başqa zabitlər kimi kapitan Epivan da mülki geyimi 
özünə yaraşdıra bilmirdi. Boz və ya qara parçadan geyimi əyninə 
taxdığı zaman onu adi qulluqçudan ayırmaq mümkün olmurdu. 
Amma bircə dənə mundirin hesabına tanınmaz dərəcədə dəyişirdi. 
Bundan əlavə, mavi gözləri, ensiz alnı, zərif və incə burnu onun 
üzünə xüsusi gözəllik verirdi. Doğrudur, bir az dazlaşmağa meyilli 
idi və saçlarının niyə töküldüyünü özü də heç cür anlaya bilmirdi. 
Axı bu yaşda saçı niyə tökülməliydi onun? Amma iri bığlarının 
dazlaşmaqda olan başını ört-basdır etdiyi ilə özünə təsəlli verirdi. 

O, ucdantutma hər kəsə nifrət edirdi, amma bu nifrət müxtəlif 
səbəblərdən qaynaqlanırdı. 

Belə ki, təsadüfi adamlar onun üçün mövcüd deyildilər, onla- 
ra həyətdəki toyuqlardan və ya boz sərçələrdən artıq diqqət yetir- 
məyi özünə rəva bilmirdi. Bütün dünyada yalnız zabitlər onun maraq 
dairəsinə daxil idi, hərçənd bunu da bütün zabitlərə aid etmək 
olmazdı. Ümumiyyətlə götürəndə, o yalnız yaraşıqlı zabitləri hesaba 
alırdı, çünki ona görə, hərbçinin başlıca özəlliyi yalnız onun gözəl 
qədd-qaməti ola bilərdi. Ona görə, hərbçi iri cüssəli, güclü, zəhmli 
və cəsur olmaqla, yalnız savaş və sevgi üçün yaranmışdır, vəssa- 
lam. Hətta fransız ordusundakı generalları da onların boy-buxu- 
nuna və zəhmli üzlərinə görə qiymətləndirirdi. Məsələn, Burbakini öz 
zəmanəsinin ən nəhəng sərkərdəsi olaraq qəbul edirdi. 

Yürüş zamanı nəfəsi təngiyən gödərək və tombul piyada qoşunu 
zabitlərini, adətən, ələ salırdı. Politexnik məktəbin məzunlarına — bu, 
gözlük arxasından baxan, simalarından ağciyərlik, çarəsizlik yağan 
bu kələ-kötür və bacarıqsız adamlara olan nifrəti isə hətta iyrənmək 
həddinə çatırdı: onun qənaətinə görə, hərbi mundir belələrinə 
eşşəyə palan yaraşdığı qədər yaraşırdı. Bu tısbağa kimi sürünən, 
içkiyə və yeməyə aludə olmayan və öz hesab düsturlarını gözəl 
qızlardan xeyli üstün tutan sısqa cavanların orduya götürülməsi 
onu hövsələdən çıxarırdı. 

Kapitan Epivan özü isə qadınların zövqünü oxşadığı üçün uğur- 
ları ilə daim öyünürdü. Məsələn, əgər o, bir qadınla şam yeməyi 
yeyirdisə, həmin gecəni onun ağuşunda xumarlanacağından yüz 
faiz əmin idi. Yox, əgər gözlənilməz səbəblər üzündən o, həmin 
gecə belə bir qələbə qazana bilmirdisə, uzaqbaşı sonrakı günlərdə 
bunun baş verəcəyinə zərrə qədər də şübhə etmirdi. Ona bələd 
olduqları üçün zabit yoldaşları öz sevgililərini, tacirlər isə piştaxta 
arxasında ticarətlə məşğul olan arvadlarını ondan qorumağa 
məcbur olduqlarından Epivana nifrət bəsləyirdilər. 

Küçədən keçdiyi vaxt baqqal xanımları vitrin arxasından 
onunla baxışırdılar və bu baxışmalar qadınlardan ən məhrəm 
sözlər eşitməyə bərabər sayılmalıydı, çünki bu baxışlarda onların 
həm dəvəti, həm əyləncə təklifi, həm etirafı, həm də cavabları 
ifadə olunardı. Bütün bunları gizli instinkt sayəsində sezən baqqal 
isə qəflətən dönərək, zabitin yaraşıqlı və vüqarlı qədd-qamətini 
nifrətlə süzürdü. Onlara bağışladığı təəssüratdan məmnun təbəs- 
sümlə oradan uzaqlaşan zabitin ardınca piştaxtanın üstündəki 

malları əsəbiliklə yerbəyer etməyə çalışan baqqalın isə əlindən 
donquldanmaqdan başqa bir şey gəlmirdi: 

— Ördəyin biri ördək! Görəsən, öz dəmir-dümürləri ilə baş-qulaq 
aparan bu müftəxorları yedirtməkdən dövlət nə vaxt əl çəkəcək? 
Vallah, mənə qalsa, hər hansı qəssab vətənə əsgərdən min dəfə 
faydalıdır. Qəssabın da önlüyü qana bulaşır, amma arxayınsan ki, 
bu, kəsilən heyvanın qanıdır: ən azından, qəssabın bir işə xeyri dəyir, 
bilirsən ki, onun belindən asılan bıçaq, ən azından, adamları doğ- 
ramaq üçün deyil. Bu cəlladlara belə ölümsaçan silahlarla gəzməyə 
hansı ağılla icazə veriblər — bax onu başa düşə bilmirəml Yaxşı anla- 
yıram ki, onlarsız iş keçmir, amma eynilə maskarad tamaşasında 
olduğu kimi, bunları hər gün niyə göy-qırmızı geyindirib, şəhərin 
canına salırlar, görən?! Başkəsənlərlə də şəbih çıxartmaq olmaz kil 

Bu yerdə xanımının səssizcə çiyinlərini çəkdiyini görməsə də, 
ehtimal edən kişi bir az da qeyzlənirdi: 

— Ancaq yelbeyin qadınlar belə özündən müştəbeh tiplərə hey- 
ran ola bilərlərl 

Amma hər halda, ürəklər fatehi kimi tanınan kapitan Epivan 
barədə şayiələr bütün fransız ordusuna yayılmışdı. 


1868-ci ildə onun xidmət etdiyi 102-ci süvari alayını qarnizon 
xidməti ilə bağlı Ruan şəhərinə köçürdülər. 

Az müddət sonra kapitan bütün şəhərdə məşhurlaşdı. Hər 
axşam saat beşdə absent! içmək adıyla Buayeldye bulvarındakı 
«Komediya» kafesinə baş çəkirdi, amma kafeyə girməzdən öncə 
ayaqları, gövdəsi və bığları ilə öyünmək üçün bulvarda obaş-bubaşa 
gəzişirdi. Əllərini belinə qoyaraq xiyabanda oturan, qiymətlərlə 
bağlı qayğılı şəkildə söhbətə qapılan Ruan kommersantları söhbətə 
ara verib onu süzər və heyran qalardılar: 

— Göz dəyməsin, həqiqətən, yaraşıqlıdır! 

Az sonra bunun kim olduğunu ayırd edəndə əlavə edərdilər: 

— Hə, bu, kapitan Epivandırl Maşallah, əsl igiddirl 

Onunla rastlaşan qadınlar isə özləri də bilmədən başlarını qəri- 
bə şəkildə yelləyir, ya da ki diksinirdilər, sanki, özlərini onun qar- 
şısında çarəsiz və ya çılpaq hiss edirdilər. Boyunları qeyri-ixtiyari 
yana əyildiyi zaman dodaqlarında xəfif bir təbəssüm gəzirdi, görü- 





! Absent — yovşan arağı 

nür, bununla onlar kapitan Epivanın xoşuna gəlmək, onun diqqə- 
tini çəkmək istəyirdilər. Yanında gəzən dostları, hər dəfə onun bu 
cəhətinə həsəd aparan dost-aşnaları da: «Bu Epivanın bəxti əcəb 
gətirir», — deyə adı dillərdən düşməyən kapitanı durmadan izləyən 
him-cimlərə qarşı gizli qısqanclıq duyurdular. 

Ruanın ən özündəndeyən cavanəzənləri arasında bu igid 
uğrunda əsl mücadilə, bəlkə də, müharibə başlanmışdı. Zabitlərin 
şəhərə çıxdığı vaxt, yəni saat beşdə bir dəstə qız Bualdye bulvarına 
toplaşar, qoşa-qoşa bulvarın bu başından o biri başına var-gəl 
edərdilər. Leytenantlar, kapitanlar və mayorlar da, kafeyə baş çək- 
məzdən qabaq qılınclarının ucu yerlə sürünsə də burada iki-iki 
gəzişməyə üstünlük verirdilər. 

Bir axşam varlı-hallı fabrik sahibi cənab Tampliye-Paponun 
məşuqəsi olan gözəl-göyçək İrma öz karetini, guya, qravüraçı Pol- 
yardan vizit kartı almaq bəhanəsiylə «Komediya» teatrının yanında 
əylətdi. Əslində isə cavan qızın məqsədi zabitlərin oturduğu masa- 
nın yanından keçərkən kapitan Epivana öz baxışlarıyla cürəyiniz 
istəyən vaxt sizinəmə mesajını çatdırmaq idi və o, bunu elə aşkar 
ifadə etdi ki, yavəriylə birlikdə yaşıl absent içən polkovnik Pryun 
özünü saxlaya bilməyib donquldadı: 

— Vay səni, əclafl Anası bunu əcəb bəxtəvər doğubl 

Polkovnikin bu sözləri kapitan Epivanın ürəyinə necə yağ kimi 
yayıldısa, o, sabahısı gün öz parad formasıyla İrmanın pəncərəsi 
altdan bir neçə kərə oyan-buyana keçməli oldu. 

Qız da bunu görüb, pəncərədən boylandı, ona gülümsədi. 

Elə həmin gecə kapitan qızın məşuquna çevrildi. 

O gündən etibarən hər yerdə birgə göründülər, qarşılıqlı müna- 
sibətlərini gizlətmədilər, arabir bir-birinin paxırlarını açıb töksələr də, 
belə bir eşq romanları olduğundan məmnun göründülər. 

Kapitanla gözəl İrmanın əlaqələri barədə söz-söhbət şəhər 
əhlinin dilindən düşmürdü. Bircə cənab Tampliye-Papon fil qula- 
ğında yatmışdı. Kapitanın isə üz-gözündən sonsuz səadət yağırdı, 
kəlməbaşı deyirdi: 

— İrma mənə dedi ki... Keçən gecə İrma mənə... Dünən İrma 
ilə nahar edəndə... 

Bir ildən də artıq bir müddətərzində o, bu qızla olan macərasıyla 
bütün Ruan qarşısında öyündü, sanki, bu sevgi onun döyüşdə ələ 

keçirdiyi düşmən bayrağıydı. Özünü inandırmışdı ki, bu sevgi onu 
yenilməz edib, özünə qarşı bəslənən həsədlər fonunda gələcəyinin 
parlaq olacağından da, yolunda sinov getdiyi Xaç ordenini alaca- 
ğından da artıq arxayın idi, çünki o, hamının diqqətini özünə cəlb 
edə bilmişdi, unudulmamaq üçün isə bu, əsas şərtdir. 

Amma bir gün müharibə başladı və kapitanın alayı birincilər 
sırasında sərhədə göndərildi. Onların gecədən başlayan ayrılığı 
sübhəcən davam etdi. 

Zabitin papağı, qırmızı şalvarı, qaytanlı süvari mundiri və xən- 
cəri stulun başından sürüşüb döşəməyə düşdü. Qızın paltarı, ətəyi, 
ipək corabları isə zabitin geyimləriylə bir arada yerdəki xalının üstə 
düşüb qaldı. Sanki, otaq əsl döyüş meydanıydı, amansız talana 
uğramışdı. Saçları pərişan olan İrma qüssədən az qalırdı ağlını itirə, 
onun titrək əlləri, sanki, zabitin boynunda bitmişdi, gah cumub zabiti 
qucaqlayırdı, gah da ondan qopub, döşəmədə çarəsizliklə çırpınır, 
stulları vurub aşırdır, kresloların saçağını qoparır, acığından dişləri ilə 
kreslonun ayaqlarını gəmirirdi. Öz qanı da it qanına dönən kapitan 
ona heç cür təsəlli verə bilmir, elə hey eyni sözləri üyüdüb-tökürdü: 

— İrma, mələyim, bircə dənəm, axı neyləmək olar? Belə lazımdır dal 

Arabir isə əliylə öz gözlərindən axan yaşı silməli olurdu. 

Sübh çağı onlar ayrıldılar. Qız öz kareti ilə sevgilisini birinci 
hərbi düşərgəyə qədər ötürdü. Ayrılarkən kapitanı bütün alayın 
gözü qabağındaca bağrına basdı və bu səhnəyə şahid olanlar 
onun hərəkətinə səmimilikdən, məsumluqdan və təbiilikdən başqa 
bir məna vermədilər də. Yoldaşları kapitanı təbrik edərək, ona: 

— Əcəb bəxtəvərsən hal Tapdığın qız isə əsl mələkdir, — 
deyirdilər. Bəlkə də, onlar bu hərəkətə haradasa bir vətənpərvərlik 
rəngi də qata bilirdilər. 

Döyüşlər zamanı kapitanın alayı əməlli-başlı bərkdən-boşdan 
çıxdı. Bir komandir kimi o, özünü qəhrəman kimi tanıtdığından 
«Xaç ordeni”nə layiq görüldü. Savaş bitincə isə yenidən doğma 
Ruan qarnizonuna qayıtdı. 

Geri dönən kimi o, İrmadan bir xəbər-ətər öyrənməyə çalışsa 
da, bir kimsə ona qızla bağlı dəqiq bilgi verə bilmədi. 

Bəziləri deyirdi ki, qız Prussiya ştabında düşmən zabitlərlə mazaq- 
laşırmış. Başqalarının sözündən belə çıxırdı ki, İrma İveto tərəflərdə 
bir kənddə yaşayan valideynlərinin yanına çıxıb gedib. 

Hətta ölənlərin siyahısını araşdırmaq üçün kapitan öz yavərini 
bələdiyyə arxivinə göndərsə də, həmin siyahılarda da İrmanın 
adına rast gəlinmədi. 

Dərdi başından aşsa belə, o, yeri gələndə öz dərdini də əldə 
bayraq etməyi, öyünməyi bacarırdı. Hətta başına gələn bu dərdi, 
bəlanı da, yəni İrmanı itirməsini də bir müddətə Ruanı işğal edən 
prussiyalıların ayağına yazır və: «Eybi yox, gələn döyüşdə mən 
o əclaflardan sevgilimin qisasını alaram!» — deyirdi. 

Amma bir sabah o, səhər yeməyi üçün zabit yeməkxanasına 
girəndə başında müşəmbədən furaika, əynində isə üst köynəyi 
olan qoca poçtalyon ona bir məktub təqdim etdi. Məktubu açan 
kapitan aşağıdakıları oxudu: 


«Əzizim! 
Mən xəstəxanadayam. Vəziyyətim hədsiz ağırdır. Əgər 
baş çəkə bilsəydin, bununla mənə dünyaları bağışlayardın! 


İrma.ə) 


Rəngi avazıyan, mərhəmət hissiylə sarsılan kapitan: 

— Yazıq qızcığazl Sabah yeməyimi yeyən kimi mütləq gedib 
ona baş çəkməliyəm, — dedi. 

Yemək əsnasında yan-yörəsindəkilərə elə hey təkrarlayırdı ki, sən 
demə, İrma xəstəxanada yatırmış və o, nəyin bahasına olursa olsun, 
qızı oradan qurtaracaq! Prussiyalıları isə söyürdü: «Vay sizi, əclaflar!» 
O zənn edirdi ki, prussiyalılar bütün var-yoxunu taladıqlarından zavallı 
qız qara qəpiksiz qalıb, odur ki aclıqdan üzülüb, yatağa düşüb. 

Ona qulaq kəsilənlər isə bu hekayətdən təsirlənməyə bilmirdilər. 

Əlindəki bükülü salfeti süfrəyə qoyan kapitan tələsik yerindən 
qalxdı, asılqandan qılıncını götürdü. Beli incəlsin deyə sinəsini 
qabartdı, bunun ardınca kəmərini taxaraq, iti addımlarla şəhər xəs- 
təxanasına üz tutdu. 

Ona elə gəlirdi ki, xəstəxana binasına maneəsiz girə biləcək, 
amma onun içəri keçməsinə qəti etiraz etdilər. İş o yerə çatdı ki, 
kapitan öz alay komandanının qəbuluna gedib, vəziyyəti anladaraq 
ondan baş həkimin adına bir qısa məktub da almağa məcbur 
oldu. Bizim yaraşıqlı kapitanı yenə də bir müddət qəbul otağında 
gözlədən baş həkim, nəhayət ki, ona içəri keçmə izni verdi. Zabitlə 
quruca sağollaşaraq, ona bir sanitarı bələdçi kimi qoşan həkimin 


499 


Gi de Mopassan 
DÜNYA ƏDƏBİYYATI KLASSİKLƏRİ 


üzündə nə isə acı bir tənə oxunurdu. Onsuz da bu məşəqqətlər, 
yiyəsiz insanlar və qaçılmaz ölümlər məskəni hələ öz kandarındanca 
bizim kapitanı sarsıtmışdı. 

Səs salmamaq üçün kapitan barmaqlarının ucunda yeriyirdi, ucu- 
bucağı görünməyən koridorlar kif, dərman və xəstəlik qoxuyurdu. Xəs- 
təxana binasının üzücü sükutunu ara-sıra kimlərinsə pıçıltıları pozurdu. 
Qapı aralarından hərdənbir cərgəylə düzülmüş çarpayılar gözə dəyirdi. 
Orada uzananların bədən cizgiləri yorğanların altından oxunurdu. 
Təkrar səhhətinə qovuşan xəstə qadınlar isə öz çarpayılarında otu- 
rub tikişlə məşğul idilər. Onların əyinlərində boz rəngli giş materia- 
lndan xəstəxana paltarı, başlarında isə bəyaz ləçəklər gözə dəyirdi. 

Adamlarla ağızbaağız dolu olan bu palatalardan birinin qapısın- 
da kapitanın önündə gedən bələdçi ayaq saxladı. Qapının üstündə 
iri hərflərlə «Sifilis» kəlməsi yazılmışdı. Bundan diksinən kapitanın 
qanı beyninə vurdu. Kandarda, alçaq taxta masanın üstündə otu- 
ran sanitar qadın dərman hazırlamağındaydı. Həmin qadın: 

— Mən sizi oraya ötürərəm. O, iyirmi doqquzuncu çarpayıda yatır, 
— deyərək zabitin qabağına düşdü. 

İçəridə çarpayılardan birini göstərərək: «Bax, odur ey, o!» — dedi. 

Həmin çarpayının üstündəki yorğan xəfifcə qalxıb-enirdi. Orada 
yatanın üzü də mələfə ilə tam örtülmüşdü. 

Ətrafdakı yastıqlardan qalxan təəccüb dolu və avazımış, cavanlı- 
qocalı qadın üzləri gənc zabitə sarı döndü. Miskin xəstəxana paltarları 
fonunda bu sifətlərin hamısı eyni dərəcədə çirkin və çarəsiz görünürdü. 

Kapitan əməlli-başlı karıxdı, bir əlini qılıncına apardı, digəriylə 
isə papağını xışmaladı. Bir an duruxandan sonra dili açıldı: 

— İrma. 

Yataqda qəfil bir hərəkət yarandı və bunun ardınca sevgilisinin güclə 
tanınacaq şəklə düşən yorğun, halsız üzü yorğanın altından zühur elədi. 

Həyəcandan dili-dodağı təpişən qadın: 

— Alberl.. Alberl.. Sənsənl.. Ah, nə yaxşı... nə əcəb... — deyə bildi 
və gözündən yaşlar axdı, nə axdı. 

Xəstə baxıcısı zabit üçün stul gətirdi. 

— Əyləşin, cənab. 

Kapitan oturdu, onun o cür gözəl və təravətli qoyub getdiyi bu 
üz indi necə də solğundu, yazıqdı. Xəbər aldı: 

— Nə olub sənə belə? 

Qadın ağlamsınaraq: 

— Yəqin ki, gördün qapının üstündə nə yazılmışdı, — dedi, utan- 
dığından gözlərini mələfəylə örtdü. 

Zabit çaşqınlıq və xəcalət içində soruşdu: 

— Axı sən zavallı bu azara necə yoluxdun? 

Qadın: 

— Bunun səbəbkarı o əclaf prussiyalılardır. Onlar məni, demək 
olar ki, zorladılar və bu xəstəliyə yoluxdurdular. 

Zabitin daha deyəcək bir sözü qalmamışdı. Qadını süzərək, 
papağını dizinin üstə fırlatmağındaydı. 

Digər xəstələrin də nəzərləri ona dikilmişdi. İndi ona elə gəlirdi 
ki, əxlaqsız qadınlarla dolu olan bu otaqda o, həmin qorxunc və 
iyrənc xəstəliyə yaxalanmış bədənlərin necə çürüdüyünü, bu çürün- 
tünün qoxusunu, havada dolaşan rəzaləti də artıq duymaqdadır. 

Qadın dilə gəldi: 

— Görünür, mən sağalmaz xəstəyəm. Həkimin dediyinə görə, 
vəziyyətim ümidsizdir. 

Bu ara baxışları zabitin sinəsindəki «Xaç огдепәпә sataşan 
qadın sevincək: 

— Sən hələ orden də almısan. Ah, buna necə də şadaml Bilsən, 
necə şadaml Ah, əgər səni qucaqlayıb öpə bilsəydiml — dedi. 

Bu öpüşü, hələlik, xəyalında canlandıran kapitanın isə içini 
dərin ikrah və dəhşət dalğası bürüdü. 

O, indi bayıra, təmiz havaya çıxmaq, bu qadınla birlikdə olmaq- 
dan bir az tez qurtulmaq istəyirdi. Amma qalxıb getməyə, qadınla 
xudahafizləşməyə cürət etmirdi. Odur ki mızıldayaraq soruşdu: 

— Yəqin ki, sən heç müalicə də olunmurdun? 

Söz bu yerə gəlib çatanda İrmanın gözlərində şimşəklər çaxdı: 

— Yox, çünki gözgörəsi ölümə getsəm belə, mən onlardan 
öz intiqamımı almaq niyyətindəydiml Elə buna görə də imkan 
daxilində onların hamısını, hamısını bu xəstəliyə yoluxdururdum. 
Ruan işğal altında olduğu müddətdə mən müalicə olunmadım. 

Səsinə, az da olsa zarafat çaları qatan zabit utancaqlıqla dedi: 

— Нә, bax, belə eləməkdə haqlıymışsan. 

Qadının gözünə işıq, yanağına isə rəng gəldi: 

— Əlbəttə ki. Arxayın ol, sayəmdə, kim bilir, neçə düşmən o dün- 
yalıq olub. Gəbəribl İnanıram ki, onlardan öz intiqamımı almışaml 

Zabit bir daha təkrarlamalı oldu: 

— Bu çox yaxşıdır! 

Sonra ayağa qalxaraq: 

— Hə, mən gedim, saat dörddə alay komandirinin qəbulunda 
olmalıyam. 

Qadın həyəcanlandı: 

— Necə? Sən artıq gedirsən? Elə indicə gəlmişdin kil.. 

Amma zabit nəyin bahasına olursa olsun, getməyə israrlıydı. 
Başladı ki: 

— Doğrudur, mən təzəcə gəlmişəm. Buna rəğmən, saat dörddə 
komandirlə görüşməliyəm. 

Qadın: 

— Komandirin yenə də polkovnik Pryundur? — soruşdu. 

— Hə, həminkidir. İki dəfə də yaralanıb. 

Qadın yenə də xəbər aldı: 

— Yoldaşlarından heç ölən-itən oldu? 

— Hə. Sen-Timon, Savanya, Poli, Sapreval, Rober, de Kurson, 
Pazafil, Santal, Karavan və Puavren həlak oldu. Saelin bir qolunu 
mərmi apardı, Kurvuazyenin isə ayağı tikə-tikə oldu. Pake isə sağ 
gözündən oldu. 

Qadın dərin maraqla onu dinləyirdi. Sonra qəfildən zabitə pıçıldadı: 

— Hələ ki, xanım Lanqlua palatada deyil, məni bir öpsənə. 

İçindəki çiyrənmə hissi dalğa-dalğa qabarsa da, o, dodaqlarını 
xəstənin solğun alnına dayadı. Bu ara İrma da girəvə tapıb onu 
qucaqladı, zabitin qaytanlarla bəzənmiş süvari mundirini dəlicəsinə 
öpüşlərə qərq elədi. 

Bunun ardınca yalvarışlı səslə xəbər aldı: 

— Yenə mənə baş çəkəcəksən? De də, gələcəksən? Söz ver ki, 
gələcəksənl 

— Yaxşı, söz verirəm. 

— Haçan? Cümə axşamı gələrsən? 

— Cümə axşamı gələrəm. 

— Cümə axşamı ikidə. 

— Oldu. Cümə axşamı, saat ikidə. 

— Söz verirsən? 

— Verirəm. 

— Hələlik, əziziml 

— Hələlik. 

Palatadakıların ona dikilən baxışları altında çaşqınlığa düşən 
şax qamətli zabit otaqdan çıxanda özünü əzilmiş hiss etdiyindən 
tamam büzüşmüşdü. Nəhayət, binadan çıxanda o, rahatlıqla köks 
ötürə bildi. 


Axşam yoldaşları xəbər aldı: 

— Hə, nə oldu? İrma necədir? 

O, çəkingənliklə: 

— Ciyərlərini soyuğa verib, vəziyyəti heç də yaxşı deyil, — dedi. 

Bu cavabın ardında nə gizləndiyini öyrənmək üçün sütül bir 
leytenant kəşfiyyata çıxdı. Sabahısı gün toplantı otağına girən 
kapitanı hamı gülüş və lağlağı hədəfinə çevirdi. Axır ki, ondan da 
kam almağa imkan yaranmışdıl 

Bütün bunlar bir yana dursun, o da məlum olmuşdu ki, İrma 
Prussiya ordusunun qərargah zabitləri ilə işğal vaxtı o ki var kef 
eləyibmiş, süvari komandanı polkovniklə, daha bir sürü zabitlə at 
belində bütün əyaləti dolaşırmış, bunun ucbatındandır ki, Ruan 
əhli bu qadına «Pruss qancığı? ayaması taxıbmış. 

Sonrakı bir həftə boyu kapitan alayın lağlağı hədəfinə çevrildi. 
Ədəbsiz atmacalar, şit məsləhətlər, tövsiyə olunan həkimlər, işə 
yarayacaq dərmanlar və onların istifadə qaydaları ilə dolu məktub- 
lar alırdı poçtla. 

Bu söz-söhbətdən agah olan polkovnik də tam ciddiyyətlə demişdi: 

— Görünür, kapitanın bu macərası çox çəkici imişl Odur ki bu 
münasibətlə onu ancaq təbrik etmək olarl 

Aradan on gün ötdü və İrma ona ikinci dəfə məktub göndərdi. 
Qəzəbindən dəliyə dönən kapitan məktubu cırıb atdı və cavab da 
yazmadı. 

Daha bir həftə sonra yazdığı məktubda qadın, vəziyyətinin xeyli 
ağırlaşdığını və onunla vidalaşmaq istəyini bildirirdi. 

Zabit yenə susmağı lazım bildi. 

Bundan bir neçə gün sonra xəstəxana keşişi kapitanla görüşdü 
və çatdırdı ki, İrma Pavolen ölüm ayağında onu görmək istəyir. 

İmtina etməyə cəsarəti yetmədiyindən zabit keşişin yanına 
düşüb getsə də, xəstəxanaya girəndə özünü çəkilməz ağrı-acı içində, 
alçaldılmış mənlik və tapdanmış namus sahibi yerində hiss edirdi. 

Xəstənin vəziyyətində hər hansı bir dəyişiklik sezməyincə zabit 
özünün aldadıldığını qət etdi. Qadından xəbər aldı: 

— De görüm, axı məndən nə istəyirsən? 

— Səninlə vidalaşmaq istəyirdim. Deyilənə görə, çox çəkməz 
— üzü o yana gedəcəyəm. 

Zabit buna inanmadı: 

— Bura bax, sənin üzündən mən bütün alayın gülüş hədəfinə 
dönmüşəm. Buna bir son qoymaq lazımdırl 

Qadın: 

— Mən sənə neyləmişəm ki? — deyə soruşdu. 

Kapitan lap cin atına mindi, daha nə deyəcəyini də bilmirdi: 

— Bir də bura ayaq basacağıma ümid-zad bəsləmə: sənə görə 
istehza hədəfi olmaqdan lap bezmişəml 

Bayaqdan zabiti ölgün baxışlarla süzən gözlərdə qəfil qəzəb 
şimşəyi oynadı və qadın bayaqkı sualını təkrarladı: 

— Mən sənə neyləmişəm ki? Bəlkə, səndən nəvazişlərimi əsir- 
gəmişəm, hə? Bəlkə, səndən nə vaxtsa nə isə istəmişəm? Əgər 
əvvəlki kimi cənab Tampliye-Paponla yaşamağa davam etsəydim, 
bəlkə, heç indi burada bitlənməzdim də. Kim suçlasa da, sən məni 
heç nədə suçlaya bilməzsən. 

O, titrək səslə buna qarşı çıxdı: 

— Mən səni heç nədə suçlamıram. Sadəcə olaraq, öz davra- 
nışınla sən bütün şəhəri gözdən saldığın üçün mən də daha səni 
yoluxmaqdan qəti imtina edirəm. 

Qadın sərt hərəkətlə yerindən dikələrək yatağında oturdu: 

— Prussiyalılarla davranışıma görə, eləmi? Mən axı sənə demiş- 
dim ki, onlar mənə zorla sahib çıxdılar. Mən də ona görə müalicə 
olunmurdum ki, xəstəliyimi onların arasında gen-bol yaya bilim. 
Əgər mən istəmiş olsaydım, anla bunu, o ilkin mərhələdə müalicəm 
daha asan olardıl Mən isə onların axırına çıxmaq istəyirdim və 
yəqin ki, çoxlarını bu yolla o dünyaya vasil etmişəml 

Kapitan ayaq üstə qurumuşdu. Axır ki: 

— Hər necə olursa olsun, bu, əxlaqsızlıq sayılmalıdır, — dedi. 

Bir anlığına qadının nəfəsi təngidi, az sonra dili söz tutdu: 

— Axı bunun nəyi əxlaqsızlıqdır? Düşməni məhv etməyimmi? 
Yoxsa indi bu hərəkətim ucbatından ölməyim? Janna ФАГК küçə- 
sinə mənimlə görüşə gələndə sən heç belə düşünmür, belə danış- 

mırdın. Sən demə, bütün bunlar əxlaqsızlıqmış?1 Orden almağına 
baxma, şəxsən sən bunu heç vaxt bacarmazdınl Yeri gələndə mən 
səndən daha çox prussiyalı məhv etmişəml 

Heyrətlə xəstəni süzən kapitanın hiddətindən əli-ayağı əsirdi: 

— Belə oldu?l Sussana barı... mumla görüm... Belə fərqli şey- 
ləri... eyniləşdirməyə... mən heç vədə izin vermərəm... 

Amma qadın ona heç qulaq da asmırdı: 

— Uzaqdan baxan da elə bilir ki, prussiyalılara cəbhədə çox 
ağır xətərlər yetirmisinizl Düzünü de, siz Ruanı düşmən işğalına 
verməsəydiniz, bütün bu faciələr başımıza gələrdi? Siz hər şeydən 
əvvəl işğala yol verməməliydiniz. Eşidirsən, ya yox?! Mən isə onlara 
səndən daha betər dağ çəkmişəm. Amma budur, indi əsiriyəm 
bu ölüm yatağının. Sən isə yenidən sığallanıb gəzirsən ki, bəlkə, 
başqa qadınların başını tovlayıb, onları öz yatağına salasanl.. 

Bütün çarpayılardan başlarını dikəldən xəstələrin baxışları bu 
mundirli adama zillənmişdi. Zabit isə mızıldanırdı: 

— Sus görüm... yaxşı da... mumla görək... 

Qadın isə susmaq bilmirdi. Artıq bağırmağa başlamışdı: 

— Çox da əzilib-büzülməl Mağul sənə yaxşı bələd ola bildim bu 
son günlərdəl Məni aldada bilməzsənl Bax sənə bir də deyirəm ki, 
mənim onlara yetirdiyim xətəri nəinki sən, heç sənin o alayın da 
yetirməyib... Dur, rədd ol buradan... Tülkül 

Sifilisli xəstələrin oylağı olan bu bir cüt çarpayı cərgəsinin ara- 
sından zabit iri addımlarla, az qala, qaçaraq çıxdı. İrmanın xırıltılı, 
arada fitlə qarışıq çıxan səsi isə onu qarabaqara izləyirdi: 

— Нә, hə, səndən daha çox! Yeri gəlsə, mən səndən daha çox 
düşmən qırmışaml.. 

Pilləkənlərlə başılovlu enən zabit, daha heç kimi görmək istə- 
mədiyindən oradan birbaş evinə dönməli oldu. 


Sabahısı gün xəbər gəldi ki, İrma keçinib. 


«Jil Blaspın 08.07.1884-cü il sayında 
Monfrinyoz imzasıyla çap olunub. 

MEŞƏDƏ 


Meşəbəyinin iki dustaqla birlikdə bələdiyyə binasında onu göz- 
lədiyi haqqında xəbər gələndə bələdiyyə başçısı hələ yenicə səhər 
yeməyinə əyləşmişdi. 

Ləngimədən qalxıb oraya yollandı və həqiqətən də, orada zadə- 
gan qadınla kişini ciddi nəzarət altında saxlayan meşəbəyi Hoşdür 
dayını tapdı. 

Qırmızı burunlu, çalsaçlı, ciddi ailə başçısına bənzəyən kişi nədən- 
sə özünü basqı altında hiss edirdi. Öz toy-bayram paltarını geyinmiş, 
top kimi yumru, yanaqları şölə saçan qadın isə onları həbs edən bu 
hökumət təmsilçisini, yəni meşəbəyini hələ də acıqla süzürdü. 

Bələdiyyə başçısı xəbər aldı: 

— Hoşdür dayı, nə olub yenə? 

Meşəbəyi ona aşağıdakı açıqlamanı verdi: 

O, həmişəki saatda Şampü meşəsinin Ariantö yaxınlığına qədər 
ona həvalə olunmuş ərazisini dolaşmağa çıxıbmış. Ərazidə gözünə 
elə bir şey dəyməsə də, havanın gözəlliyi və sünbüllərin necə boy 
atması onu heyran edibmiş. Bu ara öz üzüm tənəklərinin dibini 
belləyən Bredelin oğlu onu haylayaraq deyib: hey, Hoşdür dayı, 
birinci taladakı kolluqlara nəzər yetirsən, orada ümumi yaşları, ən 
azı, yüz otuz olan bir cüt qumru görə bilərsən. 

Qarovulçu nişan verilən tərəfə gedib, talaya girəndə qulağına 
dəyən bəzi sözlər və ah-uflar burada əxlaqa zidd bir iş tutulduğu 
qənaətini onda əməlli-başlı möhkəmləndirib. 

Bir qənimətkar yaxalayacaqmış kimi o, sürünərək bu cütlüyə 
yaxınlaşaraq onları yaxalayıb. Həmin vaxt çılğınlaşan qadının halı 
artıq özündə deyilmiş. 

Bələdiyyə başçısı tutulanları heyrət içində süzürdü. Kişinin yaşı 
altmışı keçərdi, qadın isə ən azı, əlli beş yaşın içindəydi. 

Başçı sorğu-suala kişidən başladı. Verilən suallara onun kal 
səslə verdiyi cavablar güclə eşidilirdi: 

— Adınız nədir? 

— Nikola Bören. 

— Məsləyiniz? 

— Parisin Əzabkeşlər küçəsində xırdavat alveri ilə məşğulam. 

— Burada, meşədə nə işiniz var idi? 

Əllərini dustaq kimi arxasında çataqlayan tacir susdu, başını 
sallayıb nəzərlərini iri qarnına dikdi. 

Başçı sorğu-suala davam etdi: 

— Siz bələdiyyə təmsilçisinin dediklərini inkar edirsiniz? 

— Yox, ağa. 

— Deməli, siz bunu etiraf edirsiniz? 

— Elədir, ağa. 

— Özünüzü təmizə çıxarmaq üçün nəsə deyəcəksiniz? 

— Yox, ağa. 

— Bəs bu işi tutduğunuz qadınla harada tapışmısınız? 

— O, mənim arvadımdır, ağa. 

— Arvadınızdır?1 

— Bəli, ağa. 

— Onda... onda... belə çıxır ki, siz Parisdə... yəni bir yerdə 
yaşamırsınız, eləmi? 

— Təəssüflər olsun ki, cənab, biz elə eyni evdə də yaşayırıql 

— Onda... hər halda, cənab, sizin ağlınız çaşıb. Və hər halda, 
tamam çaşıb ki, sizləri çölün düzündə, səhər saat onda və belə bir 
iş başında yaxalayıblar. 

Kişi xəcalətindən, az qala, hönkürtü vuracaqdı. Mızıldayaraq 
dedi: 

— Xanımım bunu çox istəyirdi! Mən hələ ona dedim, dedim ki, 
bu, axmaqlıqdır. Amma yəqin ki, siz özünüz də qadınlara bələd- 
siniz... başlarına bir şey girəndən sonra... heç nə köməyə gəlmir. 
Hər şey faydasız olur. 

Başçı gülümsədi və Qalliya sakinlərinə məxsus hazırcavablıq 
göstərərək dedi: 

— Göründüyü kimi, bu səfər məsələ bir az başqa cürmüş, çünki 
bu istək təkcə ona hakim kəsilsəydi, hər halda, ikinizi bir arada 
yaxalamazdılar. 

Bunu eşidən cənab Bören lap cin atına mindi. Arvadına tərəf 
dönərək dedi: 

— Görürsən də, sənin poeziyaya olan marağın başımıza nə 
oyun açdı? Hə, indi bu suallara nə cavab tapıb verəcəksən? Hələ 
qorx ki, bizi məhkəməyə də versinlər. Həm sinnimizin bu çağında, 
həm də əxlaqsızlıq üstündəl Sonra da gərək dükanımızı bağlayıb, 
xəcalətimizdən bir başqa məhəlləyə köçək və müştərilərimizdən də 
olaq. Hə, nə fikrə qərq olmusan? 

Xanım Bören ərinə tərəf baxmadan yerindən qalxdı, tam 
arxayınlıqla, dili heç topuq vurmadan və saxta abır-həyadan uzaq 
şəkildə başçıya öz ifadəsini verdi: 

— Axmaq bir vəziyyətə düşdüyümüzü, bir Allah şahiddir ki, mən 
özüm də çox gözəl anlayıram. Cənab başçı, əgər mənə özünü- 
müdafiə üçün... yox, yox, sadəcə, ağlını itirmiş bir qadın kimi çıxış- 
etmə imkanı versəydiniz, inanıram ki, bu iş məhkəməyə qədər 
gedib çıxmaz, həm də ki biz aləmdə biabır olmaqdan qurtularıq. 

Uzun illər bundan əvvəl, cavan çağımızda, biz cənab Börenlə 
məhz bu yerlərdə tanış olmuşduq. Bir bazar günüydü. Həmin vaxt- 
lar o, xırdavat dükanında pirkeşik işləyirdi, mən isə hazır qadın 
geyimləri mağazasında satıcı idim. Bütün bunları lap dünənki gün 
kimi xatırlayıram. Rəfiqəm Roza Levek ilə Piqal küçəsində kirayə- 
lədiyimiz evdə yaşayır, bazar günləri buralara gəzintiyə gəlirdik. 
O, özünə bir oğlan tapmışdı, mən isə hələ ki, tək idim. Bu yerləri də 
bizə elə həmin oğlan tanıtmışdı. Bir gün o, zarafatla mənə eşitdirdi 
ki, sabah bir dostunu da özüylə gətirəcək. Bununla nəyə işarə etdi- 
yini anladığımdan ona dedim ki, heç boşuna zəhmət çəkməsin. 
Cənab başçı, mən son dərəcə ciddi və tərbiyəli bir qız idim. 

Sabahısı gün vağzalda dostlar məni cənab Börenlə tanış etdilər. 
Cavanlığında o, yaraşıqlı bir cavan olsa da, mən öz dediyimdə 
duracağımı qət etdim və durdum da. 

Xülasə, biz Bezon tərəflərə yol aldıq. Həmin gün hər şey çox 
gözəl idi. Elə günlərdə adamın içində hər şey, sanki, dərin sükuta 
qərq olur. Mən isə elə cavanlıqda da, indi də hava ki gözəl oldu, 
sərsəmləyirəm və üstəlik, şəhər kənarına gedəsi olsam, lap ağlım- 
dan oluram. Göz işlədikcə hər tərəf gömgöy rəngdədir, quşlar civil- 
dəşir, zəmilər dalğalanır, qaranquşlar uçuşur, çəmənin ətrindən 
bihuş olursan. Hələ lalələr, çobanyastığılar — bütün bunlar məni 

tam mənada dəli-divanə edirl Elə bilirəm ki, ilk dəfə bir qədəh 
şampan şərabını başıma çəkdiyimdən sərməstəml 

Nə isə... hava çox ilıq və günəşli idi, hər tərəf göz oxşayırdı, 
sinədolusu nəfəs aldıqca hava məlhəm kimi adamın ciyərlərinə 
yayılırdı. Roza ilə Simon bütün bu vaxtı öz aralarında məzələnirdilər, 
mən isə bütün bunları görməzliyə vururdum. Cənab Börenlə mən 
kölgə kimi onların ardınca düşmüşdük və susurduq. Bir-birini 
tanımayan adamlar nədən söhbət edə bilər ki?! Onun bu utancaq 
və həyalı davranışı yamanca ürəyimə yatmışdı. Gəlib bir talaya 
çatdıq. Buralar xeyli sərin idi. Çəmənlikdə oturduq, Roza ilə Simon 
isə özümü alınmaz qala kimi tutduğum üçün məni dolamağa 
başladılar. Amma özünüz deyin, başqa neyləyə bilərdim ki?! Bunun 
ardınca onlar gözümüzün qabağındaca zərrəcə çəkinib-eləmədən 
mazaqlaşmağa başladılar. Aralarında nə isə pıçıldaşandan sonra 
kolluğa sarı yollandılar və bizə də heç nə demədilər. İndiyədək 
üzünü belə görmədiyim bir cavan oğlanla çölün düzündə təklikdə 
qalınca necə axmaq vəziyyətə düşdüyümü, yəqin ki, təxmin edər- 
siniz. Çəkdiyim sıxıntı hissi, sanki, mənə cəsarət verdi və mən 
özüm onunla söhbətə girişdim. Harada işlədiyini soruşunca, bayaq 
qeyd etdiyim kimi, onun xırdavat dükanında çalışdığını öyrəndim. 
Beləcə onunla bir müddət söhbətləşdik, sonradan onun bir az qırı- 
şığı açıldı. Mənə girişmək istədisə də, o dəqiqə gözünün odunu 
aldım, həm də necə lazımdırsa, elə aldım. Elədir, Bören, ya yox? 

Çaşqın baxışlarını çəkmələrinin burunlarına zilləyən Bören arva- 
dının sualını cavabsız buraxdı. 

Qadın sözünə davam etdi: 

— Hə, elə ki, o, mənim ağirtəbiətli bir qız olduğumu anladı, 
başladı kamali-ədəblə, necə lazımdırsa, mənim nazımı çəkməyə. 
Hər bazar günü buralarda görüşürdük. Mənə olan eşqi lap kəllə- 
çarxa vurmuşdu, cənab başçı. Mən də onu sevirdim, həm də çox 
sevirdim! O vaxtlar elə gözəl-göyçək bir oğlan idi kil 

Hə, uzun sözün qısası, sentyabr ayında toyumuz oldu. Martirs 
küçəsində özümüzə kiçik bir dükan aldıq. 

İlk vaxtlar dolanışığımız çətin idi, cənab başçı. İşlər yolunda 
getmədiyindən şəhərkənarı gəzintilər heç yadımıza da düşmürdü. 
Həm də bu cür şeylərə olan meylimiz artıq sönmüşdü. Ticarətçinin 
bütün fikri-zikri qazancına yönəlir, başqa sarsaq şeylərə isə vaxtı 

qalmır. Bir də baxdıq ki, özümüzdən xəbərsiz artıq yaşlanmışıq, 
düzənli bir yaşam tərzinə keçdiyimizdən artıq eşq xülyaları heç 
yada da düşmür. Bir də ki bir şeyin yoxluğunu hiss etmirsənsə, 
onu itirdiyinə təəssüflənmirsən də. 

Cənab başçı, sonralar işlərimiz tam yoluna düşdü və artıq biz 
bir tikə çörəyə möhtaclıq qorxusundan qurtulduq. Və o vaxtdan 
bəri, elə bil ki, məni dəyişdirdilər. Buna nəyin səbəb olduğunu isə 
inanın ki, heç özüm də bilmirəm! 

Lap o yeniyetmə qızlar kimi xəyallar qurmağa başladım! Küçədə 
gülsatanların əl arabalarını seyr edəndə gözlərim yaşarmağa başladı. 
Kassa arxasında oturduğum vaxt birdən-birə burnuma bənövşə 
qoxusu vururdu və ürəyim başlayırdı dəli-dəli çırpınmağal.. Belə olan- 
da qalxıb kandara yaxınlaşır, damların arasından gözə dəyən bir ovuc 
səmanı heyranlıqla süzürdüm. Mənə elə gəlirdi ki, gördüyüm bu səma, 
əslində, burula-burula axan və Parisə doğru enən böyük bir çaydır, 
uçuşan qaranquşlar isə bu çayın qoynunda üzən balıqlardır. Yaşıma 
baxınca, yəqin ki, siz bunları sayıqlama hesab edəcəksiniz! Amma 
nə etmək olar, cənab başçı, bütün ömrünü ancaq işdə-gücdə keçi- 
rən birisi bir də ayılır və bir anlığına düşünür ki, bütün bu müddəti 
bir başqa cür də yaşaya bilərmiş... Bax onda o, başlayır heyifsi- 
lənməyəl Düşünür ki, sən demə, mən də bütün bu iyirmi ili başqa 
qadınlar kimi meşədə öpüşməklə keçirə bilərmişəml Düşünür ki, sev- 
diyi birisiylə ağac kölgəsində uzanmaq əsl qənimət, imkan sayılmalı- 
dırl Özümdən xəbərsiz bu istək hər gün və hər gecə qəlbimdə özünə 
yer elədil Ay işığının suda necə bərq vurduğunu xəyalımda canlan- 
dıranda isə hətta həmin sulara özümü atmaq fikrinə də düşürdüm. 

İlk vaxtlar bu istəklərimi cənab Börenlə paylaşmağa cürətim 
çatmırdı. Bilirdim ki, məni ələ salıb deyəcək ki, haydı, dur, dur get 
işinin başına, iynəni-sapını satl Onu da etiraf etməliyəm ki, əslinə 
qalanda, cənab Bören daha kişi xeylağı kimi məni sən deyən heç 
cəlb də etmirdi. Məsələ burasındadır ki, özümü güzgüdə süzərkən 
səmimi etiraf edirdim ki, artıq heç mən də hər hansı kişini başdan 
çıxaracaq qadın deyiləml 

Günlərin bir günü cəsarətimi toplayıb ona şəhərkənarına, 
vaxtilə onunla tanış olduğumuz yerlərə yollanmağı təklif elədim. 
O, təklifimi tərəddüdsüz qəbul etdi və biz bu səhər saat doqquzda 
buralara gəlib çıxdıq. 

Zəmiarası cığıra ayaq basan kimi, sanki, dönüb oldum həmin 
o cavan qız. Qadın ruhu hələm-hələm qocalmazmışl.. Cənab başçı, 
inanın ki, o anda ərim də gözlərimin önündə indiki yaşında deyil, 
məhz o cavan oğlan şəklində peyda oldul Vallahi-billahi, elə bil, 
içdiyim şərabın xumarı lap başıma vurmuşdul Ona görə də sarılıb 
onu öpməyə başladım, o isə çaşıb qalmışdı. Bəlkə də, üstünə 
cumub onu boğmağa çalışsaydım, bu hərəkətimdən o, qətiyyən 
heyrətlənməzdi. Odur ki durmadan deyinirdi: «Vallah, sən dəli olmu- 
san! Bu gün lap ağlın çaşıb. Nə olub axı sənə belə?..ə Mən isə ona 
fikir vermirdim, yalnız çılğın ruhumun səsini dinləyirdim və sonunda 
onu çəkib meşəliyə aparmağa da nail oldum... Bu da axırıl.. Cənab 
başçı, inanın, mən sizə həqiqəti, əsl həqiqəti açıb söylədim. 

Hər halda, başçı da yumor hissindən məhrum deyildi, bu yerdə 
gülümsəyərək ayağa qalxıb: 

— Qedə bilərsiniz, xanım, — dedi. — Amma bir daha kol dibində... 
belə işlər tutmayın. 


«Jil Blaspın 22.06.1886-cı il sayında çap olunub. 

MUARON 


Prançini barədə söhbət uzanıb gedirdi. İmperiya dönəmində 
Baş prokuror vəzifəsində çalışan cənab Maluro üzünü bizə tutdu: 

— O-o, vaxtilə mən son dərəcə maraqlı bir iş araşdırmışdım. İndi 
ondan danışsam, sizlər də bunun belə olduğunu etiraf edəcəksiniz. 

İmperiya dönəmində mən bir əyalətin prokuroru idim və bu 
vəzifəni tutmağım Paris məhkəməsinin aparıcı simalarından olan 
atam sayəsində mümkün olmuşdu. Bir dəfə mənə «Müəllim Muaro- 
nun işi? adıyla tanınan cinayət işinə dair məruzə etmək tapşırıldı. 

Fransanın şimalındakı məktəblərdən birində müəllimlik edən 
Muaron yerli əhalinin dərin rəğbətini qazanmışdı. Savadlı, məntiqli, 
son dərəcə dindar, bir az içinə qapalı olan bu adam hələ Bualinoda 
müəllimlik edərkən ailə qurmuşdu. Dünyaya gələn uşaqlarının 
üçü də bir-birinin ardınca vərəmdən vəfat etmişdi. Buna görə də 
o, bu ağır itkilərdən sonra bütün mehrini təlim-tərbiyəsinə bax- 
dığı uşaqlara salmışdı. Ən yaxşı oxuyan, söz dinləyən və sevimli 
şagirdlərinə cibinin puluyla oyuncaqlar alırmış. Onları təkcə yemə- 
yə qonaq etməklə qalmaz, həm də un məmulatlarına və şimiyyata 
da dadandırıb. Bir-birinin ardınca beş şagirdi sirli şəkildə ölənə 
qədər bu ürəyiaçıq və xeyirxah insanın tərifi dillərdən düşmürdü. 
Əvvəlcə hamı düşündü ki, bu ölümlər quraqlıq nəticəsində içməli 
suda peyda olan epidemiyadan qaynaqlanıb. Amma uşaqların 
tutulduqları xəstəlik nişanələri son dərəcə bənzərsiz olduğundan 
həkimlər hər hansı qənaətə gələ bilmirdilər. Görünür, bu, son 
dərəcə üzücü bir xəstəlik idi, çünki əvvəlcə iştahadan kəsilən və 
qarnında ağrılar duyan uşaqlar get-gedə sınıxır, sonra isə qorxunc 
əzablar içində canlarını tapşırırdılar. 

Sonuncu cəsəd yarıldığında da heç bir dəlil tapılmadı. Onun 
Parisə göndərilən daxili orqanlarının araşdırılması onlarda hər 
hansı zəhərin varlığını sübuta yetirmədi. 

Sonrakı bir ildə yeni bir olay yaşanmadı. Bunun ardınca Muaro- 
nun sevimli şagirdlərindən daha ikisi bir-birinin ardınca, cəmi dörd 
günün içində dünyalarını dəyişdi. Cəsədlər yarılanda hər iki uşağın 
bağırsaqlarında narın şüşə qırıqlarına rastlandı. Hamı qət elədi ki, 
görünür, uşaqlar yaxşı təmizlənməmiş və ya yuyulmamış nə isə 
yeməklə ehtiyatsız davranıblar. 

Məhkəmənin hökmüylə məktəbin nəzdindəki yataqxanada 
axtarış aparılanda orada uşaqlar üçün nəzərdə tutulan oyuncaq və 
şirniyyatlarla dolu bir şkaf aşkar olundu. Bütün bu ərzaq maddələ- 
rinin içində ya şüşə qırıntıları, ya da iynə ucları tapıldı. 

Əlüstü həbsə atılan Muaron özünə qarşı bəslənən şübhələrdən 
o dərəcədə əsəbiləşdi və elə hay-həşir qaldırdı ki, sonda onu 
sərbəst buraxdılar. 

Amma hər necə olsa da, ona qarşı dəlillər var idi və onlar bu 
adamın bütün ömrü bahasına qazandığı gözəl reputasiyanı, ən 
başlıcası isə bir tərbiyəçinin bənzər cinayətə qol qoyması üçün 
maraq motivinin olmaması barədə qənaətləri sarsıda bildi. 

Maaşının tən yarısını öz sevimli yetirmələri üçün oyuncaqlara və 
konfetlərə xərcləyən, onları ərköyünlüyə alışdıran, dadlı yeməklərlə 
bəsləyən xeyirxah, sadəlövh və dindar birisi məsum uşaqların 
canına necə qıya bilərdi axı? 

Onun belə bir işə qol qoyması üçün, ən azı, dəli olması lazım 
idi. Muaron isə son dərəcə sağlam məntiqli, sakit, ağıl-kamal sahibi 
biri olduğundan onun hər hansı ruhi xəstəlikdən əzab çəkdiyini 
iddia etmək mümkün deyildi. 

Buna rəğmən, onun əleyhinə dəlillər çoxalırdı. Müəllimin konfet, 
un məmulatı, nabat və sair aldığı dükançılardan götürülən örnəklə- 
rin tərkibində hər hansı şübhəli komponent tapılmamışdı. İş bu yerə 
çatanda Muaron hamını inandırmağa çalışdı ki, görünür, onun ərzaq 
şkafına düşən açarla naməlum bir bədxah oradakı ərzaqların içinə 
şüşə qırıntıları və iynə ucları qoyub. Hətta o, buradakı uşaqlardan 
birinin ölümü nəticəsində hansısa mirasa yiyələnəcək bir kəndlinin 
bütün cinayətləri müəllimin ayağına yazmaqda maraqlı olması ver- 
siyasını da ortaya atdı. Belə ağır cinayətə gedən cani nədənsə bir 
deyil, bir neçə uşağın ölümünə razı olmuşdu. 

Bu, nisbətən ağlabatan idi və özünün haqlı olmasına Muaron 
o dərəcədə inanır və dil boğaza qoymurdu ki, biz, heç şübhəsiz, 

əlimizdəki onun əleyhinə dəlillərə göz yummaqla, müəllimə bəraət 
qazandırmalıydıq. Amma az sonra bir-birinin ardınca meydana 
çıxan iki məqam onun durumunu xeyli ağırlaşdırdı. Bunlardan biri 
— narın şüşə qırıntılarıyla dolu tütün qutusu idi. O, bu qutunu pul- 
larını gizlətdiyi yerdə, yazı masasındakı gizli siyirmədə saxlayırmışl 

Yəqin ki, bu tapıntını da o, ağlabatan bir şəkildə izah edəcək 
və bu günahı da gerçək, amma hələlik naməlum qalan caninin 
növbəti qurması kimi təqdim edəcəkdi. Amma Sen-Marlufdan gələn 
bir xırdavatçı müstəntiqə xəbər vermişdi ki, bir cənab ondan dəfə- 
lərlə ən incə iynələrinin olub-olmadığını soruşmuş, satıcının yanında 
sındırmaqla onlardan hansının işinə yarayacağını təyin eləmişdi. 

On iki ayrı adamın bir arada üzləşdirilməsi əsnasında həmin 
xırdavatçı Muaronu bir dəfə baxmaqla tanımışdı. Aparılan araş- 
dırma sonucu müəllimin məhz deyilən günlərdə Sen-Marlufa yol- 
landığı da öz təsdiqini tapdı. 

Uşaqların hansı ərzaqlara daha çox meyil göstərməsi və müəl- 
limin bu qidaları məhz onun yanında yemələrinə, bununla da bütün 
izlərin silinməsinə çalışması barədə iyrənc təfərrüatların üstündən 
keçirəm. 

Tüğyana gələn ictimaiyyət qatilə ən ağır cəza verilməsini tələb 
edirdi, buna görə də bu güclü təzyiq dalğasına rəğmən, müəllimə 
qarşı hər hansı güzəşt və ya tərəddüd sərgiləməyin yeri yox idi. 

Muaron barədə ölüm hökmü çıxarıldı. Apelyasiya məhkəməsi 
qərara qarşı şikayəti rədd elədiyindən yeganə çıxış yolu əfv istəmək 
oldu. Atam vasitəsiylə öyrəndim ki, imperator da əfvdən imtina 
edəcək. 

Bir səhər kabinetimdə oturub işləyərkən məruzə elədilər ki, 
türmənin keşişi məni görmək istəyir. İnsan sərrafı olan, yüzlərlə 
qatil görmüş bu adam yaşlı bir abbat idi. Bir qədər narahat, pərt 
və utancaq bir təsir bağışlayırdı adama. Bir neçə dəqiqə oradan- 
buradan danışandan sonra o, ayağa qalxaraq dedi: 

— Cənab imperiya prokuroru, əgər Muaron qətlə yetirilsə, bilin 
ki, günahsız birini edam edəcəksiniz. 

Baş əymədən otaqdan çıxan bu adamın son sözləri mənə 
yamanca yer elədi, çünki bunları həm təntənəli, həm də həyəcanlı 
tərzdə dilə gətirmişdi: sanki, bu yolla o, sirli bir tövbə qapısını ara- 
lamaq, bir insan ömrünü qurtarmaq xatirinə yanıma gəlmişdi. 

Bir saat sonra Parisə yola düşdüm, baş verənlərlə bağlı bildik- 
lərimi atamla paylaşdım. O, imperatorun qəbuluna düşməyim üçün 
imkan yaratdı. 

Sabahısı gün qəbulda oldum. Hüzuruna getdiyimdə zati-aliləri 
kiçik qonaq otağında çalışırdı. Keşişlə son görüşüm də daxil, məsə- 
lənin mahiyyətini ona danışdım. Keşişdən bəhs etdiyim zaman 
imperatorun kreslosunun arxa tərəfindəki qapı açıldı və ərinin 
yalqız olduğunu düşünən imperatriça içəri daxil oldu. Zati-aliləri 
Napoleon məsləhət üçün xanımına müraciət elədi. Olub-keçənləri 
öyrənən imperatriça dedi: 

— O adamı əfv etmək lazımdır. Çünki onun heç bir suçu yoxdurl 

Amma iman sahibi kimi tanınan bu xanımın məsələ ilə bağlı 
qəfil qətiyyəti nədənsə məndə qorxunc şübhə oyatdı. 

Həmin ana qədər mən cəzanın xəfifləşdirilməsinə dərin rəğbətlə 
can atırdım. Bu məqamda isə mənə elə gəldi ki, o hiyləgər qatil ən 
son çarə kimi keşişi və öz etirafını işə salıbmış. 

Bu şübhələrimi imperatorla və xanımıyla paylaşdım. Zati-ali- 
ləri duruxdu: təbiətən xeyirxah olduğu üçün güzəştə getməyə 
hazır olsa da, o, bir fırıldaqçının toruna düşməkdən ehtiyatlanırdı. 
İmperatriça isə vasitəçilik edən keşişin yüksək mərhəmətlə hərəkət 
etdiyindən əmin olduğu üçün təkrarlayırdı: 

— Axı nə olsun? Hər halda, bir suçlunun əfv olunması məsum 
birisinin edamından daha yaxşıdırl 

Sonda onun fikri əsas götürüldü: edam hökmü katorqa 
cəzasıyla əvəz olundu. 

Bir neçə il sonra öyrəndim ki, Tulon katorqasında saxlanan 
Muaronun nümunəvi davranışı barədə imperatora məruzə edilib və 
türmə direktoru sabiq müəllimi özünə köməkçi təyin edib. 

Uzun müddət bu adam barəsində heç nə eşitmədim. 

İki il qabaq yay mövsümünü Lilldə yaşayan qohumum de 
Larielgildə keçirirdim. Bir axşam şam yeməyindən öncə, mənə 
bildirdilər ki, cavan bir keşiş mənimlə görüşmək istəyir. 

Qəbul elədiyim bu adam yalvarıb-yaxardı ki, ölüm ayağında 
olan və mütləq məni görməyi arzulayan birisiylə görüşüm. Uzun 
bir dövrü əhatə edən hakimlik fəaliyyətim ərzində belə hallar tez- 
tez olmuşdu. Respublikaçı iqtidar məni vəzifədən uzaqlaşdırandan 
bəri isə bu cür məsələlərlə bağlı mənə ara-sıra üz tuturdular. 

Odur ki mən keşişin ardınca düşüb, sənətkarlar məhəlləsindəki 
yüksək bir binanın çardağındakı yoxsul bir mənzilə yollanmalı oldum. 
Burada nəzərlərim samanla dolu döşəkçə üzərində oturan və 
rahat nəfəs alsın deyə divara söykənən qəribə bir məxluqa sataşdı. 

Məni görən kimi o pıçıldadı: 

— Tanıya bildiniz məni? 

— Yox. 

— Mən Muaronam. 

Diksindim: 

— Müəllim? 

— Hə. 

— Burada neyləyirsiniz bəs? 

— Bu, uzun hekayətdir... İndi az bir möhlətim qalıb... Ölüm aya- 
ğındayam... bu küreni yanıma göndərdilər... buralarda olduğunuzu 
bildiyim üçün onu yanınıza yolladım... Tövbəmi sizə eləmək istəyi- 
rəm... axı məni ölümdən siz xilas etmişdiniz... o vaxt... 

Əliylə üstündə oturduğu döşəyin içindəki samanı sıxan bu 
adam alçaq, xırıltılı səslə, amma sərt tərzdə sözünə davam elədi: 

— Belə... Bütün gerçəyi sizə açıb danışmalıyam... Sizə... Axı bu 
dünyanı o sirlə birlikdə tərk edə bilmərəm mən... O uşaqları mən 
qətlə yetirmişdim... hamısını... mən... qisas zəminində... Qulağınız 
məndə olsun. Mən dürüst, əli-ayağı düz birisiydim... çox dürüst- 
düm... çox da təmiz... Tanrıya son dərəcə bağlıydım... rəhmdil 
Tanrıya... Biz bəndələrini sevən Tanrıya, daha bu dünyanı oğru, 
qatil, yalançı və cəllad kimi idarə edənə yox. Həyatımda bir yaman- 
lığı, bir alçaqlığı özümə rəva bilməmişdim. Təmizlikdə tayım-bəra- 
bərim tapılmazdı, cənab. 

Evliydim, uşaqlarıma bəslədiyim sevgi hər ata-ananınkından 
daha sonsuz idi. Onlar üçün yaşayırdım həyatda. Balalarım üçün 
hər şeyə hazır idim. Amma üçünü də itirdim. Niyə? Nə üçün? Nə 
günah işləmişdim axı? İçimdə elə böyük qəzəb çağlayırdı ki, ondal 
Sanki, o vaxta qədər röyada idim və qəfil gözlərim açıldı və anladım 
ki, Tanrı qəddarmış. Balalarımı niyə əlimdən aldı axı? Gözlərim 
açıldığı üçün anladım ki, o, öldürməkdən xoşlanır. O yalnız bunu 
sevirmiş, cənab. Bizə də ömrü ona görə bəxş edirmiş ki, sonradan 
geri alsınl Cənab, Tanrı zalımdır. Onun yeni-yeni cəsədlərə ehtiyacı 
var. Sırf əyləncə olsun deyə, hərənin canını bir cür alır. Bütün bu 

xəstəlikləri, bədbəxt olayları düşünüb tapan da odur. Aylarla, illərlə 
sürən bu əyləncələrinə qapılan Tanrının səbri hərdən daralanda 
onun əlinin altda epidemiyalar, vəba, angina və çiçək xəstəliyi kimi 
vasitələr var... O qorxunc varlığın əlində daha nələr olduğunu mən 
haradan bilim? Hələ bunlar da ona azlıq edir, çünki sadalanan 
mərəzlər bir-birinə çox bənzəyir. Öldürmək xatirinə o, vaxtaşırı 
savaşlara yol açır ki, iki yüz min əsgərin qan gölündə, çamurda 
necə çapaladığını, tikə-tikə olduğunu, top mərmisinin qopardığı 
əllərin, ayaqların, başların göydən yerə dolu kimi yağdığını seyr 
edə bilsin. 

Bu heç də hamısı deyildir. O, bir-birinin ətini yeyən insanlar 
yaradıb. Xəlq etdiyi insanların özündən daha kamil olduğunu 
görüncə Tanrı heyvanlar aləmini yaratdı ki, insanlar onları ovla- 
sınlar, öldürüb ətlərini yesinlər. Heç bununla da hər şey bitmir. 
O, cəmi bircə gün yaşayan xırda varlıqlar yaratdı, bir saat içində 
bir milyard ədədi qırılan cücülər, ayaqlar altda ölən qarışqalar və 
yüzlərlə bu cür məxluq xəlq elədi, indi bunların hamısı yadıma 
düşmür. Bütün bu varlıqlar bir-birinə qənim kəsilir, bir-birini yeyir, 
başqaları hesabına öz varlığını sürdürür, aramsız doğulur və məhv 
olurlar. Rəhmli Tanrı isə bütün bunları görüb qürrələnir: axı o ən 
irini də, ən xırdanı (məsələn, bir qətrəyə sığanları) da, hətta başqa 
planetlərdə məskunlaşanları da görə bilir. Baxır və əylənir. Vay 
səni, məzəcill 

Bunu anlayınca, cənab, mən də öldürməyə, uşaqları qətlə yetir- 
məyə başladım. Bunu özüm üçün bir oyuna çevirdim. Bu qurban- 
ları Tanrının əlindən aldım. Mənimki oldular. Əgər ələ keçməsəy- 
dim, hələ çoxlarını öldürəcəkdim... Bəlil 

Əslində başımı gilyotin ilə üzməliydilər mənim. Hə, hə, məniml 
Onda o yaramaz Tanrının bundan necə həzz alacağını xəyalıma 
gətirirəm! Bundan qurtulmaq üçün keşişi çağırıb, ona yalan söy- 
lədim. Tövbə elədim. O yalan sayəsində də diri qaldım. 

İndi isə sonum çatıb. Artıq onun əlindən heç yana qaça bil- 
mirəm. Amma cənab, ona qarşı nifrətim sonsuz olduğundan ondan 
zərrəcə qorxub eləmirəm də. 

Ölüm ayağında hıçqırığa tutulan bu adamın geniş açılan ağzın- 
dan çıxan sözlər güclə eşidilirdi. Bu zavallını süzmək adama dəh- 
şətli gəlirdi. Xırıltı içində o, üzərində uzandığı döşəyin mələfəsini 

xışmalayır, qara yorğan altındakı çəlimsiz ayaqlarını elə tərpədirdi 
ki, sanki, indicə durub harasa qaçacaq. 

Bu çox dəhşətli varlıq idi. Onu xatırlamaq da əsl dəhşətdir! 

Ondan soruşdum: 

— Başqa nə isə deyəcəksiniz? 

— Yox, cənab. 

— Elə isə — xudahafizl 

— Xudahafiz, cənab, gec və ya tez... 

Bunu deyib, o, divarın dibində duran, rəngi kağız kimi ağaran 
ucaboylu keşişin qaralan siluetinə üz tutdu: 

— Siz necə, qalırsınız, cənab abbat? 

— Qalıram. 

Bu cavabı alan Muaron istehza ilə dedi: 

— Doğrudan ha... axı Tanrı öz qarğalarını buraya leş dalınca 
yollayıb. 

Daha dözə bilmədim. Qapını açıb, oradan uzaqlaşdım. 


«Jil Blasyın 27.09.1887-ci il sayında çap olunub. 

ORLYA 


8 may. Əcəb gözəl gündürl Səhər saatlarını nəhəng bir çinarın 
altındakı çəmənlikdə uzanaraq keçirdim. Evimin önündə bitən 
həmin çinar öz böyük çətiriylə evə sərinlik bəxş edir. Buraları çox 
sevirəm, sinədolusu nəfəs alıram, həm də axı mənim dədə-baba 
köklərim möhkəm şəkildə bu diyarla bağlıdır, əcdadlarım burada 
doğulub və dünyadan köçüblər, mən buranın şivəsinə, ağız dadına, 
yerli kəndlilərin danışığına, bu kəndlərə, bu torpağa, bu havaya 
alışdığımdan burada daha rahat fikrə dalır, daha yaxşı düşünürəm. 

Uşaqlıq illərimin keçdiyi bu evi də sevirəm. Pəncərələrimizdən 
görünən Sena çayı ilə evimizin arasında bağ çəpəri boyunca uza- 
nan piyada yolu var. Suları Ruandan Havra doğru axan bu geniş 
və böyük çayda daim gəmilər üzür. 

Uzaqda, sol tərəfdə böyük şəhər olan Ruan gözə dəyir. Onun 
mavi rəngli damlarının fonunda qotik üslubda, şişuclu kilsə qüllələri 
nəzərə çarpır. Şəffaf göylərə car çəkən bu çoxsaylı və böyüklü- 
kiçikli kilsələrin hamısının başında çuqundan tökülən sivri qüllələr 
görünür. Kilsələrin zəng qüllələri sabah saatlarında göz oxşayır, 
onların tuncdan tökülmüş zənglərindən qopan cingiltili səsləri 
əsən meh qulaqlarımda cınqıldadır: bu səs gah azalır, gah artır. 

Bu səhər hər şey necə də gözəl idil 

Saat on birə doğru bağın o biri üzündən upuzun bir gəmi kar- 
vanı keçdi, ticarət gəmilərindən ibarət karvanı ardınca dartıb apa- 
ran yedəkçi gəmi balaca milçəyə bənzəyirdi, möhkəm tırıldayır və 
qatı tüstüsüylə havanı korlayırdı. Al-qırmızı bayraqları mavi səmada 
yellənən bir cüt ingilis şxununun ardınca Braziliyaya məxsus üç 
dor ağaclı bir yelkənli gəmi peyda oldu. Onun göz qamaşdıracaq 





! Hekayənin orijinal adındakı «La Horla» kəlməsinin dilimizdəki qarşılığı «cin- 
lənmə», cdəliləşməədir. (fərc.) 

qədər bəyaz yelkənləri günəşdə bərq vururdu. Öz görünüşüylə 
bu gəmi gözümü-könlümü necə oxşadısa, özümdən xəbərsiz ona 
təzim də elədim. 

11 may. Son günlər qızdırmam var, tabım-taqətim kəsilib, bəlkə 
də, bu, qüssədəndir. 

Sonsuz sevinci məyusluğa, özünəgüvəni isə könül təlaşına çevi- 
rən o gözəgörünməz dalğalar haradan zühur edir axı? Sanki, ətra- 
fımızda var olsa da, havada anlaşılmaz, gözəgörünməyən qüvvələr 
mövcuddur və biz daim onlarla sirli qonşuluq şəraitində yaşayırıq. 
Yuxudan oyandığım zaman misilsiz əhvali-ruhiyyəm olduğundan var 
səsimlə oxumaq keçir içimdən. Görən niyə? Çay kənarında dolaş- 
mağa yollanır və elə həmin dəqiqə də qəfil geri dönüb, nədənsə, 
evimə tələsirəm, məni hansısa acı xəbər gözlədiyindən sinəm daralır. 
Amma niyə? Bəlkə, əsən soyuq külək dərimə və əsəblərimə təsir gös- 
tərməklə içimi sıxıntıyla doldurub? Bəlkə, hava şəraiti və ya bulud- 
ların biçimi, bəlkə, bu daim dəyişikliklərə məruz qalan əşyalar dün- 
yası gözlərimdə əks olunmaqla, içimi zülmətə qərq edib? Bütün bu 
sualları, görəsən, kim cavablandıracaq? Bəlkə, çevrəmizdə qərarla- 
şan hər şey nəzər salmadan, toxunmadan, ciddiyə almadan da varlı- 
ğını duyduğumuz hər şey ruhumuza, duyğularımıza, onlar vasitəsiylə 
beynimizə ani, anlaşılmaz və sarsıdıcı təsir göstərir?! Gözəgörünməz 
dünyanın sirləri necə də dərinmişl Nə çox yaxını, nə də çox uzağı, 
nə çox xırdanı, nə də çox irini, hətta tükü tükdən zorla seçən gözlə- 
rimiz, yetərincə kamil olmayan duyğularımız, nə uzaq ulduzlarda, nə 
də bircə damla suda məskunlaşan varlıqları sezə bilir nəzərlərimiz... 
Qulaqlarımız da bizi aldadır, çünki hava axınları «səs» adı altında 
bizim duyacağımız dalğaları — eynilə sehrbazlar kimi dəyişdirir, onları 
fərqli yüksəkliyə malik notlara çevirir və bununla da lal təbiətin can- 
lanmasını şirin bir nəğmə kimi bizlərə təqdim edir... Halbuki bizim 
qoxu duyğumuz bir itinkindən xeyli zəifdir... Dadına baxdığımız şəra- 
bın yaşını da biz çətinliklə təyin edirikl 

Əgər bizim hiss orqanlarımız bir qədər fərqli olsaydılar, bu 
sayədə biz çevrəmizdə nə qədər fərqli, möcüzələrlə dolu bir dünya 
kəşf edə bilərdik! 

16 may. Gerçəkdən xəstə imişəm! Halbuki ötən ay özümü necə 
də yaxşı hiss eləyirdiml Qızdırma, keçib-getmək bilməyən qızdırma, 
daha doğrusu, qızdırmanın doğurduğu oyanıqlıq təkcə bədənimi deyil, 

ruhumu da əldən salmaqdadır. Başımın üstünü alan çəkilməz təhlükə 
qorxusundan heç cür qurtula bilmirəm, bilmək olmur: bu, qaçılmaz bir 
faciədir, mənə yaxınlaşan əcəldir, yoxsa ki, bir bəlanın siqnalı. Amma 
onun qanımda, varlığımın lap dərinliyində kök salan, hələlik dəqiqləş- 
məmiş bir xəstəliyin nişanəsi olduğuna zərrəcə şübhəm yoxdur. 

18 may. İndicə həkimimin yanından gəlirəm: yuxumun ərşə 
çəkildiyindən ona şikayətləndim. O, nəbzimin sürətlə vurduğunu, 
gözlərimin bərəldiyini, əsəblərimin isə tarım çəkildiyini dilə gətirsə 
də, hər hansı təhlükəli simptom görmədiyini bildirdi. Duş və 
bromlu kalium qəbulunu məsləhət gördü. 

25 may. Heç bir yaxşılaşma sezilmirl Mənə nə olduğunu isə 
anlamıram. Bir azca hava qaralan kimi içimi anlaşılmaz təlaş bürü- 
yür, sanki, düşən gecə özüylə qorxunc təhlükələr də gətirir. Əlüstü 
şam yeməyi yeyib, tez əlimə bir kitab alıram, amma baxışlarım 
önündə hərflər atılıb-düşdüyündən heç nə anlamıram. Belə olanda 
qonaq otağında var-gəl edirəm, çünki yatmaqdan, yatağa uzan- 
maqdan son dərəcə qorxuram və bu duyğudan ürəyim sıxllır. 

Saat onda yataq otağına yollanıram. İçəri keçən kimi qapıdakı 
açarı iki kərə burur, bütün cəftələri keçirirəm: mən qorxuram... 
Amma nədən?.. İndiyədək heç bir qorxunu yaxınıma buraxma- 
mışam... Şkaf qapılarını bir-bir açır, çarpayımın altına baxıram... 
qulaqlarımı şəkləyib... ətrafa qulaq kəsilirəm... Amma nəyə? Qəribə 
olan da burasıdır ki, bu xəfif halsızlıq, qan dövranımın pozulması 
və ya qanımın müəyyən orqanlarda toplanması, hansısa sinir lifinin 
qıcıqlanması kimi canlı orqanizmimizdəki xırda-para rahatsızlıqlar 
mənim kimi şən birisini qaradinməzə, cəsur birisini ağciyərə çevir- 
məyə qadirmiş. Ən nəhayət, yatağa uzanır və edam olunacaq suçlu 
cəllad gözləyən kimi, mən də yuxumun gəlişini gözləyirəm. Göz- 
lədikcə də dəhşətdən əsirəm, ürəyim quş kimi çırpınır, ayaqlarım, 
sanki, qıc olur, halbuki üşümürəm və mələfələr tərdən tamam su 
olur, sonra dibsiz, su ilə dolu bir quyuya, düşmüş kimi huşsuzluğa 
əsir oluram, ondan qurtulmam imkansızlaşır. Ona qədər böyür- 
başımda pusquda duran, məni izləyən o hiyləgər yuxunun gəlişini 
hiss edə bilmirəm, durub gözləyirəm ki, nə vaxt üstümə atılıb, 
gözlərimi qapayacaq və məni bir heçə çevirəcək. 

Yatıram... bir xeyli yatıram... bir neçə saat... sonra isə hansısa 
röya... yox, röya yox... bir dəhşət görürəm... Həmin vaxt çarpayıda 

uzanıb yatdığımı yaxşı anlasam da... onu da hiss edirəm ki, biri 
yaxınlaşıb məni gözdən keçirir, mənə toxunur, çarpayıma çıxır, diz- 
lərini sinəmə dirəyir, boğazımdan ikiəlli yapışıb sıxır... var gücüylə 
sıxır ki... canımı alsın... 

Onun əlindən qurtulmağa can atsam da, vahiməyə məğlub 
olan vücudum bir əsgi kimi boş, halsız olur... nə qışqıra, nə də 
yerimdən dəbərə bilirəm, nəfəsim daraldığından bir böyrü üstə 
dönməyə, bu varlığı üzərimdən atmağa çalışıram, çünki nəfəsim 
kəsilir... amma əlimdən heç nə gəlmir. 

Qəflətən diksinib oyanıram, vahimə bürüyən bədənimdən tər 
gedir. Şam yandırıram. Otaqda heç kəs yox imiş. 

Hər gecə təkrarlanan bu cür sarsıntıdan sonra mən ta səhər 
açılana qədər rahat uyuyuram. 

2 iyun. Durumum fənalaşdı. Doğrudan da, görəsən, mənə nə 
olub? Brom təsir eləmir. Duş da eləcə. Bu səhər qərara gəldim 
ki, hər nə qədər tabsız olsam belə, özümü fiziki baxımdan yorub, 
əldən salım: Rumar meşəsinə gəzintiyə yollandım. İlk öncə mənə 
elə gəldi ki, yüngül, təmiz, şəffaf hava, otların, yarpaqların ətri 
hopan hava insanın qan dövranına, könlünə güc və təravət bəxş 
edir. Adətən, ovçuların yararlandığı geniş yolla gedib, sonra La- 
Buya aparan dar cığıra buruldum. Burada bitən nəhəng ağacların 
çətirləri o dərəcədə böyük və sıx idi ki, mənimlə göylər arasında, 
sanki, tünd-yaşıl rəngdə, hətta qaraya çalan bir pərdə var idi. 

Həmin an bədənimi əsməcə tutdu: bu, oradakı sərinlikdən 
deyil, anlaşılmaz təlaşdan qaynaqlanmışdı. 

Addımlarımı yeyinlətdim, bu meşədə yalqız olmaqdan ürkdüm, 
insan hənirtisi olmayan bu guşədə heç nə ilə izah olunmayan bir 
təlaş bürümüşdü varlığımı. Birdən mənə elə gəldi ki, biri arxamca 
düşüb qarabaqara məni izləyir, hətta o dərəcədə yaxınlaşıb ki, az 
sonra mənə toxunacaq. Qəflətən geri qanrıldım. Kimsə yox idi. 
Sağında-solunda uca ağacların əkildiyi, dübbədüz, enli və kimsəsiz 
yol uzanırdı arxamda. Tamam boş idi yol. Onun digər tərəfə uzantısı 
da, eynilə beləcə, yeknəsəq, ucsuz-bucaqsız və qorxunc idi. 

Gözlərimi qıydım. Amma niyə? Dabanımla torpağa təmas 
etməklə, eynilə yelqovan kimi öz oxum ətrafımda sürətlə fırlanmağa 
başladım. Az qala, yıxılacaqdım ki, gözlərimi açdım: ağaclar başıma 
fırlanırdı, çevrəmdəki torpaq ləngər vururdu. Oturmağa məcbur 

oldum. Özümə gələndə buraya hansı tərəfdən gəlib çıxdığımı heç 
cür xatırlaya bilmədim. Dəhşətli durum idi bul Dəhşətlil Dəhşətlil 
Beynim düşünmək qabiliyyətini itirmişdi. Qarasına sağa üz tutub 
getdim və təsadüfən məni meşənin dərinliyinə gətirib çıxaran bu 
yolun lap başlanğıcına çıxdım. 

3 iyun. Dəhşətli gecə idi. Bir neçə həftəliyinə buradan gedirəm. 
Bəlkə də, bu qısa səyahət daxili tarazlığımı bərpa elədi. 

2 iyul. Geri döndüm. Tamam sağlamam. Səyahətim çox uğurlu 
oldu. İlk dəfə Sen-Mişel dağına çıxdım. Günəş qüruba enəndə 
Avranşda olan birinin qarşısında necə də gözəl mənzərələr açı- 
lırmışl Şəhər təpə üzərində qərar tutub. Məni şəhərin ətrafındakı 
bir bağa apardılar, oranı ilk dəfə görəndə heyrətdən bağırdım: sıl- 
dırım sahillərin arasındakı körfəzin qarşı tərəfində göz işlədikcə 
sisli üfüqlər uzanırdı. Sarı rənglə dolub-daşan bu sahilsiz körfəzdə, 
qızılı səmanın altındakı qumsal adanın tən ortasında son dərəcə 
sivri bir zirvə ucalırdı. Günəş təzəcə dənizdə qürub etmişdi, buna 
görə də odlu səmanın fonunda, bu haqqında danışdığım qayanın 
başında əsrarəngiz bir tikili gözə dəyirdi. 

Dan yeri ağaran kimi ora üz tutdum. Sular çəkilən vaxt idi, 
eynilə ötən axşam olduğu kimi, bu gün də mən addım-addım 
yaxınlaşdığım bu bənzərsiz abbatlıqdan gözümü ayırmırdım. Bir neçə 
saat getdikdən sonra axır ki, həmin o sıldırım qayaya çatdım. Onun 
üzərində kiçik bir kənd və iri kilsə qərarlaşmışdı. Dar və dik küçəni 
keçib, mən Yer kürəsində Tanrının şərəfinə ucaldılan qotik kilsələrin 
ən gözəli ilə baş-başa qaldım. İçində saysız-hesabsız günbəzlərə 
malik alçaq məkanlar və incə sütunlar üzərində qərar tutan yüksək 
qalereyaları olan bu kilsə mənə bütöv bir şəhəri xatırladırdı. 

Qranitdən tikilsə də, krujeva kimi xəfif görünən, insan əllərinin 
möcüzəsi olan bu tikilinin içinə girdim. Onun ən uca nöqtələrin- 
dəki zərif zəng qüllələri oyma tağlarla bir-birinə bağlıydı, həndəvər- 
lərində isə yuxarıya qalxan yuvarlaq pilləkənlər vardı: sanırdın ki, 
onlar birbaşa göyə — bu, gündüzlər gömgöy, gecələr isə qapqara 
olan səmaya yüksəlirlər. Qüllələrin üst qismində isə əydahaların, 
iblislərin, mifik heyvanların və qorxunc çiçəklərin daş təsvirləri gözə 
dəyirdi. 

Lap zirvəyə çıxıb, mənə bələdçilik edən rahibə dedim: 

— Müqəddəs ata, burada, yəqin ki, çox bəxtəvərsiniz? 

Cavabında o: 

— Buralarda güclü küləklər əsir, cənab, — dedi və biz getdikcə 
artan, sahilə cuman sulara göz qoya-qoya bir az söhbət elədik. 

Bu yerlərlə bağlı həmin rahib qədim rəvayətlər, hər halda, 
rəvayətlər danışdı mənə. 

Onlardan bircəciyi məndə xüsusilə dərin təəssürat oyatdı. Yerli 
sakinlər, yəni dağlılar şahidlik edirlər ki, guya, gecələr bu qum- 
luqda əvvəlcə insan səsləri, ardından isə bir cüt keçi mələrtisi 
eşidilir. Bunlardan birinin səsi gur, digərininki isə bəmdir. Buna 
şəkk gətirənlər isə iddia edirlər ki, bu, olsa-olsa, dəniz quşlarının 
çıxardığı səslərdir, çünki onlar da gah insan fəryadını, gah mələ- 
məyi yamsılayırlar. Amma balıqçılar dediklərindən dönmürlər: 
guya, sahildən gec dönəndə onlar bu, Tanrının da varlığını unut- 
duğu şəhərciyin kənarında, həm də su çəkilən saatlarda, qum 
düyünlərində üzü örtüklü, ahıl bir çobanın arxasınca bir cüt keçi 
apardığına şahid olublar. Keçilərdən birinin üzü kişininkini, digəri 
isə qadınınkını xatırladırmış, guya. Uzun və bəyaz tükləri olan bu 
heyvanlar bir an da susmurlarmış — ya anlaşılmaz bir dildə höcət- 
ləşir, ya da var səsləriylə mələyirlərmiş. 

Rahibdən soruşdum: 

— Yəni siz buna inanırsınız ki? 

O, pəsdən cavab verdi: 

— Heç bilmirəm. 

Amma mən dil boğaza qoymadım: 

— Əgər Yer kürəsində bizlərdən fərqli hansısa varlıqlar yaşamış 
olsaydı, bəyəm indiyədək bundan xəbər tutmazdıqmı? Axı necə olub 
ki, indiyədək o dediklərinizi heç kim, həm də heç vaxt görməyib? 

Rahib dilləndi: 

— Amma razılaşın ki, biz mövcud varlıqların da yalnız yüz mində 
bir hissəsini görməkdən məhrumuq. Məsələn, elə küləyi götürək: 
təbiətin ən güclü ünsürüdür külək, insanları üzüqoylu yıxır, binaları 
yerlə bir edir, ağacları kökündən qopardır, dənizdəki dalğaları dağ 
kimi şahə qaldırır, qayaları quma çevirir, nəhəng gəmiləri sahilə 
atır, asır, kəsir, öldürür, vıyıldayır, inləyir. Siz deyin, biz onu görü- 
rükmü? Amma onun varlığına şübhə də eləmirik! 

Belə sadə sübuta qarşı qalxıb necə etiraz edəydim? Qarşımdakı 
adam, bəlkə, müdrik, bəlkə də, adi birisiydi. Odur ki nə ona nəyi 

isə sübut eləməyə səy göstərdim, nə də ona etiraz elədim. Bənzər 
fikirlər ara-sıra mənim də ağlıma gəlir. 

3 iyul. Pis yatdım: yəqin ki, buraların havası nə isə bir çürüntü 
qoxuyurmuş və bundan təkcə mən yox, arabaçım da əziyyət çəkirmiş. 
Axşam evə dönəndə onun saralmış bənizinə diqqət yetirib soruşdum: 

— Nə olub sənə, dak? 

— Ağa, gecələr rahatlığım ərşə çəkilir, ona görə də gündüzlər 
süst düşürəm. Siz o səfərə gedəndən bu azar məni yaxalayıb. 

Digər xidmətçilərim özlərini əla hiss edirlər. Qorxuram ki, təkrar 
o şoqəribin cənginə keçəm. 

4 iyul. Yenidən başlanır. Haqlıymışam. Eyni dəhşətli görüntülər 
təkrarlanır. Bu gecə birisi sinəmə çökmüşdü, dodaqlarını ağzıma 
dirəyib, bütün həyat şirəmi çəkib aldı. Hə, hə, qırtlağımdan sümü- 
rüb çəkdi — eynilə zəli kimi. Şişib dam boyda olunca sinəmdən 
durdu, yuxudan ayılanda özümü o dərəcədə taqətsiz, üzülmüş və 
içiboş hiss edirdim ki, qolumu qaldıracaq heyim yox idi. Əgər bir- 
iki gün də beləcə davam eləsə, buralardan gedəcəyəm. 

5 iyul. Bəlkə, mən dəli oluram? Dünənki gecə şahidi olduğum 
olaylar barədə hər nə qədər fikirləşsəm də, onları anlaya bilmirəm, 
başım hərlənir. 

Adətim üzrə, axşam qapımı arxadan kilidlədim. Susadığım üçün 
yarım stəkan su içəndən sonra diqqət yetirdim ki, qrafin elə əvvəlki 
kimi doludur. 

Gzandım və son vaxtlar olduğu kimi, dayanılmaz bir yuxu məni 
öz girdabına çəkib apardı, aradan iki saat keçmiş böyük vahimə 
içində oyandım. 

Təsəvvürünüzə gətirin ki, qabırğalarının arasına bıçaq saplan- 
dığını görən biri yuxudan nə halda oyanar: nəfəsi xırıldayır, yuxuda 
qan gördüyündən təngnəfəs olub, öləcəyini, bütün başına gələn- 
ləri düşünür və bu zaman acı röyadan qurtulur. 

Özümü ələ alanda təkrar su içmək keçdi könlümdən. Şam yan- 
dırıb, qrafin qoyulan masaya yanaşdım, onun boğazını stəkana tərəf 
əysəm də, oradan bircə damla da düşmədi. İndi də qrafin boş idil 
Tamam boşl Əvvəlcə məsələnin mahiyyətini anlamadım, amma 
sonra, yəni bunu anlayandan sonra necə sarsıldımsa, stula çökməli 
oldum. Sonra yerimdən sıçrayıb ətrafımı süzdüm, təkrar oturdum, 
qarşımdakı boş qrafin son dərəcə şəffaf olduğundan sonsuz dəhşətə 

qapıldım. Sirrini anlamaqdan ötrü baxışlarımı ona dikdim. Əllərim 
titrəməyə başlamışdı. Bəs suyu kim içmişdi? Kim? Yəqin ki, mən? 
Məndən başqa kim içəcəkdi ki? Belə çıxır ki, mən lunatik imişəm: 
özümdən xəbərsiz belə sirli və ikili bir həyat sürürmüşəm, elə buna 
görə də durmadan düşünürmüşəm ki, əslində, hər bir insan ikili 
varlığa sahibdir, yuxuya əsir olduğumuz saatlarda naməlum, gözə- 
görünməz və dərkolunmaz bir varlıq bizim taqətsiz düşən bədənimizi 
bizim özümüzdən daha artıq dərəcədə idarə etməyə başlayır. 

İndi bu iyrənc qorxumdan kimə söz açım axı? Yatdığı müddətdə 
suyu qeybə çəkilən qrafini dəhşət içində süzən, amma ağlı, yaddaşı 
yerində olan birisinin yaşantılarını kim anlayar, görən? Ta səhərə 
qədər o stuldan qalxıb, yatağa getməyə cürətim çatmadı. 

6 iyul. Mən getdikcə dəliləşirəm. Bu gecə də kim isə qrafindəki 
suyu içmişdi. Yəqin ki, o elə özüməm. 

Özüm? Eləmi? Başqa kim olacaq? Kim? İlahi pərvərdigaral 
Yoxsa mən... ağlımdan oluram? Elə isə kim mənim dadıma yetəcək? 

10 iyul. Ötən günlər ərzində necə də misilsiz təcrübələrə imza 
atdıml 

Dəli olduğuma şübhə ola bilməz! Amma hər halda... 

İyulun altısında yatağa uzanmadan masaya şərab, süd, çörək 
və çiyələk qoydum. 

Kimsə... suyun hamısını, südün isə müəyyən qədərini içmişdi. 
Çörəyə, şəraba və çiyələyə toxunulmamışdı. 

İyulun yeddisində təkrarlanan təcrübəm də eyni nəticəni verdi. 

Səkkiz iyul günü su və süddən başqa qalan ərzaqları masaya 
düzdüm. Bu dəfə heç nəyə toxunulmadı. 

Ayın doqquzunda, sadəcə, südlə suyu masaya qoyub, qrafini 
bəyaz bezlə, onun qapağını isə lentlə sarıdım. Sonra ağzımı, saqqa- 
limi və əllərimi qrafitlə qaraldıb, yatağa uzandım. 

Həmin dəqiqə şirin yuxuya getdim. İzaholunmaz bir dəhşət içində 
oyandım. Yəqin ki, möhkəm yatdığımdan heç tərpənməmişdim, əks 
halda, mələfələrdə əlimin izləri qalardı. Qrafinə sarılan bez bəmbəyaz 
qalmışdı. Qorxunc intizar içində qapağa sarınan lenti açdım. Bütün 
su içilmişdil Bütün süd də eləcəl İlahil İlahi pərvərdigaral.. 

Təcili Parisə yola düşürəm. 

12 iyul. Paris. Son günlər qəribə bir bədbinlik dolmaqdadır 
içiməl Ya mən öz sərhəd tanımayan xəyallarımın əsirinə çevrilmi- 

şəm, ya da ki, həqiqətən, yuxudagəzənəm. Bəlkə də, bütün bu 
müddət ərzində mən hamının etiraf etdiyi, lakin hələ də sirli qalan 
o təlqin qüvvəsinin təsiri altındayam?l Hər halda, bu daxili sarsın- 
tılar məni dəlilik həddinə çatdırırdı, amma cəmi bircə gündür ki, 
Parisdəyəm və artıq sağlam birinə çevrilmişəm. 

Dünənki gün dostyana və işgüzar görüşlərlə zəngin keçdiyindən 
özümdə xeyli canlanma duydum. 

Axşam Fransa Komediya Teatrında oğul Dümanın pyesinə 
baxdım: onun çox iti və möhtəşəm zəkasının məhsulu məni tam 
mənada sağaltdı. Beyni fasiləsiz iş refiminə alışmış insanlardan 
ötrü tənhalıq çox qorxuludur. Biz daim düşünən və öz fikrini 
sərbəst açıqlayan insanlar arasında yaşamalıyıq. Uzun müddətə 
yalqızlığa çəkiləndə boşluğa baxıb, özümüzdən kabuslar uyduru- 
ruq çünki. 

Hotelə döndüyüm zaman kefim yerindəydi. İnsanlar qaynaşan 
bulvara nəzər saldıqca yaxın keçmişdəki qorxu-ürkümü istehza ilə 
xatırlayırdım: çünki mənimlə, bəli, bəli, mənimlə bir damın altında 
gözəgörünməz birinin olduğunu tam ciddiyyətlə qəbul edirdim. 
İnsan ağlı necə də bəsitdir: ən vecəyaramaz, amma anlaşılmaz bir 
olayla təkbətək qalınca, o, tarazlıqdan çıxır. 

Ən adi, məsələn: «Mən səbəbləri bilmədiyimdən nəticəni də 
anlamıramə, — tipli bir qənaətə gəlmək əvəzinə, biz özümüzdən 
vahimə dolu sirləri, sehrli olayları bir-birinin ardınca uydururuql 

14 iyul. Respublika günüdür. Küçələrdə dolaşdım. Başqalarını 
və atəşfəşanlığı seyr etməklə, uşaq kimi sevindim. Əslinə qalsa, 
dövlətin əvvəlcədən və rəsmən təyin etdiyi bir gündə bunca sevin- 
məkdən axmaq heç nə ola bilməz! «Xalq» dediyin başsız-beyinsiz 
sürüdür, ya həddindən artıq səbirlidir, ya da hədsiz dərəcədə qız- 
ğın. Ona: «Sevin!» — əmri veriləndə sevinir. «Qonşunla qanlı sava- 
şa gir!» — əmrinə eyni şəkildə əməl edir. cİmperatora səs ver!» — 
buyururlarsa, buna da hazırdır. “Respublikaya səs verlə — deyiləndə 
isə respublika quruluşunu dəstəkləyir. 

Sürü ilə müqayisədə çobanlar da çox ağıllı deyillər, sadəcə, 
onlar insanlara deyil, müəyyən prinsiplərə uyurlar. Amma prinsiplər 
də yanlışsız və hər zaman keçərli sayıldıqlarına görə saxta, mənasız 
və vecsizdir, çünki yaşadığımız bu dünyada səs də, işıq da eyni 
dərəcədə illüziyadır. 

16 iyul. Dünən şahidi olduğum hadisədən xeyli həyəcanlandım. 

Xalaqızıgildə nahar edirdim. Onun əri Limojdakı 76-cı meşəbəyi 
alayının komandiridir. Məndən başqa orada iki xanım və onlardan 
birinin əri — doktor Paran da var idi. Bu adam son vaxtlar hipnoz 
və təlqin yoluyla aparılan təcrübələr nəticəsində bəlli olan əsəb 
xəstəlikləri və digər qəribə olaylarla ciddi şəkildə məşğul olur. 

O, bizə həm ingilis alimlərinin, həm də Nansidəki Tibb İnstitutu 
həkimlərinin gəldikləri heyrətamiz nəticələrdən söz açdı. 

Misal gətirdiyi faktlar o dərəcədə ağlasığmaz idi ki, mən özümü 
saxlamayıb, onlara qarşı qəti etirazımı bildirdim. 

O deyirdi: 

— Hazırda biz təbiətin ən böyük sirlərindən birini kəşf etmək ərə- 
fəsindəyik. Bunu deyərkən mən Yer kürəsinin saysız-hesabsız sirlərin- 
dən bizə bəlli olan ən böyük sirlərini nəzərdə tuturam. İnsan düşün- 
məyə başlayandan, öz fikirlərini şifahi və yazılı şəkildə ifadə edəndən 
bəri yetərincə kamil və həssas olmayan orqanlarının hiss etmədiyi 
sirli, ələkeçməz aləmin varlığını duyur və bu sahədəki çarəsizliyinin 
kompensasiyası üçün beynini gərgin çalışdırır. İbtidai mərhələdə ikən 
bu şüurun gözəgörünməz aləmlə təmasları ona, sadəcə, qorxu aşı- 
layırdı. Avam xalqın inam bəslədiyi sehrli olaylar, uçan ruhlar, ilahələr, 
qəbirdən xortlayan varlıqlar və hətta, bir az da cürətlənərək deyirəm, 
Allah barədə əfsanələri yaradan da bu qorxu hissidir. İstənilən dində 
uca yaradan barədə var olan anlayışlar hədsiz qorxuya qapılan, özünü 
çarəsiz, küt və vecsiz hiss edən, məhdud insan zəkasının məhsuludur. 
Bu barədə Volterin kəlamı misilsizdir: «Tanrı insanı özünə bənzər 
yaratdığı üçün insan da onun borcundan eyni şəkildə çıxıb». 

Amma təxminən, yüz ildən də bir az əvvəl insanlar yavaş-yavaş 
kamilləşməyə başladılar. Mesmer və digər alimlər bizə indiyədək 
bəlli olmayan yolları tanıtdılar bunun sayəsində son beş-altı ildə biz 
heyrətamiz nəticələrə imza ata bildik. 

Bu sözlərə şübhəylə yanaşan xalam qızı gülümsədikdə doktor 
Paran soruşdu: 

— İstəyirsinizsə, indicə sizi yuxuya verim? 

— Haydı, cəhd edin görüm. 

Gözlərini kresloya oturan bu xanımdan çəkməyən doktor onu 
hipnoz etməyə girişdi. O ara mən də özümü qəflətən itirməyə baş- 
ladım, ürəyim çırpındı, dilim-ağzım qurudu. Gözlərimin önündəcə 

xanım Sablenin göz qapaqları örtülməyə, dodağı səyriməyə, tənəf- 
füsü isə ağırlaşmağa başladı. 

On dəqiqə sonra qadın yuxuya daldı. 

Doktor üzünü mənə tutdu: 

— Keçin, onun arxa tərəfində əyləşin. 

Oturdum. Qadının ovcuna bir vizit kartı qoyan doktor dedi: 

— Bu, bir güzgüdür. Deyin, orada nə görürsünüz? 

— Xalaoğlumu, — dedi. 

— O neyləyir? 

— Bığlarını didişdirir. 

— Bəs indi necə? 

— Cibindən bir şəkil çıxarır. 

— Bu, kimin şəklidir? 

— Onun özününkü. 

Qadın heç nədə yanılmamışdıl Həm də ki o şəkli mənə bu 
axşam, hoteldən çıxanda təqdim eləmişdilər. 

— Şəkildə o, hansı pozada dayanıb? 

— Ayaq üstədir, əlində də şlyapa var. 

Bu adi karton parçasından hazırlanmış vizit kartında xalaqızım 
məni eynilə aynadakı kimi görürdül 

Bundan heyrətlənən digər xanımlar bir ağızdan: 

— Yetərl Yetərl Yetərl — deyə çığırdılar. 

Amma doktor əmr verdi: 

— Sabah saat səkkizdə qonaq evinə gedib, xalaoğlunuzdan beş 
min frank istəyəcəksiniz: deyin ki, pulu əriniz istəyir və o, növbəti 
səfərə yollanmazdan öncə bu məbləğ barədə soruşacaq. 

Sonra doktor qadını oyandırdı. 

Hotelə gedərkən yolda bu qəribə hipnoz seansı barədə düşünür 
və bu zaman daha çox belə qərara gəlirdim ki, bu iş mənim ta 
uşaqlıqdan, həm də doğma bacım qədər tanıdığım xalaqızım- 
dan yox, məhz doktordan qaynaqlanır. Bəlkə də, o, yuxuya dalan 
qadının qarşısında gizlicə bir güzgü tutmuşdu, bizim isə diqqəti- 
mizi uyuyan qadının əlindəki vizit kartına yönəltmişdi? Axı gerçək 
fokusçular bundan qəliz şeylər də bacarırlarl 

Nə isə, tutduğum otağa gəlib yatağa uzandım. 

Səhər saat doqquzun yarısında xidmətçim məni səslədi: 

— Cənab, xanım Sable sizi soruşur, deyəcək vacib sözü var. 


529 


Gi de Mopassan 
DÜNYA ƏDƏBİYYATI KLASSİKLƏRİ 


Əlüstü pal-paltarımı geyinəndən sonra qadın otağa girdi. 
Həyəcanlı görünürdü, üzündəki vualı qaldırmadan oturdu və üzünə 
küt ifadə verərək dedi: 

— Əziz xalaoğlum! Sizdən vacib bir işdə yardım istəyirəm. 

— Hansı işdə, xalaqızı? 

— Bundan ötrü sizə üz tutduğum üçün xəcalət çəksəm də, 
başqa çarəm yoxdur. Mənə təcili, başa düşürsünüz, təcili beş min 
frank lazımdır. 

— Sizə? Bu, ciddi sözünüzdür? 

— Hə, daha doğrusu, pul ərimə lazımdır. Mənə bu pulu tapmağı 
tapşırıb. 

Təəccübdən dilim topal vurmağa başlamışdı. Öz-özümdən 
soruşdum ki, bəlkə, bu qadını mənimlə məzələnmək üçün doktor 
Paran bura yollayıb? Bəlkə də, bu, əvvəlcədən düşünülmüş və 
ustalıqla ifa olunan bir məzhəkədir? 

Amma xalaqızımın pərişan sifətini diqqətlə süzüncə, bunun 
oyun olmadığını qət elədim. Mənim ayağıma bu xahişlə gələrkən 
onun nələr keçirdiyini, həyəcandan titrədiyini sezdim. Az qala, hön- 
kürəcəkdi zavallı. 

Xanım Sablenin yetərincə zəngin olduğunu bildiyimdən xəbər 
aldım: 

— Bu mümkündürmü? Yəni ərinizin nağd beş min frankı yoxdur ki? 
Bir özünüz düşünün. Bu tapşırığı sizə ərinizin verdiyindən əminsinizmi? 

Susan qadın yaddaşını ələk-vələk edəndən sonra dilləndi: 

— Hə... hə... əminəm... 

— Sizə bu göstərişi yazılı şəkildə verib? 

Qadın nəyi isə xatırlayırmış kimi təkrar susdu. Bu anlarda onun 
necə üzücü gərginliyə qapıldığının fərqindəydim. 

Qadın yadına sala bilmirdi. Təkcə o yadındaydı ki, əri üçün mən- 
dən beş min frank borc pul almalıdır. Odur ki yalan söyləməli oldu: 

— Hə, yazılı. 

— Amma nə vaxt? Axı dünən siz bu barədə mənimlə bircə kəl- 
mə də kəsməmişdiniz. 

— Məktubu bu səhər aldım. 

— Onu oxuya bilərəm? 

— Yox... yox... bu mümkün deyil... məktubu yalnız mən oxuya bilə- 
rəm... orada çox özəl məqamlar vardı... Mən... mən... onu yandırdım. 

— Onda belə çıxır ki, əriniz borca düşüb? 

Qadının cavabı yenə də ləngidi və o, pəsdən: 

— Bilmirəm, — cavabını verdi. 

Mən sərt tərzdə: 

— Xalaqızı, indi üstümdə beş min frank yoxdur, — dedim. 

Qadın nalə çəkdi: 

— Xahiş edirəm, yalvarıram, mənim xətrimə bu pulu tapınl.. 

Xanım Sable görünməmiş məyusluq içində idi. Səsi dəyişmişdi, 
dua edirmiş kimi əllərini üz-üzə tutub ağlayır, içini çəkir, ona verilən 
qəti və amansız əmrdən çıxmağa cürət eləmirdi: 

— Yalvarıram sizəl.. Kaş biləydiniz ki, necə ağır durumdayaml.. 
Günü bu gün həmin məbləği tapmalıyaml 

Ona rəhmim gəldi: 

— Söz verirəm ki, ən qısa zamanda o məbləği alacaqsınız. 

Qadın sevincək: 

— Təşəkkür edirəm! Təşəkkürlər! Necə də nəcibsinizl 

Bunun ardınca mən: 

— Dünənki axşamı yaxşımı xatırlayırsınız? — deyə soruşdum. 

— Hə. 

— Doktor Paranın sizi yuxulatdığını da? 

— Hə. 

— Elə isə bilin ki, bu səhər gəlib məndən beş min frank istəməyi- 
nizi də sizə məhz o aşılamışdı. İndi də siz onun təlqininin altındasınız. 

Bir az düşünən qadın etiraz elədi: 

— Amma ərimə, doğrudan da, pul lazımdır. 

Düz bir saat sərasər ona anlatsam da, qadın dediyində durdu. 

Qadın gedən kimi mən də birbaşa doktorun yanına yollandım. 
Harayasa getməyə hazırlaşsa da, o, mənim hekayətimi üzündə 
təbəssümlə dinləyib soruşdu: 

— Hə, indi necə, danışdıqlarıma inandınız? 

— İnanmağa məcbur oldum. 

— Durun gedək o xanımın yanına. 

Xalam qızı şezlonqda uzanıb mürgü döyürdü. Baxışlarını görkə- 
mindən yorğunluq yağan qadına zilləyən doktor bir əliylə onun 
əlini sıxdı, digər əlini isə pasiyentin gözləri önündə o vaxta qədər 
tutdu ki, doktorun baxışlarındakı maqnetizmə davam gətirməyən 
qadın göz qapaqlarını yummalı oldu. 

Qadın yuxuya dalan kimi doktor Paran dedi: 

— Daha ərinizin beş min franka ehtiyacı yoxdur. Xalaoğlunuzdan 
bu məbləği istədiyinizi unudun. Əgər o, sizə bu barədə xatırladarsa, 
nədən söhbət etdiyini anlamadığınızı deyin. 

Sonra doktor qadını oyatdı. Mən cibimdən pulqabımı çıxartdım: 

— Əziz xalaqızım, bu səhər istədiyiniz məbləği gətirmişəm. 

Qadın bundan necə çaşqınlığa qapıldısa, dediyimi bir daha 
təkrarlamadım. Amma səhərki söhbətimizi xatırlatmağa cəhd gös- 
tərsəm də, o, hər şeyi rədd elədi. Bu sözlərlə onu doladığımı zənn 
elədiyi üçün hələ bir məndən incidi də. 


Yenicə hotelə qayıtmışam. Yaşadıqlarım məni hövsələdən 
çıxardığı üçün qəhvəaltıdan imtina elədim. 

19 iyul. Doktor Paranın təcrübəsi barədə söz etdiyim hər kəs 
məni lağa qoyur. Nə düşünəcəyimə qərar verə bilmirəm. Vaxtilə bir 
müdrik deyib: «Bəs əgər...» 

21 iyul. Buiivldə nahar elədim, sonra avarçəkənlərin balına 
yollandım. Qerçəkdən də, fikirlərimizin axarını içində olduğumuz 
şərait yönləndirir. Məsələn, «Qurbağa yuvasında olanda insanın 
sehrli aləmə inamı çox gülünc görünür... Bəs Sen-Mişel dağının 
təpəsinə çıxanda песә2.. Və ya Hindistanda olanda?.. Şəraitin və 
məkanın rolu necə də güclüymüşl Gələn həftə evimə dönəcəyəm. 

30 iyul. Dünən evə qayıtdım. Hər şey yolunda gedir. 

2 avqust. Yeni bir şey yoxdur. Hava əladır. Günlər uzunu oturub 
Senanın sularına göz qoyuram. 

4 avqust. Xidmətçilərim arasında mübahisə düşüb: guya, onlar- 
dan hansısa gecələr mətbəxdəki qab-qacağı sındırır. Qulluqçum 
aşpaz qadını, aşpaz qadın idarəçi xanımı, idarəçi xanım isə bu iki 
nəfəri birdən suçlayır. Əsl suçlu kimdir, görən? Çox müşkül tap- 
ппасадг bu. 

6 avqust. Bu səfər ağlım başımda idi və mən gördüm... hə, hə, 
öz gözlərimlə gördüml Daha heç bir şübhə yeri ola bilməz... Hələ 
üşütmə canımdan çıxmayıb... hələ də qorxudan tüklərim biz-biz 
dayanırl.. Onu gördüml.. 

Gündüz saat ikidə hər tərəf günəş işığında yuyunurdu. Qızılgül 
bağındakı cığırda, sağında-solunda payız sortu sayılan qızılgül 
kolları əkilən cığırda gəzişirdim. 

«Azman döyüşçü? adlanan qızılgül kolunda üç ədəd gözəl gül 
açılmışdı. Onları rahat süzmək üçün ayaq saxladım və tam dəqiq- 
liyi ilə gördüm ki, lap yaxınlığımdakı bu güllərdən birinin budağı 
əyildi, sanki, ona gözəgörünməz bir əl toxundu, sonra isə həmin 
budaq sındı, sanki, həmin əl bu gülü qopardı! Sonra koldan üzülən 
gül havada bir əyri xətt cızdı — sanki, kimsə onu qoxulamaq üçün 
burnuna apardı və gül şəffaf havada dondu: məndən üç addım 
aralıdakı bu al-qırmızı ləkə, sanki, bir boşluq fonunda havadan asılı 
idi. Məni əl-ayaq basdı, özümü gülə tərəf atdım ki, onu yaxalayıml 
Amma bu cəhd boşa çıxdı: gül qeyb oldu. Normal ağıla və səhhətə 
malik birisinin gözünə bu cür hallüsinasiyaların görünə bilməyə- 
cəyini dərk etdiyimdən içimdə özümə qarşı nifrət aşıb-daşdı. 

Amma bu, hallüsinasiya idimi? Təkrar həmin qızılgül koluna 
baxdım və gördüm ki, bayaq gülü dərilən qırıq budaq toxunulmamış 
bir cüt gülün arasından mənə baxırl 

Möhkəm sarsıldığım üçün evə üz tutdum: gündüzün ardınca 
gecənin gələcəyinə necə əminəmsə, eynilə mən həndəvərimdə 
gözəgörünməz birinin olduğunu, onun suyumu, südümü içdiyini, 
əşyalarıma toxunduğunu, onları əlinə aldığını, hərdənbir yerlərini 
dəyişdiyini, yəni duyğu orqanlarım üçün əlçatmaz olsa da, haqqında 
danışdığım o varlığın tamamilə maddi olduğunu, mənimlə yanaşı, 
bir damın altında yaşadığını özüm üçün qət elədim. 

7 avqust. Gecə sakit keçdi. Yuxuma haram qatmasa da, o var- 
lıq qrafindəki suyun hamısını içmişdi. 

Özümün gerçəkdən dəli olub-olmadığımı öyrənməyə çalışıram. 
İndi qızmar günəşin yaxıb-yandırdığı sahildə dolaşarkən öz-özümə bu 
sualı verdim və bunu əvvəllər etdiyim kimi, yəni ürkəkcəsinə və dumanlı 
bir şəkildə deyil, sərt və açıq şəkildə etdim. Həyatım boyu çox dəlilər 
görmüşəm, onların aralarında söz anlayan, dərrakəsi yerində olan və 
bircə məqamda hər şeyə nüfuz edə bilənlərə də rastlamışam. İstənilən 
mövzuda sağlam, təməlli və soyuqqanlı mühakimə yürüdən bu adam- 
ların düşüncəsi qəflətən sualtı bir maneə kimi mahniya ilə rastlaşanda 
onda çat əmələ gəlir, parçalanma başlayır və zəkaları çalxalanan, təh- 
lükələrlə dolu okeanda qərq olur. Dəli-dolu küləklərin, dumanın və 
nəhəng dalğaların meydan suladığı bu okeanın adı -dəlilikədir. 

Əgər mən baş verən dəyişiklikləri görməsəydim, onların fər- 
qinə varmasaydım, içimdə yaranan təlatümü soyuqqanlılıqla təhlil 

etməsəydim, onda özümü, əlbəttə ki, dəli, həm də zır dəli sayar- 
dım. Ona görə də hallüsinasiyalara məruz qaldığımı etiraf etsəm də, 
düşünmə qabiliyyətimi hələlik saxlayıram. Beynimdə hansısa anlaşıl- 
maz bir mərəz yaranıb, hazırda fizioloqların çoxu bu cür xəstəliklərin 
özəllikləri və yaranma səbəblərini araşdırmaqla məşğuldur. Dün- 
yanı dərkimdə, fikirlərimin axarında və ardıcıllığında yaranan dərin 
çatın səbəbkarı da məhz elə bu xəstəlikdir. Bu cür halları biz 
yuxuda da yaşayırıq, çünki röyamızdakı istənilən xəyaləti tam real 
bir şey kimi qəbul edirik, çünki həmin vaxt hər şeyin gerçək olub- 
olmadığına qərar verən reallıq hissimiz yuxuya gedir, xəyalımız isə 
öz işindən qalmır, daim ayıq-sayıq olur. Bəlkə, beynimdəki hansısa 
bilmədiyim bir sim qırılıb? Bəzən ağır qəzaya düşən adamlar xüsusi 
tarixləri, yalnız felləri və ya ancaq rəqəmləri birdəfəlik unudurlar. 
Son vaxtlar elm sübuta yetirib ki, insan zəkasının hər bir guşəsinin 
özünəməxsus, həm də fərqli funksiyası var. Ona görə də mənim 
real olayları hallüsinasiyalardan ayırma hissim hərdənbir pozulursa, 
bunda qəribə nə var axı? 

Çay sahilində gəzişərkən mən bütün bunlar barədə düşünürdüm. 
Torpağa sonsuz cazibə bəxş edən günəş şüaları suları da isindirirdi, 
içim həyat eşqiylə dolurdu, dəli uçuşlarıyla gözümü oxşayan qaran- 
quşlara, həzin xışıltıları qulağımı oxşayan çəmən otlarına heyran idim. 

Amma o ara könlümdə anlaşılmaz bir təlaşın baş qaldırdığını 
da duyurdum. Sanki, gözəgörünməz aləmə aid nəhs qüvvə üstü- 
mə çökür, gah yolumu kəsib məni dayanmağa məcbur edir, gah 
da mənə geri dönməyi əmr edirdi. Bir an öncə evə dönmək istəyir- 
dim — evdə doğmalarından biri xəstə olanlara bu hiss tanışdır: kan- 
dardan dışarı ayaq qoyduqları andan evdəki xəstənin vəziyyətinin 
fənalaşacağı barədə təşvişlər bir an da onları tərk etmir. 

Eynilə beləcə, mən də öz iradəm xaricində evə tələsdim və 
özümü inandırdım ki, orada məni məktub və ya teleqram şəklində 
bəd xəbər gözləyir. Amma təlaşlarımın heç biri doğru çıxmadı və 
əgər yenidən heç nə ilə müqayisə olunmayan o sirli görüntü təkrar 
peyda olsaydı, bəlkə, bu qədər heyrətlənməz və narahat olmazdım. 

8 avqust. Dünənki gün dəhşətli keçdi. Məni kölgətək izləyən 
o gözəgörünməz varlıq daha heç nədə özünü büruzə verməsə də, 
onun burada, böyrümdə olduğunun, məni izlədiyinin fərqindəyəm. 
Az qala, vücudumun hər hüceyrəsinə hakim kəsilən o varlıq iradəmi 

öz quluna çevirib. Həm də ki, hər hansı tilsimlə zühur edəndə, 
gözəgörünməz olanda o, mənə daha çox vahimə aşılayır. 

Hər şeyə rəğmən, gecə rahat yatdım. 

9 avqust. Bir şey olmasa da, qorxu hissinin əsiriyəm. 

10 avqust. Bir yenilik yoxdur, amma kim bilir ki, sabah nə olacaq? 

11 avqust. Əvvəlki kimi, təzə xəbər yoxdur. Bu qorxu və sonsuz 
intizar evi başıma dar edib. Gedəcəyəm buradan. 

12 avqust. Axşam saat on. Səhər tezdən yola çıxmaq istəsəm də, 
bunu bacarmadım. Quya ki, öz iradəmi ən bəsit və asan yolla gerçəkləş- 
dirmək istədim: evdən çıxıb, karetə oturmaqla sürücüyə məni Ruana 
aparmasını buyuracaqdım, amma bacarmadım. Görəsən, niyə? 

13 avqust. Elə xəstəliklər var ki, insan varlığının bütün təməllərini 
sarsıdır, bütün gücümüzü alır, bütün əzələlərimizi boşaldır. Belə 
olanda sümüklərimiz əti, ətimiz isə suyu xatırladır. Buna bənzər bir 
xəstəliyə mənim könlüm yaxalanıb: bununla hesablaşmaq da bunu 
anlamaq qədər çətindir. Özümü idarə etməyə nə zərrəcə gücüm var, 
nə cəsarətim, nə də eneriim. İradə sərgiləməyə də hər hansı qabi- 
liyyət qalmayıb məndə, çünki iradəm yox olub, sanki, kimsə iradəmi 
özününkü ilə əvəz etdiyindən onun dediyi ilə oturub-dururam. 

14 avqust. Ахпга çatdı! Ruhuma hakim kəsilən biri məni idarə 
edir. Bütün hərəkətlərim, fikirlərim və davranışım onun diktəsinə 
bağlıdırl Sanki, mən daha mövcud deyiləm və öz həyatımın axarını 
müti bir qul və ya son dərəcə qorxudulmuş seyrçi kimi bir kənardan 
izləyirəm. Gəzməyə yollanmaq istəyirəm, amma bacarmıram, 
çünki o, bunu istəmir, ona görə də oturduğum kreslodan qalxa 
bilmir, qorxudan yarpaq kimi əsirəm. Öz iradəmlə davrandığımı 
hər vəchlə sübuta yetirməyə çalışıram, ayağa durmağa, hətta 
kreslodan qalxmağa cəhdlər edirəm — amma bacarmıram. Sanki, 
məni kreslodan qopmağa qoymayan qüvvə kreslonu da döşəməyə 
bərkidib və istənilən qüvvə onu yenməkdə acizdir. 

Qəflətən bağa getmək, orada çiyələk yığıb yemək istəyi doldu 
içimə, bu arzumu mütləq gerçəkləşdirmək istəyirəm. Qedirəm də. 
Çiyələk toplayır, onları yeyirəml İlahil İlahil İlahi, doğrudanmı sən 
varsan yəni? Əgər varsansa, dadıma yetiş, məni bu bəladan xilas 
eləl İlahi, mənə rəhmin gəlsinl Mərhəmətini məndən əsirgəmə, xilas 
elə məni! Bu necə də çəkilməz əzabdır! Necə işgəncədir! Necə 
dəhşətdirl 

15 avqust. Yanıma gəlib məndən beş min frank istəyəndə 
xalaqızım da eynilə beləcə, başqasının əsirinə, quluna çevrilibmiş. 
Başqasının iradəsinə tabe olan o qadının bədənində, sanki başqa, 
zalm və istismarçı bir ruh məskunlaşmışdı! Bəlkə, artıq məhşər 
günü yaxınlaşır? 

Amma məni yönləndirən kimdir axı? Gözümə görünməyən, 
idrakımın qavramadığı, bizə, yəni insan cinsinə aid olmayan o var- 
lıq nədir, görən? Bəlkə, gözəgörünməzlər mövcuddur? Bəs elə isə 
bu dünya var olandan bəri onlar özlərini indi mənə göstərdikləri 
kimi niyə büruzə verməyiblər? Evimdə baş verənlərə bənzər bir olay 
barədə heç vaxt heç nə oxumamışam. Bu evdən baş alıb harayasa 
getsəm, haradasa gizlənsəm və bir də buralara, geriyə dönməsəm, 
bəlkə də, həyatım qurtularl Amma gedə bilmirəm ki, bilmirəm. 

16 avqust. Bugünkü gün ikicə saatlığa, eynilə yatdığı kamera- 
nın qapısının bir təsadüf və ya ehtiyatsızlıq nəticəsində açıq oldu- 
ğunu görən bir məhbussayağı iki saatlığa içimdəki nəzarətdən 
yayındım. Qəflətən hiss elədim ki, azadam və nəzarətçim harayasa 
qeyb olub. Bircə dəqiqə də itirmədən Ruana yollanmaq üçün karet 
hazırlanmasını əmr elədim. Tabeçiliyində olan birinə «Sür Ruana!» 
buyruğunu verə bilmək nə böyük səadət imişl 

Ruana çatan kimi ilk işim kitabxanaya baş çəkmək, keçmişdə 
və indi dünyada var olan gözəgörünməz varlıqlar barədə doktor 
German Qereştausun irihəcmli traktatını sifariş eləmək oldu. 

Sonra karetə oturub -Vağzala sür!» demək istədimsə də, nədən- 
sə uca səslə «Evə gedirik!» buyruğunu verdim. Hə, hə. Hətta bunu 
adi səslə demədim, elə bağıraraq söylədim ki, yoldan keçənlər də 
səsimə dönməli oldular. Sonra isə çarəsiz halda özümü oturacağa 
yıxdım. Deməli, o, məni güdərək təkrar dustağa çevirmişdi. 

17 avqust. Əcəb gecəydi bul İlahi, əcəb gecəydil Amma hər şeyə 
rəğmən, mən taleyimdən şikayətlənə bilməzdim. Düz gecə saat birə 
qədər aramsız kitab oxudum. Fəlsəfə və teoqoniya elmləri doktoru 
olan German Qereştaus öz əsərini gerçəkdə və ya kabus şəklində var 
olan, ətrafımızda dolaşan, bu və ya digər şəkildə öz varlıqlarını bizlərə 
sezdirən gözəgörünməz varlıqlara həsr edib. Alim bu varlıqların mən- 
şəyindən, təsir dairələrindən və imkanlarından bəhs edir. Amma məni 
izləyən o varlıq kitabdakıların heç birisinə bənzəmir. Mənə elə gəlir ki, 
yenicə düşünmə qabiliyyəti qazanan əcdadımız bu dünyada özündən 

əvvəl var olan, daha güclü bir varlığın mövcudluğunu hiss etməyə 
və ondan ürkməyə başlayıbmış. Bu varlığın aşkar üstünlüyünü duyan 
əcdadımız bunun səbəbini heç cür izah edə bilmədiyindən dəhşətə 
qapılıb və gözəgörünməz aləmdə bir sürü qorxunc məxluqun, anla- 
şılmaz kabusun olduğunu uydurmaqla bu müşkül vəziyyətdən çıxıb. 

Deməli belə: saat birə qədər qiraət elədim, sonra açıq pəncərə 
önündə oturdum, əsən sərin meh həm alnımı, həm də düşün- 
cələrimi oxşayırdı. 

Hava ilıq idi, misilsiz idil Elə əvvəllər də mən bu cür gecələrə 
valeh idiml 

Ayın qeybə çəkildiyi zülmət səma fonunda ulduzlar sayrışırdı- 
lar. Bunca sonsuz aləmdə kimlər, nələr, hansı varlıqlar, hansı məx- 
luqlar, heyvanlar və bitkilər məskunlaşıb, görən? 

Görəsən, onlar da düşünə bilirmi və ya bizə məlum olanlardan 
xəbərdardırlarmı? Bizə qaranlıq qalanlardan necə, onların xəbəri 
varmı heç? Görmədiklərimizi görə bilirlərmi? Görəsən, nə vaxtsa, 
aramızdakı bu uzaq məsafəni qət etməklə onlardan hansı birisə 
Yer kürəsinə gəlib, onu öz müstəmləkəsinə çevirəcəkmi? Axı nor- 
manlar da vaxtilə dənizi keçməklə bu tayda yaşayan daha zəif tay- 
faları özlərinə qul eləmişdilər. 

Bu daim fırlanan, xeyli uzaqlardan bir qətrə su ilə bir topa pal- 
çığa bənzəyən planetimizdə bizlər, yəni insanlar nə qədər miskin, 
bilgisiz, silahsız və arxasız görünürükl 

Gecənin rayihəsini sinəmə çəkərək bu xəyallarla yuxuya getdim. 

Qırx dəqiqə sonra bu qəribə və daha öncə heç yaşamadığım 
bir duyğu ilə röyadan ayıldım. Yarıyuxulu halda gözlərimi ilk açanda 
qeyri-adi bir şey dəydi gözümə. Amma qəflətən elə sandım ki, masa- 
dakı kitabın vərəqi öz-özünə çevrildi. Həmin vaxt külək yatmışdı. 

Bundan heyrətləndim və intizarla gözlərimi kitaba dikdim. 
Aradan heç dörd dəqiqə keçməmiş gördüm – hə, hə, bunu öz 
gözlərimlə gördüm — daha bir vərəq qalxdı və əvvəlki səhifənin 
üstünə yatdı, sanki, onu gözəgörünməz bir əl çevirdi. Məncə, kres- 
loda heç kəs oturmamışdı, amma anladım ki, bu — odur, mənim 
yerimdə əyləşməklə kitabımı oxuyurl Tələdən qurtulan bir heyvan 
kimi tək sıçrayışla otağın bu başından digərinə cumdum: yeganə 
arzum — onu yaxalamaq, boğub öldürmək idil.. Amma həmin an 
kreslo aşdı, sanki, kimsə son anda kənara sıçraya bildi... masa 

yırğalandığı üçün döşəməyə düşən lampa söndü, pəncərə zərblə 
çırpıldı. Sanardın ki, iş başında yaxalanan gecə oğrusu pəncərədən 
özünü bayıra atarkən hər iki əliylə pəncərə laylarından yapışdı... 

Beləcə, o, əlimdən qaçıb qurtuldu, məndən qorxdu. O, mən- 
dən qorxdul 

Onda... onda... belə çıxır ki, sabah da olmasa, birisi gün və ya 
bir başqa gün... gec və ya tez mən onu yerə yıxıb ayaqlaya bilə- 
cəyəml Bəyəm köpəklərin də öz sahiblərini dişlədiyi, qırtlaqlarını 
üzdüyü azmı olub? 

18 avqust. Bütün günü dünənki olay barədə düşündüm. Əcəb 
işdir: guya ki, mən qarşısında qəddimi əyməklə onun hər xahişini, 
şıltaqlığını yerinə yetirməli, hər əmrinə amadə olmalıyammış... 
Hələlik o, məndən güclüdür, amma vaxt gələcək ki... 

19 avqust. Artıq mən hər şeyi... hər şeyi yerli-yataqlı bilirəml 
İndicə «Elmi xülasələrədə bu olay barədə oxudum: “Rio-de- 
daneyrodan maraqlı bir xəbər alınıb. San-Paulu əyalətində dəlilik 
epidemiyası tüğyan eləyir və öz əlamətlərinə görə o, orta əsrlərdə 
Avropada yayılan sürəkli dəlilik formasını xatırladır. Öz ev-eşiklərini 
atan sakinlər kəndləri tərk edir, əkinləri fələyin ixtiyarına buraxırlar. 
Deyilənlərə görə, gözlə görünməyən, amma təmasla varlıqları hiss 
olunan məxluqlar sürüylə onların üzərinə axın edir, onları istə- 
dikləri kimi yönləndirirlər. Vampir özəllikli bu məxluqlar yuxuda 
olan insanların bütün həyat enerjisini sümürür, onların süd və su 
ehtiyatlarını tükətsələr də, digər ərzaqlarına toxunmurlar. 

Professor don Pedro Enrikes bir qrup tibb alimi ilə birlikdə 
dəlilik xəstəliyinin bu növünün səbəblərini və əlamətlərini öyrən- 
mək məqsədiylə olay yerinə, San-Pauluya yola düşüb. Araşdırma 
nəticələri barədə imperatora məruzə edəcək alim dəliliyə tutulan 
əhalinin ən qısa zamanda daimi məskənlərinə qaytarılması tədbir- 
lərini də açıqlayacaqdırə. 

Belə, belə! О üçdorlu, yaraşıqlı Braziliya gəmisinin səkkiz may 
tarixində Sena çayı ilə, pəncərələrimin önündən keçdiyini mən 
yaxşı xatırlayıraml Onun dümağ, heyrətamiz və gözoxşayan görün- 
tüsündən necə böyük həzz almışdım onda. Yəqin, həmin gəmiylə 
Braziliyada peyda olan biri də buralara gəlibmişl Əvvəlcə məni 
görübl Sonra isə mənim ağ rəngli evimi görüncə gəmidən sahilə 
atıb özünül İlahi, mənə rəhmin gəlsinl 

Hər şeyi anladım, olaylar zəncirini tamamladım. İnsanın dün- 
yaya hakimliyinin sonu yetişib. Artıq o zühur edib: qəbilələr şəklində 
yaşayan əcdadlarımızın qəlbini bürüyən dəhşətin qaynağı, çarəsiz 
kahinlərin bəddua və qarğışlarla ürkütdüyü məxluq, cadugərlərin 
gözdeşən zülmətli gecələrdə səslədikləri, amma onları dinləməyən 
ruhdur bu. Planetimizin müvəqqəti sahibi sayılan insanların gah 
dəhşətli, gah da cazibədar ruhlar, mələklər, halarvadları, cinlər kimi 
tanıdıqları varlıqdır bu. Daha güclü hissiyyat və sağlam düşüncə 
sahibi olan insanlar sonradan bu səbəbsiz qorxudan qaynaqlanan 
avam inancları yerlə yeksan ediblər. Onu əvvəlcə Mesmer təsbit 
elədi. Dünyanın yeni hakimi insanlara basqı göstərənə qədər, 
bundan, təxminən, on il öncə isə həkimlər bu basqının nişanələrini 
qələmə aldılar. Həmin vaxtdan insan oğlu özü kimilərinin könlünə 
hakim kəsilən, onları əsirə, qula çevirən o gözəgörünməz iradə 
sahibiylə, onun qorxunc silahıyla oynamağa başladı. Bu silahı gah 
smaqnetizmə, gah «hipnoz», gah «təlqin» adlandırırdılar... даһа 
hansı terminlər uydurmadllar kil İnsanların, eynilə ağlı kəsməyən 
uşaqlar kimi, bu dağıdıcı qüvvə ilə necə məzələndiklərini öz gözlə- 
rimlə görmüşəml Vay halımızal Vay insanın halınal Artıq o zühur 
edib... o... o... adını da bilmirəm... o... mənə elə gəlir ki, o, öz 
adını uca səslə söyləyir, sadəcə, mən bu adı ayırd edə bilmirəm... 
o... hə, hə, söyləyir... qulaqlarımı şəkləyirəm... amma eşitmirəm... 
təkrar edir... o... Orlyadırl Axır ki, eşidə bildim... hə, hə, bu odur... 
Orlya... zühur edən də odurl.. 

Çalağan quşu qumrunun, qurd quzunun, aslan itibuynuzlu ökü- 
zün axırına çıxdı. İnsan aslanı oxla, qılıncla, gülləylə yerə yıxdı. Öküzü 
və ya atı özü üçün vasitəyə, qula, qidaya çevirən insanı Orlya təkcə 
iradəsinin gücüylə bir heçə döndərməyə qadirmiş. Vay halımızal 

Amma ara-sıra heyvan da öz ağasına qarşı üsyan edir və onu 
qətlə yetirir... Mən də bunu umuram... və özümdə buna güc tapaca- 
ğaml.. Buna qədər mən ona toxunmalı, onu görməli və tanımalı- 
yaml Alimlər sübuta yetiriblər ki, heyvanların gözləri bizimkindən 
fərqlidir, bizim gördüyümüzü onlar görə bilmirlər. Məni öz iradəsinin 
müti quluna çevirən o sirli hakimi də mənim gözlərim seçmir. 

Niyə? Bu yerdə o Sen-Mişel dağında rastlaşdığım rahibin sözləri 
gəlir ağlıma: «Amma razılaşın ki, biz mövcud varlıqların da yalnız 
yüz mində bir hissəsini görə bilirik. Məsələn, elə küləyi götürək: 

təbiətin ən güclü ünsürüdür külək, insanları üzüqoylu yıxır, binaları 
yerlə bir edir, ağacları kökündən qopardır, dənizdəki dalğaları dağ 
kimi şahə qaldırır, qayaları quma çevirir, vıyıldayır, inləyir – amma 
deyin, biz onu görürükmü? Onu görməsək belə, varlığına zərrəcə 
şübhə bəsləmiriklə 

Bir şeyi də düşündüm: mənim gözlərim kamillikdən xeyli 
uzaqdır və zəif yaradıldığından mən sərt, amma şəffaf maddələri 
— məsələn, şüşəni görə bilmirəm. Əgər mənim yolumun üstə 
gümüş təbəqəsiz güzgülük şüşə qoyularsa, onu görmədiyim üçün 
özümü ona çarparam, yəqin ki. Eynilə otağa girmək istəyən quş 
da pəncərə şüşəsinə çırpılır. Bundan başqa, bəyəm dünyada məni 
yanıldan və yanlış istiqamətləndirən şeylər belə azdır ki?! Bunları 
nəzərə alsaq, mənim bu yeni zühur edən, həm də şəffaf olan varlığı 
görə bilməməyim normal sayılmalıdır. 

Yeni zühur edən varlıql Hə, nə olsun axıl Gec-tez o, zühur 
eləməliydi dəl Kim deyib ki, dünyanın əşrəfi bizik, insanlardır? Axı 
elə biz də bizə qədər var olan digər məxluqlar kimi, o yeni varlığı 
görməkdən məhrumuq, bu isə onu sübut edir ki, o, yerdə qalan 
varlıqlardan daha kamildir, onun vücudu bizim bu zəif və uğursuz 
qurulan, daim yorğunluqdan və gərginlikdən əziyyət çəkən, hər 
cür orqanlarla təmin olunan bədənimizdən daha üstündür. Daim 
gərilmiş yay vəziyyətində bulunan, öz yaşama gücünü havadan, 
taxıldan və ətdən alan, bir az bitkini, bir az heyvanı, bir az da ruha 
malik maşını xatırladan bədənimiz elə hey xəstəliklərə, eybəcər 
dəyişikliklərə, çürüməyə, qırılmaya, nəfəs daralmasına hədəf olur, 
necə gəldi, son dərəcə kobud, yontanmamış, düşük bir quruluşa 
sahib bədənimiz həm də çox zəifdir, onu şüurlu və təkrarsız ola 
biləcək bir varlığın qaralaması da saymaq olarl 

Bizlər, yəni dəniz ilbizindən tutmuş insana qədər bütün varlıq- 
lar sayca çox azıql Əgər ayrı-ayrı növlərin ortaya çıxma ardıcıllığın- 
dakı fasilə, zaman aralığı hədsiz böyükdürsə, niyə də yeni bir varlıq 
yaranmasın axı? 

Niyə daha bir məxluq meydana çıxmasın? Məsələn, göz qamaş- 
dıracaq qədər parlaq çiçəklərə və bütöv bir əyalətə yayılacaq ətrə 
malik bir ağac niyə yaranmasın? Və ya, oddan, torpaqdan, havadan 
və sudan sonra niyə yeni bir ünsür peyda olmasın? Niyə canlı varlıq- 
ları təmin edən ünsürlər cəmi dörd cür olmalıymış? Bu çox azdırl 

Niyə onların sayı qırxa, dörd yüzə və ya dörd minə çatmasın? Nə 
üçün biz bu dilənçi payı ilə, bu kasadlıqla hesablaşmalıyıq, hə? Niyə 
yaradılan hər şeydə belə xəsislik, başdansovduluq və tələm-tələsiklik 
hiss olunur?! Bəlkə, sizcə, fil və hippopotam — gözəl qədd-qamətin, 
dəvə isə incəliyin təcəssümüdür?l 

Yəqin, etiraz edəcəksiniz ki, kəpənək, bir növ, qanadlı çiçəkdir, 
eləmi? Mən isə nəhəng, yüzlərlə aləm boyda bir kəpənəyi canlan- 
dıraram xəyalımda: onun qanadlarının xəfifliyi, gözəl biçimi və əlvan 
rənglərinin misli-bərabəri yoxdur... Mən onu görürəm... O, ulduzdan 
ulduza uçmaqla, öz ətriylə onları təravətləndirir, qanadlarını ehmalca 
və ahəngdar çırpır... Və həmin aləmlərin sakinləri bu kəpənəyin 
uçuşunu heyrətlə və könül xoşluğuyla izləyirlərl.. 


Mənə nə olub, görəsən? Bu, odur, odur, bu həmin Orlyadır, 
içimə hakim kəsilməklə, mənə axmaq-axmaq fikirlər təlqin edirl 
İçimdə yaşayan o varlıq mənə çevrilir, deyəsən... Onu öldürəcəyəml 

19 avqust. Onu öldürəcəyəml Onu görmək imkanı qazandıml 
Dünən axşam masa arxasında oturub, özümü elə apardım ki, guya, 
fasiləsiz yazı yazıram. Bu ara o varlığın ətrafımda dolaşacağına 
heç şübhəm yox idi, bilirdim ki, yavaş-yavaş o, mənə o dərəcədə 
yaxınlaşacaq, yaxınlaşacaq ki, mən əl atıb ona toxuna biləcək, 
onu yaxalaya biləcəyəm... O zaman... çarəsizliyin olan gücümü 
onqat artıracağına inanırdım, onda mən əllərimi, dizlərimi, sinəmi, 
başımı, dişlərimi işə salaraq onu boğazlayacaq, əzəcək, dişləyəcək, 
tikə-para edəcəkdiml.. 

Onu güdürdüm, bütün varlığıma hakim kəsilən gərginlik ən 
yüksək həddə çatmışdı. 

Hər iki lampanı, buxarının üstündəki şamdanın səkkiz şamını 
yandırdım, sanırdım ki, işıqlanma nə qədər güclü olarsa, onu gör- 
mək bir o qədər asanlaşacaql 

Qarşı tərəfimdə palıd ağacından hazırlanmış, küncləri sütunlu 
çarpayım dayanıb, sağ tərəfdə buxarı, solda isə qapı var. Qapını 
uzun müddət açıq saxladım ki, onu içəri cəlb edim, sonra isə 
qapını möhkəm bağladım. Arxa tərəfimdəki güzgünün önündə hər 
gün üzümü qırxır və geyinib-kecinirəm, hər dəfə önündən keçəndə 
bu güzgüdə özümü süzürəm. 


541 


Gi de Mopassan 
DÜNYA ƏDƏBİYYATI KLASSİKLƏRİ 


Deməli, belə: özümü yazı yazırmış kimi aparır və bilirəm ki, 
o, mənə göz qoyur, qəflətən içimdə bir hiss, yox, bir inam yarandı 
ki, o, burada, böyrümdədir və çiynimin üzərindən, az qala, qula- 
ğıma toxunaraq nə yazdığımı oxumağa çalışır. 

Yerimdən sıçrayıb, əllərimi irəli uzatmaqla elə cəld geri qan- 
rıldım ki, az qaldım yerə sərilim. Və budur... Otaq tamamilə işıqlı 
olsa da, mən nədənsə güzgüdə öz əksimi görə bilmədim... Özərinə 
işıq düşən güzgü tam şəffaf, ləkəsiz və təmiz idi... və qarşısında 
dayansam da, mən onda əks olunmurduml Onun parlaq səthinin 
hər qarışını görürdüm, güzgünü dəli kimi süzürdüm və nə yerimdən 
tərpənə bilir, nə də əlimi qaldıra bilirdim, onun həmişəki kimi yan- 
yörəmdə olduğunun fərqindəydim, əvvəlki kimi o, məndən ötrü 
əlçatmaz və gözəgörünməz idi və artıq mənim güzgüdəki əksimin 
də yoxa çıxmasına nail olmuşdu Ol 

Əsl dəhşətə qapıldıml Bu ara mən öz əksimin güzgüdə buxar 
qatı, daha doğrusu, su təbəqəsi arxasındaymış kimi peyda oldu- 
ğunu, sonra bu su təbəqəsinin ağır-ağır soldan sağa tərəf axdığını 
və güzgüdəki əksimin yavaş-yavaş dəqiqləşməyə başladığını sez- 
dim. Sanki, gözümdən qaranlıq çəkilməyə, dağılmağa başladı. Bun- 
dan öncə mənimlə güzgü arasında yayğın, yarışəffaf, yarıbulanıq 
və işığı özündən keçirməyən bir şey durmuşdu, sonradan bu varlıq 
yavaş-yavaş işığı özündən buraxmağa başladı. 

Ən sonda mən əslində olduğum kimi güzgüdə zühur elədim və 
həmişəki dəqiq biçimimi qazandım. 

Mən onu gördüml O an yaşadığım dəhşətin üşütməsi hələ də 
canımdadır. 

20 avqust. Onu öldürmək lazımdır, amma necə? Heç bilirəm 
ki, ona necə yol tapım?.. Bəlkə, zəhərləyim? Axı o, suya zəhər 
qarışdırdığımı görəcək, bir də ki bizim işlətdiyimiz zəhər gözə- 
görünməzlərə də eyni təsiri göstərirmi ki? Yox... yəqin ki, yox... 
Onda neyləyim?.. Necə eləyim?.. 

21 avqust. Ruandan bir çilingər dəvət eləyib, ona, adətən, Paris- 
dəki malikanələrin alt mərtəbələrinin pəncərələrinə oğrulardan qorun- 
maq üçün vurulanlara bənzər dəmir jalüzlər hazırlamağı sifariş elə- 
dim. Qapım üçün də bu tip barmaqlıq hazırlatdıracağam. Yəqin ki, 
o, mənim qorxaq olduğumu zənn edəcək, amma cəhənnəmə kil.. 

10 sentyabr. Ruandakı «Kontinental» hotelindəyəm. Mən bunu 
bacardım... bacardım... Amma o, məhv oldumu? Elə bir şey gör- 
düm ki, ürəyim yerindən oynadı... 

Çilingərin evimin pəncərələri üçün hazırladığı dəmir ialüzləri və 
qapıya vurduğu barmaqlığı havalar sərinləsə də, mən gecəyarıya 
qədər açıq saxlayırdım. 

Qəflətən mən onun peyda olduğunu hiss elədim, içimdə sevinc, 
dəli bir sevinc hissi baş qaldırdıl Oturduğum stuldan qalxdım, onu 
duyuq salmamaq üçün otaqda bir xeyli ora-bura dolaşandan sonra 
başmaqlarımı çıxarıb, çəkələklərimi əlüstü ayaqlarıma taxdım, tən- 
bəl addımlarla qapıya sarı üz tutdum, kilidə taxılan açarı iki kərə 
burdum. Pəncərədəki asma kilidi bağlayandan sonra onun açarını 
cibimə qoydum. 

Bu vaxt hiss elədim ki, o, narahat şəkildə həndəvərimdə dolaşır, 
məndən qorxduğu üçün onu bayıra buraxmağımı tələb edir. Az qala, 
bu tələbə riayət edəcəkdim, amma yenə də öz xarakterimi göstər- 
dim, qapıya söykənməklə onu azca, çox az araladım, ona çıxış üçün 
bir siçan dəliyi qədər məsafə saxladım. Mən boyca elə yüksəyəm ki, 
başım qapının üst tirinə dəyir, ona görə də o varlığın böyrümdən 
sivişə biləcəyinə heç cür inanmırdım! Onu yataq otağına salıb ağzını 
kilidlədim, onu həbs elədiml Necə də bəxtəvərəml Axır ki, yaxalandı. 
Pilləkənlə qaça-qaça enməklə özümü yataq otağının altındakı qonaq 
otağına saldım, bir cüt lampadakı nöyütü mebelin, xalıların üstünə, 
hər yerə tökdüm, onlara od vurandan sonra qəsrimin giriş qapısını 
arxadan iki kərə kilidləməklə özümü bayıra atdım. 

Bağın içərilərindəki dəfnə kollarının arxasında gizləndim. Zaman 
saqqız kimi uzanırdıl Yaman uzanırdıl Artıq düşünməyə başlamışdım 
ki, ya alov özü-özünə sönüb, ya da ki o varlıq onu söndürüb. Elə 
həmin an aşağı mərtəbədəki pəncərələrdən birisi alov dalğasının 
təsiriylə çilik-çilik oldu, narıncı-qırmızı rəngli alov dilləri, nəhəng alov 
dilləri binanın ağ divarlarını boydan-boya, xəfif və nəvazişli şəkildə 
sarıb-sarmaladılar, ta dama qədər uzandılar. Onların işığı ağacların 
budaqlarında və yarpaqlarında əks olundu və bu, hər şeyə qorxu 
hissi aşıladıl Quşların yuxusu dağıldı, itlər ulaşdı, hətta elə zənn 
elədim ki, sübh çağıdır. Sonra daha iki pəncərə şüşəsi qırıldı və 


543 


Gi de Mopassan 
DÜNYA ƏDƏBİYYATI KLASSİKLƏRİ 


bütün alt mərtəbə dəhşətli tonqalı xatırlatdı. Bu ara bir qadının 
ətürpədən, qorxunc və acı naləsi gecənin zülmətini yardı və 
mansardakı bir cüt pəncərə taybatay açıldı. Mən qulluqçular barədə 
unutmuşdum! Dəhşətə gəlmiş üzlər, vurnuxan əllər gözlərim önün- 
də zühur elədi... Dəhşətdən nə edəcəyimi bilmədim. «Yanğın var! 
Yanğın! Köməyə gəlin! Yardım edin!» — deyə bağıraraq üzü kəndə 
doğru qaçdım. Harayıma yetişən adamlarla birlikdə mən evimə 
dönməli oldum, çünki hər şeyi öz gözlərimlə görmək istəyirdim! 

Amma evimin yerində qorxunc və nəhəng bir tonqal göylərə 
baş çəkirdi, onun şöləsindən bütün yan-yörəsi işıqlanırdı və o, içə- 
ridəki neçə-neçə insanla birlikdə mənim rəqibimi də külə döndər- 
məkdəydi. Onu — mənim əsir etdiyim o yeni Varlığı, dünyanın yeni 
əşrəfi olan Orlyanıl 

Qəflətən evin yanan damı divarların arasındakı boşluğa düşün- 
cə, yaranan alov sütunu göylərə yüksəldi. Açıq pəncərələrdən 
dışarıya uzanan alov dillərinə baxdıqca düşünürdüm: o da indi 
oradadır, alovun ağuşunda, yəqin ki, ölübdür... 

— Ölübdür? Bəs birdən?.. İnsanları öldürən şeylər onun işığı 
keçirməyən bədəni üçün ölümcül olmasa necə? Bəs o, sağ qalıb- 
sa?.. Bəlkə, o gözəgörünməz və zəhmli Varlıq üçün yeganə hakim 
zamandırsa, bəs onda necə? Axı ona bəxş olunan bu şəffaf, gözə- 
görünməyən bədən, onu Ruhlara bərabər qılan bədən ona görə 
verilməyib ki, o da bizlər kimi xəstəliklərin, yaraların, halsızlığın, 
vaxtsız ölümün şikarına çevrilsin. Vaxtsız ölüml Elə insan oğlunun 
başının üstünü alan dəhşət qaynağı da budur, bul Buna görə də 
insanı Orlya əvəz edəcək! Ən adi səbəblərdən hər gün, hər saat, 
hər dəqiqə ölməyə məhkum insanın yerini başqa varlıq tutacaq 
və o, özünə ayrılan tam möhlət bitməyincə, yəni təyin olunmuş 
gündə, saatda və dəqiqədə öləcəkl 

Hə də... hə, hə... yəqin ki... o sağdır. Bu isə o... deməkdir ki... 
yeganə çıxış yolum — özümə qəsd etməkdirl.. 


Bu əsərin ilkin versiyası 
«Jil Blaspın 26.10.1886-cı il sayında çap olunub. 

QİSAS 


Antuan Leye cənab Surinin dul xanımı Matilda ilə evlənəndə 
artıq on il idi ki, ona aşiq idi. Mərhum cənab Suri onun orta məktəb 
yoldaşı və köhnə dostuydu. Xətrini çox istəsə də, Leye onu ağıldan 
dayaz biri sayar, tez-tez onun barəsində deyərdi: 

— Bu zavallı Suridə barıtı icad edəcək ağıl yoxdur. 

Matilda Düval ilə Suri nikah bağlayanda bu hadisə Leyeni həm 
təəccübləndirmiş, həm də özü bu xanıma laqeyd olmadığından 
onun şəstinə toxunmuşdu. Bu xanım qonşunun qızıydı, keçmişdə 
xırdavatçılıq edən atası bir qədər pul toplayandan sonra bu sənəti 
buraxmışdı. Matilda gözəl, zərif və ağıllı bir qız idi. Ərə gedərkən də 
Surinin maddi durumunu əsas götürmüşdü. 

O zaman Leye yeni ümidlərə qapıldı, yəni dostunun xanı- 
mına diqqət yetirməyə başladı. Leye zəngin idi, yaraşıqlı, məqsəd- 
yönlüydü. Hədəflərinə asanlıqla çatacağı düşünülsə də, o yanıl- 
mışdı. Qadının eşqindən dəli olsa da, əriylə dostluğu onu necə 
ürkək, utancaq və gözütox davranmağa məcbur edirdisə, xanım 
Suri Leyenin öz ehtirasından əl çəkdiyini qət etməklə onunla 
səmimi təmaslar qurdu. 

Beləcə, doqquz il keçdi. 

Bir səhər poçtalyon bu zavallı qadından çarəsizlik dolu məktub 
gətirdi Leyeyə: Suri anevrizm xəstəliyindən vaxtsız vəfat etmişdi. 

Dostu ilə yaşıd olduqlarından bu xəbər Leyeni möhkəm sar- 
sıtdı. Sonra bu sarsıntı bir yüngüllük, sonsuz sevinc və həzz duy- 
ğusu ilə əvəz olundu: axı xanım Suri artıq subay idi. 

Amma o, mövcud şərtlərdə özünü dərin üzüntüyə qapılmış biri 
kimi göstərməyə çalışdı, bəlli bir dönəmi və mövcud ədəb-ərkanı 
gözləməyə məcbur oldu. Dəfndən, təxminən, bir il sonra isə dul 
xanımla evləndi. 

Çevrədəkilər bu nikahı tam təbii, hətta alicənablıq nişanəsi kimi 
dəyərləndirdilər. Bu səbəbdən o həm əsl dost, həm də dürüst adam 
imicini qorudu. Bir də ki ən vacibi — artıq bəxtiyar, hədsiz bəxtiyar idi. 

Könülxoşluğu şəraitində yaşayan bu cütlük bir-birini sözsüz 
də anlayırdılar, bir-birindən hər hansı gizlinləri yox idi, çünki ən 
məhrəm sirlərini də paylaşırdılar. Leyenin xanımına olan sevgisi 
qarşılıqlıydı və etibara əsaslanırdı. O, bu qadını özünün incə ruhlu 
və sadiq yoldaşı, həyanı və dostu kimi sevirdi. Amma hər şeyə rəğ- 
mən, bu qadına özündən əvvəl yiyələnən, onun ilk «güllərini» dərən, 
bu qadını təravətdən və şairanəlikdən məhrum edən dostuna, 
mərhum Suriyə qarşı qəribə, anlaşılmaz bir kin qaynayırdı. Dul 
qadının əvvəlki həyat yoldaşıyla bağlı söhbətlər onun yeni ərinin 
kefinə soğan doğrayırdı. Mərhuma qarşı qısqanclıq duyğusu gecə- 
gündüz Leyenin içini gəmirirdi. 

Axır ki, o özü Suri barədə hər cür məhrəm, intim məqamlardan 
söz salmağa başladı, onun şəxsiyyət və adətləri barədə hər şeyi 
öyrənməyə girişdi. Bu sayədə o, mərhumun qəribəliklərini, gülünc 
cəhətlərini, nöqsanlarını addımbaşı xatırlatmaqla onu ələ salma 
imkanı qazandı. 

Bir də görürdün ki, evin o biri başından səslənir: 

— Matildal 

— Nə var, əzizim? 

— Bir dəqiqəliyinə bura gəl. 

Növbəti söhbətin yenə Suri barədə olacağını bilən Matilda 
üzünə təbəssüm qondurmaqla ona yanaşar və bununla yeni ərinin 
kin güdməyən davranışlarına rəvac verərdi. 

— dcaboylulara nisbətən bəstəboy kişilərin daha çox sevildiyi barədə 
Surinin öz qənaətini mənə necə sırımaq istədiyini xatırlayırsanmı? 

Bunun ardınca o, mərhumun qısaboy olması barədə təhqiramiz 
sözlər işlədər, bu ara boy-buxunlu olmasına diqqəti çəkərdi. 

Xanım Leyenin isə ona haqq qazandırmaqdan başqa çarəsi 
qalmazdı. Odur ki yeni ərinə yarınmaqdan otrü mərhum həyat 
yoldaşını lağa qoyar, ürəkdən gülərdi. Cənab Leye belə söhbətləri: 
«Əcəb qatıq idi amma bu Suri!» — deyimiylə yekunlaşdırardı. 

Onların xöşbəxtliyinə şübhə ola bilməzdi. Ona görə də Leye 
bitib-tükənmək bilməyən qızğınlıqla arvadına özünün daha üstün 
olduğunu hər imkanda sübut etməkdən yorulub-usanmırdı. 

Bir gecə, gəncliklərini təkrar yaşayan bu ər-arvadın yuxusu 
ərşə çəkiləndə can yoldaşına sarılıb, onun dodaqlarından öpüş 
alan Leye qəflətən soruşdu: 

— Dostum, söylə görüm... 

— Nəyi? 

— Surinin... onunla bağlı bir şeyi... çətin dilə gətirilən bir şeyi 
öyrənmək istərdim. Suri sənə... sənə çoxmu aşiq idi? 

Ərini marçıltıyla öpən qadın pıçıldadı: 

— Əlbəttə ki, sənin qədər yox, canım. 

Bir kişi kimi qürrələnən Leye əlavə elədi: 

— Yəqin ki... bu barədə də... o, əsl qatıq idi, hə? 

Bunun cavabında susan qadın nazla hırıldamaqla, üzünü ərinin 
qoynunda gizlətdi. 

Leye soruşdu: 

— Yəqin ki, o, hədsiz dərəcədə qatıq birisi olduğundan... o məsə- 
lələrdə... necə deyim... o baxımdan... çox da bacarıqlı deyildi, eləmi? 

Başını xəfifcə tərpədən qadın bununla: «Hə, çox da bacarıqlı 
deyildi» — dedi, sanki. 

Əri yenə soruşdu: 

— Yəqin ki, sənə həzz dolu gecələr bəxş etmədiyindən vaxtaşırı 
ona acığın tuturmuş? 

Bu səfər qadın aşkar qızğınlıqla: 

— Əlbəttə kil — dedi. 

Gözlədiyi cavabı alınca o, xanımını öpüb pıçıldadı: 

— Yaramaza baxl Belə çıxır ki, onunla bəxtiyar deyildin, eləmi? 

Qadın dilləndi: 

— Deyildim, çox da şad-xürrəm yaşamırdıq... hər gecə elə eyni 
şey olurdu. 

Leye heyrət içindəydi: arvadının əvvəlki həyatını indikiylə tutuş- 
durduqca, üstünlüyü bu günə verirdi. 

Bir müddət kişi suallarına ara versə də, sonra şən halda soruşdu: 

— Elə isə de... 

— Nəyi? 

— Mənimlə səmimi, yəni tam səmimi ola bilərsənmi? 

— Əlbəttə ki, əzizim... 

— Bu qatıq Suriyə... xəyanət etmək... fikri heç nə vaxtsa ağlına 
gəlmişdi sənin? 

Xəfif xəcalət hissinə qapılan xanım Leyedən «Oh!» nidası qop- 
du və o, üzünü təkrar ərinin sinəsində gizlətdi. Amma əri hiss edirdi 
ki, xanımı bu yolla gülüşünü boğmağa çalışır. 

Odur ki dirəndi: 

— Haydı, səmimi etiraf elə. Axı o hərifə xəyanət buynuzları çox yara- 
şardıl Necə də məzəli olardı o, bir bilsənl Buynuzlu Suril Haydı, əzizim, 
haydı, etiraf elə... axı ən azından, sən bu sirri mənə aça bilərsən axı... 

Həm də ki bu ara o «mənə» sözünü xüsusi vurğuyla deyirdi, 
sanırdı ki, Suriyə xəyanət barədə düşünən xanımı bu işi yalnız 
onunla, yəni Leye ilə gerçəkləşdirməliydi. Gözlədiyi bu etirafın 
intizarında ikən o, tamamilə əmin idi ki, bu qadın namuslu biri 
olmasaydı, mütləq özünü onun ağuşuna atardı. 

Xanımı isə cavabı ləngidir, gülməli bir şey xatırlayan biri kimi 
elə hey hırıldayırdı. 

Özünün Suriyə xəyanət buynuzu bəxş edəcəyini təsəvvürün- 
də canlandıran Leye də gülməyə başladı. Bu baş tutsaydı, əcəb 
əylənərdil Ona vedrə bağlayardıl Əsl həngamə qopardıl 

Güldükcə ləngər vuran Leye dodaqaltı dedi: 

— Ah, zavallı Suri, oh, zavallı Suril O buynuzlar sənin başına necə 
də yaraşardıl İkinci belə baş tapmaq çox çətin olardı, çox çətin. 

Yorğanın altında gülməkdən uğunan xanım Leyenin gözləri 
yaşardı, az qala, qıy çəkəcəkdi. 

Leye də israr edirdi: 

— Etiraf elə də, nə olar, etiraf eləl Səmimi ol. Özün də yaxşı 
bilirsən ki, bunda məni pərt edəcək heç nə ola bilməz. 

Bu zaman nəfəsi daralan qadın: 

— Hə, hə, — deyə pıçıldadı. 

Əri bununla qənaətlənmədi: 

— «Hə» nə deməkdir axı? Yerli-yataqlı danış dal 

Qəhqəhəsini qismən qısan qadın Leyenin xoş bir etiraf üçün 
şəklənən qulağına sarı əyilib pıçıldadı: 

— Hə... mən ona xəyanət eləmişəm. 

Kişinin vücudunu bürüyən soyuq gizilti onun iliklərinə qədər 
işlədi. O, çaşqınlıqla hüdülədi: 

— Sən... sən ona... gerçəkdənmi... xəyanət etmisən? 

Bu xəbərin ərinə anlaşılmaz həzz bağışlayacağını sanan qadın 
dedi: 

— Hə də... tam gerçək şəkildə. 

Leye yaşadığı sarsıntıdan yerində dikəlməyə məcbur oldu: 
havası çatmırdı, sanki, indicə o məhz özünün buynuzlu olduğunu, 
xəyanətə uğradığını öyrənmişdi. 

Bir az susub xəbər aldı: 

— Belə del 

Arvadı da özünün necə yanlışa yol verdiyini sonradan anladığı 
üçün gülməyinə ara verdi. 

Leye özünü toplayıb: 

— Kimlə? — deyə soruşdu. 

Qadın ləng də olsa, cavab verdi: 

— Bir cavanla. 

Arvadına tərəf dönən Leye qaba şəkildə ona bozardı: 

— Bunu aşpaz qadınla etməyəcəkdin ki? Mən xəbər alıram ki, 
O cavan adam kim idi? Başa düşdün? 

Qadın susurdu. Başını altına soxduğu yorğanı dartıb yatağın 
o biri üzünə atan əri təkrar elədi: 

— Bunu hansı cavanla etdiyini bilmək istəyirəm. Eşitdin? 

Arvadı güclə: 

— Mən zarafat elədim, — deyə bildi. 

Amma artıq kişi qəzəbdən coşurdu: 

— Necə? Axı niyə? Zarafat eləmişdin?! Bilmirsən ki, bununla 
məni ələ salırsan? Şəxsən mən bu biabırçılığa dözə bilmərəm, eşit- 
din? Bir də soruşuram: kim idi o cavan? 

Susmağına davam edən qadın arxası üstə yataqda uzanmışdı 
və tərpənmirdi. 

Onun əlindən yapışıb möhkəm sıxan əri dedi: 

— Sualımı eşitmədin yoxsa? Sənə verdiyim sualı cavablandır- 
mağı tələb edirəml 

Bu yerdə qadın ürkək tərzdə dedi: 

— Deyəsən, sən ağlını itirmisən. Məni rahat buraxl 

Əri isə çarəsizlikdən və qəzəbdən titrəyirdi, nə deyəcəyini bil- 
mədiyindən qadını tutub var gücüylə silkələdi və təkrar elədi: 

— Nə dediyimi eşitdin, ya yox? Nə dediyimi eşitdin, ya yox? 

Qadın onun əllərindən qurtulmağa cəhd göstərəndə barmağı 
ərinin burnuna toxundu. Arvadının bilərəkdən onu vurmağa çalış- 
dığını zənn edən kişi daha da quduzlaşıb onun üstünə şığıdı. 


549 


Gi de Mopassan 
DÜNYA ƏDƏBİYYATI KLASSİKLƏRİ 


Qadını altına alan kişi var gücüylə onun sifətinə zərbələr endi- 
rərək bağırdı: 

—Al payını, al payını! Bax belə! Sürtük aşiq, əxlaqsız qadın, ləçərl 

Nəfəsi və taqəti kəsilməyə başlayan kişi durub komoda tərəf 
getdi ki, şəkərli portağal suyundan bir stəkan içib özünə gəlsin, 
yoxsa bir az da qalsa, bayılacaqdı. 

Arvad üzünü yastığa söykəyib ağlayır, hönkürtü vururdu, çünki 
bilirdi ki, dilini dinc qoymadığından öz ailə səadətini təhlükəyə atıbl 

Sonra qadın göz yaşları içində dedi: 

— Bura bax, Antuan, yanıma gəl. Mən sənə yalan söylədim: 
indicə sənə hər şeyi anladaram, məni dinlə. 

Geri dönən kişi xanımına tərəf getdi — az öncə ona əl qaldırdı- 
ğına peşman olmuşdu. Özünə rəqib saydığı Suriyə xəyanət edən 
bu qadına indi o, dərin nifrət bəsləməkdəydi. 


«Jil Blasyın 06.11.1883-cü il sayında 
Monfrinyoz imzasıyla çap olunub. 

KİÇİK BİR DRAM 


Səyahətlərin bütün ləzzəti təsadüfi rastlaşmalardadır. Doğma 
şəhərindən beş yüz lyö aralıda bir parisli ilə, öz məktəb yoldaşıyla, 
həmkəndlisiylə rastlaşmağın sevincini kim yaşamayıb ki? Düşünün 
ki, hələlik parovozun nə olduğu bilinməyən ucqar bir əyalətdə 
adi bir şey sayılan dilicanda gedirsiniz. Hər hansı bir şəhərcikdəki 
bəyaz evin tinində bu dilicana minən və küçə fənərinin işığında 
üzünü ötəri gördüyünüz cavan və naməlum bir xanımla yanaşı yol 
gedərkən yuxunuzun ərşə çəkildiyi azmı olub bəyəm? 

Bütün gecəni siz dilicanın zənglərinin cingiltisindən və şüşələ- 
rinin şaqqıltısından tam kütləşsəniz də, qonşuluğunuzdakı canlara 
dəyən xanımın hələ də xumarı dağılmayan gözlərini açıb, ətrafına 
göz gəzdirməsi, zərif barmaqlarıyla buruq saçını sığallaması, saç 
düzümünə əl gəzdirməsi, adət etdiyi bir hərəkətlə korsetinin və 
döşlüyünün yana qaçıb-qaçmadığını, ətəyinin nə dərəcədə əzildi- 
yini yoxlaması çox şirin bir duyğudurl 

Onun sizə yönələn oğrun və soyuqqanlı baxışlarındakı maraq 
aşkar sezilir. Sonra o, özünü bir küncə verib oturur, guya ki, 
pəncərədən görünən mənzərələr onu çox da maraqlandırmır. 

İstər-istəməz sən də onu süzür, onun barəsində düşünməli 
olursan. Kimdir o? Haradan gəlib, haraya gedir? Xəyalında ona 
dair kiçik bir roman uydurursan. Axı o, gözəgəlimlidir, suyuşirindirl 
Xoş o kəsin halına ki, bununla... Bəyəm belə bir dilbərlə baş-başa 
yaşamaq az xoşbəxtlikdir?! Kim bilir? Bəlkə, elə bu könlünüzün 
intizarında olduğu yeganə qadındır? Bəlkə, siz həmişə onu düşü- 
nüb, təkcə onun xəyalıyla yaşamısınız? 

Bir qədər məyus olsanız belə, bu xanımın kənddə bir evin qarşı- 
sında dilicandan enməsini seyr etməniz də həzz qaynağıdır. Bir cüt 
uşağı, əri və iki dayə qabağına çıxıb. Əri onu qucağına alıb öpdükdən 

sonra yerə qoyur. Qadın əyilib, əllərini ona uzadan uşaqları qucaq- 
layır, nəvazişlə oxşayandan sonra birlikdə xiyabanla yola düzəlirlər. 
Arabaçının aşağı atdığı baqajı isə dayələr təhvil alırlar. 

Hələlik, naməlum gözəl! Bizimki bura qədər idi! Yəqin ki, bir 
daha onunla görüşməyəcəyəm! Mənimlə yan-yanaşı bir gecə keçi- 
rən xanım, xudahafiz! Heç bircə kəlmə kəsməsəniz belə, hər nə 
qədər sizə yad olsa da, onun sizi tərk etməsindən qüssə duyur- 
sunuz. Xudahafiz! 

Həyatımda bunun kimi, həm şən, həm də kədərli yol xatirələri 
çox olub. 

Bir dəfə mən Overnidə idim. Nə çox sıldırım, nə də çox yüksək 
olan bu dağların qoynunda pay-piyada gəzib-dolaşırdım. Sonra 
Sansi təpəsinə çıxdım. Adətən, Notr-Dam-de-Vassinyer kilsəsi 
ziyarətçilərinin sevimli yeri kimi tanınan o xırda yeməkxanaya baş 
çəkdim. Gördüm ki, qəribə görkəmli və gülməli bir qarı masa arxa- 
sında qəlyanaltı edir. Yaşı, ən azı, yetmiş civarında olardı. Uca- 
boylu, anq, sərt cizgili bu qarının gicgahlarından üzüaşağı, köhnə 
dəbə uyğun olaraq, bəyaz saç lülələri sallanırdı. Səyahətlərə meyil 
göstərən bütün ingilis qarıları kimi o da çox zövqsüz və gülünc 
geyinib-kecinmişdi, sanki, özünün kənardan necə göründüyünə 
yerli-dibli biganə idi. Qayğanaq yeyən qarı arabir su da içirdi. 

Bənzərsiz bir görkəmi vardı onun: gözləri narahat idi, üzündən 
əzabkeş ifadə yağırdı. 

Ona baxdıqca, ixtiyarsız olaraq öz-özümdən soruşurdum: «Kimdir, 
görəsən, bu? Başına nə gəlib? Bu dağlarda təkbaşına nə gəzir axı?» 

Yeməyin pulunu ödəyən qarı ayağa qalxıb, getməyə hazırlaşdı. 
Əvvəlcə çiyninə atdığı və ucları aşağı sallanan əcaib şalını səliqəyə 
saldı. Sonra isə divarın küncünə söykədiyi və üzəri közləmə üsulu 
yazılarla bəzənən uzun əlağacını götürüb qəddini düzəltdi və eynilə 
bir poçtalyon təki iri addımlarla yola düzəldi. 

Bələdçisi qapıda onu gözləyirdi. Birlikdə yola çıxdılar. Dərə ilə 
üzüaşağı enən və kənarında hündür taxta xaçlar gözə dəyən yolla 
onların aşağı enməsinə göz qoyurdum. Yol yoldaşından boyca 
yüksək olan qarı daha yeyin irəliləyirdi. 

Bir neçə saat sonra mən dibində ağaclar, kollar və çiçəklərlə 
dolu nəhəng talanın olduğu dərin bir çalanın kənarına gəlib çıxdım. 
Orada, qayaların arasında qərar tutan, şəffaf və gömgöy səma 

parçasını xatırladan Paven gölü elə yuvarlaq idi ki, sanki, pərgarla 
çəkilmişdi. Sahilləri meşəli sərin göl adamı öz gözəlliyinə necə 
valeh edirdisə, insan burada, bu kraterin kənarındakı daxmada 
həmişəlik məskunlaşmaq istəyirdi. 

Sönmüş vulkanın ətəyindəki hamar su hövzəsinin sahilində 
dayanmışdı qarı. Baxışlarını dərinliyi bilinməyən bu gölə zilləmişdi. 
Deyilənlərə görə, bu sularda yaşayan nəhəng alabalıqlar yerdə 
qalan balıqlar üçün əsl qənimə çevrilmişdilər. 

Yanımdan keçdiyi zaman qarının gözlərində yaş parladığının 
fərqinə vardım. İti addımlarla o, bu gölün sahilinə enən qarı bayaq- 
dan bəri təpədəki yeməkxanada onu gözləyən bələdçisinin yanına 
üz tutmuşdu. 

Həmin gün qarını bir daha görmədim. 

Sabahısı gün axşamüstü Mürol qəsrini ziyarət elədim. Qeniş 
vadinin ortasında və üç ayrı dərənin bir arada kəsişdiyi yerdə, çıxıntı 
biçimindəki qayanın üzərində tikilən bu qədim qala göylərə baş 
çəkirdi. Bu nəhəng tikilinin divarlarında xeyli çat vardı. Zamanla 
qaralıb, maili vəziyyət alsa da, bu qəsr geniş oturacağından ta 
başındakı bürclərə qədər öz yuvarlaq biçimini indiyədək qoruyub 
saxlamışdı. 

Bu xarabalıqların sadəliyi, nəhəngliyi və əzəməti öz bənzərləri 
ilə müqayisədə adamı heyrətə gətirirdi. Onlardan qədimliklə yanaşı, 
sərtlik və zəhm də yağırdı. Uca dağı xatırladan bu yalqız qala öz 
ayaqları altda uzanan düzənliklərə dilsiz-ağızsız biçimdə meydan 
oxuyurdu. Küknar ağaclarının bitdiyi yoxuşla qayaya çıxan ziyarətçi 
dar divardan içəri keçəndən sonra özünü birinci həyəti dövrəyə 
alan divarların yanında bulurdu. Buradan bütün ətraf görünürdü. 

İçəridə isə tavanları sıradan çıxmış zallar, uçuq-sökük pilləkən- 
lər, çala-çuxurlar, zirzəmilər, daş yığınları, dəlmə-deşik divarlar, 
nəyin üzərində qərar tutduqları bilinməyən günbəzlər, daş labirint- 
lər, üzərini ot basan və içindən kərtənkələlər boylanan çatlar diq- 
qəti çəkir. 

Bu xarabalıqda mən tək-tənha dolaşırdım. 

Qəflətən uçuq divarların arasında peyda olan qəribə varlıq 
mənə bu dağılmış, qədim qəsrin yaşayan ruhu təsirini bağışladı. 

Həm heyrətdən, həm də qorxudan diksindim. Bir an sonra 
onun bu gün iki kərə rastlaşdığım o qarı olduğunu anladım. 

Acı-acı, hönkürərək ağlayan qarının əlində cib dəsmalı vardı. 
Dönüb getmək istədim. Amma ağlayarkən yaxalandığı üçün xəca- 
lət hissi yaşayan qarı özü mənə nələri isə açıqlama ehtiyacı duydu: 

— Hə, cənab, mən ağlayıram... Həm də ki bunu tez-tez etməyə 
məcburam. 

Nə deyəcəyimi bilmədiyimdən mən üzrxahlıq elədim: 

— Mane olduğum üçün üzr istəyirəm, xanım. Yəqin ki, başınıza 
bir bəla-filan gəlib sizin? 

Qadın sakit səslə: 

— Həm hə, həm də yox, — dedi. — İndi mənim sərgərdan itdən 
heç bir fərqim yoxdur. 

Bunun ardınca o, dəsmalı gözlərinə sıxıb ucadan hönkürdü. 

Bu sıcaq göz yaşlarından təsirləndim, təsəlli vermək üçün 
onun əllərindən tutdum. Və heç gözləmədiyim halda qarı öz həyat 
tarixçəsini mənə danışdı, görünür, o, öz dərdini hər hansı qarşısına 
çıxan bir insanla paylaşmağa ehtiyac duyurmuş. 

— Oh, cənabl.. Əgər bilsəydiniz ki... həyatım necə... göy əsgiyə 
bükülüb... necə qara gündəyəm məh... əvvəllər xoşbəxt idim... öz 
evim var... nisbətən uzaqda da olsa... öz evimdir... Amma mən o evə 
dönə bilmirəm, çünki oraya dönmək mənim üçün çox ağırdır. 
O evdə oğlum yaşayır... Hər şeyin səbəbkarı da odur, o... Uşaqlar 
anlamaq istəmirlər ki... həyat çox qısadır... İndi onu görsəm, bəlkə 
də, heç tanımaram... Amma bilsəniz, onu necə sevirəm! Həm də 
bu sevgi o, hələ bətnimdə tərpənəndən bəri yaranıb. Sonralar... 
onu elə qucub, oxşayır, elə ərköyün böyüdürdüm kil Bir bilsəniz, 
gecələr uzunu gözümü qırpmadan onun necə yatdığını süzər, onun 
gələcəyini düşünərdim. Bütün varlığımla ona bağlanmışdıml Oğlu- 
mun səkkiz yaşı olanda atası onu bir pansiona verdi. Və hər şey bitdil 
Balamı əlimdən aldılar... İlahil O vaxtdan mən oğlumu yalnız bazar 
günləri görməyə başladım. Sonra o, təhsil almaq üçün Parisə yol- 
landı... Oradan isə evə yalnız ildə dörd kərə gəlirdi və hər gəlişində 
mən onun necə dəyişdiyinin şahidi olurdum... Amma bütün bunlar 
mənsiz, məndən uzaqlarda baş verirdi... Hələ uşaq ikən onu məndən 
ayırdılar, onu ana sevgisinə və nəvazişinə həsrət qoydular, məndən 
uzaq tutdular, onun necə böyüdüyünü, kişiləşdiyini görməyimi 
yasaqladılar. Onunla ildə cəmi dörd kərə görüşə bilirdikl Bir özünüz 
düşününl Hər gəlişində o, bir xeyli dəyişirdi. Onun boy-buxunu, 

baxışları, hərəkətləri, səsi, gülüşü get-gedə mənə yad olurdu, ögey- 
ləşirdi. Axı uşaqlar çox tez böyüyürlərl Üstəlik, bütün bunlar sizdən 
iraqda baş verərsə, bu, adama qəm-qüssə aşılayır, çünki siz onda 
özünüzə oxşar heç nə tapa bilmirsiniz... 

Növbəti gəlişində mən onun dodaqlarının üstə bir çəngə tük 
gördüm... Bu, mənim oğlum idil Həm heyrətlənmiş, həm də qəm- 
lənmişdim. Bilmirdim, gördüyümə inanım, ya yox? Onu çaşqın 
halda qucaqlamalı oldum. Bəyəm bu, o idi ki? Məni candərdi sevən, 
məni ədəb-ərkan xatirinə «ana» adlandıran, hətta bir oğul qədər 
də mənə diqqət, nəvaziş göstərə bilməyən, boynunu qucaqlamaq 
istədiyimdə alnımdan öpən bu qarasaçlı cavan mənim övladımmı 
idi? Bəyəm bu, bir vaxtlar bələkdə və dizlərim üstə uyuyan, 
döşlərimi acgözlüklə əmən o qıvrımsaçlı, ağbəniz körpədirmi yəni? 

Sonra ərim öldü. Onun ardınca mənim ata-anam, bir cüt 
bacım dünyadan köçdü... Adama elə gəlir ki, bir qapını döyən əcəl 
bir xeyli müddət oraya dönməmək üçün həmin evdən bacardığı 
qədər çox can aparır özüylə. Adətən, birini və ya ikisini salamat 
buraxır ki, ölənlərə ağlayan birisi tapılsın. 

Beləcə yalqız qaldım. O vaxt oğlum hüquq fakültəsində 
oxuyurdu və mən ümid edirdim ki, ömrümün son illərini onunla 
baş-başa keçirəcəyəm. 

Ona sığınmaq üçün bir gün yanına getdim. Amma o, subaylıq 
həyatına necə alışmışdısa, ona yük olduğumu çəkinmədən mənə 
sezdirdi. Odur ki onu tərk elədim. Bəlkə də, yanlış düşünürəm, 
amma anası ola-ola, ona mane olmağı özümə heç cür sığışdıra 
bilmədim. Öz evimə döndüm. 

O vaxtdan bəri heç görüşməmişik. 

Oğlum evlənəndə necə də sevinirdim! Ümid bəsləyirdim ki, 
bundan sonra o, ən nəhayət, məni də yanına alacaq. Mənim də 
nəvələrim olacaql Amma onun evləndiyi ingilis qızının məni görən 
gözü yox idi. Niyə? Bəlkə, o, oğlumu hədsiz sevdiyimi hiss etdi- 
yindən belə edirmiş? 

Təkrar oğlumu tərk etdim və yalqızlığa məhkum oldum. Bəli, 
cənab. Sonra oğlum İngiltərəyə köçdü. İndi arvadının valideyn- 
lərinin yanında yaşayır. Arvadınınl Başa düşürsünüzmü? Oğlum 
onlardadır: ən sonda o, yenə də yadlara qismət oldul Onlar oğlumu 
əlimdən aldılar! Ayda bir dəfə ondan məktub alıram. 

İlk dönəmlərdə o, ara-sıra gəlib, mənə baş çəkərdi. Sonra- 
dan bunu da mənə çox gördü. Son dörd ildə onun üzünü də 
görməmişəm. İndi üz-gözü qırışıb, saçları çallaşıb onun. Bu, necə 
olub, görən? O yaşlı kişi necə mənim oğlum ola bilər axı? O hara, 
o pənbə yanaqlı körpəm hara?l Yəqin ki, bundan belə onunla 
görüşmək mənə heç nəsib olmayacaq. Ona görə də mən bütün ili 
səyahətlərdə keçirirəm. Gördüyünüz kimi, yalqız başıma gah ora, 
gah bura səfərlər edirəm. İndi mən yurdsuz-yuvasız, səfil it kimi- 
yəm. Başınızı ağrıtdım, cənab, gedin. Sizi də yolunuzdan elədim. 
Danışdığım bu əhvalat da, yəqin ki, könlünüzü sıxdı. 

Təpədən üzüaşağı enərkən dönüb geriyə baxdım. Qarı yenə 
çatlaq divarın yanında durmuşdu. Oradan o, dağları, geniş vadini 
və bir qədər uzaqlardakı Şambon gölünü seyr edirdi. 

Külək onun paltarının ətəyini və çiyninə saldığı o əcaib şalı 
bayraq kimi yelləyirdi. 


«Jil Blasyın 02.10.1883-cü il sayında 
Monfrinyoz imzasıyla çap olunub. 

DƏLİ 


Ali məhkəmə orqanlarından birinin özünü rüşvət yeməyən, 
dürüst insan kimi tanıdan rəhbərlərindən biri vəfat etdi. Onun 
ömək olacaq yaşamı barədə bütün Fransa məhkəmələrində cür- 
bəcür söhbətlər gəzirdi. 

Onun ciddi, avazımış və arıq çöhrəsiylə, sanki, bir çuxurun dibindən 
boylanan parlaq gözləriylə rastlaşan vəkillər, cavan məhkəmə məmur- 
ları və hakimlər dərin hörmət əlaməti olaraq həmişə ona baş əyərdilər. 

Bu adam bütün ömrünü cinayətkarları cəzalandırmağa və zəif- 
ləri müdafiəyə həsr eləmişdi. Fırıldaqçıların və qatillərin qəddar düş- 
məni kimi tanınan bu şəxs onların ürəklərinə, içlərinə bələd oldu- 
ğundan gizli niyyətlərini bir göz qırpımındaca anlayırdı. 

Hamının hörmətini saxladığı hakim səksən iki yaşında vəfat etdi- 
yində bütöv bir millətə ağır itki hissi bəxş elədi. Onu məzara qədər 
qırmızı şalvarlı əsgərlər müşayiət etdilər, bəyaz qalstuklu məsləkdaşları 
isə məzarı başında səmimi göz yaşları axıtmaqla vida nitqləri söylədilər. 

Mərhumun ən önəmli cinayət işləri barədə sənədləri saxladığı yazı 
masasında son dərəcə qəribə bir sənəd tapan notarius heyrətdən çaşdı. 

Sənəd belə adlanırdı: «Nə üçün?» 

1851-ci il 20 iyun. İndicə məhkəmədən gəlirəm. Blondelə ölüm 
hökmü çıxarılmasına nail olduml Axı bu adam niyə özünün beş övla- 
dını qətlə yetirib? Nə üçün? Başqalarının canına susayan adamlara 
indi tez-tez rastlanır. Bəli, bəli, yəqin ki, bu, bir ehtirasdır və bəlkə də, 
elə bütün ehtirasların ən qızğınıdır. Bəyəm öldürmə aktı yaradılış aktı- 
na hədsiz dərəcədə bənzəmirmi? Yaratmaq və öldürməkl Kainatın, 
bütün dünyaların və canlıların, hər şeyin tarixi bu ikicə kəlmə ilə ifadə 
oluna bilirl Görəsən, bu qətl prosesində hansı məstedici həzz var axı? 

25 iyun. Hər hansı varlığın yaşadığını, yeridiyini və qaçdığını 
düşünmək əcəb işdir... Canlı varlığın? Nədir axı bu canlı varlıq? 

Hərəkət qanunlarına uyan və bu hərəkəti öz iradəsinə uyğun şəkildə 
yönləndirən və hər hansı ruha sahib məxluqdur! Bu məxluqun heç 
nə ilə əlaqəsi yoxdur. Onun ayaqları hər hansı şəkildə torpağa 
bağlanmayıb. Bu məxluqu torpaq üstə yürüyən həyat zərrəsi də 
saymaq olar və haradan zühur etdiyi bəlli olmayan bu həyat zərrə- 
sini sən öz iradənin tələbiylə məhv edə bilərsən. O zaman ondan 
heç nə, heç nə qalmaz. Hər şey çürüyüb gedər, nöqtələnər. 

26 iyun. Qətl hadisəsini nə üçün axı cinayət hesab edirlər? 
Axı nə üçün, hə? Halbuki bu — təbiətin qanunudur. İstənilən canlı 
varlığın təyinatı — öldürməkdir. Yaşamaq üçün o, öldürməyə məc- 
burdur və o, öldürmək üçün öldürür. 

Öldürmək bizim quruluşumuzun bir özəlliyidir. Öldürmək – vacib 
işdir! Vəhşi heyvan var olduğu hər an, hər gün, fasiləsiz şəkildə öldü- 
rür, bu öldürmə işindən özəl həzz aldığı üçün o, ovçuluğu bir məş- 
ğuliyyətə çevirib. Uşaq əlinin altdakı həşəratlara, quşlara və bütün 
xırda-para heyvanlara divan tutur. Amma bu vazkeçilməz öldürmə 
bizə azlıq edir. Biz insanların qətlinə də tələbat duyuruq. Bir vaxtlar 
bu tələbatı ödəmək üçün insanlar bir-birini tanrılara qurban gətir- 
məyə başladılar. Bizim zəmanədə isə ictimai həyatın tələblərinə 
uyğun olaraq qətl prosesi cinayət elan olunub. Qatilləri mühakimə 
edir və cəzalandırırlar. Amma biz — insanlar — varlığımıza hakim kəsi- 
lən təbii ehtiyacı təmin etmək üçün zaman-zaman müharibələr apa- 
rır, bir xalqı digərinin qəniminə çeviririk. Bu qarşısıalınmaz və qanlı 
özbaşınalıqlar təkcə ordulara sirayət etməklə qalmır, eyni zamanda 
zadəganları, qadınları və uşaqları axşamlar lampa işığında qanlı 
döyüşlər barədə hekayətləri dərin maraqla oxumağa da vadar edir. 

Yəqin, düşünürsünüz ki, insan qırğınlarına səbəb olanlara yalnız 
nifrət bəslənə bilər. Heç də yox. Hamı az qalır onları baş tacı etsinl 
Onlar əyinlərinə qızılı işləməli, gözqamaşdıran mundirlər geyinir, şlya- 
palarına lələk, sinələrinə isə cürbəcür bəzək taxırlar. Onları növbənöv 
rütbələrlə, medallar və xaçlarla təltif edirlər. Hər yerdə sayğıyla qar- 
şılanan bu özündənrazı adamlara qadınlar valeh olurlar, kütlə onları 
alqışlayır. Və bütün bunların yeganə səbəbi onların insan qanı tök- 
məkdə mahir olmalarıdırl Küçələrdə gedərkən öz ölümsaçan silahla- 
rını daşıyan bu adamları mülki əhali dərin həsəd hissiylə süzür. Çünki 
öldürmə hüququ ana təbiətin hər bir canlının qəlbinə aşıladığı əbədi 
qanundur! Öldürməkdən daha gözəl və şərəfli heç nə ola bilməz! 

30 iyun. Öldürmək bir qanundur, çünki təbiət həmişə cavan 
qalmağı üstün tutur və onun bütün dəyişiklikləri fonunda bir çağırış 
eşidilir: «Tez elə! Tez elə! Tez elə!» 

Təbiət nə qədər çox varlığa ölüm hökmü imzalayırsa, bir o qədər 
təravət qazanır. 

2 iyul. Canlı məxluq? Nədir axı bu canlı varlıq? Hər şey və heç nə. 
Öz düşünmə prosesi sayəsində o, hər şeyi dərk edir. Öz yaddaşı və 
bilgiləri ilə dünyanın kiçik modelini xatırladan bu varlıq bütün dünya 
tarixini özündə əks etdirir. Nəsnələr və olaylar kimi, ayrı-ayrı insan 
övladları da bu nəhəng kainatın içindəki xırda kainat kimi bir şeydir. 

Amma indi siz bir səyahətə çıxıb, insanların hər yerdə necə 
qaynaşdığına göz qoyun: onda görəcəksiniz ki, insan heç nədir, 
heç nə, heç nə! Məsələn, qayığa oturub, camaatla dolu sahildən 
uzaqlaşmağa çalışın, az sonra siz aralandığınız o yerdə sahil xət- 
tindən başqa heç nə sezməyəcəksiniz. İnsan o dərəcədə xırda və 
vecsiz varlıqdır ki, asanlıqla bir heçə çevrilib gözdən itir. 

Sürət qatarıyla Avropa ölkələrinə səfər edərkən vaqonun pəncə- 
rəsindən bayırı seyr edin. Tarlalarda, küçələrdə, hər yerdə insanların, 
saysız-hesabsız insanın qaynaşdığına şahid olacaqsınız. Torpağı 
becərməkdən başqa əlindən bir şey gəlməyən kəndlilər, ərləri üçün 
yemək bişirməkdən və uşaq doğmaqdan başqa heç nə bacarmayan 
çirkinləşmiş qadınlar çıxacaq rastınıza. Hindistana, Çinə səyahət 
edin, orada gözünüzə dəyəcək milyardlarla insan doğulub, yaşayıb, 
ölsə də, onların özlərindən sonra dünyada buraxdıqları iz yolda aya- 
ğınız altda qalan qarışqanınkından heç nəylə seçilmir. Saman dax- 
malarda məskunlaşan zəncilərə, səhra küləyindən qorunmaq üçün 
kətan çadırın altına sığınan ərəblərə baxınca anlayacaqsınız ki, izo- 
lyasiya olunmuş tək insan heç nə ifadə etmir, çünki bir heçdir o. 

İnsan nəsli — hər şeydirl Səhrada ora-bura köç edən hansısa 
qəbilənin ayrıca bir fərdi, yalqız bir insan heç nə olduğu halda, bu 
adamlar ölüm barədə özlərini xeyli tox tutur, əsl müdriklər kimi 
davranırlar. Onların gözündə insan həyatının heç bir dəyəri yoxdur. 

Savaşın qanunudur bu: düşməni məhv edirlər. Vaxtilə müha- 
ribələr ayrı-ayrı qalalar və əyalətlər arasında aparılırdı. 

Dünyanı dolaşarkən siz hər hansı ad-sanı olmayan saysız-hesab- 
sız insan görəcəksiniz. Ad-sanı olmayan, eləmi? Aha, deməli, məsələ- 
nin kökü bunda imişl Dünyaya göz açanda ad verilən insanları qeydə 

alır və xaç suyuna salırlar. Həmin andan qanun onları öz himayəsinə 
alır! Bu isə hər şey deməkdir! Heç yerdə qeydiyyatı olmayan insan 
isə hesaba alınmır. Onu harada oldu — səhrada, dağda, düzəndə, 
çöldə öldürsəniz belə, o adamın zərrəcə dəyəri olmurl Hətta özünü 
öldürməyə kökləyən təbiət də elə-belə ölüm hökmü çıxarmırl Odur 
ki insanda ən dəyərli şey — onun vətəndaşlıq qeydiyyatıdır. Bəli, bəli, 
belədir ki, varl İnsanı qoruyan da məhz budurl Vətəndaşlıq vəziy- 
yəti aktlarıyla qeydə düşən insanın şəxsiyyəti toxunulmazdır. Odur ki 
vətəndaşlıq aktına sayğı duyun, o, qanunlar qanunudurl Ona səcdə 
edinl Vətəndaşlıq vəziyyəti aktını dəyişdirməyə qadir olmayan dövlət 
özünə insanı edametmə haqqı tanıyıb. Girdiyi hər hansı müharibədə 
iki yüz min insanın qətlinə fərman verən dövlət öz məmurlarının 
əliylə bu vəzifəli şəxslərin adlarının vətəndaşlıq vəziyyəti aktlarından 
çıxarılmasını da təmin edir və hər şey bununla bitir. Amma bələ- 
diyyələrin qeydiyyat sənədlərində dəyişiklik aparma səlahiyyətimiz 
olmadığından biz həyata sayğıyla yanaşmalı, bələdiyyə binalarında 
başlıca Tanrı sayılan vətəndaşlıq vəziyyəti aktlarının qarşısında baş 
əyməliyikl Sən demə, o, təbiətdən də güclüymüşl Ha-ha-hal 

3 iyul. Öldürmək — qəribə olduğu qədər də xoş bir əyləncə 
olmalıdır, yəqinl Böyründəcə yaşayan, düşünən bir varlığın vücu- 
dunda dəlik, xırda bir dəlik açmaq, oradan bayıra «qan» adlanan 
və həyatın əsas nişanəsi olan qırmızı mayenin necə fışqırdığını gör- 
mək, daha sonra həmin vücudun hərəkətsiz, soyumuş və düşün- 
məkdən qalmış olduğunu dərk etməkl 

5 avqust. Bütün ömrümü mən bıçaqla qətl törədənləri müha- 
kimə etməyə, hökm çıxarmağa, onları hökmdəki sözlərlə öldürməyə 
və gilyotin ilə edam etməyə həsr eləmişəm. Bəs əgər mən özüm, 
şəxsən mən bu mühakimə etdiyim qatillər kimi davransam, necə 
olar? Kim biləcək ki, bu işi mən tutmuşam? 

10 avqust. Bu işi məhz mənim tutduğumu kim və necə bilər 
axı? Əgər mən qətlində hər hansı marağım olmayacaq birisini özü- 
mə qurban seçsəm, axı kim, kim axı məndən şübhələnə bilər? 

15 avqust. Eh, ehtiras, ehtirasl O, bir soxulcan kimi içimə soxu- 
lub, içimdə sürünür, irəliləyir, bütün bədənimi, yalnız bircə fikirlə, yəni 
öldürmək fikriylə məşğul olan başımı-beynimi dolaşır. Bu soxulcan 
hərdən gözlərim önündə peyda olub qan görmək istədiyini bildirir, 
hərdən isə o, qulaqlarımda aramsız şəkildə və anlaşılmaz bir səs çıxa- 

rır, bir heyvanın sonuncu nərəsini xatırladan bu qorxunc səsdən bağ- 
rım yarılır, az qalıram dəli olum. Hərdənbir ayaqlarımda zühur edən 
o soxulcan məni törədəcəyim qətl yerinə yollanmağa səsləyir, 
hərdən əllərimdə peyda olan və öldürmə tələbatı doğuran o varlıq 
üzündən əllərim geyişir. Başqalarından bir baş üstün olan, daha 
incə duyğulara köklənən, öz hisslərini cilovlaya bilən, gerçəkdən də 
azad olan birisi üçün bu tələbat çox xoş, layiqli və qeyri-adi bir şey 
olmalıdır, hər haldal 

22 avqust. Özümü saxlaya bilmədim. Başlanğıc olaraq bir quş 
öldürdüm. Qulluqçum dan dəftərxananın pəncərəsindən asılan qəfəs- 
də payızbülbülü saxlayırdı. danı hansısa bir iş dalınca yollayandan 
sonra quşu ovcuma aldığımda onun ürəyinin necə çırpındığını duy- 
dum. Vücudu isti idi. Öz otağıma üz tutdum. Ovcumda bu quşu bir az 
sıxanda onun ürək çırpıntılarının da buna uyğun olaraq artdığının fər- 
qinə vardım. Bu, dəhşətli olduğu qədər də həzvericiydi. Az qala, quşu 
boğacaqdım. Amma bu yolla öldürsəydim, onun qanı axmayacaqdı. 
Odur ki qayçını, dırnaq kəsmək üçün xırda qayçını əlimə alıb, ağır-ağır, 
düz üç dəfəyə quşun boğazını kəsdim. Dimdiyini açan quş ovcumdan 
qurtulmağa can atdı, amma onu möhkəm tutmuşdum, həm də çox 
möhkəm tutmuşdum onu. Həmin an mən qudurmuş doqu da saxla- 
yacaq qədər israrlı idim. Budur, mən onun qanının necə axdığını süzü- 
rəm. Necə də gözəldi, qırmızıydı, təmizdi, göz oxşayırdı bu qanl Hətta 
onu içmək də istədiml Dilimin ucuyla onu, azca da olsa, daddım. Yax- 
şıydıl Amma bu zavallı quşun qanı çox az idi, ona görə də bu qanlı 
mənzərədən yetərincə zövq ala bilmədim. Bir öküzün qanı şoralanan- 
da bu səhnənin necə həyəcanlandırıcı olacağını təxmin edirəml 

Bunun ardınca mən gerçək qatillərin bütün izitirmə əməliyyatını 
həyata keçirdim: qayçını və əllərimi yuduğum suyu atdım, quşun 
cansız vücudunu, cəsədini bağa apardım ki, orada gömüm. Onu 
çiyələk dirriyində torpağa tapşırdım. Orada onu heç vaxt tapmazlar. 
Mən isə hər gün həmin koldan dəriləcək çiyələkləri dadacağam. 
İlahi, insan həyatdan necə də fərqli zövqlər ala bilərmişl 

Quşunu görməyən qulluqçum onun uçub getdiyini düşünərək 
ağladı. Bəyəm o, məndən şübhələnə bilərdimi? Ha-ha-hal 

25 avqust. Mütləq bir insan öldürməliyəm. Mütləql 

30 avqust. Bunu da bacardım. Necə də asanmışl 

Vern meşəsinə gəzməyə getmişdim. Fikrimdə, xəyalımda heç 

* nə, heç nə yox idi. Qəflətən yolda qarşıma bir uşaq, azyaşlı oğlan 
uşağı çıxdı. Yolla gedən bu uşaq yaxmac yeyirdi. 

Məni görüncə oğlan ayaq saxladı və dedi: 

— Salam, cənab hakim. 

Bu zaman ağlıma bir fikir gəldi: “Bəlkə, elə bunu öldürüm, hə?» 

Ondan soruşdum: 

— Balası, sən burada təksən? 

— Hə, cənab. 

— Yəni bu meşədə yalqızsan? 

— Hə. 

Törədəcəyim qətl yanğısı bir alkoqol qədər məni məst etmək- 
dəydi. Oğlanı duyuq salmayım deyə, ehmallıca ona yanaşdım... 
və budur, onun boğazından yapışmaqla... sıxmağa, həm də var 
gücümlə sıxmağa başladıml Mənə dikilən gözlərində dəhşət don- 
muşdu. İlahi, necə gözləri vardıl Yuvarlaq, tamam yuvarlaq bu göz- 
lər şəffafdı, dərindi və qorxuncdul Mənim heç vaxt belə dərin və... 
belə qısa yaşantım olmamışdıl Xırda əlləriylə əllərimdən yapışan 
o körpə bədən atəşə atılan lələk kimi qıvrılırdı. Sonra onun taqəti 
kəsildi. O arada ürəyim, ha-ha-ha, o öldürdüyüm quşunku kimi 
çırpınırdı. Arxa atdığım meyitin üstünü xəzəllərlə örtdüm. 

Evə dönüb, ağız dadıyla nahar elədim. Bütün bu olanlar boş-boş 
şeylərdirl Axşamçağı prefektin verdiyi ziyafətdə çox şən və qayğısız 
idim, sanki, bir qədər gəncləşmişdim də. Hamı həyat eşqimin artdı- 
ğını sezmişdi. Amma mən hələ qan görməmişdiml Hələlik sakitəm. 

30 avqust. Meyit aşkar olundu. Qatili axtarırlar. Ha-ha-hal 

1 sentyabr. İki avaranı həbs ediblər. Amma dəlil yoxdur. 

2 sentyabr. Uşağın ata-anası qəbuluma gəlmişdilər. Ağlayırdı- 
larl.. Ha-ha-ha! 

6 oktyabr. Heç bir nişanə tapılmayıb. Cinayəti hansısa avaranın 
işlədiyi zənn edilir. Ha-ha-hal Əgər qurbanımın qanının necə axdı- 
ğını görsəydim, yəqin ki, indi sakit olardım. 

10 oktyabr. İçimə dolan qətl yanğısı iliklərimə qədər işləyib 
artıq. Bu, iyirmi yaşda ikən bizi bürüyən dəli sevdanı xatırladır. 

20 oktyabr. Daha birini də. Nahardan sonra çayın sahilində 
gəzişirdim. Söyüdün kölgəsində yuxulamış bir balıqçı gördüm. 
Günorta idi. Yaxınlıqdakı kartof tarlasında gördüyüm kətmən bir 
anda məni başdan çıxartdı. 

Onu götürüb, geri döndüm və kətməni bir dəyənək kimi göyə 
qaldırıb, balıqçıya necə vurdumsa, onun iti ağzı qurbanımın başını 
üzdü. Ah, nə qədər qan şoralandı orada. Beyin maddəsiylə qarışan 
o qan pənbə rəngə çalırdı və ağır-ağır suya tökülürdü. Bir məni 
görsəydiniz oradal Ha-ha-hal Məndən əsl qatil çıxardı, yəqin kil 

25 oktyabr. Balıqçı cinayəti böyük hay-küyə səbəb olub. Mər- 
humla birgə balıq ovlayan qardaşı oğlundan şübhələnirlər. 

26 oktyabr. Müstəntiq sübuta yetirib ki, ölənin qardaşı oğlu 
müqəssirdir. Bütün şəhər əhli də buna inanır. Ha-ha-hal 

27 oktyabr.28 oktyabr. Mərhumun qardaşı oğlunu elə həd- 
də çatdırıblar ki, o, az qala, qatil olduğunu etiraf etsin. Ha-ha-hal 
Bu da sənin ədalətinl 

15 noyabr. Mərhumun yeganə mirasçısı olması müttəhimə 
qarşı suçu ağırlaşdırıcı dəlil kimi ortaya atılıb. Məhkəmədə mən 
hakimlik edəcəyəm. 

25 yanvar. Qatilə ölüml Qatilə ölüml Qatilə ölüml Mən ona 
edam hökmü çıxarılmasında israr etdim. Ha-ha-hal Cənab proku- 
ror lap Tanrı kimi danışdı iclasda. Ha-ha-hal Daha birisil Edamı 
seyr etməyə gedəcəyəml 

10 mart. Məsələ bitdi. Bu səhər onun başını gilyotin ilə üzdülər. 
Çox baxımlı, çox gözəl canını tapşırdıl Bu səhnədən əsl zövq aldıml 
İnsan başının üzülməsi necə də gözəl səhnə imişl Qan dalğa- 
dalğa, gen-bol axırdıl Kaş o qan dalğasında yuyuna biləydiml 
O göllənən qana baş vurmaq, onunla üzünü və saçlarını islatmaq, 
yerdən qalxarkən təpədən-dırnağa qırmızı, al-qırmızı olmaq necə də 
xoş olardıl Bu işin gerçək üzünü isə heç kim bilmirl 

İndi bir az gözləməliyəm, gözləməyi bacarıram, çünki ələ keç- 
mək son dərəcə asan olur. 


Əlyazmada bunlardan əlavə xeyli səhifə var idi, amma onlarda 
hər hansı yeni cinayətdən söz açılmırdı. Sənədlə tanış olan psixiat- 
riya mütəxəssisləri etiraf elədilər ki, dünyada bu mərhum kimi çox- 
larının da gizli qalan amansız dəlilərinin, hiyləgər və qorxunc dəlilə- 
rinin sayı-hesabı yoxdur. 


çQoluaəpnın 02.09.1885-ci il sayında çap olunub. 

DƏHŞƏT 


İlıq gecə ağır-ağır düşməkdə idi. Qadınlar villanın qonaq ota- 
ğında toplaşmışdılar. Qapının ağzında qoyulan, üstü fincan və 
qədəhlərlə dolu yuvarlaq masanın çevrəsindəki bağ kətillərində 
kişilərin bəziləri yayxanaraq, bəziləri isə at belindəymiş kimi oturub 
tütün çəkirdilər. 

Anbaan artan zülmətdə siqarların közərən ucları aşkar seçilirdi. 
Kişilər bu yaxınlarda baş verən dəhşətli hadisə barədə söhbətlərini 
yenicə bitirmişdilər: iki kişi və üç qadın qonaqların gözü qarşısında 
çayda boğulmusşdular. 

General de J. dedi: 

— Bəli, bu cür olaylar həyəcanverici olsa da, dəhşətli sayılmır. 
Dəhşət — köhnəlmiş bir sözdür və o, qorxuludan daha betər olanı 
ifadə edir. Bu cür tükürpərdici olaylar insanı təbdən çıxarır, həyə- 
canlandırır və çaşqına çevirir, amma adamın ağlını aparmır. Dəh- 
şət duyğusu yaşamaqdan ötrü insan adi daxili təlaş deyil, dəhşətli 
ölüm hadisəsindən daha betərini hiss eləməlidir. Bundan ötrü 
onun qeyri-adi, tilsimli bir şey qarşısında qorxu yaşaması və ya 
sirrin üstünün açılması vacibdir. Faciəli bir şəraitdə canını tapşıran 
birisi insana hələ bir o qədər də dəhşət hissi aşılamır, qanlı savaş 
meydanı da dəhşətli sayılmır, qanlı səhnə və ya hər hansı amansız 
cinayət belə nadir hallarda dəhşətli olur. 

«Dəhşət» sözünü mən şəxsi həyatımda baş verən iki hadisəyə 
tam mənada aid edə bilirəm. 

Bu olay 1870-ci il savaşı zamanı baş verib. Ruan şəhərini geridə 
qoymaqla biz Pon-Odemerə doğru geri çəkilməkdəydik. 

Ruhdan və əldən düşmüş, sıraları qarmaqarışıq, çaşqınlığa 
qapılmış, sayca, təxminən, iyirmi min nəfərlik bir orduyla biz Havra, 
yardıma gedirdik. 

Torpaq qar yorğanını üstünə çəkmişdi. Axşam düşməkdəydi. 
Dünəndən bəri dilimizə heç nə dəyməmişdi. Prussiya ordusu yaxın- 
lıqda olduğundan arxamıza baxmadan geri çəkilirdik. 

Normandiyanın bomboz çöllərində fermaları əhatəyə alan 
ağaclardan düşən upuzun kölgələr gözə dəyirdi, onların üstündə 
isə qapqara, ağır və zəhmli göylər uzanırdı. 

Göz gözü görməyən alaqaranlıqda harayasa köç edən, daşınan 
böyük bir kütlənin küyü eşidilirdi: ardı-arası kəsilməyən ayaq səsləri 
qılınclarla əsgər qazançalarının cingiltisinə qarışdığından qarmaqarı- 
şıq, uğultulu və anlaşılmaz səslər duyulurdu. Qəddi bükülmüş, məyus, 
əyin-başı kirli və adətən, cır-cındır içində olan bu adamlar qarlı 
yollarla ağır-ağır, yorğun halda irəliləyirdilər. Bu gecəki şaxta necə 
güclü idisə, əllər, az qala, silahların polad dəstəklərinə yapışırdı. Hər- 
dən görürdüm ki, başmaqları ona əziyyət verdiyindən hansısa gənc 
əsgər onları ayağından çıxarıb, ayaqyalın yola düzəlir və atdığı hər 
addımın ardınca qarda qan ləkələri buraxır. Bir müddət sonra bir hovur 
nəfəs dərmək üçün yerə oturan həmin əsgər bir daha ayağa qalxa 
bilmirdi. Yerə oturmaqla o, özünə ölüm hökmü yazırmış həm də. 

Ayazdan qacımış ayaqları dincini alsın deyə oturan, sonra qalxıb 
yoluna davam etməyi düşünən, amma beləcə o biri dünyaya yolla- 
nan əsgərləri biz az görməmişdik. Hərəkətlərinə ara verən, donmuş 
bədənlərindəki qanın hərəkətini dayandıran əsgərlərə bircə anın için- 
də dayanılmaz bir qıcolma hakim kəsilirdi, onların bədənini, sanki, 
torpağa mismarlayır, gözlərini əbədilik qapamaqla insanın çalışma 
mexanizmini sıradan çıxarırdı. Vücudu taqətsizlikdən boşalan belə 
əsgərlər alınlarını dizlərinə söykəsələr də, böyrü üstə aşmırdılar, çünki 
kürəkləri və əl-ayaqları hərəkətdən qalıb, ağac kimi olduğundan daha 
onların əl-ayağını nə açmaq, nə də qatlamaq mümkün olurdu. 

Daha güclü, daha dözümlü olanlar isə yollarına davam edir- 
dilər. İliklərinə qədər işləyən ayaza rəğmən, biz anlaşılmaz bir əta- 
lət sayəsində bu göz deşən zülmətdə, bu qarın içində, bu soyuq 
məzarı xatırladan düzənlik boyu irəliləyirdik. Məğlubiyyət və ümid- 
sizlik hissi, çəkilməz dərdlər, ölümə, sona, yoxluğa, hamılıqla atıl- 
mışlığa məhkumluq duyğusu içimizə hakim idi. 

Qəflətən mən iki yandarmın qəribə zahiri görkəmə sahib, saq- 
qalsız, qısaboylu bir qocanı qollarından tutub gətirdiklərinə şahid 
oldum. 

Casus tutduqlarını zənn edən jandarmlar məruzə etmək üçün 
hansısa zabiti axtarırdılar. Bu «casus» sözü bircə anın içində ağır- 
ağır addımlayan əsgər sıralarında əks-səda verdiyindən hamı bu 
əsiri dövrəyə aldı. Kimsə bağırdı: «Güllələyin onu!» Yorğunluqdan 
əldən düşən, qəddini dik tutmaq üçün tüfənginə söykənən bütün 
bu insanların varlığını qəflətən vəhşi, acımasız bir ehtiras bürüdü: 
adətən, bu ortaq duyğu insan kütləsini öldürməyə səsləyir. 

Danışmağa cəhd göstərdim. O vaxt mən batalyon komandiri 
idim. Amma aləm qarışdığından daha komandiri saya salan yox idi 
və məni də bu əsirlə birgə güllələyə bilərdilər. 

Jandarmlardan birisi üzünü mənə tutdu: 

— Düz üç gündür ki, bu adam ardımızca düşüb. Oturub-durub 
artilleriya barədə bilgilər toplayır. 

Mən bu şübhəli adamı dindirmək qərarına gəldim: 

— Nə işin sahibisiniz? Hansı məqsədlər güdürsünüz? Niyə hərbi 
birləşməmizi qarabaqara izləyirsiniz? 

Qarşımdakı adam anlaşılmaz şivədə bir neçə kəlmə mızıldandı. 

Bu sərt baxışlı, çəlimsiz adam, həqiqətən də, çox qəribə təsir bağış- 
layırdı adama. Qarşımda durarkən özünü necə itirmişdisə, onu görən 
kəs casus olduğuna zərrəcə şübhə bəsləməzdi. Son dərəcə yaşlı və 
zəif görünən bu adam qaşlarının altından məni süzürdü: görkəmindən 
bir az hiyləgərlik, bir az yelbeyinlik, bir az da alçaldılmışlıq yağırdı. 

Çevrəmdəkllər bağırırdılar: 

— Divara söykəyin onul Divara söykəyinl 

dandarmlara tapşırdım: 

— Bu əsirdən ötrü cavabdehliyi sizə tapşırıram... 

Amma sözümü tamamlaya bilmədim. Güclü bir təkan məni bir 
kənara atdı, sonra isə gördüm ki, çılğınlaşan əsgərlər bu adamı 
yerə yıxıb döydülər, sürüyüb yol kənarındakı bir ağacın altına tulla- 
dılar. Qara yıxılanda o artıq yarımcan haldaydı. 

Elə orada da onu güllələdilər. Bir dəfə atəş açandan sonra əsgər- 
lər tüfənglərini doldurub, zavallıya bir daha və aşkar amansızlıqla 
ikinci dəfə atəş açdılar. Bu biçarəyə atəş açmaqdan ötrü öz aralarında 
itələşir, meyitə yaxınlaşıb, dönə-dönə atəş açırdılar: onların bu hərəkəti 
müəyyən tabutdakı ölüyə müqəddəs su çilənməsini xatırladırdı. 

Bu ara bağırtı qopdu: 

— Prussiyalılarl Prussiyalılarl 

Bunun ardınca hara gəldi qaçan, dağılan bir ordunun hay-küyü 
ilə qulaqlarım doldu. 

Bayaq o zavallıya atəş açanların birə-beş artan təşvişi indi 
necə artmışdısa, onları dəliyə çevirmişdi. İçlərindəki təlaşı özlərinin 
körüklədiklərini anlamayan bu adamlar indi də zülmətdə oraya- 
buraya qaçışırdılar. 

Mən cəsədin yanında qaldım. Vəzifə borcuna sadiq o iki jan- 
darm dar macalda məni tək buraxmadı. 

Onlar xıncım-xıncım olan, al-qana bürünən, təpiklənən bu ət 
yığınını yerdən qaldırdılar. Onlara: 

— Onun üst-başını axtarın, — əmrini verəndən sonra cibimdəki 
mumlu kibrit qutusunu onlara uzatdım. 

dandarmlardan biri digəri üçün kibrit yandırdı. Bu vaxt mən 
onların arasında dayanmışdım. 

Cəsədi əlləşdirən jandarm dedi: 

— Əynində mavi bluz, ağ köynək, şalvar və qış çəkməsi var. 

Birinci kibrit çöpü söndüyündən ikincisi yandırıldı. Axtarışı 
davam etdirən əsgər meyitin ciblərini çevirdi: 

— Dama-dama dəsmal, buynuz dəstəkli bıçaq, tütünqabı, ip 
yumağı, bir də çörək tikəsi. 

İkinci kibrit çöpü də söndü. Öçüncüsü yandırıldı. 

Meyiti səbirlə araşdıran jandarm dilləndi: 

— Başqa heç nə yoxdur. 

Əmr elədim: 

— Onu soyundurunl Bəlkə, onun vücudunda nə isə bir şey 
tapa bildik. 

dandarmlar əmri birlikdə icra etsinlər deyə, kibritlə onlara işıq 
salmağı mən çalışdım. Əlüstü yandırdığım kibritin işığında mən 
Yandarmların ölünün vücudundan paltarları ard-arda necə çıxart- 
dıqlarına göz qoyurdum. Ən sonda bu cansız, amma hələlik isti 
olan bədən tamamilə çılpaq qaldı. 

dandarmlardan birisi uca səslə dedi: 

— İlahi pərvərdigaral Mayor, bu ki qadın imişl 

Həmin an içimi necə qəribə, üzücü və kədərli bir hissin bürü- 
düyünü sözlə ifadə etmək mümkün deyil. Deyilənlərə inanmadığım 
üçün bu ət yığınının qarşısında, qarda dizi üstə düşməli oldum. 
Hə, hə, bu, qadın idil 

Özünü itirən və çaşqınlaşan jandarmlar növbəti əmrimi gözlə- 
yirdilər. Mən isə hələ də nə edəcəyimi, necə edəcəyimi kəsdirə 
bilmirdim. 

dandarmlardan birisi təmkinlə dilləndi: 

— Bəlkə, o qadın bu yolla uzun müddət intizarında olduğu və 
topçu alayında xidmət edən oğlunu axtarırmış? 

Onun yoldaşı da razılaşdı: 

— Yəqin ki, elə belə olub. Yəqin ki. 

Həyatım boyu bir xeyli dəhşətli səhnə ilə qarşılaşsam da, bu 
yerdə özümü saxlaya bilməyib hönkürdüm. Həmin o qarlı gecədə, 
o mənhus düzənlikdə, o sirli ölümlə, qətlə yetirilən naməlum qadın 
cəsədiylə üzbəüz qalanda mən «dəhşətə» sözünün əsl mənasını 
anladım. 


Buna bənzər ikinci hissi mən ötən il, Əlcəzairə göndərilən Flat- 
ter missiyasından sağ qalan bir atıcını sorğu-sual edərkən yaşadım. 

Haqqında danışdığım o amansız olayın detalları çoxunuza bəl- 
lidir. Amma bir məqamı, yəqin ki, heç biriniz eşitməyibsiniz. 

Səhradan keçməklə Sudana yollanan polkovnik tuareqlərə' 
məxsus bu ucsuz-bucaqsız ölkənin bir başından vurub, o biri 
başından çıxmalı olmuşdu. Atlantik okeanından Misirə və Sudan- 
dan Əlcəzairə qədər uzanan bu qum okeanı bizimkilərə vaxtilə 
dənizlərdə ağalıq edən piratları xatırladırmış. 

Fransız hərbi birliyinin bələdçiləri Garqlın şambaa qəbiləsindən 
imişlər. 

Bir dəfə Flatterin dəstəsi səhranın ortasında düşərgə salmalı 
olur. Ərəblər su mənbəyinin oradan çox uzaqda olduğunu bəhanə 
edib, su gətirmək adıyla bütün dəvələri götürüb, oradan uzaqlaşırlar. 

Yaxın adamlarından birisi bunun bir xəyanət olduğunu polkov- 
nikə söyləsə də, Flatter şəkk eləyir, çünki həmin karvanda mühən- 
dislər, həkimlər və xeyli zabit varmış. Su mənbəyinə yanaşanda bu 
adamları qılıncdan keçirən ərəblər dəvələrə yiyələnirlər. Ərəblərlə 
əlaqələr üzrə darql bürosunda çalışan və həmin düşərgədə bulu- 
nan bir kapitan sağ qalan atıcılara komandan təyin olunur. İxtiyar- 
larındakı yük dəvələri azaldığı üçün bu adamlar ərzaq ehtiyatların- 
dan və baqallardan qurtulmaqla geriyə çəkilməyə başlayırlar. 





! Tuareqlər — Saxaranın və Əlcəzairin bəzi rayonlarının əhalisi 

Beləcə, onlar ucsuz-bucaqsız səhrada səfərə çıxmağa məcbur 
olurlar. Səhərdən axşamacan günəş şaxıyan o çöllü-biyabanda isə 
bircə dənə də kölgəlik yer yoxmuş. 

Yolda rast gəldikləri qəbilələrdən biri, guya, qonaqpərvərlik 
sərgiləyir və bunları xurmaya qonaq edir. Amma xurmalara zəhər 
qatıldığından fransızların böyük qismi və aralarındakı sonuncu 
zabit də canını tapşırır. Spagi və şambaa qəbilələrindən olan bir 
neçə yerli atıcıya isə vaxmistr Pobegenin başçılıq edir. Onların 
cəmi iki dəvəsi varmış. Amma bir gecə qeybə çəkilən iki ərəb bu 
dəvələri də özləriylə aparırlar. 

Bu xəyanətin üstü açılanda geriyə qalanlar anlayırlar ki, onlar 
biri-birini yeməyə məhkumdurlar. Odur ki aralarında bəlli bir 
məsafə saxlamaq qərarına gəlirlər. Yerə od ələyən qızmar səma 
altında, qumluqda irəliləyən bu adamlar aralarındakı məsafə bir 
tüfəng gülləsinin uçuşundan bir az çox imiş. 

Bu minvalla bir gün yol gedirlər. Su mənbəyi tapanda da onlar 
növbə ilə su içirlər: birisi təyin olunmuş məsafə qədər uzaqlaşınca, 
digəri suiçmə haqqı qazanırmış. Bir gün də belə irəliləyirlər, od 
tutub yanan, dümdüz səhrada harada olduqlarını bir-birinə bildir- 
mək üçün vaxtaşırı toz burulğanı yaradırmışlar. 

Amma bir səhər yolçulardan biri qəflətən aralarındakı məsafəyə 
riayət etmədən öz qonşusuna tərəf yönəlir. Yerdə qalanlar ayaq 
saxlayıb, kənardan olub-keçəni seyr edirlər. 

Acmış yoldaşının düz üstünə gəldiyini görən əsgər qaçmır, 
yerə yatıb, yaxınlaşanı nişan alır. Onu yetərincə yaxına buraxandan 
sonra atəş açdığında gülləsi boşa çıxır. Ona sarı gələn isə nişan 
alıb, üstünə getdiyi yoldaşını vurub yerə sərir. 

Bunu görən digər yoldaşları tez oraya qaçışırlar ki, bu qurbanın 
ətindən pay alsınlar. Qatil cəsədi şaqqalayaraq, ondan hərəyə bir 
tikə verir. 

Bir-birinə yağı kəsilən bu müttəfiqlər ta o vaxta qədər yollarına 
davam edirlər ki, növbəti qurbanın ətini paylaşmaq üçün bir araya 
gəlmə ehtiyacı yaransın. 

Öldürülən yoldaşlarının ətiylə onlar iki gün qidalanırlar. Sonra, 
aclıq onlara təkrar güc gələndə, ilk qurbanı ovlayan yoldaşları içlə- 
rindən daha birisinə qənim kəsilir. Eynilə bir qəssab kimi, hamıya 
bərabər pay düşmək şərtiylə, yenidən cəsədi bölüşdürür. 

Bu adamyeyənlər dəstəsinin səfəri uzun çəkib. Onlara yardım 
gəldiyi gün aralarında sonuncu fransız olan Pobegen su quyusunun 
başında qətlə yetirilibmiş. 


Yəqin, indi anladınız ki, mən «dəhşət» sözünün arxasında nələri 
qəsd edirəm. 
Həmin axşam general de J. bizə bax bunları nağıl eləmişdi... 


«Qoluaynın 18.05.1884-cü il sayında çap olunub. 

İNTİZAR 


Nahardan sonra kişilər tütün çəkmək üçün ayrıca otaqda söh- 
bətləşirdilər. Mövzu isə gözlənilməz miraslar, qəribə vəsiyyətnamə- 
lər barədə idi. Yoldaşlarının gah «hörmətli ustad», gah «usta vəkil» 
deyə müraciət etdikləri cənab Lebrüman buxarıya dirsəklənərək 
sözə başladı: 

— Hazırda mənə son dərəcə anlaşılmaz şəraitdə yoxa çıxmış 
bir varisin axtarışı üzrə işi araşdırmaq həvalə olunub. Bu, gündəlik 
həyatımızda baş verə biləcək ən adi və eyni zamanda, ən amansız 
faciələrdəndir, hər gün rastlana biləcək bu hadisədən mən daha 
dəhşətli heç nəyi ağlıma gətirə bilmirəm. Qulaq asın, onu danışım. 

Altı ay öncə məni can üstə olan bir qadının yanına dəvət 
elədilər. O, mənə bunları dedi: 

— Sizə tapşıracağım bu iş hədsiz dərəcədə ağır, dəqiqlik tələb 
edən və uzun bir məsələdir. Buyurub masanın üstündəki vəsiyyətna- 
məmlə tanış olun. Əgər bu iş uğurla bitməsə, sizə beş min frank, mən 
istəyən kimi həll olsa, yüz min frank qonorar təyin edirəm. Məsələnin 
məğzi mən öləndən sonra oğlumu axtarıb tapmaqdan ibarətdir. 

Onun onsuz da xırıldayan nəfəsi arabir kəsilirdi, ona görə də 
qadın rahat danışa bilməsi üçün onun yataqda dikəlməsinə yar- 
dımçı olmamı rica elədi. 

Yaşadığı ev çox dəbdəbəli idi. Nisbətən sadə olsa da, qalın 
ştof qatıyla üzlənmiş otaq isə adamın gözünü oxşayırdı və bu üzlük 
material otaqdakı səsləri çox asanlıqla udur, yox edirdi. 

Can verən qadın sözünə davam elədi: 

— Bu qorxunc əhvalatı danışacağım ilk adam sizsiniz. Onu 
əvvəldən-axıra qədər nağıl etmək üçün bütün qalan gücümü top- 
layacağam. Sizi mən son dərəcə səmimi və əsl kübar birisi kimi 
tanıyıram. Ona görə də hər şeyi olduğu kimi danışacağam ki, siz 

mənə can-dildən yardımçı olmaq üçün bütün imkanlarınızdan 
yararlanasınız. İndi isə məni dinləyin. 

Ərə gedənə qədər mən bir oğlanı sevirdim, lakin ailəm, kasıb 
olduğundan məni ona vermədi. Bir müddət sonra xeyli zəngin 
birisiylə nikaha girdim. Bu addımı mən, bir çox qızlar kimi, həm 
axmaqlıqdan, həm üzüyolalıqdan, həm qorxudan, həm də dayaz 
ağıllı olduğumdan atdım. 

Sonra bir övladım — oğlum dünyaya gəldi. Bir neçə il sonra 
ərim dünyadan köçdü. 

Vaxtilə sevdiyim cavan da başqasıyla evləndi. Mənim dul 
qaldığımı öyrənəndə o, özünün artıq evli olmasından əzab çəkməyə 
başladı. Yanıma gəlib elə zar-zar ağlayıb, hönkürdü ki, ürəyimin 
başı közə döndü. Onunla dost olmaq qərarına gəldim. Bəlkə də, 
buna razı omamalıydım. Amma neyləyə bilərdim ki? Elə yalqız, elə 
kimsəsiz, elə qəmli, elə çarəsiz idim ki onda. Üstəlik, onu əvvəlki 
kimi sevirdim. Əlimdən nə gələrdi?! 

Valideynlərim vəfat etdiklərindən o, həyatda tək dayağım, 
həyanım idi artıq. Tez-tez mənə baş çəkər, bəzən bütün axşamı 
mənimlə baş-başa keçirərdi. Evli birisi olduğundan onun belə vaxt- 
aşırı mənə baş çəkməsinə izin verməməliydim. Amma bunu yasaq- 
layacaq bir gücüm də yox idi. 

Sizə daha nədən söz edim? O artıq mənim məşuquma çevril- 
mişdi. Amma bu necə baş verdi? Özüm də bilmirəm. Belə şeylər 
necə baş verir ki? Bir də ki, bu sualın əməlli-başlı bir cavabı varmı? 
Əgər iki insan bir-birinə qarşılıqlı və dəlicəsinə sevgi bəsləyirsə, yəni 
burada başqa bir nəticə ola bilərmi? Sizcə, cənab, sevdiyiniz, daim 
xoşbəxt, gülərüz görmək istədiyiniz birisi qarşınızda diz çöküb, göz 
yaşları içində, aşiqanə bir dillə öz sonsuz duyğularını dilə gətirirsə, 
siz kübar ədəb-ərkanını üstün tutmaqla ona necə «yox» deyə bilərsi- 
niz, içinizdəki ehtirasla necə savaşa, onu necə səngidə bilərsiniz 
axı? Belə bir xoşbəxtlikdən imtina üçün insan nələri qurban verməli, 
hansı daxili gücə malik olmalıdır?! O şərtlərdə namuslu, dürüst 
davranan birisi nə dərəcədə eqoist olmalıdır görən? 

Nə isə, cənab, mən onun məşuqəsinə çevrildiyim üçün özümü 
bəxtəvər sayırdım. Düz on iki il bu beləcə davam elədi. Bəlkə də, 
mənim ən böyük yanlışım və alçaqlığım da onda oldu ki, oynaşımın 
xanımı ilə rəfiqəliyə başladım. 

Sevgilimlə birlikdə biz mənim oğlumu böyütdük, onu kişi kimi, 
əsl erkək kimi tərbiyə elədik, onu ağıllı, məntiqli, nəcib, güclü 
iradə və geniş dünyagörüşünə sahib insan kimi yetişdirdik. Oğlum, 
on yeddi yaşına dolan oğlum onu... mənim məşuqumu, yalan 
olmasın, elə mənim özüm qədər sevirdi artıq. Bu isə ondan irəli 
gəlirdi ki, həm mən, həm də məşuqum onu eyni dərəcədə sevir, 
onun hər qayğısını çəkirdik. Məşuqumu oğlum «əziz dost» adlan- 
dırır, hörmətini saxlayır, həmişə ondan ağıllı məsləhətlər alırdı, 
məşuqum onun üçün dürüstlüyün, alicənablığın və hazırcavab- 
lığın örnəyi olmuşdu, özünün mənəvi atası, məsləhətçisi saydığı 
bu adamı oğlum anasının sadiq, alicənab və köhnə dostu kimi 
qəbul edirdi. 

Uşaq yaşlarından evimizdə, mənim və özünün yanında gördüyü, 
başı daim bizim qayğılara qarışan bu adamın kimliyi barədə, yəqin 
ki, oğlumun ağlında heç vaxt suallar doğmamışdı. 

Bir axşam biz üçlükdə nahar etməliydik və mən bu cür bir 
araya gəldiyimiz anları özüm üçün əsl bayram sayırdım. Örəyimdə 
onlardan hansının daha öncə qapıdan girəcəyi barədə təxminlər 
edirdim. Qapı açıldı və mən məşuqumun evə girdiyini görüb, 
onunla salamlaşmaq üçün əlimi ona uzatdım. Məni qucaqlayaraq, 
o, dodaqlarımdan uzun və dadlı bir öpüş aldı. 

Qəflətən biz arxa tərəfdə bir hənirti, bir küy eşitdik, bizə kənar- 
dan birisinin göz qoyduğunu sirli və anlaşılmaz bir duyğuyla hiss 
etdiyimiz üçün əlüstü geri qanrıldıq. Oğlum Jan, rəngi avazımış 
halda, arxada dayanıb bizə baxırdı. 

Onun üzündəki dəhşət ani olmaqla yanaşı, həm də qeyri-insani 
idi. Ona nəvaziş göstərmək üçün geriyə doğru addım atdım, əlimi 
övladıma sarı uzatdım. Amma əlim boşa çıxdı, çünki oğlum artıq 
qeybə çəkilmişdi. 

Məşuqumla mən, ildırım vurmuş kimi, lal-dinməz yerimizdəcə 
donub-qalmışdıq. Mən kresloya çökdüm. Həmin anda içimdə 
baş qaldıran yeganə duyğu — buradan hara gəldi qaçıb getmək, 
həmişəlik yox olmaq istəyi — bütün varlığıma hakim kəsilmişdi. 
Sonra acı qəhər dalğaları qırtlağıma dirəndi və mən hönkürdüm. 
Bənzər durumlarda istənilən ananın qəlbini bürüyən çəkilməz 
xəcalət və dəhşətli bədbəxtlik təlaşından bütün əsəblərim tarım 
çəkilmişdi, ürəyim qan ağlayırdı, bədənim xəzəl kimi uçunurdu. 

Oğlum təkrar içəri girər deyə... məşuqum qarşımda çaşqın 
halda durmuşdu, həyəcandan nə mənə yanaşır, nə danışır, nə də 
mənə toxuna bilirdi. Ən nəhayət, o dilə gəldi: 

— Onun ardınca gedib... ona hər şeyi açıb danışacağam... Bir 
sözlə, mən onunla danışmalıyam ki... hər şeyi bilsin... 

O, məni tərk elədi. 

Mən isə gözlədim... dəli kimi gözlədim. Qorxuya əsir oldu- 
ğum üçün hər xırda hənirtidən səksəndim, hətta buxarıda alışan 
odunların çıtırtısı da içimə dözülməz və izaholunmaz həyəcanlar 
bağışladı. 

Bir-iki saat intizarda qaldım, içimi bürüyən, ruhumu saran son- 
suz dəhşət və çarəsizlik hissi elə həddə çatdı ki, mən o acı duy- 
ğuya onca dəqiqə dözməyi dünyanın ən qəddar qatilinə də, bəlkə, 
qıymazdım. Haralardaydı görən balam? Neyləyirdi indi? 

Gecə yarısı qasid mənə məşuqumdan məktub gətirdi. Onun 
mətni hələ də yadımdadır: 

«Oğlunuz evə döndümü? Mən onu tapa bilmədim. Aşağıda sizi 
gözləyirəm. Belə gec saatda evə girməyim məsləhət deyilə. 

Həmin məktuba qələmlə bunları yazdım: 

«Jan evə dönməyib. Onu axtarıb tapın». 

Bütün gecəni kresloda oturub, intizar içində gözlədim. Az qala, 
dəli olacaqdım. Fəryad etmək, özümü ora-bura vurmaq, başımı 
döşəməyə çırpmaq istəyirdim. Amma hələ ki ümid edir, yerim- 
dən tərpənmirdim. Bütün bunlar nə ilə bitəcəkdi? İstəyirdim ki, 
olacaqları bəri başdan təxmin edim. 

Hər nə qədər gələcəyə boylansam da, buna bütün varlığımla 
can atsam da, könlümü versəm də, heç nə öyrənə bilmədim. 

Artıq mən onların rastlaşmalarından qorxurdum. Görəsən, 
necə davranacaqdılar? Oğlum neyləyəcəkdi? 

Bu cür qorxunc təlaşlar, dəhşətli təxminlər içimi gəmirirdi. 

Cənab, yəqin ki, mənim onda nələr yaşadığımı təsəvvür edir- 
siniz, deyilmi? 

Baş verənlərdən xəbərsiz olduğu üçün heç nə anlamayan qul- 
luqçum mənim durduğum yerdə havalandığımı zənn etdiyindən 
elə hey mənə baş çəkirdi. Onu əl hərəkətiylə və ya hər hansı sözlə 
başımdan edirdim. Qulluqçumun çağırdığı həkim mənim əsəb 
sarsıntısı keçirdiyim qənaətinə gəldi. 

Yataq refiminə keçdim, çünki beynim iltihablanmağa başlamışdı. 

Uzun xəstəlik sonrası özümə gələndə yatağımın başında onu... 
öz məşuqumu... yalqız görüb çımxırdım: «Hanı oğlum? Bəs o, hara- 
dadır?» Məşuqum susurdu. Pıçıltı ilə xəbər aldım: 

— Bəlkə, ölüb?.. Ölübmü?.. Özünə qəsdmi edib? 

O, cavab verdi: 

— Yox, yox, inanın mənəl Sadəcə, göstərilən bütün cəhdlərə 
rəğmən, hələ də onu tapa bilməmişik... 

Həmin an içimdə tüğyan edən çarəsizlik, bəlkə də, etiraz dalğa- 
sının təsiriylə, anlaşılmaz və məntiqsiz bir qəzəbə qapılaraq bağırdım: 

— Onu tapmayana qədər mənə baş çəkməyi, mənimlə görüş- 
məyi sizə yasaqlayıram, gedə bilərsinizl 

Durub getdi. 

Bu son iyirmi il ərzində, cənab, mən onların heç birisini görmə- 
mişəm - nə oğlumu, nə də məşuqumu. Bunu təsəvvür edə bilir- 
sinizmi heç? Bir qadın, bir ana qəlbinin bütün bu illər uzunu necə 
qorxunc əzablara, fasiləsiz və çəkilməz ağrılara tuş gəldiyini, necə 
sonsuz intizara düçar olduğunu təxmin edə bilirsinizmi siz?.. 

Amma yoxl O intizarın sonu çatıb, çünki... nə oğlumu, nə də 
məşuqumu görmədən mən... dünyadan gedirəml 

Son iyirmi il ərzində məşuqum hər gün məktubla müraciət 
etsə də, hər dəfə onunla — bircə anlığa da olsa — görüşməkdən 
imtina eləmişəm. Çünki özümü inandırmışam ki, məşuqum bir 
anlığa bura gələsi olsa, həmin an mütləq oğlum təkrar gözümə 
görünəcək. Oğluml Oğluml Sənin nə öldüyün bəllidir, nə də qal- 
dığın. Harada gizlənirsən elə? Bəlkə də, dənizlərin o tayındakı, 
sığındığın o uzaq ölkənin mən heç adını da eşitməmişəm? Görə- 
sən, heç onun yadına düşürəm? Nələr çəkdiyimi haradan bilsin? 
Övladlar necə də amansız olurmuşlarl Görəsən o, məni, ona son- 
suz ana sevgisi bəsləyən anasını, o vaxtlar hələ cavan olan doğma 
anasını diri ikən və ömürlük hansı amansız əzablara, hansı çarə- 
sizliyə, hansı işgəncələrə düçar etdiyinin fərqindədirmi? Axı bunca 
zalımlıq nəyə lazımdır? Bütün bu sualları, cənab, oğluma verin. 
Mənim bu son sözlərimi də ona çatdırın: 

xƏziz balam, sevimli övladım mənim, bu zavallı insanlara qarşı 
həyatda bu qədər amansız olma. Həyat onsuz da onlara qarşı rəhm- 
siz və qabadır. Əziz balam, sən tərk edəndən sonra zavallı ananın 

gününün, güzəranının nə günə qaldığını təsəvvür elə. Sevimli övla- 
dım, dünyadan köçdüyü üçün barı indi onu əfv eləməklə ruhunu 
sevindir, yetər onu ən amansız cəzaya məhkum etdin». 

Nəfəsi daralan və bütün vücudu əsən qadın, sanki, bu sözləri 
birbaşa oğlunun özünə deyirdi. Bir az nəfəs dərib, əlavə elədi: 

— Cənab, oğluma onu da söyləyin ki, o vaxtdan bəri mən heç 
vaxt məşuqumla... görüşməyə qıymadım. 

Yenə bir ara susan qadın çarəsizlik dolu səslə mənə üz tutdu: 

— İndi isə məni tək qoyun, cənab. Onlar yanımda olmadığından 
mən... o biri dünyaya yalqızlıqda getməyi arzulayıram. 


Vəkil Lebrüman hekayətini belə bitirdi: 

- Hə, cənablar, oradan çıxandan sonra uşaq kimi necə 
hönkürürdümsə, bu, faytonçumun nəzərindən yayınmadı, özünüz 
düşünün: hər gün çevrəmdə minlərlə bu cür faciə baş verirl 

Qadının oğlunu isə tapa bilmədim... Sizin nə düşündüyünüzü 
bilmirəm, amma mən... bir ana qatili saydığım o oğulu... tapa 
bilmədim ki, bilmədim. 

JÖÜL ƏMİ 


Aşil Benuvilə həsr edirəm 


Bəyaz saqqallı ahıl dilənçi bizdən sədəqə istədi. Yol yoldaşım 
Jozef Davranş ona beş frank verdi. Bu, məni heyrətləndirdi. Jozef 
izah elədi: 

— Bu bədbəxt qoca indi sənə nağıl edəcəyim bir olayı mənə 
xatırlatdı. O əhvalatı heç vaxt unutmaram. Qulaq as. 

Əslən mən Havr şəhərindənəm. Çox da varlı olmayan ailəmiz 
dolanışığını birtəhər təmin edirdi. İdarədə axşamacan çalışan ata- 
mın maaşı qəpik-quruş sayılırdı. Məndən başqa iki bacım da vardı. 

Hər şeydə qənaət eləmək anamın canını sıxırdı və bundan 
savayı atam vaxtaşırı ondan acı tənbehlər, üstüörtülü kinayələr 
eşidərdi. Zavallı atamın bunların cavabında etdiyi jest mənə dərin 
iztirab bəxş edərdi. Alnının tərini silməsini xatırladan bu hərəkətdən 
sonra susduğundan onun bu çarəsiz kədəri mənim də çiyinlərimə 
çökərdi. Ev təsərrüfatımızda bacardıqca hər şeyə qənaət edərdik: 
qonaq çağırıldığımız yerlərə getməzdik ki, qarşı tərəfi qonaq 
dəvət etmək məcburiyyəti duymayaq. Ərzağın ən ucuzunu, yatıb 
qalmışını özümüzə rəva bilərdik. Bacılarım donlarını özləri biçib- 
tikərdilər və metrəsi on beş santimə satılan hər hansı kant alıb- 
almamaq barədə uzun-uzadı məsləhətləşərdilər. Hər gün yediyi- 
miz ət şorbasına və mal əti soyutmasına cürbəcür ədviyyatlarla 
fərqli dad qazandırardıq. Bunun çox dadlı və cana faydalı olması 
söylənsə də, şəxsən mən fərqli bir şeyə üstünlük verərdim. 

Hər dəfə düyməm qopub düşəndə və ya şalvarım cırılanda ata- 
mın amansız kötəklərinə tuş gələrdim. 

Bütün bunlara rəğmən, biz hər bazar günü geyinib-kecinib, 
bəndin üstündə sahil gəzintisinə çıxardıq. Başına silindr, əlinə əlcək, 
əyninə sürtuk geyən atam bayramlarda xüsusi bəzədilən gəmini 
xatırladan anamın qoluna girərdi. Hamıdan əvvəl bu gəzintilərə 

hazır olan bacılarım bizim yır-yığışımızı gözləməli olardılar. Amma 
ən son məqamda ailə başçısının sürtukuna düşən, hamının nəzə- 
rindən qaçan bir ləkə aşkar olunardı və onun əlüstü təmizlənməsi 
üçün bütün ümid benzinə batırılmış əsgiyə qalardı. 

Ləkələnməsin deyə əlcəklərini çıxaran və yaxını zəif gördüyü 
üçün gözlüyünü taxan anam ləkəni təmizlədiyi dəqiqələrdə atam 
silindrini çıxarmadan bircə iiletdə, ayaq üstə dayanıb, bu prosedu- 
run bitməsini gözləyərdi. 

Sonra hamılıqla yola düzələrdik. Lap öndə əl-ələ tutan bacılarım 
gedərdilər. Onların ərə getmə vaxtları yetişdiyindən ata-anam qızla- 
rını camaata göstərmə ehtiyacı duyurdular. Mən anamın sol cinahıyla 
irəliləyərdim, atam isə sağ cinahıyla. Həmin o bazar günü gəzinti- 
ləri zamanı imkansız valideynlərimin özündənrazı görkəmləri, donuq 
çöhrələri və təntənəli yerişləri hələ də gözlərimin önündədir. Ayaq- 
larını dizdən bükmədən, eyni templi addımlarla irəliləyən bu adamlar 
qamətlərini son dərəcə dik tutardılar, sanardın ki, hansısa vacib bir 
işin həlli onların qədd-qamətlərinin şuxluğundan birbaşa asılıydı. 

Adını bilmədiyimiz uzaq ölkələrdən gələn nəhəng gəmiləri görən 
atam hər bazar günü mütləq bir arzusunu dilinə gətirərdi: 

— Bəlkə də, bu gəmiylə əzizimiz Jül geri dönüb! Əcəb sürpriz 
olardı, vallahl 

Bir vaxtlar öz ailəsini çıxılmaz vəziyyətdə qoyan Jül əmi indi biz- 
lər üçün yeganə ümid yerinə çevrilmişdi. Ağlım kəsəndən bəri Jül 
əmi barədə eşitdiyim xatirələr sayəsində mən özümü inandırmışdım 
ki, onu ilk baxışdan tanıyaram. Amerikaya yola düşənədək onun 
taleyi barədə evimizdə pıçıltıyla danışılsa da, əmimlə bağlı ən xırda 
detallar mənə bəlliydi. 

Belə görünür ki, o, tüfeyli həyat sürürmüş, daha dəqiq desək, 
onun pulu sağa-sola sovurması bizimkitək ortabab ailələr üçün ən 
ağır bəla sayılır. 

Zənginlər arasında isə bədxərclik edən birisi barədə onun, sadə- 
cə, şelləndiyi vurğulanır, beləsini istehzalı təbəssümlə «düdəmə» 
adlandırırlar. 

Kasıb ailədən çıxan və ata-anasının yığdığını dağıdan cavana 
isə «avara» və chavayıyeyənə deyirlər. 

Bütün davranışlara onların nəticələrinə görə qiymət verildiyin- 
dən bu iki fərqli yanaşma əsl yerinə düşür. 

Bir də ki, əvvəlcə ata-anasından aldığı öz mirasını, daha sonra 
atamın miras payını sonuncu suya qədər xərcləmişdi Jül əmi. 

O zamankı imkanlar daxilində onu Havrdan Nyu-Yorka yükda- 
şıyan gəmiylə Amerikaya yola salmışdılar. Amerikada məskunlaşan- 
dan sonra Jül əmim doğmalarına yolladığı məktubda bildirirmiş ki, 
xırda-para ticarət işləriylə məşğuldur, maddi durumu qismən yaxşı- 
laşmağa başlayıb və ən qısa müddətdə vaxtilə atama vurduğu zərəri 
ödəyəcəyinə ümid edir. 

Bu məktub bütün ailə üzvlərimizdə dərin təəssürat buraxdı. Dünə- 
nə qədər qara qəpik qədər dəyəri olmayan Jül birdən-birə xeyirxah 
ürək sahibinə, dürüst birisinə çevrilmişdi, hamı onu — Davranşlar 
nəslinin bütün təmsilçiləri kimi — aydan arı, sudan duru elan etmişdi. 

Bir gəmi kapitanı günlərin bir günü bizə xəbər verdi ki, əmim 
orada böyük bir dükan açıb və ticarəti gur gedir. 

İki il sonra aldığımız məktubunda o yazırdı: «Əzizim Filipp! 
Məndən ötrü narahat olmaman üçün bu məktubu yazıram. Canım, 
başım salamatdır, işlərim də yolundadır. Sabah uzun müddətə 
Cənubi Amerikaya çıxıram. Bəlkə də, qarşıdakı bir neçə il ərzində 
məndən hər hansı xəbər almayacaqsınız. Əgər məktub almasan, 
heç narahatçılığa qapılma. Zənginləşən kimi Havra, geri dönə- 
cəyəm. Cİmidvaram ki, bundan ötrü uzun zamana ehtiyac duyul- 
mayacaq və biz ailəlikcə şad-xürrəm ömür sürəcəyikə?. 

O gündən bəri bu məktub evimizin müqəddəs kitabına çevrildi. 
Hər əlverişli məqamda açıb oxuduğumuz bu məktubu hamıya 
göstərir və öyünürdük biz. 

Həqiqətən də, sonrakı on il boyu Jül əmidən heç bir xəbər-ətər 
çıxmadı. Amma illər ötdükcə ümidləri daha da pöhrələnən atam 
tez-tez anama deyirdi: 

— Əzizimiz Jül geri dönəndə hər şey yağ kimi gedəcək. Görə- 
cəksən o necə zəngin adam olacaql 

Hər bazar günü limana yan alan, göyü tüstü ilə dolduran nəhəng 
və qara gəmiləri görəndə atam mütləq bu sözləri təkrarlayardı: 

— Bəlkə də, bu gəmiylə əzizimiz Jül geri dönür! Əcəb sürpriz 
olardı, vallahl 

Bunun ardınca adama elə gəlirdi ki, indicə göyərtədə peyda 
olacaq əmim dəsmalını yelləyərək bağıracaq: 

— Hey, Filippl 

Dönüşünə heç birimiz şübhə bəsləmədiyimizdən bununla bağlı 
min bir plan cızmışdıq. Hətta biz əmimin puluna Enquvilin ətra- 
finda bir ev almağı da düşünürdük. Yanılmıramsa, hətta atam 
bununla bağlı sövdələşmələrə də girmişdi. 

Böyük bacım iyirmi səkkiz, kiçik isə iyirmi altı yaşına doldu. 
Onları alacaq birisi tapılmadığından hamımız məyusluq yaşayırdıq. 

Axır ki, bacım üçün adaxlı tapıldı: zəngin olmasa da, abırlı bir 
məmur idi bu adam. Mən tam əmin idim ki, bu cavanın evlənib- 
evlənməmək barədə tərəddüdlərinə nöqtə qoyan və ona cürət verən 
dül əmimin bir axşam onun əlinə keçən məktubu olub. 

Onun təklifi qəbul olundu və biz nikahdan sonra hamılıqla 
Cersi adasına yollanmaq qərarına gəldik. 

Cersi adasına səyahət kasıbların gözündə ən əlçatmaz arzu 
sayılırdı. Aradakı məsafə çox deyildi: paketbotlal, sadəcə, dənizdə 
getməklə, İngiltərəyə məxsus olan bu adaya çatmaq mümkün idi. 
İkicə saat sürən bu dəniz səyahəti sayəsində fransız qonşu ölkəyə 
gedir, oranın, yəni üzərində, bir az qaba desək, Britaniya bayrağı 
dalğalanan adanın çox da göz-könül oxşamayan yerli əhalisinin 
yaşayışı ilə yerindəcə tanış olma imkanı qazanır. 

Cersi adasına səyahət hamımızın könlüncə idi və onun vazkeçil- 
məz sevdası bir dəqiqə də olsun qəlbimizdən, beynimizdən çıxmırdı. 

Axır ki, biz yola çıxdıq. Qranvil sahilində dayanan o gəmini indi 
də olduğu kimi xatırlayıram: atam üç çamadanımızın gəmiyə yük- 
lənməsini qayğıkeşliklə süzür. Kiçik bacım ərə gedəndən sonra 
özünü tamamilə gərəksiz hiss edən böyük bacım isə həyəcanlanan 
anamın qoluna girib. Ən axırda isə yeni nişanlılar gəlirdilər: onlar 
daim dəstədən geri qaldıqlarından bir gözüm elə arxadaydı mənim. 

Gəmi fit verdi. Biz göyərtəyə qalxdıq. Bəndi geridə qoyan gəmi 
yamyaşıl mərmər lövhənin səthini xatırladan hamar dənizə çıxdı. 
Sahildən necə uzaqlaşdığına göz qoymaqla həm sevinir, həm də 
razılıq hissi keçirirdik: hərdənbir səfərə çıxanların hamısı bənzər 
duyğular yaşayırlar. 

Qəddini dik tutan atamın qarnı sürtukun altından qabarırdı: bu 
sabah əməlli-başlı təmizlənən pencəyindən ətrafa benzin qoxusu 
yayılırdı və bazar günlərindən mənə yaxşı tanış olan bu qoxu əsl 
bayram qoxusu idi. 





! Paketbot — sərnişin və poçtdaşımalar üçün istifadə olunan xırda dəniz gəmisi 

Qəflətən atamın nəzərləri iki qadını dəniz ilbizlərinə qonaq edən 
bir cüt kişiyə dikildi. Cır-cındır paltarda olan qoca matros bıçaqla 
qabıqlarını araladığı ilbizləri kişilərə uzadır, onlar isə bu təamları 
xanımlara ötürürdülər. Qadınlar dəniz ilbizlərini böyük məharətlə 
yeyirdilər: paltarları ləkələnməsin deyə, onlar altına burun dəsmalı 
tutduqları ilbiz qabıqlarının içindəki təamı dodaqlarını irəli uzat- 
maqla, cəldliklə və bircə qurtumda sümürür, boş qabıqları dənizə 
atırdılar. 

Belə görünürdü ki, bu əyləncə – açıq dənizdəki gəminin göyər- 
təsində dəniz ilbizi dadmaq — atamın da könlündən keçirdi. Yəqin 
ki, bu, ondan ötrü əsl kübarlığın, incə zövqün nişanəsi sayllırdı. 
Arvadına və qızlarına yaxınlaşmaqla atam soruşdu: 

— İstəyirsinizsə, sizi dəniz ilbizinə qonaq edim? 

Əlavə məsrəfdən ürkən anamın cavabı ləngisə də, bacılarım tez 
razılaşdılar. Anam narazı bir əda ilə dedi: 

— Qorxuram ki, mədəm bulanar. Uşaqlar üçün al, həm də çox 
alma, yoxsa bundan xəstələnərlər. 

Özünü mənə tutan anam sözünün ardını gətirdi: 

— Jozef isə dəniz ilbizi yeməsə də olar. Oğlanları ərköyün böyüt- 
məyə gərək yoxdur. 

Özümü haqsızlığa uğramış birisi yerində saysam da, anamın 
yanında qalmalı oldum. İki qızının və kürəkəninin əhatəsində, həm 
də görünməmiş əda ilə qoca matrosa yaxınlaşan atamdan gözlə- 
rimi çəkmirdim. 

O iki xanım göyərtəni tərk etmişdi. Qabığın içindəki lət üstlərini 
bulamasın deyə, atam ilbizi əldə necə tutmağı qızlarına başa salırdı. 
Bunu əyani şəkildə onlara göstərmək üçün ilbiz qabığını əlinə alıb, 
bayaqkı xanımları yamsılamağa çalışan atam bir an sonra qabığın 
bütün lətini sürtukunun üstünə dağıtdı. 

Anam əsəbi halda deyindi: 

— Elə bil, yerində rahat otura bilmirl 

Bir neçə addım geri-geri gedən atam ilbiz satıcısının həndəvə- 
rində duran qızlarını və kürəkənini çaşqınlıqla süzəndən sonra qəfil 
yerində dönməklə bizə tərəf yönəldi. Anama xısın-xısın bunu dedi: 

— Çox təəccüblüdür: o ilbiz satan qoca bizim Jülə hədsiz oxşayır! 

Karıxan anam soruşdu: 

— Hansı dülə, canım? 

— Əşi, mənim qardaşıma... Əgər onun Amerikada olduğunu, 
həm də şad-xürrəm yaşadığını bilməsəydim, bu adamın Jül oldu- 
ğuna heç şübhə etməzdim, – dedi atam. 

Anam ürkək-ürkək mızıldandı: 

— Başına at təpib deyəsənl Kim də olmasa, sən yaxşı bilirsən 
ki, bu, o deyil. Niyə boş-boş çərənləyirsən? 

Amma atam dediyində durdu: 

— Klarissa, dur get özün ona göz qoy: buna sənin də şahid 
olmanı istəyirəm. 

Anam ayağa qalxıb, qızlarına tərəf getdi və həmin matrosu diq- 
qətlə süzməyə başladı. Yaşlı, kirli-pasaqlı, üz-gözü qırışmış bu ada- 
mın isə başı öz işinə qarışmışdı. 

Anam geri dönəndə onun əl-ayağının əsdiyini sezdim. O, tez- 
tələsik atama: 

— Məncə, bu adam odur, — dedi. — Qet kapitandan da öyrən. 
Amma ehtiyatlı tərpən, işdir, bu avara təkrar boğazımıza çöksə, 
günümüz qara gələcək. 

Atam kapitanın yanına getdi. Mən ardınca düşdüm. İçimi 
anlaşılmaz bir həyəcan bürümüşdü. 

Uzun bakenbardları olan, arıq və ucaboylu kapitan körpücükdə 
gəzişirdi. Özünü elə dartıb durmuşdu ki, deyərdin bu adam Hindis- 
tana səfər edəcək gəminin kapitanıdır. Ona hörmət əlaməti olaraq 
baş əyən atam, iş-gücüylə bağlı bu adama bir-iki tərif deyəndən 
sonra bu suallara keçdi: 

— Cersi ən çox nə ilə ad çıxarıb? Adada hansı istehsal sahələri 
inkişaf edib? Əhalisi nə qədərdir və kimlərdən ibarətdir? Yerlilərin hansı 
adət-ənənələri var? Adanın torpağı münbitdirmi?.. Və sair və ilaxır. 

Kənardan baxan da düşünərdi ki, söhbət Amerika Birləşmiş 
Ştatlarından gedir. 

Sonra söhbət sərnişini olduğumuz «Ekspress» gəmisinin, onun 
heyətinin üzərinə gəldi və atam titrək səslə xəbər aldı: 

— O dəniz ilbizi satan qoca da xeyli dərəcədə diqqətimi çəkdi. Onun 
özü və ya taleyi barəsində hər hansı təfərrüatdan xəbərdarsınızmı? 

Söhbətin bu axara girməsi kapitanın könlünə yatmadığından 
quru cavab verdi: 

— Bu qoca avara bir fransızdır. Ötən il Amerikada gəmimə 
minərək vətənə döndü. Deyəsən, onun Havrda qohum-əqrəbası 

da var, sadəcə, onlara borcu olduğundan gözlərinə görünmək 
istəmir. Adı Jüldür... Jül Darmanş, ya da Rarvanş... buna bənzər 
bir şeydir. Dediyinə görə, Amerikada bir vaxtlar sərvət sahibi imiş, 
amma sonralar indi gördüyünüz kökə düşüb. 

Atamın rəngi meyitinki kimi ağarmışdı, gözləri alacalanırdı. 
Boğuq bir səslə o, ancaq bunları deyə bildi: 

— Belə... belə... Çox yaxşı... Düzü, bundan çox da heyrətlənmə- 
dim... Çox-çox təşəkkür edirəm, kapitan... 

Sonra aralandı. Dənizçi çaşqın-çaşqın onun ardınca baxırdı. 

Anamın yanına qayıdanda atamın kefinə necə soğan doğran- 
mışdısa, anam dedi: 

— Gəl oturaq... yoxsa bu da gözlərdən yayınmaz. 

Ağır yük kimi skamyaya çökən atam dilləndi: 

— Bu, odur... Dedim axı sizə: bu, odur! 

Bir qədər sonra o soruşdu: 

— Yaxşı, indi bəs neyləyək? 

Anam tam qətiyyətlə dedi: 

— Hər şeydən öncə uşaqları ondan ayıraq. Bir halda ki, Jozef hər 
şeyi öyrəndi, gedib onları gətirsin. Son dərəcə ehtiyatlı olmalıyıq ki, 
kürəkən bundan duyuq düşməsin... 

Atam sarsılmışdı. Güclə eşidiləcək bir səslə o: 

— Bu, əsl faciədirl — dedi. 

Özündən çıxan anam kinini tökdü: 

— Mən elə də bilirdim ki, o müftəxor həyatda heç vaxt bir şeyə 
nail olan deyil və gec-tez gəlib, təkrar boynumuza minəcək. Bir də 
ki, siz Davranşlardan fərli bir şey gözləməyinə dəyməz! 

Atam anamdan danlaq eşidəndə etdiyi hər zamankı festini 
təkrarladı: əlini alnında gəzdirdi. Anamın isə dili-dilçəyi açılmışdı: 

— Bu dəqiqə Jozefə pul ver, qoy gedib o dəniz ilbizlərinin 
pulunu ödəsin... Bir o qalmışdı ki, o dilənçi bizləri tanısınl Bunun 
digər sərnişinləri necə heyrətləndirəcəyini təsəvvürümə gətirirəml 
Durun keçək göyərtənin o biri başına, sən isə onun qeydinə qal ki, 
biz bir daha o səfillə rastlaşmayaq. 

Anam yerindən qalxdı və mən beşfranklıq alandan sonra ər- 
arvad yola düzəldilər. Bacılarım isə çaşqın halda atamın yolunu 
gözləyirdilər. Anamı ürəkbulanması tutduğunu deyib, mən qoca- 
dan soruşdum: 

— Borcumuz nə qədərdir, cənab? 

O ara qocaya «əmi» demək də keçdi könlümdən. 

Satıcıdan: “11 frank yarım? cavabını aldım. 

Bu adamın arıq, qırışlarla dolu əlinə nəzər yetirdim. Onun əzab- 
keş, yazıq, yaşlı və məyus sifətini süzərək, öz-özümə dedim: «Bu 
adam mənim əmimdir, atamın qardaşıdır, dost-doğma əmimdirlə 

Çaypulu kimi qocaya on su da verdim. O, mənə ürəkdən təşək- 
kür elədi: 

— Cavan oğlan, Allah sizə pis gün göstərməsin! 

Bu sözləri o, sədəqə alan bir dilənçi tövrüylə dilə gətirdi. Düşün- 
düm: yəqin ki, okeanın o tayında da bu qoca sədəqə toplamağa 
məcbur imiş. Yersiz səxavətimdən karıxan bacılarım məni dörd 
gözlə süzürdülər. 

Pulun qalığı kimi iki frankı anama verəndə o da heyrətləndi: 

— Yəni bu dəniz ilbizləri üç frank elədi ki? Heç vaxt inanmaram. 

Mən arxayın tərzdə dilləndim: 

— Ona on su çaypulu verdim. 

Yerindən dik atılan anam məni tərs-tərs süzdü: 

— Ağlın çaşıb sənin! O cür vecəyaramaza on su verərlər?! 

Amma tez də mumladı, çünki atam başıyla kürəkəni ona gös- 
tərirdi. 

Hamı ağzına su aldı. 

İrəlidə, üfüqdə görünən tünd-bənövşəyi rəngdə zolaq, sanki, 
dənizin qoynunda bitmişdi. Bu, Cersi adası idi. 

Sahilə yan aldığımızdan mən bir daha Jül əmimə yaxınlaşmaq, 
ona bir-iki xoş, könülaçan söz demək istədim. 

Amma dəniz ilbizi həvəskarları qeybə çəkildiyindən artıq o da 
gözə dəymirdi. Yəqin ki, o zavallı qoca indi özünə sığınacaq seçdiyi 
iylənmiş trümə enmişdi. 

Geriyə dönüşdə əmimlə rastlaşmamaq üçün biz Sen-Malo 
yolunu seçdik. O ara anamın narahatçılığı birə-on artmışdı. 

Həyatda bir daha əmimi görmək mənə qismət olmadı. 

Elə ona görə də mən dilənçilərə hərdən beş frank verməyi 
özümə borc bilirəm. 

ON BİRİNCİ OTAQ 


— Necə yəni? Bəyəm siz məhkəmə sədri Amandonun yerinin 
dəyişdirilmə səbəbini bilmirsiniz? 

— Yox. Heç bir bilgim yoxdur. 

— Əslinə qalanda, heç o özü də bunun səbəbini öyrənə bilmədi. 
Amma bu, maraqlı əhvalatdır. 

— Danışın da. 

— Yəqin, siz zərif, yaraşıqlı, ağıllırkamallı qadın olan xanım 
Amandonu xatırlayırsınız. Bütün Pertyüi-le-Lonq o xanımı, sadəcə, 
«madam Marqeritə adlandırırdı. 

— Hə, əlbəttə ki. 

— Elə isə, qulaq asın. Yəqin, o qadının bu şəhərdə hamıdan çox 
sevilən, sayılan, dəyərləndirilən birisi olduğunu da unutmamısınız. 
Xeyirxah işlərlə uğurla məşğul olan o xanım kasıblara əl tutmaq 
və cavanları əyləndirmək üçün pul tapmaq məqsədiylə hər yolu 
sınayırdı. 

Kifayət qədər nəzakətli və nazlı idi o. İşvəsi-nazı platonik təsir 
bağışlayan bu qadının nəzakəti əyalətsayağı idi, çünki bu çəlimsiz, 
canlara dəyən qadın gerçəkdən də əyalətdən çıxmışdı. 

Əslən parisli olan cənab yazarlarımız, adətən, parisli qadınları 
hər barədə mədh edirlər, çünki yalnız onlara bələddirlər. Amma 
mən iddia edirəm ki, həqiqətən yüksək səviyyəli və əyalətdən çıxan 
qadın parisli həmcinslərindən yüzqat yaxşıdır. 

Ağıllı və görüb-götürmüş əyalət qadını parisli rəfiqəsinə nis- 
bətən xeyli dərəcədə ciddi və sözdinləyəndir, heç nə vəd etməsə 
belə, sənə daha çox şey verməyə qadirdir, halbuki parisli xanım 
adama dünyaları vəd eləsə də, heç nə verən deyil. Əgər parisli 
qadın saxtalığın gözqamaşdırıcı, zərif və sürtük simasıdırsa, əyalət 
xanımı gerçəyin ciddi timsalıdır. 

Hər hansı suyuşirin və diribaş əyalət qadınını götürün. Görkə- 
mindən yekəxana burjua xanımını xatırladan bu qadında pansion 
sakininin saxta məsumluğu var, təbəssümünün ardında heç nə 
gizlənmir, özünün bəsit, amma çevik və doyumsuz ehtiraslarını 
qarşılamaqdan ötrü ona bütün parisli xanımların malik olduğu hiy- 
ləgərliyin, əsnəkliyin və hər vəziyyətdən çıxan qadın fənddgirliyinin 
min misli lazımdır ki, o, əyalət şəhərindəki bu qədər gözün və pən- 
cərələrin qarşısında ola-ola, həm öz şəhvətini yola versin, həm də 
hər cür şübhədən, şayiədən və qalmaqaldan uzaq dursun. 

Xanım Amandon da məhz belə nadir və cazibədar qadınlardan 
birisi idi. Heç vaxt və heç nədə ondan şübhələnməzdin, adam ina- 
nırdı ki, onun həyatı da elə o şəffaf, qızğın, amma həya yağan 
gözləri, o palıdı gözləri kimi pakdır. İnanmayan əksini sübut eləsinl 

Sən demə, o, çox ustalıqla düşünülmüş, zərgər dəqiqliyi ilə 
ölçülüb-biçilmiş və eyni zamanda da, xeyli bəsit bir tryukdan yarar- 
lanırmış. 

Öz məşuqlarını o, yerli hərbi alayın zabitləri arasından, həm də 
dübbədüz üçilliyinə seçirmiş, çünki üç il qarnizondakı xidmət müd- 
dətidir. Vəssalam. Həm də sevgiylə, sırf hissiyyatla hərəkət edirmiş. 

Elə ki, Pertyüi-le-Lonqa yeni alay yerləşirdi, bu xanım otuzla qırx 
yaş arasındakı bütün zabitlər barədə bilgilər toplayırdı, çünki otuz 
yaşa qədər kişilər dillərini dinc qoymurlar, qırx yaşdan sonrakılarda 
isə ehtiras günü-gündən azalır. 

Oh! Zabit heyəti barədə bu xanımın bilgiləri şəxsən alay koman- 
dirininkindən heç də qıt sayılmazdı. O, hər şeyi — zabitlərin intim 
məsələlərdə tərcihi, təhsili, ədəb-ərkanı, fiziki özəllikləri, dözümü, 
xasiyyəti (qızğınlığı və ya soyuqqanlılığı), gəliri, əliaçıq, yoxsa xəsis 
olması barədə hər şeyi öyrənir və yalnız bundan sonra seçimə baş- 
layırdı. Zahirən özü kimi sakit, eyni zamanda – və ən əsası – yara- 
şıqlı kişilərə üstünlük verirdi. Qadının digər şərti isə məşuqunun 
indiyədək hamıya məlum və ya qalmaqala yol açmış intim əlaqə- 
sinin olmamasıydı, çünki sevgi əyləncələri dillərdə gəzən kişilər, 
adətən, ciddiyyətdən məhrum olurlar. 

Qarşıdakı üçillik qarnizon xidməti ərzində öz növbəti məşuqunu 
seçəndən sonra bu xanımın həmin bəxtəvərə bir işarə eləməsi yetirdi. 

Halbuki digər qadınlar belə məsələlərdə daim karıxıb qalır, ən 
sınanmış və sürtülmüş fəndlərə əl atmalı olurlar: əvvəlcə kişidən 

hər cür diqqət umur, aralarındakı zəfər və dirəniş mərhələlərini 
birbəbir keçməyə onu məcbur edir, bu gün barmaqlarından, sabah 
biləyindən, o biri gün isə qalan yerlərindən öpməyə izin verirlər. 

Bu qadının seçdiyi üsul isə çevik, təhlükəsiz və dəqiq idi: o, öz 
pərəstişkarları üçün bal təşkil edirdi. 

Seçdiyi zabit, adət-ənənəyə görə, əvvəlcə bu xanımı rəqsə dəvət 
edirdi. Vals oynayarkən sürətli hərəkət anında və rəqsin təsiriylə məst 
olan qadın özünü tam təslim edirmiş kimi tərəf müqabilinin qollarına 
buraxır və bu ara onun ovcunu uzun və əsəbi bir şəkildə sıxırdı. 

Bunun mənasını anlamayan zabiti o, küt sayır və öz tələblərinə 
cavab verənlərin siyahısındakı ikinci adama keçirdi. 

Yox, əgər zabit jesti anlayırdısa, hər şey səssiz ötüşürdü, nə 
vaxtaşırı get-gəllərə ehtiyac qalırdı, nə də ki dedi-qoduya yol açan 
adaxlıbazlıqlara. 

Bundan daha sadə və praktik nə ola bilərdi axı? Əgər bütün 
qadınlar bizə, kişilərə, onların könlünə yatdığımızı bu üsulla sezdir- 
səydilər, nə yaxşı olardıl Onda bir gör nə qədər tərəddüd, çətinlik, 
söz, qayğı, həyəcan, anlaşılmazlıq kimi yersiz maneələr ortadan 
qalxardı. Qadınların dodaqları kilidli, baxışları isə soyuq və anla- 
şılmazdırsa, onun iç dünyası əlçatmazdırsa, onun gizli fikirlərini, 
vücudundakı lal çağırışları, iradəsinin yol verdiyi güzəştləri anlaya 
bilmədiyimizdən biz, özümüz də fərqinə varmadan, gör neçə kərə 
səadətin böyründən sivişib keçmişik? 

Seçilmiş zabit hal əhli çıxanda bu xanımdan görüş rica edirdi. 
Amma xanım Amandon həmişə aşiqlərini, adətən, bir ay, bəzən ay 
yarım intizarda saxlayırdı ki, ona bələd olsun, əgər həmin müddətə 
zabitin hər hansı təhlükəli nöqsanı ortaya çıxırdısa, onunla əlaqə- 
lərini üzürdü. 

Həmin vaxt zavallı zabit bu xanımla hər hansı riskə getmədən 
harada görüşə biləcəyi barədə beynində ən müxtəlif, həm də bir- 
birindən qəliz və təhlükəli kombinasiyalar qururdu. 

Sonradan, hər hansı rəsmi bayramda qadın seçdiyi zabitin qula- 
ğına pıçıldayırdı: 

— Çərşənbə axşamı, axşam saat doqquzda Vuzyerə gedən yolun 
üstündə, istehkamların yanındakı «Qızıl аб mehmanxanasına gedib, 
madmazel Klarissanı soruşun. Sizi orada gözləyəcəyəm. Amma 
mütləq mülki paltarda olun. 

Həqiqətən də, o, son səkkiz il ərzində çoxlarına bəlli olmayan 
yeməkxanadakı mebelli otağı illik ödəmə qarşılığında kirələyirdi. Bu 
fikir qadının ilk sevgilisinin ağlına gəlmişdi. Bunu ağlabatan hesab 
edən xanım Amandon həmin məşuqundan ayrılandan sonra da 
bu eşq yuvasını əlində saxlamışdı. 

Yuva son dərəcə şəraitsiz idi. Üzərində mavi çiçəklər olan bom- 
boz kağızlarla üzlənmiş dörd divar, şam ağacından hazırlanan, baş 
tərəfi nazik və şəffaf parça ilə pərdələnmiş çarpayı, xanımın tələbi 
ilə buranın sahibinin əlüstü satın aldığı kreslo, iki stul, kiçik xalça və 
şəxsi gigiyena əşyaları vardı. Bəyəm bütün bunlar yetərli deyildimi? 

Divarlardan üç ədəd iri şəkil asılmışdı. Bu adamlar onun məşuq- 
larının komandiri olan polkovniklərin at belində çəkilən şəkilləriydil 
Soruşacaqsınız niyə? Oynaşlarının öz fotoşəkillərini buradan bir- 
başa xatirə kimi asma imkanı olmadığından, o, bəlkə də, onlarla 
bağlı xatirələrini belə, dolayı yolla canlı saxlamağa çalışırdı. 

Yəqin, maraqlanacaqsınız: bəyəm onu «Qızıl at? mehmanxana- 
sına baş çəkdiyi bütün bu illər ərzində yəni heç kəs tanımamışdı? 

Heç kiml Bir kərə də olsun. 

Çünki onun düşünüb tapdığı fənd heyrətamiz dərəcədə sadə 
idi, ilk imkan tapan kimi o, cürbəcür xeyriyyə cəmiyyətlərini və yığın- 
caqlarını təşkil edir, nəyin bahasına olursa olsun, onlara qatılırdı. 
Arvadının xeyriyyəçilik fəaliyyəti ilə bağlı xərclərini qarşılayan əri 
heç nədən şübhələnmədiyi üçün rahat yaşayırdı. 

Görüş vaxtı dəqiqləşdiyi gün nahar süfrəsi arxasında ikən qadın 
öz qulluqçusunun da yanında ərinə eşitdirirdi: 

– Bu axşam mən ahıl iflic xəstələri üçün flanel pamperslər 
hazırlayan cəmiyyətdə olacağam. 

Saat səkkizə doğru evdən çıxıb, həmin cəmiyyətə baş çəkən qadın 
az sonra oranı tərk edər, bir neçə küçəni qaçaraq keçər, kimsəsiz bir 
dalanın fənərsiz, qaranlıq küncündə şlyapasını çıxarıb, qolsuz xala- 
tının altında gizlətdiyi qaravaş ləçəyini başına taxar, özüylə gətirdiyi ağ 
önlüyü belinə bağlayar, şlyapasını və çiyinlərindən götürdüyü talmanı 
bir dəsmala bükər, növbəti buyruq dalınca yollanan yorğun bir qara- 
vaş kimi yanbızlarını oynada-oynada xırda addımlarla yola düzələrdi. 
Bəzən isə o, vacib bir işi varmış kimi, qaçmağa da ərinməzdi. 

Nərmənazik və yanlarını burcudan bu qaravaşın məhkəmə sədri 
Amandonun xanımı olduğunu, axı kim ağlına gətirə bilərdi, görən? 

Qızıl atsa yetişincə, o, otağına qalxıb, öz açarıyla qapını 
açardı. QGirişdəki masanın arxasında oturan şişman mehmanxana 
sahibi bunu görüb donquldanardı: 

— Budur, madmazel Klarissa yenə görüşə gəlib. 

Heç şübhəsiz ki, şişman qoca nələr baş verdiyinin fərqindəydi, 
sadəcə, bu məsələni qurdalamağa çox da həvəs duymurdu. Elə 
buna görə də o, daimi müştərisi olan bu xanımın məhz xanım 
Amandon və ya Pertyüi-le-Lonqda hamının «madam Marqerit» 
adlandırdığı qadın olduğundan xəbərsiz idi. 

Bu dəhşətli sirrin üstü belə açılmışdı: 


Heç vaxt, heç vədə madmazel Klarissa mehmanxanaya iki 
axşam ard-arda gəlməmişdi, çünki son dərəcə ağıllı və ehtiyatlı 
tərpənirdi. Truvo əmi də bunu yaxşı bilirdi, son səkkiz il ərzində 
o, bu xanımın bir görüşün sabahısı günü təkrar burada göründü- 
yünə heç şahid olmamışdı. Hətta müştəriləri çox olanda mehman- 
xana sahibi vaxtaşırı, bir gecəliyə də olsa, xanımın otağını qonaq- 
larına kirayə verərdi. 

Ötən yay məhkəmə sədri cənab Amandon bir həftəlik səfərə 
gedəsi oldu. İyul ayı idi. Xanım Amandonun ehtirası isə kəlləçarxa 
vurmuşdu. Hər hansı yaxalanma təhlükəsi duymadığı üçün o, çər- 
şənbə axşamı öz yaraşıqlı məşuqu, mayor Varaniellə görüş sonrası 
ayrılanda sabahısı gün təkrar görüşüb-görüşməmək istəyini ondan 
xəbər aldı. Mayor düşünmədən: — «Əlbəttə ki!» — dedi. 

Beləcə, şərtləşdilər ki, çərşənbə günü həmişəki saatda bir araya 
gəlsinlər. Qadın məhrəm pıçıltıyla: 

— Əzizim, əgər öncə gəlsən, yatağa gir və məni gözlə, — dedi və 
qucaqlaşaraq ayrıldılar. 

Sabahısı gün səhər saat on radələrində Truvo əmi respublikanın 
yerli mətbu orqanı olan -Pertyüi xəbərləri” qəzetini oxuyurdu. Qəf- 
lətən masanın arxasından sıçrayaraq, həyətdə toyuq yolan arvadını 
hayladı: 

— Bizim əyalətdə vəba yayılıbl Dünən Vovinyidə birisi canını 
tapşırıbl 

Az sonra o, bu olayı unutdu, çünki mehmanxanası müştəriylə 
dolu olduğundan işləri cağbacağ gedirdi. Günortaya doğru daha 
bir səyahətçi, həm də piyada (deyəsən, turist idi) ona baş çəkdi, iki 

qədəh absent gillədən bu adam ləzzətli bir qəlyanaltı sifariş elədi. 
Hava hədsiz bürkülü olduğundan o, bunun ardınca daha bir şüşə 
şərabın və ən azı, iki litr suyun dalından dəydi! 

Sonra o, qəhvə ilə iki, daha doğrusu, üç qədəh likör içdi. 
Bədənində halsızlıq duyan müştəri bir-iki saat gözünün acısını 
almaq üçün ona bir otaq ayrılmasını rica elədi. Amma boş otaq 
qalmamışdı. Arvadıyla məsləhətləşən mehmanxana sahibi müş- 
təriyə madmazel Klarissanın otağını vermək qərarına gəldi. 

Otağa daxil olan turist daş kimi yuxuya daldı. Saat beşə qalmış 
Truvo əmi onu oyatmaq qərarına gəldi. 

Əsl həngamə də onda qopdu! Turist keçinmişdi! 

Aşağıya, arvadının yanına enən Truvo əmi dedi: 

— Bilirsən, bu on birinci otağı alan müştərimiz, deyəsən axı, 
keçinib. 

Qadın əllərini yana açdı: 

— Ola bilməz! İlahi pərvərdigaral Bəlkə, vəbadan ölüb? 

Truvo əmi başını yırğaladı: 

— Məncə, ölüm səbəbi — beyin mərəzidir, çünki rəhmətlik şərab 
çöküntüsü kimi qaralıbdır. 

Arvadı çaşqın halda elə hey təkrarlayırdı: 

— Bunu heç kimə açıb söyləmə, heç kəsə sirr vermə, yoxsa elə 
bilərlər ki, müştəri vəbadan ölüb. Gedib polisə xəbər ver, amma 
artıq-əskik çərənləmə. Qoy onu elə gecəylə buradan aparsınlar 
ki, bir kimsə görməsin. Görən-eşidən olmasa, dedi-qodu da ayaq 
alıb yeriməz. 

Kişi dilləndi: 

— Madmazel Klarissa dünən buraya baş çəkib, deməli, bu 
axşam otaq boş olacaq. 

Sonra o, həkim dalınca getdi və məlum oldu ki, ağız dadıyla 
yediyi qəlyanaltı sonrası mərhumun beyninə qan sızıb. Daha sonra 
meyiti gecəyarı buradan aparmaq barədə polis komissarı ilə razılıq 
əldə olundu və mehmanxana müştərilərinin duyuq düşməsinin 
qarşısı alındı. 

Saat doqquz tamam olan kimi xanım Amandon səssiz addım- 
larla “От atəın pilləkənlərini qalxdı və onun bu səfərki gəlişini kimsə 
sezmədi. Öz otağına çatıb, qapını açdı və içəri keçdi. Buxarının 
üstündəki şamı yandırdı. Xanım Amandon dönüb çarpayıya baxdı. 

Artıq yataqda olan mayor çarpayının baş ucundakı pərdəni də 
çəkmişdi. 

Qadın dedi: 

— Əzizim, bircə dəqiqə döz, indicə gəlirəm. 

Bunu deyib, o, çılğın bir ehtirasla soyunmağa başladı, çək- 
məsini döşəməyə, korsetini isə kreslonun üstünə tolazladı. Aşağı 
düşən qara paltarı və ətəyi ayaqlarının həndəvərində halqa kimi 
duranda, o, əynindəki al-qırmızı, ipək köynəkdə yenicə açılmış gül 
qönçəsini xatırlatdı. 

Mayordan heç bir səs-səmir çıxmayınca qadın soruşdu: 

— Hey, tombul, yuxulamısan yoxsa? 

Kişi yenə susduqda, qadın gülümsünərək donquldandı: 

— İşə bir bax hal Yatıb. Əcəb işdirl 

Qara rəngli və naxışlı ipək corablarını soyunmazdan öncə 
xanım Amandon yatağa sarı gedib, yorğanın altına girdi, məşuqunu 
yuxudan oyatmaq niyyətiylə səyahətçinin artıq soyuyan cəsədinin 
boynuna sarıldı, onu qızğın öpüşlərə qərq elədi. 

Bir anlığa qorxuya qapılan qadın hərəkətsiz qaldı. Nələr baş 
verdiyini anlayana qədər bu buzlamış və cansız bədənin ona aşıla- 
dığı sonsuz dəhşət hissi bütün varlığını lərzəyə gətirdi. 

Bir göz qırpımında yataqdan sıçradı, vücudu tir-tir əsirdi, buxa- 
rıya tərəf gedib, təkrar şam yandırdı, geri dönüb, yatağa baxdıl 
Nəzərləri qarşısındakı naməlum adamın qaralıb şişmiş, qorxunc 
sir-sifətinə sataşdı. Gözləri qapanan bu şəxsin çənəsi eybəcər bir 
tərzdə gərilmişdi. 

Adətən, qorxudan ağlını itirən qadınların qopartdığı ətürpər- 
dici və aramsız bir çığırtı qopdu ondan. Şamdanı yerə salaraq, 
o, qapını laybalay açdı və yarıçılpaq halda koridorla qaçaraq dəh- 
şətli çığırtısına davam elədi. 

Dördüncü otaqdan özünü corablı halda dışarı atan bir tacir 
onu öz qolları arasına aldı və karıxmış halda soruşdu: 

— Mənim gözəlim, nə olub sənə? 

Qadın tutula-tutula dedi: 

— Orada... orada... orada... bir kişini öldürüblər... mənim... 
mənim otağımda... 

Digər müştərilər də səsə çıxdılar. Mehmanxana sahibi də özü- 
nü ora yetirdi. 

Qəflətən koridorun o biri başında bazburudlu mayor peyda oldu. 

Onu görən qadın çığıraraq, bunları dedi: 

— Xilas edin məni, xilas edin, Qontran... Bizim otağımızda biri- 
sini qətlə yetiriblər. 


Bu olayı çözmək çətin məsələ idi. Amma Truvo əmi bütün 
həqiqəti danışmaqla, rica elədi ki, özü zamin durmaq şərtiylə, 
madmazel Klarissanı təcili qaydada sərbəst buraxsınlar. Amma 
corabla dəhlizə çıxan tacir meyitə nəzər salıb bildirdi ki, bu işdən 
cinayət qoxusu gəlir, üstəlik, digər mehmanxana sakinlərini də 
madmazel Klarissanın və onun məşuqunun sərbəst buraxılması 
fikrindən daşındırdı. 

Odur ki aşiqlə məşuqə polis komissarı gələnə qədər orada 
saxlandılar. Onları sərbəst buraxan komissar bu yasaq eşq sirrini 
bütün şəhər camaatına açdı. 

Sonrakı ay məhkəmə sədri cənab Amandon bir başqa şəhərdə 
daha yüksək vəzifəyə təyin olundu. 


«Jil Blaspın 09.12.1884-cü il sayında çap olunub. 

ƏXLAQSIZ QADININ HEKAYƏTİ 


Həmin axşamla bağlı xatirələr heç vaxt yaddaşımdan silinən 
deyil. Yarım saat ərzində taleyin qaçılmazlığının dəhşətini tam 
aşkarlığıyla yaşamamdan canıma necə vicvicə düşdüsə, bunu ilk 
dəfə dərin kömür şaxtasına enən birisinin hisslərinə bənzətdim. 

Gecəyarı idi. Vodevil teatrından çıxıb, tələsik bulvardan keç- 
məklə mən çətirli insanlar qaynaşan Druo küçəsinə üz tutdum. 

Narın yağış damlaları, sanki, yerə çatmır və havada asılı qalırdı. 
Qaz lampalarının işığında bu küçənin görünüşü son dərəcə can- 
sıxıcı gəlirdi adama. İslaq səkilər işıldayır, hətta adama şirəli təsiri 
bağışlayırdı. Küçədəkilər yan-yörələrinə baxmadan addımlarını 
yeyinlədirdilər. 

Binaların girişində dayananvə paltarlarının ətəyini alaqaranlıqda 
bəyaz ləkə kimi görünəcək şəkildə qaldıran əxlaqsız qadınlar kişi- 
lərə «gəl-gəl» deyir, ya da anlaşılmaz və ikibaşlı sözlər pıçıldayır, 
səkilərdə meydan sulayırmış kimi var-gəl edirdilər. 

Yanaşdıqları gah o, gah bu kişinin böyrü ilə bir-iki dəqiqə yeri- 
yən bu qadınlar onlara sığınmağa cəhd edir, qoxuyan nəfəslərini 
onların üzünə püskürürdülər. Az sonra bu cəhdlərinin mənasızlığını 
anlayıb, çevik şəkildə və yerindəcə geri dönür, yanbızlarını oynat- 
maqla təkrar sərbəst yerişə keçirdilər. 

Qəflətən qoluma girən bir əlin sahibi təngnəfəs bir səslə mənə 
bunları pıçıldadı: 

— Dadıma yetişin, cənab, yardımınızı əsirgəməyinl 

Bunları deyənə nəzər saldım. Uzağı iyirmi yaşı olsa da, bu 
qadın xeyli soluxmuşdu. Ona: 

— Yaxşı, mənimlə gəlinl — dedim. 

O razılıq elədi: 

— Sağ olun, sağ olunl 

Biz polis sırasına yaxınlaşanda onlar mənə yol verdilər. Sonra 
biz Druo küçəsinə burulduq. 

Yol yoldaşım soruşdu: 

— Mənimlə gedərsən? 

— Yox. 

— Nə üçün? Heç bilməzsən ki, indicə mənə necə yardımçı 
oldun. Bunu ömrüm boyu unutmaram. 

Onu birtəhər başımdan etmək üçün dedim: 

— Əl çək: mən evliyəml 

— Hə, nə olsun axı? 

— Bəsdir də, qadası... Mən sənə yardım elədim. Barı indi açıl 
başımdan. 

Küçə qaranlıq, kimsəsiz, hətta deyərdim ki, mənhus idi. Əlimi 
buraxmayan bu qadının yanında içimi bürüyən qüssə bir az da 
artdı. Qadın məni öpməyə cəhd göstərirdi. Mən çiyrənərək ondan 
qurtulmağa çalışdım və sərt tərzdə: 

— Rədd ol... Anladın? — deyə çımxırdım. 

Çılğın şəkildə bir kənara sıçrayan qadın heç gözlənilmədən 
hönkürdü. Ona yazığım gəldiyi üçün çaşqın və çarəsiz bir duruma 
düşdüm. 

— Nə olub sənə? 

O, göz yaşları içində dilləndi: 

— Yoxsa başa düşmürsən heç?.. Deyəcək söz tapmıraml.. Bər- 
baddır da. 

— Nə bərbaddır elə? 

— Budur, bu cür həyat. 

— Bəs onda niyə bu cür yaşayırsan? 

— Guya ki, bu, mənim günahımdır? 

— Bəs kimin günahıdır? 

— Mən bunu haradan bilim? 

Bu yalqızlığa məhkum varlığı anlamaq, duymaq keçdi içimdən. 

Dedim: 

— Başına gələnləri mənə nağıl elə. 

O da mənə bunları danışdı: 

— On altı yaşım vardı. O vaxtlar İvetoda, toxum satan cənab 
Lerablın qulluqçusu idim. Ata-anam ölmüşdü. Bir kimim-kimsəm 
yox idi. Ağamın mənə bir az başqa cür baxdığı gözümdən yayınmırdı 

və o, əlinə girəvə düşən kimi yanağımı çimdikləsə də, buna bir elə 
əhəmiyyət vermirdim. Onun könlündən keçəni, əlbəttə ki, oxuyur- 
dum: biz kənd camaatı, belə şeylərdə tükü tükdən seçirik. Amma bu 
cənab Lerabl dinli-imanlı bir qoca idi, hər bazar günü kilsəyə getdiyi 
üçün barəsində xoşagəlməz şeyləri heç ağlıma da gətirmirdim. 

Bir kərə mətbəxdə o, üstümə şığısa da, mən əl vermədim, o da 
kor-peşman çıxıb getdi. 

Cənab Dütanın üzbəüzdəki baqqal dükanında canlara dəyən 
bir eşikağası çalışırdı və mənim ona «yox» deməyə dilim dön- 
mürdü. Hamının həyatında belə birisi olur da, deyilmi? Qecələr 
qapını cəftələmirdim və o, mənə baş çəkirdi. 

Bir dəfə gecə cənab ГегаЫ səsə gələrək, mənim otağıma qalxdı. 
Yanımda görüncə Antuanı öldürmək istədi. Onlar əllərinə keçən hər 
şeyi, stulları, kuzələri bir-birinə atmağa başlayanda mən pal-palta- 
rımı yığışdırıb, özümü küçəyə saldım. Beləcə, oranı tərk elədim. 

İzlənən bir şikar kimi əl-ayağım əsirdi. Qonşu evin qapısı önün- 
də paltarlarımı geyindim. Sonra başım hara, ayağım ora deyib, yola 
düzəldim. Elə hey düşünürdüm ki, yəqin, o dalaşanlardan biri ölüb 
və yandarmlar məni axtarırlar. Gəlib Ruan yoluna çıxdım. Düşündüm 
ki, Ruanda gizlənmək daha uyğun olar. Gecənin zülməti çökmüş- 
dü, fermalardan itlərin hürüşməsi eşidilirdi. Gecələr hər tərəfdən bir 
cür səs gəlir axı. Ya quş elə səs çıxarır ki, sanki, əti kəsilən adam- 
dır, ya da bir ciyilti, bir fit səsi eşidirsən. Bunlardan tüklərim biz-biz 
oldu. Hər hənirtidə xaç vurmağa başladım. İlahi, necə də səksənir- 
dim ondal.. Hava işıqlaşmağa başlayanda təkrar )andarmlar ağlıma 
gəldi və bir ara qaçmağa başladım. Sonra ürəyim yerinə gəldi. 

Ağlım gedib-gəlsə də, aclıq mənə güc gəlirdi. Amma nə pulum 
vardı, nə də yeyəcəyim. Hətta qaçarkən indiyədək topladığım 
bütün sərvətim olan on səkkiz frank da orada qalmışdı. 

Beləcə, durmadan getdim, getdim, axırda aclıq məni əldən saldı. 
Bürkü düşmüşdü. Günəş hər yanı yaxırdı. Günorta yaxınlaşırdı. 
Mən isə yolumdan qalmırdım. 

Qəfildən arxamda at nallarının səsini duydum. Qeri qanrıldım. 
dandarmlar idil Damarlarımda qan dondu və az qaldım səndələyib 
yerə sərilim, özümə toxtaqlıq verdim. Gəlib yanımda dayandılar, 
başdan-ayağa məni süzdülər. Rütbəcə böyük olan jandarm dedi: 

— Gün aydın, mamzell 

— Gün aydın, cənab! 

— Belə pay-piyada hara üz tutmusunuz? 

— Ruana. Orada mənə bir iş vəd ediblər. 

— Piyadasınız? 

— Hə, piyadayam. 

Örəyim elə səksəkəli döyünürdü ki, cənab, dilim güclə söz 
tuturdu. Öz-özümə dedim: «İndicə məni həbs edəcəklər». İstə- 
dim aradan çıxım. Amma belə olduqda, aydın məsələdir ki, məni 
o dəqiqə yaxalayardılar. 

— Nə olar, deməli, yol yoldaşı olacağıq. Barantenə qədər, 
mamzel, yolumuz eynidir. 

— Bundan çox şad oldum, cənab. 

Söhbətləşdik. Şübhə doğurmayım deyə, onlarla xoş davran- 
mağa çalışdım. Elə ki meşəyə girdik, həmin adam dilləndi: 

— Mamzel, bəlkə, bu çəmənlikdə bir hovur dincimizi alaq? 

Mən çox düşünmədən: 

— Siz bilən məsləhətdir, cənabl — dedim. 

O, atdan enəndə yüyəni digər jandarma verdi və biz talanın 
dərinliklərinə üz tutduq. Özümü çox da naza qoymadım. Siz 
mənim yerimdə olsaydınız, neylərdiniz ki? O, muradına çatandan 
sonra dilləndi: 

— Yoldaşımın da könlünü al. 

Atları saxlamaq üçün o, geri qayıdandan sonra ikinci jandarm 
mənə tərəf gəldi. Necə xəcalət çəkirdimsə, hönkürüb ağladım. 
Onlarla əlbəyaxa olmayacaqdım ki?! Özünüz anlayırsınız da duru- 
mumu. 

Yola davam elədik. Daha kəlmə kəsmirdik. Örəyimdən, sanki, 
ağır bir daş asılmışdı. Ayaqlarım da artıq sözümə baxmırdı, aclıq 
mənə güc gəlirdi. Kəndə yetişəndə onlar məni şəraba qonaq elə- 
dilər və gözlərimə işıq gəldi. Sonra isə atlarını dördnala çapıb get- 
dilər ki, Barantendə onları mənimlə birgə görən olmasın. Arxın 
kənarında oturub, zar-zar ağladım, ağladım... 

Öç saat sonra Ruana çatdım. Axşam saat yeddi idi. Şəhərin 
işıqları elə sayrışırdı ki, az qala, gözlərim tutulacaqdı. Sonra mən 
oturmaq üçün bir yer axtardım. Barı kənddə yol kənarlarında arxlar 
var, çəmənlik var, orada uzanmaq, yatmaq olur. Şəhərdə isə bun- 
ların heç biri yoxdur. 

Dizdən aşağı ayaqlarım sözümə baxmırdı artıq, gözlərim tor 
görürdü, düşünürdüm ki, indicə yerə səriləcəyəm. Bu yandan da 
narın, amma sıx, eynilə bugünkü kimi, bir yağış çisələməyə başladı. 
İliklərimə qədər islatdı məni. Yağışlı günlər mənim ən uğursuz 
günlərimə çevrildi. Küçələrdə dolaşır, pəncərələrə, evlərə baxıb 
düşünürdüm: «Orada, içəridə hər şey — yataq da, bol çörək də var. 
Mənimsə arzum — samanlı döşək, bir də quru çörək parçasıdır». 

Mən kişilərə girişən qadınların süləndiyi küçəyə gəlib çıxdım. 
Cənab, bəzən elə məqamlar olur ki, insanın seçim imkanı qalmır. 
Kişiləri tovlamağa başlasam da, amma heç kəs mənə yaxın dur- 
murdu. Kaş elə onda ölüb qurtulaydım. Gecə yarı oldu. Artıq ağlım 
heç nə kəsmirdi. Bir kişi yaxınlaşıb, məni sorğu-suala tutdu. 

Soruşdu: 

— Harada yaşayırsan? 

Ehtiyac adama hər bicliyi öyrədirmiş. Dedim: 

— Səni evimə apara bilmərəm, anamla yaşayıram. Gedə biləcə- 
yimiz bir yer tanımırsan ki? 

Ondan cavab gəldi: 

— Elə isə, pulundan iyirmi su otaq pulu üçün kəsəcəyəml 

Bir az düşünəndən sonra dedi: 

— Gedək. Bir xudmani yer bilirəm, orada bizə ilişməzlər. 

Körpüdən keçib, şəhərdən kənara, çay sahilindəki çəmənliyə 
üz tutduq. Yol boyu ona güc-bəla yetişirdim. 

Məni yanında oturdub söhbətə tutdu: buralara niyə gəldiyimi 
xəbər aldı. Söhbəti o qədər uzandı ki, yorğunluqdan yarımcan 
oldum və məni yuxu apardı. 

Oyananda o, heç nə ödəmədən aradan çıxmışdı. Mən isə bun- 
dan duyuq düşməmişdim. Bayaq dediyim kimi, yağış çisələyirdi. 
Həmin vaxtdan vücudumda yaranan ağrılardan heç cür qurtula 
bilmirəm. Axı onda mən bütün gecəni nəmli torpaq üzərində yat- 
mışdım. 

Məni oyadan iki serjant əvvəlcə polis şöbəsinə, oradan isə 
türməyə apardı. Orada qaldığım həftə ərzində haradan və niyə gəl- 
diyimi araşdırdılar. Mən dəqiq heç nə demir, qorxurdum ki, birdən 
İvetoda nə isə olar. 

Amma onlar hər şeyi yerli-yataqlı öyrəndilər və məhkəmədən 
sonra məni sərbəst buraxdılar. 

Yenidən bir tikə çörəyin dərdinə düşdüm. Elə hey bir iş yeri 
axtarırdım, amma nə vaxtsa türmədə yatdığım üçün heç kim məni 
işə götürmürdü. 

O ara məhkəmə əsnasında məni şəhvətlə, eynilə İvetodakı 
Lerabl əmi sayaq süzən qoca hakim gəldi ağlıma. Onun yanına 
getdim. Zərrəcə yanılmamışdım. Məni yola salanda ovcuma yüz su 
basaraq dedi: 

— Həftədə iki dəfədən çox olmamaq şərtiylə yanıma gəlsən, hər 
səfər üçün sənə yüz su ödəyəcəyəm. 

Bunun nədən qaynaqlandığını o dəqiqə sezdim — axı yaş o yaş 
deyildi artıql Sonra mən bir şeyi özüm üçün kəşf elədim: cavanlarla 
kef eləmək, əlbəttə ki, daha xoşdur, əyləncəlidir, amma onlarda 
pul nə gəzir?! Qocaların durumu isə əksinədir. Bu əlmeymununa 
bənzəyən və saralmış simalı qocaların könlündən keçənləri oxu- 
mağa başladım. 

Heç bilirsiniz necə maskalanırdım, cənab? Aşpaz qadın kimi 
geyinib, bazar yolu ilə gedərkən küçədə mənə baxıb sulanan qoca- 
lara göz qoyurdum. Artıq onlar mənim torumdan heç cür qurtula 
bilmirdilər. Bir baxmaqla anlayırdım ki, qoca mənim şikarımdır, 
ya yox. 

Budur, mənə yaxınlaşıb, söhbətə başlayır: 

— Gün aydın, mamzell 

— Gün aydın, cənabl 

— Hara belə gedirsiniz? 

— Evə, ağamın evinə. 

— Ağan buradan çoxmu uzaqda yaşayır? 

— O baxır kimə uzaqdır, kimə yaxın. 

Bundan sonra o, nə deyəcəyini bilmir. Mən də bilərəkdən ağır- 
ağır yeriyirəm ki, ona dərdini açmaq imkanı yaradım. 

Bu vaxt qoca qulağımı şirin təriflərlə doldurur və sonra təklif edir 
ki, ona mehman olum. Onu bir xeyli yalvarıb-yaxarmağa məcbur 
edəndən sonra, guya, birtəhər razılaşıram. Hər sabah iki-üç belə 
qoca ovlayır, axşamlar isə sərbəst olurdum. Həmin saatlar məndən 
ötrü ən xoş saatlar idi, heç nəyi könlümə yük eləmirdim. 

Amma neyləyəsən ki, rahat həyat çox da uzun sürmür. Yüksək 
cəmiyyətdən olan zəngin bir qocayla qurduğum tanışlıq hər şeyə 
son qoydu. Haranınsa sədriydi, yaşı da, ən azı, yetmiş beş olardı. 

Bir dəfə o, məni şəhər kənarındakı bir restorana apardı. Mən də 
orada... o ki var əyləndim onunlal Desert yeyərkən qoca keçindi. 

Qeydiyyata düşmədiyim üçün məni düz üç ay həbsdə saxladılar. 

Elə ondan sonra Parisə köçdüm. 

Burada isə cənab, həyat ağırdır. Hər gün yemək tapmaq 
mümkün olmur. Nə başınızı ağrıdım, hərənin öz dərdi başından 
aşır, deyilmi? 

Qadın susdu. Onunla yanaşı addımladıqca ürəyim sıxılırdı. Bu 
ara o, təkrar mənə «sən» deyə müraciət elədi: 

— Deməli, sən, canım-gözüm, mənimlə getməyəcəksən? 

— Yox. Bayaq dedim axı. 

— Elə isə xudahafizl Hər şeyə görə sağ ol, məni çox da qınama. 
Əbəs yerə imtina edirsən. 

Bunun ardınca o, sıx çisələyən yağış tülünün arxasına keçdi. 
Qaz lampasının işığında onun silueti əvvəlcə uzaqlaşdı, sonra isə 
zülmətə qarışdı. 

Zavallıl 

TARLADA 


Oktav Mirboya həsr olunur 


Kurort şəhərciyi Obanın yaxınlığındakı alçaq dağın ətəyində 
yan-yana bir cüt həyət vardı. Bunların sahibləri olan iki kəndlinin 
hər biri dörd övlad atasıydı və onlar öz balalarını bir yana çıxartmaq 
və münbit torpaqlarını əkib-becərmək üçün can qoyurdular. 
Səhərdən axşama kimi hər iki həyətdə uşaqlar qaçışardı. Hər iki 
ailənin böyük övladları altı yaşında, sonbeşikləri isə bir yaşdan azca 
böyük idilər, yəni bu iki evin sahibləri eyni vaxtda evləndiklərindən 
uşaqları da eyni vaxtda dünyaya gəlmişdilər. 

Bu bir çətən uşaq arasında analar öz balalarını güclə ayırd 
edər, atalar isə taydəyişik salardılar. Bir uşağı səsləmək istəyəndə 
onların yaddaşında səkkiz ad dolaşardı və üç adı sadalayan atalar 
dördüncü cəhddə lazım olan uşağın adını xatırlayardılar. 

Rolpor kurortu tərəfdən gələndə qarşıya çıxan ilk daxmada 
yaşayan Tüvaş ailəsinin üç qızı, bir oğlu vardı. İkinci daxmada məs- 
kunlaşan ailə bir qız, üç oğlan sahibi idi. Ailələr mədələrini yarıyacan 
şorba və kartofla, yarıyacan isə təmiz hava ilə doyurardılar. Səhər 
saat yeddidə, günorta və axşam saat yeddidə analar, eynilə qaz 
yemləyən quşçular kimi, balalarını səsləyər, onların qarınlarını 
doyurardılar. Uşaqlar yaş sıralarına görə əlli ildən bəri işləndiyi 
üçün cilalanmış taxta masanın arxasına keçərdilər. Ən balacanın 
ağzı güclə masaya çatırdı. Önlərinə düzülən metal qablardakı kar- 
tofdan bişirilmiş və içinə çörək, soğan, kələm doğranmış şorba ilə 
uşaqlar qarınlarını doyurardılar. Ən balacanı anası yedirərdi. Bazar 
günləri qazanda bircə tikə ətin peyda olması hamıdan ötrü əsl bay- 
rama dönərdi. Həmin günlər ailə başçısı süfrə arxasında həmişə- 
kindən çox oturar, elə hey təkrarlayardı: 

— Kaş həmişə süfrəmiz belə olaydıl 

Bir avqust günü bir fayton bu daxmaların yanında dayandı. 
Yüyəni əlində tutan qadın yanında əyləşən cənaba: 

— Ah, Anri, sən bir bu uşaqlara baxl Bu toz-torpağın içində gör 
necə böyük həzzlə oynayırlarl 

Kişi susurdu: arvadının ona mənəvi işgəncə bəxş edən və bir az da 
tənə təsiri bağışlayan bu cür heyran hərəkətlərinə çoxdan alışmışdı o. 

Amma xanımı əldən-ayaqdan gedirdi: 

— Yox, onları tutub öpməliyəml Ah, onlardan birini, bax bunu, 
bu lap balacanı necə də götürüb saxlayardıml 

Ekipaidan yerə sıçrayan qadın Tüvaş ailəsindən olan uşaqlara 
sarı qaçıb, onların birini qucağına aldı, körpənin toz-torpağa bula- 
şan yanaqlarını, torpağa bulaşdığı üçün bir-birinə yapışan, ağımtıl- 
sarı, buruq saçlarını, bu gözlənilməz nəvazişləri rədd edən xırda 
əllərini acgözlüklə öpməyə başladı. 

Sonra faytona oturan qadın atları dördnala çapmağa məcbur 
elədi. Aradan bir həftə ötüncə o, yenidən peyda oldu, uşaqların 
yanında yerə oturdu, balaca oğlanı yanına çəkib, ргојпауа, bacı- 
larını isə konfetə qonaq elədi. Əri onun yolunu səbirlə, zərif ekipaida 
gözlədiyi müddətdə qadın bir qız uşağı kimi qızlarla oynadı. 

Növbəti səfərində qadın ata-ana ilə tanış oldu və o vaxtdan 
bəri bu ailəyə hər gün baş çəkən kübar xanım buraya ciblərini 
noğullarla və xırda pullarla dolduraraq gəlməyə başladı. Bu, cənab 
Anri d”Yubyerin xanımı idi. 

Bir sabah faytondan əriylə birlikdə düşən bu xanım, həyətdə 
oynayan və onların gəl-gedinə alışan uşaqlarla vaxt itirmədən bir- 
başa evə üz tutdu. 

Yemək bişirmək üçün odun tədarükü görən ev sahibləri bunu 
görüb heyrətlə qamətlərini dikəltdilər, qonaqlara stul gətirdilər, 
özləri də oturandan sonra baxışlarını gələnlərin üzünə dikdilər. 
Gənc xanım bir qədər tutulsa da, titrək səslə mətləbi açdı: 

— Xeyirxah insanlar! Mən gəlmişəm ki... gəlmişəm ki... Əlqərəz, mən 
sizin körpə övladınızı götürüb saxlamağı hədsiz dərəcədə arzulayıram. 

Çaşqınlıq keçirən kəndlilər buna cavab olaraq nə deyəcəklərini 
bilmirdilər. Köksünü ötürən qadın sözünün ardını gətirdi: 

— Ərimdən övladım olmur. Yalqızıq... Sizin oğlunuzu götürüb 
tərbiyə edərdik biz. Buna razı olarsınız? 

Uşağın anası söhbətin məğzini o dəqiqə anladı: 

— Siz bizim Şarlonu övladlığa götürmək istəyirsiniz? Yox, olmazl 
Dünyasında razı olmaraml 

Cənab d”Yubyer də söhbətə qarışdı: 

— Xanımım fikrini tam açıqlamadı. Övladlığa götürsək də, 
o, vaxtaşırı sizi ziyarət edəcək. O, diribaş uşaq olduğu üçün biz bunu 
arzu edirik. Həm də ki, ona mirasımızı — özəl mirasımızı bağışla- 
mağı düşünürük. Əgər sonradan öz övladlarımız doğularsa, o da 
mirasdan onlarla bərabər pay alacaq. Əgər o, bizim ümidlərimizi 
doğrultmazsa, həddi-büluğa dolduğu gün biz notariusun iştirakıyla 
onun hesabına iyirmi min frank pul yatıracağıq. Sizin barənizdə 
də düşünmüşük: sizə ayda yüz frank olmaqla ömürlük renta təyin 
olunacaqdır. Dediklərimizi anladınızmı? 

Kəndli qadın çılğıncasına yerindən dik atıldı: 

— Yoxsa siz istəyirsiniz ki, Şarlomu sizə satım? Heç vaxtl Anaya 
da belə şey təklif edərlər? Yox, yoxl Belə rəzalət olmazl 

Bu ara uşağın atası isə təmkinini qoruyur, fikirli halda susurdu- 
sa da, arvadıyla həmrəyliyini başını tərpətməklə büruzə verirdi. 

Xanım d”Yubyer nə edəcəyini bilməyib ağladı, ərinə sarı döndü 
və arzuları heç vaxt gözündə qalmayan ərköyün bir uşaq kimi göz 
yaşları axıdaraq dedi: 

— Onlar razı olmurlar, Anri, razılıq vermirlərl 

Qonaqlar sonuncu cəhdlərini etdilər: 

— Əziz dostlarl Gəlin, siz oğlunuzun gələcəyi, xoşbəxtliyi barədə 
düşünün, axı O... 

Halı özündə olmayan ana onun sözünü kəsdi: 

— Biz hər şeyi düşünmüşük, hər şeyi yaxşı anlayırıq və qərarımız 
da qətidirl Durub rədd olun buradan və bir də gözümüzə görünmə- 
yin! Uşağı doğma ata-anasından ayırmaq harada görünüb, görəsən?! 

Kandarda xanım d”Yubyerin yadına düşdü ki, həyətdə iki körpə 
vardı. Yenə də ərköyün, şıltaq və səbirsiz bir qadın kimi göz yaşları 
içində israr elədi: 

— Amma deyəsən, o biri oğlan uşağı sizin deyil? 

Tüvaş cavab verdi: 

— Yox, o, qonşunun oğludur. İstəyirsinizsə, onlara da təklif edin. 

Bunu deyib o, evinə döndü: arvadının donqultusu daxmanı başı- 
na götürmüşdü. 

Bu vaxt Vallen ailəsi süfrə arxasında oturub, çörək gəvələməklə 
məşğul idi. Ərlə arvad qarşılarındakı qabdan simicliklə, yəni bıçağın 
ucuyla götürdükləri yağı çörəyə yaxıb yeyirdi. 

Cənab d”Yubyer eyni təklifi bunlara da elədi, amma bu səfərki 
müraciətini o, daha üstüörtülü və bəlağətli təqdim etdi, bütün 
natiqlik bacarığını işə saldı. 

Əvvəlcə bu ata-ana da inkar mənasında başını yellədi. Amma 
elə ki ayda yüz frank gəlir barədə eşitdilər, bunu səssiz götür-qoy 
edirmiş kimi baxışdılar və tərəddüdə qapıldılar. 

Tərəddüdlü fikirlərin çəngində çapalayan ər-arvad bir müddət 
qərarsız halda susdu. 

Sonra arvadı soruşdu: 

— Hə, atası, nə deyirsən? 

Gözü yol çəkən kişi dedi: 

— Bu təklif barədə düşünməyinə dəyər. 

Bundan ürəklənən xanım d”Yubyer oğlanı gözləyən parlaq gələ- 
cəkdən, xoşbaxt taledən danışdı, sahib olacağı pullar sayəsində onun 
doğma valideynlərinə də arxa-həyan çıxa biləcəyindən söz saldı. 

Oğul atası soruşdu: 

— Bəs o min iki yüz franklıq rentanı necə, notarius vasitəsiylə 
təyin edəcəksiniz? 

Cənab d”Yubyer bunu təsdiqlədi: 

— Əlbəttə ki. Həm də günü sabah. 

Kəndli qadın bir az düşünüb əlavə elədi: 

— Ayda yüz frank az olacaq. Siz balamızı əlimizdən alırsınız, 
bizimlə qalsa, o, bir neçə ildən sonra işçi qüvvəsi olacaq. Əgər 
məbləğ yüz iyirmi olsaydı... 

Səbirsizlikdən ayağıyla yeri döyəcləyən xanım d”Yubyer həmin 
dəqiqə bununla razılaşdı. Uşağı elə indicə özüylə aparmaq niyyə- 
tində olduğundan onun valideynlərinə əlavə yüz frank da bəxşiş 
verdi. Bu vaxt onun əri yazılı öhdəlik sənədini tərtib etməkdəydi. 
Ləngimədən meri və qonşulardan birisini dəvət elədilər və hər iki 
şəxs şahidliyə həvəslə razılaşdı. 

Özü sevincdən işıqlanan gənc xanım acı-acı ağlayan uşağı 
dükandan alınan vecsiz bir şey kimi özüylə alıb apardı. 

Kandarda dayanan qonşu ər-arvad Tüvaşlar isə susqun və sərt 
tərzdə gedənlərin arxasınca baxır, bəlkə də, təklifə razı olmadıqları 
üçün özlərini qınayırdılar. 

Balaca Jak Vallendən sonradan heç bir soraq çıxmadı. Onun 
valideynləri hər ay notariusdan yüz iyirmi franklarını alırdılar. Tüva- 
şın arvadı hər qarşısına çıxana bu doğma övladını paraya-pula 
satan iyrənc, alçaq və pozğun ata-ana, bu iblislər barədə söz etdi- 
yindən qonşuların arası dəymişdi. 

Hətta onda yeni bir xasiyyət yaranmışdı: oğlu Şarlonu qucağına 
alıb, əl boyda uşaq onun nə dediyini anlayırmış kimi, qürrəylə bu 
sözləri dilinə gətirirdi: 

— Mənim balam, mən isə səni satmadım, yox, satmadıml Çünki 
mən övlad dəllalı deyiləm. Düzdür, zəngin deyiləm, amma balala- 
rımı da hərraca çıxartmıram. 

Bu söz-söhbət gündən-günə, ildən-ilə adladı, Allahın ver günü 
kandarda istehza dolu və qonşu evdəkilər eşitsin deyə ucadan 
söylənən tənələr baş alıb getdi. Ən sonda Tüvaşın xanımı özünü 
inandırdı ki, o, bu əyalətdə ən ləyaqətli adamdır, çünki öz Şarlosunu 
yadlara satmağa qıymayıb. Bu mövzuda söhbət düşəndə hər kəs 
bunu təsdiqləyirdi: 

— Çox yağlı təklif imiş, vallah, amma qadın əsl ana kimi davranıb. 

Qadını hamıya örnək göstərirdilər. On səkkiz yaşına dolan Şarlo 
da durmadan yanında səslənən bu fikir sayəsində özünə yaşıd- 
larından üstün olduğu fikrini aşılamışdı: axı onu satmağa qıyma- 
mışdılarl 

Vallenlər isə vaxtaşırı rentalarını aldıqları üçün kefikök-damağı- 
çağ ömür sürürdülər. Böyük oğulları hərbi xidmətdə idi, ondan 
kiçiyi isə vəfat eləmişdi. 

Tüvaş ailəsi hələ də yoxsul olduğundan onlara baxıb cırnayırdı. 
Ailənin yeganə çörək qazananı yaşlı atanı nəzərə almasaq, Şarlo 
idi. O, anasını və iki kiçik bacısını saxlamaq üçün dəridən-qabıqdan 
çıxırdı. 

İyirmi bir yaşın içindəydi artıq. Bir səhər onların yoxsul 
daxmalarına dəbdəbəli bir at-araba yan aldı. Arabadan enən və döş 
cibindən qızıl zəncir sallanan cavan zadəgan saçları bəyazlamış bir 
xanıma yerə enməkdə yardım göstərdi. 

Xanım dedi: 

— Buradır, mənim balam. O ikinci evdir. 

Cavan oğlan öz evinə girirmiş kimi özünü Vallenlərin daxması- 
na dürtdü. 

Yaşlı qadın önlüyünü suya çəkirdi, əldən düşmüş ata isə ocaq 
başında mürgü döyürdü. Onlar səsə başlarını qaldırınca, oğlan 
onlarla salamlaşdı: 

— Günaydın, atal Gün aydın, anal 

Duruxan qocaların qamətləri dikəldi. Təlaşa qapılan ananın əlin- 
dəki sabun ovcundan sürüşüb suya düşdü. Qarı zorla bu sözləri 
dilinə gətirdi: 

— Bu sənsən, oğul? Sənmisən? 

Cavan oğlan onu qucaqlayıb öpərək təkrarladı: 

— Salam, ana, salam! 

Hər zamankı kimi təmkinini qorusa da, qocanın səsində titrəmə 
duyuldu və o, oğlundan, sanki, bir ay öncə ayrılıbmış kimi xəbər aldı: 

— Deməli, qayıtmısan, Jan? 

Bir az isnişəndən sonra ata-anası oğullarını kəndi gəzməyə 
çıxartdılar: axı onu hamıya göstərib öyünməliydilər. Yol boyu merə, 
merin yardımçısına, keşişə və müəllimə baş çəkdilər. 

Şarlo isə daxmasının kandarında durub, onların ardınca baxa- 
baxa qalmışdı. 

Axşam yeməyi əsnasında o, atasına dedi: 

— Mən qala-qala Vallenin oğlunun övladlığa götürülməsinə 
razılaşanda əcəb axmaqlıq edibmişsinizl 

Anası tez buna etiraz elədi: 

— Mən balamı satmağa razı ola bilməzdim. 

Ata isə susurdu. Oğul sözünə davam elədi: 

— Bəxtinin bağlandığını bilmək necə də ağır dərd imişl 

Ağsaqqal Tüvaş əsəbi halda donquldandı: 

— Yoxsa səni niyə onlara satmamışıq deyə, bizi suçlamaq niy- 
yətindəsən? 

Oğlu lap qabalaşdı: 

— Hə, buna niyyətliyəm, çünki siz yelbeyinsiniz. Sizin kimi ata- 
ana ilə nəyə nail olacağam ki?! Mən də sizi atıb gedəcəyəm. Sizə 
elə belə də lazımdır. 

Burnunu nimçəsinə sallayan qarı hönkürdü. Qaşıqla aldığı 
şorbanı təkrar qabına tökür və durmadan deyinirdi: 

— Hə də, canına zillət edib uşaq böyüt, bu da əvəzil 

Oğlan isə amansızlıqla dediyində dururdu: 

— Mənim kimi boya-başa çatmaqdansa, bu dünyaya gəlmə- 
mək daha məsləhətdir! Bu gün o hərifi süzdüm və qan beynimə 
vurdu, çünki mən də eyni imkanlara malik ola bilərdim. 

Oğlan ayağa qalxdı. 

— Bilirsiniz nə var, sabahdan axşamacan deyinib, sizin günü- 
nüzü qara etməkdənsə, buradan çıxıb getməm daha yaxşıdır. Bir 
şeyi unutmayın: bunu sizə heç vaxt bağışlamayacağam. 

Ağlamaqdan və peşmanlıqdan sarsılan qocalar sükuta dalmış- 
dılar. 

— Bu barədə düşününcə dünya-aləm başıma dolanır. Qedim, 
başqa bir yerdə özümə gün ağlayım, barı. 

Oğlan qapını açdığında Vallen ailəsinin oğlanlarının gəlişi ilə 
bağlı şadyanalıqlarının səsi doldu daxmaya. 

Ayağını yerə vuran Şarlo dönüb, valideynlərini süzərək uca 
səslə: 

— Eh sizi, kəndçilərl — dedi və zülmətə qarışdı. 

Madmazel Perli özümə kraliça seçmək kimi qəribə bir fikir, 
nədənsə, həmin axşam ağlıma batmışdıl 

Xaçın mübarək suya salındığı axşamı hər il köhnə dostum Şan- 
talgildə keçirirdim. Vaxtilə o, atamla dost olub və uşaq yaşlarımda 
Şantalgilə onunla getmişəm. Mən də yaşadığım müddətdə və dün- 
yada Şantal ailəsindən bircəciyi var olana qədər bizim bu ənənəyə 
sadiq qalacağam. 

Onu da qeyd etməliyəm ki, bu Şantalların Parisdə sürdükləri 
yaşam tərzi Qrass, İveto və ya Pont-a-Musson sakinlərinin həyatın- 
dan bir elə fərqlənmir. 

Rəsədxana yaxınlığındakı özəl evlərinin kiçik bir həyəti var. 
Həmin evdə onlar özlərini eynilə əyalətdəki kimi hiss eləyirlər. 
Parisdən, gerçək Parisdən isə hədsiz, həm də son dərəcə uzaq 
olduqları üçün onun barəsində heç nə, hətta heç nə bilmirlərl 
Amma hərdənbir Paris küçələrinə çıxırlar, həm də bu gəzintiləri 
xeyli sürür. Xanım Şantal, ailələrində deyildiyi kimi, «yemək-içmək 
tədarükü? görür. Bu tədarük isə aşağıdakı işlərlə bağlıdır. Mətbəx- 
dəki dolabların açarları madmazel Perldə, yataq əşyaları saxlanan 
şkafların açarları isə ev sahibəsində olur. Xanım Perl şəkər, qəhvə 
və konserv ehtiyatlarının tükəndiyini görüb, bunu vaxtaşırı xanım 
Şantala xəbər verir. Aclıq təhlükəsini dəf etmək üçün o, qalan ərza- 
ğın miqdarını təyin etməklə, dəftərində bu barədə qeydlər aparır. 
Dəftərdəki rəqəmlər artdıqca, o, əvvəlcə uzun-uzadı hesablamalara, 
sonra isə madmazel Perl ilə bitməz-tükənməz məsləhətləşmələrə 
girişir. Ən nəhayət, müəyyən razılığa gələn bu qadınlar qarşıdakı 
üç ay üçün ehtiyac duyulan ərzaq tələbatını dəqiqləşdirirlər, yəni 
nə qədər şəkər, düyü, albuxara, qəhvə, mürəbbə, yaşıl noxud kon- 
servi, lobya, огпаг", duzlu və ya hisə verilmiş balıq və sair və ilaxır. 





! Omar – onayaqlı, iri dəniz xərçəngi 

Sonra alış-verişə çıxacaqları gün təyin olunur. Üst tərəfində yük 
və çantalar üçün baqal yeri olan bir fiakr" kirələyən bu xanımlar 
adətləri üzrə körpüylə qarşı sahilə keçir, oradakı yeni məhəllələrin 
tanınmış baqqal dükanlarından birisinə üz tuturlar. 

Bu sirli səyahətlərini xanım Şantal və madmazel Perl gündüz 
yeməyinə qədər başa vururlar. Sonra üst baqalı kisələr və bağlama- 
lar ilə dolub-daşan, yolboyu alış-veriş həyəcanından və yaşadıqları 
rahatsızlıqlardan əldən düşmüş halda geri dönürlər. 

Senanın o biri sahilindəki bütün Paris məhəllələrini Şantal 
ailəsində «yeni məhəllə» adlandırır, orada yaşayanları qəribə, hay- 
küyçü və avaragor adamlar sayırlar, çünki oraların sakinləri gündüz- 
ləri əyləncələrlə, gecələri isə əyyaşlıqla keçirməklə, pullarını haram 
işlərə sərf edirlər. Hər şeyə rəğmən, ara-sıra qızlarını «Komik 
operanın və ya fransız teatrının tamaşalarına, əsasən də cənab 
Şantalın oxuduğu qəzetlərdə təriflənən tamaşalara aparırlar. 

Şantalların qızları hələlik çox gəncdirlər: birinin on doqquz, 
digərinin on yeddi yaşı var. Yaxşı tərbiyə görmüş, ucaboylu, yarlı- 
yaraşıqlı, təravət saçan bu qızlar o dərəcədə ədəblidirlər ki, dinib- 
danışmasalar, onları əsl kukla sayarsan. Elə buna görə də bu 
qızlara canlı varlıq kimi yanaşmaq, onlara bir kişi diqqəti göstər- 
mək indiyəcən heç ağlımın ucundan da keçməyib. Hədsiz məsum- 
luqları üzündən adam onlarla kəlmə kəsməyə də qıymır, hətta 
salamlaşanda da artıq-əskik hərəkət etməkdən çəkinir. 

Ataları son dərəcə səmimi, genişqəlbli, çox savadlı və mehriban 
bir adamdır. Rahatlığa və istirahətə hədsiz düşkün olduğu üçün 
o, ailəsinin üzvlərini canlı manekenlərə çevirmək üçün əlindən 
gələni əsirgəməyib və bu sayədə öz zövqünə uyğun biçimdə, səs- 
sizliyin ağuşunda ömür sürür. İnsanlarla ehtiyatlı davranışı nəticə- 
sində o, yaxın münasibətləri, yersiz qarşıdurmaları sıfıra endirib, 
odur ki qəlbinin, ruhunun sipəri son dərəcə həssaslaşıb: ən mənasız 
bir şey də onu təlaşlandırmağa, qəlbini ağrıtmağa qadirdir. 

Amma hər necə olsa da, Şantalların çox az sayda dost-tanışları 
var və bu ailə onları yaxın qonşular arasından, həm də ciddi sınaq- 
lardan sonra seçib. Bundan əlavə, ildə üç kərə Şantal ailəsi onlar- 
dan xeyli uzaqda yaşayan qohumlarına qarşılıqlı şəkildə baş çək- 
məyi də özünə rəva görür. 





! Fiakr — fayton 

Mən onlara, adətən, avqustun on beşində və Xaçı suyasalma 
günü baş çəkirəm. Katoliklər Pasxa bayramında dua etdikləri kimi, 
məndən ötrü də onlarla baş-başa yediyim bu axşam yeməyi bir 
o qədər vazkeçilməz olub. 

Avqustun on beşində! evlərində bəzi dostları olur, Xaçı suya- 
salma günü isə mən onların yeganə qonağı olmaq şərəfini yaşayıram. 

Deməli, belə: hər dəfə olduğu kimi, bu il də mən Tanrının 
zühuru ərəfəsində Şantallar ailəsində şam yeməyində idim. 

Adətim üzrə, cənab Şantalla, xanım Şantalla və madmazel Perllə 
görüşüb-öpüşdüm, madmazel Luizaya və madmazel Polinaya isə 
dərin təzim etdim. Ailə üzvləri dünyada olub-bitən hər şey barədə 
məni sorğu-suala çəkdilər: qalmaqallı olaylar, siyasi durum, bizim 
diplomatlar, Tonkindəki vəziyyətə bizimkilərin münasibəti və sair. 
Vücudu şişman, yuvarlaq olsa da, xanım Şantalın bütün fikir və 
qənaətləri nədənsə mənə kvadratşəkilli daşlar kimi ətalətli görü- 
nürdü. Məsələn, siyasətlə bağlı istənilən mübahisəyə o, özünün bir 
kərə gəldiyi qəti qənaətlə nöqtə qoyurdu: «Bütün bunların axırı heç 
yaxşı olmayacaq”. Görəsən, xanım Şantalın fikirlərini mən nə üçün 
kvadrat biçimli sayırdım axı? Bunu heç özüm də bilmirəm, amma 
onun dilinə gətirdiyi istənilən qənaət mənim nəzərimdə məhz bu 
biçimi, yəni kvadrat biçimini, dörd simmetrik bucağa malik iri 
kvadrat şəklini alırdı. Bəlli tip adamlar var ki, onların fikirləri mənə 
həmişə yuvarlaq və təkərtək dığırlanan təsiri bağışlayır. Belə birisi 
danışmağa başladısa, gözümün qabağında bir-birinin ardınca on, 
iyirmi, əlli dənə irili-xırdalı, yuvarlaq fikir təkərləri sıraya düzülür və 
onların bir-birini izləyərək ta üfüqə qədər necə baş alıb getdiklərinə 
göz qoymaq olur tək çarəm. Bəzi adamların fikirlərini isə mən sivri 
qəbul edirəm... Amma bütün bunların mənim hekayətimə bir elə 
dəxli yoxdur. 

Hər zaman olduğu kimi masa arxasında yerlərimizi tutduq və 
nahar zamanı sən deyən bir şey olmadı. Desert olaraq süfrəyə 
Xaç ayini piroqu gəldi. Hər il rəmzi kral adı cənab Şantala verilirdi. 
Nədənsə, hər səfər uduş mütləq ev sahibinin piroq payından çıxırdı 
və o — kral, xanımı isə kraliça elan olunurdu. Ona görə də bunu 





! Fransa imperatoru I Napoleonun doğum günü 

ya bir təsadüflə, ya da ailədaxili dilbirliyi ilə yozurdum. Ona görə 
də busəfərki piroq payımda, az qala, dişimi qıracaq qədər sərt 
bir şeylə rastlaşanda heyrətimin hədd-hüdudu olmadı. Ağzımdan 
ehtiyatla çıxartdığım bu əşyanın paxla qədər xırda bir çini kukla 
olduğunu sezdim. Təəccübümü gizlətmədən «Axx!» deyə çığırdım. 
Hamı mənə sarı döndü, cənab Şantal isə çəpik çalaraq uca səslə 
elan elədi: 

— Qastonda çıxdı. Qaston uddul Yaşasın krall Var olsun krall 

Süfrədəkilər də onun səsinə səs verdilər: 

— Yaşasın krall 

Mən isə xəcalətimdən pörtmüşdüm: adətən, axmaq bir duruma 
düşən adamlar özlərindən asılı olmadan bu cür qızarırlar. İki barma- 
ğımın arasında çini kuklanı tutmaqla, baxışlarımı yerə zilləmişdim. 
Nə deyəcəyimi, nə edəcəyimi bilmədiyim üçün özümü gülümsə- 
məyə məcbur etdiyim o anlarda cənab Şantal təkrar dilləndi: 

— İndi isə sən özünə kraliça seçməlisən. 

Hə-ə, bax, bu yerdə mən lap əl-ayağa düşdüm. Bircə anın 
içində minlərlə fikir-xəyal beynimdə qaynaşmağa başladı. Bəlkə, bu 
yolla onlar mənim buradakı Şantal bacılarından birisini seçəcəyimi 
umurlar? Ya da bu seçimi bir az sürətləndirmək istəyirlər? Yoxsa 
bu, ev sahiblərinin məni qızlarıyla nikaha üstüörtülü, ehtiyatlı və 
abırlı tərzdə dəvəti, cəhdi idi? Yetkin qızları olan ailələrdə nikah 
barədə fikir və qayğılar, adətən, qaçılmaz xarakter daşıyır, istər- 
istəməz ən müxtəlif formalarda, məzmunlarda, üsullarda özünü 
büruzə verir. Luiza ilə Polinaya da indiyədək duyduğum sərhədli 
davranış və yenilməz təkəbbür məni daim uzaqda tutduğundan 
özümü gülünc vəziyyətə salmaqdan həmişə çəkinmişdim. Bu iki 
qız arasında seçim eləmək məndən ötrü bir cüt su damlasından 
birisinə üstünlük vermək qədər müşkül məsələ idi. Həm də ki, mən 
bu cür adi bir oyun nəticəsində, öz istəyim olmadan, özümdən 
xəbərsiz, amma yaxşıca düşünülmüş, çox ehtiyatlı və çətinliklə sezi- 
lən bir qurğu sayəsində, saxta kral roluna girib, seçim etməkdən 
ehtiyatlandığım üçün həmin an ürəyim üzüldü. 

Bu məqamda ağlıma bir fikir gəldi və mən əlimdəki rəmzi fiquru 
madmazel Perlə uzatdım. Əvvəl-əvvəl hamı bundan çaşqınlığa qapıl- 
sa da, sonra bunu mənim nəzakətimə və ciddiyyətimə yozaraq, ruh 
yüksəkliyi ilə çəpik çaldı. 

— Yaşasın kraliçal Var olsun kraliçal — deyə hamı bir ağızdan 
qışqırdı. 

Amma o bəxtiqara və qarımış qız özünü itirmişdi. Həyəcandan 
titrəyən bir səslə imtina etməkdəydi: 

— Yox... yox... yox... məni yox... rica edirəm... məni seçməyin... 
xahiş eləyirəm... 

Həmin an mən həyatımda ilk dəfə madmazel Perli zənnlə 
süzdüm və onun barəsində nələr bildiyimi öz-özümdən soruşdum. 

İndiyədək bu qadına heç diqqət yetirməmişdim: adətən, biz 
uşaqlıqdan bəri üstündə əyləşdiyimiz, üzümüz-gözümüz öyrəşdiyi 
üçün varlığını hiss etmədiyimiz nimdaş qumaşla üzlənən kreslolara 
belə yanaşırıq. Amma günlərin bir günü, özün də bilmədən niyə 
— bəlkə də, günəş şüası bu kreslonun örtüyünü fərqli aydınlatdığı 
üçün — sən, qəflətən, «Əcəb heyrətamiz əşya imiş bu!» deməyə 
məcbur olur, hətta fərqinə varırsan ki, kreslodakı bəzəklər də, 
onun üzlüyü də əsl sənətkar əlindən çıxıb. 

O vaxta qədər mən də madmazel Perl kimi, beləcə, özümü 
görməzliyə vurmuşdum. 

Bilirdim ki, o, Şantal ailəsi ilə birgə yaşayır. Vəssalam. Amma 
niyə? Nə məqsədlə? 

Bu ucaboylu və arıq xanım hər nə qədər gözə girmək istəməsə 
də, özünəməxsus özəlliklərə sahib idi. Ailədə ona qarşı davranışlar 
səmimi idi: ona evin idarəsinə cavabdeh birisindən daha fərqli 
yanaşsalar da, bir qohumdan daha soyuq davranırdılar. Yalnız indi 
mən, özümdən ixtiyarsız, onunla bağlı ayrı-ayrı məqamları fərqli 
dəyərləndirmək imkanı qazandım. Xanım Şantal onu, sadəcə, 
«Perl», qızları madmazel Perl», ev sahibi isə «madmazel» çağırırdı. 
Həm də cənab Şantalın bu müraciəti digərlərinə nisbətən daha 
çox hörmət kəsb edirdi. 

Bu qadını diqqətlə süzməyə başladım. Neçə yaşı olardı, görə- 
sənə Haradasa qırx? Hə, yəqin, qırx olardı. Getdikcə yaşa dolan 
bu qız sən deyən ağıllı-başlı deyildi, sadəcə, özünü belə aparırdı. 
Bu müşahidələr məni hədsiz heyrətləndirdi. Bilərəkdən məzəli 
geyinib, gülünc saç düzümü seçən, düşük bəzək əşyaları taxan bu 
qadın zərrəcə çirkin görünmürdü: bütün bunlar onun anadangəlmə, 
təbii zərifliyinə, hər cəhdlə gizlətməyə çalışdığı, lakin gizlənməyən 
incəliyinə kölgə salmaqda aciz idi. Bax, buna deyərəm, həqiqətən, 

qəribə varlıq! Bəs necə olub ki, mən indiyəcən ona heç diqqət 
yetirməmişəm? Başının yanlarında qoca qarılarınkına bənzər gülünc 
saç lülələri gözə dəysə də, onun «Bakirə Qızə üslubunda yığılan 
saçlarının altından iri və parlaq alnı görünürdü. Alnındakı bir cüt 
dərin qırış isə onun böyük faciə yaşadığına işarət edirdi. İri, mavi 
gözlərində utancaqlıq, ürkəklik, səmimiyyət və itaətlilik ifadəsi vardı. 
Sadəlövhlüklə və uşaq təəccübüylə dünyaya boylanan bu gözlər 
misilsiz idi, gizli qüssə bu gözlərdəki ifadəni qismən yumşaltsa da, 
onlardan süzülən işıq heç də ölgün deyildi. 

Sifət cizgiləri də incə və nəcib idi: sahibləri müəyyən bir yaşa 
dolmadan bu cür üzlər, adətən, yorğunluq və ya böyük sarsıntılar 
sonucu öz təravətlərini itirməyə başlayır. 

Necə də yaraşıqlı dodaqları vardıl İncə dişləri olmasına rəğmən, 
o, gülməyi hələm-hələm özünə rəva görürdü. 

Onu xanım Şantal ilə müqayisə etdikdə gördüm ki, madmazel 
Perl ev sahibəsindən xeyli dərəcədə, haradasa, yüzqat üstündür: 
həm nərmə-nazikdir, həm kübardır, həm də nəcib. Gəldiyim bu 
qənaətlər məni xeyli sarsıtdı. 

Qədəhlərə şampan şərabı süzdülər. Əlimdəki qədəhi kraliça 
tərəfə uzatmaqla, onun sağlığına tost və şux bir kompliment 
söylədim. Gtandığından qadının üzünü salfetin ardında gizlətməyə 
çalışdığını sezdim. Qızılı rəngli şərabını içdiyi vaxt masa əhli bir- 
ağızdan qışqırırdı: «Kraliça içir! Kraliça içir!» Bundan o, necə pörtüb- 
qızardısa, çeçədi. Hamı uğunub getdi. Bu evdə onun hədsiz sevil- 
diyinə mənim zərrəcə şübhəm yox idi. 

Yemək bitəndən sonra cənab Şantal qoluma girdi. Belə məqam- 
larda o, siqar çəkməyə hazırlaşırdı və bu zövqü həyatda heç nə ilə 
dəyişməzdi. Yalqız olduqda küçəyə çıxar, siqarını orada tüstülədərdi. 
Qonağı olanda isə onunla bilyard otağına keçər, bilyard partiyası 
əsnasında tütün çəkməyə başlardı. Bayram günü olduğundan həmin 
gün bilyard otağını da isitmişdilər. Köhnə dostum özünün incədən 
incə kiyini əlinə alıb, ucunu təbaşirlə gen-bol sürtəndən sonra dedi: 

— Növbə sənindir, oğul balal 

Onu da qeyd eləyim ki, o, mənə ssənə deyirdi və iyirmi beş 
yaşın içində olsam da, hələ də mənə bir uşaq kimi yanaşırdı. 

Nə isə, mən oyuna başladım: bir neçə zərbə ilə kürələri ora- 
bura dağıdıb, bir neçə yanlış zərbə vurdum, çünki fikrim-zikrim 
hələ də madmazel Perlin yanında idi. Qəflətən ondan soruşdum: 

— Cənab Şantal, zəhmət olmasa, deyin: madmazel Perl sizin 
qohumunuzdur? 

O, bundan çox təəccübləndiyi üçün oyuna ara verib, məni süzdü. 

— Necə yəni? Yoxsa sən bilmirdin? Bəyəm madmazel Perlin 
tarixçəsindən xəbərsizsən? 

— Hə. 

— Onunla bağlı atan sənə heç nə deməyib? 

— Yox, canım. Yox. 

— Əcəbdir, vallahl Qəribədirl Düzünü deyim ki, çox heyrətlən- 
dim! Axı bu, çox maraqlı bir macəradiırl 

Bir qədər sükutdan sonra sözə başladı: 

— Ən qəribəsi də budur ki, sən bu barədə məndən məhz bu 
gün, yəni Xaçı suyasalma günü nə isə öyrənmək istəyirsən! 

— Bunda qəribə nə var axı? 

— Nə var? Elə isə qulaq as. Məhz bugünkü gün, yəni Tanrının 
zühur etdiyi gün o olaydan qırx bir il, həm də tam qırx bir il ötür. 
O vaxtlar biz Royui-le-Tordakı qala bəndinin yaxınlığında yaşayırdıq. 
Hər şeyi yerli-yataqlı anlamağından ötrü gərək əvvəlcə sənə bizim ev 
barədə gərəkli bilgilər verim. Royuini dağın ətəyində, daha doğrusu, 
geniş üfüqlərə açılan bir təpədə salıblar. Orada bizim misli-bərabəri 
olmayan və qədim qala divarlarının tam üstünə çıxan asma bağça- 
mız var idi. Belə ki, ev şəhərə, küçəyə çıxdığı halda, bağçamızın ala- 
qapısı geniş vadiyə baxırdı. Bu alaqapıya aparan gizli pilləkən isə 
eynilə romanlarda təsvir olunduğu kimi, divarın səthində oyulmuşdu. 
Alaqapının üzərində iri zəng asılmışdı: bizim üçün ərzaq gətirən kənd- 
lilər dolayı yollar qət etməməkdən ötrü bu alaqapıya yanaşırdılar. 
Yəqin ki, təsvir etdiyim yerləri xəyalında canlandıra bildin, deyilmi? 

Həmin il Xaçı suyasalma bayramından öncəki bir həftəni ara 
vermədən qar yağdı. Adama elə gəlirdi ki, Qiyamət günü yetişib. 
Bəndə çıxıb, qarşımızdakı o ucu-bucağı olmayan, ağ, dümağ və 
gözqamaşdırıcı qarla-buzla örtülən vadiyə nəzər salanda damarla- 
rımızda axan qan donurdu. Sanki, Tanrının özü torpağı bu şəkildə, 
dümağ yorğanla örtüb sarımışdı ki, onu qeyb olan digər dünyaların 
yanına göndərsin. İnan mənə: bu, xeyli qəmgin mənzərə idi. 

O vaxtlar biz ailəlikcə birgə yaşayırdıq, ailəmiz isə böyük, hətta 
çox böyük idi: atam, anam, əmim, əmidostum, iki qardaşım və bir- 
birindən gözəl dörd kuzenim. Sonradan mən əmiqızlarımın ən kiçiyi ilə 
evləndim. İndi o qədər adamdan yalnız üçü həyatdadır: mən, arvadım 
və hazırda Marseldə yaşayan baldızım. İlahi, doğma insanlar necə də 
sürətlə bizi tərk edirlər! Bunu düşünəndə bədənimdə soyuq gizilti 
dolaşır! Axı onda cəmi on beş yaşım vardı, indi isə əlli altı yaşdayam! 

Nə isə, başımız Xaçı suyasalma bayramına hazırlığa qarışmışdı. 
Kefimiz kök idi, çox şən idik! Hamımız qonaq otağına toplaşanda 
böyük qardaşım Jak dedi: «On dəqiqədir vadidə bir it ulayır. 
Görünür, zavallı azaraq, oralara gedib çıxıb». 

Sözünü təzəcə bitirmişdi ki, bağın girişindəki zəng çalındı. Zəng- 
dən qopan gur səs kilsə zənglərininkini xatırlatdığından adam 
istər-istəməz ölüm-itim barədə düşünməli olurdu. Hamımız bu 
səsdən diksindik. Atam qulluqçuya buyurdu ki, gedib nə baş ver- 
diyini öyrənsin. Tam sükut içində onun dönüşünü gözlədik. O ara 
dünya-aləmi örtən qar barədə düşünürdük. Nökər qayıdıb dedi ki, 
nə qədər baxsa da, heç nə görməyib. Halbuki itin ulaması nəinki 
kəsmişdi, əksinə, nə uzaqlaşır, nə də yaxınlaşırdı. 

Süfrə arxasında əyləşsək də, hamımız – xüsusilə də cavanlar 
— həyəcan içindəydik. Qızartmalar süfrəyə verilənə qədər hər şey 
normal keçdi. Sonra zəng səsi təkrar eşidildi — bir-birinin ardınca 
üç zəng səsi gəldi: bu təlaşlı və uzun sürən səslər vücudumuza 
titrəmə saldı və nəfəsimizi içimizə qısdıq. Donuq halda bir-birimizlə 
baxışırdıq, çəngəllər əllərimizdə, ətrafa qulaq kəsilmişdik, nə isə 
qeyri-adi bir dəhşətin intizarında idik. 

Axır ki, anam dilləndi: «Qəribə burasıdır ki, uzun fasilədən 
sonra bir də zəng çalındıl Batist, siz ora yalqız getməyin, qoy 
ağalardan birisi də sizə qoşulsun». 

Fransua əmim masa arxasından qalxdı. Cüssəsinə görə Heraklı 
xatırladan bu adam gücünə hədsiz güvəndiyindən dünyada heç 
nədən qorxmurdu. Atam ona dedi: -Tüfəngini götür. Kim bilir, 
oradakı nədir elə?» 

Amma sadəcə, əsasını götürən əmim nökərlə birlikdə otaq- 
dan çıxdı. 

Biz isə dəhşətdən, həyəcandan titrəyərək susur və yerimizdən 
dəbərmirdik. Atam bizə ürək-dirək verərək deyirdi: «Görəcəksiniz, 

bu ya bir dilənçidir, ya da çovğunda yolunu azmış biri. Əvvəl zəngi 
çalıb, görüb qapıya bir kimsə çıxmadı, təkrar yolu tapmağa cəhd 
edib, sonra bundan əli üzüldükdə yenidən bizim qapıya yaxınlaşıb». 

Bizə elə gəlirdi ki, əmimiz gedəndən bəri, azı, bir saat ötüb. 
Nəhayət, o geri döndü. -Lənət şeytana, orada heç kəs yoxdurl 
Kimsə bizimlə məzələnirl Qala divarlarından yüz metr aralıda hürən 
o uğursuz itdən başqa orada heç nə yoxdurl Əgər bayaq tüfəngi 
götürsəydim, ağızını yummaq üçün onu çoxdan gəbərtmişdimlə 
— deyən əmim söyüşlər yağdırdı. 

Təkrar yeməyə girişsək də, təlaşdan qurtula bilməmişdik. 
Hamımız, nədənsə, bununla olayın bitmədiyini, daha nələrinsə baş 
verəcəyini və zəngin az sonra təkrar çalınacağını gözləyirdik. 

Anam bayram piroqunu kəsməyə başlayanda zəng bir də 
çalındı. Kişilər hamısı ayağa qalxdı. Şampan şərabını qurtumlayan 
Fransua əmim hiddətlə dedi ki, o «hərifi» gəbərdəcək. Anamla 
əmim arvadı sakitləşdirmək üçün ona sarı cumdular. Atam vaxtilə 
atdan yıxıldığı üçün bütün qalan ömrü boyu axsamağa məcbur 
olmuşdu və elə indi də, həmişəki kimi, özünü xeyli sakit aparırdı. 
Amma o da bildirdi ki, dışarıda nə baş verdiyini öyrənmək üçün 
əmimlə birlikdə gedəcək. O vaxt biri iyirmi, digəri isə on səkkiz 
yaşına dolan böyük qardaşlarım tüfəngləri gətirməyə yollandılar. 
Hamının gözündən yayınaraq, mən də öz dayandoldurumumu 
əlimə aldım, çünki kişilər dəstəsinə qoşulmaq niyyətində idim. 

Az sonra biz yola düzəldik. Öndə atamla əmim və əlindəki fənərlə 
onları müşayiət edən Batist gedirdi. Onların ardınca qardaşlarım Jak 
ilə Pol, lap arxada isə anamın dilə tutmasına rəğmən, mən gedirdim. 
Anam, əmidostum və kuzinalarım kandarda dayanıb bizi süzürdülər. 

Bu olaydan bir saat öncə təkrar yağmağa başlayan qar ağacları 
tamam örtmüşdü. Həm bəyaz piramidalara, həm də iri kəllə qəndlərə 
bənzəyən şam ağaclarının gövdələri də bu bəmbəyaz yorğanın 
altında əyilməkdə idi. Narın, amma sıx yağan qar dənəcikləri alçaq 
kolları güclə sezdirirdi və artıq onlar da bəyaza bürünmüşdülər. Qar 
o dərəcədə möhkəm yağdı ki, on addım irəlini görmək imkansız idi. 
Amma fənərin işığı yolumuzu yetərincə aydınlaşdırırdı. 

Divarda oyulan dönən pilləkənlə aşağı endikdə, etiraf eləmə- 
liyəm ki, canımı qorxu hissi bürüdü. Elə bil, arxamca kim isə gəlirdi 
və elə indicə çiyinlərimdən yapışmaqla, məni harayasa sürüyüb 

aparacaqdı. Geriyə qayıtmaq istəyirdim, amma bu zaman təkrar bağın 
içindən keçməliydim — məndə isə bunu edəcək cəsarət yox idi. 

Vadiyə çıxan alaqapı açılanda təkrar əmimin qəzəbli səsi eşi- 
dildi: “Lənətəgəlmiş hərif yenə qaçıb aradan çıxdı! İt oğlu it, əgər 
gözümə dəysən, özünü bəri başdan ölmüş bil!» 

Qarşımızda uzanan vadinin vahiməsi basırdı adamı, daha doğ- 
rusu, onun görünməz olması, ayırd edilməməsi adamı ürküdürdü. 
Burada haraya baxırdınsa — aşağıya, yuxarıya, önə, sağa, sola — 
heç fərq etmirdi, hər tərəf bəmbəyaz qar idi. 

Yenə də əmimin səsi eşidildi: «Amma o it yenə də ulayır! Eybi 
yox, ona sərrast atəşin nə olduğunu anladaram indil Əlimdən qur- 
tulmaz daha!» 

Bu ara atamın xeyirxahlıq dolu səsi gəldi: «Yaxşısı budur, gedib 
o zavallı iti xilas edək. Yəqin ki, aclıqdan elə ulayır. Çarəsiz köpək, 
eynilə dara düşmüş bir insan kimi bizlərdən yardım diləyir indil 
Gedək onu tapaq». 

Beləcə, biz göydən yerə durmadan yağan sıx qar divarını, gecə- 
nin zülmətini və havanın boşluğunu dolduran bu qar kütləsini yara- 
raq irəliləyirdik. Titrəyərək, sovrularaq yerə enən, dərimizə qonan, 
canımızı buzladan bəmbəyaz xırda qar dənəciklərinin vücudumuzla 
təması iti iynənin ani batışını xatırladırdı bizə. 

Dizə qədər bu yumşaq və soyuq kütləyə batmaqda idik artıq. 
Addım atmaq üçün ayağımızı daha yüksəyə qaldırmaq lazım gəlirdi. 
Evdən uzaqlaşdıqca, itin səsi daha aşkar və daha gur eşidilməkdəydi. 
Birdən əmim bağırdı: «Budur o!» İti görmək üçün hamı ayaq sax- 
ladı: adətən, gecəyarı düşmənlə rastlaşanda adam beləcə yerində 
mıxzlanır. 

Mən hələlik heç nə görmürdüm. Ona görə də məndən böyük- 
lərə yaxınlaşıb köpəyi süzdüm: bu, dəhşətli və fantastik bir məx- 
luq idi. İri və qara çobanitinin üzü canavarınkını xatırladırdı. Bizim 
fənərin qara saldığı uzun işıq zolağının lap qurtaracağında dayan- 
mışdı və yerindən tərpənmirdi. Artıq susaraq bizi süzürdü. 

Əmim dilləndi: «Qəribə burasıdır ki, o nə bizə yanaşır, nə də 
qaçıb gedir. Təpəsinə bir güllə sıxmaq üçün əlim necə də geyişirlə 

Atam buna qəti etiraz elədi: «Yox, onu özümüzlə götürməliyik». 

Qardaşım dak əlavə etdi: «Amma it tək deyil! Onun yanında 
daha nə isə var». 

Gerçəkdən də, itin arxa tərəfində boz rəngdə, nə olduğu anla- 
şılmayan bir şey vardı. Ehtiyatla irəliləməyə başladıq. 

Ona yaxınlaşdığımızı görən it yerə oturdu. Davranışından bəd- 
lik sezilmirdi. Əksinə, insanların onun hayına yetişməsindən razı 
görünürdü. 

Atam birbaşa itə yanaşıb, onu sığalladı. İt isə onun əlini yalayan- 
da gördük ki, oyuncaq arabanı xatırladan və bir neçə yun yorğana 
bürünən arabacığın təkərinə bağlanıb. Aramızdan biri yorğanları 
ehtiyatla açmağa başladı. Batist əlindəki fənəri arabacığın qapısına 
yaxınlaşdıranda bu təkərli yuvanın içində bir körpənin uyuduğuna 
şahid olduq. 

O dərəcədə həyəcanlanmışdıq ki, bir kimsənin dili-ağızı söz 
tutmurdu. Hamıdan əvvəl atam özünü ələ aldı, canıyananlıqla və 
təntənəli şəkildə əlini arabacığın üstünə qoyub dedi: «Zavallı körpə! 
Biz səni kimsəsiz qoymarıqlə O, Jaka göstəriş verdi ki, hamının 
önünə düşməklə, arabacığı evə qədər sürüyüb aparsın. 

Ürəyindən keçənləri dilinə gətirən atam sözünə davam elədi: 
«Bu körpə nikahdankənar doğulub. Onun zavallı anası Tanrının 
zühur etdiyi bu gecədə mənim qapımdakı zəngi çalıb, həzrəti-İsa- 
nın xatirinə bizdən mərhəmət diləyirmişə. 

O, yenə ayaq saxlayıb zülmət göyləri süzdü, sonra isə üzünü dörd 
ayrı yönə tutub, var səsiylə dörd kərə bağırdı: «Biz körpəni götürdük!» 
Sonra əlini qardaşının çiyninə qoyaraq pıçıldadı: «Fransua! Əgər sən 
o iti gəbərtsəydin, bir gör, nə boyda günaha batardıq”. 

Əmim dinmədi, zülmətdə hamının görəcəyi şəkildə xaç vurdu: 
görünür, hər nə qədər dəli-dolu olsa da, dərin iman sahibi idi o. 

Arabacıqdan açdığımız it də ardımızca düşdü. İlahi, bizim evə 
dönüşümüz necə böyük sevincə səbəb oldu ondal Düzdür, ara- 
bacığı divarda oyulan pillələrlə qaldırarkən xeyli əziyyətə qatlaş- 
dıq, amma buna rəğmən, onu birtəhər evimizin kandarından içəri 
sürüb sala bildik. 

Anamın necə də məzəli görünüşü vardı onda: həm sevincindən 
uçurdu, həm də çaşqın idil Özləri də azyaşlı olan kuzinalarım isə 
(ən kiçiyinin cəmi altı yaşı vardı) yuvalarının həndəvərində hoppa- 
naraq, cikkildəşən dörd bildirçini xatırladırdılar. 

Axır ki, yuxulu körpəni arabacıqdan çıxartdıq. Bu, ayyarımlıq 
bir qız idi. Onun bələyinin arasında qızıl pulla on min frank vardı. 

Təsəvvürünə gətirirsən? On min frank! Atam bu pulları körpə qızın 
cehizi olsun deyə banka qoydu. Bu qız uşağı heç kasıb balasına 
oxşamırdı da... Bu ya bir mülkədarla bizim şəhərdən olan hansısa 
kasıb qadının övladıydı... ya da ki... Nə isə, bu xüsusda biz bir xeyli 
gümana düşsək də, əsl gerçəyi heç vaxt öyrənə bilmədik... Heç 
vaxt və heç nəyi... Heç vaxt və heç nəyi... Hətta o xilaskar köpəyi 
də bizim tərəflərdə kimsə tanımadı: o da buralı deyilmiş. Bütün 
hallarda bir məqam tam şübhəsiz idi: o gecə zəngimizi üç kərə 
çalan şəxs valideynlərimə yaxşı bələd imiş, elə ona görə də seçim 
əsnasında onların üzərində dayanıbmış. 

Bax beləcə, hələ ayyarımlıq olan madmazel Perl Şantal ailə- 
sində peyda oldu. 

Yeri gəlmişkən, bu «madmazel Perl» adını da ona xeyli sonralar 
verdik. Xaç suyuna salınanda adı Mari-Simona Kler idi və bu Kler 
adı sonradan, bir növ, onun soyadına çevrildi. 

Bizim o vaxt öz qonaq otağımıza yuxudan təzəcə oyanan, çev- 
rəsindəki adamları və yanan şamları özünün ürkək və masmavi 
gözləriylə süzən körpə ilə təkrar qayıtmamız kənardan baxana xeyli 
məzəli görünə bilərdi. 

Hamı təkrar masa arxasındakı yerini tutdu və öz piroq tikəsini 
aldı. Ozamankı piroq falına görə kral mən oldum, kraliça kimi isə 
madmazel Perli seçdim — eynilə bu gün sən etdiyin kimi. Amma 
onda o məsum körpə hansı şərəfə nail olduğunun heç fərqində 
deyildi, əlbəttə. 

Qızı ailəmizin bir üzvü kimi böyüdüb, tərbiyə elədik. İllər keç- 
dikcə o da böyüdü. Tərbiyəli, mehriban və yaxşı uşaq idi, özünü 
hamıya sevdirə bilirdi. Əgər anam azca imkan versəydi, çevrəsin- 
dəkilər onun çox ərköyün böyüməsinə vəsilə olacaqdılar. 

Anam ədəb-ərkanda ciddiliyi sevərdi və təbəqələrarası pərdəni 
həmişə qoruyardı. O Klerə də öz doğma övladları kimi yanaşmağın 
əleyhinə deyildi, bununla belə, bu qızla aramızdakı bəlli məsafəni 
aşmağa da heç vaxt izin verməzdi ki, qoy Klerin ailədəki mövqeyi 
həmişə dəyişməz olaraq qalsın. 

Bu qız böyüyüb, həyatı anlamağa başlayanda anam olub- 
keçənləri ona anlatdı. Bununla yanaşı, qıza son dərəcə nəzakətli 
və yumşaq tərzdə başa saldı ki, o, bu ailənin doğma övladı deyil, 
Şantallar ailəsinə kənardan gəlib və yaddır. Öz durumunu anlayan 

Kler heyrətamiz dərəcədə ağıllı və hədsiz uzaqgörənliklə davrandı: 
o vaxta qədər ailədə ona verilən yeri və dəyəri əvvəlki kimi qoruyub 
saxladı, hətta bəzən elə səmimi, elə təbii və elə həssas davrandı ki, 
bunun şahidi olan atamın gözləri dönə-dönə yaşardı. 

Qızın anama sərgilədiyi sevgi və ürkək bağlılıq qadının qəl- 
bini necə riqqətə gətirdisə, bu suyuşirin və mehriban varlığı «qızım» 
adlandırmağa başladı. Hədsiz səmimi və anlayışlı bu uşağı arabir 
gözlüyünü alnına qaldırmaqla süzən anam (bu jest onun duyğu- 
lanmasının nişanəsiydi) təkrarlayardı: «Vallah bu uşaq репдг, əsl 
perldirlə Sonradan bu ləqəbi Klerə hamı yaraşdırdığından o, bizlər- 
dən ötrü «madmazel Perlsə çevrildi. 


4 


Cənab Şantal susdu. Bilyard masasının üstündə oturan bu 
adam ayaqlarını yellədirdi. Sol ovcunda bilyard kürəsini sıxır, sağ 
əlində isə yazı taxtasını silmək üçün işlədilən və bizim «tabaşir 
silgisi» adlandırdığımız əsgini sıxırdı. Bir az pörtmüşdü. Köhnə xati- 
rələr aləminə yolçuluğa çıxan bu adam boğuq bir səslə öz-özüylə 
dərdləşir, xatirində canlanan olayları təkrar-təkrar yaşayırdı: eynilə 
beləcə, biz hər ağacına, koluna, tikanlı pıtrağına, ətirli dəfnəsinə, 
qıpqırmızı və şirəli meyvələri barmaqlarımız arasında partlayan 
qaraçöhrə ağacına, hər bir cığırına bələd olduğumuz, qoynunda 
böyüdüyümüz və babalardan bizə miras qalan bağçada dolaşırıq: 
addımbaşı keçmişlə bağlı ən önəmsiz bir şey könlümüzə hədsiz 
dərəcədə doğma olan məqamlara bələdçilik edir və belə götürən- 
də, bütün bunlar bizim həyatımızın əsasını, özəyini təşkil edir. 

Mən isə onun qarşısında dayanmaqla divara söykənmişdim və 
əllərimlə lazımsız şey kimi tutduğum bilyard kiyinə dayaq verirdim. 

Bir dəqiqə susandan sonra o, sözə başladı: 

— Pərvərdigara, on səkkiz yaşında ikən o, necə də gözəldil.. 
Necə də şuxdul.. Necə təravətliydil.. Hə, hə, gözəl idi... gözəl... 
gözəl... həm də istiqanlı... və nəcib... Çox sevimli bir qız idil.. Gözləri 
isə... gözləri isə mavi idi... şəffafdı... işıqlıydı... O vaxtdan bəri mən 
elə gözlərlə heç rastlaşmamışam... Heç vaxtl.. 

O, təkrar susunca mən soruşdum: 

— Bəs o, niyə ərə getməyib? 





! Perl — inci, mirvari (fr.) 

Ev sahibi indi mənə yox, sanki, işlətdiyim «ərə getməyib» söz- 
lərinə cavab verirdi: 

— Niyə? Niyə? Ona görə ki, özü istəmədi... hə, özü istəmədi. 
Halbuki onun otuz min frank cehizi var idi və dəfələrlə evlilik tək- 
lifi almışdı... Amma o, bunu istəmədil Nədənsə bir ara o, qüssəli 
dolaşırdı. Həm də bu, mənim öz kuzinalarımın ən kiçiyi olan Şarlotta 
ilə, yəni indiki xanımımla evləndiyim vaxta təsadüf eləmişdi. Biz 
onunla düz altı il nişanlı qaldıq. 

Cənab Şantalı süzdüyüm zaman mənə elə gəlirdi ki, adamın 
dürüst və nəcib qəlbinin uzaq, sakit bir guşəsində qoruyub sax- 
ladığı iztirabverici bir yarasına toxunmuşam, bu cür qapalı və güclü 
sipərə malik ürəklərdə hansı sirlərin yatdığından hər kəs, hətta 
onların çarəsiz qurbanları da xəbərsiz olurlar. 

Məni çulğayan sonsuz marağa əsir düşərək dedim: 

— Cənab Şantal, gərək siz bu qadınla evlənəydinizl 

O, diksinərək mənə baxdı və: 

— Mənmi? Kim ilə? — deyə xəbər aldı. 

— Madmazel Perl ilə. 

— Madmazel Perl ilə? 

— Çünki siz ona kuzinanızdan daha çox aşiq imişsiniz... 

O, qorxu və maraq dolu gözlərini bərəldərək məni süzürdü: 

— Mən ona aşiqmişəm?.. Mən? Necə yəni? Kim dedi bunu sənə? 
— deyə o tutulub qaldı. 

— Lənət şeytana, bu ki, gün kimi aydındırl.. Məhz elə bu xanımın 
ucbatından siz kuzinanız ilə toyu tam altı il yubatmısınızl 


Onun sol ovcundakı kürə dığırlanıb yerə düşdü. İkiəlli tabaşir silgi- 
sini götürüb, onunla üzünü örtən ev sahibi hönkürdü. Bu acı hönkür- 
tü, eyni zamanda, adama gülünc təsir bağışlayırdı, çünki göz yaşları 
eyni vaxtda onun həm gözlərindən, həm burnundan, həm də ağzın- 
dan damcılayırdı: adətən, yaş süngəri sıxanda ondan belə gen-bol 
su fışqırır. Şantal bu tabaşir silgisinə gah öskürür, gah tüpürür, gah 
finxırırdı, hərdən gözlərini silir, hərdən asqırırdı və yenə də sifətindəki 
bütün təbii dəliklərdən yaşlar axırdı. Boğazından gələn su səsinə görə 
isə sanardın ki, o, qarqara edir. Həm qorxuya, həm də çıxılmaz vəziy- 
yətə düşdüyümdən aradan çıxmaq istəyirdim, çünki bu durumda nə 
edəcəyimi, nə deyəcəyimi, hansı çarəyə əl atacağımı bilmirdim. 

Qəflətən pilləkəndən xanım Şantalın səsi duyuldu: 

— Hələ çox tütün çəkəcəksiniz orada? 

Mən qapını açıb dedim: 

— Bitirdik, xanım, indicə aşağı enirikl 

Sonra isə ev sahibinə tərəf cumub, onun dirsəklərindən yapış- 
dım: 

— Cənab Şantal, dostum Şantal, məni eşidirsiniz? Xanımınız sizi 
çağırır, haydı, özünüzü toplayın, ələ alın. Aşağı enməliyik. Özünüzü 
ələ alınl 

— Hə, hə... gəlirəm... Zavallı qızl.. Gəlirəm... Şarlottaya deyin ki, 
indicə gəlirəm, — deyə o mızıldandı. 

Bunun ardınca o, son üç il ərzində tabaşir silgisi kimi işlədilən 
əsgi ilə üz-gözünü cidd-cəhdlə silməyə girişdi. Ən nəhayət, əsgini 
əlindən yerə qoyduğunda üzünün bir yarısı bəyaz, qalan yarısı 
isə qıpqırmızı rəngdə idi. Alnı, burnu, yanaqları və çənəsi tabaşir 
tozuna bulaşmışdı, şişən gözləri isə hələ də yaşla doluydu. 

Şantalın əlindən tutub, otağına sarı apardım. 

— Məni bağışlayın, cənab Şantal. Xahiş edirəm, əfv edin məni... 
Axı niyə bilmədən sizin könlünüzə toxundum belə?.. Mən heç 
bilməzdim ki, siz... Yəqin, məni... anlayırsınız... — deyə durmadan 
pıçıldayırdım. 

O, əlimi sıxaraq: 

— Нә, hə... — dedi. — Belə ağır dəqiqələr olur bəzən... 

Sonra o, üzünü ləyəndəki suda yudu. Amma bu yuyunmadan 
sonrası da onun görkəmi yetərincə qüssəli göründüyü üçün mən 
bir hiylə işlətmək qərarına gəldim. Güzgüdə özünü narahat tərzdə 
süzən bu adama dedim: 

— Deyərsiniz ki, gözünüzə çöp düşmüşdü: vəziyyətdən belə 
çıxın. Sonra isə bu dərdə hamının yanında və istədiyiniz qədər göz 
yaşı axıdın. 

Aşağıya enənə qədər o, dəsmalla gözünü eşməyə davam elədi. 
Onu görən hər kəs təlaşlandı, hamı çöpü çıxartmaqda yardımını 
təklif eləsə də, olmayan çöpü heç kəs tapa bilmədi və həkimə 
müraciət durumdan yeganə çıxış yolu oldu. 

Mən madmazel Perlin yanındakı yerimdə oturdum və onu elə 
dəli və sonsuz maraqla seyr eləməyə başladım ki, bu maraq içimdə 
işgəncəyə çevrildi. Yəqin ki, bu xanım bir vaxtlar hədsiz dərəcədə 

valehedici olmuşdu: onun ürkək baxışlı iri, parlaq və geniş açılan 
gözlərinin digər insanlarınkından fərqli olaraq nə vaxtsa qapandı- 
ğını adam heç zənn etmirdi. Əynindəki paltar, qarımış qızlar üçün 
adi sayılan o paltar isə son dərəcə gülünc olmaqla, bu xanımı 
yöndəmsiz göstərir, onun olan-qalan gözəlliyinə də kölgə salırdı. 

Mənə elə gəlirdi ki, bayaq cənab Şantalın qəlbini oxuduğum 
kimi, indi də bu xanımın könlündən keçənləri asanlıqla oxuyuram, 
sanki, bu varlığın bütün ömrü əvvəldən-axıra qədər gözlərim önün- 
də canlanır. Bu ömür sakitdir, dəbdəbəsizdir, bir çox nemətlərdən 
imtinaya əsaslanıb. Hər şeyə rəğmən ona vermək istədiyim suallar 
içimi didib-dağıdırdı: görən, bu qadın da o kişini sevirmiş? Bu 
xanım da eyni iztirablara, uzunmüddətli, gizli və üzücü iztirablara, 
heç kimin bilmədiyi, heç kəsin görmədiyi, hətta ağlına belə gətir- 
mədiyi, amma gecədən-gecəyə, qaranlıq otaqda yalqız qaldığı 
anlarda özünü büruzə verən iztirablara qatlaşıbmı? Özünü seyr 
edərkən bu xanımın korsaj altındakı qəlbinin necə döyündüyünü 
hiss edir və öz-özümdən soruşurdum: doğrudanmı, bu məsum 
və ürkək varlıq nakam qəlbindən qopan iniltiləri yumşaq yastığı 
islatmaqla boğurmuş? Hönkürtülərdən sarsılan vücudu od tutub- 
yanan yataqda ora-bura vurnuxurmuş? 

Və mən oyuncağın içində nə olduğunu öyrənmək üçün onu 
sındıran uşağa məxsus maraqla ona pıçıldadım: 

— Əgər az öncə cənab Şantalın necə hönkürdüyünü görsəydiniz, 
yəqin, ürəyiniz dağlanardı. 

Qadın duruxdu: 

— Necə? O ağlayırdı? 

— Hə, ağlayırdı. Həm də necəl 

— Axı niyə? 

Qadın yamanca həyəcanlanmışdı. 

— Sizə görə, — dedim. 

— Mənə görə? 

— Нә. O, bir vaxtlar sizi necə dəlicəsinə sevdiyindən, amma 
sizinlə deyil, kuzinası ilə evliliyindən söz açdı... 

Bir anda qadının sifəti, sanki, uzandı. O iri və parlaq gözləri 
qəflətən yığıldı, elə bərk yumuldu ki, sanki, bir daha açılmayacaqdı. 
Stuldan sıçrayıb qalxdı, yerə düşən ipək şərf kimi ahəstə-ahəstə 
səssizcə döşəməyə sərildi. Mən qışqırdım: 

— Kömək edinl Kömək edinl Madmazel Perlin halı fənalaşdıl 

Xanım Şantal və qızları tez bizə sarı qaçdılar. Onlar əllərində 
su, sirkə və salfetlə ora-bura vurnuxduqları vaxt mən şlyapamı 
götürüb, səssizcə küçəyə çıxdım. 

İri addımlarla irəliləyirdim, ürəyim sarsıntılarla baş-başaydı, 
təəssüf hissi və vicdan əzabı içimi gəmirirdi. Eyni zamanda, mən 
həm də özümdən razı idim: özümü inandırırdım ki, nə isə tərifəla- 
yiq və gərəkli bir iş tutmuşam. 

Öz-özümə bu sualı ünvanlayırdım: «Görən, düz elədim, ya 
yox?ə Axı o iki nəfərin qəlbindəki sevgi, nisgil sağalmaz bir yarada 
ilişib qalan gülləni xatırladırdı. Nə bilmək olar, bəlkə, bundan belə 
ürəkləri yüngüllük tapacaq? Bu yaşdan sonra sevgi iztirablarını 
təkrar yaşamaları imkansız olsa da, onların səmimi şəkildə etirafı, 
xatırlanması üçün bu qalan ömür-gün də yetərdi. 

Bəlkə də, bu üzümüzə gələn yazda bir axşam ağacların budaq- 
ları arasından süzülərək bu iki nəfərin ayaqları altındakı otları işıq- 
landıracaq ay işığının təsiriylə onlar əl-ələ tutacaq və həmin dəm 
bu təmas vasitəsiylə onların bütün gizli və acı iztirabları yenidən 
canlanacaq. Bəlkə də, əllərinin o ani təması nəticəsində canlanan 
bu meyitlərin varlığında xəfif, özlərinə də hələlik tanış olmayan bir 
titrəyiş yaranacaqdı və onlar bu ötəri, ilahi hissi doya-doya yaşa- 
yacaqdılar. Eynilə beləcə, sevənlər də qısa bir an içində elə böyük 
səadətə vara bilirlər ki, başqalarına bənzər hissi dadmaq uzun bir 
ömür boyu belə qismət olmurl 

ATA-ANA QATİLİ 


Vəkil dəliləşmə motivində israr edirdi. Axı belə qəribə cinayəti 
başqa nə ilə izah eləmək olardı ki? 

Bir səhər Şatu yaxınlığındakı qamışlıqda biri kişi, digəri qadın 
olmaqla iki cəsəd tapıldı. Sonra onların yetərincə varlı və kübar 
dairələrdə yaxşı tanınan ərlə arvad olduqları təsdiqləndi. Bu cütlük 
hələ gənc yaşdan bəri sevişsələr də, ötən il nikaha girmişdi, çünki 
qadın bundan üç il öncə dul qalmışdı. Onların düşməni olduğunu 
kimsə zənn eləmirdi, cəsədlərdə soyğun nişanələri də yox idi. Belə 
məlum idi ki, onları sivriuclu metal əşya ilə qətlə yetirəndən sonra 
meyitləri gətirib çayın sahilinə atmışdılar. İstintaq nəticəsində heç 
nə aydınlaşmadı, çünki ifadəsi alınan qayıqçılar da olaydan xəbər- 
siz idilər. Cinayət işini bağlamağa hazırlaşanda qəflətən qonşu 
kənddə «Burjua» ləqəbi ilə tanınan gənc xarrat Jorj Lui könüllü 
olaraq gəlib, bu cinayəti törətdiyini etiraf elədi. 

Verilən bütün sualları o, belə cavablandırırdı: 

— Son iki ildən bəri kişini, ilyarımdan artıq isə qadını tanıyırdım. 
Öz işimin ustası olduğumdan onlar tez-tez mənə köhnə mebellərini 
təmir elətdirirdilər. 

«Bəs onları niyə öldürdünüz?» sualına isə cavabı beləydi: 
«Öldürmək istədiyim üçünə. Ondan başqa heç bir cavab almaq 
olmurdu. 

Yəqin ki, bu adam nikahdankənar doğulan, tərbiyə olunmaq 
üçün bir müddət kənddə saxlanan birisiydi və sonradan ondan 
imtina etmişdilər. Jorj Luidən başqa bir adı-soyadı yox idi. Amma 
böyüyüb boya-başa çatdığında onda yaşıdlarına nisbətən qeyri-adi 
özəlliklər — incə zövq və zəriflik — özünü büruzə verdiyindən kənd- 
də «Burjua» ayaması qazanmışdı və o yalnız bu adla çağırılırdı. 
Xarratlıq sənətinə meyil salmış, işinin ustası kimi ad çıxarmışdı. 

Arabir ağacoyma ilə də məşğul olurdu. O, dəliqanlı birisi, solçu və 
hətta nihilist ideyaların daşıyıcısı kimi tanınırdı, fəhlə-kəndli toplan- 
tılarında bəlağətli natiq kimi özünü göstərdiyindən seçicilərə təsiri 
şəksiz idi. Deyilənlərə görə, həm də qanlı səhnələrlə bitən avan- 
türalı eşq macəralarına hədsiz düşkün imiş. 


x ck ck 


Vəkil dəliləşmə motivində israr edirdi. 

Bir ustanın o zəngin və səxavətli (o, bunu boynuna alırdı) müş- 
tərilərini, son iki ildə ona üç min frank qazandıran (bu məbləğ 
ödəmə sənədlərində əks olunmuşdu) ər-arvadı başqa nəyə görə 
öldürməliydi axı? Yeganə izah bu ola bilərdi: dəliləşmə, ideyaya 
qapılma. Sinfi mənsubiyyəti ilə barışmayan bu şəxs bir cüt burjuanı 
qətlə yetirməklə bütövlükdə Бигјиалуадап qisas aldığını sanır. Bic- 
bala kimi böyüdüyü kənd mühitində ona «Burjua» ləqəbinin yapış- 
dırılmasını sözarası xatırladan vəkil səsini ucaltdı: 

— Bəyəm ata-ana nəvazişindən məhrum, bədbəxt bir insanı 
amansızlığa məcbur etmək üçün ona qarşı bundan betər istehza, 
kinayə olarmı? O, fanatik dərəcədə respublikaçıdır. Mən nə danı- 
şıram? Hətta onun üzvü olduğu siyasi partiyanın təmsilçilərini res- 
publika hakimiyyəti dövründə güllələyir və sürgünə göndərirdilər, 
indi isə onları dərin rəğbətlə qarşılayır, onlardan ötrü seçilən qəsdli 
yanğınların adi prinsip, qətllərin isə seçilən məqsədə aparan üsul 
olduğunu unudurlar nədənsə. 

Elə bu müttəhimi məhvə sürükləyən də məhz o haqqında danış- 
dığım amansız ehkamlar olub. Respublikaçıların toplantılarında 
o, hətta qadınların — hə, hə, qadınlarınl — da cənab Qambettanın, 
cənab Qrevinin qanına necə susadıqlarının şahidi olub. Buna görə 
də gözü dönən, beyni dumanlanan bu şəxs də qan tökməyə, həm 
də Бигјиајапп qanını tökməyə həvəslənibl Cənablar, odur ki biz 
onu yox, kommunanı mühakimə etməliyikl 

Zalda bu təklifi bəyənənlərdən uğultu qopdu. Vəkilin bu pro- 
sesi qazandığı sezilirdi. Dövlət ittihamçısı da cavab nitqindən imti- 
na elədi. 

Belə olanda məhkəmə sədri müttəhimə ənənəvi sualını ünvanladı: 

— Müttəhiml Özünüzü təmizə çıxarmaq üçün nə demək istəyirsiniz? 

Müttəhim yerindən qalxdı. 

Bu qısaboylu, açıq, kətan rəngli saçları və boz gözləri olan 
adamın xeyli iti və parlaq baxışları vardı. Onun güclü, cəsarətli və 
ahəngdar səsi elə ilk kəlmələrdən sonra bu çəlimsiz cavan barədə 
gəlinən qənaətləri alt-üst elədi. 

Ucadan, səlis və natiqlərə xas ustalıqla danışan cavan səslən- 
dirdiyi hər sözün bu geniş zalın bütün guşələrində eşidilməsinə 
çalışırdı: 

— Cənab hakiml Mən gilyotin ilə başımın üzülməsini dəlixanaya 
düşməkdən daha uyğun bildiyimdən burada hər şeyi etiraf edəcə- 
yəm... O kişi ilə qadını öldürməyimin səbəbi — onların mənim 
valideynlərim olmalarıdır. 

Məni axıra qədər dinləyəndən sonra hökm çıxarın. Bir oğul 
doğan ana təlim-tərbiyə görmək üçün onu harayasa yollayır. Aşnası 
tərəfindən övladının haraya, hansı kəndə aparıldığını həmin qadın 
bilməyə də bilər. Əsas odur ki, o balaca və məsum varlıq heç bir 
suç sahibi olmadığı halda ömürlük səfalətə, bic doğulmanın qaxın- 
cına və ən betəri, qaçılmaz ölümə məhkum olunub, çünki süd 
anasına aylıq ödəməni kəsən ata-anası onu taleyin ümidinə bura- 
xaraq tərk ediblər. Həmin dayə istəsəydi, bu uşağı əmizdirməz, 
ona baxmaz və onu ölüm mələyinin caynağına verərdi: belə hal- 
lara az rastlanmır. Amma mənim süd anam mərd, həm də çox 
dəyanətli birisi çıxdı. Doğma anamla müqayisədə daha genişqəlbli, 
daha nəvazişli və övladcanlı çıxdı. O, məni tərbiyə elədi. Amma 
bu insanlıq borcunu yerinə yetirərkən o, yanlışlığa yol vermişdi. 
Şəhərdə yaşayanların ətraf kəndlərə — eynilə bir zibil kimi — atdıqları 
zavallı uşaqların elə ölməyi məsləhətdir. 

Ağlım kəsəndən bəri üzərimdə qara bir ləkə hiss eləmişəm 
mən. Günlərin bir günü uşaqlar mənə sbicbalaə ləqəbi taxdılar. 
Mənasını dəqiq bilmədikləri bu sözü onlar öz valideynlərindən eşit- 
mişdilər. Mən də onun mənasını bilmirdim, amma bunu təxmin 
eləməkdə idim. Onu da vurğulayım ki, mən məktəbimizin ən zehinli 
şagirdlərindən sayılırdım. Əgər o vaxt valideynlərim məni atmaqla 
bir cinayətə qol qoymasaydılar, kim bilir, cənab hakim, bəlkə, elə 
indi mən də cəmiyyətdə hörmət-izzət sahibi, tanınan birisi idim. 

Əslində, gerçək cinayəti də onlar işləyiblər. Mən qurbanam, 
onlar isə bais. Çarəsiz olduğum vaxt onlar mənə qarşı amansız 
davranmışdılar. Onlar məni sevməyə borclu ikən, məndən imtina 

etmişdilər. Həyatımı onlara borcluydum. Amma həyat bir hədiyyə 
deyil ki? Hər halda, mənim həyatım yalnız və yalnız faciəyə kök- 
lənmişdi. Məni belə, acımasız atdıqlarına görə mən də onlardan 
qisasalma haqqı qazanmışdım. Onlar mənə qarşı hər hansı canlı 
varlığa qarşı işlənə biləcək ən alçaq, ən amansız və ağlasığmaz bir 
cinayəti törətmişdilər. 

Adətən, təhqir olunan kəs təhqir edənə əl qaldırır, soyulub- 
talanan isə zor gücünə öz varını özünə qaytarır. Hamının ələ salıb 
əziyyət verdiyi insan isə öldürür. Şillə yeyən birisi də qarşısındakını 
öldürə bilər. Mənliyi tapdalanan şəxs də öldürməyi öz haqqı sanır. 
Məni isə həm soyublar, həm aldadıblar, həm aşağılayıblar, həm 
işgəncəyə düçar ediblər, üstəlik, mənən öldürüblər. Başqalarıyla, 
yəni qəzəbini haqlı saydığınız insanlarla müqayisədə mən qat-qat 
artıq əzaba qatlaşmışam. 

Mən öz intiqamımı yerdə qoymamaq üçün öldürdüm. Bunu 
qanuni haqqım sayırdım. Məni layiq bildikləri o dəhşətli həyata 
cavab olaraq mən də onların bəxtəvər həyatına qəsd elədim. 

Siz bunu cata-ana qatilliyi» kimi dəyərləndirirsinizl Əgər mənim 
varlığım bu adamlardan ötrü qorxunc üzqarası, dözülməz ləkə idisə, 
əgər bu dünyaya gəlişim onlar üçün bədbəxtlik və təhqir idisə, onda 
bu adamları ata-anam saymaq nə dərəcədə doğrudur? Həyatda 
yalnız gen-bol kef çəkməyi düşündükləri halda, gözlənilmədən 
dünyaya gəldiyim üçün məni zərərsiz saymışdılar. Sonradan isə 
mənim onları yoxetmə imkanım yarandı. 

Halbuki bu yaxın vaxtlara qədər mən özümü onları sevməyə 
hazırlamışdım. 

Bayaq dediyim kimi, iki il öncə atam sayılan o kişi ilk dəfə mənə 
baş çəkdi. Onda mən heç nədən şübhələnməmişdim və o, mənə 
mebel sifarişi eləmişdi. Sonradan öyrəndim ki, o, kənd keşişindən, 
əlbəttə ki, gizlicə hər şeyi soruşub-öyrənibmiş. 

Ondan sonra mənə tez-tez baş çəkməyə başladı, sifarişləri 
üçün gen-bol pul ödədi. Hərdənbir mənimlə oradan-buradan söh- 
bət də eləyərdi. Yavaş-yavaş məndə də ona rəğbət yarandı. 

Bu ilin əvvəllərində arvadını, yəni anamı da yanıma gətirdi. İçəri 
girdikdə qadın elə əsim-əsim əsirdi ki, mən onu əsəb xəstəsi hesab 
elədim. Qadın stul və bir stəkan su istədi. Heç nə demədən, şüur- 
suz tərzdə ətrafını süzdüyü dəqiqələrdə o, ərinin suallarına yalnız 

«hə» və «yox» ilə cavab verirdi, həm də hərdənbir yanılırdı. Məni tərk 
edərkən hətta bu qadının ağlının başında olmadığını sanmışdım. 

Bir ay sonra qadın bir daha gəldi. Bu səfər sakit idi və soyuq- 
qanlı davranırdı. Oturub, mənimlə uzun-uzadı söhbətləşəndən 
sonra gedərayaq mənə bahalı bir sifariş verdilər. Bunun ardınca 
o qadını daha üç kərə görsəm də, hər hansı zənnə qapılmadım. 
Amma bir kərə qadın heç gözlənilmədən mənim həyatım, uşaqlığım 
və valideynlərim barədə söz salanda dedim: 

— Xanım! Mənim atam-anam yaramaz insan olduqlarından, 
körpə ikən məni atıblar. 

Örəyini tutan qadın bayılaraq yerə sərələndi. Həmin an düşün- 
düm ki, yəqin bu, mənim anamdır. Amma bunu anladığımı qəti 
büruzə vermədim, çünki onun bir daha buraya gəlməsini istəyirdim. 

O ara bu məsələni araşdırdım və öyrəndim ki, ötən ilin iyulunda 
bu cütlük evlənib, çünki üç il öncə anam dul qalıb. Şayiələrə görə, atam 
bu qadınla onun əvvəlki əri həyatda ikən sevişirmiş. Amma bununla 
bağlı ortada heç bir dəlil olmasa da, bunun ciddi dəlili mən idim: onlar 
əvvəlcə məni gizlətmək, daha sonra isə məhv etmək niyyətində imişlər. 

Gözləməyə başladım. Bir axşam qadın yenə də atamın müşayiəti 
ilə yanıma gəldi. Həmin gün qadın məlum olmayan səbəb üzündən 
yenə həyəcanlıydı. Getməzdən öncə üzünü mənə tutub dedi: 

— Dürüst və zəhmətkeş birisi olduğunuz üçün həyatda sizə 
uğurlar diləyirəm. Yəqin ki, nə vaxtsa evlənməyi də düşünürsünüz. 
Özünüzə bab bir xanım seçə bilmənizdə sizə öz yardımımı təklif 
eləmək istərdim. Vaxtilə özümü zorla ərə verdiklərindən bunun 
necə çəkilməz dərd olduğunu yaxşı anlayıram. İndi mən zənginəm, 
sərbəstəm, övladım yoxdur və öz sərvətimi istədiyim kimi xərclə- 
məyə qadirəm. Bunu isə sizə toy xərcliyi kimi verirəm. 

Sonra o, mənə ağzı yapışdırılmış zərf uzatdı. Diqqətlə qadını 
süzüb soruşdum: 

— Siz mənim anamsınız? 

Qadın geri-geri gedərək, əlləriylə örtməklə üzünü məndən giz- 
lətdi. Atam isə onu qucaqlayaraq, üstümə çımxırdı: 

— Deyəsən, dəli olmusunuz?l 

Cavabında: 

— Heç də yox, — dedim. – Sizin ata-anam olduğunuzu çox yaxşı 
bilirəm. Başımı piyləyə bilməzsiniz. Əgər bunu indicə etiraf etsəniz, 

bu sirr aramızda qalacaq. Sizə bir pislik eləmək niyyətim yoxdur və 
əvvəlki kimi xarratlığıma davam edəcəyəm. 

Hönkürən xanımını kişi qapıya sarı apardı. Amma qaçıb qabaq- 
larını kəsdim, qapını içəridən kilidləyib, açarı cibimə qoyandan 
sonra dedim: 

— Bir öz xanımınızın halına yanın. Yoxsa bundan sonra da 
durub iddia edəcəksiniz ki, o, mənim anam deyil? 

Kişi lap özündən çıxdı, rəngi kağız kimi ağardı: görünür, o, bu 
sirrin açılacağı təqdirdə aləmdə biabır olacağından, adlarına, mövqe- 
lərinə və şərəflərinə ləkə düşəcəyindən ehtiyatlanırdı. O donquldandı: 

— Siz yaramazsınız, məqsədiniz isə bizdən pul qoparmaqdır. Elə 
buna görə də siz qara camaata heç kim üz vermir, əlinizi çörəyə 
çatdırmır, qeydinizə qalmır dal 

Anam isə çarəsiz halda təkrarlayırdı: 

— Gedək buradanl Gedək buradanl 

Qapının bağlı olduğunu xatırlayan kişi səsini qaldırdı: 

— Bu dəqiqə qapını açın, yoxsa sizi zorakılıq və hədə-qorxuya 
görə həbsdə çürüdəcəyəml 

Mən təmkinimi qoruyaraq qapını açdım və onlar zülmətin qoy- 
nunda görünməz oldular. 

Bir an sonra isə mən özümü təkrar kimsəsiz, yetim, küçəyə atıl- 
mış birisi kimi hiss elədim. Sonsuz qüssə, qəzəb, nifrət və iyrənmə 
duyğusu içimi sardı. İçim alt-üst oldu, sındırılan qürurumun, qarşı- 
lıqsız qalan sevgimin üzüntüsüylə və tam haqlı olaraq hiddətə qapıl- 
dım. Onların Şatu vağzalına hansı yolla gedəcəklərini bildiyimdən 
Sena sahilləriylə qaçmağa başladım. 

Az sonra onlara yetişdim. Zülmət bir gecəydi. Çəmənliklə 
səssizcə yeriyirdim ki, hənirtimi duymasınlar. Anam hələ də göz 
yaşı axıdırdı. Atam isə deyirdi: 

— Bütün günah səndədir. Onu görüb neyləyəcəkdin axı? İndiki 
durumumuzda buna nə hacət var, hə?! Biz ona uzaqdan-uzağa, 
yəni gözə girmədən də yardım eləyə bilərdik. Əgər onun doğma 
oğlumuz olduğunu etiraf edə bilmiriksə, onda belə riskli ziyarətlərə 
də gərək yox idi... 

Mən onlara sarı cumub dil-ağız eləməyə başladım: 

— Siz mənim övladınız olduğumu bilirsiniz. Məndən bir kərə 
imtina etməniz yetmir ki, bunu bir daha təkrarlamaq istəyirsiniz? 

Bax bu yerdə, cənab hakim, kişi mənə əl qaldırdı. Bunu şərə- 
fimə, qanuna və respublikamıza and içərək söyləyirəm. Məni vurdu- 
ğu üçün onun yaxalığından yapışdım. O ara kişi tapança çıxartdı. 
Gözlərim necə alacalandısa, artıq ağlım başımdan çıxdı və cibim- 
dən çıxartdığım pərgarla onu var gücümlə vurmağa başladım. 
Qadın qaraqışqırıq qopartdı: «Yardım edin! Öldürürlərl: Sonra 
o, əliylə saqqalımdan yapışdı. Deyəsən, mən onu da öldürdüm. 
Həmin an nə elədiyimi indi necə xatırlayım axı? 

Hər ikisinin yerdə sərələnib qaldığını görüncə, çox düşünüb- 
daşınmadan cəsədləri Sena çayına tulladım. 

Hər şey belə olub. İndi hökm sizindir. 


x kK k 


Müttəhim oturdu. Onun səmimi etirafına görə mühakiməyə 
ara verildi. Yaxın zamanda təkrar dinləmələrə başlanacaq. Əgər biz 
sizinlə birlikdə andlı məhkəmənin üzvü olsaydıq, sizcə, bu ata-ana 
qatilinə necə yanaşmalıydıq? 

BOYUNBAĞI 


Bu cür son dərəcə zərif və gözəl qızlar bəzən taleyin oyunu 
nəticəsində məmur ailələrində dünyaya göz açırlar. Onun nə cehizi, 
nə parlaq gələcəklə bağlı ümidləri, nə də ki, nə vaxtsa zəngin və 
kübar dairələrdən olan birinin onu tanıyıb, sevib, öz xanımı etmək 
şansı vardı. Elə buna görə də o, Təhsil nazirliyində işləyən adi 
müfəttişin evlənmə təklifini qəbul etməyə məcbur olmuşdu. 

Geyinib-kecinmək üçün yetərli imkanı olmadığından o, sadə 
geyinər və buna görə özünü pariya! kimi bədbəxt hiss edərdi: axı 
qadınlardan ötrü toplumdakı mövqe və əsil-nəcabət heç nə ifadə 
etmədikdə onlar öz gözəllikləri, incəlikləri və məlahəti ilə dün- 
yaya göz açanda aldıqları imtiyazları birə-on artırmağa qadirdirlər. 
Həm də ki davranışları, incə zövqləri və şux düşüncə tərzləri qara 
camaat arasından çıxan qız-qadını ən zəngin xanımlarla eyni tərə- 
zinin gözünə qoyacaq üstün özəlliklərdir. Gözqamaşdıran bir həyat 
tərzi üçün, ən zərif dəbdəbə üçün doğulduğuna inanan bu xanım 
daim əzablar içində qovrulurdu. Öz mənzilinin kasıblığından, evinin 
çılpaq divarlardan, şiltəsi çıxmış stullardan, kirli-pasaqlı pərdələrdən 
o cana yığılmışdı. Bəlkə də, öz çevrəsindən olan hər hansı qadın 
bütün bunlara laqeyd qalardı, o isə bundan əziyyət çəkir və hid- 
dətlənirdi. Onların kasıbyana ev təsərrüfatını idarə edən qısaboylu 
bretonlu qadına baxanda acı təəssüf hissi və baş tutmayan arzular 
ona lap güc gəlirdi. Halbuki o, köhnə və bürünc şamdanlarla işıqla- 
nan, Şərq qumaşlarından pərdələri olan qəbul otaqlarının lal süku- 
tuna həsəd aparırdı. İpək corablı, şux qamətli lakeylərin isidicilərin 
yaratdığı sıcaqlıqdan yumşaq kreslolarda xumarlanaraq necə mürgü 
döydükləri canlanırdı gözləri qarşısında. Həmin salonlarda mebel 





! Pariya — qədim Hindistanda cən aşağı kastadan olan, vətəndaşlıq 1 
larından və hər cür maddi imkandan məhrum şəxsə və ya «dilənçi» mənasında 
işlənən sözdür (pariah) 

qədim üslubda ştof! parçalarla üzlənmişdi, xüsusi zövqlə işlənmiş 
xırda masaların üzərində cürbəcür bahalı və əntiqəfüruş əşyalar gözə 
dəyirdi. Müxtəlif qoxuların hakim olduğu qonaq otaqlarında, adətən, 
saat beşdə ən məhrəm dostlar üçün, hər bir qadının tanışlığından 
fəxarət duyacağı və adlı-sanlı insanlar üçün qəbul düzənlənirdi. 

Üç gün ard-arda süfrəsi dəyişdirilməyən dəyirmi masa arxa- 
sında, əriylə üzbəüz oturan bu qadın ərinin şorba qazançasının 
qapağını qaldırarkən sevincək dediyi «Aha, kələm şorbası! Bundan 
ləziz nəvar görənələ dediyini eşidəndə zövqlü nahar süfrələrini, bərq 
vuran gümüş çəngəl-bıçağı, divarlardakı qobelenlərin üzərində 
tilsimli meşələrin qoynunda qəribə quşların və qədim qəhrəmanla- 
rın təsvirlərini gözləri önündə canlandırırdı. O, incə çini qablarda 
süfrəyə verilən ekzotik yeməklər, qulaqlara pıçıldanan şux zarafatlar 
və bunları dinləyərkən üzünə sirli təbəssüm qonduran qonaqların 
çəngəllə alabalığın pənbə ətini və ya qarabağır quşunun qanadını 
didişdirdiklərini görmək həsrətindəydi. Onun heç nəyi yox idi: nə 
bəzək-düzək, nə də zinət əşyaları. Halbuki bütün bunları hədsiz 
dərəcədə sevən bu qadın özünün onlar üçün yaradıldığına inanırdı. 
O xoşa gəlmək, ağılları başdan almaq, cəmiyyətdə qazandığı uğur- 
larla digər qadınları həsədə sürükləmək istəyirdi. 

Vaxtilə eyni monastırda təlim-tərbiyə aldığı rəfiqələrindən biri 
indi zəngin birisiydi. Hər dəfə onu ziyarət edəndən sonra bu qadın 
hansı məşəqqətlərə ürcah olurdusa, bir daha həmin evə getmə- 
mək barədə özünə söz verirdi. Sonrakı günlərdə özünə yazığı gəl- 
diyindən, çarəsizlikdən və qüssədən durmadan göz yaşı axıdırdı. 

Bir axşam özündən hədsiz razılıqla evə dönən əri ona iri bir zərf 
uzadıb dedi: 

— Buyur, bax. Bu, sənə sürprizimdir. 

Tez zərfi açan qadın oradakı dəvətnamədə aşağıdakı mətni oxudu: 


«Xalq Təhsili naziri cənab Jorj Ramponno və xanımı, 
cənab və xanım Luazelləri 
yanvarın 18-də nazirlik binasında keçiriləcək 
ziyafətə dəvət edirlərə. 


Ərinin gözlədiyinin əksinə olaraq və bundan vəcdə gəlmək əvə- 
zinə qadın qanıqara halda dəvətnaməni masanın üstünə fırlatdı. 





! Ştof — mebelüzləmədə və pərdəlik olaraq işlədilən parça 

— İndi sən özün de: mənim nəyimə gərəkdir bu?! 

— Necə yəni, əzizim?! Səni sevindirəcəyimi düşünürdüm. Onsuz 
da heç yerə çıxmırsan, səndən ötrü bu, əsl, həm də çox uyğun bir 
girəvədirl Bu dəvətnaməni böyük əziyyət hesabına əldə etmişəm. 
Hamı bu ziyafətdə iştirak etmək istəsə də, hər kəsi çağırmırlar. 
Xırda məmurlara yerli-dibli dəvətnamə vermirlər. Sən o tədbirdə 
bütün rəsmi adamları görə biləcəksən. 

Qadın əsəbi halda ərini süzüb, kinayə ilə soruşdu: 

— Yaxşı, bəs əynimə nə geyəcəyəm? Nəyim var ki, nə də geyim?! 

Bu məqamı heç nəzərə almayan əri mızıldandı: 

— O teatra geyindiyin donu. Mənə qalsa, o, sənə çox yaraşır. 

Bu ara o, xanımının ağladığını gördüyü üçün çaşqınlığa qapılıb 
susdu. Bir cüt iri göz yaşı qadının gözlərinin kənarlarından aşağıya, ta 
dodaqlarının uclarına doğru gilələndi. Kişi dili tutula-tutula xəbər aldı: 

— Nə oldu sənə? Axı nə? 

Boğazını bürüyən qəhərə güc gələn qadın yanaqlarını silərək 
sakit tərzdə dilləndi: 

— Heç nə olmayıb. Mənim heç bir bəzək əşyam yoxdur və deməli, 
mən o ziyafətə gedə bilmərəm. Bu biletləri isə sən iş yoldaşlarından 
birisinə, xanımı məndən daha yaxşı geyinib-kecinən birisinə ver. 

Çarəsizliyə qapılan əri onu dilə tutdu: 

— Qulaq as, Matilda. Bu ziyafətə və daha sonra da belə yerlərə 
geyməyə yarayan, yaraşıqlı bir paltar neçəyə olar, səncə? 

Qadın bir dəqiqəlik susub, beynində hesabladı və onu da nəzə- 
rə aldı ki, deyəcəyi rəqəm onsuz da qənaətcil ərini ürkütməsin və 
o, bu sevdadan yerli-dibli əl götürməsin. 

Nəhayət, o, duruxa-duruxa dilləndi: 

— Dəqiq bilmirəm, amma, məncə, dörd yüz frank mənə bəs eləyər. 

Ərinin rəngi avazıdı: hər bazar günü Nanter ətrafında torağay 
ovuna çıxan dostlarına gələn yay qoşula bilməkdən ötrü tüfəng 
almaq üçün onun ayırdığı pul düz elə bu qədər idi. 

Amma o: 

Yaxşı, — dedi. — Mən sənə dörd yüz frank verəcəyəm, amma 
sən də layiqli bir paltar al. 

Balın keçiriləcəyi gün yaxınlaşdıqca, xanım Luazel özünə yer 
tapa bilmirdi, paltarı artıq hazır olsa da, elə hey qüssələnir, rahat- 
sızlıq duyurdu. Bir axşam əri ondan xəbər aldı: 

— Bura bax, nə olub yenə sənə? Son günlər özünü nəsə qəribə 
aparırsan. 

Qadın dedi: 

— Aldığım paltara rövnəq verəcək bir dənə də daş-qaşım və 
ya zinət əşyam yoxdur. Görkəmim kasıbyana olacağından həmin 
dəvətə qatılmaq heç könlümcə deyil. 

Əri etiraz elədi: 

– Ҹахаги təbii güllərlə bəzəyərsən. Qışda bu, son dərəcə cazibədar 
görünür. On franka biz sənin üçün iki-üç dənə misilsiz qızılgül alarıq. 

Qadın isə razılaşmırdı: 

— Yox, istəmirəm... O cür zəngin xanımların arasına dilənçi 
kökündə çıxmaq sən bilməzsən adamı necə əzir... 

Ərinin ağlına ideya gəldi: 

— Vay səni axmaql Onda get rəfiqən Forestyegilə və onun zinət 
əşyalarından bir-ikisini borc al. Bunu etməkdən ötrü siz yetərincə 
məhrəmsiniz. 

Xanımı sevincək çığırdı: 

— Haqlısanl Bu mənim heç ağlıma gəlməmişdi. 

Səhərisi gün o, xanım Forestyegilə gedib, sıxıntısını onunla 
paylaşdı. 

Rəfiqəsi aynalı şkafına yanaşıb, oradan götürdüyü iri bir zinət 
mücrüsünü xanım Luazelin qarşısına qoymaqla qapağını açıb: 

— İstədiyini seç, əzizim, — dedi. 

Rəfiqəsinin gözləri mücrüdəki qolbaqlara, mirvarilərə, Venesiya 
zərgərlərinin misilsiz əl işi olan və daş-qaşlarla bəzənmiş qızıl xaça 
sataşdı. Bütün bu zinət əşyalarını birbəbir taxıb güzgü qarşısına 
keçdi və heç birisindən ayrılmaq, heç birisini geri vermək gəlmədi 
içindən. Elə hey soruşurdu: 

— Başqa bir şeyin yoxdur? 

— Əlbəttə ki, var. Mücrünü eşələ. Nədən xoşlandığını mən 
haradan bilim axı? 

Açdığı qara atlaz futlyardakı möhtəşəm brilyant boyunbağıya 
gözləri sataşan Matildanın içində oyanan istəkdən qəlbi qəfəsdəki quş 
kimi çırpındı. Onu titrək əllərinə aldı, yüksək yaxalıqlı paltarıyla onun 
uyuşub-uyuşmadığını ayna önündə yoxlayınca, özü özünə valeh oldu. 

Sonra o, ürkək tərzdə və sıxıla-sıxıla soruşdu: 

— Sən mənə bunu, təkcə bunu verə bilərsən? 

— Sözsüz ki, verərəm. 

Xanım Luazel sevincdən rəfiqəsinin boynuna sarılıb onu öpdü 
və xəzinə tapıbmış kimi birbaşa evinə üz tutdu. 

Ziyafət günü gəlib yetişdi. Xanım Luazel hamının gözünü oxşa- 
maqdaydı. Sevincinin, zərifliyinin və nəcibliyinin hədd-hüdudu olma- 
yan bu cavanəzən məclisdəki ən gözəl xanım olduğundan kişilər 
gözlərini ondan çəkmirdilər, bir-birindən onun kimliyini soruşur, 
onunla tanışlıqdan şərəf duyurdular. Özəl tapşırıqlara məsul bütün 
məmurlar yalnız onunla vals oynamağa can atırdılar. Hətta nazir də 
ona nəzər yetirmişdi. 

Sevincdən başını itirən bu qadın sonsuz fərəhlə və şuxluqla 
rəqs edirdi, öz gözəlliyinin sehrinə qapıldığı üçün heç nə barədə 
düşünmürdü, çevrəsindəkilərdə doğurduğu heyranlıq, hər kəsin 
ona təzim etməsi və onunla tanışlığa can atması qadının başını 
gicəlləndirdiyindən indi o, özünü tam və qəti qələbə çalmış birisi 
kimi hiss edirdi: qadın qəlbi üçün bəyəm bundan daha xoş bir 
yaşantı ola bilərmi? 

Sübh saat dörddə onlar evə döndülər. Gecəyarı olandan əri, 
xanımlarının başı hədsiz dərəcədə əylənməyə qarışan digər üç 
məmur ilə bir arada, nisbətən kiçik və bomboş salonda mürgü 
döyməyində idi. 

Əri onun çiyninə ucuz bürüncəyini atanda qadın bunun əynin- 
dəki ziyafət geyiminin gözəlliyi ilə heç cür uyuşmadığının fərqinə 
vardı. Öz bahalı kürklərini geyinən başqa xanımların onu bu kökdə 
görmələrini istəmədiyindən bir an öncə, həm də qaçaraq oranı 
tərk etməyə çalışdı. Amma əri onu əylədi: 

— Hara belə? Yoxsa sonra soyuqlayarsan. İndi bir fayton taparam. 

Amma Matilda ərini dinləmədən pilləkənlə aşağıya endi. Küçə- 
yə çıxdıqlarında yaxınlıqda hər hansı minik olmadığından onlar 
fayton aramağa və yoldan ötənləri əyləməyə girişdilər. 

Hər yerdən ümidləri kəsilib, canları buzlayınca çay sahilinə tərəf 
endilər. Axır ki, burada sınıq-salxaq bir gecə faytonuna rastladılar: 
bu cür tör-töküntü faytonların sahibləri, sanki, öz miniklərinin görkə- 
mindən utandıqları üçün ancaq gecələr daşımalarla məşğul olurlar. 

Müqəddəs Şəhidlər küçəsindəki evlərinə çatıb, lal-dinməz yuxarı 
qalxdılar. Qadının təntənəsi bitmişdi. Əri isə sabah saat onda təkrar 
nazirliyə gedəcəyi barədə düşünürdü. 

Özünün sarsıdıcı gözəlliyinə bir daha nəzər salmaq istəyən 
qadın çiynindəki bürüncəyini güzgünün önündə çıxartdı və heyrətlə 
çığırdı. Boynundakı boyunbağı yoxa çıxmışdı! 

Yarısoyunmuş halda olan əri soruşdu: 

— Nə oldu sənə elə? 

Qadın lal-mat ona sarı döndü: 

— Mənim... məndəki... Xanım Forestyenin boyunbağısını salıb 
itirmişəm. 

Kişi çaşqın halda yerindən dik atıldı: 

— Necə?.. Bu nə deməkdir?.. Ola bilməz! 

Onlar paltarın ora-burasında, bürüncəyin arasında, ciblərində, 
hər yerdə itiyi aramağa başladılar. Cəhdləri boşa çıxınca kişi soruşdu: 

— Baldan çıxdığımız zaman o, sənin boynunda idimi? 

— Hə, hələ nazirliyin vestibülündə ikən ona toxunduğum yadım- 
dadır. 

— Amma onu küçədə salmış olsaydın, hər halda, səsini duyar- 
dıq. Deməli o, faytonda sürüşüb düşüb. 

— Hə. Yəqin, elə olub. Onun nömrəsi yadındadır? 

— Yox. Sən necə, nömrəsinə baxmamışdın? 

— Yox. 

Ağır dərdə tuş gəlmiş kimi onlar uzun-uzadı göz-gözə qaldılar. 
Sonra Luazel durub geyindi və dedi: 

— Piyada gəldiyimiz yolları təkrar gedib, baxım görüm, boyun- 
bağını tapa biləcəyəm? 

Bunu deyib çıxdı. Qadın isə elə ziyafət libasındaca, oturduğu yerdə 
bir müqəvva misalı quruyub qaldı. Nə uzana bildi, nə də şamı yandırdı. 

Səhər saat yeddiyə qalmış əri evə döndü – itiyi tapmamışdı. 

Sonra o, polis şöbəsinə baş çəkdi, qəzet redaksiyalarına gedib, 
itiklə bağlı elanlar verdi, fayton dayanacaqlarına üz tutdu: bir sözlə, 
ümid işığı gələn hər yerə baş vurdu. 

Qadının bütün günü nigarançılıqda keçdi — başlarına gələn 
amansız itki onu tamam keyləşdirmişdi. 

Axşam evə qayıdan Luazel sınıxmış görünürdü, rəngi qaçmışdı. 
Hələlik heç bir nəticə yox idi. Xanımına dedi: 

— Rəfiqənə yaz ki, boyunbağının bağlanan qismi qırılıb və onu 
təmirə vermisən. Bu yolla biz durumu birtəhər idarə etmək üçün 
bir az vaxt qazanarıq. 

Qadın ərinin diktə etdiyi məktubu yazdı. 

Bir həftənin bitməsiylə bütün ümidləri puç oldu və bu müddətdə 
düz beş il yaşlanan Luazel qərar çıxardı: 

— İtkinin əvəzini verməliyik. 

Sabahısı gün onlar itən boyunbağının futlyarının üzərində 
soyadı yazılan zərgərin yanına yollandılar. Öz dəftər-kitabını yox- 
layan usta dedi: 

— Xanım, o boyunbağını mən satmamışam. Məndən, sadəcə, 
futlyar alıblar. 

Durum belə olunca onlar tamam çarəsizliyə və təlaşa qapıldılar. 
O zərgər sənin, bu zərgər mənim deyib, bənzər boyunbağı axtar- 
mağa, durmadan götür-qoya məcbur oldular. Bir mağazada onlar 
axtardıqlarına tam bənzər bir kolyel tapdılar. O, qırx min franka idi. 
Bazarlıq sonrası qiymət otuz altı minə endi. 

Qarşıdakı üç gün ərzində bu boyunbağını başqasına satmamaq 
barədə zərgərdən söz aldılar. Həm də onunla şərtləşdilər ki, itən 
boyunbağı fevral ayının sonuna qədər tapılarsa, alacaqları bu zinət 
əşyasını otuz dörd min frank qarşılığı mağazaya geri verəcəklər. 

Luazelə atasından miras olaraq on səkkiz min frank qalmışdı. 
Yerdə qalanını borc almaq qərarına gəldilər. 

Bir tanışdan min, digərindən beş yüz, bundan yüz, ondan isə 
əlli frank almaqla borc yığmağa girişdi kişi. Bundan ötrü o, borc 
və zəmanət sənədlərini imzaladı, cürbəcür sələmçilərlə, dəllallarla 
tanışlıq qurdu. Bəlkə də, ömrünün sonuna qədər bitməyəcək 
məsuliyyətin altına girdi, maddi və mənəvi əzabların ağırlığı altında 
ehtiyac uçurumunun lap dibinə yuvarlandı. Ən sonda otuz altı mini 
saymaqla yeni boyunbağını satın aldı. 

Xanımı zinət əşyasını xanım Forestyeyə təhvil verəndə rəfiqəsi 
narazı halda dedi: 

— Bunu nə yaman çox saxladın özündə? Axı o, mənə də gərək 
ola bilərdi. 

Matilda qorxurdu ki, rəfiqəsi futlyarı açıb baxsa, boyunbağının 
dəyişdirildiyini sezər, bəlkə, hələ onu fırıldaqçılıqda ittiham da elə- 
yər. Amma xanım Forestye futlyarı açmadı. 

Xanım Luazelə yoxsulların məşəqqətli həyatının sirri indi əyan 
oldu. Amma o, öz taleyinin ağıı-acısına mərdliklə sinə gərirdi. İndi 

bu borcun altından çıxmaq lazım gələcəkdi və o, buna qatlaşmalıydı. 
Onlar qulluqçudan imtina etdilər, mənzillərini tərk edib, dam altın- 
dakı mansardanı kirayələdilər. 

O, ev işlərinin bütün ağırlığını, mətbəxdəki zəhlətökən vurnux- 
manı daddı. Yağlı-hisli qab-qacağı, qazanları yuduqca zərif dırnaq- 
larını qırdı. Mələfələri, paltarları, dəsmalları özü yuyub, ipə sərirdi. 
Hər səhər zibili atır, su daşıyır, hər pilləkən meydançasında dayanıb 
nəfəsini dərirdi. Qara camaat kimi geyinir, zənbili əlində çörəkçi, 
qəssab, baqqal dükanlarını dolaşır, satıcılarla çənə döyərək qiymət 
salırdı, çünki onsuz da kasad olan büdcəsindəki hər su onun üçün 
indi önəm daşıyırdı. 

Hər ay onlar bir veksel üzrə ödəməni bitirib digərinə keçir, bir 
başqasını isə ertələməyə məcbur olurdular. 

Əri axşamlar bir tacirin balans hesablarını evə gətirib hesabla- 
yar, bəzən isə gecəni yatmadan səhifəsi bir sudan əlyazmaların 
üzünü köçürərdi. 

Onlar beləcə düz on il əlləşib-vuruşdular. 

On ilin tamamında bütün borclarını, hətta sələmçilərin qoy- 
duğu soyğunçu faizləri də ödədilər. 

Bu müddətdə xanım Luazel xeyli yaşlandı. Çiyinləri iriləşdi, 
vücudu sərt və qaba görkəm qazandığından o, kasıb ailələrdəki 
qadınlardan heç seçilmirdi. Saçları pırtlaşıq, əynindəki tumanı 
çəpəki duran bu qadın uca səslə danışırdı, döşəmələri sıcaq su ilə 
özü yuduğundan əlləri qıpqırmızı olardı. Hərdənbir, əri işdə olanda, 
boş vaxt tapan bu qadın pəncərə önündə oturub, özünün son 
dərəcə valehedici və misilsiz olduğu o ziyafəti xatırlayırdı. 

Görəsən, onda boyunbağını itirməsəydi, hər şey necə ola- 
caqdıə Kim bilər bunu? Kim bilər axı? Həyat necə də şıltaq və 
dəyişkəndir. Sən demə, insanın xilası və ya məhvi üçün ən adi 
təsadüf də yetərliymişl 

Bütöv bir həftənin yorğunluğunu çıxarmaqdan ötrü bir bazar 
günü Yelisey düzündə gəzintiyə çıxan bu ərlə arvad əlindən tutduğu 
uşaqla dolaşan bir qadın gördü. Bu, xanım Forestye idi: əvvəlki 
kimi cavan, gözəl və cazibədar qadın idi. 

Xanım Luazel çaşqınlıq keçirdi: ona yanaşsın, ya yox? Əlbəttə 
ki, yanaşsın. Onsuz da borcun altından çıxmışdılar. İndi hər şeyi 
açıb-ağartmaq olardı. Niyə də olmasın? 


638 





Matilda keçmiş rəfiqəsinə yanaşdı: 

— Salam, Janna. 

Amma xanım Forestye qarşısındakı qadını tanıya bilmədi. Qara 
camaatdan birisinin ona öz adıyla müraciət eləməsi bu zəngin 
xanımı heyrətə salmışdı. O, dili tutula-tutula dedi: 

— Amma... xanım... bilmirəm... Yəqin, siz məni kimləsə səhv 
salmısınız. 

— Heç də yox. Mən, Matilda Luazeləm. 

Onun rəfiqəsini heyrət bürüdü: 

— Zavallı Matildam, necə də dəyişmisən sənl.. 

— Hə, səninlə son görüşümüzdən sonra son dərəcə böyük sıxın- 
Фага düçar oldum. Həm də çəkdiyim məşəqqətlərin hamısının... 
baisi sən oldunl.. 

— Baisi mən oldum? Niyə, maraqlıdır? 

— Yadındadır, nazirlikdəki ziyafətə taxmaqdan ötrü sən mənə 
brilyant boyunbağı vermişdin? 

— Yadımdadır. Başqa nə oldu ki? 

— Mən onu salıb itirmişdim. 

— Necə yəni?! Sən onu mənə qaytardın axı. 

— Qaytarmağına qaytardım, amma onun tam bənzərini. Ona 
görə də bu son on ili biz onun borcunu ödəməklə girincik. Onsuz 
da o vaxt imkansız olduğumuz üçün nələrə qatlaşdığımızı sən yaxşı 
təsəvvür etməlisən... İndi həmin borcu ödəmişik və buna necə şad 
olduğumu kaş biləydin. 

Xanım Forestye heykəltək yerində qurumuşdu. 

— Deyirsən ki, siz mənim boyunbağımın yerinə yenisini almış- 
dınız? 

— Hə. Yoxsa sən heç bunun fərqinə də varmamısan? Onlar 
hədsiz dərəcədə bənzəyirdilər. 

Matilda indi qalib kimi və çox səmimi gülümsünürdü. 

Xanım Forestye həyəcan içində onun əllərindən yapışdı: 

— Ah, zavallı Matildaml Mənim brilyantlarım süni idil Onların 
dəyəri beş yüz frank ancaq olardıl.. 

GONBUL 


Bir neçə gün idi ki, əzilmiş ordunun qalıqları arasıkəsilmədən 
şəhərin içindən keçib gedirdi. Bu, ordu yox, başıpozuq bir dəstə 
idi. Əsgərlərin üzünü tük basmışdı. Uzanmış saç-saqqalları kir-pas 
içindəydi. Paltarları cırılmışdı. Bayraqsız, nizamsız şəkildə, yorğun- 
arğın halda irəliləyirdilər. Açıq-aşkar görünürdü ki, əziliblər, əldən 
düşüblər, nə fikirləşməyə taqətləri qalıb, nə də bir iş görməyə. 
Ayaq üstə güclə dayanırlar, özləri də bilmirlər ki, hara gedirlər. Bir 
balaca dayansalar, yorğunluqdan yerə səriləcəklər. 

Nizami qoşun hissələrindən daha çox dünənə qədər sakit 
dolanan, indi isə tüfəngin ağırlığından belləri əyilmiş, qaçmağa da, 
hücuma keçməyə də eyni dərəcədə hazır olan, gah qorxub, gah da 
ruhlanan silahlı camaat daha çox gözə dəyirdi. Böyük döyüşlərdə 
əzilmiş diviziyanın qalıqları: qırmızışalvarlı əsgərlər, müxtəlif polk- 
lardan qalan piyadalar, qaşqabaqlı topçular, özlərini piyadalara 
güclə çatdıran süvarilərin — draqunların parıldayan dəbilqələri bu 
qarmaqarışıqlıq içində gözə dəyirdi. 

«Məğlubiyyətin intiqamını alanlar», «Ölüm köməkçiləri», «Məzar 
vətəndaşları» kimi qəribə qəhrəmanlıq adı daşıyan, lakin görkəm- 
lərindən əməlli-başlı quldura oxşayan könüllü nişançılar dəstəsi də 
gəlib keçirdi. 

Onların dünənə qədər mahud, yaxud taxıl alveri edən, piy və 
sabun satan, indi təsadüfən — ya pulla, ya da uzun bığlarına görə 
zabit rütbəsi alıb zərbaftalı paltar geyinmiş, yaraqlı-yasaqlı rəisləri 
hay-küy salıb planlar müzakirə edir, özlərindən razı halda söylə- 
yirdilər ki, məhv olmaqda olan Fransanın yeganə dayağıdırlar. 
Əslində isə çox vaxt ipə-sapa yatmayan canilərdən, oğrulardan və 
pozğunlardan ibarət olan öz əsgərlərindən qorxurdular. 

Söz yayılmışdı ki, prussiyalılar Ruana çathaçatdadır. 

Son iki ayda yaxındakı meşədə qorxa-qorxa kəşfiyyat aparan, 
çox vaxt da öz keşikçilərinə atəş açan və kolluqda bir dovşan tər- 
pənib şıqqıltı salan kimi hücuma keçməyə hazırlaşan milli qvardiya 
indi evlərinə dağılmışdı. Onların bir az əvvəl adamları üç verstlik- 
dən qorxuya salan tüfəngləri, mundirləri, dəhşətli odsaçan silahları 
birdən-birə yoxa çıxmışdı. 

Sen-Sever və Bur-Aşardan adlayıb Pont-Odemerə doğru irəlilə- 
yən axırıncı fransız əsgərləri, nəhayət, Sena çayını keçdilər, hamı- 
dan axırda isə general, özünün iki yavəri ilə birlikdə, qoşunun 
arxası ilə pay-piyada sürünürdü. O, tamamilə ruhdan düşmüşdü 
və pərən-pərən olmuş bu adamlarla nə edəcəyini bilmirdi. Həmişə 
qələbə çalmağa vərdiş edən və indi özünün əfsanəvi qoçaqlığına 
baxmayaraq, birdən-birə dəhşətli məğlubiyyətə uğrayan xalqın 
vəziyyəti generalı sarsıtmışdı. 

Sonra şəhərə sükut çökdü, hamı dinməz-söyləməz, qorxu içində 
yaxınlaşan düşməni gözlədi. Dükanda, daxıl dalında oturmaqdan 
piylənmiş və hər cür cəsarəti itirmiş Бигјиајаг, ət qızartdıqları şiş- 
ləri və iri mətbəx bıçaqlarını prussiyalıların silah hesab edib, onlara 
cəza verəcəklərindən qorxa-qorxa qaliblərin gəlməsini həyəcanla 
gözlədilər. 

Elə bil, şəhərdə həyat ölmüşdü, dükanlar bağlanmışdı, küçələr- 
dən səs-səmir gəlmirdi. Bu məşum sükutdan qorxuya düşən və 
divar dibi ilə kölgə kimi sürünən tək-tük adamdan başqa gözə heç 
nə dəymirdi. 

Gözləməkdən cana gəlmişdilər, istəyirdilər ki, düşmən tez gəlib 
çıxsın və intizardan canları qurtarsın. 

Fransız qoşunlarının geri çəkilməsindən bir gün sonra axşam- 
üstü, haradansa çapıb gələn bir neçə atlı—ulan şəhərdə göründü. 
Bir az sonra isə Sen Katrinin döşü ilə qara bir sel axını irəliləməyə 
başladı. Darnetal və Buaqiyom yolları tərəfdə də iki sel axını 
göründü. Üç korpusun avanqardı eyni zamanda şəhər bələdiyyə 
idarəsinin qarşısındakı meydançaya gəldi. Bunların ardınca alman 
nizami qoşunlarının əsgərləri qonşu küçələrə doluşdular. Əsgər- 
lərin ahəngdar ayaq tappıltılarından küçələr uğuldamağa başladı. 

Şəhər ölü sükutuna qərq olmuş və sakinsiz kimi görünürdü, 
əslində isə qapalı pəncərə taxtalarının arxasından, müharibə qanun- 
larına görə şəhərin, burada yaşayan insanların və bütün var-dövlətin 

sahibi hesab olunan fatehləri qorxa-qorxa gizlicə süzürdülər. Küçə- 
lərdə, həmin evlərin divarları boyunca isə hərəkət edən alman əsgər- 
lərinə, yerlilərə tanış olmayan -çqığıltılı: səslə komandalar verilirdi. 
Yarımqaranlıq otaqlarda gizlənən obıvatelləri insan müdrikliyini və 
qüdrətini aciz qoyan kortəbii fəlakətlər, hər şeyi məhv edən böyük 
geoloii dağıntılar qarşısında aciz qalan adamlar kimi dəhşətə gəlmiş- 
dilər. Belə hisslər hər dəfə yaradılmış qayda-qanunlar devrildikdə, 
təhlükəsizlik duyğuları itirildikdə, təbiətin və insanların qanunları ilə 
qorunan hər şeyin mənasız və qəzəbli qüvvələr qarşısında qaldığı 
zaman baş qaldırır. Şəhərliləri uçub dağılan evlərin altında dəfn edən 
zəlzələlər, kəndliləri ölmüş öküzləri və evlərini dam örtüyuylə birlikdə 
aparan yatağından oynayıb daşan çaylar, ya da təslim olmaq istə- 
məyənlərin hamısını qıran, qalanlarını isə əsir alan, qılıncının şöhrəti 
naminə hər şeyi talayan, top gurultuları altında hansı bir ilahi qüvvə- 
yəsə iltifat göstərmək istəyən qalib ordu — bütün bu dəhşətli fəlakət- 
lər, göylərin ədalətinə və insan zəkasının qüdrətinə bizə uşaqlıqdan 
təlqin edilən bütün qədim etiqadları və ümidləri büsbütün yox edir. 
Artıq qapıları bir-bir döyürdülər. Kiçik dəstələrlə içəri doluşurdu- 
lar. Hücumdan sonra zəbtetmə başlayırdı. Məğlub olanların boynu- 
na yeni vəzifə düşürdü: onlar qaliblərə mehribanlıq göstərməli idilər. 
Aradan xeyli keçdi. Qorxu canlardan çıxdı və hər şey əvvəlki 
qaydasına düşdü. Prus zabitləri ailələrdə ev sahibləri ilə birlikdə 
süfrə arxasında oturub, rahatca nahar eləməyə başladılar. Bu 
zabitlərin bəziləri ədəbli çıxır, nəzakət xatirinə Fransanın məğlu- 
biyyətinə acıyır və belə bir müharibədə iştirak etdiyinə görə əzab 
çəkdiyini söyləyirdi. Fransızlar almanlara bu cür alicənablıqlarına 
görə minnətdarlıqlarını bildirirdilər. Bu bir də ona görə edilirdi ki, 
almanların himayəsinə sığınmaq hər an lazım ola bilərdi. 
Zabitlərin qılığına girməklə evə doluşan əsgərlərin sayını da 
azaltmaq olardı. Bir də asılı olduğun adama toxunmağın nə mənası 
vardı? Belə hərəkət etmək qoçaqlıq yox, ağılsızlıq olardı. Ruan 
buriuaları keçmiş zamanlarda, şəhərə şöhrət gətirən müdafiə illə- 
rində olduğu kimi, ehtiyatla hərəkət edirdilər. Onlar fransız nəzakət 
qaydalarına qəti riayət edərək, belə bir qərara gəlmişdilər ki, evin 
içində xarici qəsbkarlara mehribanlıq göstərmək olar. Ancaq elə 
etmək lazımdır ki, bu yaxınlıqdan başqaları xəbər tutmasın. Küçə- 

də almanlara üz göstərmirdilər. Amma axşamlar, evdə onlarla 
şirin-şirin söhbət edirdilər. Bu mehribanlığa alışan almanlar isə 
axşamlar özlərini buxarının istisinə verərək oturur, gecəyarısına 
qədər yerlərindən qalxmaq istəmirdilər. 

Şəhər yavaş-yavaş əvvəlki adi görkəmini alırdı. Fransızlar hələ 
evdən çıxmağa ehtiyat edirdilər, amma küçələrdə prus əsgərlərinin 
əlindən tərpənmək olmurdu. Bununla belə, öz uzun qılınclarını 
küçələrdə lovğa-lovğa sürüyən mavi paltarlı qusarlar" bir il bundan 
əvvəl həmin qəhvəxanalarda kef sürən fransız yeger” zabitləri kimi 
yoxsul, adi şəhərlilərə həqarətlə baxırdılar. 

Bununla belə, havada sezilməsi çətin olan ağır, xoşagəlməz, 
yad bir əhvali-ruhiyyə hiss edilirdi. Elə bil, hər yerə hücum, basqın 
qoxusu hopmuşdu. Bu qoxu evlərə, ictimai yerlərə dolmuşdu. 
Yeməklərə xüsusi dad-tam vermiş, insanlarda elə bir hiss əmələ 
gətirmişdi ki, guya, sən uzaq-uzaq ölkələrdə, qan hərisi olan vəhşi 
qəbilələr arasında dolaşırsan. 

Qaliblər pul, həm də çoxlu pul tələb edirdilər. Obivatellər varlı 
idilər və onlara dinməz-söyləməz istədikləri qədər pul verirdilər. 
Amma varlı norman tacirləri buna dözmürdülər. Onların xasiyyəti 
idi, balaca bir ziyana düşəndə, gəlirlərinin kiçik bir damlasının baş- 
qasının əlinə keçdiyini hiss edəndə daha çox əzab çəkirdilər. 

Bütün bunlarla yanaşı, şəhərdən iki-üç lyö aralıda, çayın aşağı- 
larında, Kruasse, Dyepdal və Byessarın yaxınlığında qayıqçılar və 
balıqçılar daşla başı əzilmiş, ya yumruqla öldürülmüş, bıçaqla 
doğranmış, ya da sadəcə, körpüdən başıaşağı çaya atılmış alman 
paltarlı köpmüş meyitləri dəfələrlə suyun dibindən tapıb çıxarırdılar. 
Günün günortaçağı aparılan açıq döyüşlərdən daha təhlükəli olan 
bu hay-haraysız, səssiz-küysüz, gizli, vəhşicəsinə, lakin qanuni inti- 
qam hissindən doğan, sirli qəhrəmanlıqla edilən döyüşlərin qur- 
banı olan meyitlər çox vaxt çayda lillənib qalırdı. 

Çünki yadellilərə nifrət hissi ta qədimlərdən başlayaraq məslək 
yolunda ölümə hazır olan və cəmiyyətin cüzi hissəsini təşkil edən 
cəsurları həmişə ayağa qaldırır. 

Qəsbkarlar öz dəyişməz qayda-qanunları ilə şəhəri özlərinə tabe 
etsələr də, heç bir dəhşətli hadisə törətmədilər. Halbuki onların 





! Qusar — macar geyimli süvari əsgər 
2 Yeger — nişançı polku əsgəri 

qələbə ilə irəlilədikləri yerlərdə çox amansızlıqlar etdikləri haqqında 
şayiələr şəhərə yayılmışdı. Bunu görən yerli əhali axırda cəsarət- 
ləndi və tacirlər ticarətə başlamaq ehtiyacı duydular. Onların bəzi- 
lərinin fransız qoşunlarının tutduğu Qavr limanı ilə böyük pul alver- 
ləri vardı. İndi onlar bu əlaqəni bərpa etmək məqsədilə Dyeppaya 
qədər piyada getmək, orada gəmiyə minmək və sonra özlərini Qavr 
limanına salmaq təşəbbüsündə bulundular. Bu məqsədə çatmaq 
üçün tanış alman zabitlərinin təsirindən də istifadə etdilər və şəhər 
komendantı onların getməsinə icazə verdi. 

On nəfərin yazıldığı bu səfərə çıxmaq üçün dörd at qoşulmuş 
karet ayırdılar və camaatın gözündən yayınmaq məqsədi ilə həf- 
tənin ikinci günü, səhər tezdən, işıqlaşmamışdan yola düşmək 
qərara alındı. 

Axır günlər şaxta yeri dondurmuşdu. Bazar ertəsi isə saat üç 
radələrində şimaldan qara buludlar axıb gəldi, qar yağdı və bu qar 
axşamdan başlayıb səhərə qədər ara vermədi. 

Səhər tezdən, saat beşin yarısında müsafirlər karet ilə yola 
düşmək üçün «Normand mehmanxanası?nın həyətinə toplaşdılar. 
Onlar yuxulu idilər. Böyük yun şala bürünmüşdülər. Soyuqdan 
tir-tir əsirdilər. Qaranlıqda bir-birini güclə seçirdilər. Əyinlərindəki 
qalın qış paltarları onları uzun əbalı kök keşişlərə oxşadırdı. Nəha- 
yət, kişilərin ikisi bir-birini tanıdı, üçüncü də onların yanına gəldi. 

— Mən arvadımı da özümlə aparıram, — kişilərdən biri dilləndi. 

— Mən də. 

Birinci kişi əlavə etdi: 

— Biz daha Ruana qayıda bilmərik, əgər prussiyalılar Qavra gəl- 
sələr, oradan da İngiltərəyə gedərik. 

Bu adamlar eyni ictimai təbəqədən olduqlarına görə fikirləri də 
bir-biri ilə düz gəlirdi. 

Kareti nədənsə qoşmurdular. Mehtərin əlindəki çıraq qaran- 
lıqda qapıların birində işıldayır, dərhal da yox olur, sonra o biri 
tərəfdə görünürdü. İçinə peyin səpilib, saman döşənmiş tövlədən 
at ayağının tappıltısı və mehtərin söyüşü eşidilirdi. Zınqırovların 
cingiltisindən başa düşmək olurdu ki, atları qoşurlar. Bu cingiltilər 
azacıq sonra gücləndi, atların hərəkətinə uyğun olaraq aydınca 
səslənməyə başladı. Bu zınqırov səsləri bəzən eşidilməz olur, sonra 
birdən, nallı at ayağının tappıltısı ilə bərabər güclənirdi. 

Birdən qapı açıldı. Hamı səsini içinə saldı. Öşümüş yolçular 
soyuqdan dondudqları üçün yerlərindən tərpənməyib susdular. 

Ara vermədən lopa-lopa yağan qar adamın gözünü qamaşdı- 
пгф. Bu soyuq, yumşaq qar pambıq kimi ətrafa səpələnir, evləri, 
çölləri bürüyür və hər şeyi bir-birinə qatıb, ağ örtük altında görün- 
məz edirdi. Qış yuxusuna dalıb dərin səssizlik və sükut içində mür- 
güləyən bu şəhərin sakitliyini ancaq kainatı bürüyən sonsuz əngin- 
liklərdən axıb gələn ağ zərrəciklərin — səssiz-səmirsiz yağan qarın 
pıçıltıyabənzər qarışıq xışıltısından başqa heç nə pozmurdu. 

Əliçıraqlı faytonçu başını aşağı salıb dartınan və tövlədən çıx- 
maq istəməyən atın yüyənindən çəkib həyətə gəldi. Atı karetin 
yanına gətirdi, yan qayışını bağladı, xamutu boynuna keçirdi, bir 
əlində çıraq olduğundan, tək əli ilə xeyli əlləşdi, sonra ikinci atı 
gətirməyə gedərkən dönüb soyuqdan büzüşən və qarın altında 
qaldıqlarından ağappaq olmuş sərnişinlərə baxdı: 

— Niyə karetə minmirsiniz? — dedi, — heç olmasa, üstünüzə qar 
yağmaz. 

Bu heç onların ağlına gəlmirdi. Faytonçunun sözünü eşidən 
kimi dərhal, tələsik karetə doluşdular. Kişilərdən üçü əvvəlcə 
arvadlarını karetə mindirib, sonra da özləri çıxdılar. Onların arxa- 
sınca alaqaranlıqda güclə görünən qaraltılar içəri keçib boş yerləri 
tutdular. 

Karetin içinə ot döşənmişdi. Adam ayağını qoyanda topuğa 
qədər batırdı. Karetin dərinliyində oturan xanımlar özləri ilə kimyəvi 
kömürlə yanan mis qızdırıcılar götürmüşdülər. Onlar dərhal qızdırıcı- 
ları yandırdılar və uzun müddət bir-birinə bu cihazın çoxdan hamıya 
məlum olan üstünlüklərindən pıçıltı ilə danışmağa başladılar. 

Nəhayət, yolların xarab olduğunu nəzərə alaraq karetə dörd at 
əvəzinə altı at qoşduqdan sonra bayırdan kimsə soruşdu: 

— Hamı yerindədirmi? 

İçəridən cavab verdilər: 

— Bəli. 

Yola düşdülər. 

Karet ağır-ağır, elə bil, addım-addım irəliləyirdi. Təkərlər topuna 
qədər qara batır, karet ləngərlənib cırıldayır, atlar fınxırıb dartındıqca 
ayaqları sürüşür, onların bədənlərindən, burun pərlərindən buğ 
qalxırdı. Faytonçunun qamçısı havada oynayır, ilan kimi qıvrılıb 

açılır və atlardan birinin titrəyən sağrısına dəyən kimi onlar gücünü 
toplayıb irəliləyirdilər. 

Yavaş-yavaş işıqlaşırdı. Xalis ruanlı olan sərnişinlərdən birinin 
dediyi kimi, «pambıq yağışına oxşayan yüngül qar yağımı» azalıb 
ara verirdi. Alatoranlığın işığı qırov bağlamış uca ağacların və yastı- 
yapalaq daxmaların hərdən gözə dəydiyi sonsuz qarlı çöllərin üzə- 
rinə qatı kölgə salan iri, qara, ağır buludlara hopurdu. 

Səhərin bu ürəksıxan hüznlü işığında sərnişinlər bir-birini 
maraqla süzməyə başladılar. Qran-Pon küçəsindən olan məşhur 
şərab alverçisi «Luazo» soyadlı ər-arvad karetin baş tərəfində, ən 
yaxşı yerdə qabaq-qabağa oturub mürgüləyirdilər. Keçmiş nökər 
Luazo iflasa uğramış ağasının var-dövlətini ələ keçirmiş və bununla 
da çoxlu qazanc toplaya bilmişdi. O, ən zibil şərabı əyalət tacirlə- 
rinə lap ucuz qiymətə sırımaqda ad çıxarmış və beləliklə də, dost- 
tanışların arasında ən usta kələkbaz kimi, əsl mənada bic və kefcil 
normandiyalı kimi məşhurlaşmışdı. 

Onun kələkbazlığı haqqında söhbət o qədər geniş yayılmışdı 
ki, bir dəfə prefektura idarəsində, axşam qonaqlığında öz təmsil 
və şeirləri ilə, həmçinin hazırcavablığı ilə lovğalanan, bir sözlə, əya- 
lətin məşhur şairi kimi tanınmış cənab Turnel, darıxdıqlarından 
mürgüləyən xanımlara təklif etmişdi ki, gəlin, “Quş uçdu»! oyunu 
oynayaq. Bu zarafat ildırım sürəti ilə prefektin qonaq otağına, 
oradan da şəhərə, bütün evlərə yayıldı və düz bir ay bütün əyalət 
sakinləri gülməkdən qırıldılar. 

Bundan başqa, Luazo cürbəcür məzəli əhvalatları ilə, həmçinin 
bəzən yerinə düşən, bəzən də mənasız görünən zarafatları ilə də 
şöhrət qazanmışdı. Onun haqqında kim söhbət eləsə, axırda: 

— Nə deyirsiniz deyin, Luazo, hər halda, tayı-bərabəri olmayan 
misilsiz adamdır, — deyərdi. 

O gödəkboylu idi. Adama elə gəlirdi ki, onun bədəni iri, 
dəyirmi qarından və bir də onun üstünə yapışdırılmış gicgahlarına 
dən düşən qırmızı sifətdən ibarətdir. 

Luazo özlərinin ticarət evlərini məzəli hərəkətləri ilə şənlən- 
dirirdisə, onun ucaboy, cüssəli, yoğun səsli, sərt təbiətli və qətiy- 
yətli arvadı evin bütün səliqə-sahmanını öz əlinə almışdı. 





“Fransızca “L ”oisedu vole” (“quş uçur”) “L ”oisedu vole” (“Luazo oğurlayır”) 
kimi də səslənir. 

Onların yanında özünün cəmiyyətdəki yüksək mövqeyindən və 
şəxsi ləyaqətinin üstünlüyündən lovğalanan fabrikant cənab Karre- 
Lamadon oturmuşdu. Onun üç iplik fabriki vardı və pambıq-parça 
istehsal edən sənaye sahəsində xüsusi mövqe tutmuşdu. Həm də 
fəxri legionun zabiti və Baş şuranın üzvü idi. İmperiya dövründə, 
özünün dediyi kimi, ədəb və nəzakət qaydalarını gözləyə-gözləyə, 
xeyirxahlıq naminə müxalifətə başçılıq edirdi ki, sonradan müba- 
rizə apardığı quruluşa tərəfdar çıxsın və bununla da çoxlu mənfəət 
əldə etsin. Bu, onun yeganə məqsədi idi. 

Öz ərindən xeyli kiçik olan xanım Karre-Lamadon Ruan hərbi 
qarnizonuna işləməyə göndərilən, mərifətli ailələrdən çıxmış cavan 
zabitlərin yeganə təsəllisi olan bir qadın idi. 

Bu balacaboy, zərif, qəşəng qadın xəz paltosuna bürünərək əri 
ilə üzbəüz oturmuşdu və məyus baxışlarla karetin yoxsul görkə- 
minə tamaşa edirdi. 

Onlarla yanaşı Normandiyanın ən məşhur və qədim kübar nəs- 
linə mənsub olan qraf Yuber de Brevil öz zövcəsi ilə oturmuşdu. 
Yaşa dolmuş, boylu-buxunlu bu qraf cürbəcür paltarlar geyinərək, 
özünün təbiətən kral IV Henrixə oxşadığını daha da nəzərə çarp- 
dırmağa çalışırdı, çünki dədə-babalarının iftixarla söylədiklərinə 
görə de Brevil soyadlı bir xanım kral IV Henrixdən uşağa qalmış, 
bundan sonra onun əri qraf rütbəsi və qubernator vəzifəsi almışdı. 

Baş şurada cənab Karre-Lamadonun həmkarı olan qraf Yuber 
departamentdə orleançılar partiyasını təmsil edirdi. Onun birdən- 
birə miyanə dolanan nantsalı gəmi sahibinin qızı ilə evlənməsi indi də 
sirr olaraq qalır. Ancaq qrafinya özünü vüqarla aparmağı, hamıdan 
yaxşı qonaq qəbul etməyi bacardığına görə və vaxtilə Lui-Filippin 
oğlanlarından birinin aşnası kimi məşhurlaşdığı üçün əsilzadələr 
ona hörmət edirdilər və onun evi bütün departamentdə qədim nəza- 
kət və ədəb qaydalarını saxlayan yeganə ev hesab olunurdu, oraya 
düşmək isə çox çətin idi. Deyilənə görə, Brevillərin ancaq yatırımdan 
ibarət olan var-dövləti onlara ildə beş yüz min livr gəlir gətirirdi. 

Bu altı nəfər özlərinin cəmiyyətdə yüksək mövqe tutduqların- 
dan, dinə sadiq, namuslu, hörmətli, nüfuzlu və varlı-hallı adamlar 
olmalarından razı halda karetin yuxarı başında əyləşmişdilər. 

Qəribə təsadüf nəticəsində qadınlar bir tərəfdə cərgə ilə otur- 
muşdular və qrafinyanın yanında uzun təsbehlərini çevirən və 

tez-tez «Pater», «Ave»' deyə dodaqaltı dua oxuyan iki rahibə otur- 
muşdu. Onların biri yaşlı və çopur idi. Elə bil, tüfəngi düz üzünə 
tuşlayıb saçma doldurmuşdular. Üz-gözündən üzgünlük yağan 
o biri rahibənin sifəti gözəl olsa da, vərəmə oxşayırdı. Hər şeyi 
udan, fanatiklər və əzabkeşlər yetirən din, görünür, bu qıza da əzab 
verib iztirablar çəkdirirdi. 

İçəridəkilərin hamısının diqqəti rahibələrlə qabaq-qənşər otu- 
ran kişi ilə arvadda idi. 

Kişi hamının yaxşı tanıdığı və hörmətli adamların canına qorxu 
salan demokrat Kornyude idi. Düz iyirmi ildən artıq idi ki, bütün 
demokratik qəhvəxanaları dolaşır və özünün uzun, kürən saqqalını 
içdiyi pivələrlə isladırdı. O, vaxtilə şirniyyat satan atasından qalan 
külli var-dövləti öz dostları və tanışları ilə çoxdan göyə sovur- 
muşdu, indi isə böyük səbirsizliklə respublika quruluşunun yaran- 
masını gözləyirdi ki, inqilab yolunda düzəltdiyi içki məclislərinin 
və verdiyi şərab nəzirlərinin əvəzində layiq olduğu yerlərdən birini 
tutsun. Sentyabrın dördündə” kiminsə zarafatına inanaraq özünü 
prefekt vəzifəsinə təyin olunmuş hesab etdi və istədi ki, öz vəzi- 
fəsini yerinə yetirməyə başlasın, prefektura əməkdaşlarından işdə 
qalan yeganə adam — katib ona tabe olmaqdan imtina etdi və 
Komyude məcbur oldu ki, dinməz-söyləməz çıxıb getsin. Ümumən 
sakit, heç kəsə zərəri dəyməyən, lütfkar adam olan Kornyude var 
qüvvəsini sərf edib şəhərin müdafiəsini təşkil etmək istədi. Onun 
başçılığı ilə çöllərdə xəndəklər qazdılar, qonşu meşədəki körpə 
ağacları doğradılar, yollarda pusquya durdular və bütün gördüyü 
bu işlərdən razı qalan Kornyude düşmən yaxınlaşan kimi tələsik 
şəhərə qayıtdı. İndi o belə zənn edirdi ki, Qavrda da xəndəklər 
qazmaqla ölkəyə daha çox xeyir verəcəkdir. 

Qadın isə «yüngül, əxlaqsız arvadlardan? biri idi və vaxtından 
əvvəl kökəlib yumurlandığı üçün ona cGonbulə deyirdilər. O, bala- 
caboy, yupyumru, piyiçində batmış cavan bir qadın idi. Ağ, yumşaq, 
totuq barmaqları ortasından iplə boğulmuş sosiska kimi buğum- 
lardan nazilirdi. Dərisi şəffaf və tarım idi. Yupyumru döşləri sinəsini 
qabardır və paltarlarının altından dikəlirdi. O qədər təravətli və 





l! Katolik dini duaları: “Ya həzrəti-Məryəm”, “İlahi ata” 


24 sentyabr 1870-ci il — İkinci imperiyanın devrilməsi və Üçüncü respubli- 
kanın elan edilməsi günü 

gözəgəlimli idi ki, ehtirasları coşdururdu və kişilər ondan gözlərini 
çəkə bilmirdilər, az qalırdılar ki, gözləri ilə yesinlər. Yanaqları alma 
kimi qıpqırmızı idi, sifəti açılmaqda olan qırmızı pion çiçəyinin qön- 
çəsinə bənzəyirdi. İri, qara, məftunedici, canalan gözləri vardı. Bu 
gözləri uzun, sıx, qara kirpiklər çəpərləmişdi və haşiyədən gözləri 
daha tünd görünürdü. Balaca ağzı, nəm dodaqları, inci kimi parlaq 
dişləri vardı. Elə bil, Allah dodaqlarını yalnız öpüş üçün yaratmışdı. 

Deyilənlərə görə, onun bunlardan başqa da çoxlu əvəzsiz, qiy- 
mətli məziyyətləri vardı. 

Onu tanıyan kimi karetdə oturan abırlı, ismətli qadınlar dərhal 
«biabır olduq», «küçə qızı» — deyə pıçıldaşmağa başladılar, həm də 
bu sözləri elə tərzdə dedilər ki, Gonbul eşitdi və başını yuxarı qal- 
dırdı. Qız yol yoldaşlarını elə sərt, qəzəbli və bu saat döyüşə çağır- 
mağa hazır olan amansız baxışlarla süzdü ki, biclik tökülən gözlə- 
rini ondan çəkməyən Luazodan başqa, hamı başını aşağı saldı və 
ortalığa dərin bir sükut çökdü. 

Azacıq sonra xanımların üçü yenidən söhbətə başladı. Belə 
bir pozğun küçə qızının onlarla bir yerdə getməsi bu qadınları 
dərhal bir-birinə yaxınlaşdırıb dostlaşdırdı. Ləyaqətli xanımlar bu 
cür ayağısürüşkən, pozğun küçə qızına qarşı birləşmək zərurətini 
duyurdular, çünki kəbinli arvadlar bu cür qadınlara həmişə həqa- 
rətlə baxırlar. 

Xanımlar birləşdiyi kimi, kişilərdən üçü Kornyudenin burada 
olduğunu görəndə qeyri-ixtiyari bir mühafizəkarlıq duyğusu ilə bir- 
ləşdilər və dərhal puldan söhbət saldılar, onların danışıq tərzindən 
hiss olunurdu ki, kasıblara həqarətlə baxırlar. Qraf Yuber prus- 
siyalıların ona vurduğu ziyandan, heyvanlarının oğurlanması və 
məhsulun məhv olması nəticəsində çəkdiyi zərərdən danışsa da, 
belə ziyanların onun kimi varlı adama uzaqbaşı bir il təsir edəcəyini 
söyləyirdi. Pambıq-toxuculuq sənayesinin işlərindən əməlli-başlı 
xəbəri olan Karre-Lamadon qara gün üçün saxladığı altı yüz min 
franklıq ehtiyat pulunu sayıqlıq göstərərək, vaxtında İngiltərə bank- 
larına keçirmişdi. O ki qaldı Luazoya, zirzəmisində saxladığı ucuz 
şərabların hamısını Fransa intendantlığınal nisyə satmışdı və indi 
Qavrda, hökumətin ona borclu olduğu külli miqdarda pulun hamı- 
sını almaq ümidində idi. 





! İntendantlıq — orduda təsərrüfat işlərinə baxan adamlar 

İndi onların üçü də bir-birini ötəri mehribanlıqla süzürdülər. 
İctimai mövqeləri müxtəlif olsa da, var-dövlət onları bir-birinə yaxın- 
laşdırırdı. Onlar özlərini ciblərində qızıl cingildəyən bütün xüsusi 
mülkiyyətçiləri ətrafında birləşdirən böyük frankmason) təşkilatının 
üzvləri hesab edirdilər. 

Karet o qədər yavaş hərəkət edirdi ki, saat ona qədər heç dörd 
lyö? də yol getməmişdilər. Karet yoxuşu çıxanda kişilər üç dəfə yerə 
düşüb dikdiri piyada getməli olmuşdular. Sərnişinlər belə hesab 
etmişdilər ki, Totda səhər yeməyini yeyərlər, ancaq belə getsə, 
oraya heç axşam saat onda da çata bilməyəcəkdilər. Ona görə 
də sərnişinlər narahat olmağa başlamışdılar. Onlar yol üstündə bir 
aşxana görmək ümidi ilə tez-tez ətrafa boylanırdılar, amma tərs 
kimi, gözlənilmədən, karet qara batdı və düz iki saat əlləşdikdən 
sonra onu güclə çıxarda bildilər. 

Aclıq öz işini görür, içəridəkilərin başı hərlənirdi. Yollarda isə 
tərs kimi nə bir aşxana, nə də bir meyxana gözə dəyirdi. Ona görə 
ki, prussiyalıların gəlişi və geri çəkilən ac fransız qoşunları alver- 
çilərin hamısını qorxuya salmışdı. 

Yol üstündə balaca kəndlərə rast gələn kimi kişilər karetdən 
tökülüşüb yemək dalınca getsələr də, əliboş geri qayıtmışdılar, 
hətta quru çörək də tapmamışdılar, çünki ehtiyatlı kəndlilər əllərinə 
keçəni talayan ac əsgərlərin qorxusundan, nələri vardısa, hamısını 
gizlətmişdilər. 

Günorta, saat birə yaxın, Luazo acından qarnının quruldadığını 
söylədi. O birilər də ac idilər və aclıqdan dilləri söz tutmurdu. 

Sərnişinlər asta-asta əsnəməyə başladılar. Əsnək əsnək gətirdi 
və hər kəs öz xasiyyətinə, aldığı tərbiyəyə, ictimai mövqeyinə uyğun 
şəkildə: kimisi alçaqdan, kimisi ağzını açaraq bərkdən əsnədi və 
dərhal da içindən buğ qalxan yarığı əlləri ilə örtdülər. 

Gonbul bir neçə dəfə aşağı əyilib, elə bil, ətəyinin altında nə 
isə axtarırdı. Amma cəsarət eləmədi, qonşularına baxıb yenidən 
yerində sakitcə oturdu. 

Hamının sifəti ağarmışdı və üzlərində gərginlik vardı. Luazo dedi 
ki, bir parça çörəyə lap min frank verməyə hazırdır. Onun arvadı 





! Mason — XVIII əsrdə meydana çıxmış dini-fəlsəfi cərəyan 
2 Lyö — Fransada, təqribən, 4,5 km-ə bərabər qədim uzunluq ölçüsüdür. 

qaşqabağını töküb, ərinə etiraz etmək istədi, lakin az keçmiş sakit- 
ləşdi. Havayı pul xərclənməsindən söhbət belə düşəndə bu xanım, 
doğrudan da, narahat olurdu, hətta bu barədə edilən zarafatı belə 
xoşlamırdı. 

— Heç özümün özümdən başım çıxmır, — deyə qraf söyləndi, 
— necə olub ki, yola azuqə götürməyi yaddan çıxarmışam? 

Hamı elə buna görə ürəyində özünü danlayırdı. 

Kornyudenin, sən demə, bir flyaqa romu varmış. O, romu 
çıxartdı, ətrafdakılara təklif etdi, lakin hamı rom içməkdən boyun 
qaçırtdı. Təkcə Luazo bircə qurtum içmək istədiyini bildirdi və qabı 
geri qaytarıb sahibinə təşəkkür edərək: 

— Pis deyil, — dedi, — həm aclığın qabağını alır, həm də bədəni 
isidir. 

İçki onun kefini açdı və təklif etdi ki, matros mahnılarında 
oxunduğu kimi, gəlin, gəmidəki ən yağlı, kök sərnişini yeyək. Abır- 
həyalı sərnişinlər açıq-aşkar Qonbula edilən bu eyhamdan özlərini 
itirdilər. Cənab Luazonun zarafatına heç kəs cavab vermədi, bircə 
Kornyude qımışdı. Rahibələr dualarına ara verib əllərini əbalarının 
gen qoluna saldılar, gözlərini yerə dikib yerlərindən tərpənmədilər, 
göylərdən göndərilmiş əzaba, iztiraba dözüb, sınaqdan çıxırlarmış 
kimi, sakitcə oturdular. 

Nəhayət, saat üçdə, karet kəndsiz-kəsəksiz, ucu-bucağı görün- 
məyən düzənliklə gedəndə, Gonbul cəld əyilib skamyanın altından 
üstü ağ örtüklə örtülmüş iri bir səbət çıxartdı. 

Əvvəlcə səbətdən saxsı boşqabla gümüş stəkan, sonra içi doğ- 
ranmış iki cücə əti ilə dolu olan iri bir cam çıxartdı. Səbətdə kağıza 
bükülmüş başqa dadlı yeməklər də vardı. Səbətin içi qoğal, meyvə, 
cürbəcür şirniyyat və bu kimi başqa ləziz yeməklərlə dolu idi. Bir 
sözlə, bu yeməkləri hazırlayan adam nəzərdə tutmuşdu ki, yemək- 
xanaya getmədən üç gün dolana bilsin. Bükülmüş yeməklərin 
arasından, səbətin içində dörd şüşə boğazı da görünürdü, Gonbul 
cücənin qanadını götürdü, Normandiyada «rejans» adlanan çörək- 
dən dişləyə-dişləyə yeməyə başladı. 

Gözlər ona dikildi. Azacıq sonra karetə adamı iştaha gətirən 
yeməklərin iyi doldu. Burunlar pərələndi, ağızların suyu axdı, çənə- 
ləri sıxıb güclə dayandılar. Xanımların bu küçə qızına ürəklərində 
bəslədikləri həqarət hissi qəzəbə çevrildi və onlar bu qızı bu saat 


651 


Gi de Mopassan 
DÜNYA ƏDƏBİYYATI KLASSİKLƏRİ 


boğub öldürmək, ya da səbəti, stəkanı və yeməyi ilə birlikdə götürüb 
birbaş karetdən qarın içinə atmağı arzuladılar. 

Ancaq Luazo gözləri ilə camdakı cücələri yeyirdi. Axırda özünü 
saxlaya bilmədi: 

— Hə, bu, ağıllı işdir, görünür, xanım bizdən uzaqgörənmiş. Elə 
adamlar var ki, hər şeyin ehtiyatını əvvəlcədən görürlər. 

Gonbul onun üzünə baxdı: 

— Buyurun, cənab, bütün günü ac qalmaq asan iş deyil. 

Luazo baş əydi: 

— Sözün düzü, boyun qaçırmaram. Çünki oldun dəyirmançı... 
elə deyilmi, xanım? — Yol yoldaşlarına ötəri nəzər salıb əlavə etdi. 
— Belə dəqiqələrdə ehtiyatlı adamlara rast gəlmək çox xoşdur. 

O, şalvarını bulamamaq üçün dizinin üstünə qəzet sərdi, həmi- 
şə cibində gəzdirdiyi qatlama bıçağı çıxartdı, ağzını açdı, toyuq 
budunun birinə sancdı, götürüb dişinə çəkib elə iştahla yedi ki, 
karetdə hamı köksünü ötürüb udqundu. 

Bunu görən Gonbul sakitcə, asta səslə rahibələrə təklif etdi ki, 
onunla çörək yesinlər. Onların ikisi də dərhal razı oldular, dodaqallı 
mızıldayıb təşəkkür etdilər və gözlərini qaldırmadan tələsə-tələsə 
yeməyə başladılar. Kornyude də yanaşı oturduğu qızın təklifini 
qəbul etdi və rahibələrlə birlikdə dizinin üstünə qəzet sərdi və 
beləliklə, stola bənzər bir şey düzəltdilər. 

Ağızlar açılıb-örtüldü, tikələr çeynəndi, udqunulub içəri ötü- 
rüldü, Luazo küncdə oturub arvadını dilə tutur və pıçıltı ilə ona 
deyirdi ki, sən də mənim kimi elə. O, xeyli razılıq vermədi, ancaq 
mədəsindən sancı qalxdığını hiss edəndə əlacı kəsildi. Luazo dər- 
hal nəzakətlə, şirin sözlər seçərək, «qəşəng qızdan» soruşdu ki, 
«o ət parçasından birini xanım Luazoya təklif etməyə, lütfən, razılıq 
verərmi?» Gonbul dərhal cavab verdi: 

— Bu nə sözdür, cənab, məmnuniyyətlə. 

Və mehribanlıqla gülümsəyərək, camı irəli uzatdı. 

Birinci çaxır şüşəsini açanda bir az özlərini itirdilər, çünki cəmi 
bircə stəkan vardı. Ancaq azacıq sonra stəkanı silib bir-birinə ötür- 
dülər. Təkcə Komyude nəzakətli kişi kimi hərəkət etdi: stəkanı qonşu 
qadının dodaqlarının yeri getməyən tərəfindən ağzına aparıb çaxır içdi. 

Acgözlüklə yemək yeyən adamların arasında oturan və xörəyin 
ətrindən boğulan qraf və qrafinya de Brevil, eləcə də Karre-Lama- 

don öz zövcəsi ilə dəhşətli «tantal əzabı»! çəkməyə başladılar. Bir- 
dən fabrikantın cavan arvadı elə dərindən köks ötürdü ki, hamı 
dönüb baxdı. Onun rəngi çöldəki qar kimi dümağ ağardı, boynu 
çiyninə düşdü, gözləri qapandı və xanım huşunu itirdi. Əri qorxuya 
düşdü və ətrafındakılara yalvardı ki, kömək eləsinlər. Hamı özünü 
itirdi. Ancaq xanımın başını dizinin üstə qoyan yaşlı rahibə Gonbulun 
stəkanını onun dodaqlarına yaxınlaşdırdı və bir neçə damcı şərab 
içməyə məcbur etdi. Gözəl xanım dərhal tərpəndi, gözünü açdı, 
gülümsündü və zəif səslə dedi ki, indi halı lap yaxşıdır. Lakin ürək- 
getməsinin təkrar olunmaması üçün rahibə onu dilə tutdu və yeni- 
dən düz bir stəkan şərab içirtdi. 

— Bu, aclığın qabağını almaq üçündür, — dedi. 

İşi belə görəndə Gonbul qızardı, özünü itirdi və dönüb üzünü 
hələ də yerlərində donub qalan dörd nəfərə tutdu: 

— Ağalar, siz allah, buyurun, mənim sizə yemək təklif etməyə, 
sadəcə, cəsarətim çatmırdı. 

Gonbul təhqiramiz rədd cavabı alacağından qorxub susdu. 

Luazo söz aldı: 

— E, əslində, belə hallarda bütün insanlar qardaşdırlar və bir- 
birinə kömək etməlidirlər. Siz allah, xanımlar, utanmayın, razı olun, 
qalan şeylər qoyun cəhənnəm olsunl Ola bilsin ki, biz heç gecələ- 
məyə də yer tapmadıq. Bu gedişlə sabah günorta Tota çata bilsək, 
böyük işdir. 

Ancaq tərəddüd davam edirdi. Heç kəs razılıq vermək məsuliy- 
yətini boynuna götürmək istəmirdi. Qabağa düşməyə cəsarətləri 
çatmırdı. 

Nəhayət, qraf məsələni həll etdi. O, üzünü özünü itirmiş Gon- 
bula tutdu və ağayanalıqla dedi: 

— Xanım, biz sizin təklifinizi minnətdarlıqla qəbul edirik. 

Çətini ilk addım atanacan idi. Elə ki ara açıldı, ondan sonra heç 
kəs utanmadı. Səbət boşaldı. Səbətdə yuxarıda adlarını çəkdiyimiz 
yeməklərdən başqa ciyər qiyməsi, hisə verilmiş dil parçası, krasson 
armudu, ponlevek pendiri, qalet və ağzınacan turşuya qoyulmuş 
xiyar və sarımsaqla dolu olan iri bir şüşə qab vardı. Görünür, Gon- 
bul da bütün qadınlar kimi turşuya qoyulmuş yeməkləri sevirdi. 





! "Tantal əzabı" — həsrəti çəkilən bir şeyin əldə edilə bilməməsindən duyu- 
lan ağır əzab 

Bu qızın yola götürdüyü bütün azuqəsini yeyib onunla danış- 
mamaq olmazdı. Ona görə də söhbət qızışdı. Əvvəlcə təmkinlə 
söhbətə başladılar, sonra Gonbulun özünü çox ədəbli apardığını 
gördülər və tam sərbəst şəkildə söhbət getdi. Yüksək cəmiyyətin 
qaydalarını çox gözəl bilən qrafinya de Brevil və xanım Karre- 
Lamadon çox incə bir mehribanlığa başladılar. Xüsusən qrafinya 
kiminlə söhbət edir-etsin, öz ləyaqətini itirməyəcəyinə əmin olan 
bir zadəgan xanımı kimi özünü çox füsunkarcasına aparıb iltifat 
göstərməyə başladı. Amma jandarm kimi amansız qəlbi olan 
xanım Luazo inadından dönmədi, söhbətə o qədər də qarışmadı, 
lakin yeməyindən qalmadı. 

Söhbət, heç şübhəsiz, müharibədən gedirdi. Prussiyalıların qəd- 
darlığından, fransızların qoçaqlığından danışırdılar. Baş götürüb 
qaçmaqla düşmənin əlindən yaxalarını qurtaran bu cənablar əsgər- 
lərin cəsarətinə lazımi qiymət verirdilər. Sonra mövzunu dəyişdirib 
öz şəxsi vəziyyətlərindən söhbət açdılar. Gonbul dərhal pozğun 
qadınlara xas olan həqiqi həyəcan və hərarətlə başına gələn işlər- 
dən, keçirdiyi sarsıntılardan danışdı və Ruandan nə üçün qaçdığı- 
nın səbəbini izah etdi. 

— Əvvəlcə heç yerə getmək istəmədim. Evimdə yemək-içmək 
vardı, hər şey bol idi. Baş götürüb qaçmaqdansa evdə qalar, iki-üç 
əsgəri də saxlayar, onları yedirib-içirə bilərdim. Amma onları, bu 
prusları görəndə özümü ələ ala bilmədim, hirsimdən dişlərim 
bağırsaqlarımı kəsdi və mən bütün günü axşamacan evdə oturub 
acığımdan, həyadan ağladım. Allahın altında kişi olaydım, onda 
onların başına bir oyun açardım kil Mən onlara — şiş uclu dəbil- 
qə geyinmiş bu axtalanmış donuzlara pəncərədən baxırdım. Qul- 
luqçu əllərimdən yapışmışdı. Qorxurdu ki, evdə nə varsa, hamı- 
sını götürüb onların başına tökərəm. Sonra onlar mənim evimə 
gəldilər, içəri girən kimi qabağıma çıxanın boğazından yapışdım. 
Almanı boğmaq başqasını boğmaqdan çox asandır. Mən onu 
boğub öldürəcəkdim, amma saçımdan dartırdı. Bundan sonra 
qaçıb gizləndim və fürsət tapan kimi aradan çıxdım. İndi də gördü- 
yünüz kimi, sizinlə bir yerdəyəm. 

Onu tərifləməyə başladılar. Gonbul o qədər də qoçaqlıq gös- 
tərməyən yol yoldaşlarının gözündə böyüdü və Kornyude, dindar 
bir adamın Allaha minnətdarlıqla dolu olan duasına qulaq asan 

ruhani kimi, apostol iltifatı və təqdiri ilə dodaqlarında təbəssüm 
qıza qulaq asmağa başladı. Ona görə ki, uzun saqqallı demokrat- 
lar, dini məsələləri öz əlinə alan əbalı ruhanilər kimi, vətənpərvərlik 
məsələlərini, göz dəyməsin, tam inhisarda saxlayırdılar. Kornyude 
danışmağa başladı, özü də nəsihətamiz tərzdə, hər gün divarlara 
yapışdırılan bəyannamələrdən götürülən təmtəraqlı cümlələrlə 
danışdı və öz monoloqunu «əclaf Badenqəs1 divan tutmağa çağı- 
rışlarla qurtardı. 

Amma Gonbul Bonapart tərəfdarı olduğu üçün dərhal özündən 
çıxdı. Gilənar kimi qıpqırmızı oldu. Hirsindən dili topuq çala-çala 
sözləri yağdırmağa başladı: 

— Mən sizin kimi ağaları onun yerində görmək istərdim. Bəs 
necə, göz dəyməsin, sizin hamınız çox yaxşı adamlarsınızl Axı onu 
siz satdınızl Əgər ölkəyə sizin kimi araqarışdıranlar başçılıq etsə, 
ağalığı öz əllərinə alsa, Fransadan baş götürüb qaçmaqdan başqa 
çıxış yolu qalmaz. 

Kornyude təmkinini pozmadı. Təkəbbür və nifrətlə gülüm- 
sündü. Bir az da keçsəydi, söhbətin axırı söyüşə çevriləcəkdi. Qraf 
bunu hiss edib işə qarışdı, özündən çıxmış qızı güc-bəla ilə sakit- 
ləşdirdi və amiranə tərzdə dedi ki, hər hansı bir səmimi fikrə hörmət 
etmək lazımdır. Amma qrafinya ilə fabrikantın arvadı respublika 
quruluşuna qeyri-iradi nifrət bəsləyən bütün yüksək mənsubiyyətli 
adamlar kimi, eləcə də qadınlara məxsus bir məftunluqla, kortəbii 
şəkildə, müstəbid quruluşlu hökumətə pərəstiş etdiklərinə görə, 
istər-istəməz özünü bu cür ləyaqətlə aparan və təxminən, onların 
ürəyindən keçənləri deyən bu qıza rəğbət bəsləməyə başladılar. 

Səbət boşaldı. On nəfər asanlıqla onun içindəki yeməkləri aşırdı 
və səbətin balaca olmasına təəssüf etdilər. Yemək qurtarandan 
sonra əvvəlki kimi maraqla olmasa da, xeyli söhbət etdilər. 

Axşam düşür, şər qarışırdı. Yeyilənlərin həzm olunması zamanı 
daha çox hiss edilən soyuq, köklüyünə baxmayaraq, Gonbula təsir 
etdi və o titrəməyə başladı. Xanım de Brevil bayaqdan bəri bir neçə 
dəfə kömür qoyduğu qızdırıcı cihazı Gonbula təklif etdi. Gonbulun 
ayaqları donmuşdu, ona görə də xanımın təklifini dərhal qəbul etdi. 
Xanım Karre-Lamadon və Luazo öz qızdırıcılarını rahibələrə verdilər. 





! Badenq — III Napoleonun gülünc ləqəbi. O, növbəti siyasi fırıldaqlarından 
sonra bu soyad altında gizlənmişdir. 

Faytonçu fənəri yandırdı. Ortadakı atların sağrısından qalxan 
buğ, yolların kənarındakı qarın işığında aydınca göründü. Çöllərin 
üzərinə sərilmiş ağ örtük — karet irəlilədikcə, elə bil, titrəşən işıqda 
bükülüb-açılmağa başladı. 

Karetin içində göz gözü görmürdü. Birdən Gonbul ilə Korn- 
yude tərpəndilər və qaranlıqda onlara göz qoyan cənab Luazoya 
elə gəldi ki, uzunsaqqal Kornyude böyrünə səssiz, lakin ağır dürt- 
mə dəymiş adam kimi dik atılıb qızdan aralandı. 

İrəlidə, yolda işıq göründü. Bu, Tot kəndinin işıqları idi. On 
bir saat idi ki, yolda idilər. Əgər buraya yolda atların yemləmək və 
dincəlmək üçün dörd dəfə dayandıqlarına sərf edilən iki saatı da 
əlavə etsək, düz on üç saat idi ki, yol gəlirdilər. Karet kəndə daxil 
oldu və «Ticarət mehmanxanasıənın önündə dayandı. 

Qapı açıldı. Birdən sərnişinlər onlara yaxşı tanış olan: yerlə 
süründüyündən cingildəyən uzun qılınc səsini eşidib dik atıldılar, 
dərhal da almanca danışan adamın sərt səsini eşitdilər. 

Karet dayanmışdı, amma heç kəs qorxusundan yerindən tər- 
pənmirdi. Hamıya elə gəlirdi ki, içəridən çıxan kimi, dərhal onları 
tutub güllələyəcəklər. Faytonçu əlində fənər gəldi və karetin içinə 
işıq düşdü. Bu işıqda qorxudan və dəhşətdən bərəlmiş gözlər, açıl- 
mış ağızlar və yerlərində tir-tir əsən iki cərgə adam göründü. 

İşıq zolağında, faytonçunun yanında uzun, sarı, həddindən 
artıq arıq, cavan bir alman zabiti dayanmışdı. Korset bağlayan 
qızlar kimi, kəmərlə mundirinin belini boğmuşdu, çəpəki qoyduğu 
günlüyü düz, laklı furaikası onu ingilis mehmanxanalarındakı buy- 
ruqçu uşaqlara oxşadırdı. Hədsiz dərəcədə uzun olan bığlarının 
ucu getdikcə nazilir və gözlə güclə görünən napnazik, ağımtıl tüklə 
qurtarırdı. Bu bığlar, elə bil, zabitin ağzının büküşlərini basıb sıxır, 
yanaqlarını, dodaqlarının küncünü basıb aşağı dartırdı. 

O, fransızca və aşkar hiss edilən Elzas ləhcəsində, qətiyyətlə 
əmr etdi ki, karetdən düşsünlər. 

— Cənablar, düşməniz münasib deyilmi? 

Hamıdan əvvəl, həmişə itaət etməyə öyrənmiş rahibələr səssiz- 
səmirsiz karetdən düşdülər. Sonra qrafla qrafinya göründü, onların 
arxasınca fabrikantla arvadı, daha sonra öz qamətli arvadını irəli 
itələyən Luazo düşdü. Düşən kimi də nəzakətli olduğu üçün yox, 
qorxusundan zabitə salam verdi: 

— Axşamınız xeyir, cənab. 

Zabit bir qəsbkar həyasızlığı ilə ona baxdı və heç nə demədi. 

Gonbul ilə Kornyude qapının ağzında otursalar da, hamıdan 
sonra çıxdılar və düşmənin önündə özlərini şax tutdular. Gonbul 
özünü ələ almağa və sakit aparmağa çalışırdı. Demokrat xəfifcə 
titrəyən barmaqları ilə uzun, sarımtıl saqqalını faciəli şəkildə didiş- 
dirirdi. Gonbul ilə öz ləyaqətini saxlamaq istəyirdi və başa düşürdü- 
lər ki, belə şəraitdə, burada qismən də olsa, vətəni təmsil edirlər, 
elə ona görə də yol yoldaşlarının üzüyolalığı onları qəzəbləndirirdi. 
Həm də Gonbul özünü nəcabətli xanımlardan daha məğrur apa- 
пгф. Kornyude isə yolları qazdırmağa başladığı vaxtdan boynuna 
müqavimət hərəkatının başçılığını götürdüyünü nəzərə çarpdırmaq 
və başqalarına nümunə göstərmək məqsədi ilə özünü çəkir və 
bütün görkəmi ilə şax qalmaq istəyirdi. 

Hamı karvansaranın geniş mətbəxinə gəldi, alman zabiti sərni- 
şinlərin adı, soyadı, peşəsi, əlamətləri qeyd olunan Ruan komen- 
dantının verdiyi icazə kağızını aldı, kağızda yazılan nişanələrin 
adamların həqiqi əlamətləri olduğunu yoxlamaq məqsədi ilə bir- 
bir, uzun-uzadı, diqqətlə onların üzünə baxdı. 

Sonra qətiyyətlə «yaxşı» — dedi və bayıra çıxdı. 

Sərnişinlər nəfəslərini dərdilər. Acmışdılar, yemək sifariş etdilər. 
Xörəyin hazırlanması yarım saat çəkdi. İki qulluqçu qız cidd-cəhdlə 
biş-düşlə məşğul olduqları vaxt, sərnişinlər binaya baxmağa getdi- 
lər. Otaqlar — sonu qəribə və müəmmalı bir otağın şüşə qapısında 
qurtaran uzun dəhliz boyu cərgələnmişdi. 

Nəhayət, yemək hazır olub adamlar süfrə arxasına əyləşəndə, 
vaxtilə at alveri edən karvansara sahibinin özü də göründü. Bu, 
astma xəstəliyinə tutulmuş kök Bir kişi idi. Sinəsi daim xışıldayır, 
bəlğəm boğazında poqquldayırdı. Atasının soyadını götürmüşdü: 
Folanvil., 

— Madmazel Elizabet Russe kimdir? — deyə soruşdu. 

Gonbul diksindi və qanrılıb baxdı: 

— Mənəm. 

— Madmazel, prus zabiti dərhal sizinlə danışmaq istəyir. 

— Mənimlə? 

— Madam ki madmazel Elizabet Russe sizsiniz, demək, sizinlə. 





! Fransızca Fo//envi “Folle envil” (çılğın arzu) kimi səslənir. 

Qız özünü itirdi, ani olaraq nəsə düşündü və qətiyyətlə dilləndi. 

— Bir bu çatmırdıl.. Getmirəml 

Ətrafdakılar həyəcanlandılar. Belə bir təklifin səbəbini bilməyə 
çalışdılar. Mübahisə başladı. Qraf qıza yaxınlaşdı: 

— Düz eləmirsiniz, xanım, ona görə ki, sizin rədd cavabınız təkcə 
özünüzə yox, yol yoldaşlarınıza da zərər vura bilər. Heç vaxt sizdən 
güclü olan adama müqavimət göstərməyin. Şübhəsiz, bu çağırışda 
elə bir qorxulu şey yoxdur. Yəqin, elə-belə, rəsmiyyət üçündür. 

Hamı qrafın səsinə səs verdi. Qızı dilə tutdular, yalvarıb-yaxar- 
dılar, öyüd-nəsihət verdilər və nəhayət, inandırdılar. Axı hamı belə 
bir axmaq hərəkətdən sonra vəziyyətin mürəkkəbləşə biləcəyindən 
qorxurdu. 

Nəhayət, Gonbul dilləndi: 

— Yaxşı, razıyam, ancaq yadınızda saxlayın, yalnız sizə görə 
razılıq verirəm. 

Qrafinya onun əlini sıxdı: 

— Bilirsinizmi, sizə nə qədər minnətdarıql 

Gonbul getdi. Hamı yenidən süfrə arxasına əyləşmək üçün 
onun otaqdan çıxmasını gözlədi. 

Hamı zabitin onu yox, məhz bu hirsli, kəmhövsələ qızı çağırma- 
sından dilxor olmuşdu və əgər, işdir, onları çağırmalı olsa, xəyal- 
larında cavab vermək üçün şit-şit cavablar hazırlayırdılar. 

Nəhayət, on dəqiqədən sonra Gonbul qayıtdı. Onun sifəti qıp- 
qırmızı idi, həyəcandan güclə nəfəs alırdı, özündən çıxmışdı və öz- 
özünə söylənirdi: 

— Əclafın biri əclaf, bir bunun iştahından keçənə baxl 

Nə baş verdiyini bilmək üçün hamı qızın üstünə atıldı. Amma 
o bir kəlmə də demədi, nəhayət, qraf təkid etdikdə böyük bir 
ləyaqətlə: 

— Bunun sizə dəxli yoxdur, — deyə cavab verdi, — mən onun 
sözlərini sizə deyə bilmərəm. 

Belə olduqda hamı, içindən ətrafa kələm qoxusu yayılan iri kasa- 
nın ətrafına cəmləşdi. Belə bir həyəcanlı hadisənin baş verməsinə 
baxmayaraq, iştahla çörək yedilər. Alma şərabı ləzzətli idi və Luazo 
ilə arvadı, həmçinin rahibələr bu ləzzətdən tez məhrum olmamaq 
üçün şərabı qurtum-qurtum içirdilər. Qalanları başqa çaxır sifariş 
etdilər, Когпуиде isə pivə istədi. O, özünəməxsus xüsusi bir əda 

ilə şüşənin tıxacını açar, pivəni köpükləndirər, stəkanı əvvəlcə 
əyər, sonra yuxarı qaldırıb içkinin rəngini daha yaxşı görmək üçün 
çırağın işığına tutardı. O, içki içəndə şəraba, ya da pivəyə bulaşıb 
rəngini dəyişən uzun saqqalı xəfifcə titrəyər, gözünü qıyıb badəyə 
zilləyər və bu an, elə bil, dünyaya ancaq yeganə bir iş üçün: şərab 
içmək üçün gəldiyini dərk edib, vəzifəsini böyük bir ləzzətlə yerinə 
yetirərdi. O, həyatını dolduran iki böyük ehtirası: şəffaf el" içməyi 
və inqilabi fəaliyyəti xəyalən birləşdirir və birinin dadına baxanda 
o birini yaddan çıxartmırdı. 

Cənab Folanvi arvadı ilə birlikdə stolun lap qurtaracağında otu- 
rub şam edirdi. Kişi köhnə parovoz kimi fısıldayırdı. Sinəsi elə xışıl- 
dayırdı ki, yemək zamanı ağzını açıb bir söz deyə bilmirdi, amma 
arvadı bircə an danışığına ara vermirdi. O, prussiyalılara rast gələn- 
dən sonra gördüyü bütün məsələlərdən: onların nə etdiklərindən, 
nə söylədiklərindən danışır və iki oğlu orduda olduğuna görə, 
həm də prussiyalılar onu böyük xərcə saldıqları üçün onlara nifrət 
edirdi. Danışanda ən çox da qrafiniyaya müraciət edirdi, çünki 
belə bir nəcabətli qadınla söhbət etməkdən xoşu gəlirdi. 

O, gülməli bir şey danışanda səsini alçaldırdı, əri isə tez-tez 
onun sözünü kəsirdi. 

— Madam Folanvi, danışmasan yaxşı olar. 

Ancaq o, ərinə əhəmiyyət vermədən sözünə davam edirdi. 

— Bəli, xanım, bunlar ancaq donuzu kartofla, kartofu da donuzla 
yeməkdən başqa bir şey bilmirlər. Onların təmiz, mədəni insanlar 
olması haqqında deyilənlərə inanmayın. Qətiyyən elə deyil, ayıb 
olmasın, hər yeri murdarlayırlar. Siz onların bütün günü, səhərdən 
axşama qədər necə təlim keçdiklərini bircə görəydiniz: hamısı 
düzənliyə yığışır, sonra irəli-geri gedirlər, o yana dönürlər, bu yana 
gəlirlər. Bundansa, yaxşı olardı ki, evlərində oturaydılar, yer şum- 
layaydılar, yol salaydılar. Eh, xanım, hələ dünyada bu hərbçilərdən 
heç kəs xeyir görməyib. Bilmirəm, bu bədbəxt camaat, əlindən 
adam öldürməkdən başqa heç bir iş gəlməyən bu adamlara niyə 
müftə yerə çörək verir? Mən savadsız qoca arvadam, mən heç, 
amma səhərdən axşama qədər onların əldən düşərək, ayaq döy- 
düklərini görəndə öz-özümə fikirləşirəm: «Bax, elə adamlar var ki, 
camaata xeyir verməkdən örtü cürbəcür kəşflər edirlər, bəs belələri 





! El — içki növüdür. 

— xalqa ziyan vurmaqdan ötrü dəridən-qabıqdan çıxanlar kimə və 
nəyə lazımdır?» Məgər kim olur-olsun: istər prus, istər ingilis, istər 
polyak, istərsə də fransız — adam öldürmək mənfurluq deyilmi? 
Əgər səni bir adam təhqir etdiyinə görə ondan intiqam alıb öldü- 
rürsənsə, sənə cəza verirlər, demək, adam öldürmək pis şeydir, 
amma bizim övladlarımızı quş kimi qırıb tökürlər, buna heç kəs heç 
nə demir, əksinə, çoxlu adam öldürənlərə orden verirlər. Demək, 
onlar yaxşı iş görürlər? Yox, elə deyil, bilirsinizmi, mən bu işlərdən 
heç nə başa düşə bilmirəm. 

Kornyude ucadan dilləndi: 

— Dinc dolanan qonşuya hücum edib müharibə başlamaq vəh- 
şilikdir, amma vətəni müdafiə etmək müqəddəs boredur. 

Qarı başını aşağı saldı. 

— Düzdür, vətəni müdafiə etmək lazımdır, amma öz xeyri üçün 
müharibə törədən kralların hamısını qırmaqdan yaxşı şey yoxdur. 

Kornyudenin gözləri oynadı: 

— Afərin, xanıml — deyə qışqırdı. 

Cənab Karre-Lamadon çaşıb qalmışdı. O, məşhur sərkərdələri 
ilahiləşdirib pərəstiş etsə də, bu qoca kəndli arvadının sözlərindəki 
ağıllı fikirləri dinlədikdən sonra düşünməyə məcbur olurdu ki, doğ- 
rudan da, bu saat mənasız yerə çəkilən zəhmətlər gərəkli bir işə 
sərf edilsə, qurub-yaratmaq əvəzinə vurub-dağıdan əllər xeyirli bir 
işdən yapışsa, boş yerə çəkilən zəhmətlərin hamısı həyata keçiril- 
məsinə yüz illərlə vaxt lazım olan böyük işlərə sərf edilsə, insanlara 
nə qədər firavanlıq gətirərdi. 

Luazo yerindən qalxdı, aşxana sahibinin yanında oturdu və 
pıçıltı ilə danışmağa başladı. Yekəqarın aşxana sahibi qonşusunun 
zarafatından qəşş etdi, boğulub öskürdü, güldükcə piyli qarnı atılıb- 
düşməyə başladı. Aşxana sahibi ilə Luazo dərhal sövdələşdilər. 
Aşxana sahibi ondan altı çəllək bord şərabı aldı və qərara gəldi ki, 
yazda gətirər. O, əmin idi ki, prussiyalılar yaza qədər çıxıb gedə- 
cəklər. 

Yemək qurtaran kimi sərnişinlər dağılışıb yatmağa getdilər. 

Bəzi şeylərə göz qoyan və ürəyinə şübhə daman Luazo arva- 
dını yorğan-döşəyə uzandırdıqdan sonra astaca qapıya yaxınlaşdı, 
gah açar yerindən bayıra baxdı, gah qulağını deşiyə yaxınlaşdırıb 
dinlədi və özünün dediyi kimi «dəhlizin sirrini: öyrənməyə çalışdı. 

Təxminən, bir saatdan sonra şıqqıltı eşitdi, tez açar yerindən 
baxdı, mavi kəşmiri parçadan ağ krujevalı xalat geymiş və bu pal- 
tarda daha yaraşıqlı görünən Gonbulu gördü. Onun əlində şam 
vardı və dəhlizin sonundakı müəmmalı otağa doğru gedirdi. Elə 
bu vaxt lap yaxındakı qapılardan biri açıldı və azacıq sonra Gonbul 
geri qayıdanda aşırmalı şalvar geyinmiş Когпуиде qızın dalınca 
düşdü. Onlar pıçıldaşdılar və dayandılar. Belə başa düşmək olardı 
ki, Gonbul öz qapısını ləyaqətlə qoruyur və heç kəsi içəri burax- 
maq istəmir. Çox təəssüf ki, Luazo onların nə danışdığını ayırd 
edə bilmirdi. Amma azacıq sonra onların səsi ucaldı və Luazo bəzi 
sözləri aydın eşitdi. Kornyude qızı dilə tuturdu, onu yola gətirməyə 
çalışırdı: 

— Bura bax, axmaqlıq eləmə, burada nə var ki? 

Onun bu hərəkətinə Gonbul açıq-açığına hirslənmişdi: 

— Yox, mənim əzizim, elə anlar olur ki, belə şeylərə yol vermək 
olmur. İndiki halda, belə vəziyyətdə belə şeyə yol vermək, ən azı, 
rüsvayçılıqdır. 

O, deyəsən, qızın dediklərini başa düşmədi və «axı niyə?» deyə 
soruşdu. Gonbul onun sözlərini eşidəndə açıq-aşkar hirslənib səsini 
qaldırdı: 

— Niyə? Başa düşmürsünüz, niyə? Bəlkə, binada, elə lap qonşu 
otaqda prussiyalı var? 

Kornyude susdu. Fahişə qızın vətənpərvərlikdən doğan bir 
həya hissi ilə düşmən olan yerdə kişini özünə yaxın qoymamağı, 
görünür, onda zəifləməkdə olan şəxsi ləyaqət hissini oyatdı, elə 
buna görə də qızı öpməklə kifayətləndi və səssizcə çıxıb öz otağına 
getdi. 

Bu səhnəyə tamaşadan bədəni istiləşən Luazo açar yerindən 
uzaqlaşdı, havada ayaqlarını bir-birinə vuraraq hoppandı, gecə 
papağını geyindi, arvadının yorğanını qaldırıb yanına girdi, onu 
öpüşlərlə oyatdı və ehtirasdan titrəyən səslə pıçıldadı: 

— Canım-ciyərim, sən məni sevirsənmi? 

Bundan sonra binaya dərin bir sükut çökdü. Amma azacıq 
sonra ya çardaqda, ya da zirzəmidə, haradasa şiddətli, yeknəsəq, 
ahəngdar bir xorultu başladı. Elə bil, poqquldayan buxar qazanın- 
dan boğuq, uzun bir uğultu qopdu. Bu, cənab Folanvinin xorul- 
tusu idi. 

Səhər saat səkkizdə yola düşmək qərara alındığından, düz 
vaxtında hamı mətbəxə toplaşdı. Lakin üstünə qar yağmış karet 
həyətin ortasında dayanmışdı. Nə at qoşulmuşdu, nə də faytonçu 
gözə dəyirdi. Onu tövlədə, samanlıqda, ot tayalarının arasında 
axtardılar, tapa bilmədilər. Belə olduqda, kişilər ətrafı yoxlamağı 
qərarlaşdırdılar və karvansaradan çıxdılar. Gəzə-gəzə gəlib bir 
meydançaya çatdılar. Meydançanın sonunda kilsə, yanında isə iki 
cərgə alçaq evlər vardı. Evlərdə prus əsgərləri görünürdü. Onlar 
gördülər ki, əsgərlərdən biri kartof soyur, o biri bir az aralıda dəllək 
dükanının döşəməsini yuyur, üz-gözünü saqqal basmış bir başqası 
isə ağlayan bir uşağın üzündən öpür, dizinin üstünə alaraq onu 
sakitləşdirməyə çalışırdı. Ərləri «döyüşən orduda» olan kök kəndli 
arvadları tez-tez işarələr edib, müti qaliblərinə nə iş görmək lazım 
gəldiyini: odun yarmaq, qəhvə əzmək, şorba bişirmək — bilmək 
üçün özlərini göstərirdilər. Əsgərlərdən biri hətta qocalıb əldən- 
ayaqdan düşmüş bir qarının paltarlarını yuyurdu. 

Təəccüblənmiş qraf keşişin evindən çıxan bir ruhanidən bunun 
nə iş olduğunu soruşdu. Kilsənin köhnə qurdu cavab verdi: 

— Bu əsgərlər o birilərinə oxşamırlar, sakitdirlər, özləri, deyilənə 
görə, heç prussiyalı da deyillər. Düzünü bilmirəm haradandırlar, 
ancaq onu bilirəm ki, uzaqdandırlar, bir az o tərəflərdəndirlər. Onla- 
rın özlərinin də evdə arvad-uşaqları qalıb, həm də müharibədən bir 
şey qazanmırlar. Yəqin ki, bunların arvadları da orada ərlərindən ötrü 
göz yaşları axıdırlar. Burada olduğu kimi oralar da qarmaqarışıqlıqdır. 
Hələlik bizim bu əsgərlərdən şikayətlənməyə əsasımız yoxdur. Bizə 
bir pislikləri keçməyib, başlarını aşağı salıb, öz evlərindəki kimi işləyir- 
lər. Necə olursa olsun, ağa, gərək kasıblar bir-birinin əlindən tutsun... 
Özünüz yaxşı bilirsiniz ki, müharibəni kasıblar yox, varlılar törədir. 

Kornyude qaliblərlə məğlublar arasında yaranan bu cür səmimi 
ünsiyyətdən hirsləndi, burada faytonçunu axtarmaqdansa qayıdıb 
aşxanada oturmağı lazım bildi və getməzdən əvvəl zarafatla ürə- 
yindəkini dedi: 

— Onlar doğub-törəyənlərə kömək edirlər. 

Cənab Karre-Lamadon ciddi tərzdə etirazını bildirdi: 

— Onlar kainatın boş qalmaması üçün əlləşirlər. 

Faytonçu görünmürdü. Nəhayət, onu kənd meyxanasında, bir 
zabit nökəri ilə oturub qardaşcasına yeyib-içən yerdə tapdılar. 

Qraf soruşdu: 

— Məgər sizə saat səkkizdə atları qoşmağı əmr etməyiblər? 

— Bəli, ancaq sonra əmri dəyişdirdilər. 

— Nə dedin? 

— Dedilər ki, atları heç qoşmayacaqsan. 

— Bunu kim əmr edib? 

— Necə yəni kim? Prus komendantı. 

— Niyə? 

— Mən haradan bilim? Gedin, özündən soruşun: icazə vermirlər, 
mən də atları qoşmuram, vəssalaml 

— O, bunu sənə özü dedi? 

— Yox, cənab, əmri onun adından aşxana sahibi dedi. 

— Nə vaxt? 

— Dünən axşam, yatmazdan əvvəl. 

Sərnişinlərin üçü də böyük həyəcanla geri qayıtdı. 

Cənab Folanvini çağırmağı qərara aldılar, ancaq qulluqçu qız 
dedi ki, astması olduğundan o, saat ondan tez yuxudan durmur. 
Dönə-dönə tapşırıb ki, bircə yanğından başqa, qalan vaxtlarda 
onu tez oyatmasınlar. 

İstədilər zabitlə görüşsünlər, amma o burada, karvansarada 
yaşasa da, onunla görüşmək müşkül iş idi, çünki belə məsələlər 
barədə zabitlə danışmaq ixtiyarı yalnız cənab Folanviyə verilmişdi. 

Gözləməyi qərara aldılar. Arvadlar öz otaqlarına çəkilib xırda- 
xuruş işlər görməyə başladılar. 

Kornyude mətbəxdə, alovlanan ocağın yanında yerini rahatladı. 
O əmr etdi ki, yemək otağından bir stol və bir şüşə pivə gətirsinlər, 
dərhal da demokratlar arasında sahibi qədər hörmət qazanmış 
qəlyanını çıxartdı. Elə bil, bu qəlyan, sahibinə xidmət göstərəndə 
birbaş vətənin özünə də xidmət göstərirdi. Odadavamlı ağacdan 
qayrılmış bu qəlyan çoxdan çəkildiyindən sahibinin dişi kimi qaral- 
mışdı, amma əyri müştüklü bu qəlyan indi parıldayırdı, ətrafa ətir 
saçırdı, sahibinin əlində yaraşıqlı görünürdü, qəlyan ona, o da qəl- 
yana yaraşırdı və onu qəlyansız təsəvvür etmək çətin idi. Gözünü 
gah ocağın alovuna, gah da pivənin rənginə zilləyib dayanırdı. Hər 
dəfə pivədən bir qurtum içəndən sonra sümüyü çıxmış uzun bar- 
maqlarını yağlanmış, pırpız saqqalının tükləri arasına salır və dili ilə 
bığına bulaşmış pivə köpüyünü yalayırdı. 

Luazo ayaqlarının üyüşüyünü almaq bəhanəsi ilə karvansaradan 
çıxdı. Əslində, onun məqsədi yerli alverçilərlə görüşmək və onlarla 
sövdələşib çaxır satmaq idi. Qrafla fabrikant siyasətdən söhbət et- 
məyə başladılar. Fransanın gələcək taleyi haqqında öz mülahizə- 
lərini söylədilər. Biri orleanlara ümid bəsləyirdi, o biri isə ən ağır 
dəqiqələrdə peyda olacaq xilaskara. Kim bilir, bəlkə, yeni bir dü 
Qeklen, Janna d'Ark və ya I Napoleon meydana çıxacaqdı? Kaş 
imperatorun oğlu balaca olmayaydı... Kornyude onlara qulaq 
asaraq taleyin işini əvvəlcədən bilən bir adam kimi gülümsünürdü. 
Onun qəlyanının iyi mətbəxə dolmuşdu. 

Saat onda cənab Folanvi gəldi. Dərhal onu sorğu-suala tut- 
dular. O, eyni sözləri, bir kəlmə də dəyişmədən, bir neçə dəfə 
təkrar etdi: 

— Zabit mənə belə dedi: «Cənab Folanvi, bu sərnişinləri aparan 
faytonçuya atları qoşmağa icazə verməyin. Mənim xüsusi sərənca- 
mım olmadan onların getməsini istəmirəm, başa düşdünüz? Vəs- 
salam». 

İş belə olanda zabitin yanına getməyi qərarlaşdırdılar. Qraf ona 
vizit kağızını göndərdi, cənab Karre-Lamadon da həmin kağıza öz 
adını, soyadını və bütün rütbələrini yazdı. Prus zabiti cavab gön- 
dərdi ki, onları yalnız səhər yeməyindən sonra, yəni saat birdən 
sonra qəbul edə bilər. 

Xanımlar da gəldilər. Qanları qara olsa da, sərnişinlər yüngül- 
cə yemək yedilər. Gonbul, deyəsən, xəstələnmişdi və çox həyə- 
canlı idi. 

Qəhvə içəndən sonra zabitin nökəri qrafla fabrikantın dalınca 
gəldi. 

Luazo onlara qoşuldu və zabitin yanına gedən dəstənin daha 
əzəmətli görünməsi üçün Kornyudeni də özləri ilə aparmaq istə- 
dilər. Ancaq o, almanlarla heç bir danışığa girmək niyyətində olma- 
dığını qürurla elan etdi və bir şüşə də pivə sifariş edib, ocağın kəna- 
rında əyləşdi. 

Üç kişi ikinci mərtəbəyə qalxdı. Zabit onları ən yaxşı otaqda, 
heç şübhəsiz, evini qoyub qaçmış və o qədər də incə zövqə malik 
olmayan bir burjua mənzilindən oğurladığı par-par parıldayan 
xalata bürünmüş halda, uzun saxsı qəlyanını tüstülədə-tüstülədə, 
ayağını buxarıya dirəyib kresloya yayxanmış vəziyyətdə qəbul etdi. 

O yerindən tərpənmədi, salamı almadı və heç onların üzünə də 
baxmadı. O öz hərəkətləri ilə qalib pruslara məxsus böyük bir 
ədəbsiz olduğunu nümayiş etdirirdi və nəhayət, dilləndi: 

— Siz nə istəyirsiniz? 

Qraf cavab verdi: 

— Cənab, biz getmək istəyirik. 

— Olmaz. 

— Cəsarət edirəm, bunun səbəbini bilmək olar? 

— Kefim belə istəyir. 

— Cənab, cəsarət edirəm, ehtiramla nəzərinizə çatdırmaq istə- 
yirəm ki, sizin komendant bizə Dyeppaya qədər getməyə icazə 
vermişdir və biz, zənnimcə, sizi bu qədər qəzəbləndirən, belə bir 
ciddi qərar vermənizə səbəb olan elə bir pis iş görməmişik. 

— Kefim belə istəyir, vəssalam, gedə bilərsiniz. 

Hər üçü baş əyib çıxdı. 

Gün darıxdırıcı keçdi. Almanın şıltaqlığı anlaşılmaz idi. Hərənin 
ağlına bir fikir gəlirdi. Mətbəxdə oturub vəziyyətlərini hey müza- 
kirə edir və arayıb cürbəcür səbəblər tapırdılar. Bəlkə, onları girov 
saxlamaq istəyirlər? Ancaq nəyə görə, nə səbəbə? Nə məqsədlə? 
Bəlkə, onları əsir eləmək istəyirlər? Bəlkə də, azad olmaq üçün 
onlardan çoxluca pul istəyəcəklər? Bu fikirdən dəhşətə gəldilər. 
Ən çox qorxanlar varlılar oldular. Onlar canlarını qurtarmaq üçün 
bu həyasız, kobud zabitə qızıl dolu kisələri necə verəcəklərini 
təsəvvürlərinə gətirdikcə, halları xarab olurdu. Onlar varlı olduq- 
larını gizlətmək, kasıb, həm də lap kasıb adamlar olduqlarını sübut 
etmək üçün ağlabatan yalanlar uydurmağa çalışdılar. Luazo saatı- 
nın zəncirini çıxardıb cibində gizlətdi. Hava qaraldıqca, onların qor- 
xusu daha da çoxalırdı. Çırağı yandırdılar. Nahar vaxtına hələ iki 
saat qaldığından xanım Luazo cotuz birə oynamağı təklif etdi. Bu, 
bir az onların başını qata bilərdi. Hamı razı oldu. Hətta Kornyude 
də ədəb və nəzakət naminə qəlyanını söndürüb onlara qoşuldu. 

Qraf kartları qarışdırıb payladı, Gonbul dərhal otuz bir xal yığdı. 
Oyuna başları qarışdı, qorxu yadlarından çıxdı. Ancaq Kornyude 
gördü ki, Luazo ilə arvadı bir-birinə qaş-göz eləyir və oyunda kələk 
işlədirlər. 

Nahar eləməyə yığışanda cənab Folanvi yenidən göründü. 
Onun xırıltılı səsi eşidildi: 

— Prus zabiti mənə dedi ki, öyrənim, madmazel Elizabet Russe 
hələ də öz fikrindən dönməyib? 

Gonbul yerindəcə donub qaldı, rəngi ağappaq oldu və sonra 
qıpqırmızı qızardı. Hirsindən nəfəsi daraldı və dili söz tutmadı. 
Axırda dözə bilməyib partladı: 

— Qedin o murdara, o həyasız prus köpəkoğluna deyin ki, mən 
onun dediyinə heç vaxt razı ola bilmərəm, eşitdinmi, heç vaxt, heç 
vaxt, heç vaxtl 

Yekəqarın, kök mehmanxana sahibi getdi. Dərhal Gonbulun 
başına toplaşdılar, hərə bir tərəfdən sual verdi və qızı dilə tutdular 
ki, zabitlə aralarında olan söhbəti, bu sirri açıb desin. Əvvəlcə Gon- 
bul inad etdi, heç demək istəmədi, amma əsəbləri dözmədi: 

— Nə istəyir?.. Nə istəyəcək, mənimlə bir yorğan-döşəkdə yat- 
maq istəyir, bildinizmi, onun iştahından keçən budurl 

Bu sözdən heç kəs pərt olmadı, çünki həddindən artıq hiddətli 
idilər. Kornyude qəzəbindən qədəhi stola elə hirslə çırpdı ki, qədəh 
çilik-çilik oldu. Bu əclaf zabitin hərəkətləri hamını qeyzləndirdi. 
Onların qəzəbdən ağızlarından od tökülməyə başladı. Ona, bu 
həyasız zabitə cavab vermək üçün birləşdilər, elə bil, Gonbuldan 
tələb olunan məsələdə iştirak etmək və hərə öz payını vermək 
üçün hazır olduqlarını bildirdilər. Qraf ikrah hissi ilə dedi ki, bunlar 
özlərini qədim vəhşilərdən də pis aparırlar. Xüsusilə qadınlar Gon- 
bulun halına yanıb dərdinə şərik oldular. Öz otaqlarından ancaq 
yeməkdən-yeməyə çıxan rahibələr başlarını aşağı salıb susdular. 

Aradan bir az keçdikdən və əsəbləri bir qədər sakitləşdikdən 
sonra nahar eləməyə başladılar. Nə qədər çalışdılarsa da, bir 
sözün ucundan tutub söhbət edə bilmədilər. Hamı düşüncəyə 
dalmışdı. 

Xanımlar nahardan sonra tələsik öz otaqlarına getdilər. Papiros 
çəkməyə qalan kişilər isə qumar oynamağa başladılar, zabiti ina- 
dından döndərmək üçün məsləhət almaq məqsədilə cənab Folan- 
vini də oyuna dəvət etdilər. Amma mehmanxana sahibindən heç 
nə öyrənə bilmədilər. O, heç nə eşitmir, heç kəsə cavab vermir, 
oyuna girişərək tez-tez: 

— Cənablar, oynayın, oyununuzu oynayınl — deyirdi. 

O elə qızışmışdı ki, hayxırağını tüpürməyi belə unutmuşdu. Ona 
görə də dolmuş sinəsi körük kimi xışıldayırdı. Onun sinəsindən 

cürbəcür səslər çıxırdı. Gah yoğun xırıltı, gah da yenicə banlamaq 
istəyən xoruz-beçə səsi kimi cır səslər çıxırdı. 

Yorğunluqdan ayaq üstə güclə dayanan arvadı dalınca gəlib 
onu yatmağa çağıranda da Folanvi getmədi. Arvadın əlacı kəsilib 
özü təkcə yatmağa yollandı, çünki o, budaqda yatan quş kimi səhər 
tezdən, gün doğmamış yuxudan durardı. Əri isə gec yatar, dostları 
ilə lap səhərə qədər oturmağı sevərdi. Folanvi arvadının arxasınca: 
«Mənə qoqlu-moqlu çal və sobanın üstünə qoy», — deyə qışqırdı 
və yenə də oynamağa başladı. Sərnişinlər ondan söz qoparmağın 
mümkün olmadığını gördükdə yatmağın vaxtı çatdığını qərara 
aldılar və dağılışıb hər kəs öz otağına getdi. 

Bu iyrənc karvansarada bir gün də ləngiyə biləcəklərindən qor- 
xuya düşən və ona görə də getmək arzusu daha da şiddətlənən 
sərnişinlər ertəsi günü, ümidləri az olsa da, səhər tezdən oyandılar. 
Əfsus ki, atlar yenə tövlədə idi və faytonçu gözə dəymirdi. Əlacsız 
qalıb karetin ətrafında xeyli dolandılar. 

İştahasız və könülsüz halda səhər yeməyini yedilər. Hiss olu- 
nurdu ki, Qonbula münasibət bir az soyumuşdu, deyəsən, gecə 
götür-qoy etmişdilər və fikirlər dəyişmişdi. İndi, demək olar ki, 
onların hamısı qızın necə xəlvətcə prus zabiti ilə görüşüb yoldaş- 
larının oyanmasına qədər xoş bir sürpriz hazırlamadığına görə 
hirslənmişdilər. Burada çətin nə vardı ki? Bir də bu işdən axı kim 
xəbər tutacaqdı? O, prus zabitinə el gözünə deyə bilərdi ki, bu işə 
məyuslaşmış yol yoldaşlarının xatirinə razılıq verir. Bu, Gonbuldan 
ötrü çox asan və mənasız işdir. Ancaq hələ heç kəs ağlından belə 
şeylər keçdiyini boynuna almaq istəmirdi. 

Günortadan sonra darıxıb əldən düşdüklərinə görə, qraf bir az 
çıxıb dolanmağı təklif etdi. Buxarının qırağında oturmağı hər şey- 
dən üstün tutan Kornyude və bütün günü kilsədə, ya da keşişin 
yanında keçirən rahibələrdən başqa, qalanları möhkəmcə bürü- 
nərək yola düşdülər. 

Gündən-günə şiddətlənən şaxta qulaqları, burunları kəsirdi. 
Ayaqları donduğundan addım ata bilmirdilər. Onlar düzənliyə çatan- 
da ağ örtük altına sərilmiş çöllər elə məşum göründü ki, dərhal 
onları qüssə bürüdü, ürəkləri sıxıldı və geri döndülər. Xanımlar 
qabağa düşdülər, üç kişi isə onların dalınca addımladı. Vəziyyəti 
gözəl başa düşən Luazo birdən: 

— Bu fahişənin ucbatından biz bu viranxanada çoxmu qalaca- 
ğıq? — deyə soruşdu. 

Həmişə ədəb-ərkan gözləyən qraf: 

— Belə bir təhqiramiz işə qadını məcbur etmək olmaz, — dedi. 
— Bu iş gərək xoşluqla olsun, onun öz razılığı ilə. 

Ancaq cənab Korre-Lamadon qeyd etdi ki, əgər deyilən kimi 
olsa, yəni fransızlar Dyeppadan keçib əks hücuma başlasalar, vuruş- 
ma mütləq Totda olacaq. Bu fikir onun müsahiblərini qorxuya saldı. 

— Piyada qaçıb getsək, necə olar? — deyə Luazo dilləndi. 

Qraf çiyinlərini çəkdi: 

— Nə danışırsınız, belə qarlı havada, özü də arvadlarla? Bundan 
başqa, dərhal dalımızca adam göndərər, onca dəqiqədən sonra 
tutub əsir alarlar və bizi əsgərlərin ixtiyarına verərlər. 

Bu söz ağlabatan idi. Hamı susdu. 

Xanımlar geyim-kecimdən söhbət edirdilər. Amma deyəsən, 
aralarında pərtlik vardı. 

Birdən küçələrin qurtaracağında bir zabit göründü. Üfüqə 
qədər uzanan qarlı çöllərin işığında, onun eşşəkarısına oxşayan 
uzun bədəni aydınca seçilirdi. O, silinib təmizlənmiş uzunboğaz 
çəkmələrinin palçığa bulanmasından ehtiyat edən bir hərbçi vərdişi 
ilə dizlərini qatlaya-qatlaya irəliləyirdi. 

Zabit xanımlara yaxınlaşanda təzim etdi və kişilərə şübhə ilə 
baxdı. Onlar isə şəxsi ləyaqətlərini saxlayıb şlyapalarını çıxartma- 
dılar. Təkcə Luazo az qalmışdı ki, əlini papağına uzatsın. 

Gonbul qulağının dibinəcən qızardı. Onunla yanaşı gedən ərli 
üç xanım isə kobud zabitin onları, bir yataqda yatmaq istədiyi küçə 
qızı ilə bir yerdə görməsindən özlərini təhqir olunmuş sayırdılar. 

Dərhal zabitin görkəmi, onun sir-sifəti, boy-buxunu haqqında 
söhbətə başladılar. Həyatı boyu çox zabitlər görüb yola salan və 
onların yaxşı-pisindən başı çıxan xanım Karre-Lamadon dedi ki, 
bu prus zabiti o qədər də pis kişi deyil, hətta təəssüfləndi ki, əgər 
o fransız olsaydı, arvadların ağlını yerindən oynadan gözəl bir 
qusar ola bilərdi. 

Gəzintidən qayıtdıqdan sonra bilmədilər nə iş görsünlər. Hətta 
hər balaca, mənasız məsələdən ötrü bir-birlərini acılamağa başla- 
dılar. Sakitcə və tələsik nahar etdilər və dərhal da otaqlara dağılışıb 
yatmağa getdilər ki, vaxt öldürsünlər. 

Ertəsi gün səhər tezdən, sərnişinlər yuxudan durub yemək 
otağına toplaşanda yorğun və qəzəbli görkəmləri vardı. Xanımlar 
Gonbulun üzünə baxıb onunla kəlmə belə kəsmək istəmədilər. 

Kilsə zəngi çalındı. Deyəsən, uşaqları xaç suyuna çəkmək 
mərasimi olacaqdı. Gonbulun bir uşağı vardı. İvetoda bir kəndli 
qadınına saxlamağa vermişdi. Onun üzünü ildə bircə dəfə ancaq 
görürdü və çalışırdı ki, balasını yadına salmasın. Amma indi kil- 
sədə zəng sədaları altında kiminsə körpə uşağının xaç suyuna 
çəkiləcəyini bildikdə, birdən-birə Gonbulun qəlbində doğma bala- 
sına qarşı mehriban analıq duyğusu baş qaldırdı və kilsədə keçi- 
rilən ayində mütləq iştirak etmək fikrinə düşdü. 

Gonbul gedən kimi otaqdakılar bir-birinin üzünə baxdılar və 
dərhal qərara gəlmək vaxtının çatdığını hiss edərək, baş-başa 
verdilər. Luazonun beyninə belə bir fikir gəldi: prus zabitinə demək 
lazımdır ki, təkcə Gonbulu tutub saxlasın, qalanlarına isə getməyə 
icazə versin. 

Cənab Folanvi onların sözünü zabitə çatdırmağa razı olub 
yuxarı çıxdı və dərhal da geri qayıtdı. İnsanların təbiətinə yaxşı 
bələd olan prussiyalı mehmanxana sahibini qapıdan qovmuş və 
demişdi ki, onun arzusu yerinə yetirilməyincə, sərnişinlərin heç 
birini buraxan deyil. 

Bu sözü eşidən kimi xanım Luazonun mərifəti bütün çılpaqlığı 
ilə meydana çıxdı: 

— Biz burada qocalana qədər oturub gözləyəsi ha deyilik? Bu 
qəhbənin sənəti rastına gələn kişilərlə bir yorğan-döşəkdə yatıb- 
durmaq deyilmi, indi niyə özünü çəkir, niyə zabitin təklifini rədd 
edir, buna onun nə ixtiyarı var? Sən bir buna bax, Ruanda yorğanın 
altına salmadığı kişi qalmayıb, üzü üzlər görüb, hətta faytonçularla 
yatıb-durub, indi buna nə olub? Bəli, xanımlar, mən onun dabbaqda 
gönünə bələdəm, onu lap yaxşı tanıyıram, həmişə bizim dükandan 
çaxır alır, öz gözümlə görmüşəm onun faytonçularla mazaqlaşdı- 
ğınıl Amma indi, bizi bu vəziyyətdən çıxartmaq lazım olanda bu 
həyasız özünü xam qız kimi aparır. Zabit çox mərifətli adamdır. Hər 
şey onun əlindədir. İstəsə, elə lap bizim üçümüzdən birini seçə 
bilərdi, amma o, bütün kişilərin altına yıxılmağa hazır olan bu tər- 
biyəsizdən yapışıb. Kişi qanacaqlı adamdır, ərli qadınlara hörmət 
eləyir, yoxsa ixtiyar sahibidir, nə istəsə, edə bilər. Bircə dəfə «mən 

bunu istəyirəm» desə, bizi əsgərlərin qabağına salıb yanına apart- 
dırar və zora salıb başımıza istədiyi oyunu aça bilər. 

Xanımlar diksindilər. Qəşəng xanım Karre-Lamadonun gözləri 
parıldadı, rəngi ağardı, ona elə gəldi ki, prus zabiti onu bu saat 
zorlayır. 

Kənarda söhbət eləyən kişilər qadınlara yaxınlaşdılar. Luazo 
özündən çıxmışdı və bu yaramaz qızın əl-ayağını sarıyıb düşmənə 
verməyə hazırdı. Ancaq üç arxadan dönənləri səfir olan və zahiri 
görkəmindən diplomatı xatırladan qraf incə bir yolla hərəkət etmə- 
yin tərəfdarı idi: 

— Qızı yola gətirmək lazımdır. 

Və onlar sözü bir yerə qoydular. 

Arvadlar baş-başa verdilər. Səslərini alçaltdılar və hər kəs öz 
fikrini söyləməyə başladı, özü də hər şeyi qaydasında elədilər. Ən 
pis, nalayiq işlərdən danışanda da çox incə ifadələr tapıb işlədir və 
ədəblə danışırdılar. Onlar sözləri elə ehtiyat və diqqətlə seçirdilər 
ki, işdən hali olmayan adam onların danışığından heç nə başa 
düşə bilməzdi. Əslində, kübar qadınların büründükləri nazik ismət 
və həya örtüyü ancaq zahiri görkəm və gözdən pərdə asmaq üçün- 
dür. İndi isə onlar özlərini çox sərbəst hiss edir, prus zabiti ilə Gon- 
bulun əhvalatından əməlli-başlı ləzzət alır, ürəklərində əylənir və 
başqasına yemək hazırlayan aşxana aşpazı ehtirası ilə bu məhəbbət 
əhvalatını quraşdırırdılar. 

Bütün bu əhvalatlar o qədər əyləncəli və ləzzətli idi ki, sərnişin- 
lərin kefi açılmışdı. Qraf, əslində, çox şit zarafatlar edirdi. Ancaq bu 
zarafatlara elə incə don geydirirdi ki, hamı gülümsünürdü. Luazo 
da bir neçə dəfə açıq, ikibaşlı atmaca atdı. Onun belə bayağı sözlə- 
rindən heç kəs incimədi. Hamı xanım Luazonun kobud şəkildə 
dediyi «Bu qəhbənin sənəti kişilərlə bir yorğan-döşəkdə yatmaq 
deyilmi, indi özünü niyə çəkir?» sözləri düşünür və bu barədə fikir- 
ləşirdi. Qəşəng xanım Karre-Lamadon hətta, deyəsən: «Gonbulun 
yerinə mən olsaydım, başqalarını rədd etsəm də, bu prus zabitinin 
sözünü yerə salmazdımə, — deyə xəyalından keçirdi də. 

Sui-qəsdçilər, elə bil, mühasirəyə salınmış bir qalanı alacaq- 
larmış kimi, uzun-uzadı tədbirlər tökürdülər. Hərə boynuna bir iş 
götürürdü və kimin nə vaxt, nə cür hərəkət edəcəyi, nə kimi inan- 
dırıcı sözlər tapıb söyləyəcəyi haqqında əvvəlcədən şərtləşirdilər. 

Cürbəcür hücumlar düzəltmək, gözlənilməz basqınlar etmək, 
kələklər qurmaq haqqında əməlli-başlı tədbir tökürdülər ki, bu canlı 
qalanı düşmənə təslim olmağa məcbur etsinlər. Təkcə Kornyude 
əvvəlki kimi kənarda dayanaraq, bu sui-qəsddə iştirak etmirdi. 

Onların başı bu işə o qədər qarışmışdı ki, Gonbulun içəri gir- 
məsindən xəbər tutmadılar. Təkcə qraf bunu gördü və «sss» — deyə 
yoldaşlarını xəbərdar etdi. Onlar gözlərini qıza zillədilər. Gonbul 
onların qarşısında dayanmışdı. Qızın yol yoldaşları özlərini itirib, 
səslərini kəsdilər və bir xeyli ağızlarını açıb ona söz deyə bilmədilər. 
Kübar saxtakarlığına başqalarından daha çox bələd olan qrafinya: 

— Xaç suyuna çəkilmə mərasimində maraqlı bir şey vardımı? 
— deyə soruşdu. 

Hələ də gördüklərinin təsirindən xilas ola bilməyən Gonbul 
hamısını: kilsəni, adamları, onların sir-sifətini, oturuş-duruşunu 
yoldaşlarına təsvir etdi və axırda: 

— Bəzən ibadət etmək adama elə ləzzət verir ki, — deyə əlavə 
etdi. 

Xanımlar səhər yeməyinə qədər onun ürəyini almaq, sonra 
da yola gətirmək ümidi ilə qızla çox ehtiyatla davrandılar. Ancaq 
yemək stolunun arxasına keçən kimi hücuma başladılar. Əvvəl- 
cə ümumən fədakarlıqdan danışdılar. Qədim dövrlərdən misallar 
gətirdilər, Yudif və Oloferni yada saldılar, sonra heç dəxli olma- 
dığı halda Lukretsi və Sekstin adını çəkdilər, daha sonra isə bütün 
düşmən sərkərdələri yatağına salıb öz əsirinə çevirən Kleopatranı 
xatırladılar, bu tərbiyəsiz milyonerlər hətta Kapuya gedib öz ağuş- 
larında Hannibalı, onun sərkərdələrini və muzdlu əsgərləri oxşayan 
Roma qadınları haqqında öz təsəvvürlərində canlandırdıqları əfsa- 
nəvi əhvalatları danışdılar, sonra öz bədənlərini qüdrətli silaha, 
hökmranlıq alətinə, döyüş meydanına çevirən, öz fədakar nəva- 
zişləri ilə eybəcərləri, ya da nifrət etdikləri hökmdarları özünə ram 
edən, öz ismət və bakirəliklərini intiqam hissinə qurban verən 
bütün cəsur qadınlardan söhbət etdilər. 

Həmçinin kübar ailəsindən olan bir ingilis xanımının Bonapartı 
pis xəstəliyə salmaq məqsədilə qəsdən özünü xəstələndirməsi 
və məşum görüş vaxtı qəribə təsadüfün: Bonapartın birdən-birə 
haldan düşməsi nəticəsində, bu bəladan xilas olması haqqında 
dumanlı bir əhvalat da danışdılar. 

Bütün söhbətlər çox incə şəkildə, ədəb dairəsində aparılırdı. 
Ancaq hərdənbir söhbəti daha da qızışdırmaq məqsədilə qəsdən 
valehedici, heyranlıq bildirən səslər çıxarılırdı. 

Deyilənlərdən belə nəticəyə gəlmək olurdu ki, qadınlar ancaq 
arasıkəsilməz fədakarlıqlar və yer üzündə yalnız murdar əsgərlərə 
kef vermək üçün yaranıblar. 

Rahibələr özlərini elə aparırdılar ki, guya, dərin fikrə gediblər və 
heç nə eşitmirlər. Gonbul susurdu. 

Ona düz bir gün fikirləşməyə imkan verdilər. Amma indi ona 
əvvəlki kimi «madam», — deyə yox, sadəcə «madmazel», — deyə 
müraciət edirdilər. Amma heç kəs nə üçün belə etdiklərinin səbə- 
bini əməlli-başlı bilmirdi. Çox ehtimal ki, qızın, yol yoldaşları ara- 
sında əvvəllər əldə etdiyi hörmətini bir qədər itirdiyini və peşəsinin 
biabırçı bir iş olduğunu onun nəzərinə çatdırmaq istəyirdilər. 

Süfrəyə şorba verilən kimi, cənab Folanvi göründü və əvvəlki 
sualını təkrar etdi: 

— Prus zabiti soruşur ki, madmazel Elizabet Russe öz fikrini 
hələ dəyişməyib ki? 

Gonbul qəti cavab verdi: 

— Yox. 

Nahar vaxtı təşkil olunmuş ittifaq zəifləməyə başladı. Luazo bir 
neçə yersiz söz işlətdi. Dəridən-qabıqdan çıxaraq, hərə yeni bir 
yol axtarır, yeni bir şey fikirləşib tapmağa çalışır və qızın iradəsini 
qırmaq üçün yeni ibrətamiz bir nümunə tapmağa çalışırdı, lakin 
heç nə fikirləşə bilmirdilər. Elə bu vaxt qrafinya təsadüfənmi, yoxsa 
dumanlı şəkildə də olsa, dinə hörmət etmək niyyəti iləmi, nədənsə, 
müqəddəslərin ibrətamiz həyat tərzlərinə toxunaraq, yaşlı rahibəyə 
müraciət etdi. Axı müqəddəslərin çoxu elə işlər görüblər ki, bu 
işlər bizim gözümüzdə cinayət hesab edilə bilərdi, amma bu işlər 
Allah yolunda və ən yaxın adamlarına kömək məqsədi ilə edilibsə, 
kilsə onların günahından dərhal keçib. Bu, çox güclü dəlil idi, qra- 
finya bundan istifadə etdi. Bax bunun ruhaniliyə xas olan üstü- 
örtülü razılıq hissindənmi, yoxsa xoşbəxt bir axmaqlıq üzündənmi, 
yaxud səfehcəsinə baş verən xilaskarlıq duyğusundanmı, nədənsə 
qoca rahibə qıza qarşı edilmiş incəlik və tədbirlə düzəlmiş sui- 
qəsdi şiddətlə müdafiə etdi. Rahibəni utancaq hesab edirdilər. Sən 
demə, o, çənədən yaman saz, amansız və fikrindən dönməz imiş. 

Danışılan hadisələr arasındakı incə, eyhamlı əlaqə onu narahat 
etmirdi. Onun iradəsi dəmir kimi idi. Əqidəsi möhkəm, vicdanı 
şübhədən uzaq idi. O, İbrahimin verdiyi qurbanı çox təbii hesab 
edirdi. Çünki hətta göylərdən əmr olsaydı, o öz əlləri ilə ata-anasını 
da öldürərdi. Onun fikrincə, xeyirxah bir niyyətlə edilən cinayətin 
heç biri Allahın qəzəbinə səbəb ola bilməz. Qrafinya gözlənilmədən 
onu müdafiə edən bu dini müttəfiqinin dediklərindən çox istifadə 
etmək məqsədi ilə rahibəni daha çox «Məqsəd vasitəyə bəraət 
qazandırır» kimi adi, əxlaqi aksiomadan ibrətamiz izahat və nəticə 
çıxartmağa doğru yönəldir və tez-tez belə suallar verirdi: 

— Müqəddəs ana, demək, siz bu fikirdəsiniz ki, əgər günah 
xeyirxahlıq məqsədi ilə işlənibsə, Allah onu bağışlayır, eləmi? 

— Buna heç şübhə eləmək olarmı, xanım? Əslində, məzəmmətə 
layiq olan bir sıra hərəkətlər xoş niyyətlə edildiyinə görə təriflənir. 

Və onlar elə bu cür: Allahın iradəsini əvvəlcədən duymağa, 
onun verəcəyi qərarı qabaqcadan bilməyə və Allahın ona heç bir 
dəxli olmayan işlərə qarışacağını yəqin etməyə çalışa-çalışa söh- 
bətlərinə davam etdilər. 

Bütün bunlar üstüörtülü şəkildə, ustalıqla, ədəb dairəsində edi- 
lirdi. Ancaq rahibə libaslı bu mömin qadının dediyi hər söz Gonbulun 
iradəsini sarsıdır, inadını sındırırdı. Sonra söhbətin mövzusu bir 
qədər dəyişdi, rahibə təsbehini asta-asta çevirərək mənsub olduğu 
ordenin monastırlarından, baş rahiblərindən, özündən, müqəddəs 
Nikifor cəmiyyətinin sevimli bacısı — rahibəsi olan yanındakı cavan 
rahibədən danışdı. Onları Qavr hərbi xəstəxanalarında yatan çiçək 
xəstəliyinə tutulmuş əsgərlərə yardım etməyə, qulluq etməyə çağır- 
mışdılar. Rahibə xəstəlik haqqında dəqiq söhbət açıb, bədbəxt 
əsgərlərdən danışırdı. Bir prus zabitinin şıltaqlığına görə onlar bura- 
da qalıblar. Amma vaxtında çatsaydılar, bəlkə də, bu rahibələr neçə 
fransıza şəfa verər, onları ölümdən qurtarardılar. Hərbçiləri müalicə 
etmək onların sənəti idi. O, Krımda, İtaliyada, Avstriyada olmuşdu. 
O öz işlərindən danışa-danışa sübut edirdi ki, qoşun arxasınca 
gedən, qızğın döyüş zamanı yaralıları xilas edən, ipə-sapa yatma- 
yan əsgərləri bircə sözlə onların öz komandirlərindən də yaxşı sakit- 
ləşdirməyi bacaran cəsur, qorxmaz rahibələrdən biridir. Sübut edirdi 
ki, o əsl şəfqət bacısıdır. Onun eybəcərləşmiş çopur-çopur sifəti, elə 
bil, müharibənin dəhşətlərinin nəticəsini sübut edən bir nümunə idi. 

Onun dedikləri elə təsir göstərmişdi ki, heç kəs dinib-danışmırdı. 

Yeməkdən sonra tələm-tələsik dağılışıb öz otaqlarına çəkildilər 
və ancaq ertəsi günü, gün xeyli qalxandan sonra bayıra çıxdılar. 

Səhər yeməyi çox sakit keçdi. Hamı dünən səpdikləri toxumun 
cücərməsini və meyvəsini gözləyirdi. 

Günorta qrafinya gəzməyə çıxmağı təklif etdi. Qraf, əvvəlcədən 
şərtləşdikləri kimi, Gonbulun qoluna girdi, camaatdan bir az arala- 
yıb dala qaldı. 

O, yenilməz ləyaqətindən, yüksək ictimai vəziyyətindən tənəz- 
zül edərək, küçə qızları ilə söhbət edən, onlara «mənim əziz balam» 
deyən təmkinli kişilər kimi, Gonbul ilə açıq, saymazyana, atasayağı 
söhbət edirdi. O, dərhal məsələnin mahiyyətini izah etdi: 

— Demək siz, işdir-şayəd, prus ordusu məğlub olsa, özünüzü 
də, bizi də hər cür təhqirə, zorakılığa mütləq düçar etmək üçün 
burada saxlamaq niyyətindəsiniz? Siz bütün bunlara dözməyə 
hazırsınız? Ona görə ki, yumşaqlıq, lütfkarlıq eləmək istəmirsiniz, 
eləmi? Halbuki, ömrünüz boyu kişilərə yumşaqlıq eləmisiniz. 

Gonbul heç nə demədi. 

Qraf qıza öz dəlilləri, hissiyyatı və nəvazişi ilə təsir göstərirdi. 
O, özünü həm qraf kimi aparmağı, həm də nəzakətli olmağı, 
füsunkarcasına təsir göstərməyi, şirin sözlər yağdırmağı bacarırdı. 
Qraf qızın edə biləcəyi yaxşılığı şişirdir, özlərinin minnətdarlığını 
əvvəlcədən bildirirdi. 

Qraf birdən qıza «sən» deyə müraciət etməyə başladı. 

— Bilirsənmi, əzizim, prus zabiti səninlə yaxınlıq etdikdən sonra 
ilk dəfə lovğalanacaq ki, ömründə belə bir qız görməyib. Onun 
vətənində belə qıza çox az təsadüf etmək olar. 

Gonbul heç nə demədi, dərhal sürətini artırıb qabaqda gedən 
yoldaşlarına çatdı. 

Geri qayıdan kimi o, öz otağına çəkildi və bir daha gözə görün- 
mədi. Hamı bərk narahat oldu. Görəsən, nə qərara gələcək? 

Əgər inadından dönməsə, evimiz yıxıldı. 

Nahar vaxtı çatdı, hamı intizarla qızı gözlədi. Nəhayət, cənab 
Folanvi gəldi və xəbər verdi ki, madmazel Russe özünü pis hiss 
edir, onu gözləməyib nahara başlamaq olar. Hamı ehtiyat eləməyə 
başladı. Axırda qraf mehmanxana sahibinə yaxınlaşdı və pıçıltı ilə 
soruşdu: 

— Razı oldu? 

— Hə. 

Nəzakət naminə yoldaşlarına heç nə demədi, yüngülcə başını 
tərpətməklə kifayətləndi. Dərhal nəfəslərini dərib yüngülləşdilər və 
sir-sifətləri açıldı. 

Luazo bağırdı: 

— Tra-lya-lya-lyal Əgər bu aşxanada şampan şərabı varsa, gəti- 
rin, pulunu özüm verəcəyəm. 

Mehmanxana sahibi əlində dörd şüşə şərab gələndə xanım Lua- 
zonun ürəyi sıxıldı. Amma başqalarının qaşqabağı açıldı, deyib-gül- 
məyə, zarafata başladılar. Örəklərində sevinc coşub-daşdı. Elə bil, 
qraf, xanım Karre-Lamadonun qəşəng arvad olduğunun fərqinə indi- 
cə vardı, fabrikant qrafinyaya qulluq etməyə başladı. Söhbət qızışdı, 
getdikcə daha canlı şəkil aldı, mənalı, yerinə düşən zarafatlar başladı. 

Birdən Luazo sifətinə dəhşətli bir ifadə verdi, əllərini yuxarı 
qaldırıb fəryad etdi: 

— Sakit olunl 

Hamı qorxub təəccüb içində susdu. O isə əllərini oynadıb sakit- 
liyə çağırdı, gözlərini tavana zillədi, yenidən qulaq asdı və sonra 
sakitcə dilləndi: 

— Rahat ola bilərsiniz, hər şey öz qaydasındadır. 

Heç kəs söhbətin nədən getdiyini üzə vurmaq istəmədi, amma 
dodaqlarda təbəssüm göründü. 

On beş dəqiqədən sonra Luazo həmin zarafatı yenidən təkrar 
etdi və bütün axşamı bu zarafata dönə-dönə qayıtdı. O, guya, üst 
mərtəbədə kiməsə müraciət edir, alverçilərin işlətdiyi sözlərdən, 
ikibaşlı, eyhamlı ifadələrdən istifadə edərək, elə bil, kiməsə məs- 
ləhət verirdi. Bəzən sir-sifətinə yazıq, məzlumanə görkəm verir, 
«yazıq qız», — deyə köksünü ötürür, bəzən də qəzəbli hal alıb dişlə- 
rini qıcıyır və «ax, əclaf prussiyalıs, — deyə hirsini bildirirdi. Adam- 
lar bu hadisəni yadlarından çıxaranda da Luazo yenidən bir neçə 
dəfə titrək səslə fəryad qoparıb «bəsdir, bəsdir!» — deyə qışqırdı və 
sonra öz-özünə danışırmış kimi əlavə etdi: 

— Kaş onu bir də görmək səadəti bizə nəsib olaydı, kaş o yara- 
maz, qızı əldən salıb öldürməyəydil 

Zarafatlar şit və pis niyyətlə edilsə də, heç kəsə toxunmur, 
əksinə hamının xoşuna gəlirdi. Hər şey — hiddət də, zarafat da 

adamların münasibətindən asılıdır. Mehmanxanada isə tədricən 
sırtıqlıq əmələ gəlmişdi və açıq-saçıq sözlərdən heç kəs incimirdi. 

Yeməkdən sonra çərəz veriləndə arvadlar eyhamlı, ikibaşlı söz- 
lər danışmağa başladılar. Çox içdiklərindən gözləri alışıb-yanırdı. 
Hətta belə hallarda öz təmkinini saxlayan qraf özünə bir qədər 
sərbəstlik verib indiki vəziyyətlərini qütbdə qışlayanların vaxtının 
qurtarması ilə müqayisə etdi və keçirdikləri halı gəmi qəzasına 
uğrayan, nəhayət, cənuba doğru uzanan yolların üzlərinə açıldı- 
ğını görən insanların sevincinə bənzətdi. Огаһп zarafatı hamının 
xoşuna gəldi. 

Özündən çıxmış Luazo qədəh əlində ayağa qalxdı: 

— Bizim xilas olmağımızın şərəfinə içirəml 

Hamı ayağa durdu və onun dediyinə şərik oldu, hətta rahibələr 
də xanımların şirin dilinə uyub, ömürlərində dadını bilmədikləri 
köpüklü şərabdan bir-iki qurtum içdilər və dedilər ki, bu şərab 
köpüklü limonada oxşayır, ancaq ondan dadlıdır. 

Luazo deyilənləri yekunlaşdırdı: 

— Heyif ki, fortepiano yoxdur, olsaydı, çalıb-oynayardıql 

Kornyude bir kəlmə də danışmadı, yerindən də tərpənmədi. 
O, ağır düşüncələrə dalmışdı və hərdənbir uzun saqqalını dartışdırır, 
elə bil, onu bir az da uzatmaq istəyirdi. Nəhayət, gecəyarıya yaxın 
dağılışmağa başlayanda ayaq üstə güclə dayanan Luazo gözlənil- 
mədən onun qarnına bir dürtmə vurdu və dili dolaşa-dolaşa: 

— Niyə bu gün sizin kefiniz yoxdur? — dedi. — Niyə dinib-danış- 
mırsınız, vətəndaş? 

Komyude birdən başını qaldırdı, hamını qəzəblə və kəskin baxış- 
larla süzdü: 

— Bilirsinizmi, sizin hamınız əclaflıq elədinizl 

O, ayağa durdu, qapıya doğru addımladı, dönüb: 

— Bəli, əclaflıq elədinizl — deyə bir də təkrar etdi və yox oldu. 

Əvvəlcə hamı pərt oldu. Karıxmış Luazo ağzını açıb yerindəcə 
dondu, sonra özünə gəldi və qəhqəhə çəkdi: 

— Gözü görür, ürəyi istəyir, ancaq əli çatmırl 

Heç kəs heç nə başa düşmədiyinə görə «dəhliz əhvalatını» 
danışdı. Yenidən hamı şaqqanaq çəkdi. Xanımlar dəlicəsinə şad- 
landılar. Qrafla cənab Karre-Lamadon gözləri yaşarıncaya qədər 
güldülər. Bu hadisəyə inana bilmədilər. 

— Necə, yəqin bilirsən ki, o Gonbulu... 

— Bəli. Sizə deyirəm ki, öz gözlərimlə gördüm. 

— Gonbul onun dediyinə razı olmadı? 

— Bəli, ona görə ki, prussiyalı qonşu otaqdaydı. 

— Ola bilməzl 

— And içirəm! 

Qrafin nəfəsi təngidi. Fabrikant iki əli ilə qarnını tutdu. Luazo 
sözünə davam etdi: 

— Aydın məsələdir, bu axşam onun gülməyə heç halı yoxdur. 

Üçü də yenidən sancılanana, nəfəsləri tutulana və gözləri yaşa- 
rana qədər güldülər. 

Bundan sonra dağılışdılar. Ancaq hiyləgər və məkrli Luazo 
xanım yatmağa hazırlaşanda ərinə dedi ki, “Би koramal» — yəni 
xanım Karre-Lamadon bütün gecəni candərdi gülürdü. 

— Bilirsənmi, qadın hərbi geyim vurğunu olanda, bu paltarı 
geyinənin alman, ya fransız olmasının fərqinə varmır. Şərəfsiz 
nacinslərə nə deyəsənl.. Allah, keç günahımdan! – deyə əri ona 
cavab verdi. 

Bütün gecə, səhərə qədər, qaranlıqda dəhlizdən astaca xışıl- 
tılar, pıçıltılar, dərindən nəfəs alıb köksötürmələr, yalın ayaqların 
döşəmə üzərindəki şappiltıları və güclə eşidilən cırıltı səsləri 
gəldi. Müsafirlər, deyəsən, çox gec yatdılar. Qapıların aşağısında 
yarıqdan süzülən işıq zolaqları uzun müddət sönmədi. Şampan 
şərabını içəndən sonra belə şeylərin olması təbiidir. Deyirlər, bu 
şərab adamın yuxusunu yaman qaçırdır. 

Ertəsi gün hava aydın idi və şəffaf qış günəşinin şəfəqlərindən 
parıldayan qar adamın gözünü qamaşdırırdı. Şükür, axır ki, altı at 
qoşulmuş karet qapının ağzında gözləyirdi. Yumşaq tüklərini qabar- 
dan qırmızıgözlü, bəbəkləri qara xala oxşayan ağ göyərçinlər atla- 
rın ayaqları arasında özlərini dartaraq dolaşır, buğlanan peyinləri 
caynaqları ilə dağıdıb yem axtarırdılar. 

Qoyun dərisindən tikilmiş kürkünə bürünən faytonçu qozlada 
oturub qəlyanını tüstülədirdi. Sevincək olmuş sərnişinlər isə yol 
azuqələrini tələsik qablaşdırırdılar. 

Bircə Gonbul yox idi. Nəhayət, o da gəlib çıxdı. 

Qız həyəcanlı idi, utanırdı, qısıla-qısıla yol yoldaşlarına yaxın- 
laşdı, ancaq onların hamısı qızdan üz döndərdilər və özlərini elə 

apardılar ki, guya, onu görmürlər. Qraf böyük ləyaqətlə arvadının 
qolundan yapışıb kənara çəkdi ki, bu murdar şeyə toxunmaqdan 
onu qorusun. 

Gonbul təəccüb içində dayandı, sonra özünü ələ alıb fabrikantın 
arvadına yaxınlaşdı və sakitcə salam verdi. 

— Salam, xanım! 

Xanım ehmalca təkəbbürlə başını tərpətdi və ləyaqəti təhqir 
olunmuş bir adam baxışı ilə onu süzdü. Hamı özünü məşğul kimi 
göstərirdi və çalışırdı ki, mümkün qədər ondan uzaq olsun; elə 
bil, bu qız donunun altında yoluxucu xəstəlik gətirmişdi. Karetə 
doluşdular. Gonbul hamıdan sonra mindi, sakitcə əvvəlki yerində 
oturdu. 

Elə bil, daha onu görmürdülər, tanımırdılar. Yalnız xanım Luazo 
uzaqdan-uzağa hiddətlə baxaraq ərinin qulağına pıçıldadı: 

— Nə yaxşı ki, mən ondan uzaqda oturmuşam. 

Ağır karet yerindən tərpəndi və yola düşdü. 

Əvvəlcə hamı susdu. Gonbulun gözünü qaldırmağa cəsarəti 
çatmadı. Qız öz yol yoldaşlarına həm hiddətlənirdi, həm də hiss 
edirdi ki, onların sözünə baxıb prus zabitinin öpüşlərini qəbul 
etdiyinə və onun qoynuna girdiyinə görə, mənliyi tapdalanıb. Hal- 
buki onu bu işə həmin bu əclaflar məcbur etmişdilərl 

Azacıq sonra qrafinya xanım Karre-Lamadona müraciət edə- 
rək ortaya çökmüş cansıxıcı sükutu pozdu: 

— Siz, deyəsən, xanım de Estreli tanıyırsınız? 

— Bəli, Biz dostuq. 

— Nə gözəl qadındırl 

— Gözəl yox, füsunkardırl Allah gözəllik yaradanda qələmi birinci 
ona çəkib. Həm də tərbiyəli, təhsilli qadındır. Östəlik təpədən dır- 
nağa qədər istedadlıdır. Elə gözəl oxuyur, elə qəşəng şəkillər çəkirl 

Qrafla fabrikant da söhbət edirdilər. Karetin kiçik pəncərəsin- 
dən içəri dolan gurultu onların səsini batırsa da, hərdənbir «kuponu 
ödəmək», «vaxtında gəlir götürmək» kimi sözlər qulağa dəyirdi. 

Luazo mehmanxanadan çırpışdırdığı, düz beş il çirkli stol 
üstündə oynanıldığından ləkə-ləkə olmuş kartı çıxartdı və arvadı 
ilə oynamağa başladı. 

Rahibələr kəmərlərindən sallanan uzun təsbehləri götürüb asta- 
asta çevirdilər, xaç çəkdilər və bir-birləri ilə bəhsə giriblərmiş kimi, 

dodaqlarının altında fasiləsiz pıçıldayaraq dua etdilər. Onların dodaq- 
ları sürətlə açılıb-örtülürdü, vaxtaşırı xaçı öpürdülər və sonra yenidən, 
arasıkəsilmədən dodaqlarının altında nə isə deməyə başlayırdılar. 

Kornyude fikrə gedib sakitcə oturmuşdu. 

Öç saatdan sonra Luazo qumarı yığışdırdı və: 

— Bir az çörək yesək, pis olmaz, — dedi. 

Bunu eşidən kimi arvadı kəndirlə sarınmış bağlamanı açdı və 
oradan bir parça dana əti çıxartdı. Nazik-nazik doğradı və ər-arvad 
yeməyə başladılar. 

— Gəlsənə, biz də onlar kimi bir şey yeyək, — deyə qrafinya ərin- 
dən soruşdu. 

Qrafin razılığını alandan sonra özləri üçün yola hazırladığı yemək 
bağlamasını açdı. Yeməklərin içində üstünə dovşan şəkli çəkilmiş 
və qabda dovşan əti olduğuna işarə edilən dərin çini qabda hisə 
verilmiş yağlı ət vardı. Ağ piy zolağı xırda-xırda doğranmış müxtəlif 
ət parçalarının arasından seçilən şabalıdı rəngli yumşaq quş ətinin 
üstündə donmuşdu. Bükülü qəzetdən çıxarılan ləzzətli İsveçrə pen- 
dirinin yağlı qabığının üstündə yazılmış «hadisə» sözü oxunurdu. 

Rahibələr sarımsaqlı kolbasa çıxartdılar. Когпуиде isə hər iki əlini 
torbaya oxşayan paltosunun cibinə salıb, dörd soyutma yumurta və 
bir parça çörək çıxartdı. O, yumurtaları sındırdı, qabığını ayağının 
altına, otun içinə tökdü və dişləməyə başladı. Yumurta sarısının 
qırıntıları onun saqqalına səpələnib ulduzlar kimi sayrışdı. 

Səhərki qaçaqaçdan və başına gələn əhvalatdan özünü 
itirdiyinə görə heç bir yol tədarükü görə bilməyən Gonbul indi 
qəzəb və hirsindən dişi bağırsaqlarını kəsə-kəsə sakitcə oturub 
gövşəyənlərə baxırdı. Əvvəlcə hirs onun beyninə vurdu və istədi 
ürəyinə yığılan və bu saat xirtdəyindən çıxmağa hazır olan sözlərin 
hamısını söyüşqarışıq, düz onların gözünün içinə desin, ağzından 
çıxanı söyləsin, amma o qədər hirsli idi ki, acığından ağzını açıb 
bircə kəlmə də deyə bilmədi. 

Heç kəs ona əhəmiyyət vermir, heç kəs onu yada salmırdı. 
O başa düşürdü ki, əvvəlcə onu qurban verən, sonra isə gərəksiz 
çirkli əsgi kimi kənara atan bu «namuslu» əclaflar indi baxışlarındakı 
həqarətlə onu qırmanclayırdılar. 

Qız içi ağzınacan cürbəcür ləzzətli yeməklərlə dolu olan və bu 
əclafların acgözlüklə aşırıb boşaltdıqları iri səbətini yadına saldı. 

Yağ içində üzən iki cücəni, ciyər döyməsini, armudları və dörd şüşə 
bord şərabını xatırladı. Həddindən artıq tarıma çəkilmiş sim kimi 
birdən-birə onun qəzəbi sındı və qız hiss etdi ki, bir azca da keçsə, 
hönkürtü ilə ağlayacaq. O, bütün gücünü verib hönkürtüsünü içəri 
salb ağlamağını boğmaq istədi. Uşaq kimi göz yaşlarını uddu, 
amma olmadı, yaş əvvəlcə göz bəbəklərini örtdü, sonra kirpikləri 
parladı, azacıq sonra isə iki damla iri gözyaşı gilələnib yanaqlarına 
yuvarlandı, onun dalınca qayalardan sızan su kimi gözyaşı şoralanıb 
töküldü və Gonbulun irəli çıxmış sinəsi üstünə damcılamağa baş- 
ladı. Gonbul ona heç kəsin əhəmiyyət vermədiyinə əmin halda, 
gözünü bir nöqtəyə zilləyərək, dinməz-söyləməz oturmuşdu. Onun 
rəngi ağappaq idi. 

Təkcə qrafinya onun göz yaşlarını gördü və işarə ilə qızı ərinə 
göstərdi. Qraf isə çiynini çəkdi və bununla da: «Nə etmək olar, 
— demək istədi, — bu işdə mənim bir günahım yoxdur». Xanım 
Luazo isə için-için, ancaq şadyanalıqla güldü və: 

— O, təhqir olunduğuna görə ağlayır, — deyə pıçıldadı. 

Rahibələr artıq qalan kolbasaları kağıza büküb, yenidən dua 
oxumağa başladılar. 

Elə bu vaxt Komyude yediyi yumurtaları həzm edə-edə, uzun 
ayaqlarını qarşıdakı skamyanın altına qədər uzadıb yerində yayxandı, 
qollarını sinəsində çarpazladı, birdən lap yerinə düşəcək bir zarafatı 
xatırlayıb gülümsündü və cMarselyozaənı (Һә çalmağa başladı. 

Hamı qaşqabağını salladı. Görünür, bu xalq mahnısı qonşuların 
heç birinin ürəyinə yatmırdı. Onlar əsəbiləşdilər və hirslənməyə 
başladılar, elə bil, şarmankanın səsini eşidən it kimi ulaşmağa 
hazır oldular. Kornyude bunu başa düşdü, nəinki fit çalmağına ara 
verdi, əksinə, mahnının özünü oxumağa başladı: 


Vətənə sevgimiz müqəddəs, ulu, 
Doldursun qəlbləri intiqam hissi. 
Ey əziz azadlıq, nişan ver yolu — 
Qəti döyüşlərə sən apar bizil" 


Yolların qarı tapdalandığından indi daha sürətlə irəliləyirdilər. 
Onlar Dyeppaya qədər çala-çuxur yollarda silkələnə-silkələnə, 
əvvəlcə axşamın alatoranında, sonra isə gecənin zil qaranlığında 





! Tərcüməsi Ağacavad Əlizadənindir. 

saatlarla, uzun, cansıxıcı yol getdilər və bütün yol boyu Kornyude 
amansız bir inadkarlıqla, yeknəsəq şəkildə hayıf alırmış kimi, fit 
çalmağında davam etdi, hirslənmiş, yorulmuş sərnişinləri mahnıya 
əvvəldən axıra qədər qulaq asmağa, onun sözlərini başdan-ayağa 
yada salmağa və hətta ürəklərində oxumağa məcbur etdi. 

Gonbul isə elə hey ağlayırdı. Hərdənbir qız özünü saxlaya bil- 
mirdi, oxunan mahnının beytləri arasında qaranlıqdan onun hıçqı- 
rıqları eşidilirdi. 

SİMONUN ATASI 


Saat on ikini vurdu. Məktəbin qapısı açıldı, uşaqlar tez çıxmaq 
üçün bir-birini itələyə-itələyə çölə tələsdilər. Amma həmişəki kimi 
müxtəlif səmtlərə və nahar üçün evə dağılışmaq əvəzinə bir neçə 
addımlıqda dayandılar, bir yerdə toplaşıb pıçıldaşmağa başladılar. 

Məsələ onda idi ki, bu gün səhər Blanşotun oğlu Simon birinci 
dəfə dərsə gəlmişdi. 

Uşaqlar valideynlərindən Blanşot haqqında eşitmişdilər. Anala- 
rının onu səmimi qarşılamalarına baxmayaraq, öz aralarında ağız 
büzərək həqarətlə danışmaları uşaqlarda da həmin qadına qarşı 
anlaşılmaz bir nifrət oyatmışdı. 

Simonu uşaqlar yaxşı tanımırdılar, çünki o, evdən çıxmırdı. 
Uşaqlarla qəsəbənin küçələrində, çay qırağında ora-bura qaçmırdı. 
Buna görə də uşaqlar onu xoşlamırdılar. İndi isə təzə xəbər onlarda 
qəribə bir sevinc doğurmuşdu. Bu barədə çox şey bilən on dörd- 
on beş yaşlı bir oğlanın dediklərini bir-birinə söyləyirdilər. Oğlan 
bic-bic göz vurub deyirdi: 

— Bilirsinizmi... Simonun... Hə, onun atası yoxdur. 

Blanşotun oğlu qapıda göründü. Onun yeddi-səkkiz yaşı 
olardı. Solğun çöhrəli, üst-başı tərtəmiz, utancaq bir uşaq idi. 

O, evlərinə getmək istəyirdi. Amma təzə bir əyləncə qurmağa 
hazırlaşan yoldaşları, hiyləgər gözlərini ona zilləyib, pıçıldaşa-pıçıl- 
daşa başına yığışdılar və nəhayət, onu tamam araya aldılar. Uşaq 
onların arasında, onunla nə edəcəklərini bilmədən donub qalmışdı. 
Xəbər gətirmiş oğlan lovğa-lovğa soruşdu: 

— Bura bax, adın nədir? 

— Simon. 

— Bəs sonra? 

Özünü itirmiş uşaq təkrar etdi: 

— Simon. 

Oğlan onun üstünə qışqırdı: 

— Deyirlər ki, Simon filankəs... Təkcə Simon ad deyil. 

Kövrəlmiş uşaq üçüncü dəfə təkrar etdi: 

— Mənim adım Simondur. 

Uşaqlar gülüşməyə başladılar. Qələbə çalmış oğlan səsini ucaltdı: 

— Gördünüz, onun atası yoxdur. 

Araya sükut çökdü. Uşaqlar görünməmiş, qeyri-adi əhvalata 
mat qalmışdılar — oğlanın atası yoxdurl 

Uşaqlar görünməmiş bir varlığa, qeyri-təbii bir canlıya baxır- 
mış kimi, ona tamaşa edirdilər. Anaların Blanşota nifrəti uşaqlarda 
daha ciddi əks tapmışdı. 

Simon yıxılmamaq üçün ağaca söykəndi. O, başını itirmişdi, 
özünü təmizə çıxarmaq istəyirdi. Amma bu dəhşətli böhtanı, atasız 
olduğunu inkar etmək üçün onlara deməyə bir söz tapa bilmirdi. 

Nəhayət, rəngi ağarmış Simon ürəklənib qışqırdı: 

— Var, mənim atam varl 

— Bəs hanı? – deyə oğlan soruşdu. 

Simon susdu. 

Uşaqlar gülürdülər, bir həyətin toyuqlarını yaralı bir toyuğu 
didməyə həvəsləndirən kimi, heyvana daha çox oxşayan, çöllərdə 
böyümüş bu uşaqlar Simonu sıxışdırmaqdan həzz alırdılar. Birdən 
Simon onun kimi atasız, balaca qonşusunu gördü. 

— Heç sənin də, sənin də atan yoxdur, — dedi. 

— Xeyr, mənim atam varl — deyə oğlan cavab verdi. 

— Bəs haradadır? 

Uşaq lovğalandı: 

— Ölüb mənim atam, qəbiristanlıqdadır. 

Cüvəllağılar atasız Simonu sıxışdırmaq üçün atası ölmüş yol- 
daşlarını tərifləyirmiş kimi mənalı-mənalı pıçıldaşdılar. Əksəriy- 
yətinin atası qəddar, içki düşkünü, oğru, arvadlarına zülm edən 
bu dəcəllər itələşə-itələşə sıxlaşırdılar, elə bil, onlar — atalı uşaqlar, 
atasız uşağı məngənəyə salıb boğmaq istəyirdilər. 

Birdən onunla üz-üzə durmuş bir uşaq dilini çıxardıb kinayə ilə 
qışqırdı: 

— Atasızl Atasızl 

Simon ikiəlli onun saçlarından yapışdı. Uşaq onun yanağını bərk 
dişlədi. Simon isə ayağı ilə onun qıçlarına döyəcləməyə başladı. 

Çaxnaşma düşdü. Vuruşanları ayırdılar. Simon döyülmüş, paltarı 
cırılmış, toz-torpağa bulaşmışdı. Ətrafına toplaşmış əl çalan dəcəl- 
lərin arasında yerə sərilib qalmışdı. 

O ayağa qalxıb toza bulaşmış köynəyini tələsik çırpanda kim 
isə qışqırdı: 

— Qet, atana xəbər verl 

Simona elə gəldi ki, ürəyi partlayır. Onlar güclü idilər, onu döy- 
müşdülər. Uşaq deməyə söz tapmırdı, özü də yaxşı bilirdi ki, atası 
yoxdur. Göz yaşlarını bir anlıq ləngitməyə çalışdı. Nəfəsi tutuldu, 
sonra səsini çıxarmadan için-için ağlamağa başladı. 

Simonun düşmənləri sevindilər. Vəhşi adamlar öz qorxunc 
şənlikləri zamanı etdikləri kimi, əl-ələ verib onun ətrafında dövrə 
vurdular. 

— «Atasız, atasız!» — deyib oxuya-oxuya oynamağa başladılar. 

Simon daha ağlamırdı, qəfildən dayanmışdı. Hirsindən pört- 
müşdü. Ayağının altındakı daşları yığıb var gücü ilə düşmənlərinə 
tərəf fırlatdı. Daş dəymiş iki-üç uşaq qışqırıb qaçdılar. Simon 
elə qəribə görkəm almışdı ki, qalan uşaqların arasına da vəlvələ 
düşdü. Camaat həmişə özündən çıxmış adamdan qorxur, uşaqlar 
da hərəsi bir yana qaçdılar. 

Tək qalmış atasız uşaq çay kənarına tərəf qaçmağa başladı. 
Yadına düşmüş bir əhvalat onu qəti qərara gətirmişdi. Uşaq özünü 
çayda boğmaq istəyirdi. 

Yadına düşmüşdü ki, həmişə dilənməklə dolanan bir nəfər daha 
pul tapa bilmədiyi üçün səkkiz gün əvvəl özünü suda boğmuşdu. Onu 
sudan çıxararkən Simon orada idi. Həmişə çirkin və eybəcər görü- 
nən bu qocanın görkəmi, saralmış sifəti, uzun saqqalı, donuq, açıq 
gözləri uşağa ağır təsir bağışlamışdı. Yanındakılardan biri demişdi: 

— O ölüb. 

Başqa biri isə əlavə etmişdi: 

— O, indi özü istədiyi kimi xoşbəxtdir. 

Simon da özünü çayda boğmaq istəyirdi. Çünki həmin zaval- 
lının pulu olmadığı kimi onun da atası yoxdur. 

O, çayın qırağına gəlib suya baxdı. Bir neçə balıq suda üzür, 
hərdən sıçrayıb suyun üzü ilə uçan milçəkləri udurdu. Balıqlara başı 
qarışmış Simon daha ağlamırdı. Onların üzməyi Simonu əyləndi- 
rirdi. Ancaq arabir tufanın sakitləşdiyi anda ağacları şaqqıldadıb 

keçən güclü külək dalğalarına bənzər bir fikir tez-tez yadına 
düşüb ona əzab verirdi: «Mən özümü suda boğmalıyam, çünki 
atam yoxdur». 

Hava isti olsa da xoş idi. Günəş çəmənliyi qızdırır, su güzgü 
kimi parıldayırdı. Simon arabir dərdini unudurdu. Ağlamaqdan yorul- 
muşdu, oradaca, otun üstündə, günəş altında uzanıb yatmaq istəyirdi. 

Balaca, yaşıl bir qurbağa onun ayaqları altından hoppanıb qaçdı. 
Simon onu tutmaq istədi. Qurbağa yenə hoppandı. Simon üç dəfə 
onu tutmaq üçün əyildi, amma tuta bilmədi. Nəhayət, qurbağanın dal 
ayaqlarından tutdu və balaca heyvanın qaçmaq üçün etdiyi səylərə 
baxıb gülməyə başladı. Qurbağa dal qıçlarını yığır, sonra onları qoşa 
tir kimi açıb irəli atılır, qızılı haşiyəli sarı gözlərini bərəldir, qabaq 
pəncələri ilə havanı yarırdı. Bu, Simona bir oyuncağı: çarpaz enli 
taxta parçalarından asılan ağac əsgərciklərin oyununu xatırladırdı. 

O, evlərini yadına saldı. Sonra anasını xatırladı. Yenidən dərdli- 
dərdli ağlamağa başladı. Uşaq dizləri üstə çöküb yuxudan əvvəl 
deyilən duanı oxumağa başladı. Duanı bitirə bilmədi. Elə bərk hıç- 
qırdı ki, dua yarımçıq qaldı. O, fikirləşə bilmir, heç nə görmür, hey 
ağlayırdı. 

Birdən ağır bir əl uşağın çiyninə toxundu, kimsə yoğun səslə 
soruşdu: 

— Balaca kişi, de görüm, səni kim incidib? 

Simon geri döndü. Qara-qıvrım, qarasaqqal bir fəhlə mehriban- 
mehriban ona baxırdı. 

Boğazı qəhərlənmiş, gözləri yaşlı uşaq dedi: 

— Onlar məni döydülər... çünki... mənim... mənim... atam.. atam 
yoxdur. 

— Necə yəni, — deyə kişi gülümsəyərək soruşdu, — atasız da 
adam olar? 

Uşaq boğula-boğula dedi: 

— Mənim... mənim yoxumdur. 

Fəhlə ciddiləşdi. O, Blanşotun oğlunu tanımışdı. Buralara təzə 
gəlmiş olsa da, Blanşot haqda azacıq məlumatı vardı. 

— Qəm çəkmə, bala, gedək, gedək ananın yanına. Sənə də bir 
ata tapılar. 

Onlar evə yollandılar. Fəhlə uşağın əlindən tutmuşdu. O gülüm- 
səyirdi, çünki bu yerlərin ən gözəl qadınlarından sayılan Blanşotu 

ilk dəfə görəndə xoşu gəlmişdi. Bəlkə də, fikirləşirdi ki, bir dəfə 
aldanmış qadın yenə də aldana bilər. 

Balaca, ağ, səliqəli bir evin qarşısına çatdılar. 

Uşaq: 

— Вигадг, — dedi və qışqırdı: — Anal 

Bir qadın çıxdı. Fəhlənin dodağındakı təbəssüm qəflətən çəkildi. 
O, həmin saat başa düşdü ki, solğun bənizli, artıq hər şeyi anlayan 
bu qadınla zarafat etmək olmaz. O, qapının ağzında elə ciddiyyətlə 
durmuşdu ki, elə bil, bir dəfə aldandığı bu evin qapısını bütün 
kişilərdən qoruyurdu. Fəhlə papağını əlində əzişdirərək, çəkinə- 
çəkinə dedi: 

— Buyurun, xanım, sizin balacanı gətirmişəm, çayın kənarında 
azmışdı. 

Simon isə özünü anasının boynuna atdı və yenidən ağlaya- 
ağlaya dedi: 

— Yox, ana, mən özümü çaya atıb ölmək istəyirdim, çünki uşaq- 
lar məni döymüşdülər... atam olmadığına görə... məni döymüşdülər. 

Gənc qadının yanaqları qıpqırmızı pörtdü. Örəyi parçalanmış 
yazıq ana uşağını bərk-bərk bağrına basdı. Gözünün yaşı sısqa 
bulaq kimi yanağından süzüldü. 

Bu vəziyyətdən karıxmış fəhlə bilmədi necə uzaqlaşsın, fikir- 
ləşə-fikirləşə elə yerindəcə durdu. Birdən Simon onun yanına 
qaçıb dedi: 

— Mənim atam olmaq istəyirsinizmi? 

Araya sükut çökdü. Xəcalətdən dili tutulmuş Blanşot əlləri 
qoynunda divara söykənib qalmışdı. Cavab verilmədiyini görən 
uşaq yenə dilləndi: 

— Əgər istəmirsinizsə, onda mən gedirəm özümü çaya atım. 

Fəhlə zarafata salıb gülə-gülə dedi: 

— Əlbəttə, mən razıyam. 

— Sənin adın nədir, uşaqlar adını soruşanda nə deyim? 

— Filip, — deyə fəhlə cavab verdi. 

Simon bu adı yadında saxlamaq üçün bir qədər susdu. Sonra 
əllərini ona uzadıb arxayın-arxayın dedi: 

— Çox gözəl! Filip, demək, sən mənim atamsan. 

Fəhlə onu yerdən qaldırıb hər iki yanağından öpdü, sonra iri 
addımlarla uzaqlaşdı. 

Ertəsi gün uşaq məktəbə gələndə onu kinayəli gülüşlə qarşı- 
ladılar. Dərsdən çıxanda həmin dünənki oğlan yaxınlaşıb yenidən 
başlamaq istəyirdi ki, Simon əzbərdən dua oxuyurmuş kimi dedi: 

— Mənim atamın adı Filipdir. 

Uşaqlar şən-şən hırıldaşdılar: 

— Hansı Filip?.. Nəçi Filip?.. Filip nə deməkdir?.. Bu Filipi 
haradan tapıb çıxardın? 

Simon cavab vermirdi. Amma belələrinin qabağından qaçmaq- 
dansa, əzişdirilməyi üstün tutub onlara gözləri ilə meydan oxuyurdu. 
Müəllimin gəlməsi onu xilas etdi. Simon anasının yanına qaçdı. 

Öç ay idi ki, enlikürək Filip Blanşotun evinin yanından tez-tez 
keçirdi. Hərdən onu pəncərə qabağında tikişlə məşğul gördükdə 
cəsarətini toplayıb danışırdı da. Blanşot həmişə ağıllı cavab verər, 
həmişə ciddi olar, heç vaxt onun üzünə gülməz və evə buraxmazdı. 
Bütün başqa kişilər kimi bir az özündənrazı olan Filip hərdən fikir- 
ləşərdi ki, Blanşot onunla danışarkən tez-tez qızarır. 

Adı təmizə çıxarmaq çətindir, adamı ləkələməyə nə var ki. 

Blanşot nə qədər özünü qorusa, ehtiyatlı olsa da, ətrafda dedi- 
qodu gəzirdi. 

Simon isə öz yeni atasını çox sevirdi. Hər axşam Filip işini qur- 
tarandan sonra onu gəzməyə çıxarırdı. O, hər gün məktəbə gedir, 
saymazyana yoldaşlarının arasından keçir və onların atmacalarına 
cavab vermirdi. 

Bir gün ona ilk hücum etmiş oğlan dedi: 

— Yalan danışmısan, sənin Filip adlı atan yoxdur. 

— Necə yəni yoxdur? — deyə Simon narahatlıqla soruşdu. 

Oğlan əllərini ovuşdura-ovuşdura dedi: 

— Çünki əgər sənin atan varsa, ananın əri olardı. 

Simon bu sözlərin qarşısında aciz qaldı. Lakin yenə cavab verdi: 

— Necə olur-olsun, o, mənim atamdır. 

Oğlan bic-bic hırıldayıb dedi: 

— Ola bilər, çox şey ola bilər, amma o, əslində, sənin atan deyil. 

Blanşotun oğlu başını aşağı salıb fikirli-fikirli Luazan əminin 
dəmirçixanasına — Filipin işlədiyi yerə gəldi. 

Dəmirçixana, elə bil, qəsdən ağacların altında gizlədilmişdi. 
İçəri qaranlıq idi. Böyük bir manqalın qırmızı alovu dil-dil qalxıb qolu 
çirməkli beş dəmirçini işıqlandırırdı. Onların dalbadal endirdikləri 

zərbələr qorxulu gurultuya çevrilirdi. Onlar ayaq üstə alova bürün- 
müş divlərə bənzəyirdilər. Gözlərini döyəclədikləri inadkar dəmirə 
zilləmişdilər. 

Simon gözə çarpmadan içəri girdi və astaca dostuna yaxınlaşıb 
ətəyindən çəkdi. Filip geri döndü. Birdən iş dayandı. Kişilərin 
hamısı uşağa baxmağa başladılar. Adət eləmədikləri sakitliyi Simo- 
nun zəif səsi pozdu: 

— Bura bax, Filip, Mişodun oğlu indicə mənə dedi ki, sən 
mənim atam deyilsən. 

— Niyə ki? — deyə fəhlə soruşdu. 

Oğlan uşaq avamlığı ilə cavab verdi: 

— Çünki sən mənim anamın əri deyilsən. 

Heç kim gülmədi. Filip alnını zindanın üstündə dik saxladığı 
çəkicin sapından yapışmış əllərinin üstünə söykəyib dayanmışdı. 
O fikirləşirdi. İş yoldaşlarının dördü də ona baxırdı. Bu nəhənglərin 
arasında cırtdana oxşayan Simon isə həyəcanla cavab gözləyirdi. 
Birdən dəmirçilərdən biri yoldaşlarının da əvəzindən Filipə dedi: 

— Doğrudan da, bədbəxtliyinə baxmayaraq, Blanşot gözəl, 
ağıllı, çalışqan, həm də həyalı qadındır. Onunla ailə qurmaq olar. 

— Doğrudan belədir, — deyə qalan üç nəfər də dilləndi. 

Fəhlə sözünə davam etdi: 

— O yazığın heç bir təqsiri yoxdur. Ona evlənmək vəd edib 
aldadıblar. Mən bir qadın tanıyıram ki, bu gün hörməti yerə-göyə 
sığmır, əvvəllər isə günahları aləmi bürümüşdü. 

— Doğrudurl — deyə qalan üç nəfər bir ağızdan səsləndi. 

Əvvəlki fəhlə yenə dilləndi: 

— Zavallı arvadın oğlunu min əzabla böyütməsinə, daha kilsə- 
dən başqa heç yerə getmədiyinə, o vaxtdan bəri nə qədər ağlayıb 
əzab çəkdiyinə bir Allah şahiddir. 

— Bu da doğrudur, — deyə yoldaşları bir də təsdiq elədilər. 

İndi körüyün fışıltısından başqa heç nə eşidilmirdi. Birdən Filip 
Simona tərəf əyildi. 

— Get, anana de ki, bu axşam onunla danışmağa gələcəyəm. 

Sonra isə uşağın çiynindən tutub çölə çıxardı. 

O qayıtdı və çəkiclərin beşi də bir zərbə ilə zindanların üstünə 
endi. Beləliklə, gecə düşənə qədər dəmir döydülər. Hamısı güclü, 
qıvraq və şən idilər. Bayram günlərində bir kilsə zənginin səsi 

başqa zənglərin səsini batırdığı kimi, Filipin də çəkici başqa çəkic- 
lərin səsini batırır, hər saniyə qulaqbatırıcı bir səslə enib-qalxırdı. 
O, qığılcımlar içərisində ayaq üstə, gözləri odlu, həvəslə işləyirdi. 

Filip Blanşotun qapısını döyəndə göy ulduzla dolu idi. Bazar 
günləri geydiyi təmiz köynəyini geymişdi. Saqqalını da qırxmışdı. 
Gənc qadın qapının ağzında göründü və tutula-tutula dedi: 

— Belə gecə vaxtı gəlməyiniz yaxşı deyil, cənab Filip. 

O cavab vermək istədi, mızıldadı, qadının qarşısında özünü 
itirdi. 

Blanşot yenə dilləndi: 

— Özünüz başa düşürsünüz ki, bir daha mənim haqqımda 
danışılsa, yaxşı düşməz. 

O birdən dil açdı: 

— Əgər arvadım olmaq istəsəniz, gəlişim eyib sayılmazl 

Cavab eşidilmədi. Amma ona elə gəldi ki, otağın qaranlığında 
Blanşot həyəcandan tövşüyür. Filip cəld içəri girdi. Çarpayısında 
uzanmış Simon öpüş səsi və anasının pıçıldadığı bir neçə sözü eşitdi. 
Sonra isə birdən-birə dostunun əllərində özünün yuxarı qalxdığını 
hiss etdi. Filip uşağı güclü əlləri üstə qaldırıb ucadan dedi: 

— Onlara, öz yoldaşlarına deyərsən ki, sənin atan dəmirçi Filip 
Remidir və səni incidənlərin qulağını buracaq. 

Ertəsi gün uşaqların hamısı məktəbdə idi. Dərsin başlanmasına 
lap az qalmışdı, rəngi qaçmış balaca Simon ayağa qalxdı və dodaq- 
ları əsə-əsə aydın səslə dedi: 

— Mənim atam dəmirçi Filip Remidir, o söz verib ki, məni inci- 
dənlərin qulağını buracaq. 

Bu dəfə heç kim gülmədi, çünki dəmirçi Filip Remini hamı 
yaxşı tanıyırdı. Belə ata ilə hər kəs fəxr edərdi. 

PYERO 


Anri Rujona 


Dul Löfevr xanım başına büzməli papaq qoyan, paltarına büz- 
məli lent vuran kəndli qadınlardandı. Belə arvadlar danışanda 
iki sözü bir-birinə calaya bilmir, el içinə çıxanda isə ədaları aləmi 
bürüyür. Qırmızı, kobud əllərini cod ipək əlcəyin içində gizlətdikləri 
kimi, gülünc, zövqsüz paltarları da iddialı, tələbkar ürəklərini ört- 
basdır edir. 

Roza adlı sadəlövh bir kəndli arvadı onun xidmətçisi idi. 

Onlar Normandiyanın Ko vilayətinin mərkəzində, kiçik bir 
küçədə, pəncərələri yaşıl çərçivəli balaca bir evdə yaşayırdılar. 

Evin qarşısında ensiz, balaca bir bağ vardı, orada xırdaca bir 
dirrik salmışdılar. 

Gecələrin birində onların bir lək soğanını oğurladılar. 

Oğurluqdan xəbər tutan Roza, xanımının yanına qaçdı. Xanım 
ipək gecə paltarında özünü həyətə saldı. Canına qorxu düşdü. 
Oğurluq olub, Löfevr xanımın malı oğurlanıb. Deməli, buralarda 
oğru var, o yenə gələ bilər. 

Hər ikisi əlləri əsə-əsə ayaq izlərini ölçür, çənə döyür, nəticə 
çıxarırdılar: «Bax, buradan keçmişlər, ayaqlarını divarın üstünə 
qoymuşlar, çiçəkliyə tullanmışlarə. 

Onlar işin gerisindən qorxurdular. Daha gecələr rahat yatmaq 
olmazdıl 

Oğurluğun sorağı ətrafa yayıldı. Qonşular da gəlib ölçüb-biç- 
dilər, xeyli mübahisə etdilər. Xanımla qulluqçusu hər təzə gələnə 
bir-bir öz təhqiqatlarını və fikirlərini söyləyirdilər. 

Qonşulardan biri məsləhət verdi: 

— Gərək it saxlayasınız. 

Bax bu doğru idi, onlar it saxlamalı idilər, adamı yuxudan oyada 
biləcək bir it. 

Allah eləməsin ki, böyük bir it olsunl Beləsi nəyə gərəkdirl Evdə 
yemək qoymaz, sahibini müflis edər. Balaca bir it (Normandiyada 
belələrinə «gən» deyirlər), hürməyi bacaran, balaca, lap balaca bir 
«gən» lazımdır. 

Hamı çıxıb gedəndən sonra xanım Löfevr it saxlamaq məsə- 
ləsini çox götür-qoy etdi. Bir dəfə razı olub, min dəfə inkar etdi. 
İtə verəcəyi qab dolu yeməyi gözünün qabağına gətirəndə lap dəli 
olurdu. O, tanışlara özünü göstərmək üçün küçə dilənçiləri və 
bazar günü ianələrinə qəpik-quruş paylayan xəsis kəndli arvad- 
lardan biri idi. 

Roza cürbəcür bəhanələr gətirdi və onları hiyləgərliklə müdafiə 
etdi. Nəhayət, qərara alındı ki, it saxlayacaqlar, özü də lap bala- 
casından. 

Axtarmağa başladılar. Amma tapdıqları hamısı qazan-qazan 
şorba içən, adamı qorxuya salan böyük itlər idi. 

Rozagilin xırdavatçısında bapbalaca bir it vardı. Amma o, iti 
indiyə qədər böyüdüb saxladığı üçün iki frank istəyirdi. Xanım 
Löfevr dedi ki, iti saxlayıb yedirdə bilər, amma satın almayacaq. 

Bir səhər, əhvalatdan xəbərdar olan çörəkçi, arabasında balaca, 
sapsarı, qəribə bir heyvan gətirdi. Bu, it idi. Onun qıçları görün- 
mürdü, bədəni timsah bədəninə, başı isə tülkü başına oxşayırdı. 
Şələ quyruğu pırtlaşıq kəkilə oxşayırdı — elə bütün bədəni boyda 
var idi. Sahibi onu başından eləmək istəyirdi. Pulsuz verilən bu 
murdar heyvan, xanım Löfevrin xoşuna gəldi. Roza onu bağrına 
basdı və adını soruşdu. Çörəkçi cavab verdi: 

— Pyero. 

İtə köhnə sabun yeşiyində yer elədilər. Əvvəlcə su verdilər. İçdi. 
Sonra bir parça çörək verdilər. Yedi. İtin iştahası Löfevr xanımı nara- 
hat elədi, sonra fikirləşib çarə tapdı: «Evə yaxşı öyrənəndən sonra, 
açıb buraxmaq lazımdır. Yan-yörədə veyllənib özünə yemək tapar». 

Doğrudan da, iti açıb buraxdılar. Amma nə fayda, o yalnız yemə- 
yinin vaxtı çatanda hürürdü, özü də elə qəzəblə mırıldanırdı ki... 

Kim istəsəydi, bağa girə bilərdi. Pyero hər kəsin qarşısına çıxıb 
quyruq bulayır, ayağını yalayır, səs-səmir çıxarmırdı. 

Amma xanım Löfevr itə öyrəşmişdi. 

Bəzən heyvana mehribanlıq da edirdi, bir loğma çörəyi ət 
suyuna batırıb ona verirdi. 

Xanım vergi barədə fikirləşməmişdi. Bir dəfə də olsun ağzını açıb 
əsl it kimi hürməmiş bu yönsüzdən ötrü ondan səkkiz frank istədikdə, 
— səkkiz frank, xanım, — deyə tələb etdikdə, az qaldı ki, ürəyi getsin. 

Fikirləşdilər ki, Pyerodan yaxa qurtarmaq lazımdır. Heç kəs itə 
yaxın durmadı. On lyö uzaqda yaşayan qonşular da boyun qaçır- 
dılar. Axırda əlacsız qalıb belə qərara gəldilər ki, heyvanı cəksinlərə. 

sƏkməkə – azdırmaq demək idi. Başdan edilən itlərin hamısını 
əkirdilər. 

Düzənliyin ortasında daxmaya oxşayan balaca, küləşli bir dam 
vardı. Bura Mergel mədəninin girəcəyi idi. Dümdüz qazılmış quyu 
iyirmi metr dərinlikdə idi. Quyunun dibində bir neçə mədən yolu bir- 
ləşirdi. Bu karxanaya ildə bir dəfə, torpaq gübrələnən vaxt düşürdülər. 

Bütün qalan vaxtı quyu ölümə məhkum edilmiş itlərin qəbri 
olurdu. Onun yanından keçəndə şikayətli hürüşlər, qəzəbli, ümidli 
mırıltılar, ürək ağrıdan çığırtılar eşidilirdi. 

Ov və çoban itləri bu iniltili quyudan yan qaçırdılar. Aşağı əyilib 
içəri baxanda adamı üfunətli bir iy vururdu. 

Quyunun dibində dəhşətli səhnələr baş verirdi. On-on iki gün 
orada qalmış heyvan, özündən əvvəl atılmış yoldaşının sümüklərini 
gəmirir. Lakin qəflətən quyuya daha böyük, daha güclü başqa bir 
it atırlar. İtlər tək qalır, ac və parlayan gözlərini bir-birinə zilləyib 
durur. Bir-birini gözdən qoymur, fürsət axtarır, tərəddüd edir və 
həyəcan keçirirlər. Aclıq güc gəlir, bir-birinə hücum edirlər. Uzun 
müddət didişir, qanlarına qəltan olurlar. Hansı daha güclüdürsə, 
zəif rəqibinə üstün gəlir, onu diri-diri yeyir. 

Pyeronu başdan eləməyi qərara alıb, onu azdırası adam axtar- 
dılar. Belə işlərin ustası olan yol nəzarətçisi, iti azdırmaq üçün on 
su pul istədi. Xanım Löfevrə elə gəldi ki, çox bahadır. Qonşudakı 
bir maymaq beş suya razı idi. Amma bu da çox idi. Roza dedi 
ki, iti özləri aparsalar, daha yaxşı olar. Onda Pyero yolda bədlik 
etməz, azdırılmağa aparıldığını başa düşməz. Beləliklə, razılaşdılar 
ki, gecə düşəndə Pyeronu ikisi aparacaq. 

Həmin axşam itə, üzündə bir barmaq yağ olan dadlı şorba ver- 
dilər. O, qabın dibini də yaladı. Heyvan razılıqla quyruğunu bula- 
yanda Roza onu önlüyünə bükdü. 

Xanımla qulluqçu oğru kimi iri addımlarla barmaqlarının ucunda 
gedirdilər. Az sonra quyuya çatdılar. Xanım Löfevr içəridən heyvan 

iniltisi gəlib-gəlmədiyinə qulaq asdı. Yox, səs-səmir yox idi. Pyero 
tək qalacaqdı. Roza ağlaya-ağlaya iti bağrına basdı, sonra quyuya 
atdı. Hər ikisi aşağı əyilib qulaq verdilər. 

Əvvəlcə boğuq bir guppultu eşitdilər. Sonra yaralı heyvanın zil, 
ürəkparçalayan şikayəti ucaldı. Onun ardınca kəsik-kəsik zingilti- 
lər, ümidsiz çığırtılar, başını yuxarı qaldırıb yalvaran Pyeronun səsi 
eşidildi. 

Ah, o indi hürürdül Hürürdül 

Arvadlar əzab çəkirdilər. Birdən canlarına qorxu düşdü. Nədən 
qorxduqlarını özləri də bilmədən qaçıb uzaqlaşdılar. Roza bərk 
qaçırdı. Xanım Löfevr qışqırıb onu səsləyirdi: 

— Məni də gözlə, Rozal Dayanl 

Onlar gecəni qorxulu, qarmaqarışıq yuxular içərisində keçirdilər. 

Xanım Löfevr yuxuda şorba yemək üçün stola əyləşdi. Qabın 
ağzını açanda gördü ki, Pyero oradadır. İt atılıb onun burnunu 
dişlədi. 

Xanım oyandı. Elə bildi ki, hələ də itin hürdüyünü eşidir. Diq- 
qətlə qulaq asdı, başa düşdü ki, səhv edir. 

Xanım yenidən yuxuladı, bu dəfə özünü böyük, sonsuz bir 
yolda gördü. Yolun ortasında bir səbət vardı, iri, ağır kəndli səbəti. 
Xanım qorxuya düşdü. Sonra ürəklənib səbətin qapağını qaldırdı. 
Pyero səbətin içində idi. O, xanımın əlindən yapışdı, heç təhərlə 
buraxmadı. Özünü itirmiş xanım qaçır, bərk-bərk əlindən yapışmış 
iti də özü ilə aparırdı. 

Səhər açılar-açılmaz, xanım dəli kimi yerindən qalxdı, birbaş 
quyunun yanına yüyürdü. 

İt hələ də hürürdü, görünür, bütün gecəni hürmüşdü. Arvad 
hönkürüb ağladı və onu min cür şirin sözlə oxşadı. Pyero isə yazıq- 
yazıq zingildəyirdi. 

Xanım iti quyudan çıxarmaq fikrinə düşdü və özünə söz verdi 
ki, ölənə qədər onu sığallaya-sığallaya saxlayacaq. 

O, həmişə quyuya düşən adamın yanına qaçdı, əhvalatı ona 
danışdı. Kişi dinməzcə axıra kimi qulaq asdı. Xanım danışıb qur- 
tardıqda isə dedi: 

— Siz öz itinizi istəyirsiniz, eləmi? Dörd frank verəcəksiniz. 

Xanım dik atıldı. 

— Dörd frank! Gözlə, boğazında qalar sənin o dörd frank! 

Kişi dedi: 

— Yoxsa elə bilirsiniz sizə xoş getsin deyə, kəndirləri, nərdivanı 
dalıma şəlləyib oğlumla çölə gedəcəyəm? Hələ üstəlik sizin o mur- 
dar «gən» əl-ayağımı dişləyəcək. Gərək heç tullamayaydınız. 

Xanım qəmli-qəmli çıxıb getdi: 

— Dörd frankl 

Evə qayıdan kimi o, Rozanı çağırdı və quyuya düşən kişinin 
cavabını söylədi. Həmişə güzəştə gedən Roza indi: 

— Dörd frankl Bu az pul deyil, xanım, — deyə təkrar etdi. Sonra 
əlavə etdi: — Bəlkə, aparıb zavallı «gən»ə yemək ataq, ölməsin? 

Xanım Löfevr sevindi, tez bir parça yağ yaxmacı götürüb yola 
düzəldilər. 

Onlar çörəyi loğma-loğma kəsib bir-birinin ardınca quyuya 
atır, növbə ilə Pyeroya dil-ağız edirdilər. İt isə hər loğmanı udduq- 
dan sonra hürüb sonrakını tələb edirdi. 

Axşam evə gəldilər, ertəsi gün də, o biri günlər də getdilər. 

Bir səhər, elə birinci loğmanı tullamaq istəyirdilər ki, quyudan 
yoğun bir səs gəldi. Pyero tək deyildi. Oraya başqa, yekə bir it də 
atmışdılarl 

Roza qışqırdı: 

— Pyerol Pyerol 

Pyero bir-iki dəfə zingildədi. Tez yemək atmağa başladılar. 
Amma hər dəfə quyunun dibinə çaxnaşma düşür, Pyeronun şika- 
yətli zingiltisi eşidilirdi. 

Arvadlar pay bölürdülər: 

— Pyero, bax, bu, sənin üçündürl 

Pyero heç yaxın da düşə bilmirdi. 

Ağılları çaşmış arvadlar, bir-birinə baxa-baxa qalmışdılar. 
Axırda Löfevr xanım dilləndi: 

— Bura atılan bütün itləri yedirdəsi deyiləm kil Bu işi qurtarmaq 
lazımdır. 

O, quyudakı itləri və onlara çəkəcəyi xərcləri xəyalına gətirdi, 
dəhşətə gəldi. Sonra yola düzəldi. Çörəyin qalanını da yol gedə- 
gedə yeməyə başladı. 

Roza göy önlüyünün ətəyi ilə gözünü silə-silə arxada gəlirdi. 

Abbat Marinyanın? soyadı təbiətinə çox yaraşırdı. Bu arıq, uca- 
boy keşiş fanatik adam idi, ehtiraslı, həm də sərt təbiəti vardı. Öz 
inamında möhkəm idi, qəlbində heç bir tərəddüdə yol verməzdi. 
Keşiş inanırdı ki, Allahın dərgahına yol tapmış, artıq onun hikmə- 
tinə bələddir. 

Kənd kilsəsinin həyətindəki kiçik bağçasında iri addımlarla 
gəzişdiyi vaxt keşiş hərdən öz-özünü sorğu-suala tuturdu: «Filan 
şeyi ilahi nə üçün yaradıb?» Sonra Allahın yerinə özü fikirləşir, 
demək olar ki, həmişə cavab tapırdı. O, mütiliklə: «Şükür kəramə- 
tinə, ilahi!» — deyə mızıldayanlardan deyildi. Başqa cür düşünürdü: 
«Mən Allahın xidmətçisiyəm, onun nə etdiyini bilməliyəm, bilmi- 
rəmsə, öyrənməyə can atmalıyam?. 

Ona elə gəlirdi ki, təbiətdə nə varsa, hamısı dəqiq, gözəl bir 
ardıcıllıqla yaradılıb. “Ҹә üçünlərə və cçünkilərə sarsılmaz tarazlığa 
tabedir. Səhərin şəfəqləri yuxudan ayılanları şənləndirmək üçündür, 
günün istisi — məhsulu yetişdirmək, yağış isə onu sulamaq üçündür, 
axşam – yuxu gətirmək, qaranlıq gecə isə yatmaq üçündür. 

Fəsillərin dördü də təsərrüfatın ehtiyaclarına uyğun gəlir. Keşi- 
şin heç ağlına da gəlməzdi ki, təbiətdə düşünülməmiş, məqsədsiz 
bir şey ola bilər, bütün canlılar dövrlərin, iqlimlərin və materiyanın 
ağır şərtlərinə özləri uyğunlaşmışlar. 

Onun qadınlardan zəhləsi gedirdi. Heç özü də səbəbini bilmə- 
dən onlara nifrət edirdi. O, tez-tez İsa peyğəmbərin sözlərini təkrar 
edirdi: «Ey qadın, səninlə mənim nə yaxınlığımlb Sonra isə özü əlavə 
edirdi: «Deyirlər ki, Allahın özü də bu yaratdığından narazı imiş». 
Qadın onun üçün, şairin dediyi kimi, ən natəmiz məxluqdur. 





: 7 — İtaliyanın Melanyano şəhərinin fransızca adıdır. Fransızlar 
(1815 və 1859-cu illərdə) buradakı döyüşlərdə qələbə qazanmışlar. 

O, ilk kişini yoldan çıxarmış və özünün pis hərəkətlərini hələ də 
tərgitməyib. Bu zəif məxluq qorxuludur və adamı sehrləyir, həyə- 
canlandırır. Keşiş onlarn başgicəllədən zahiri görkəmlərindən də 
çox, sevən ürəklərinə nifrət edirdi. 

Hərdən qadınların ona meyil etdiyini duyurdu. Özünün iradə- 
sinə inansa da, qadınlarda daim baş qaldıran sevmək ehtiyacı onu 
da narahat edirdi. 

Onun fikrincə tanrı qadını, kişiləri sınaqdan keçirmək və yox- 
lamaq üçün yaradıb. Ona, tələyə yanaşıldığı kimi yalnız ehtiyatla 
və qorxa-qorxa yaxınlaşmaq olar. Doğrudan da, qadın kişiyə tərəf 
açılmış qolları və öpüş gözləyən dodaqları ilə tələyə çox oxşayır. 

Keşiş dua oxumaqdan süstləşmiş rahibələrindən ehtiyat etmirdi. 
Amma rahibələrlə də sərt dolanırdı. Çünki qadın ehtirasının rahi- 
bələrin də zəncirlənmiş, müti ürəklərinin dərinliyində kök saldığını 
və bu hissin onun özünə qarşı çevrildiyini duyurdu. 

Keşiş onların ehtiramlı, nəmli baxışlarında, cinsiyyətlərinə uyğun 
coşqunluqlarında, İsaya qarşı qızğın məhəbbətlərində də nə isə 
duyur və iyrənirdi. Qadın məhəbbəti — ehtiraslı məhəbbətdir. Keşiş 
bu lənətə gəlmiş hissi onların mütiliyində, onunla danışarkən səs- 
lərindəki mülayimlikdə, yerə dikilmiş gözlərində, onlarla sərt danış- 
dıqda isə sakit-sakit axıtdıqları göz yaşlarında da hiss edirdi. Keşiş 
kilsə qapısından çıxarkən əsasını fırladır, təhlükədən yaxasını qur- 
tarıbmış kimi, iri addımlarla uzaqlaşırdı. 

Onun bir bacısı qızı vardı. O, anası ilə qonşu evdə yaşayırdı. 
Keşiş istəyirdi ki, qızı kilsəyə gətirib rahibə etsin. 

Qız qəşəng, dəcəl və şən idi. Keşiş moizə oxuyanda o gülürdü, qoca 
acıqlandıqda isə qız onu bərk-bərk qucaqlayıb öpürdü. Qoca özünü 
qızın qolları arasından xilas etməyə çalışırdı. Amma bu qollar ona şirin bir 
sevinc gətirir, bütün kişilərə tanış olan atalıq hissi ürəyini döyündürürdü. 

Keşiş kənd ətrafında bacısı qızı ilə gəzə-gəzə Allahdan – öz Alla- 
hından danışırdı. Qız isə heç nə eşitmir, gözlərində həyat sevinci 
göyə, otlara və çiçəklərə tamaşa edirdi. Hərdən kəpənək dalınca 
qaçır, tutanda isə qışqırırdı: 

— Bir bax, dayıcan, gör nə qəşəngdir! Adam onu lap öpmək istəyir. 

Qızın cücüləri, yasəmən ləçəklərini öpmək həvəsi keşişi nara- 
hat edir, qəzəbləndirirdi. O fikirləşirdi ki, qadınların ürəyində məs- 
kən salmış ehtirasın kökü kəsilən deyil. 

Bir gün keşişin ov işlərinə baxan kilsə xidmətçisinin arvadı ona 
ehtiyatla xəbər verdi ki, bacısı qızı eşqə düşüb. 

Keşişin boğazı qurudu, yerindəcə donub qaldı. O, üzünü qır- 
xırdı, üzü sabunlu qaldı. 

Nəhayət, özünə gəlib fikirləşməyə, danışmağa imkan tapdıqda 
qışqırdı: 

— Ola bilməz, siz yalan danışırsınız, Melanil 

Kəndli qadın əlini ürəyinin üstünə qoyub dedi: 

— Keşiş ağa, yalan deyirəmsə, qoy Allah mənim bəlamı versin. 
Sizi əmin edirəm ki, bacınız yatan kimi qız hər axşam sahilə gedir. 
Onlar çayın qırağında görüşürlər. Saat onla on iki arasında oraya 
getməyiniz kifayətdir, özünüz görərsiniz. 

Keşiş çənəsini qırxmaqdan əl götürüb həmişə qanı qaralanda 
gəzindiyi kimi cəld addımlarla var-gəl etməyə başladı. O, yenidən 
üzünü qırxmaq istəyəndə burnundan qulağının yanınacan üzünü 
üç yerdən kəsdi. 

O, bütün günü dinib-danışmadı. Əzabdan və hirsindən ikiqat 
oldu. Keşişin, məhəbbətin yenilməz gücünə qarşı çevrilmiş şiddətli 
qəzəbinə, hiyləgər qız tərəfindən aldadılmış ruhani atanın, qəyyu- 
mun təhqir olunmuş hissi də əlavə olundu. Böyüklərə məsləhət 
etmədən ər seçdiyini bildirən qızların valideynləri kimi, keşiş bərk 
hirslənmişdi. 

Nahardan sonra o, başını qarışdırmaq üçün bir az kitab 
oxumaq istədi, amma bacarmadı. Get-gedə daha çox əsəbiləşirdi. 
Saat onu vuranda, keşiş gecələr xəstəyə baş çəkmək istəyəndə, 
həmişə özü ilə gəzdirdiyi yoğun dəyənəyini əlində oyan-buyana 
fırladıb, acı bir təbəssümlə iri düyünləri hamarlanmamış ağaca 
baxdı. Qəfildən dişlərini qıcayaraq dəyənəyi stula çırpdı. Stulun 
söykənəcəyi parça-parça olub döşəməyə səpələndi. 

O, qapını açıb çölə çıxmaq istədi. Amma ayın parlaq, sehrli 
ziyasını görəndə astanada quruyub qaldı. 

Kilsə ataları xəyalpərvər şair kimi kövrək olurlar. Qəflətən o hər 
şeyi unutdu, işıqlı aydın gecənin valehedici gözəlliyinə məftun oldu. 

İşığa qərq olmuş kiçik bağçada cərgə ilə əkilmiş meyvə ağacları 
ensiz xiyabana naxış-naxış kölgə salmışdı. Evin divarına dırmanmış 
iri yarpaqlı sarmaşıqların ətri ətrafa yayılmışdı, ətrafdakı mülayim, 
şəffaf toranlıq şirin yuxuya bənzəyirdi. 

Keşiş acgözlüklə nəfəs almağa başladı. Kişi xumarlanmış, məst 
olmuşdu, aram-aram yeriyirdi. Bacısı qızını da yaddan çıxarmışdı. 

O, bağçadan çıxan kimi, aydın gecənin valehedici gözəlliyinə 
qərq olmuş, adamı məftun edən işıqlı çölə tamaşa etmək üçün 
dayandı. Uzaqdan qurbağaların qurultusu, bülbüllərin insanı xəyala 
daldıran ahəngdar nəğmələri eşidilirdi. Onların ruhu oxşayan həzin 
musiqisi, elə bil, ay işığında hərarətli öpüşlər üçün bəstələnmişdi. 

Keşiş yoluna davam etdi. Nədənsə ürəyi yumşalmışdı. O zəif- 
ləmiş, əldən düşmüşdü, bir yerdə oturmaq, uzun müddət tamaşa 
etmək, Allahın yaratdıqlarına valeh olmaq istəyirdi. 

İrəlidə dolana-dolana axan kiçik çayın sahili boyunca qovaq 
ağacları düzülmüşdü. Ayın şüaları çayın üzərindəki dumanı gümüş 
kimi parıldadır, zərif duman — yüngül, şəffaf pambıq qalağı kimi 
çayın üstünü örtürdü. 

Bu gözəl təəssüratdan cuşa gəlmiş keşiş yenidən dayandı. 

Qəribə bir həyəcan, narahatlıq onu yaxaladı. Hiss etdi ki, tez- 
tez təkrar olunan daxili sorğu-sual yenidən başlayır. 

Axı Allah niyə bunları yaradıb? İndi ki gecə — yuxu üçün xoş rahat- 
lıq, istirahət, hər şeyi unutmaq üçün yaradılıb, onda nə üçün onu gün- 
düzdən də valehedici, sübh çağından da, axşamdan da gözəl edib? 
Nə üçün gecə gündüzdən də şairanə olub! Elə bil, ən məlahətli, ən 
sirli aləmi işıqlandırmaq ona tapşırılıb. Nə üçün bu zəif və cəlbedici işıq 
qaranlıqları bu qədər gözəlləşdirə bilir? Nə üçün nəğməkar quşların ən 
məlahətlisi başqaları kimi gecələr yatmır, sehrli kölgədə cəh-cəh vurur? 

Dünyanın üstünə çəkilmiş bu toran nə üçündür? Bu ürək çırpın- 
tıları, bu həyəcan, bu sərməstlik nə üçündür? Bu təmtəraq nədən 
ötrü imiş? Axı insanlar yatıblar. Onlar heç nə görmürlər. Bu gözəl 
tamaşa, göylərdən yerə səpilmiş bu şairanə gözəllik nə üçün imiş? 

Keşiş suallara cavab tapa bilmirdi. 

Birdən çəmənliyin qurtaracağında, gümüşü dumana bürünmüş 
ağacların altında qol-boyun gəzən iki kölgə göründü. 

Oğlan ucaboy idi. Qolunu qızın boynuna salmışdı. Hərdən əyi- 
lib qızın alnından öpürdü. Onlar bu sakit mənzərəni cana gətir- 
mişdilər. Elə bil, bütün bu gözəllik yalnız onlar üçün yaranmışdı. 
Gəzənlər ikisi bir varlığa oxşayırdı. Elə bir varlığa ki, bu gözəl və 
sakit gecə onun xatirinə işıqlanıb. Onlar keşişin sorğu-sualına 
ilahinin verdiyi canlı bir cavab kimi keşişə tərəf gəlirdilər. 

Keşiş ayaq üstəcə donub qalmışdı. Örəyi həyəcanla döyünürdü. 
Elə bilirdi ki, qeyri-adi bir həyata qovuşub, Ruf ilə Buzun məhəb- 
bətinə tamaşa edir. Müqəddəs kitablarda deyildiyi kimi, görünmə- 
miş gözəllik aləmində Allahın bir arzusu yerinə yetirilir. Onun 
başında məşhur bir əsərin misraları — vəhşətli qışqırıqlar, ehtiraslı 
çağırışlar, alovlu məhəbbət poemasının ehtirasından yanan mis- 
raları gurlamağa başladı. 

Keşiş öz-özünə dedi: 

«Bəlkə də, Allah bu gecələri, insanların məhəbbətini gözəlliyə 
qərq etmək üçün yaradıb». 

O, irəliləyən sevgililərin qarşısında yavaş-yavaş geri çəkilirdi. 
Qız — onun bacısı qızı idi. Keşiş indi öz-özündən Allaha inamını 
itirib-itirməyəcəyini soruşurdu. Əgər Allah məhəbbətə yol ver- 
mirsə, nə üçün onu belə bir gözəlliklə əhatə edir? 

Keşiş qaçıb uzaqlaşdı. O, özünü itirmişdi. Utanırdı. Elə bil, ica- 
zəsiz özgə bir məbədə soxulmuşdu. 

DAŞ-QAŞ 


Cənab Lanten həmin qıza iş yoldaşlarından birinin öz idarə 
rəisinin müavinigildəki şənlikdə rast gəlmiş və o saat eşqin toruna 
düşmüşdü. 

O, bir neçə il əvvəl ölmüş kənd maliyyə işçisinin qızı idi. Parisə 
anası ilə gəlmişdi. O, qızını ərə verməkdən ötrü göstərmək məq- 
sədi ilə tez-tez məhəllədəki varlıların evinə qonaq aparardı. Onlar 
kasıb olsalar da, ləyaqətli, sadə və xoşxasiyyət adam idilər. Qız, 
ağıllı gənclərin evlənmək istədikləri namuslu qadınlara oxşayırdı. 
Xoşagəlim gözəlliyi onu utancaq bir mələyə bənzədirdi. Dodağın- 
dan əskik olmayan incə təbəssümü isə, elə bil, ürəyinin parıltısı idi. 

Hamı qıza təriflər oxuyurdu, tanıyanlar deyirdilər ki, onunla 
evlənən xoşbəxt olacaq. Bundan yaxşısını tapmaq olmaz. 

Xarici işlər nazirliyində ildə 3.500 frank maaşla baş məmur işlə- 
yən cənab Lanten qıza eşq elan etdi və onlar evləndilər. 

Lanten arvadı ilə xoşbəxt ömür sürürdü. Qəlin evi elə bacarıqla, 
elə qənaətlə idarə edirdi ki, sanki, cah-calal içərisində yaşayırdılar. 
O, ərinə qarşı olduqca diqqətli, şirindil və mehriban idi. Qadın 
o qədər məlahətli idi ki, görüşdükləri gündən altı il keçməsinə bax- 
mayaraq, əri onu ilk günlərindəkindən də çox sevirdi. 

O, arvadının yalnız teatra və saxta daş-qaşa olan həvəsini xoş- 
lamırdı. 

Xanımın rəfiqələri (o, bir neçə sadə məmur arvadları ilə dostluq 
edirdi) onun üçün tez-tez məşhur tamaşalara, hətta ilk tamaşalara 
da loja saxlayırdılar. Arvad da zor-xoş ərini özü ilə çəkib aparırdı. 
Bütün günü işləyəndən sonra zorla tamaşa etdiyi pyeslər Lanteni 
yorub təngə gətirmişdi. Axırda o, arvadına yalvarıb razı salmağa 
çalışırdı ki, teatra onu qaytarıb gətirə biləcək dostlarından biri ilə 
getsin. Xanım əvvəlcə bunun yaxşı düşməyəcəyini zənn edib xeyli 

tərəddüd etdi, nəhayət, xeyirxahlıqla razı oldu. Lanten güzəştə 
görə arvadına çox minnətdar oldu. 

Teatr həvəsi tezliklə gənc qadında özünü bəzəmək arzusu doğur- 
du. Söz yox ki, geyimi həmişəki kimi sadə idi, amma gözəl zövq 
ilə və səliqəli geyinirdi. Şirin ədası, xoş xasiyyəti, təvazökarlığı və 
həmişə gülümsəyən dodaqları geyiminin sadəliyi ilə yaxşı uyğun- 
laşırdı. Lakin o, qulaqlarına bahalı sırğalara oxşayan bir cüt iri Reyn 
sırğası və boynuna saxta mirvaridən boyunbağı taxmağa başladı. 
Qollarına isə bir cüt bilərzik və saçına bahalı daşları əvəz edən 
xırda şüşələrlə bəzədilmiş daraq taxdı. Arvadının bəzək-düzəyə bu 
meylini xoşlamayan əri tez-tez deyirdi: 

— Əzizim, adamın həqiqi daş-qaşı almağa imkanı olmayanda 
gərək öz gözəlliyi, xoş xasiyyəti ilə öyünsün. Bu, ən gözəl bəzəkdir. 

Arvadı sakitcə gülümsəyib deyərdi: 

— Nə edəsən, əzizim, mən belə xoşlayıram, belə adət etmişəm. 
Bilirəm ki, sən haqlısan, amma xasiyyətimi dəyişə bilmərəm. Mən 
daş-qaşa vurğunam. 

O, boyunbağının dənələrini barmaqlarının arasında təsbeh 
kimi oynadaraq deyirdi: 

— Bircə gör, nə gözəl düzəldiblər. Elə bil, əsl mirvaridir. 

Əri isə gülümsəyərək deyirdi: 

— Əsl qaraçı zövqün var. 

Hərdənbir axşamlar evdə, sobanın yanında ikisi tək qalanda 
arvad durub mücrüsünü gətirir, əri cənab Lanten demişkən, kör- 
köhnəsini masanın üstünə tökərdi. Sonra isə sirli, dərin bir ləzzət 
alırmış kimi, öz yalançı daş-qaşlarına diqqətlə yenidən baxırdı. 
Daha sonra boyunbağılardan birini zorla ərinin boynuna taxır, ona 
baxıb ürəkdən gülərək qışqırırdı: 

— Nə səfeh görünürsən. 

Birdən özünü ərinin qollarının arasına ataraq bərk-bərk qucaqlayırdı. 

Qış gecələrindən birində operadan qayıdarkən xanım titrədirdi. 
Səhəri gün öskürməyə başladı. Səkkiz gün sonra isə sətəlcəmdən öldü. 

Lanten arvadının arxasınca özünü qəbrə atmaq istəyirdi. Bircə 
ayın içində qəm-qüssədən saçı ağardı. Səhərdən axşama kimi ağla- 
yırdı. Dərddən ürəyi parçalanırdı. Bütün günü arvadını xatırlayır, 
onun səsini eşidir, gülümsəyən dodağı, gözəl və mehriban sifəti 
gözlərinin önündən çəkilmirdi. 

Günlər ötüb keçsə də, Lantenin qüssəsi azalmadı, hərdən iş 
vaxtı idarədə yoldaşları oradan-buradan söhbət salanda görürdülər 
ki, onun sifəti şişir, burun pərləri qalxır, gözləri yaşla dolur və 
hönkürməyə başlayırdı. 

Lanten arvadının otağını olduğu kimi saxlamışdı. Hər gün 
otağa girib onu yad edirdi. Bütün mebel, hətta onun paltarları da 
axırıncı gündə olduğu kimi qalmışdı. 

Lantenin güzəranı get-gedə ağırlaşırdı. Arvadının sağlığında 
aldığı maaş evin bütün xərcini ödədiyi halda, indi tək özünə belə 
çatmırdı. O, əvvəllər arvadının ona əla şərablar içirdiyini, dadlı 
yeməklər verə bildiyini yadına salanda heyrətlənirdi. 

Lanten bir az borc etməli oldu, puldan ötrü səfil kimi ora-bura 
qaçdı. 

Ayın axırına az qalmışdı. Bir həftə idi ki, cibində bir qəpik də 
olsun pulu yox idi. Fikirləşirdi ki, bəlkə, evdən bəzi şeyləri çıxarıb 
satsın? Həmin saat arvadının «kör-köhnəsi» yadına düşdü. Onsuz 
da bu ckör-köhnəyəə kin bəsləyir, bu «göz aldadanları? əvvəldən 
xoşlamırdı. Onların görünüşü hətta sevimli arvadı haqqındakı gözəl 
xatirələrini bir az korlayırdı da. 

Lanten şeyləri çox eşələdi, bir xeyli vardı, arvadı ömrünün axı- 
rına kimi alıb yığmışdı. Demək olar ki, hər axşam təzə bir şey gəti- 
rirdi. Nəhayət, arvadının xoşladığı böyük boyunbağını götürdü. 
O, yaxşı pula gedərdi, bəlkə də altı, yaxud səkkiz frank verərdilər, 
çünki saxta olsa da, ustalıqla düzəldilmişdi. 

O, boyunbağını cibinə qoyub, bulvar boyu bir zərgər dükanı 
axtara-axtara nazirliyə tərəf yollandı. Nəhayət, bir dükan görüb 
içəri keçdi. Pis günə düşdüyü və çox ucuz şey satmaq istədiyi üçün 
bir az utanırdı. O, zərgərdən soruşdu: 

— Cənab, mən bilmək istərdim, siz bu boyunbağıya nə verər- 
siniz? 

Kişi boyunbağını aldı, yoxladı, otərəf-butərəfə çevirdi, əlində 
atıb-tutub çəkisini yoxladı. Zərrəbin götürdü, köməkçisini çağırıb, 
ona astadan nə isə dedi. Sonra boyunbağını masanın üstünə 
qoyub, dəqiq qiymətləndirmək üçün kənardan baxdı. 

Bütün bu üzücü -süründürmədənə narahat olan Lanten ağzını 
açıb: «Mən çox yaxşı bilirəm ki, onun bir dəyəri yoxdur? demək 
istəyirdi ki, zərgər dilləndi: 

— Cənab, bunun qiyməti on iki min frankdan on beş min franka 
qədərdir, lakin onun sizin əlinizə necə düşdüyünü bilməmiş ala 
bilmərəm. 

Lantenin gözləri kəlləsinə çıxdı. Heç nə başa düşmürdü. Axırda 
kəkələyə-kəkələyə dedi: 

— Siz nə deyirsiniz?.. Əminsinizmi? 

Onun heyrətinə acığı tutan zərgər quru bir tərzdə cavab verdi: 

— Başqa dükanlara gedə bilərsiniz, cənab, bəlkə, artıq verdilər. 
Məncə, bunun qiyməti on beş min frankdan artıq deyil. Əgər artıq 
verən olmasa, yanıma gələrsiniz. 

Tamam ağlını itirmiş Lanten boyunbağını götürüb, təklikdə fikir- 
ləşmək üçün çölə çıxdı. 

Küçəyə çıxan kimi onu gülmək tutdu. Öz-özünə fikirləşirdi ki, gic- 
dirl Lap əsl səfehdirl Bəlkə, onu elə həmin dəqiqə dilindən tutaydıml 
Adını da zərgər qoyub, saxta ilə həqiqini bir-birindən ayıra bilmirl 

O, Sülh küçəsinin girəcəyindəki başqa bir zərgər dükanına girdi. 
Zərgər boyunbağını görən kimi qışqırdı: 

— Lənət şeytana, bu boyunbağını tanıyıram, onu məndən alıblar. 

Özünü itirmiş Lanten qiymətini soruşdu: 

— Qiyməti neçədir? 

— Cənab, mən onu iyirmi beş min franka satmışdım. Əgər əsl 
sahibi olduğunuz barədə sənəd göstərsəniz, 18 min franka almağa 
hazıram. 

Bu dəfə Lanten təəccübdən qıc oldu. O dedi: 

— Lakin... siz onu bir də yoxlasaydınız, pis olmazdı. Mən indiyə- 
dək elə bilirdim ki, o... saxtadır. 

— Adınızı mənə deyərsinizmi, cənab? 

— Əlbəttə. Adım Lantendir. Xarici işlər nazirliyinin məmuruyam, 
Martir küçəsindəki 16 nömrəli evdə yaşayıram. 

Kişi kitabını çıxarıb vərəqlədi və dedi: 

— Bu boyunbağı, doğrudan da, xanım Lantenə 1876-cı il iyulun 
20-də Martir küçəsi, ev 16-ya göndərilib. 

Hər ikisi gözlərini bir-birinə zillədi. Məmur təəccübdən özünü 
itirmiş, zərgər isə, elə bil, oğru izinə düşmüşdü. 

Zərgər dilləndi: 

— Siz boyunbağını bir sutkalığa mənim yanımda qoya bilər- 
sinizmi? Sizə qəbz verərəm. 

Lanten mızıldandı: 

— Bəli, əlbəttə. 

O, kağızı qatlayaraq cibinə qoyub çölə çıxdı. Küçəni keçib, yuxarı 
qalxdı, hiss etdi ki, yolu səhv salıb. Yenidən Tüilriyə sarı döndü. 
Senanı keçdi, yenə səhv etdiyini anlayıb başında qarmaqarışıq fikir- 
lər Yeliseyə qayıtdı. Lanten çalışırdı ki, özünü ələ alsın. Bir az fikir- 
ləşsin. Arvadı bu qiymətdə bir şey ala bilməzdi. — Yox, ala bilməzdi. 
Onda, deməli, bu, hədiyyə imişl Hədiyyəl Kimdən? Nədən ötrü? 

O dayanmışdı, yolun ortasında dayanmışdı. Şübhə onu boğur- 
du: «Doğrudanmı arvadı?.. Deməli, qalan daş-qaşlar da hədiyyə 
imiş!» Ona elə gəlirdi ki, ayağının altında yer tərpənir, qarşıdakı 
ağac yıxılır. O, əllərini qabağa uzadıb huşsuz halda yerə sərildi. 

Lanten balaca bir əczaxanada özünə gəldi. Onu buraya yoldan 
keçənlər gətirmişdilər. Evə aparılmasını xahiş etdi. Otağına girib 
qapını bağladı. Gecə düşənəcən hönkürüb ağladı. Səsi çıxmasın 
deyə yaylığını ağzına basırdı. Sonra yorğun, kədərli və taqətsiz 
halda çarpayısına uzanıb dərin yuxuya getdi. 

Onu günəş şüası yuxudan oyatdı. Nazirliyə getmək üçün yavaş- 
yavaş yerindən qalxdı. Belə ağır zərbədən sonra işləmək ağır olardı. 
O fikirləşdi ki, müdirdən icazə ala bilər. Ona məktub yazdı, sonra 
yadına düşdü ki, zərgərin yanına getməlidir, xəcalətindən qızardı. 
Dayanıb xeyli fikirləşdi. Boyunbağını zərgərdə qoymaq olmazdı. 
O geyinib evdən çıxdı. 

Hava yaxşı idi, şəhər, elə bil, mavi səmanın altından gülüm- 
səyirdi. 

Lanten yol keçənlərə baxıb düşünürdü: «Varlı olmaq xoşbəxt- 
likdir! Pul ilə dərdi, qəmi qovmaq olar, hara istəsən gedə bilərsən, 
səyahət edərsən, başın qarışarl Ah! Kaş varlı olaydımlb. 

Hiss etdi ki, acıb, üçüncü gündür ki, heç nə yeməyib. Cibləri boş 
idi. Yenə boyunbağı yadına düşdül On səkkiz min frankl Az pul 
deyill 

O, Sülh küçəsinə çatıb, zərgər dükanı ilə üzbəüz səkidə var-gəl 
etməyə başladı. On səkkiz min frankl Neçə dəfə az qaldı içəri gir- 
sin, amma həya edib dayanırdı. 

Lanten ac idi, bərk acmışdı. Cibində isə bir qəpik də pulu yox 
idi. Birdən cəsarətini toplayıb, daha fikirləşməyə vaxt qalmasın 
deyə qaça-qaça küçəni keçdi və zərgərin yanına tələsdi. 

Lanteni görən kimi, müştərisi əl-ayağa düşdü, gülümsəyərək 
nəzakətlə ona yer göstərdi. Köməkçiləri də gəldilər, gözləri gülə- 
gülə, şən təbəssümlə ona baxmağa başladılar. 

Zərgər dilləndi: 

— Mən məsləhətləşmişəm, cənab. Əgər fikriniz dəyişməyibsə, 
təklif etdiyim pulu verməyə hazıram. 

— Buyurunl — deyə məmur mızıldadı. 

Zərgər siyirməni çəkib, oradan on səkkiz böyük bank bileti 
çıxartdı, saydı və Lantenə verdi. O da satış kağızına qol çəkib, əli 
əsə-əsə pulu cibinə qoydu. 

Çölə çıxmaq istəyəndə hələ də gülümsəyən müştərisinə tərəf 
döndü, başını aşağı dikib dedi: 

— Məndə... yenə daş-qaş var. Onlar da... onlar da boyunbağının 
sahibindən qalıb. Bəlkə, alasınız? 

Zərgər təzimlə dedi: 

— Əlbəttə, cənab. 

Köməkçilərdən biri doyunca gülmək üçün çölə çıxdı. O birisi 
isə özünü güclə saxlamışdı. 

Lanten qızarmış və ciddiləşmiş halda: 

— Mən bu saat gətirərəm, — deyib çıxdı. 

O, bir faytonçu tutub, daş-qaşı gətirmək üçün getdi. 

Bir saatdan sonra müştərisinin yanına qayıdanda səhərdən bəri 
heç nə yeməmişdi. Onlar hər şeyi dönə-dönə yoxlayıb qiymət qoy- 
mağa başladılar. Daş-qaşların hamısı, az qala, həmin zərgərdən 
alınmışdı. 

Lanten indi qiymət üstündə mübahisə edir, acıqlanır, satış kitabı- 
nın göstərilməsini tələb edirdi. Məbləğ artdıqca, o da səsini qaldırırdı. 

İri brilyant sırğalar iyirmi min franka, qolbaqlar otuz beş min 
franka, sancaqlar, üzüklər və medalyonlar on altı min franka danı- 
şıldı. Zümrüddən və sapfirdən düzəldilmiş bir boyunbağını dörd 
min franka, tək iri brilyantlı, qızıl zəncirli başqa bir boyunbağını isə 
qırx min franka sövdələşdilər. Hamısı birlikdə yüz doxsan altı min 
frank elədi. 

Zərgər yarıkinayəli bir xeyirxahlıqla dilləndi: 

— Bu, bütün qənaətini daş-qaşa vermiş adamın qazancıdır. 

Lanten ciddiyyətlə dedi: 

— Bunun özü də pul toplamaq üsuludur. 

O, müştərisi ilə sabah yenidən yoxlama keçirəcəyini şərtləşib 
dükanı tərk etdi. 

Küçəyə çıxdı. Vandom qülləsinə baxanda bolluğun zirvəsinə 
çıxacaqmış kimi, xəyalından oraya dırmanmaq keçdi. Özünü quş 
kimi yüngül hiss edirdi. Ona elə gəlirdi ki, imperatorun buludlara 
toxunan heykəlinin üstündən də keçə bilər. 

Vuazen restoranında səhər yeməyini yedi və şüşəsi iyirmi 
franklıq şərabdan içdi. Sonra fayton tutub Bulon meşəsində xeyli 
dolandı. 

Məmur başqa faytonlara nifrətlə baxır, «mən də sizin kimi varlı- 
yam, mənim iki yüz min frank pulum var!» deyə qışqırmaq istəyirdi. 

Yenə nazirlik yadına düşdü. Faytonu oraya sürdürdü, müdirin 
kabinetinə saymazyana girib dedi: 

— Cənab, gəldim sizə bildirim ki, işdən çıxmaq istəyirəm. Mən 
üç yüz min franklıq miras almışam. 

Lanten köhnə iş yoldaşları ilə görüşdü. Onlara da miras barədə 
məlumat verdi, sonra gedib ingilis kafesində nahar elədi. 

Kafedə gözünə abırlı görünən bir kişinin yanında əyləşdi. Çox 
çalışsa da, sirrini ona açmaq fikrindən daşına bilmədi. Xeyli əzilib- 
qısıldıqdan sonra qonşusuna söylədi ki, bu gün dörd yüz min frank 
miras alıb. 

Ömründə birinci dəfə teatrda darıxmadı və gecəni küçədə 
qadınlarla keçirdi. 

Altı ay sonra Lanten yenidən evləndi. İkinci arvadı namuslu 
olsa da, bədxasiyyətliyi ilə Lanteni əməlli-başlı cana gətirmişdi. 

Bazar günü idi. Qodervilin ətrafındakı bütün yollar şəhərciyə 
axışan kəndlilər və onların arvadları ilə dolu idi. Kişilər sakit addım- 
larla gedir, uzun, əyri qıçlarını hər atanda ağır işlərin eybəcərləş- 
dirdiyi bədənlərini irəli əyirdilər. Kotana güc gəlməkdən sol çiyinləri 
dik qalmış, bədənləri, elə bil, sorulmuşdu. Onlar biçində hər dərz- 
dən ötrü dizlərini yerə qoyur, kəndin ağır işlərini səbirlə görürdü- 
lər. Yaxalıqlarına və qollarına ağ sapla naxışlar salınmış kraxmallı 
göy köynəkləri təzəcə laklanmış kimi parıldayırdı. Sahibinin əyri 
sümüklərinin üstünü örtmüş, hava ilə dolmuş bu köynəklər, yan- 
larından bir baş, iki qol və iki qıç sallanan hava şarına oxşayırdı. 

Kəndlilər kimi inəyin, kimi öküzün ipindən çəkib aparırdı. Arvad- 
ları isə heyvanın arxasınca gəlir, onu tələsdirmək üçün yarpaqları 
təmizlənməmiş yaşıl çubuqla döyəcləyirdilər. Qollarına keçirdikləri 
böyük səbətlərin bir tərəfindən toyuqlar, başqa tərəfindən ördəklər 
boğazlarını uzadıb boylanırdı. Arvadlar ərlərinə nisbətən xırda addım- 
larla və cəld yeriyirdilər. Hamısı quru və şax bədənli idi. Büründükləri 
balaca şalları bərk çəkib uclarını quru sinələrində sancaqlamışdılar. 
Başlarına ağ örtük sarımış, üstündən də papaq qoymuşdular. 

Yoldan yortma qaçan bir yabının çəkdiyi minik arabası keçdi. 
Yanaşı oturmuş iki kişi arabanın içində məzəli-məzəli silkələnir- 
dilər. Dibdə oturmuş bir arvad isə çox yırğalanmasın deyə arabanın 
cağından yapışmışdı. 

Qodervil meydanında böyük bir izdiham vardı. Heyvanlar insan- 
lara qarışmışdı. Bu qarışıqlığın üstündə öküzlərin buynuzları, varlı 
kəndlilərin uzun tüklü hündür papaqları, kəndli arvadlarının baş 
örtükləri tərpənişirdi. Burada bağırtı, cingiltili-ciyiltili səslər bir-biri- 
nə qarışıb, sonsuz və vəhşi bir hay-küy əmələ gətirmişdi. Hərdən 
kefi gəlmiş bir kəndlinin sağlam sinəsindən qopan şən qəhqəhəsi, 
evin hasarına bağlanmış inəyin uzun böyürtüsü də eşidilirdi. 


707 


Gi de Mopassan 
DÜNYA ƏDƏBİYYATI KLASSİKLƏRİ 


Elə bil ki, pəyədəsən. Süd, peyin, saman və tər iyi bir-birinə 
qarışmışdı. Çöl adamlarının adət etdiyi bu insan və heyvan qanı- 
şıqlığı ürəkbulandırıcı, acı bir iy verirdi. 

Breotedən olan Hoşökorn kirvə Qodervilə yenicə gəlmişdi. 
O, meydana tərəf təzəcə üz tutmuşdu ki, yerdə gözünə balaca 
bir ip qırığı sataşdı. Əsl normandiyalı kimi qənaətcil olan Hoşö- 
korn kirvə fikirləşdi ki, gərək ola bilən şeyi yerdə qoymaq olmaz. 
Yeldən əzab çəksə də, hıqqana-hıqqana aşağı əyilib tapdığı bir 
parça davamsız ipi götürdü. İpi səliqə ilə dolamaq istəyirdi ki, öz 
evinin qapısı ağzında dayanıb ona tamaşa edən Malanden kirvəni 
gördü. Əvvəllər onların arasında bir şallaq əhvalatı olmuşdu. Hər 
ikisi kinli adam olduğundan, küsülü qalmışdılar. Hoşökorn kirvə, 
düşmənin onu belə bir vəziyyətdə, palçığın içində bir parça ip 
axtardığı vaxtda gördüyü üçün utanan kimi oldu. O, tapdığını cəld 
köynəyinin altında, sonra isə şalvarının cibində gizlətdi. Özünü elə 
göstərdi ki, guya, hələ yenə də nə isə axtarır. Sonra çıxıb baza- 
ra getdi. O, başını qabağa uzatmışdı, bədəni isə ağrıdan ikiqat 
olmuşdu. 

Kişi, alış-verişdən cuşa gəlmiş, hay-küylü və ləng tərpənən 
camaatın içində gözdən itdi. Kəndlilər əlləri ilə inəkləri yoxlayır, 
çıxıb gedir, qayıdıb gəlir, vurnuxurdular. Həmişə aldanmaqdan qor- 
xur, satıcını gözdən qoymur, onun kələyinin üstünü açmağa, hey- 
vanın eyibini tapmağa çalışırdılar. 

Arvadlar böyük səbətlərini ayaqlarının yanına qoyub, içindəki 
quşları çıxarıb ayaq-ayağa bağlamışdılar. 

Onlar təklifləri dinləyir, laqeydliklə üz-gözlərini turşudub dedik- 
ləri qiymətin üstündə dururdular. Bəzisi də təklif olunmuş qiymətlə 
razılaşıb, uzaqlaşıb gedən müştərini səsləyirdi: 

— Razıyam, Antim kirvə, gəl apar. 

Sonra meydan yavaş-yavaş boşaldı. Uzaqda yaşayanlar gün- 
orta ibadətinin zəngi çalınanda meyxanalara dağılışdılar. 

dürden kirvənin böyük yeməkxanası müştərilərlə dolu idi. Mey- 
xananın həyəti toz-torpaqdan saralmış, yamaqlı, görkəmsiz araba, 
fayton, furqon, minik arabaları ilə dolu idi. Bəzilərinin qolları insan 
əli kimi göyə açılmış, bəzilərinin isə burnu yerdə, arxası havada 
qalmışdı. Sol tərəfdə əyləşmiş müştərilərlə üzbəüz gur yanan ocaq 
sağ sırada oturanların kürəklərini qızdırırdı. Toyuq, göyərçin, qoyun 

budları keçirilmiş şişlər odun üstündə fırlanırdı. Ocaqdan qızar- 
dılmış ətin və quşların dərisindən süzülən yağın ləzzətli iyi qalxır, 
şənliyi artırır, ağızları sulandırırdı. 

Kənd əhlinin çoxu toqqalarının altını Jurden kirvənin yeməkxa- 
nasında bərkidirdi. durden pula həris adamdı. Kələklə bir az qəpik- 
quruş toplaya bilmişdi. 

Boşqablar da sarı sidr dolçaları kimi hey dolub-boşalırdı, hər 
kəs işindən, öz alıb-satdığından danışırdı. Məhsul barədə sorğu- 
sual gedirdi. Yaşıllıq üçün hava yaxşı idi, amma taxılın vəziyyəti çox 
da yaxşı deyildi. 

Birdən həyətdə, evin qarşısında təbil guruldadı. Hamı cəld 
ayağa qalxdı. Bəzilərinin heç vecinə də gəlmədi. Ağzı dolu camaat 
əllərini silə-silə qapıya və pəncərələrə yüyürdü. 

Təbil çalınıb qurtarandan sonra carçı aramla, hər cümlədə 
fasilə verə-verə bağırmağa başladı: 

— Qoderrvil sakinlərinə, xüsusən bazara gəlmiş camaata bildiri- 
lir ki, bu səhər saat doqquz ilə on arasında Bezevil yolunda qara 
meşindən pul kisəsi itirilmişdir. İçində beş yüz frank pul və gərəkli 
kağızlar var. Xahiş olunur ki, onu tapan kimi bələdiyyə idarəsinə, 
yaxud Manevildən olan cənab Fortuni Glbrekə verəsiniz. İyirmi frank 
mükafat təyin olunub. 

Carçı çıxıb getdi. Təbilin kar gumbultusu ҹә carçının zəifləmiş 
səsi bir dəfə də uzaqdan eşidildi. 

Təzə əhvalatdan söhbət düşdü. Ulbrek kirvənin öz pul kisəsini 
tapıb-tapmayacağını müzakirə etdilər. 

Hamı yeyib qurtardı. 

Qəhvə təzəcə içilib qurtarmışdı ki, polis idarəsinin briqadiri 
qapının ağzında göründü. 

O soruşdu: 

— Breoteli cənab Hoşökorn buradadırmı? 

Masanın o başında oturmuş Hoşökorn kirvə dilləndi: 

— Mən buradayam. 

Briqadir dedi: 

— Cənab Hoşökom, zəhmət çəkib mənimlə bələdiyyə idarəsinə 
gedərsinizmi? Cənab vali sizinlə danışmaq istəyir. 

Təəccüblənmiş kəndli, balaca stəkanını başına çəkib narahat- 
narahat ayağa qalxdı. Beli səhərkindən də əyri idi, çünki hər dəfə 

istirahət edəndən sonra ilk addımı atmaq onun üçün bərk əziyyətli 
olur. O: 

— Mən buradayam, mən buradayam, — deyə-deyə yola düzəldi. 

Kişi briqadirin arxasınca getdi. 

Vali kresloda əyləşib onu gözləyirdi. Ətraf mahalın notariusu 
kök, ciddi və ağır səslə danışan bir kişi idi. 

O dilləndi: 

— Cənab Hoşökorn, bu səhər sizi Bezevil yolunda manevilli 
cənab dlbrekin itirdiyi pul kisəsini götürəndə görüblər. 

Hoşökorn üstünə atılmış şərdən qorxuya düşdü. Özü də nə 
üçün qorxduğunu anlamayaraq, bələdiyyə rəisinə baxdı. 

— Mən, mən onun pul kisəsini götürmüşəm? 

— Bəli, siz özünüz. 

— Vicdanıma and olsun, heç üzünü də görməmişəm. 

— Sizi görüblər. 

— Kim görüb? 

— Cənab Malanden. 

Qoca indi başa düşdü, əhvalatı yadına salıb hirsindən qızardı: 

— Deməli, məni o əclaf görübl O məni bax, bu ipi götürəndə 
görüb, buyurun, cənab rəis. 

Kişi cibinin küncünü eşələyib, oradan ip parçasını çıxartdı. 

Vali inamsızlıqla başını yırğalayırdı: 

— Cənab Hoşökorn, siz məni inandıra bilməzsiniz ki, cənab 
Malanden bu ipi pul kisəsi zənn edib. O, ədalətli adamdır. 

— Cənab vali, Allah şahiddir ki, mən həqiqəti deyirəm, Allahın 
həqiqətini. Mən Allahın yanında üzüqara deyiləm. 

Vali davam etdi: 

— Pul kisəsini tapandan sonra siz hələ uzun müddət palçığın 
içini axtarmısınız ki, bəlkə, pul tökülmüş ola. 

Zavallı qoca xəcalətindən və qorxudan tövşüyürdü. 

— Şər atmaqdan ötrül.. Namuslu bir adama qara yaxmaqdan 
ötrü belə yalan danışarlarmı? Heç danışarlarmı? 

Kişi çox and-aman elədi, amma ona inanmadılar. 

Cənab Malandeni çağırıb onunla üzləşdirdilər. Şahid dediyini 
təkrar edib, sözünün üstündə durdu. Onlar bir saat söyüşdülər. 
Şahidin xahişilə Hoşökorn kirvənin ciblərini axtardılar. Heç nə 
tapa bilmədilər. 

Nəhayət, qanı qaralmış vali onu buraxdı və xəbərdar etdi ki, 
indicə prokurorun yanına gedib qərar verməsini xahiş edəcək. 

Təzə xəbər tez bir zamanda şəhərə yayılmışdı. Qoca bələdiyyə 
idarəsindən çıxanda onu araya aldılar. Bəziləri acıqlı-acıqlı, bəziləri 
isə kinayə ilə kişini sorğu-suala tutdular, lakin heç kəs onu təhqir 
etmədi. Qoca ip əhvalatını danışmağa başladı. İnanan olmadı. 
Hamı gülüşdü. 

Yol boyu hamı onu sorğu-suala tuturdu. Kişi tanışlarını saxla- 
yır, əhvalatı, öz narazılığını uzun-uzadı danışırdı. O, tez-tez ciblərini 
çevirib göstərir, heç nəyi olmadığını sübut etmək istəyirdi. 

Ona deyirdilər: 

— Keç get, qoca fırıldaqçıl 

Qoca hirslənir, özündən çıxır, yanırdı. Nə edəcəyini bilmirdi. 
Elə hey ip əhvalatını təkrar edirdi. 

Axşam düşdü. Çıxıb getmək lazım idi. Hoşökorn üç nəfər qon- 
şusu ilə yola düzəldi. Gedərkən onlara ip parçasını tapdığı yeri 
göstərdi. Bütün yol uzunu qonşularına öz macərasından danı- 
şırdı. 

Axşam o, olub-keçəni hamıya danışmaq üçün kəndi dolaşdı. 
Bircə nəfər də onun səsinə səs verib inandığını bildirmədi. 

Zavallı bütün gecəni xəstə yatdı. 

Ertəsi gün gündüz saat birdə İmmovilli Breton kirvənin xidmət- 
çisi Marius Pomel pul kisəsini içindəkilərlə birlikdə manevilli dlbrek 
kirvəyə qaytarmışdı. 

Bu adam deyirmiş ki, pul kisəsini, doğrudan da, yoldan tapıb- 
mış, lakin savadı olmadığından oxuya bilməyib, onu evə gətirib 
ağasına vermişdi. 

Təzə xəbər ətrafa yayıldı. Hoşökorn kirvə də məsələdən xəbər 
tutdu. 

O, tez küçəyə çıxıb, əhvalatı əvvəldən axıra kimi danışa-danışa 
kəndi dolaşmağa başladı. Kişi lap özündən çıxmışdı. O deyirdi: 

— Başqa heç nə vecimə deyildi. Başa düşürsünüzmü, məni yan- 
dıran böhtan idi. Heç bir şey adamı böhtan kimi yandıra bilməz. 

Sonrakı bazar kişi bütün günü başına gəlmiş macəradan danı- 
şırdı. O, əhvalatı yoldan keçənlərə, meyxanada içənlərə, kilsədən 
çıxanlara söyləyirdi. Lap yoldan keçən tanımadığı adamları saxla- 
yıb, onlara da danışırdı. 

Qoca indi sakit idi. Lakin nə isə onu hələ də narahat edirdi. 
Heç özü də bilmirdi ki, bu narahatlığı nədəndir. Qulaq asanlar, elə 
bil, onu ələ salmaq istəyirdilər. Təslim olana oxşamırdılar. Kişiyə 
elə gəlirdi ki, onun arxasınca nə isə danışırdılar. 

Sonrakı həftənin çərşənbə axşamı o, özünü Qodervil bazarına 
yetirdi. Kişi yalnız başına gələnləri söyləməkdən ötrü bazara gəlmişdi. 

Qapısının ağzında dayanmış Malanden onu görəndə gülməyə 
başladı. Niyə axı? 

Qoca, Kriketolu bir fermaçını yanladı, lakin müsahibi ona söh- 
bətini başa vurmağa imkan vermədi. Qarnının çökəyinə bir dürtmə 
vurub üstünə qışqırdı: 

— Çəkil görüm, qoca fırıldaqçıl — Sonra isə arxasını ona çevirdi. 

Mat qalmış Hoşökorn kirvənin narahatlığı ikiqat artdı. Axı nə 
üçün ona «qoca fırıldaqçı» deyirdilər? 

Qoca, durdenin meyxanasında masa arxasında əyləşən kimi, 
əhvalatı izah etməyə başladı. 

Montevilli bir alverçi onun üstünə qışqırdı: 

— Bəsdir, bəsdir, qoca peşəkar, sənin ip məsələndən xəbəri- 
miz varl 

Hoşökorn mızıldandı: 

— İndi ki, onun pul kisəsi tapılıbl 

Montevilli alverçi dedi: 

— Kəs səsini, kişi, kim tapıb, kim qaytarıb. Görməmişəm, bilmi- 
rəm. Heç səni tanımıram da. 

Qocanın nəfəsi təngidi. Nəhayət, o başa düşdü ki, camaat elə 
bilir qoca pul kisəsini bir tanışın, yaxın adamın vasitəsilə qaytarıb. 

O, etiraz etmədi. Əyləşənlərin hamısı gülüşməyə başladılar. 

Qoca çörəyini yeyə bilmədi. Onu lağa qoyanların arasından 
keçib çölə çıxdı. 

Öz-gözdən salınmış Hoşökorn xəcalətindən evə qayıtdı. Qəzəb- 
dən və həyadan boğazı qurumuşdu. Əgər günahkar olsaydı, heç bu 
qədər əzab çəkməzdi. Hiyləgər Normand kəndlisidir. Bəlkə, deyi- 
lənləri etmiş olsaydı, bir az lovğalanardı da. Bilirdi ki, hiyləgərliyi 
məlum olduğuna görə günahsızlığını sübut etmək mümkün deyil. 
Haqsız şübhə onu əldən salmışdı. 

Kişi əhvalatı yenidən nağıl etməyə başladı. Söhbətini gündən- 
günə uzadir, hər dəfə yeni dəlillər əlavə edirdi. O, yeni qüvvə ilə 

özünü təmizə çıxarmaq istəyir, daha təntənəli andlar içirdi. Bütün 
bunları tək olarkən fikirləşib tapır, həmişə ip əhvalatını götür-qoy 
edirdi. 

Qocaya inam yox idi. Onun müdafiəsi ağlasığmaz idi, əleyhi- 
nə deyilənlər həqiqətə daha çox uyğun gəlirdi. Kişinin arxasınca 
deyirdilər: 

— Hamısı fırıldaqdır. 

O, bunu hiss edir, qanı qaralır, nahaq yerə ora-bura çırpınırdı. 

Kişi göz qabağındaca əriyib gedirdi. 

İndi lağlağıçılar əylənmək üçün müharibədən gəlmiş əsgərə 
döyüş xatirələrini danışdıran kimi, ona «ip» əhvalatını danışdırırdılar. 

Əldən düşmüş qoca ağlını itirdi. Dekabrın axırlarına yaxın 
o yorğan-döşəyə düşdü. 

Kişi yanvarın ilk günlərindən birində öldü. Can verərkən günah- 
sız olduğunu sübut etmək üçün hey deyirdi: 

— Balaca bir ip idi, lap balaca, buyurun, budur, cənab valil 

QƏBİRBAZLAR 


Beş dost təzəcə nahar edib qurtarmışdılar. Beşi də yüksək 
cəmiyyətə mənsub, varlı adamlardı; üçü evlənmişdi, ikisi hələ 
subaydı. Dostlar hər ay görüşür, gənclik illərini yada salırdılar. 
Nahardan sonra gecə saat ikiyə qədər söhbət edirdilər. Onlar əvvəlki 
kimi səmimi idilər, birlikdə vaxtları xoş keçirdi, bir yerə toplaşdıqları 
axşamları ömürlərinin ən yaxşı çağı hesab edirdilər. Hər şeydən 
danışırdılar, parisliləri maraqlandıran, əyləndirən hər şeydən. 

Bütün başqa salonların əksəriyyətində olduğu kimi, onlar da 
səhər qəzetlərindəki yazılardan başlayıb, söhbəti uzadırdılar. 

Aralarındakı ən məzəli adam Jozef de Bardon idi. O subaydı. 
Sözün əsl mənasında parisli idi, macəranı sevirdi. .lozefə əxlaqsız, 
pozğun demək olmazdı. Qırx yaşı ancaq olardı. 

O, əsl cəmiyyət adamı idi, xeyirxahlıqda tayı-bərabəri tapılmazdı, 
dahi olmasa da, ağıllı idi, çox dərin biliyi olmasa da, hər sahə- 
dən məlumatı vardı, arif olmasa da, çox şeyi duyurdu. O gördüyü, 
eşitdiyi, şahidi olduğu hadisələri, öz macəralarını məzəli, bəzən də 
fəlsəfi roman dili ilə danışırdı, bütün şəhərdə ağıllı bir adam kimi 
şöhrət qazanmışdı. Bütün məclislərdə masabəyi o idi. Hər dəfə 
yeni bir əhvalat danışmalı idi, buna hamı öyrəşmişdi. Ətrafındakı- 
ların xahişini gözləmədən özü danışmağa başlayırdı. 

Harada olsa, özünü öz evindəki kimi hiss edirdi. Masaya dirsəklə- 
nir, rahat-rahat papiros çəkirdi. Boşqabının yanında yarımçıq şampan 
qədəhi olurdu, papiros tüstüsü ilə dolu və ətirli qəhvə məclislərində 
özünü sərbəst aparırdı. Bəzi adamlar öz evlərində, dindar minbərdə, 
balıq suda özlərini sərbəst aparırlar, o isə hər yerdə sərbəst idi. 

dozef qullablarına ara verib dedi: 

— Bir az əvvəl başıma qəribə bir macəra gəlib. 

Az qala, hamı bir səslə dedi: 

— Danışınl 

— Məmnuniyyətlə. Bilirsiniz ki, mən Parisdə çox gəzirəm, bəzək- 
düzək həvəskarları gəzə-gəzə vitrinlərə baxan kimi, mən də bütün 
günü adamlara, yoldan keçənlərə, baş verən hadisələrə baxıram. 

Sentyabrın ortalarında hava çox yaxşı idi. Bir gün günortadan 
sonra evdən çıxdım, heç özüm də bilmirdim ki, hara getməliyəm. 
Adam həmişə fikrində saxlayır ki, qəşəng qadınlardan birinə baş 
çəkmək olar. Fikirləşirsən, xəyalən onları müqayisə edirsən, hansı- 
nın daha cazibədar, daha yaraşıqlı olduğunu götür-qoy edirsən, 
axırda gününün necə keçməsindən asılı olaraq bir qərara gəlirsən. 
Amma günəşli günlərdə, hava isti olanda çox vaxt adam heç kəsə 
qonaq getmək istəmir. 

Gün çıxmışdı, hava çox isti idi. Damağıma bir siqar qoyub 
veyil-veyil bulvarda gəzinirdim. Sonra ağlıma gəldi ki, gəzə-gəzə 
gedim Monmartr qəbiristanlığına, bir az da orada gəzinim. 

Qəbiristanlıqdan xoşum gəlir, orada istirahət edirəm. Melanxo- 
lik bir əhval-ruhiyyədə oluram – buna ehtiyacım var. Həm də qəbi- 
ristanlıqda gözəl dostlarımız var, onları daha görə bilmirik, hərdən 
onlara baş çəkirəm. 

Monmartr qəbiristanlığında bir məhəbbətim: məni çox incitmiş, 
çox narahat etmiş bir məşuqəm var. Xırdaca, gözəl bir qadındı, onun 
xatirəsi mənə əzab verir, çox təəssüf edirəm... ürəkdən təəssüf- 
lənirəm. Qedib qəbrinin önündə xəyala dalıram. Özü daha yoxdur. 

Qəbiristanlıqları həm də ona görə sevirəm ki, onlar əcaib bir 
həyatla yaşayan, tükürpədən şəhərlərdir. Bircə fikir verin, bu balaca 
yerdə nə qədər ölü var. Parisin hər nəslinin nümayəndələrinə rast 
gələrsən. Hamısı öz kahalarında həmişəlik gizləniblər. Hərəsinin üstünə 
daş parçası, yaxud xaç qoyulub, daha heç nə istəmirlər. Amma sağ 
qalmış səfehlər görün, nə qədər yer tutublar, yenə gözləri doymur. 

Qəbiristanlıqda muzey əşyaları qədər maraqlı abidələr var. Kaven- 
yakın qəbrini görəndə xəyala dalıram, sözün doğrusu, mən hələ onu 
dan Qujonun şah əsərindəki Lui de Brezenin Ruan kilsəsinin yeraltı 
məbədində qoyulmuş «cəsədi» ilə müqayisə etmirəm. İndi modern və 
realist adlandırdığımız sənət əsərlərinin hamısı onların əsasında yara- 
nır, cənablar, hazırda qəbirlər üzərinə həkk olunan əkslərin ən dəhşət- 
lisi — can verən, ölən bir insana daha çox oxşayan Lui de Brezenin abi- 
dəsidir. Monmartr qəbiristanlığında Bodenin heykəlinə baxanda adam 
heyran qalır, çox qəşəng və böyük heykəldir. Qotyenin də, Mürfenin 

də heykəlləri gözəldir. Keçən dəfə Mürjenin abidəsi önündə ucuz, sarı 
çiçəklərdən düzəldilmiş bir əklil vardı, görəsən, onu kim gətiribmiş? 
Bəlkə, buralarda yaşayan, əldən düşmüş xidmətçi qadınlardan biri 
onu yad edib? Bu gözəl heykəli Mile işləyib. Amma baxımsızlıqdan 
korlanır, çirk içərisindədir. Gəncliyə mahnılar de, Mürje! 

Mən Monmartr qəbiristanlığına girdim. Qüssəyə qərq oldum, bu 
elə bir qüssə idi ki, əzab vermir, əhvalı yaxşı olanda adamda hətta belə 
bir fikir də oyadır: «Bura pis yer deyil, amma hələ vaxtım çatmayıb...» 

Payızın gəldiyini, yarpaqların xəzan olduğunu, günəşin zəiflədiyini, 
yorğunluğunu, saraldığını xəbər verən nəm, ilıq hava tənhalıq hissi- 
nə, insan ölümünün abidəsi olan bu sükuta şairanə bir boya vurur. 

Mən yavaş-yavaş qəbiristanlıq xiyabanlarında gəzinirdim. Bura- 
da qonşular qonşuluq etmirlər, tək yatırlar, qəzet də oxumurlar. 
Qəbirlərin üzərindəki yazıları oxumağa başladım. Dünyada bundan 
maraqlı nə var ki? 

Heç vaxt Labiş, yaxud Meyaq məni qəbir yazılarını oxuyarkən 
güldüyüm qədər güldürməyiblər. Mərmər lövhəciklərin və xaçla- 
rın üzərindəki bu yazılar Pol de Kokun əsərlərindən də məzəlidir. 
Ölənlərin qohumları burada öz qüssələrini, itirdikləri adam üçün 
xoş niyyətlərini həkk ediblər, hətta ölüb onlara qovuşmağı da arzu- 
layıblar — ay yalançılar! 

Bu qəbiristanlığın iri sərv ağaclarından və unudulmuş köhnə 
hissəsindən daha çoxxoşum gəlir. Bura ölülərin köhnə məhəlləsidir, 
az sonra təzə məhəlləyə çevriləcək insan cəsədlərindən şirə çəkib 
böyümüş ağaclar qırılacaq, yerində üstü mərmər lövhəcikli yeni 
qəbirlər salınacaq. 

Fikrimi dağıtmaq üçün gəzindiyim vaxt hiss etdim ki, darıxaca- 
ğam, gərək balaca rəfiqəmin qəbrinə baş çəkəm, ona öz etibarımı 
bildirəm. Qəbrin yanına çatanda ürəyim bir az sıxıldı. Mənim zavallı 
sevgilim, o elə gözəl, elə mehriban, elə ağ, elə təravətli idi ki... bəs 
indi... qəbri açsaq, görərsən ki... 

Dəmir çərçivəyə söykənib lap astadan ona öz dərdimi söylədim, 
şübhə yox ki, heç nə eşitmədi. Aralanıb getmək istəyəndə qonşu 
qəbirin önündə diz çökmüş qara paltarlı, yasa batmış bir qadın 
gördüm. Onun zərif şalının arasından, qara örtüyünün altından 
gözəl, ağ sifəti, günəş şüaları kimi işıq saçan sarışın saçları görü- 
nürdü. Mən dayandım. 

Yəqin, qadının dərdi dözülməz idi. Özünü əllərilə örtüb, heykəl kimi 
donub qalmışdı. Gözlərinə çökmüş qaranlıq onu dərd aləminə, xatirə- 
lər dünyasına aparmışdı, elə bil, ölmüş əzizinin dərdindən özü də ölmüş- 
dü. Sonra duydum ki, o ağlamağa başlayır, çünki çiyinləri silkələnirdi. 

Əvvəlcə astadan ağlayırdı, sonra boynunu və çiyinlərini əsdirə- 
əsdirə ucadan ağladı. Birdən gözlərini açdı, göz yaşlarının arasın- 
dan ürkək baxışlarla ətrafına nəzər saldı, elə bil, qorxulu bir yuxudan 
ayılmışdı. Mənim ona baxdığımı görüb azacıq utandı, yenidən üzü- 
nü əlləri ilə örtdü. Hönkürtüləri azaldı, başı yavaş-yavaş qəbrə tərəf 
əyildi. Alnını qəbrə söykədi, şalı qəbrin ağ künclərini örtdü. O inildə- 
yirdi. Sonra taqətsizləşdi, üzünü qəbrə söykəyib qaldı, huşunu itirdi. 

Mən ona tərəf qaçdım, əllərini əlimə alıb ovdum, göz qapaq- 
larını üfürdüm ki, ayılsın. Eyni zamanda, qəbrin üstündəki yazını 
oxudum. Yazı çox sadə idi: «Burada dəniz piyada qoşunu kapitanı 
Lui-Teodor Korrel dəfn edilib. Tonkində düşmən tərəfindən öldü- 
rülüb. Ona dua oxuyun». 

Mərhum bir neçə il əvvəl ölübmüş. Gözlərim yaşardı, qadını 
ayıltmaq üçün cidd-cəhd göstərdim. Məqsədimə nail oldum, 
o ayıldı. Mən bərk həyəcanlanmışdım, özünüz bilirsiniz ki, pis adam 
deyiləm, özüm də cavanam, heç qırx yaşım yoxdur. Onun ilk baxı- 
şından anladım ki, nəzakətli qadındır, mənə təşəkkür edəcək. Belə 
də oldu. Gözləri yenidən yaşla doldu, hıçqıra-hıçqıra mənə öz tale- 
yindən və zabitin Tonkində həlak olmasından danışdı. Evləndikləri 
gündən bircə il keçibmiş, əri onu sevib evlənibmiş, qadın atadan 
da, anadan da yetim qalıbmış, cehizi çox deyilmiş. 

Mən onu ovundurdum, ürək-dirək verdim, qolundan tutub ayağa 
qaldırdım. Sonra dedim: 

— Burada qalmayın, gedək. 

O mızıldandı: 

— Getməyə halım qalmayıb. 

— Mən sizə kömək edərəm. 

— Sağ olun, cənab, xeyirxah adamsınız. Siz də qəbir üstünə gəlmisiniz? 

— Bəli, xanım. 

— Qadındır? 

— Bəli, xanım. 

— Arvadınızdır? 

— Rəfiqəmdir. 

— Adam rəfiqəsini də arvadı qədər sevə bilər, ehtirasın hüdudu 
yoxdur. 

— Elədir, xanım. 

Biz birlikdə yola düzəldik, o, mənə söykənmişdi. Mən də onu 
elə tutmuşdum ki, az qala, ayaqları yerdən üzülürdü. Qəbiristanlıq- 
dan çıxanda zəif səslə dilləndi: 

— Qorxuram əhvalım pisləşə. 

— Bəlkə, qəhvəxanalardan birinə girək, bir şey içmək istəyirsinizmi? 

— Bəli, cənab. 

Yaxınlıqda gözümə bir restoran dəydi, belə restoranlarda mərhum- 
ların dostları mərasimlərin sona çatmasını bayram edirdilər. Restorana 
daxil olduq. Mən ona bir stəkan qaynar çay içirtdim, deyəsən, əhvalı yax- 
şılaşdı. Dodaqlarında azacıq sezilən bir təbəssüm parladı. Sonra mənə 
özü barədə danışmağa başladı. Deyirdi ki, həyatda tənha olmaq, gecə 
də, gündüz də evdə tək qalmaq, daha heç kəsə məhrəm olmamaq, 
mehribanlıq görməmək adama əzab verir, adam qüssədən boğulur. 

Səmimi söhbətə oxşayırdı. O, gözəl danışırdı. Mən heyran olmuş- 
dum. Qadın çox gənc idi, iyirmi yaşı ancaq olardı. Mən onu tərifləyib 
xoş sözlər dedim, razılıqla təşəkkür elədi. Vaxt keçirdi, təklif elədim ki, 
onu faytonla evlərinə aparım. Razı oldu. Faytonda elə mehriban otur- 
muşduq ki, çiyinlərimiz bir-birinə yapışmışdı, bədənlərimizin hərarəti 
paltarlarımızdan süzülüb qarışırdı. Dünyada bundan təsirli nə var ki? 

Fayton evə çatanda o, zəif səslə dedi: 

— Pilləkəni tək qalxmağa halım qalmayıb, özü də dördüncü 
mərtəbədə oluram. Siz mənə çox yaxşılıq eləmişsiniz, bəlkə, mənzi- 
limə qalxınca da kömək edəsiniz? 

Mən tələsik razılaşdım. O, yavaş-yavaş qalxırdı, tövşüyürdü. 
Qapının qabağına çatanda dedi: 

— Keçin bir az əyləşin, nəfəsimi dərib sizə təşəkkür eləmək istəyirəm. 

Lənət şeytana, keçdim içəri. Onun mənzili yaxşı idi, bir az kasıb 
görünürdü, amma səliqəsinə söz ola bilməzdi. 

Biz balaca bir divanın üstündə yanaşı oturduq, o yenə öz tən- 
halığından danışmağa başladı. 

Zəng çalıb xidmətçisini çağırdı ki, mənə içmək üçün bir şey 
gətirsin. Xidmətçi görünmədi. Mən hiss elədim ki, onun xidmətçisi 
yalnız səhərlər evdə olur, sevindim. Belə xidmətçilər ancaq ev-eşiyi 
yığışdırır, bazarlıq edir, sonra gedirlər. 

O, şlyapasını çıxartdı. Mavi gözlərini mənə zilləyəndə gördüm 
ki, doğrudan da, gözəldir. Baxışı da gözəldi — məndə qəribə bir arzu 
oyatdı, özümü arzuma təslim etdim. Onu qollarım arasına aldım, 
qəfildən yumulmuş gözlərindən öpməyə başladım... öpdüm... Çox 
öpdüm... o qədər öpdüm ki... 

O müqavimət göstərir, məni itələmək istəyir və tez-tez deyirdi: 

— Qurtarın görək... qurtarın... yaxşı, qurtarın. 

Görəsən, o nə demək istəyirdi? Belə hallarda «qurtarmaq» sözü- 
nün bir neçə mənası olur. 

Onu susdurmaq üçün gözlərindən əl çəkib dodaqlarından 
öpdüm, beləliklə, «qurtarmaq» sözünə özüm istədiyim mənanı ver- 
dim. O çox müqavimət göstərmədi. Tonkində öldürülmüş kapi- 
tanın xatirəsini təhqir eləyəndən sonra bir-birimizə nəzər salanda 
onun baxışında yorğunluq, eyni zamanda, dözüm və mehribanlıq 
duydum, narahatlıq yoxa çıxdı. 

Mən də alicənab, iltifatlı və mehriban olmağa çalışdım. Bir saata 
yaxın söhbət eləyəndən sonra soruşdum: 

— Siz harada nahar edirsiniz? 

— Yaxınlıqdakı balaca bir restoranda. 

— Tək? 

— Əlbəttə. 

— Bəlkə, mənimlə nahar edəsiniz? 

— Harada? 

— Bulvardakı yaxşı restoranların birində. 

O bir az tərəddüd elədi. Mən əl çəkmədim. 

Axırda: 

— Mən yaman darıxıram... çox darıxıram, — deyə özünə haqq 
qazandırıb güzəştə getdi. Sonra əlavə elədi. — Gərək elə don geyəm 
ki, tünd-qara olmasın. 

O, yataq otağına keçdi. 

Otaqdan çıxanda görkəmi dəyişmişdi, zərifliyi gözə çarpırdı, boz 
rəngdə sadə paltar geymişdi. Bu paltarla həm qəbiristanlıqda, həm 
də şəhərdə görünmək olardı. 

Nahar yaxşı keçdi. O, şampan şərabı içdi, qızardı, cana gəldi, 
sonra birlikdə onun evinə qayıtdıq. 

Qəbiristanlıqda yaranmış bu əlaqə üç həftəyə qədər davam 
elədi. Amma hər şey adamı təngə gətirir, ələlxüsus qadınlar. 

Mən səfərə çıxmağımı bəhanə gətirib ondan ayrıldım. Alicə- 
nablıqla ayrıldım. Əvəzində mənə çoxlu təşəkkür elədi. Məndən 
vəd aldı, and içdirdi ki, qayıdanda onun yanına gələcəyəm, deyə- 
sən, doğrudan da, mənə bir az mehr salmışdı. 

Başqa qadınlarla eşqbazlıq elədim, az qala, bir ay qəbiristanlıqda 
düçar olduğum məhəbbətin səbəbkarını görmədim, görmək həvə- 
sinə düşmədim də. Amma onu unutmurdum da. Onun fikri qəribə bir 
sirr, psixoloji problem, cavabsız bir tapmaca kimi məni məşğul edirdi. 

Günlərin birində, bilmirəm, nədənsə fikirləşdim ki, Monmartr 
qəbiristanlığına getsəm, onu görərəm. Getdim. 

Qəbiristanlıqda çox gəzindim, öz ölüləri ilə əlaqələrini hələ 
tamam kəsməmiş bir neçə adamdan başqa heç kəsə rast gəlmə- 
dim. Tonkində öldürülmüş kapitanın qəbri üstündə nə ağlayan 
vardı, nə çiçək dəstəsi, nə də əklil görünürdü. 

Ölülərin bu böyük şəhərinin başqa bir məhəlləsinə gəlib çıxdım, 
qəfildən gördüm ki, irəlidəki səki ilə başdan-ayağa qara geyinmiş bir 
cüt adam gəlir: bir kişi, bir qadın. Aman Allahl Onlar yaxınlaşanda 
mən qadını tanıdım. Bu, həmin qadın idil 

O, məni gördü, qızardı, yaxından keçəndə yavaşca ona toxun- 
dum, o da mənə gözü İlə ötəri bir işarə elədi. Mənası, təxminən, 
belə idi: «Məni tanımırsınız”, eyni zamanda ikinci bir məna da duyu- 
lurdu: «Yenə bizə gəlin, əzizim». 

Kişi, görkəmli adama oxşayırdı. Şax qaməti vardı, Fəxri legio- 
nun zabiti idi, əlli yaşı olardı. 

Qadın ona söykənmişdi, eynilə qəbiristanlıqdan çıxarkən mənə 
söykəndiyi kimi. 

Gedirdim, amma ağlım başımdan çıxmışdı, öz-özümdən nələr 
gördüyümü, bu qəbiristanlıq ovçusunun hansı nəslə mənsub oldu- 
ğunu soruşdum. Görəsən, adi bir qızdırmı, yoxsa, arvadının, yaxud 
məşuqəsinin mehribanlığından məhrum olmuş qəmgin kişiləri qəbir 
üstündə ovlamağa adət eləmiş bir fahişədirmi? Görəsən, o təkdir? 
Yoxsa belələri çoxdur? Bəlkə, bu da bir peşədir? Bəlkə, məşhur 
şəhərlərdə səkilərdə gəzən qadınların qəbiristanlıqda gəzənləri də 
var? Qəbirbazlar? Bəlkə, qəbir üstündə yada salınan ehtiras qığılcım- 
larından istifadə etmək fikri, bu dərin fəlsəfə təkcə onun ağlına gəlib? 

Fikirləşirəm ki, görəsən, o həmin gün kimin dul qadını sayılırmış? 

BİR YAZ AXŞAMINDA 


Janna öz xalası oğlu Jaka ərə gedirdi. Onlar bir-birini uşaq- 
lıqdan tanıyırdılar, ona görə də onların məhəbbəti kübar mühitin- 
də qəbul olunmuş qaydalardan, zahiri utancaqlıq əlamətlərindən 
uzaq idi. Onlar bir yerdə böyümüş və tərbiyə almışdılar və heç 
ağıllarına gəlmirdi ki, bir-birini sevirlər. Bir az nazlı-qəmzəli olan 
bu cavan qız öz xalası oğlunu hətta hərdən cinləndirirdi də. Qız 
onun gözəl-göyçək olduğunu bilir, hər dəfə rastlaşanda ürəkdən 
onu öpürdü, ancaq bu öpüşdən heç vaxt titrəmirdi, onun bədənini 
təpədən dırnağa qədər gizilti bürümürdü. 

dak isə heç nə ağlına gətirmir: «Mənim xalam qızı çox mehri- 
ban, qəşəng qızdır», — deyə düşünür və ona kişilərin gözəl qızlara 
bəslədiyi adi mehribanlıq hissi ilə yanaşırdı. Bundan o yana onun 
ağlına heç nə gəlmirdi. 

Amma bir dəfə Janna təsadüfən anasının xalasına (qarımış 
xalası Lizona yox, Albertaya) dediyi bu sözləri eşitdi: 

— Səni inandırıram ki, bu uşaqlar bir-birini sevəcəklər. Onların 
hərəkətləri bunu aşkarca göstərir. Mənə elə gəlir ki, Jak elə əsl 
mənim axtardığım kürəkəndir. 

Bundan sonra Janna öz xalası oğluna pərəstiş eləməyə başladı. 
Onu görəndə qızardı, dak əlindən tutanda əlləri əsdi, baxışları çar- 
pazlaşanda gözlərini yerə dikdi, bəzən nazlanaraq özünü öpdür- 
məyə çalışdı və nəhayət, qızın bütün bu hərəkətlərini oğlan başa 
düşdü. O, hər şeyi anladı və özündənrazı halda, hərarətlə qızı 
qucaqladı və qulağına pıçıldadı: «Sevirəm, səni sevirəm». 

Elə o gündən şirin-şirin söhbət etməyə, öz məhəbbətlərini 
bildirmək üçün lazım olan bütün incəliklərə əl atmağa başladı- 
lar. Onlar balacalıqdan bir-birinə isinişdikləri üçün indi heç nədən 
çəkinmədən, sıxılıb-utanmadan bir-birini oxşayıb nazlandılar. Jak 


721 


Gi de Mopassan 
DÜNYA ƏDƏBİYYATI KLASSİKLƏRİ 


yemək otağında üç qarının, üç bacının — öz anasının, Jannanın 
anasının və xalası Lizonun gözü qabağında nişanlısını öpməyə baş- 
ladı. Onlar bütün günü meşədə, kiçik çayın sahilində, çöl çiçəkləri- 
nin səpələndiyi şehli çəmənlikdə gəzib-dolaşdılar. Onlar pak, təmiz 
nəvazişlərdən, mehriban oxşamalardan, bir-birinin əlini sıxmaq- 
dan, ehtiraslı baxışlarını uzun müddət bir-birinin üzünə zilləyib 
baxmaqdan zövq ala-ala səbirsizliklə toylarını gözləyirdilər. Elə bil, 
onların ruhu birləşmişdi, onlar bir-birini hərarətlə qucaqlayanda 
hələ özlərinə də o qədər aydın olmayan ehtiraslı bir arzudan titrə- 
yirdilər, dodaqları həyəcanlı bir çağırış gözləyirdi, elə bil, pusquda 
dayanmışdı, səbir edir, vədlər verirdi. 

Onlar bəzən bütün günü öz ehtiraslarını cilovlamaqdan yorul- 
muş halda, ülvi nəvazişlərə qərq olaraq gəzib-dolaşırdılar, axşamlar 
isə anlaşılmaz taqətsizlik onları əldən salırdı, özləri də səbəbini 
bilmədən dərindən kökslərini ötürürdülər, bilmirdilər ki, bu köks 
ötürmələrin, ah çəkmələrin səbəbi — gözləməkdən yorulmalarıdır. 

Analar və onların bacısı Lizon xala sevişən bu iki gəncin hərə- 
kətlərini böyük bir riqqətlə izləyirdilər. Xüsusən Lizon xala onları 
görəndə çox mütəəssir olurdu. 

Bu balacaboy arvad az danışar, gözə görünməməyə çalışar 
və səssiz-küysüz dolanardı. O ancaq yemək vaxtı gələr, sonra da 
həmişə içəridən bağlı olan otağına çəkilərdi. Bu, mehriban baxışlı, 
mehriban xasiyyətli bir qarı idi və evdə onu heç kəs saya salmazdı. 

Yüksək cəmiyyətdə müəyyən mövqe qazanmış olan iki dul 
bacı isə Lizona əhəmiyyətsiz bir varlıq kimi baxırdılar. Ona etinasız 
yanaşır, hörmətsizlik edir və özlərini elə aparırdılar ki, guya, bütün 
bu saymazlıq qarımış bir qıza hörmətdən irəli gəlirdi. Bu qarımış 
qız Fransada Beranje öz şeirləri ilə hakim olduğu dövrdə anadan 
olmuş, ona görə də adını Liza qoymuşdular. Elə ki gördülər bu 
qız ərə getmir və heç vaxt getməyəcək, onda adını dəyişib Lizon 
qoydular. İndi o, «Lizon xalaya» — üst-başı tərtəmiz, təvazökar, 
hətta öz qohumlarından belə utanan həyalı bir qarıya çevrilmişdi. 
Bu qarını sevirdilər, ona isinişmişdilər, həm də onu ürəkləri ağrıya- 
ağrıya xeyirxah bir laqeydliklə sevirdilər. 

Cavanlar heç vaxt onunla salamlaşmaq üçün yuxarı, onun 
yanına çıxmırdılar. Onun yanına ancaq qulluqçu qız çıxırdı. Lizon 
xala lazım olanda, onu aşağı çağırırdılar. Bu yazıq arvadın yeknə- 

səq həyatının keçdiyi otağın harada olmasını heç düz-əməlli bilən 
yox idi. Qarı heç kimə lazım deyildi. O olmayanda onu heç yada 
salıb haqqında danışan da olmurdu. 

Lizon bütün ömrü boyu hətta ən yaxın adamların diqqətini 
belə cəlb etməyən, onlara yad olan, hətta öləndən sonra belə 
yeri görünməyən, hər gün gördüyü adamların qəlbində özünə yer 
tuta bilməyən, onlara qaynayıb-qarışmağı bacarmayan, onların 
rəğbətini qazana bilməyən bir varlıq idi. 

O, həmişə tələsik, xırdaca addımlarla addımlayar, heç vaxt 
səs salmaz, heç vaxt heç nəyə toxunmazdı, elə bil, toxunduğu 
şeylərə öyrətmişdi ki, səs salmasınlar, elə bil, onun əlləri yumşaq 
pambıqdan idi, nəyə toxunurdusa, səs çıxmırdı. «Lizon xala» sözü 
sŞəkərqabıə, ya da «Qəhvədan» sözü kimi işlədilər və cansız bir 
şeyi xatırladardı. 

Lut adlı it, şübhəsiz, daha çox yada düşür, bir canlı kimi diqqət 
mərkəzində dayanırdı. Onu həmişə əzizləyir, cəziz Lut, sevimli 
Lut, balaca Lutə deyə oxşayırdılar. Əgər onun başına bir iş gəlsə, 
şübhəsiz, daha çox gözyaşı axıdardılar. 

Xalauşaqlarının toyu mayın axırında olmalı idi. Cavanlar əl-ələ 
verərək, gözlərini bir-birindən çəkmədən, fikrən də, ruhən də qay- 
nayıb-qarışaraq yaşayırdılar. Bu il gec gələn, gecələr azacıq şaxta- 
larla keçən, səhərlər isə hər yerə qırov səpən, tez-tez dəyişib soyu- 
yan yaz, birdən-birə özünü bütün gücü ilə göstərirdi. 

Dumanlı olsa da, isti keçən bir neçə gündən sonra torpaq dər- 
hal oyandı, ağacların, möcüzə olmuş kimi, yarpaqları açıldı, hər yeri 
təzəcə açılan güllərin, qönçələrin adamı məst edən, zərif ətri bürüdü. 

Sonra bir dəfə, günortadan sonra göyün üzündəki bütün bulud- 
ları dağıdaraq, qalib günəş göründü və çölləri nura qərq etdi. Onun 
şadlıq gətirən işığı hər yerə səpələndi, hər şeyə nüfuz etdi, bitkilərə, 
heyvanlara can verdi, insanların qəlbini həyat eşqi ilə doldurdu. 
Quşlar qanadlarını çırpıb, dimdiklərini şaqqıldada-şaqqıldada oxu- 
mağa, bir-birini çağırıb sevişməyə başladılar. Xoşbəxtliyin məstedici 
təsirindən, meşələrin adamı qıcıqlandıran ətrinin oyatdığı yeni duy- 
ğulardan həyəcanlanaraq Janna ilə Jak utana-utana, bir-birindən 
ayrılmağa cəsarət etmədən bütün günü qəsrin darvazası yanındakı 
skamyada oturub, özlərini itirmiş halda qarşıdakı gölə, orada bir- 
birini qovan iri qu quşlarına baxırdılar. 

Axşamlar onlar özlərini daha sərbəst hiss edirdilər. Nahardan 
sonra onların anaları otaqda oturub, çırağın saldığı dəyirmi işığın 
altında piket oynayırdılar, Lizon xala isə kasıblar üçün corab toxu- 
yurdu. Cavanlar qonaq otağının açıq pəncərəsi qabağında oturub 
sakitcə söhbət edirdilər. 

Gölün o üzündə böyük bir meşə üfüqə qədər uzanıb gedirdi. 
Birdən uca ağacların təzə yarpaqları arasından ay boylandı. Ay, 
çöhrəsini örtən və onun yuvarlaq səthinə yapışmış kimi görünən 
yarpaqların arasından yavaş-yavaş yuxarı qalxdı, ulduzları solğun- 
laşdırdı, xəyalpərvərlər, şairlər və sevgililər üçün əziz olan, insanların 
qəlbini şirin xəyallar, arzularla dolduran solğun ziyasını kainatın 
üstünə səpələdi. 

Cavanlar əvvəlcə aya tamaşa etdilər, sonra gecənin füsunkar 
gözəlliyi, ayın ziyası altında parıldayan kollar, çiçəkli yaşıllıqlar 
onları özünə cəlb etdi, onlar sakitcə evdən çıxdılar, gölə qədər uza- 
nan və qaranlıqda parıldayan çəmənliyin yaxası boyu gəzişməyə 
başladılar. 

Bacılar dörd əl piket oynadılar və gördülər ki, yuxuları gəlir, 
oyunu dayandırıb yatmağa hazırlaşdılar. 

— Uşaqları çağırmaq lazımdır, — deyə onlardan biri dilləndi. 

O biri isə solğun üfüqə və asta-asta gəzişən iki kölgəyə baxıb 
etiraz etdi: 

— Dəymə, qoy gəzsinlər, hava gözəldir. Lizon onları gözləyər. 
Elə deyilmi, Lizon? 

Qarımış qız gözlərini qaldırıb, ürkək baxışlarla onları süzdü və 
qorxa-qorxa cavab verdi: 

— Əlbəttə, mən onları gözləyərəm. 

Və bacılar öz otaqlarına getdilər. 

Onlar gedəndən sonra Lizon xala əlindəki işi yarımçıq qoydu, 
yumağı, iynələri kreslonun üstünə atdı və pəncərənin öz taxtasına 
söykənərək, gecənin gözəlliyinə tamaşa etdi. 

Sevgililər yorulmadan çəmənlikdən evin pilləkənlərinə və evin 
yanından çəmənliyə qədər gedib-gəlirdilər. Onlar əl-ələ tutaraq 
hər şeyi unutmuş və onları əhatə edən bu şeriyyətə qaynayıb-qarış- 
mışdılar. Birdən Janna dördkünc pəncərənin işığında dayanan 
qarımış qızı gördü: 

— Bir ora bax, — dedi, — görürsənmi, Lizon xala bizə baxır. 

dak başını qaldırdı: 

— Elədir, — dedi, — Lizon xala bizə baxır. 

Onlar eşqdən məst olmuş halda, asta-asta gəzinmələrində 
davam etdilər. 

Ota şeh düşmüşdü. Cavanlar ayaqlarını vuranda diksindilər. 

— Qayıdaq evə, — deyə Janna dilləndi. 

Və onlar geri qayıtdılar. 

Onlar evə gələndə Lizon xala əvvəlki kimi başını aşağı salıb öz 
işini görürdü, onun arıq barmaqları, elə bil, yorğunluqdan titrəyirdi. 
danna ona yaxınlaşdı. 

— Xala, biz getdik yatmağa. 

Qarımış qız gözlərini qaldırdı. Onun gözləri qızarmışdı. Elə bil, 
ağlamışdı. Jak və nişanlısı buna əhəmiyyət vermədilər. Ancaq cavan 
oğlan gördü ki, nişanlısının çəkmələri şehə batıb. Həyəcanlandı və 
qayğıkeşliklə soruşdu: 

— Sənin qəşəng, pənbə ayaqcığazların üşümür ki? 

Birdən Lizon xalanın barmaqları titrədi, toxuduğu corab əlin- 
dən düşdü, yumaq döşəmənin üstü ilə dığırlandı və o, əlləri ilə 
üzünü örtüb hıçqırmağa başladı. 

Cavanlar onun yanına qaçdılar. Bu haldan özünü itirmiş Janna 
xalasının qabağında diz çökdü, onun əllərini üzündən götürdü və 
soruşmağa başladı: 

— Lizon xala, sənə nə oldu? Sənə nə oldu, Lizon xala? 

Yazıq qarı, dərdindən acı alma kimi büzüşərək, hıçqıra-hıçqıra, 
gözyaşı içində cavab verdi: 

— O... O səndən soruşdu ki «sənin qəşəng, pənbə ayaqcığaz- 
ların üşümür ki?» Heç kəs, heç vaxt... heç vaxt... mənə bu cür söz 
deməyibl Heç vaxtl Heç vaxtl 

KƏNDƏ SƏFƏR 


Beş aydan bəri Düfurlar ailəsi xanım Düfur Petronilin ad günün- 
də Paris ətrafındakı mənzərəli yerlərdən birində nahar etməyi qərara 
almışdı. Səfəri çoxdan, səbirsizliklə gözləyirdilər, təyin olunmuş 
günün səhəri hamı erkən qalxmışdı. 

Cənab Düfur südsatanın arabasını kirayə götürmüşdü, özü 
sürürdü. Araba ikitəkərli idi, tərtəmizdi. Üst örtüyü dəmir dayağın 
üzərinə bərkidilmişdi, yanları pərdəli idi, amma pərdələri yığmış- 
dilar ki, ətraf yaxşı görünsün. Təkcə arxa tərəfin pərdəsi yığılma- 
mışdı. Bayraq kimi yellənirdi. 

Arvad ərinin yanında oturmuşdu, qırmızımtıl ipək don geymişdi, 
gözləri gülürdü. Arxada iki kətilin üstündə qoca nənə və gənc bir 
qız oturmuşdu. Ortada sarı bir oğlan başı da görünürdü. Kətil 
olmadığından o, arabanın ortasında qıçlarını qatlayıb oturmuşdu, 
təkcə başı görünürdü. 

Şan-Elize prospekti ilə gedib, Mayyo qapısını keçəndən sonra 
ətrafa tamaşa eləməyə başladılar. 

Nöyi körpüsünə çatanda cənab Dürur dilləndi: 

— Axır ki, kənd yerinə çatdıq. 

Onun bu xəbərdarlığından sonra arvadı məmnun-məmnun 
təbiətə tamaşa eləməyə qurşandı. 

Kurbövua meydanında getdikcə genişlənən üfüqü görüb sevin- 
dilər. Orada, sağda zəng qülləsi göyə ucalan Ariantöy qəsəbəsi, 
yuxarı tərəfdə Sanua təpələri və Mulən d”Oriemon görünürdü. 
Solda Marli su kəməri səhər günəşinin işığında bərq vururdu. 
Uzaqdan Sen Jermen təpəsi gözə çarpırdı. Qarşıdakı şumlanmış 
torpaqlardan bilinirdi ki, Yeni Korley qalası yaxınlıqdadır. Lap uzaq- 
da, kəndlərin və tarlaların arxasında dumana bürünmüş bir yaşıllıq, 
meşə görünürdü. 

Günəş yandırmağa başlayırdı, toz qalxıb arabadakıların gözünə 
dolurdu. Yol çılpaq, çirkli və üfunətli bir kəndin ortasından keçirdi. 
Kəndə, elə bil, cüzam düşmüşdü, evləri də çürüdüb dağıtmışdı. 
Hər tərəfdə tərk edilmiş, dağıdılmış evlərin qəfəsəsi, yaxud pulsuz- 
luq üzündən tikilib başa çatdırılmamış daxmaların çılpaq, damsız 
divarları görünürdü. 

Hərdən uzaqlarda, çöldə uca fabrik bacaları gözə çarpırdı, 
elə bil, onlar bu çürük torpağın yeganə bitkiləri idi. Burada bahar 
günləri neftin, müxtəlif süxurların iyini başqa, daha murdar bir iyə 
qarışdırıb ətrafa yayırdı. 

Nəhayət, Sena çayını ikinci dəfə keçdilər, körpünün üstündə 
hamı çayın gözəlliyinə tamaşa edirdi. Çay günəş şüalarının altında 
bərq vururdu, sanki, su buxarlanıb çayın üzərində seyrək bir 
duman əmələ gətirmişdi. Adam ləzzət alırdı, hava təmiz idi. Havaya 
nə zavodların tüstüsü, nə də zibilliklərdən gələn üfunət qarışmışdı. 

Yol keçənlərin birindən bu yerin adını soruşdular, dedi ki, bura 
Bezondur. 

Cənab Düfur arabanı saxladı, yeməkxananın üstündəki qarışıq 
yazını oxudu: «Pulən restoranı. Xörəklər balıqdan və ətdən hazır- 
lanmışdır. İstirahət otaqları, bağça və yelləncəklər». 

— Hə, necədir, Düfur xanım, xoşuna gəlirmi? Bir qərara gələ- 
cəksən, ya yox? 

Yazını arvad da oxudu: cPulən restoranı. Xörəklər balıqdan 
və ətdən hazırlanmışdır. İstirahət otaqları, bağça və yelləncəklər». 
Xanım xeyli dayanıb evə baxdı. 

Ev yol kənarında tikilmiş kənd meyxanası idi, yaxşı ağardıl- 
mışdı. Açıq qapıdan bufetin tənəkə haşiyəsi görünürdü, bufetin 
qarşısında iki fəhlə baş-başa verib vaxtlarını keçirirdilər. 

Nəhayət, xanım Düfur qərara gəldi: 

— Hə, bura yaxşıdır, — dedi, — tamaşa eləməli mənzərə də var. 

Arabanı meyxananın arasındakı geniş bağa sürdülər. Bağ Sena 
çayına qədər uzanırdı. Hər tərəfi iri ağaclar örtmüşdü. 

Arabadan tökülüşdülər. Ər əvvəlcə düşdü, əllərini irəli uzadıb, 
arvadını qucağına alıb düşürmək istədi. Amma dəmir qoldan asıl- 
mış ayaqlıq çox hündürdə idi, xanım Düfur ərinin qolları arasına 
düşmək üçün bir qıçını sallamalı oldu, qıçının yuxarıları da göründü, 
incəlikdən nişanə qalmamışdı, budu köklükdən qat-qat idi. 

Kənd havasından bir az cuşa gəlmiş cənab Düfur arvadın- 
dan bir çimdik aldı, sonra onu ağır bir bağlama kimi güc-bəla ilə 
götürüb yerə qoydu. 

Arvad ipək donunun tozunu təmizləmək üçün üst-başını çırpdı, 
sonra yan-yörəyə tamaşa eləməyə başladı. 

Xanımın otuz altı yaşı olardı, kök idi, pis deyildi, üzdən xoşa 
gəlirdi. Korset belini elə möhkəm sıxırdı ki, təngnəfəs olurdu. Sinə- 
sinin yumşaq əti sıxılıb yuxarıya, lap buxağına qalxmışdı. 

Qız əlini atasının çiyninə qoyub heç kəsin köməyini gözləmə- 
dən çevikliklə yerə atıldı. Sarısaç oğlan ayaqlarını arabanın təkərinə 
qoyub yerə düşdü. Sonra o, nənəni düşürməkdə cənab Düfura 
kömək elədi. 

Atı arabadan açıb bir ağaca bağladılar. Arabanın qolları yerə 
dirəndi, arxası yuxarı qalxdı. Kişilər pencəklərini çıxarıb əllərini 
bir vedrə suda yudular, sonra yelləncəklərdə əyləşmiş arvadların 
yanına qayıtdılar. 

Xanım qız Düfur yelləncəkdə tək ayaq üstə durub yellənmək 
istəyirdi, amma təkan vura bilmirdi. O, on səkkiz-iyirmi yaşlarında 
gözəl bir qızdı. Belə qadınlara yolda rast gələndə adamın ürəyi 
çırpınır, gecə yarıya qədər qəribə bir hisslə yaşayırsan, unuda 
bilmirsən. Boyu uca, beli incə, sağrısı enli idi. Dərisi çəhrayı, gözləri 
iri, saçı qara idi. Bədəninin ətli olmasını donu büruzə verirdi. Hər 
dəfə yelləncəyə təkan verəndə budları daha çox nəzərə çarpırdı. 

O, yelləncəyin ipindən bərk-bərk yapışmışdı, sinəsini dik tut- 
muşdu, təkan vuranda da əsmirdi. Şlyapasını külək qaldırıb arxaya 
atmışdı, yelləncək yavaş-yavaş işə düşmüşdü. Hər dəfə qalxanda yara- 
şıqlı qıçları dizə qədər görünürdü, paltarının ətri gülə-gülə ona baxan 
kişilərin burnuna vururdu. Bu, onlara şərab iyi kimi ləzzət verirdi. 

Xanım Düfur başqa bir yelləncəkdə oturub incik səslə çağırırdı: 

— Sipryən, gəl məni itələ, gəl məni yellə, Sipryənl 

Axır ki, kişi arvadına tərəf getdi, ağır bir işə hazırlaşırmış kimi, 
köynəyinin qolunu çirmələdi, sonra güc-bəla ilə arvadını yellə- 
məyə başladı. 

Xanım kəndirdən bərk-bərk yapışmışdı, ayaqlarını irəliyə uzat- 
mışdı ki, yerə toxunmasın. Yelləndikcə vəcdə gəlirdi. Hər təkanda 
bədəni, donmuş baş-ayaq suyu kimi titrəyirdi. Yelləncək yuxarı qalx- 
dıqca xanım həyəcanlanır və qorxurdu. Hər dəfə enəndə bərkdən 

qışqırırdı. Axırda kəndin uşaqları qaçıb tamaşaya gəldilər. Xanım 
aşağıda üz-gözlərini qırışdırıb hırıldaşan bir dəstə dəcəl uşaq gördü. 

Xidmətçi qadın gəldi, onlar nahar sifariş elədilər. 

— Çay balığı, dovşan əti, salat, bir dəstə desert, — deyə xanım 
əda ilə dilləndi. 

— İki litr süfrə şərabı və bir şüşə də Bordo şərabı gətirin, — deyə 
əri içki sifariş elədi. 

Qız da əlavə etdi: 

— Biz çəmənlikdə nahar edəcəyik. 

Qarı isə həyətin pişiyinə vurulmuşdu, onu cürbəcür şirin söz- 
lərlə oxşayıb yanına çağırırdı. Pişik bu mehribanlıqdan xoşhallansa 
da, çox yaxına gəlmirdi, qarının yan-yörəsində dolanır, ağacların 
başına fırlanır, quyruğunu dik qaldırır, ağaca sürtünüb qaşınır, ləz- 
zət alır, astaca xoruldayırdı. 

Yerdə oturmuş sarısaç oğlan qəfildən qışqırdı: 

— Bir ora baxın, görün nə gözəl qayıqlardırl 

Qayıqlara baxmağa getdilər. Balaca çardağın altında iki qəşəng 
qayıq asılmışdı. Qayıqlar zövqlə düzəldilmişdi, yanaşı durmuş bir 
cüt ucaboy qıza oxşayırdı: uzun, ensiz və yaraşıqlı idilər. Onlara 
baxanda gözəl axşamçağında, yaxud yay səhərində suda üzmək, 
çiçəyə qərq olmuş sahil boyu, suya sallanan budaqların arası ilə, 
mavi ox kimi uçan su quşlarının arxasınca üzmək istəyirsən. 

Bütün ailə həsədlə qayıqlara baxırdı. Cənab Düfur onları təriflədi: 

— Hə, bax, bunlara qayıq deyərəm. 

O, qayıqları usta gözü ilə yoxlayırdı. Deyirdi ki, cavanlığında 
o da qayıq sürürmüş. Avarları göstərib lovğalanırdı ki, avarı əlinə 
aldımı, qurtardı, heç kəs onunla bacarmazmış. Əvvəllər duanvildə 
neçə-neçə ingilisi yarıyolda qoyubmuş. Sonra o, avarlar bərkidilən 
çıxıntıları göstərib, onların «dama» adlandırıldığını söylədi, dedi ki, 
qayıqçılar cdamaəları, hər ehtimala qarşı, özləri ilə gəzdirirdilər. 
O danışdıqca özündən çıxır, yanındakılarla mərc eləmək istəyirdi 
ki, belə bir qayıqla tələsmədən saatda altı lyö üzə bilər. 

— Yemək hazırdır, — deyə xidmətçi çardağın altındakılara xəbər 
elədi. 

Onlar həyətə tələsdilər. Xanım Düfurun xəyalən sevdiyi ən 
gözəl yerdə iki nəfər gənc oturub nahar edirdi. Onlar dənizçi köy- 
nəyi geymişdilər, yəqin, qayıqların sahibləri idilər. 

Oğlanlar alçaq stulların üstündə yayxanmışdılar. Üzləri gündən 
qaralmışdı, əyinlərində nazik mayka vardı. Çılpaq qolları dəmirçi 
qolu kimi əzələli idi. Onlar canlı idilər. Ancaq hər hərəkətlərində 
incəlik vardı. Hiss olunurdu ki, idmançıdırlar, əzələləri ağır və yek- 
nəsəq əməkdən yaranmış fəhlə əzələsinə oxşamırdı. 

Onlar xanımı görəndə bir-birinə baxıb gülümsədilər, qızı görən- 
də isə biri dedi: 

— Gəl, yerimizi onlara verək, tanışlıq üçün imkan yaranar. 

O birisi həmin dəqiqə yarıqırmızı, yarıqara papağını əlinə alıb 
ayağa qalxdı və bağda gün dəyməyən bu yeganə yeri qadınlara 
təklif elədi. Qadınlar uzun-uzadı təşəkkürdən sonra təklifi qəbul 
elədilər, kəndi daha yaxından duymaq üçün çəmənlikdə oturdular, 
nə masa istədilər, nə də stul. 

Oğlanlar qablarını bir kənara aparıb, naharı başa vurdular. 
Onların tez-tez gözə çarpan çılpaq qolları gənc qızı bir az narahat 
edirdi. O, üzünü yana çevirir, özünü görməməzliyə vururdu. Xanım 
Düfur isə gözüaçıqlıq eləyirdi, maraqla, bəlkə də, həsədlə tez-tez 
çevrilib onlara baxırdı: yəqin, onların qıvraqlığını ərinin gizli eybə- 
cərlikləri ilə müqayisə edir, təəssüflənirdi. Xanım Dürfur qıçlarını 
qatlayıb, yerdə oturmuşdu, bədəninə qarışqa daraşdığını bəhanə 
edərək tez-tez ora-burasını qaşıyırdı. 

Cənab Dürfur bu oğlanların yaxınlıqda olmasına və canfəşanlıq 
etdiklərinə görə dilxor olmuşdu, hey qurdalanır, yerini rahatlaya 
bilmirdi. Sarıbaş oğlan isə başını aşağı salıb yeməyə qurşanmışdı. 

— Gözəl hava var, cənab, — deyə kök qadın qayıqçılardan birinə 
müraciət etdi. Öz yerlərini verdiklərinə görə, xanım onlara dil-ağız 
eləmək istəyirdi. 

— Elədir, xanım, — deyə oğlan cavab verdi. — Siz kəndə tez-tez 
gəlirsiniz? 

— İldə bir, ya da iki dəfə, hava almağa gəlirik, bəs siz necə, cənab? 

— Mən hər gecə burada oluram. 

— Ahl Yəqin, ləzzət alırsınız? 

— Bəli, xanım. 

Sonra o, şairanə sözlərlə gününü necə keçirdiyindən danışdı. 
Elə danışırdı ki, çəmənlik və tarlalardan məhrum olmuş, təbiət 
həsrəti ilə yaşayan, bütün ili dükanda oturmaqdan bezikmiş bu 
meşşanların ürəyi sızıldayırdı. 

Gənc qız başını qaldırıb maraqla qayıqçı oğlana baxdı. Cənab 
Düfur axır ki, danışdı: 

— Bax, buna həyat deyərəm. — Sonra əlavə elədi: — Bir az da 
dovşan əti istəyirsənmi, gözəlim? 

— Yox, sağ ol, əzizim. 

Xanım yenə üzünü oğlanlara çevirdi, onların çılpaq qollarını 
göstərib dedi: 

— Siz belə üşümürsünüz? 

Onların ikisi də güldülər. Bütün günü necə çalışdıqlarından, 
qan-tərə batdıqlarından, gecənin qaranlığında necə üzdüklərindən 
danışıb qonşularını heyrətə gətirdilər. Sonra yumruqlarını sinələrinə 
döyüb necə möhkəm olduqlarını göstərdilər. Xanımın əri daha 
ingilisləri necə ötüb keçdiyindən danışmırdı, oğlanlara dedi: 

— Sizin sağlam bədəniniz var. 

Gənc qız çevrilib onlara baxırdı. Sarıbaş oğlan şərabı birbaş 
şüşədən içirdi, qəfildən çeçədi, öskürdü, xanımın qırmızımtıl ipək 
donunu batırdı. Xanım hirsləndi, ləkələri təmizləmək üçün su istədi. 

Hava bərk qızmışdı. Günəşin şüalarında bərq vuran çay, elə bil, 
istidən qaynayırdı. Şərab Düfurların başını gicəlləndirdi. 

Cənab Düfur bərk hıçqırırdı, iiletinin yaxasını açmış və şalvarının 
belini boşaltmışdı. Xanım təngnəfəs olmuşdu, yavaş-yavaş donu- 
nun yaxasını açırdı. Sarıbaş oğlan şən-şən saçı pırtlaşmış başını 
yelləyir, ara vermədən şərab süzüb içirdi. Qarı kefləndiyini duyub 
özünü şax və təmkinli saxlamağa çalışırdı. Qız isə heç nə büruzə 
vermirdi, ancaq gözləri azacıq parıldayırdı, həm də qarabuğdayı 
yanaqları bir az qızarmışdı. 

Qəhvə içib naharı başa vurdular. Oxumaq istədilər. Hərə öz bil- 
diyi mahnını oxudu, qalanları hərarətlə əl çaldılar. Sonra ağır-ağır 
ayağa qalxdılar. Arvadlar keyləşmişdilər, təngnəfəs olmuşdular. 
Kişilərin ikisi də kefli idi, gimnastika ilə məşğul olmağa başladılar. 
İkisi də kütləşmiş, üzləri səfeh bir ifadə almışdı. Asma həlqələrdən 
sallandılar, amma heç biri özünü qaldıra bilmədi. Köynəkləri, az 
qala, şalvarlarından çıxıb sallanacaqdı. 

Qayıqçılar qayıqları suya salmışdılar, yaxınlaşıb nəzakətlə 
xanımları çayda gəzməyə dəvət etdilər. 

— Cənab Об биг, icazə verirsinizmi? Xahiş edirəm! — deyə Düfu- 
run arvadı həyəcanla soruşdu. 

Düfur axan gözlərini arvadına zillədi, heç nə anlamadı. Qayıqçı 
oğlanlardan biri iki tilov gətirdi. Balıq tutmaq həvəsi kişinin duman- 
lanmış gözlərinə işıq gətirdi: xırdavatçıların hamısı həvəskar olurlar. 
O, hər şeylə razılaşdı, gəlib körpünün altında, kölgədə tilov atdı, 
qıçlarını aşağı sallayıb oturdu. 

Sarıbaş oğlan özünü onun yanına verib yuxuya getdi. 

Qayıqçılardan biri güzəştə getməli oldu: xanımı öz qayığına 
götürdü. 

— İngilis adasındakı balaca meşəyə gedirik, — deyə dostunu 
xəbərdar elədi. 

O biri qayıq asta-asta üzürdü. Avarçəkən öz sərnişininə elə 
aludə olmuşdu ki, başqa heç nə fikirləşə bilmirdi. Qəribə bir həyə- 
can onu gücdən salmışdı. 

Gənc qız avarçının kreslosunda oturmuşdu, qayıqdan, sudan 
ləzzət alırdı. O heç nə fikirləşmirdi, özünü rahat və sərbəst hiss 
edirdi, məst olmuşdu. Yanaqları qıpqırmızı idi, tez-tez nəfəs alırdı. 
Şərabın sərməstliyi ətrafı oda qərq eləmiş, günəşin istisinə qarış- 
mışdı. Qız sahildəki ağacların hər birinə dərin məhəbbətlə baxırdı. 
Havanın hərarəti onun qanını qaynadır, ürəyində qəribə bir arzu baş 
qaldırırdı. İstinin qorxusundan heç kəsin görünmədiyi bu kimsəsiz 
yerdə, suyun üzündə oğlanla tək qalması da qıza qəribə bir həyə- 
can gətirirdi, özü də oğlan onun gözəlliyinə heyran olduğunu büruzə 
verir, baxışları ilə onu öpüşə qərq eləyir, ehtirasdan od tutub yanırdı. 

Onlar cəsarət edib danışa bilmədiklərinə görə daha da həyə- 
canlanır, yan-yörəyə tamaşa edirdilər. Axırda oğlan iradəsini top- 
layıb onun adını soruşdu. 

— Anriyet, — deyə qız cavab verdi. 

— Nə yaxşı, mənim adım isə Anridir. 

Onlar bir-birinin səsini eşidib sakitləşdilər. Sahilə tamaşa elə- 
məyə başladılar. O biri qayıq dayanmışdı, deyəsən, onları gözlə- 
yirdi. Qayıqçı oğlan qışqırdı: 

— Meşədə görüşərik, biz Robinzona tərəf getməli olduq, xanım 
su içmək istəyir. 

Sonra o, avarlara güc verdi, elə tez uzaqlaşdı ki, az sonra göz- 
dən itdilər. 

Uzaqdan boğuq bir gurultu eşidilirdi, səs yavaş-yavaş yaxın- 
laşırdı. Elə bil, çayın suyu titrəyir, gurultu suyun dibindən gəlirdi. 

— Bu nə səsdir? — deyə qız soruşdu. 

Səs adanın başındakı bənddən gəlirdi. Bənd burada çayın 
suyunu iki yerə bölür. Oğlan uzun-uzadı izah eləməyə başladı. Bir- 
dən şəlalənin gurultulu səsinə bir bülbül cəh-cəhi qarışdı. Onların 
hər ikisi bu zəif səsə heyran-heyran qulaq asdı. Oğlan dilləndi: 

— İşə bax, bülbül günün günortaçağı oxumağa başlayıb, 
deməli, dişi bülbül kürt yatır. 

Bülbüll Qız heç vaxt bülbül cəh-cəhi eşitməmişdi, bu səs onun 
xəyalında şairanə məhəbbət mənzərələri yaratdı. Bülbüll Bu quş 
Cülyettanın öz eyvanındakı məhəbbət görüşlərinin gözəgörünməz 
şahididir, bu musiqi göydən enib kişilərin öpüşlərinə qarışır. Bütün 
həzin romansların ifaçısı olan bu quş, gözəllik vurğunu zavallı 
qızların xırdaca ürəklərini şirin arzularla doldurur. 

Qız bülbülü dinləmək istəyirdi. 

— Gəl səsimizi çıxarmayaq, — deyə oğlan qıza işarə elədi. 
— Meşəyə girib bülbülün lap yaxınlığında oturarıq. 

Qayıq asta-asta üzürdü. Sahil qayası elə alçaq idi ki, ağaclar 
və kolların arası görünürdü. Onlar dayandılar, oğlan qayığı sahilə 
bağladı. Anriyet Anrinin qoluna söykəndi, onlar budaqların arası 
ilə irəlilədilər. 

Oğlan dedi: 

— Əyilin aşağıya. 

Qız əyildi, onlar sarmaşıq, yarpaq və qamışlarla örtülmüş bir 
yerə girdilər, bura lap evə oxşayırdı, tanımayan adam bu yeri tapa 
bilməz. Oğlan zarafatla dedi ki, bura onun «şəxsi kabinetisdir. 

Bülbül onların başı üstündəki budaqda idi, ara vermədən 
cəh-cəh vururdu. O gah asta, gah titrək səslə oxuyur, gah da elə 
zəngulə vururdu ki, elə bil, səsi üfüqə çatır, çay boyu axır, istidən 
kimsəsiz qalmış tarlalara, bağlara yayılırdı. 

Onlar quşu qorxudacaqlarından ehtiyat edib danışmırdılar. 
Yanaşı oturmuşdular. Anrinin qolu yavaş-yavaş Anriyetin belinə 
dolandı və onu astaca sıxdı. Qız acıqlanmadı, oğlanın cəsarətli əlini 
kənar elədi. Sonra bu yüngül mübarizə tez-tez təkrar olundu: çünki 
əl dinc durmurdu. Qız oğlanın nəvazişindən narahat olmurdu, elə 
bil, əlin onu sığallaması da, onun əli kənar etməsi də adi bir iş imiş. 

Qız bülbülə qulaq asırdı, şirin bir xəyala dalmışdı. O, sonsuz 
bir xoşbəxtlik, mehriban bir nəvaziş, ən gözəl şeirlər arzulayırdı. 

Əsəbləri süstləşmiş, ürəyi elə kövrəlmişdi ki, özündən xəbərsiz ağla- 
yırdı. Oğlan indi onu sinəsinə sıxırdı. Qız onu daha itələmirdi. 

Birdən bülbül susdu. Uzaqdan bir səs eşidildi: 

— Anriyet! 

Oğlan astadan dedi: 

— Cavab verməyin, yoxsa quş uçar. 

Qızın özünün də cavab vermək fikri yox idi. 

Onlar bir anlıq beləcə qaldılar. Xanım Düfur haradasa otur- 
muşdu. Hərdən qarışıq səs eşidilirdi, xanım astadan ufuldayırdı, 
deyəsən, o biri qayıqçı dəcəllik edirdi. 

Qız şirin xəyala dalıb ağlayırdı, bədənini qəribə bir hərarət bürü- 
müşdü, Anri başını onun çiyninə qoymuşdu, birdən qızın dodaq- 
larından öpdü. Qız diksindi, ondan yaxa qurtarmaq üçün arxaya 
dartındı. Oğlan qızın üstünə yıxıldı, bədəni ilə onun bədənini örtdü. 
Ağzı ilə qızın dodaqlarını axtardı, qız imkan vermədi, axır ki, Anri 
dodaqlarını qızın dodaqlarına sıxdı. Qız ehtirasdan titrədi, öpüşə 
cavab verdi, oğlanı sinəsinə basdı, onun müqaviməti, elə bil, ağır 
bir yük altında qalıb çilik-çilik oldu. 

Ətraf sakit idi. Quş yenidən oxumağa başladı. Əvvəlcə üç dəfə 
ucadan cəh-cəh vurdu, sanki, dünyanı sevib-sevilməyə çağırırdı. 
Sonra azacıq ara verib incə səslə nəğməsinə başladı. 

Mülayim bir meh əsdi, yarpaqlar pıçıldaşdı. Budaqların arasına 
ehtirasdan təngnəfəs olmuş iki nəfərin odlu nəfəsi dolur, orada 
bülbülün nəğməsinə, yarpaqların xışıltısına qarışırdı. 

Bülbül sərməstləşirdi, nəğməsi güclənən yanğının alov dilləri 
kimi ucalır, insan ehtirası kimi güclənir, elə bil, ağacın altından 
gələn öpüş səslərini müşayiət edirdi. Sonra hey qıy vurur, səsini 
uzadır, sanki, titrək səslə fit çalırdı. 

Hərdən bülbül nəfəsini dərirdi, iki-üç dəfə astadan oxuyub, 
sonra cır səslə nəğməyə yekun vururdu. Bəzən də coşur, ara 
vermədən cəh-cəh vurur, özündən çıxır, elə bil, alovlu bir eşqə 
nəğmə deyir, nəğməyə qələbə sədaları ilə yekun vururdu. 

Birdən bülbül susdu, ağacın altında bir inilti eşidildi, sanki, kim 
isə can verirdi. Səs xeyli davam elədi, sonra hönkürtüyə çevrildi. 

Onlar ayağa qalxanda hər ikisinin rəngi sapsarı idi. Gözlərində 
günəş sönmüş, mavi səma tutulmuşdu. Özlərini tənha sanır, 
susurdular. 

Onlar yanaşı gedir, tələsirdilər, nə kəlmə kəsir, nə də bir-birinə 
toxunurdular. Elə bil, düşmən kəsilmişdilər, bir-birindən iyrənir, 
bir-birinə nifrət edirdilər. 

Hərdən Anriyet anasını səsləyirdi: 

— Anal 

Kolluqların birində çaxnaşma düşdü. Anriyə elə gəldi ki, orada 
iri, ətli bir qılçanı tələm-tələsik ağ gecə köynəyi ilə örtdülər. Sonra 
kök qadın göründü, bir az pərt olmuşdu, rəngi daha da qızarmışdı. 
Xanımın gözləri parıldayırdı, yaxası yaxşı düymələnməmişdi, oğlana 
çox yaxın oturmuşdu. Deyəsən, oğlan maraqlı şeylər görmüşdü, 
özü büruzə vermək istəməsə də, gözləri bic-bic gülürdü. 

Xanım Düfur mehribanlıqla qolunu oğlanın qoluna keçirdi, 
onlar qayıqların yanına qayıtdılar. Anri irəlidə lal-dinməz, qızla 
yanaşı gedirdi. Ona elə gəldi ki, arxadan nəfəskəsən, uzun bir 
öpüş səsi eşidildi. 

Axır ki, gəlib Bezona çatdılar. 

Cənab Dürfur ayılmışdı, darıxırdı, sarıbaş oğlan yola düşməzdən 
əvvəl yeyirdi. Araba qoşulmuşdu. Qarı yerini tutmuşdu, narahat idi, 
qorxurdu ki, gecəyə düşsünlər, Parisin ətrafı yaramaz adamlarla 
doludur. 

Əl verib ayrıldılar. Düfurlar ailəsi yola düşdü. Qayıqçılar onların 
arxasından qışqırdılar: — «Görüşənə qədər!» 

Arabadakılardan biri köksünü ötürdü, başqa birinin isə gözləri 
doldu. 

İki ay sonra Martir küçəsi ilə gedəndə Anri qapılardan birinin 
üstündə belə bir yazı gördü: «Dəmir məmulatı mağazası, Düfurə. 

O, mağazaya girdi. Kök qadın kassanın arxasında oturmuşdu. 
Həmin saat bir-birini tanıdılar. Xeyli şirin söhbət eləyəndən sonra 
Anri soruşdu: 

— Anriyet necədir? 

— Çox yaxşıdır, sağ olun: ərə gedib. 

— Hə? 

Anri qəribə bir həyəcanla soruşdu: 

— Kimə... Kimə gedib? 

— Bizimlə gəzintidə olan oğlana, tanıyırsınız, o, bizim varisimiz 
olacaq. 

— Hə, çox gözəll 

Anri qaşqabağını tökmüşdü, heç özü də bilmirdi ki, niyə pərt 
olub. Çıxıb getmək istəyəndə xanım Düfur arxadan çağırdı: 

- Bəs sizin dostunuz necədir? — deyə utancaq-utancaq 
soruşdu. 

— Lap yaxşıdır. 

— Bizdən ona salam söyləyin, yaxşımı, tapşırın ki, bu tərəflərə 
yolu düşəndə bizə baş çəksin... 

Xanım qıpqırmızı qızardı, sonra əlavə elədi: 

— Ona deyin ki, mən çox məmnun olaram. 

— Mütləq deyərəm, xudahafizl 

— Xudahafiz yox... yaxın görüşə qədərl 

Bir il sonra qızmar bazar günlərində meşədəki əhvalat Anrinin 
yadına düşdü. Əslində, həmin əhvalatı o heç unutmurdu, amma 
bu dəfə elə aydın, elə ürək yanğısı ilə xatırladı ki, dözə bilməyib 
tək-tənha həmin guşəyə getdi. 

Ora çatanda mat qaldı. Qız orada idi. Həmin yerdə, otun 
üstündə oturmuşdu, qəmgin idi. Əri, sarıbaş oğlan onun yanında 
yuxuya gedib heyvan kimi xoruldayırdı, keçən il geydiyi uzunqol 
köynəyi də əynində idi. 

Anrini görəndə qızın rəngi elə qaçdı ki, az qala, ürəyi gedə- 
cəkdi. Sonra onlar aralarında heç nə olmayıbmış kimi, söhbət elə- 
məyə başladılar. 

Oğlan deyirdi ki, bu yeri çox sevir, hərdən bazar günləri burada 
istirahət edir, keçmiş gözəl dəqiqələri xatırlayır. Bu sözləri eşidəndə 
qız gözlərini oğlanın gözlərinə zilləyib xeyli baxdı, sonra dedi: 

— Mən bu yeri hər axşam yadıma salıram. 

— Gedək, əzizim, — deyə əri oyanıb əsnəyə-əsnəyə söhbəti 
kəsdi. — Məncə, qayıtmaq vaxtıdır. 

Mən bu yaxınlarda çimərlikdə, bütün varlıların sevimlisi, kübar 
mühitində yaxşı tanınan, hamını valeh edib hörmət qazanan cavan, 
zərif, gözəl-göyçək bir parisli xanımı görəndə o iyrənc, murdar 
hadisə və o mənfur qadın yadıma düşdü. 

Söyləmək istədiyim əhvalat çoxdan olmuşdu, amma elə hadi- 
sədir ki, onu heç cür unutmaq olmur. 

Dostlarımdan biri məni öz kiçik əyalət şəhərlərinə qonaq çağır- 
mışdı. O öz şəhərlərinin bütün görkəmli yerlərini mənə göstərdi. 
Məni hər yerə apardı, öz gözəlliyi ilə şöhrət qazanmış bütün mən- 
zərəli yerlərə tamaşa etdik, qədim qəsrlərə, emalatxanalara, xara- 
balıqlara, kilsəyə getdik, qədimdənqalma şəbəkəli, naxışlı qapılara, 
abidələrə, nəhəng gövdəli qəribə ağaclara, müqəddəs Andrey palı- 
dına, rokbuaz qaraçöhrəsinə — həmişəcavan ağacına baxdıq. 

Mən bütün bu tamaşa edilməli yerlərə dostumun xatirinə hey- 
ranlıq və valehliklə baxandan sonra o, kədərlə dedi ki, daha sənə 
göstərilməli yer qalmadı. Mən yük altından çıxmış kimi nəfəsimi 
dərib yüngülləşdim və fikirləşdim ki, şükür, indi ağacların kölgə- 
sində uzanıb dincələ bilərik. Amma dostum gözlənilmədən qışqırdı: 

— Az qala yadımdan çıxmışdı, bizdə bir ceybəcərlər anasıə da 
var, onu mütləq sənə göstərməliyəm. 

— sEybəcərlər anası» nədir? — deyə soruşdum. 

— Çox iyrənc arvaddır, əsl iblisdir. Bu murdar arvad, hər il 
olduqca eybəcər, iyrənc, adamı dəhşətə gətirən əcaib uşaqlar 
doğur və onları panoptikumlara — qəribə şeylər saxlayan adamlara 
satır. Bu əclaflar isə həmin arvadın yeni bir eybəcər dünyaya 
gətirib-gətirmədiyini bilmək üçün vaxtaşırı ona baş çəkir, əgər 
doğulmuş uşaq xoşlarına gəlsə, götürüb aparır və anasına renta 
verir, hər ay pul göndərirlər. 

İndi həmin arvadın düz on bir eybəcər uşağı var, özü də onların 
hesabına əməlli-başlı varlanıb. 

Görürəm, mənə inanmırsan, elə bilirsən zarafat eləyirəm və 
dediklərimin hamısını özümdən uydururam. Qətiyyən yox. Mən 
sənə olan şeyi, lap gerçək bir əhvalat danışıram. Gedək o arvadı 
sənə göstərim, öz gözlərinlə gör, sonra onun nə yolla eybəcər 
uşaqlar doğduğunu sənə söylərəm. 

Dostum məni şəhərin kənarına apardı. 

Bu arvad lap yolun kənarında gözəl bir evdə yaşayırdı. Hər şey 
göz oxşayırdı, səliqə-sahman vardı, bağça ətirli çiçəklərlə dolu idi. 
Heç nə demək olmazdı, axı bura mərhum bir notariusun evi idi. 

Qulluqçu qız bizi kiçik bir kənd evindəki qonaq otağına apardı 
və bu yaramaz arvad bizim görüşümüzə gəldi. 

Onun qırx yaşı olardı. İribədənli, irisümüklü, amma yaraşıqlı, 
möhkəm, güclü, bir sözlə, əsl ətli-canlı, sağlam, inəyəoxşar bir 
kəndli qadını idi. 

O bilirdi ki, hamının ondan zəhləsi gedir, ona görə də yanına 
gələnlərin hamısını qəzəbli bir həqarətlə qarşılayırdı. 

Bizi görən kimi: 

— Sizə nə lazımdır? — deyə soruşdu. 

Dostum cavab verdi: 

— Deyirlər, sizin kiçik uşağınız çox adi uşaqdır və qardaşlarına 
qətiyyən oxşamır. Mən bunu qəti bilmək istəyirəm, öz gözlərimlə 
görmək istəyirəm ki, görüm deyilənlər düzdürmü? 

O, bizi qaşlarının altından süzdü və cavab verdi: 

— Yox, yox, cənab, sizə düz deməyiblər, əksinə, bu uşaq lap 
eybəcərdir, qabaqkıların hamısından lap dəhşətlidir. Allah məni 
qarğıyıb, bəxtim gətirmir, neyləyim? Hamısı bir-birinə oxşayır, 
hamısı elədir, elə bil, it nəfəsi dəyib. Bilmirəm, mən bədbəxtə, mən 
yazığa niyə Allahın qəzəbi keçib, axı niyə? 

O, tez-tez, hiyləgərliklə gözünü yerə dikərək danışırdı və özünü 
ürkmüş vəhşi heyvan kimi aparırdı. 

O, səsinin sərtliyini azaltmağa çalışır və özünü ağlamsınmış 
kimi göstərirdi, amma adama qəribə gələn də bu idi ki, bu cür 
yeknəsəq, kişi səsinə oxşar zil səslər, elə bil, yalnız canavar kimi 
ulamaq və azğın hərəkətlər üçün yaranmış bu yekəpər, heyvərə, 
irisümüklü, nahamvar arvaddan çıxırdı. 

Dostum ona dedi: 

— Sizin balacaya baxmaq olmazmı? 

Mənə elə gəldi ki, arvad qızardı. Ola bilsin, mən səhv edirəm. 
Bir az dayandı və çox sərt halda soruşdu: 

— Nəyinizə lazımdır? 

Başını qaldırıb bizi iti və kəskin baxışlarla süzdü. Dostum sözü- 
nə davam etdi: 

— Siz nə üçün uşağı bizə göstərmək istəmirsiniz? Axı siz uşağı 
çox adama göstərirsiniz, özünüz bilirsiniz ki, kimi deyirəm. 

Arvad diksindi və səsinə, hərəkətlərinə, qəzəbinə sərbəstlik 
verərək üstümüzə bağırdı: 

— Deyin görüm, buraya nə üçün gəlibsiniz, hə? Məni ələ sal- 
maq istəyirsiniz? Mənim uşaqlarım heyvana oxşadığına görə ona 
baxmaq istəyirsiniz? Siz onu görməyəcəksiniz, qulağınızın dibini 
görsəniz, onu da görərsinizl Rədd olun buradan, cəhənnəm 
olunl Hamınızın əlindən təngə gəlmişəml Zəli kimi nə yapışıbsınız 
məndənəl 

Əlini belinə qoyub üstümüzə gəlirdi. Onun bağırtısını eşidən 
kimi qonşu otaqdan həm naləyə, həm də moyultuyabənzər bir səs 
eşidildi. Bu səs səfeh bir varlığın şikayət dolu səsinə oxşayırdı. Mən 
sarsıldım və biz dalı-dalı geri çəkildik. 

Dostum onu hədələdi: 

— Yaxşı, iblis, (camaat ona iblis deyirdi) özünü gözlə, bir vaxt 
bunların əvəzini səndən çıxacaqlar. 

Arvad qəzəbindən tir-tir əsdi, özündən çıxdı və yumruğunu hər- 
ləyib bağırdı: 

— Cəhənnəm olun, yırtıcılar, mən nəyin əvəzini verməliyəm, hə? 
Rədd olunl 

O az qaldı ki, bizim boğazımızdan yapışsın. Tələsik ondan ara- 
landıq. Lap pərt olmuşduq. 

Dostum qapıdan çıxan kimi soruşdu: 

— Gördün? Hə, gördün? Xoşuna gəldi? 

Mən: 

— İndi danış görüm, bu zibil kimdir? — deyə soruşdum. 

Əsən sərin küləyin sakit dəniz kimi dalğalandırdığı boy atmış 
taxıl zəmilərinin arasından keçən geniş, ağımsov yolla gedə-gedə 
dostum həmin qadın haqqında bu əhvalatı danışdı. 

Bu arvad əvvəllər fermada qulluqçu işləyirdi, çox ehtiyatlı, təm- 
kinli və işlək bir qız idi. Onu oğlanlarla bir yerdə görən olmamışdı, 
onun kişiləri görəndə suyulduğu heç kəsin gözünə dəyməmişdi. 

O da, başqa qulluqçu qızlar kimi biçin vaxtı dərzlərin arasında, 
axşamüstü, göyün üzünü qara buludlar bürüyüb şaqqıldamağa 
hazırlaşan vaxtı, havadan təndirdən qalxan od kimi isti yağdığı və 
günün altında yanıb qaralmış oğlanlarla qızların bədənindən tər su 
kimi axdığı vaxtda günah işləmişdi. 

Bir azdan hiss etmişdi ki, uşağa qalıb, həya və xəcalətdən az 
qalmışdı yerə girsin. 

Bu biabırçılığın üstünü örtmək, başqalarından gizlətmək 
lazımdı, ona görə qarnına taxta qoydu, kəndirlə möhkəm sarıyıb 
sıxdı. Qarnındakı uşaq böyüdükcə kəndiri daha möhkəm çəkir, 
taxtaları daha möhkəm sıxır, bütün ağrı və əziyyətlərə mərdanəliklə 
dözür, həmişə gülümsünür və özünü elə aparırdı ki, guya, heç nə 
yoxdur, əvvəlki kimi yüngül və cəlddir. 

O, qarnını möhkəm sarıya-sarıya öz uşağını hələ ana bətnində 
şikəst etmişdi, onu əzmiş və eybəcərləşdirmişdi. Uşağın başı yastı- 
lanmış, gözləri pırtlayıb irəli çıxmışdı. Qolları və qılçaları üzüm 
tənəyi kimi uzanıb əyrim-üyrüm olmuşdu, barmaqları hörümçək 
əlləri kimi idi. 

Uşağın qarnı bapbalaca, qoz kimi dəyirmi idi. 

Arvad payız günü, səhər tezdən, elə taxılların arasında doğdu. 
Alaq vuran qızlar onun başına yığılıb kömək eləmək istəyəndə, 
onun bədənindən çıxan eybəcər və əcaib məxluqu görüb, dəhşət 
içində qışqırıb qaçmışdılar. Dərhal hər yerə xəbər yayılmışdı ki, 
bu qız şeytan doğmuşdur. Elə o vaxtdan bu arvadın adını iblis 
qoydular. 

Qızı qovdular başqa yerə. O, sədəqə ilə dolanmağa, bəlkə 
də, kim bilir, gizlicə kişilərlə görüşməkdən əldə etdiyi qazancla 
dolanmağa başladı. Bir də şeytandan və cəhənnəmdən qorxmayan 
o qədər kişi var kil Qız da ətli-canlı və gözəgəlimli idi. 

O özünü və əcaib uşağını saxlayıb böyüdürdü. Amma hiss olu- 
nurdu ki, uşağa nifrət edir, həm də dəhşətli dərəcədə nifrət edir, 
əgər baş verə biləcək işi əvvəlcədən duyan keşiş ona hədə-qorxu 
gəlməsəydi və onu məhkəmə ilə qorxutmasaydı, kim bilir, bəlkə də, 
uşağı çoxdan boğub öldürmüşdü. 

Ancaq bir dəfə buradan ötən oyunbazlar eşitdilər ki, bu yer- 
lərdə çox əcaib bir uşaq böyüyür və qərara aldılar ki, həmin uşağa 
baxsınlar, əgər onların istəklərinə uyğun gəlsə, alıb özləri ilə apar- 
sınlar. Uşaq xoşlarına gəldi və arvada beş yüz frank nağd pul verib, 
eybəcəri aldılar. 

Arvad əvvəlcə utandı və öz uşağını göstərmək istəmədi, amma 
sonra başa düşdü ki, uşağın əvəzinə pul almaq olar və bu adamlar, 
doğrudan da, müştəridirlər, başladı çənə-boğaz eləməyə, uşağın 
eybəcərliklərini sadalayıb, bir kəndli inadı ilə hər qəpikdən ötrü 
höcətləşib malının qiymətini artırmağa. 

O qorxurdu ki, onu aldadarlar, ona görə müştəriləri məcbur 
etdi ki, kağıza qol çəksinlər. Belə şərtləşdilər ki, eybəcər uşağın 
əvəzinə verilən nağd puldan başqa hər il dörd yüz frank da gön- 
dərsinlər. Elə bil, eybəcər uşağı satın almırdılar, onu öz yanlarında 
qulluğa götürürdülər. 

Bu gözlənilməz qazanc arvadın ağlını başından aldı və o, çox 
gəlir əldə etmək, varlı buriualar kimi rentaya sahib olmaq məqsədi 
ilə yeni eybəcərlər doğmaq həvəsinə düşdü. 

Arvad doğub-törəyən olduğuna görə tez-tez uşaq dünyaya 
gətirməyə başladı, həm də bu uşaqları istədiyi şəklə salmağa, onları 
hələ ana bətnində olarkən taxtalarla gah yandan, gah ortadan sarı- 
yıb eybəcərləşdirməyə, bir-birinə oxşamayan, müxtəlif şəkilli əcaib- 
lər yaratmağa başladı. 

Onun uşaqlarının bəzisi upuzun doğulub kərtənkələyə bənzə- 
yirdi, bəzisi isə göpgödək olub xərçəngi xatırladırdı. Uşaqların 
ölənləri də olurdu, onda arvad yaman kədərlənirdi. 

Məhkəmə işçiləri bu dəhşətin qabağını almaq istədilər, amma 
bir şeyə nail ola bilməyəcəklərini başa düşüb geri çəkildilər, arvad- 
dan əl çəkdilər və arvad eybəcərlər doğmağında davam etdi. 

Hal-hazırda onun bu cür on bir eybəcər uşağı var, onlar ildə 
analarına nə az, nə çox, düz dörd-beş min frank gəlir gətirirlər. Uşa- 
ğın birini hələ aparmayıblar. Bu uşaq anasının bizə göstərmək istə- 
mədiyi həmin uşaq idi. Amma bu uşaq onun yanında çox qalma- 
yacaq. Oyunbazların hamısı bu arvadı tanıyır, gec-tez gələcəklər, 
təzə bir eybəcərin olduğunu öyrənib aparacaqlar. 

Arvad, uşaq həddindən artıq eybəcər olanda qiymət üstündə 
çox çənə-boğaz edib, baha qiymətə satmağa çalışır. 

Dostum susdu. Bu iyrənclikdən ürəyim bulanırdı, qəzəbimdən 
titrəyirdim və onu əlimin altında olanda boğub öldürmədiyimin peş- 
mançılığını çəkirdim. 

— Bəs uşaqların atası kimdir? — deyə soruşdum. 

— Məlum deyil. Deyəsən o, ya da onlar bir balaca həya edirlər. 
Gizlənirlər. Bəlkə də, arvad öz gəlirini onlarla bölüşdürür. 

Bu əhvalat yadımdan çoxdan çıxmışdı. Amma bu yaxınlarda 
dəbdə olan çimərliklərin birində gözəl-göyçək, zərif, hamının hör- 
mət etdiyi, kişilərin qarşısında baş əydiyi nazlı-qəmzəli bir xanım 
gördüm. 

Mən bu kurortun həkimi olan dostumla qol-qola çimərlikdə 
gəzirdim. On dəqiqədən sonra qumun üstündə oynayan üç uşaq 
gördüm. Dayələri də yanlarında idi. 

Qumun üstünə balaca qoltuq ağacları atılmışdı. Mən həyəcan- 
landım. Gördüm ki, uşaqların üçü də şikəstdir, qozbeldirlər, ayaq- 
ları əyridir, bir sözlə, eybəcərdirlər. 

Doktor uşaqları mənə göstərib: 

— Bax, bunlar, indicə gördüyün qəşəng xanımın uşaqlarıdır, — dedi. 

Mənim ürəyim ağrıdı, ona və onun uşaqlarına yazığım gəldi. 

— Yazıq arvad, — heyifsiləndim, — belə dərdi olanın, görəsən, 
qaşqabağı açılarmı? 

Dostum mənə: 

— Əzizim, ona yazığın gəlməsin, — dedi, — yazıq, bu bədbəxt 
uşaqlardır. Anaları hamilə olanda axıracan belinin incəliyini saxla- 
maq istəmiş və uşaqlar bu günə düşmüşdür. Arvad hamilə vaxtı 
həmişə korset bağlamışdır, korset sıxıb bu bədbəxtləri şikəst etmiş- 
dir. Bu xanım çox gözəl bilir ki, öz həyatını təhlükəyə atır, ancaq 
bundan qorxmur. Ona axıracan gözəlliyini itirməmək və kişilərin 
xoşuna gəlmək lazımdır. 

Və mənim yadıma başqa bir qadın, öz eybəcər uşaqlarını satan 
«İblis» düşdü. 

HƏSİRÇİ QADIN 


Markiz de Bertran ov mövsümünün açılışı münasibəti ilə evində 
süfrə açmışdı. Axırayaxın idi. On bir ovçu, səkkiz gənc qadın və 
bu yerlərin həkimi üstü müxtəlif meyvə və çiçəklərlə dolu böyük 
masanın arxasında əyləşmişdilər. 

Məhəbbətdən söz düşdü. Böyük bir mübahisə başladı. Həqi- 
qətən sevməyin bir, yaxud bir neçə dəfə mümkün olduğunu bilmək 
üçün həmişə qızışan mübahisə indi də davam edirdi. Ömründə 
yalnız bircə dəfə ciddi sevmiş adamları misal gətirdilər. Tez-tez və 
ehtirasla sevmiş adamları da nümunə göstərdilər. Kişilər inad edir- 
dilər ki, xəstəlik kimi eşq də bir şəxsi bir neçə dəfə yaxalaya bilər. 
Əgər qarşıya hər hansı bir maneə çıxarsa, ehtiras insanı məhv edə 
bilər. Bu barədə mübahisə uzanası olmadı. Qadınlar sözə başla- 
dılar. Onların fikri nəticə çıxarmaqdan çox poeziyaya meyil edirdi. 
Söyləyirdilər ki, məhəbbət, əsl məhəbbət, ilahi məhəbbət öz qur- 
banına yalnız bir dəfə qismət olur. O, ildırım kimi bir şeydir, toxun- 
duğu ürək boşalır, qovrulur, xarabazara çevrilir. Orada yenidən 
heç bir güclü hiss, hətta heç bir arzu baş qaldıra bilməz. 

Markiz dəfələrlə sevmiş olduğu üçün bu fikirlə ciddi mübarizə 
aparırdı. 

— Mən sizə deyirəm ki, bir neçə dəfə, həm də ürəkdən sevmək 
mümkündür. Siz məhəbbət naminə özünü öldürmüş adamları misal 
gətirirsiniz. Guya ki, ikinci bir məhəbbət mümkün deyilmiş. Mən 
sizi inandırıram, əgər onlar səfehlik edib özlərini öldürməsəydilər, 
sağala bilərdilər. Ölüm onların bütün imkanlarını əllərindən alır. 
Onlar yenidən, həmişəlik, ölənə qədər sevə bilərdilər. Badəpərəst- 
lər kimi sevənlər də var: kim ki içib — içəcək, kim ki sevib — sevə- 
cək, Burada məsələ ehtiras məsələsidir. 

Kəndə gəlmiş parisli qoca həkimi münsif seçdilər. Xahiş etdilər 
ki, öz fikrini desin. Onun elə bir sözü yox idi: 

— Markizin dediyi kimi, burada əsas məsələ ehtirasdır. Mən elə 
bir məhəbbət tanıyıram ki, əlli beş il sönməyib. O, bircə gün də olsa, 
ara verməmiş, yalnız ölümlə sona çatmışdır. 

Xanım Markiz əl çaldı: 

— Gör nə gözəldir! Belə sevmək ən böyük xoşbəxtlikdir! Əlli beş 
il belə qızğın və güclü məhəbbətə qovuşaraq yaşamaq səadətdirl 
Bircə görün qadının belə sevə bildiyi kişi nə qədər xoşbəxt və Allah 
vermiş adam olubl 

Həkim gülümsədi: 

— Doğrudan da, xanım, siz səhv etmirsiniz. Sevilən şəxs bir kişi 
idi. Siz onu tanıyırsınız. Qəsəbənin əczaçısı cənab Şukedir. Qadını 
da tanıyırsınız. O, hər il qalaya gəlib, kürsülərin həsirini təmir edən 
həsirçi qarı idi. Mən indi sizə hər şeyi yaxşıca izah edərəm. 

Qadınların marağı yoxa çıxdı. Onların bezikmiş sifətindən bu 
sözlər oxunurdu: «Boş sözdür! Yalnız alicənab və məşhur adamlar 
eşqə düşə bilərlər, onlardan başqa heç kəs». 

— Öç ay olar, məni həmin qarının yanına çağırmışdılar. O, ölüm 
yatağında idi. Bir az əvvəl arıq yabının çəkdiyi arabasında qayı- 
dıbmış. Bu araba həm də onun evi idi. Onun gözətçiləri və dostları 
— iki böyük qara it həmişə arabanın arxasınca gəzərdi. 

Keşiş artıq orada idi. Qarı bizə öz vərəsələri haqda danışmaq 
və vəsiyyət etmək istəyirdi. Özünün son arzularının mənasını anlat- 
maq üçün bütün həyatını bizə danışdı. Mən bundan da qəribə, 
bundan da təsirli heç nə təsəvvür edə bilmirəm. 

Onun atası da, anası da həsirçi imişlər. İndiyə qədər öz evləri 
olmayıb. 

Uşaq vaxtı o, bit-birə ilə dolu cır-cındır içərisində dilənçi kimi 
veyllənərdi. Onlar kəndlərin girəcəyində bir xəndək kənarında 
dayanardılar. Arabanı açıb atı otlamağa buraxardılar. İt çənəsini 
pəncələri üzərinə qoyub yuxulayardı. Qızcığaz çəmənlikdəeşələnər, 
ata-anası isə yol kənarındakı qarağac kollarının kölgəsində tələm- 
tələsik köhnə kürsüləri təmir edərdilər. Bu ailədə heç kəs bir-birilə 
danışmazdı. Yalnız qısaca, kəndə girib evlərin arası ilə ckürsülərə 
həsir arxalıq salırıq? deyə qışqıra-qışqıra kimin kəndə gedəcə- 
yini məsləhətləşirdilər. Sonra isə üz-üzə, yaxud yan-yana oturub 
samanı eşməyə başlayırdılar. Uşaq çox uzağa getdikdə, yaxud 
kəndin dəcəllərindən birinə yaxınlaşmaq istədikdə atasının qəzəbli 

səsi onu çağırırdı: «Rədd ol bu yana, həyasız!» Onun eşitdiyi yega- 
nə şirin sözlər bunlar idi. 

Qız bir az böyüyəndən sonra onu təmir olunmuş kürsülərin pul- 
larını yığmağa göndərirdilər. O, yavaş-yavaş kənd uşaqları ilə tanış 
olmağa çalışırdı. Lakin bu dəfə yeni dostlarının valideynləri acıqlı- 
acıqlı öz uşaqlarını çağırırdılar: «Çəkil həyətə! Bu nədir, dilənçilərlə 
oynayırsan!» Hərdən balaca oğlanlar onu daşa basırdılar. Qadınlar ona 
qəpik-quruş bağışlayırdılar. Qız isə pulu ehtiyatla gizləyib saxlayırdı. 

Bir gün, on bir yaşında ikən qız buradan keçirmiş. O, qəbiristan- 
lığın yanında ağlayan balaca Şukeyə rast gəlir. Yoldaşları oğlanın iki 
liar pulunu oğurlayıblarmış. Balaca meşşanın göz yaşları qıza bərk 
təsir edir. Zavallı qız elə bilirdi ki, belə uşaqlar həmişə şən olurlar. 
Qız yaxınlaşıb oğlanın göz yaşlarının səbəbini öyrənir, sonra topla- 
dığı pulun hamısını onun ovcuna tökür. Yeddi su pul toplamışdı. 
Şuke gözünün yaşını silə-silə pulu qəbul edir. Sevincdən havalan- 
mış qız onu qucaqlayır. Şukenin başı pullara qarışdığından heç nə 
demir. Özünün itələnmədiyini və döyülmədiyini görən qız onu var 
gücü ilə bir də qucaqlayıb bərk-bərk öpür. Sonra qaçıb uzaqlaşır. 

Zavallı qızcığaz nə düşünürmüş? Həmin körpəyə özünün dilənçi 
varını bağışladığına görəmi bağlanmışdı? Bəlkə, ilk öpüşünü ona 
verdiyi üçün? Sirr böyüklər üçün də, kiçiklər üçün də eynidir. Qız 
bir neçə ay qəbiristanlığın yanına getməyi, oğlanı görməyi arzulayır. 
Onu yenidən görmək arzusu ilə valideynlərindən oğurlamağa baş- 
layır. Bir su oradan, bir su buradan çırpışdırır, gah topladığı həsir 
pulundan, gah da ərzaq almaq üçün verilən puldan kəsirmiş. 

Yenidən həmin kəndə qayıtdıqda onun cibində iki frank pulu 
vardı. Lakin tərtəmiz geyinmiş balaca əczaçıya yalnız çöldən, ata- 
sının dükanında baxa bilir. O, aynaya çəkilmiş qırmızı bakal və 
bağırsaq qurdu şəklinin arasından görünürdü. 

Qız oğlana daha da bərk vurulur. Pəncərəyə düzülmüş rəngli 
suların, parıldayan kristalların təsiri onun başını gicəlləndirir, ürə- 
yini döyündürür. 

Qız xəyalında Şukenin silinməz xatirəsini saxlayır. Bir il sonra ona 
məktəbin arxasında, yoldaşları ilə daş-daş oynadığı vaxt rast gəlir. 
Özünü oğlanın üstünə atır. Onu qolları arasında sıxıb elə öpür ki, 
uşaq qorxusundan bağırmağa başlayır. Qız Şukeni sakitləşdirmək 
üçün pulları ona verir. Öç frank iyirmi su əsl xəzinə idi. Oğlan gözlərini 

bərəldib pula baxırmış. O, pulu götürür və qızın istədiyi qədər onu 
öpüb sığallamasına icazə verir. 

Dörd il qız topladığı pulları onun ovcuna tökür. Şuke isə öpüşlərin 
əvəzinə pulu cibinə qoyur. O, bir dəfə otuz su, ikinci dəfə iki frank, 
başqa bir vaxt cəmisi on iki su gətiribmiş. Qız həmin gün xəcalətindən 
ağlamışdı, axı nə edə bilərdi, il pis gəlmişdi. Axırıncı dəfə qız beş 
franklıq böyük, dəyirmi bir pul gətiribmiş. Şuke razılıqla gülümsəyir. 

Qız onun fikri ilə yaşayırdı. Şuke isə onun qayıtmasını səbir- 
sizliklə gözlər, gəldikdə isə qarşısına qaçardı. Qızcığazın az qalardı 
sevincdən ürəyi partlasın. 

Sonra oğlan yoxa çıxır. Onu kollecə qoyublarmış. Qız məha- 
rətlə soraqlaşıb onun yerini öyrənir. O hiylə işlədib ata-anasının 
həmişə keçdiyi yolu dəyişdirmişdi. Tətil vaxtı həmin yerdən keç- 
mək lazım idi. Qız yalnız bir il kələk işlətdikdən sonra məqsədinə 
nail olmuşdu. İki il idi ki, oğlanı görmürdü. Görəndə güclə tanıdı. 
Şuke çox dəyişmişdi. Böyümüşdü. Gözəlləşmişdi. Qızılı düyməli 
kollec formasında gümrah görünürdü. O, özünü görməməzliyə 
vurub, lovğa-lovğa qızın yanından keçib gedir. 

Qız iki gün ağlayır. Elə həmin gündən də əzab çəkməyə başlayır. 

O hər il qayıdıb gələrdi. Şukenin qarşısından oyan-buyana 
keçər, salam verməyə cürət etməzdi. Şuke isə heç gözlərinin ucu 
ilə də olsa, ona baxmazdı. Qız onu dəlicəsinə sevirmiş. O, mənə 
deyirdi: “Cənab həkim, o, mənim gördüyüm yeganə kişidir. Baş- 
qalarının varlığı heç ağlıma da gəlməyib». 

Ata-anası öldükdən sonra qız onların sənətini işlədirdi. Bir itin 
əvəzinə iki it saxlayırdı. İtlər elə vahiməli idilər ki, heç kəs cürət 
edib yaxınlaşa bilməzdi. Bir gün o, həsrətini çəkdiyi kəndə qayıdıb- 
mış. Şukeni cavan bir qadınla qol-qola dükandan çıxanda görüb. 
Yəqin, arvadı olub. O evlənibmiş. 

Elə həmin axşam qız özünü bələdiyyə idarəsi meydanındakı hovu- 
za atır. Evə gec qayıdan bir kefli onu hovuzdan çıxarıb əczaxanaya gəti- 
rir, Şuke ona yardım etmək üçün gecə paltarında aşağı düşür. Özü- 
nü tanımamazlığa vuraraq onu soyundurub ovxalayır. Sonra ciddi 
səslə deyir: «Siz dəli olmusunuz! Belə axmaqlıq nəyə gərəkmişlə 

Onu müalicə etmək üçün bu kifayət edir. Şuke onunla danış- 
mışdı. Qız indi uzun müddət xoşbəxt ola bilərdi. Qız çox çalışıb zəhmət 
haqqı vermək istəsə də, Şuke öz köməyinin əvəzində heç nə almır. 

Onun bütün həyatı beləcə keçib gedir. Şukeni düşünə-düşünə 
həsirini toxuyarmış. Hər il gəlib ona pəncərədən baxarmış. Sonra- 
lar gəlib oradan lazımsız xırda dərmanlar almağa başlayır. Bu yolla 
o, Şukeni daha yaxından görə bilir, onunla danışır, yenə də pul 
verə bilirmiş. 

Əvvəldən sizə dediyim kimi, həsirçi qadın bu yaz öldü. Bu qəmli 
əhvalatı söylədikdən sonra məndən xahiş etmişdi ki, bütün ömrü 
boyu topladığı pulu belə ehtirasla sevdiyi şəxsə yetirim. O yalnız 
Şuke üçün işləyirmiş. Çox pul toplaya bilmək üçün tez-tez ac da 
qalırmış. Şukenin gələcəkdə onu düşünəcəyinə ümid edirmiş. Heç 
olmasa, öləndə bircə dəfə yadına salacaq. 

O, mənə iki min üç yüz iyirmi frank pul verdi. İyirmi yeddi frankı 
dəfn işləri üçün keşişə verdim. Qalanını isə o, son nəfəsini çəkəndə 
götürüb qapıdan çıxdım. 

Ertəsi gün Şukelərin evinə yollandım. Onlar səhər yeməyini 
qurtarmaq üzrə idilər. Öz-üzə oturmuşdular. Hər ikisi kök və qırmızı 
idilər. Dərman iyi verirdilər. Gümrah və şən görünürdülər. 

Mənə yer göstərdilər. Bir qab kirş təklif etdilər. İçdim. Həyə- 
canlı bir səslə sözə başladım. İnanırdım ki, indicə ağlayacaqlar. 

Özünün bir dilənçi, həsirçi, veyil tərəfindən sevilmiş olduğunu 
eşidəndə Şuke özündən çıxdı. Elə bil, həmin qadın onun şöhrətini, 
hörmətini, qeyrətini, həyatından da əziz bir şeyini oğurlamışdı. 

Ondan da çox qəzəblənmiş arvadı: «O həyasız! O həyasız! 
O həyasızl..ə — deyə təkrar edir, başqa bir söz tapa bilmirdi. 

Şuke ayağa qalxmışdı. İri addımlarla otaqda gəzinirdi. Başın- 
dakı yunan papağı bir qulağının üstündə sallanırdı. O mızıldayırdı: 

— Başa düşürsünüzmü, həkim? Kişi üçün bu, ən dəhşətli 
hallardan biridir! Nə edəsən? Uf! Əgər bunu sağlığında bilsəydim, 
iandarm idarəsindən tələb edib onu həbsxanaya atdırardım. Özü 
də sizi inandırıram ki, oradan heç vaxt çıxa bilməzdil 

Mənim Allah xatirinə yerinə yetirdiyim bu vəzifənin belə nəticə 
verdiyinə mat qalmışdım. Nə deməli olduğumu heç özüm də bil- 
mirdim. Lakin, hər halda, vəzifəmi başa vurmalı idim. Sözümə 
davam etdim: 

— O məndən xahiş edib ki, ömrü boyu topladığı iki min üç yüz 
frank pulu sizə çatdırım. Görürəm ki, indicə söylədiklərim sizə çox pis 
təsir göstərdi. Bəlkə, bu pulları kasıblara paylamaq daha yaxşı olardı? 

Onların hər ikisi: ər də, arvad da təəccüblə mənə baxdılar. 

Pulu cibimdən çıxardım. Əsl dilənçi pulu idi. Yaxında-uzaqda top- 
lanmış hər cür pul vardı. Qızıl, xırda qəpik-quruş bir-birinə qarışmışdı. 

Mən soruşdum: 

— Nə qərara gəlirsiniz? 

Cənab Şuke birinci dilləndi: 

— İndi ki bu, həmin qadının son arzusudur... Zənnimcə, etiraz 
etmək çətin olar. 

Şuke hələ də təəccüblə mənə baxırdı. O dedi: 

— Biz bu pullarla uşaqlarımıza lazım olan şeylər ala bilərik. 

Mən quru bir tərzlə dedim: 

— Kefiniz necə buyurur. 

O davam edirdi: 

— İndi ki o qadın belə istəyib, pulu verin mənə. Biz onu səmə- 
rəli bir işə sərf etməyə imkan taparıq. 

Mən pulu qoyub, xudahafizləşib evdən çıxdım. 

Ertəsi gün Şuke yanıma gəldi və məndən soruşdu. 

— O... həmin qadın öz arabasını burada qoyub. Siz onunla nə 
etmək fikrindəsiniz? 

— Heç nə, əgər istəyirsinizsə, götürə bilərsiniz. 

— Çox gözəl, çox yaxşı oldu. Ondan öz bostançım üçün daxma 
düzəldəcəyəm. 

O, sevincək uzaqlaşdı. Mən onu hayladım: 

— Həmin qadın özünün qoca yabısını da, iki itini də burada 
qoyub. Onları da götürürsünüzmü? 

O dayanıb çiyinlərini çəkdi: 

— Yox, əlbəttə yoxl Axı nəyimə lazımdır? Onlardan özünüz 
istədiyiniz kimi istifadə edə bilərsiniz. 

O gülürdü. Əlini mənə uzatdı. Mən onun əlini sıxdım. Nə edə 
bilərdim? Bir kəndin həkimi ilə əczaçısı düşmən ola bilməzlər. 

İtləri öz həyətimdə saxladım. Keşiş isə yabını öz geniş həyətinə 
buraxdı. Araba Şukenin daxması oldu. Həmin pullarla beş dəmir 
yolu istiqraz vərəqəsi aldı. 

Mənim həyatımda rast gəldiyim yeganə dərin məhəbbət budur. 

Həkim sözünü bitirdi. 

Gözləri yaşla dolmuş xanım Markiz köksünü ötürdü: 

— Doğrudan da, əsl məhəbbət yalnız qadınlara məxsusdur. 

Qabarmadan səthi qırçınlanan sakit dəniz parıldayırdı və bütün 
Qavr əhli bəndin üstündə dayanaraq, körfəzə daxil olan gəmilərə 
tamaşa edirdi. 

Körfəzə yaxınlaşan gəmilərin sayı-hesabı yox idi. Bu gəmilərin 
bir qismi — iri gəmilər — tüstüyə bürünmüşdü. Yelkənli gəmiləri isə 
balaca yedəkçilər arxalarınca sürüyürdü. Onların yelkənsiz dorları 
qabığı soyulmuş düyünsüz ağaca bənzəyirdi. 

Öfüqün hər tərəfindən baş alıb gələn gəmilər bəndin dar ağızına 
yaxınlaşır və bənd bu nəhəngləri bir andaca udurdu. Gəmilər 
kəsik-kəsik nəfəs alırmış kimi köks ötürür, qışqırır, ah çəkir və tez- 
tez topa-topa buxar buraxırdı. 

İki cavan zabit adamla dolu olan sahildə gəzinir, salam verir, 
salam alır, bəzən də tanış-bilişləri ilə söhbət eləmək üçün ayaq 
saxlayıb dayanırdılar. 

Birdən onlardan biri, ucaboylu Pol de Anrisel dostu Jan Renol- 
dinin əlini sıxıb pıçıldadı: 

— Bax, görürsənmi xanım Puansonu, diqqətlə bax, səni inan- 
dırıram ki, gözü səndə qalıb. 

Xanım gəmi sahibi olan varlı ərinin qoluna girib gedirdi. Onun 
yaşı qırxa yaxın olardı, amma çox gözəl idi, bir az kök idi, amma 
bu köklük ona yaraşırdı, ona iyirmidən artıq yaş vermək olmazdı. 
İri, qara gözləri vardı, görkəmi məğrur idi, yerişindən-duruşundan 
alicənablıq tökülürdü, elə buna görə də dostları bu xanımı məlaikə 
hesab edir, adını ceməlaikə: qoymuşdular. O çox təmiz qadındı, 
indiyə qədər adına söz deyilməmişdi. Onu ən hörmətli və sadə 
qadın hesab edirdilər, onu nümunə göstərirdilər, onun təmizliyi 
haqqında o qədər ehtiramla danışırdılar ki, kişilərdən heç biri ona 
yaxınlaşmağı ağıllarına belə gətirə bilmirdi. 

Amma düz bir ay idi ki, Pol de Anrisel dostu Renoldini inandır- 
mağa çalışırdı ki, xanım Puanso gözünü ondan çəkmir, onu mehri- 
ban baxışlarla süzür. 

— İnana bilərsən, mən səhv eləmirəm, — deyə təkid edirdi. — Mən 
hər şeyi görürəm: o, səni çılğın ehtirasla sevir, ömründə heç kəsi sev- 
məyən, ilk dəfə aşiq olan namuslu, pak, əxlaqlı bir qadın kimi sevir. 
Qırx yaş namuslu qadın üçün çox dəhşətli bir yaşdır. Onlar bunu 
hiss edəndə ağıllarını itirir və çox böyük səfeh işlər görürlər. Mənim 
əzizim, bu arvadı məhəbbət dəli eləyib, o, yaralı quş kimi göydən yerə 
düşür, özü də sənin ağuşuna düşəcəkdir. Bax, odur, bir bax... 

Onlara doğru yanında on iki-on beş yaşlarında iki qız olan qamətli 
bir qadın gəlirdi. Zabiti görən kimi gözlənilmədən rəngi qaçıb ağap- 
paq oldu. O, gözlərini zabitin üzündən çəkmədi və ehtiraslı baxış- 
larını ona zillədi. O təkcə zabiti görürdü. Elə bil, ətrafında heç kəs 
yox idi, nə əri vardı, nə qızları, nə də camaat. Xanım cavanların sala- 
mına gözünü Renoldinin üzündən çəkmədən cavab verdi, bu baxış- 
lar o qədər odlu, ehtiraslı idi ki, Renoldinin qəlbinə şübhə düşdü. 

Dostu isə elə hey deyirdi: 

— Mən buna əmin idim. İndi inandın? Bu xanım hələ çox ləzzətli 
tikədir, vallah, düz sözümdürl 


dan Renoldi qeybətdən, söz-söhbətdən qaçan adamdı. Arvad- 
ların dalınca düşüb məhəbbət macəraları axtarmaqdan xoşu gəl- 
mədiyindən, sakitcə dolanmağı və cavan bir adam kimi əlinə keçən 
qızlarla oturub-durmağı kübar xanımlar ilə yaxınlaşmaqdan üstün 
tuturdu. Yüksək cəmiyyətdə yaşayıb, yaxşı tərbiyə almış xanımlar 
həmişə özünə qarşı diqqətli olmağı, onların nazı ilə oynamağı və 
başqa sentimentallıqları tələb edirdilər ki, Renoldinin bunlardan 
zəhləsi gedirdi. O bilirdi ki, bu xanımlarla əlaqə nə qədər ötəri də 
olsa, zəhlətökəndir, bağlandılarmı, əl çəkmirlər, Renoldi isə heç 
kəsə bağlanmaq istəmirdi. O, bu xanımlar haqqında belə fikir- 
ləşirdi: “Bir aydan sonra ondan doyacağam, bundan sonra altı 
ay nəzakət xətrinə dözməli olacağam». Bunlardan başqa, beş-altı 
aydan sonra ayrılanda, həmin arvadın açacağı oyunlar, eyhamlar, 
dava-qalmaqallar onu qorxudurdu. 

Ona görə də xanım Puanso ilə görüşməməyə çalışırdı. Amma 
bir neçə gecə qonaqlıqda onunla yanaşı düşdü, gördü ki, qonşusu 

alovlu baxışlarını onun üzündən, gözlərindən çəkmir, hətta bu 
baxışların qəlbinə belə nüfuz etdiyini hiss etdi. Onların əlləri təsa- 
düfən bir-birinə toxundu və dərhal ovuclar sıxıldı. Bu, artıq hər 
şeyin başlanğıcı idi. 

O özü də istəmədən yenə onunla görüşdü. O başa düşdü ki, 
sevilir, bu xanımın əzablarından və çılğın məhəbbətindən bir az 
qürurlandı və yumşaldı. O, xanıma pərəstiş eləməyə başladı və 
çalışdı ki, onların münasibəti bundan o yana keçməsin, aralarında 
yalnız mehribanlıq olsun. O inanırdı ki, axıra qədər hisslərini cilov- 
laya biləcək və onların əlaqəsi bununla da qurtaracaq. 


Bir dəfə xanım elə-belə, təklikdə söhbət eləmək üçün zabitlə 
görüş təyin etdi. Amma gözlənilmədən özünü pis hiss etdi və oğla- 
nın qucağına yıxıldı, beləliklə də, oğlan istər-istəməz onun aşna- 
sına çevrildi. 

Bu qayda ilə aradan altı ay keçdi. Xanım oğlanı cilovlanması 
mümkün olmayan ehtirasla, bütün varlığı ilə sevməyində davam 
etdi. Bu azğınlaşmış məhəbbətin əlində əsir olan xanım heç nə 
haqda fikirləşmir, heç nə düşünmürdü, bütün varlığını, qəlbini, 
ruhunu, bədənini, hörmətini, təmiz adını, dolanışığını, qədimlərdə 
ən qiymətli şeyləri oda atıb qurban verdikləri kimi, qəlbinin atəşini 
də atıb yandırırdı. 

Amma oğlan çoxdan bu qadından usanmışdı. O, təəssüflə əvvəlki 
işlərini, gözəl bir zabitin çox asanlıqla qızlara sahib olduğu günləri 
xatırlayırdı. Lakin indi onun əli-qolu bağlı di, ondan yapışmışdılar, onu 
buraxmırdılar və o özünü əsir hesab edirdi. Xanım elə təkrar eləyirdi: 

— Mən hər şeyimi sənə qurban verdim, daha nə istəyirsən? 

Onun ürəyindən keçirdi ki, desin: 

— Axı mən səndən heç nə istəməmişdim, xahiş edirəm, nə 
veribsənsə, hamısını geri al. 

Xanım Puanso heç nədən: onu görə biləcəklərindən, biabır elə- 
yəcəklərindən, adının ləkələnəcəyindən, bir sözlə, məhv ola bilə- 
cəyindən belə qorxmadan hər gecə onun yanına gəlir, azğınlaşmış 
ehtirası ilə getdikcə daha da çılğınlaşırdı. O, oğlanın boynuna sarılır, 
qollarının arasına alıb buraxmır, oğlanın zəhləsi getsə də, dodaqla- 
rını onun dodaqlarına sıxıb atəşin öpüşlərə qərq edir, dəqiqələrlə əl 
çəkmir, elə bu vəziyyətdə donub qalırdı. 

Oğlan yorğun halda dillənirdi: 

— Yaxşı, ağlını başına yığ. 

Arvad isə onun ayaqlarına döşənir, uzun müddət qılçaların- 
dan yapışır, «səni sevirəm», — deyə onun baldırlarını riqqətlə 
oxşayırdı. Nəhayət, oğlan özündən çıxır və onu ayağa qaldırmaq 
istəyirdi. 

— Yaxşı, qalx otur, söhbət eləyək. 

— Mənə dəymə! – deyə qadın pıçıldayır və cəzb olmuş halda 
onun ayaqlarını qucaqlayıb otururdu. 

Zabit dostu de Anriselə deyirdi: 

— Bilirsənmi, mən onu döyəcəyəm. İstəmirəm, başa düşür- 
sənmi, istəmirəm, ondan ayrılmaq lazımdır, özü də dərhal, tezliklə. 

— Sonra da sakitləşib soruşurdu: 

— Məsləhətin nədir? 

— Əlaqəni kəs. 

Renoldi çiynini çəkib etiraz edirdi: 

— Demək asandır. Sən elə bilirsən ki, öz qayğısı ilə səni təngə 
gətirən, lütfkarlığı ilə səni bezdirən, səni nəzakəti ilə yorub əldən 
salan, gecə-gündüz əlləşib yalnız sənin xoşuna gəlməyə çalışan və 
sənin istəmədiyinə baxmayaraq bütün varlığını sənə təslim edən 
bir qadının əlindən yaxa qurtarmaq asandır? 

Nəhayət, günlərin bir günündə, səhərçağı məlum oldu ki, Renol- 
dinin xidmət etdiyi polk başqa yerə köçür. Renoldi şadlığından 
oynamağa başladı. Onun canı qurtarırdı. Özü də haysız-küysüz, 
dava-qalmaqalsız. Canı qurtarırdı. İkicə ay da dözmək lazım idi. 
Bundan sonra hər şey qurtarırdı. 

Axşam xanım həmişəkindən də həyəcanlı halda onun yanına 
gəldi. O da bu dəhşətli xəbəri eşitmişdi. Şlyapasını çıxartmadan, 
əsəbi halda, titrək əlləri ilə onun əlindən yapışdı, gözünü gözünün 
içinə zillədi və titrək səslə, ancaq qətiyyətlə dedi: 

— Bilirsən, sən gedəcəksən. Bu xəbəri eşidəndə özümü itirdim, 
amma azacıq sonra nə edəcəyimi qərarlaşdırdım və fikrimdən 
dönən deyiləm. Mən səni nə qədər dərin məhəbbətlə sevdiyimi 
sübut etmək üçün böyük bir addım atacağam. Bu addımı ancaq 
sevən qadınlar ata bilərlər. Mən də səninlə gedəcəyəm. Səndən 
ötrü ərimi, uşaqlarımı, evimi atacağam, özümü məhv edəcəyəm. 
Amma xoşbəxtəm. Mənə elə gəlir ki, mən özümü yenidən sənə 

təslim edirəm. Bax, bu, mənim sonuncu və ən böyük qurbanımdır. 
Mən əbədi olaraq səninəml 

Renoldinin kürəyindən soyuq tər axmağa başladı, ürəyini quduz 
bir qəzəb və nifrət bürüdü. Ancaq özünü ələ aldı, sakitcə, şirin söz- 
lərlə onun təklifini rədd etdi və arvadı başa salmağa, inandırmağa 
çalışdı ki, belə hərəkət etmək ağılsızlıqdır. 

Xanım Puanso öz qara gözlərini onun gözlərinə zilləyərək, 
dodaqlarında istehzalı bir təbəssüm, sakitcə, axıracan ona qulaq 
asdı. O, susan kimi soruşdu: 

— Səndəmi qadını ələ keçirəndən sonra fürsət düşən kimi atan 
əclaflardan olacaqsan? 

Onun rəngi ağardı və arvadı dilə tutub məsələləri şərh etməyə 
başladı. O, belə hərəkət etsələr, onları nələr gözlədiyini söylədi. 
Söylədi ki, ölənə qədər onları təqib edəcəklər, həyatları məhv ola- 
caq, yüksək cəmiyyətin qapıları üzlərinə bağlanacaq. Arvad isə 
inadından əl çəkmirdi: 

— Əgər bir-birimizi seviriksə, bunların nə mənası var? 

Birdən oğlan əsəbiləşdi: 

— Başa düşmürsənmi, istəmirəm, eşidirsənmi, istəmirəm, sənə 
də qadağan edirəml 

Çoxdan bəri yığılıb qalan hirsini, acığını arvadın üstünə töküb 
ürəyini boşaltdı: 

— Bəsdirl Qır-saqqız olub boynumdan yapışdığın bəs deyil, bir 
səni özümlə də aparacağam? Qarşında baş əyib təşəkkür edirəm. 

Arvad heç nə demədi, rəngi ölü rəngi kimi ağardı, sifətində 
güclə sezilən əsəbi titrəyiş göründü, elə bil, bütün əsəbləri, əzələləri 
gərildi və xudahafizləşmədən çıxıb getdi. 

Elə həmin gecə özünü zəhərlədi. Düz bir həftə ölü kimi qaldı 
və ondan əllərini üzdülər. Şəhərdə qeybət, söz-söhbət başladı, onu 
qınayanlar da oldu, yazığı gələnlər də. Bəziləri onun öz ehtirasının 
qarşısını ala bilməməsinə görə tərəfini saxladılar, çünki son həddə 
çatdırılan və buna görə də cəsarətli addımlara səbəb olan duyğular 
başqa hallarda məzəmmət edilirsə, ölüm ayağında bağışlanır. 
Özünü öldürən arvadların, necə deyərlər, zinalıq etdiklərinə görə 
işlədikləri günahlarından keçirlər. Azacıq sonra hamı xanım Puanso 
ilə görüşməkdən boyun qaçırdığına görə leytenant Renoldini bir 
ağızdan qınayıb məzəmmət etdi. 

Söhbət yaymışdılar ki, leytenant ona xəyanət edirmiş, onu atıb, 
hətta onu döyürmüş. Polkovnik xanıma yazığı gəldiyinə görə öz 
zabitinə bu işlər barədə eyham da vurmuşdu. Pol de Anrisel dostu- 
nun yanına gəlib: 

— Ancaq, əzizim, — dedi, — arvadı özünü öldürməyə qədər gəti- 
rib çıxartmaq olmaz, vallah, bu, əclaflıqdır. 

Leytenant ona «əclaf» deyən dostunun sözünü kəsdi. Onlar 
duelə çıxdılar, Renoldi yaralandı və uzun müddət yorğan-döşəyə 
düşdü. Hamı bundan razı qaldı. 

Bu xəbər xanım Puansoya çatdı və elə zənn etdi ki, leytenant 
ona görə duelə çıxıb. Arvadın qəlbində Renoldiyə qarşı olan 
məhəbbət daha da şiddətləndi. Ancaq xanım yorğan-döşəkdə 
olduğuna görə polk yola düşənə qədər leytenantla görüşə bilmədi. 

Renoldi artıq üç ay idi ki, Lillidə yaşayırdı və bir gün səhər 
tezdən keçmiş məşuqəsinin cavan bacısı onun yanına gəldi. 

Keçirdiyi iztirablara və əzablara dözə bilməyən xanım Puanso 
can verirdi. Onun sağalmağına heç bir ümid yox idi. Xanım göz- 
lərini əbədi qapayıb ölməzdən əvvəl tək bircə dəfə onu görmək 
istəyirdi. 

Aradan xeyli vaxt keçmişdi və oğlanın hirsi soyumuş, arvaddan 
usandığı unudulmuşdu, ona görə kövrəlib yumşaldı və Qavra 
getdi. 

Arvad, deyəsən, can verirdi. Onları tək qoydular və burada, can 
verənin yatağı qarşısında, xanımın ölümünə günahkar olduğuna 
görə, oğlanın qəlbini kədər bürüdü, hıçqırıq onu boğdu, ağlaya- 
ağlaya arvadı ehtiraslı və incə öpüşlərə qərq etdi. O, əvvəllər xanımı 
heç vaxt bu cür ehtirasla öpməmişdi. O kəkələdi: 

— Yox, yox, sən ölməyəcəksən, sağalacaqsan, biz bir-birimizi 
sevəcəyik, özü də əbədi bir məhəbbətlə... 

— Düzmü deyirsən? Sən məni sevirsənmi? — arvad da pıçıldayırdı. 

Renoldi arvaddan əlini üzüb ümidsizləşdiyinə görə and içdi, 
onu sağalana qədər gözləyəcəyinə söz verdi, ürəyi güclə döyünən 
arvada yazığı gəldiyindən onun arıqlamış əllərindən öpdü. Ertəsi 
günü öz qarnizonuna qayıtdı. 

Altı həftədən sonra xanım Puanso onun yanına gəldi. Arvad 
o qədər qocalmışdı ki, tanımaq olmurdu, amma oğlanı əvvəlkin- 
dən də şiddətli bir ehtirasla sevirdi. 

O özünü itirdi və xanımı qəbul etdi. Sonra onlar qanuni ər- 
arvad kimi bir yerdə yaşamağa başladılar. Vaxtilə xanım Puansonu 
atdığına görə leytenanta qəzəbi tutan həmin polkovnik onların bir 
yerdə yaşamasını görəndə özündən çıxdı və belə hərəkətin alaya 
nümunə göstərməli olan zabitə yaraşmadığı qənaətinə gəldi. Pol- 
kovnik öz zabitinə xəbərdarlıq etdi, sonralar ona qarşı sərt müna- 
sibət bəslədi, axırda Renoldi istefa verməyə məcbur oldu. Onlar 
sevgililərin klassik dəniz hesab etdikləri Aralıq dənizinin sahilindəki 
bir malikanədə yaşamağa başladılar. 

Aradan üç il də keçdi. Arvadın başı tamam ağardı. Əsarətə 
boyun əyən Renoldi sakitləşdi və bu sönməz məhəbbətin quluna 
çevrildi. 

O, artıq hər şeyin qurtardığını və özünün məhv olduğunu 
yəqinləmişdi. Hər şeydən: gələcəkdə irəliləyəcəyindən, bir vəzifəyə 
keçəcəyindən, hər cür şadlıq və kədərdən belə əlini üzmüşdü. 

Bir gün səhər ona bir kağız verdilər. Kağızda yazılmışdı: «Jozef 
Puanso. Gəmi sahibi, Qavrə. Bu, onun əri idi, bəli, əril O öz arva- 
dını inadından döndərməyin mümkün olmayacağını başa düşdü- 
yündən indiyə qədər susmuşdu. Görəsən, indi ona nə lazım idi? 

Cənab Puanso evə gəlməkdən imtina edərək, bağda gözləyirdi. 
O, nəzakətlə baş əydi, hətta xiyabanlardan birində skamyanın 
üstündə oturmaqdan imtina etdi, tələsmədən ətraflı söhbətə başladı: 

— Cənab, mən buraya sizi məzəmmət eləməyə gəlməmişəm, 
çünki əhvalatın necə baş verdiyini çox yaxşı bilirəm. Mənim başıma... 
bizim başımıza... bir sözlə... amansız tale oyun açdı. Əgər vəziyyət 
dəyişməsəydi, mən heç vaxt sizi narahat edib sakitliyinizi pozmaz- 
dım. Mənim iki qızım var. Qızların böyüyü bir oğlanı sevir, oğlan da 
onu. Ancaq oğlanın valideynləri qızın anasının vəziyyətinə görə bu 
məsələyə qəti etiraz edirlər. Cənab, mənim qəlbimdə nə nifrət var, 
nə də qəzəb, mən öz uşaqlarımı dəlicəsinə sevirəm. Ona görə sizin 
yanınıza gəlmişəm və xahiş edirəm ki, mənim arvadımı geri qaytarın, 
qoy o, mənim evimə... daha doğrusu, öz evinə qayıtsın, elə bilirəm, 
indi özü də bu işə etiraz etməz. Mən də uşaqların, ancaq uşaqların 
xatirinə özümü elə apararam ki, guya, hər şeyi unutmuşam. 

Renoldinin qəlbi şiddətlə döyündü və o, ölüm cəzasına məh- 
kum edilmiş bir adamın gözlənilmədən azad olduğunu eşidəndə 
sevindiyi kimi sevindi. 

O kəkələdi: 

— Bəli... bəli... elədir, cənab, elədir. Mən özüm də... inanın mənə... 
şübhəsiz — insaf da bunu deyir... tamamilə haqlısınız... 

Renoldi istədi kişinin əlini sıxsın, qolları arasına alsın və hər iki 
üzündən öpsün. 

O, sözünə davam etdi: 

— Keçin içəri. Qonaq otağında oturun, mən onu çağıraram. 

Bu dəfə cənab Puanso skamyaların birində oturdu. 

Renoldi pilləkənləri qaça-qaça çıxdı, qapının ağzında ayaq sax- 
layıb nəfəsini dərdi və arvadın yanına sakitləşmiş halda girdi: 

— Səni aşağıda gözləyirlər, — dedi, — qızlarından xəbər gətirib- 
lər, nəsə demək istəyirlər. 

Arvad ayağa qalxdı: 

— Mənim qızlarımdan? Onlara nə olub? De görüm, nə olub? 
Ölüb-eləməyiblər ki? 

Renoldi cavab verdi: 

— Yox, heç nə olmayıb, ancaq elə vəziyyət əmələ gəlib ki, onlara 
ancaq sən kömək edə bilərsən. 

Xanım Puanso onun sözünün dalına qulaq asmayaraq, pilləkən- 
ləri tələsik aşağı düşdü. 

Renoldi həddindən artıq həyəcanlanmış halda səndələ çökdü 
və işin sonunu gözləməyə başladı. 

Gözlədi, lap çox gözlədi. Sonra o, aşağıdan qəzəbli səslər eşitdi 
və aşağı düşməyi qərara aldı. 

Özündən çıxmış xanım Puanso durub getmək istəyirdi, əri isə 
onun ətəyindən yapışıb buraxmırdı. Tez-tez: 

— Başa düş, — deyirdi, — sən bizim qızları məhv edirsən, öz qız- 
larını, bizim qızlarıl 

Arvad qətiyyətlə deyirdi: 

— Yox, mən sənin yanına qayıdan deyiləm. 

Özünü itirmiş Renoldiyə hər şey aydın oldu, irəli keçib kişidən 
soruşdu: 

— Necə? Qeri qayıtmaq istəmir? 

Xanım Puanso üzünü Renoldiyə çevirdi, qanuni ərinin yanında 
ona «sən» deməkdən utanaraq, «siz» deyə müraciət etdi: 

— Bilirsinizmi, bu, mənə nə təklif eləyir? O təklif eləyir ki, geri 
qayıdım, onun evinə gediml 

Xanım, az qala, qarşısında diz çöküb ona yalvaran ərinə hədsiz 
bir həqarətlə baxaraq, gülümsündü. 

İşi belə görən Renoldi canı boğazına yığılan və son qəpiyini 
qumara qoyan bir adam qətiyyəti ilə yazıq qızların, özünün və 
nəhayət, kişinin xeyrinə danışmağa başladı. O, sözünə ara verdi, 
yeni dəlil axtarmaq məqsədi ilə susanda, bütün sübut və dəlillərini 
deyib qurtarmış cənab Puanso keçmiş vərdişi üzrə arvadına «sən» 
deyə müraciət edib xeyli kəkələdi. 

— Deyilənə qulaq as, qızların gələcəyini fikirləş. 

Xanım hər iki kişini dərin bir nifrətlə süzüb, pilləkənə doğru 
qaçdı və yolboyu qışqırdı: 

— Sizin ikiniz də əclafsınızl 

Onlar ikilikdə qalanda bir-birinin üzünə baxdılar. İkisi də eyni 
dərəcədə pərt olmuş, dərdə-qəmə batmışdı. Cənab Puanso şlya- 
pasını yerdən götürdü, dizinin tozunu çırpdı, onu qapının ağzına 
qədər ötürən Renoldi ilə xudahafizləşərək tam məyus halda dedi: 

— Biz ikimiz də çox bədbəxt adamıq, cənabl 

Və ağır addımlarla uzaqlaşdı. 

ATILMIŞ UŞAQ 


— Əzizim, belə havada gedib kəndi gəzmək lap ağılsızlıqdır! İki 
aydır qəribə-qəribə fikirlərə düşürsən. Yerli-yersiz məni dəniz kəna- 
rına aparırsan. Evləndiyimiz qırx beş ildən bəri heç belə xəyalpər- 
vər olmamısan. Səyahət üçün Fekan kimi qəmli bir şəhəri seçdin. 
Özün də ki, adi günlərdə yerindən tərpənməyən adam, indi — ilin ən 
isti vaxtında çölləri gəzmək istəyirsən. D”Aprövaldan xahiş elə, qoy 
səninlə getsin, o ki hər şıltaqlığına dözür. Mən istirahət edəcəyəm. 

Xanım dö Kadur öz köhnə dostuna tərəf çevrildi: 

— Mənimlə gedərsinizmi, D”Apröval? 

O gülümsəyərək köhnə adəti ilə baş əydi: 

— Siz hara buyursanız, gedəcəyəm, xanım, — dedi. 

— Yaxşı, gedin, özünüzü gündə yandırın, — deyə cənab dö Kadur 
bir-iki saat öz çarpayısında uzanmaq üçün Otel-dö-Bənə qayıtdı. 

Köhnə dostlar yola düşdülər. Xanım dö Kadur dostunun əlini 
sıxaraq astaca dedi: 

— Nəhayətl.. Nəhayətl.. 

D”Apröval pıçıldadı: 

— Siz dəlisiniz, vallah, dəli olmusunuz. Bircə fikir verin, nədə 
risk edirsiniz. Əgər o adam... 

Xanım dö Kadur diksindi: 

— Ah! Anri, ondan danışarkən co adam» demə... 

O, ciddi bir səslə davam etdi: 

— Yaxşı. Əgər bizim oğlumuz şübhələnsə, hər şeyi duysa, hər 
ikimizi tutub saxlayar. Qırx ildir onu görməmiş keçinmisiniz. Bu gün 
sizə nə olub? 

Onlar dənizdən şəhərə gedən uzun yolla Etrota təpəsinə qalx- 
maq üçün sağa döndülər. Ağ, tozlu yol qızmar günəş şüaları altın- 
da uzanıb gedirdi. 

İstinin təsirindən yavaş-yavaş, xırda addımlarla gedirdilər. Xanım dö 
Kadur qolunu dostunun qoluna keçirib, fikirli gözlərini irəliyə dikmişdi. 

O dedi: 

— Deməli, siz də onu heç görməmisiniz? 

— Xeyr, görməmişəm. 

— Heç belə şey olar? 

— Əzizim, gəl bu mübahisəni yenidən başlamayaq. Sizin əriniz 
olduğu kimi, mənim də arvadım, uşaqlarım var. Hər ikimiz bu fikir- 
dən qorxmaqda haqlıyıq. 

Xanım dö Kadur cavab vermədi. Özünün uzaq keçmişindəki 
gəncliyini, qəmgin əhvalatları xatırlayırdı. 

Başqa qızlar kimi onu da ərə vermişdilər. Öz nişanlısını — diplo- 
matı tanımırdısa da, sonralar bütün başqa qadınlar kimi ailə həya- 
tına adət etdi. 

Lakin iş belə gətirdi ki, eyni tale ilə evlənmiş bir gənc, cənab 
D”Apröval, onu dərin ehtirasla sevdi. Əri cənab dö Kadur Hindis- 
tanda uzunmüddətli hərbi qulluqda olduğu vaxt qadın təslim oldu. 
Özü də sevdiyi halda tərəddüd edə bilərdimi? Etiraz edə bilərdimi? 
Güzəştə getməmək üçün qüvvəsi çatardımı? Yox, doğrudan da, yoxl 
Çox çətin olardı. Gənc qadın əzab çəkərdi. Həyat yaman insaf- 
sızdır, yaman hiyləgərdirl Baş vermiş fəlakətdən qurtarmaq olarmı? 
Həyatın hökmündən qaçmaq olarmı? 

O şəxs ki qadındır, təkdir, tərk edilmişdir, mehribanlıq görmür, 
uşaqsızdır, daxilində baş qaldıran daimi bir ehtirasdan həmişə 
qaça bilərmi? Bu, ömrün axırına qədər zülmətdə yaşamaq üçün 
günəş işığından qaçmaq olardı. 

Xanım dö Kadur bütün olmuşları, onun öpüşlərini, təbəssüm- 
lərini, otağa daxil olarkən qapı ağzında dayanıb ona baxmasını 
yadına salırdı. 

Çox tez qurtaran bu gözəl günlər — xoşbəxt günlər idil 

Nəhayət, o hiss etdi ki, hamilədirl Dəhşətli fikirlər ona rahat- 
lıq vermədi. 

Ah! O uzunmüddətli cənub səyahəti, o əzablar, o qorxular! Ara- 
lıq dənizi sahilindəki dörd tərəfi hasarlı bağın içərisindəki tənha, 
kiçik imarət — hamısı gözləri qarşısından keçirdi. 

Portağal ağacının altında uzanıb yaşıl yarpaqlar arasından görü- 
nən yupyumru, sarı, qırmızı meyvələrə baxdığı uzun günlər yadına 

düşürdü. Hərdən o, hasarın üstündən təmiz havasını udduğu, xırda 
dalğalarının şırıltısını eşitdiyi dənizi görmək istəyirdi. Tez-tez xəya- 
lna daldığı, günəşin altında bərq vuran, sinəsi ağ yelkənli dənizə 
qədər getmək istəyirdi. Amma evdən çölə çıxa bilməzdi. Onu bu 
halda, görkəmini dəyişmiş, hamiləliyi lap uzaqdan nəzərə çarpan 
bir vəziyyətdə görə bilərdilər. 

Xanım çox əziyyət çəkmişdi: gözləmə günləril Son əzabverici 
günlərl Qorxular, iztirablarl Sonra isə dəhşətli gecəl 

Həmin gecə o inləyir, qışqırırdı. Tez-tez əlini öpən sevgilisinin 
saralmış sifətini, həkimin tüksüz üzünü, gözətçi qadının ağ papa- 
ğını hələ də görürdü. 

Uşağın səsi, bu inilti, insanın tələffüz etdiyi bu ilk səs ananın 
qəlbini elə döyündürdü kil.. 

Ertəsi günl Ertəsi gün isə oğlunu gördüyü, onu bağrına basa 
bildiyi yeganə gün oldul Həmin gündən sonra körpəni bircə dəfə 
uzaqdan da olsa, görə bilməmişdil 

O vaxtdan bəri həyat onun üçün körpənin xəyalı dolanan bir 
boşluqdan başqa heç nə deyildil O vaxtdan bəri körpəsini, öz 
oğlunu görə bilməmişdi. Uşağı götürüb gizlicə aparmışdılar. Ana, 
ancaq onu bilirdi ki, oğlunu bir Normandiya kəndlisi böyüdüb. 
Uşaq özü də böyüyüb bir kəndli olub, evlənib və adını bilmədiyi 
atası onu var-dövlət sahibi edib. 

Qırx ildə o, dəfələrlə oğlunu görmək, onu bağrına basmaq 
üçün çıxıb getmək istəmişdil Heç təsəvvürünə belə gətirmirdi ki, 
oğlu böyümüş olar. Həmişə, bircə gün qucağında tutub bağrına 
basdığı xırdaca insan haqda fikirləşirdi. 

Dəfələrlə xanım sevgilisinə demişdi: 

— Mən daha dözə bilmirəm, onun yanına getmək istəyirəm. 

Hər dəfə D”Apröval onu saxlayırdı. Xanım özünü ələ ala bilmə- 
yə, o da başa düşüb dava sala bilərdi. Beləliklə, qadın məhv olardı. 

Xanım dö Kadur soruşdu: 

— O necədir? 

— Bilmirəm. Həmin gündən mən də onu görməmişəm. 

— Heç elə iş olar? Oğlun ola, heç tanımayasan. Ondan qorxasan, 
onu bir biabırçılıq kimi özündən kənar edəsən – dəhşətdir! 

Onlar istidən yana-yana sonsuz yoxuşu qalırdılar. 

Xanım dö Kadur davam edirdi: 

— Elə bunun özü bir cəza deyilmi? Mənim başqa uşağım olma- 
yıb. Onu görmək arzusu qırx ildir məni rahat buraxmır. Daha tərəd- 
düd edə bilməzdim. Siz kişilər bunu başa düşməzsiniz. Təsəvvür 
edin ki, mən indicə öləcəyəm. Deməli, onu görə bilməyəcəyəml 
Heç buna dözmək olar? Bu qədər vaxtı necə gözləmişəm? Bütün 
həyatım boyu onu düşünmüşəm. Hər səhər yuxudan ayılanda... 
inanın ki, hər səhər mənim birinci fikrim o olub, mənim balam olub. 

Görəsən o, necədir? Ah, mən onun yanında günahkaram. 
Heç qorxmağın yeri idimi? Gərək hər şeyi ataydım, onun yanına 
gedəydim, onu tərbiyə edəydim, onu sevəydim. Əlbəttə, bu cür 
daha xoşbəxt olardım. Mən bunu bacarmadım. Qorxaq oldum. Nə 
qədər iztirab çəkdiml.. Ah, bu zavallı, atılmış körpələr öz analarına 
nifrət etməlidirlərl 

O, hönkürtüdən təngnəfəs oldu, dayandı. Hava çox isti oldu- 
ğundan bütün ətraf sakit və kimsəsiz idi. Yalnız yolun hər iki tərəfin- 
dəki sarı və seyrək otların arasından çəyirtkələrin cır səsləri eşidilirdi. 

D”Apröval dedi: 

— Bir az əyləşin. 

Xanım xəndəyin kənarına qədər gəldi, əlləri ilə üzünü örtüb 
yerə oturdu. Çal saçları hər iki tərəfdən üzünə tökülmüşdü, ürək 
yanğısı ilə ağlayırdı. 

D”Apröval qadının qarşısında ayaq üstə dayanıb, narahatlıqla 
ona deməli olduğunu fikirləşirdi. Nəhayət, dilləndi: 

— Sakit olunl.. Bir az cəsarətli olun. 

Xanım ayağa qalxaraq dedi: 

— Yaxşı, mən özümü saxlayaraml 

Sonra gözlərini silərək asta addımlarla yola düzəldi. Yol uzanıb 
gedir, içində bir neçə ev gizlənmiş kiçik bir meşədən keçirdi. 

Onlar zindanı cingildədən dəmirçi çəkicinin səsini eşidirdilər. 
Yolun sağ tərəfində, qarşısında araba saxlanmış balaca bir koma 
və çardağın altında at nallayan iki adam gördülər. 

Cənab D"Apröval onlara yaxınlaşıb ucadan soruşdu: 

— Pyer Benediktin ferması hansı tərəfdədir? 

Dəmirçilərdən biri dedi: 

— Sol tərəfdəki balaca qəhvəxana ilə üzbəüz küçə ilə düz 
gedəcəksiniz. Poretin fermasından sonra üçüncü həyət. Doqqazın 
yanında balaca küknar ağacı da var. Düz getsəniz, taparsınız. 

Onlar sola döndülər. Xanım dö Kadur indi qıçlarını sürüyə- 
sürüyə çox ləng gedirdi. Ürəyi elə bərk döyünürdü ki, güclə nəfəs 
alırdı. 

Hər addımda o, Allahı çağırırdı: 

— Aman Allahl.. İlahi! 

Dözülməz bir həyəcan onun boğazını qovuşdurmuşdu. Ayaq 
üstə diz aşığı çıxarılmış adam kimi dururdu. Həyəcandan rəngi 
sapsarı saralmışdı. 

D”Apröval da həyəcanlanmış və rəngi saralmışdı, ona baxıb dedi: 

— Əgər özünüzü yaxşı apara bilməsəniz, biabır olacağıq. Çalışın, 
özünüzü ələ alasınız. 

Xanım mızıldadı: 

— Elə bilirsən bacarıram? Mənim körpəml Onu görəcəyimi 
təsəvvür edəndəl.. 

Onlar ferma həyətlərinin arası ilə iki cərgə fıstıq ağacının köl- 
gəsində, kiçik kənd yolu ilə irəliləyirdilər. 

Nəhayət, qarşısında küknar ağacı olan doqqaza çatdılar. 

D”Apröval dedi: 

— Вигадг. 

Xanım lal-dinməz dayanıb baxmağa başladı. 

Həyət böyük idi, ətrafda əkilmiş alma ağacları, damına küləş 
yığılmış kiçik binaya qədər uzanıb gedirdi. Qarşıda tövlə, anbar, 
pəyə və toyuq damı yerləşirdi. Böyük bir talvarın altında yük ara- 
bası, əl arabası, minik arabası düzülmüşdü. Ağacların altında dörd 
buzov otlayırdı. Həyətin hər tərəfində qara toyuqlar dənlənirdilər. 

Səs-səmir eşidilmirdi. Evin qapısı açıq idi, amma heç kəs görün- 
mürdü. 

Onlar həyətə girdilər. İri armud ağacının altına diyirlənmiş çəl- 
ləkdən qara bir it çıxıb qəzəblə hürməyə başladı. 

Evin divarı boyu taxtadan qayrılmış dayaq üstünə dörd arı 
pətəyi qoyulmuşdu. 

Cənab D”Apröval evin qarşısında dayanıb qışqırdı: 

— Ay ev yiyəsil 

Qapıda on yaşlarında, balaca bir qız göründü. Əyninə yun köy- 
nək, uzun tuman geymişdi, ayaqları yalın və çirkli idi, utancaq uşağa 
oxşayırdı. 

O, qapının ağzını kəsib dayanmışdı. 

— Nə istəyirsiniz? — deyə qız soruşdu. 

— Atan evdədirmi? 

— Xeyr. 

— Hara gedib? 

— Bilmirəm. 

— Bəs anan? 

— Anam inək sağmağa gedib. 

— Tez qayıdar? 

— Bilmirəml 

Birdən yaşlı xanım, onu buradan zorla aparacaqlarından qorxur- 
muş kimi, tələsik dedi: 

— Mən onu görməmiş buradan gedən deyiləm. 

— Biz onu gözləyəcəyik, əzizim. 

Onlar geri çevrilərkən əllərində iki tənəkə vedrə evə sarı gələn 
bir qadın gördülər. Hərdən günəşin şüaları vedrələrin üstündə əks 
edərək ağ, gözqamaşdırıcı işıq saçırdı. 

Qadının sağ qıçı axsayırdı, cılız bədəni yağışların yuyub, günə- 
şin qurutduğu, rəngi qaçmış, toxunma paltarının içində itmişdi. 
O, çirkli, yazıq bir qulluqçuya oxşayırdı. 

— Anam gəlir, — deyə uşaq dilləndi. 

Qadın evə çatanda yad adamlara pis və şübhəli bir nəzər salıb, 
onları görmürmüş kimi içəri keçdi. 

O, batmış ovurdları, saralmış və yaraşıqsız sifəti, kəndlilərə xas 
olan ağac kimi ifadəsiz görkəmi ilə daha yaşlı görünürdü. 

D”Apröval onu səslədi: 

— Xanım, gəldik xahiş edək ki, içmək üçün bizə bir stəkan süd 
satasınız. 

Qadın vedrələri evə qoyandan sonra qapıda göründü və don- 
quldandı: 

— Mən südsatan deyiləm. 

— Biz bərk susamışıq. Görürsünüz ki, xanım qocadır, özü də 
yaman yorulub. İçməyə heç bir şeyiniz yoxdur? 

Kəndli qadın narahat və sönük baxışla onları bir də nəzərdən 
keçirdi. 

Nəhayət, ürəklənib dedi: 

— İndi ki gəlmisiniz, sizə süd verərəm. 

O öz daxmasına girdi. 


763 


Gi de Mopassan 
DÜNYA ƏDƏBİYYATI KLASSİKLƏRİ 


Uşaq evdən iki stul gətirib alma ağacının dibinə qoydu, anası 
isə iki qab köpüklü süd gətirib qonaqlara verdi. Sonra nəzarət edir- 
miş kimi onların qarşısında durub diqqətlə baxmağa başladı. 

— Siz Fekandansınızmı? — deyə soruşdu. 

— Bəli, biz Fekana istirahət üçün gəlmişik, — deyə D”Apröval 
cavab verdi. O, bir qədər susduqdan sonra soruşdu: 

— Bizə toyuq sata bilərsinizmi? 

Qadın bir az fikirləşib cavab verdi: 

— Bəli, sata bilərəm, sizə, yəqin ki, çolpa lazımdır? 

— Bəli, çolpa istəyirik. 

— Bazardan neçəyə alırsınız? 

D”Apröval qiyməti bilmirdi, dostuna tərəf çevrildi: 

— Əzizim, siz çolpanı neçəyə alırsınız? 

Xanım dö Kadur gözləri yaşlı mızıldadı: 

— Dörd franka, yaxud dörd frank yarıma. 

Fermaçı qadın təəccüblə qadına yanakı bir nəzər salıb soruşdu: 

— Bu qadın xəstədir? Niyə belə kövrəlib? 

D”Apröval nə cavab verəcəyini bilmirdi. Nəhayət, dili dolaşa- 
dolaşa dedi: 

— Xeyr... xeyr... yolda qol saatını itirib, çox gözəl saat idi, ona 
görə belə narahatdır. Əgər saatı tapan olsa, bizə xəbər verərsiniz. 

Benediktin arvadı cavab vermədi. 

Birdən o dilləndi: 

— Budur, ərim gəlirl 

O, darvaza ilə üzbəüz olduğundan ərinin gəldiyini əvvəlcə özü 
görmüşdü. 

D”Apröval diksindi. Xanım dö Kadur isə özünü itirmiş halda 
çevrilmək istəyəndə az qaldı stuldan yıxılsın. 

Onların on addımlığında ikiqat əyilmiş bir kişi tövşüyə-tövşüyə 
bir inəyi arxasınca çəkirdi. 

O, qonaqlara fikir vermədən dedi: 

— Ay sənə çər dəysinl 

Fermer inəklə birlikdə pəyəyə girdi. 

Qarının göz yaşları qəflətən çəkilmişdi. O, təəccübdən keyiyib 
dinməzcə dayanmışdı: bu, onun oğlu idi, onun oğlul 

Eyni fikirdən boğazı qurumuş cənab D”Apröval titrək səslə soruşdu: 

— Bu, yəqin ki, cənab Benediktdir? 

Fermer qadın şübhə ilə soruşdu: 

— Sizə onun adını kim dedi? 

— Orada, böyük yolun kənarında dəmirçidən öyrəndik, — deyə 
o cavab verdi. 

Sonra hamı gözünü pəyənin qapısına zilləyib susdu. Qapı 
divarda açılmış qara bir bacaya oxşayırdı. İçəridə heç nə görün- 
mürdü, amma yerə tökülmüş samanın xışıltısı eşidilirdi. 

Benedikt alnının tərini silə-silə çölə çıxdı və əyilib qalxa-qalxa iri 
addımlarla evə tərəf qayıtdı. 

O, əvvəlkitək yad adamları görmürmüş kimi onların yanından 
keçərək arvadını səslədi: 

— Mən susamışam, gəl bir qab sidr çıxart ver. 

Sonra o evə girdi. Arvadı parisliləri tək qoyub zirzəmiyə endi. 

Xanım dö Kadur taqətsiz halda: 

— Gedək buradan, Anri, — dedi, — gedək buradan. 

D”Apröval onun qolundan tutub ayağa qaldırdı, stolun üstünə 
beş frank pul atdı, qadının səndələdiyini görüb onu bərk-bərk 
tutub yola düzəldi. 

Onlar darvazadan çıxan kimi xanım dö Kadur hönkürməyə 
başladı, sonra kədərdən qəhərlənmiş səslə inildədi: 


— Oh! Oh! Siz ancaq bunumu bacarmışdınız? 

Rəngi ağarmış D”Apröval sərt səslə cavab verdi: 

— Mən bütün bacardığımı etdim. Onun ferması səksən min 
frank dəyərindədir. Belə bir vərəsəni hər meşşan uşağı ala bilmir. 

Onlar dinib-danışmadan geri döndülər. Xanım dö Kadur hey 
ağlayırdı, gözünün yaşı sısqa bulaq kimi axır, yanağına süzülürdü. 

Nəhayət, göz yaşları qurudu. Onlar Fekana çatdılar. 

Cənab dö Kadur nahar üçün onları gözləyirdi. O, gəzintidən 
qayıdanları görən kimi gülməyə başladı və ucadan dedi: 

— Çox gözəl, arvadımı gün vurub, mənim lap ürəyimdən olub. 
Doğrudan, daha inanıram ki, o ağlını itiribl 

Onların heç biri cavab vermədi. 

Cənab dö Kadur əllərini ovuşdura-ovuşdura soruşdu: 

— Heç olmasa, yaxşı gəzə bildinizmi? 

D”Apröval cavab verdi: 

— Əla, əzizim, lap əlal 

QADIN ETİRAFI 


Əziz dost, siz məndən həyatımın ən parlaq xatirələrindən birini 
söyləməyi xahiş etmişdiniz. İndi mən qocalmışam, heç kimim yox- 
dur, nə uşağım var, nə də qohum-əqrəbam, ona görə də sizin qar- 
şınızda hər şeyi boynuma ala bilərəm. Ancaq söz verin ki, mənim 
adımı heç kəsə deməyəcəksiniz. 

Siz özünüz yaxşı bilirsiniz ki, mənə aşiq olanlar çox idi, elə mən 
özüm də tez-tez aşiq olurdum. Mən indi, əvvəlki gözəlliyimdən heç 
bir əsər-əlamət qalmadığı vaxtda, deyə bilərəm ki, cavanlığımda 
çox gözəl idim. Məhəbbət mənim həyatımın canı idi, insan havasız 
yaşaya bilmədiyi kimi, mən də məhəbbətsiz bircə gün də yaşaya 
bilməzdim. Mən bircə gün nəvazişsiz yaşamaqdan ölümü üstün 
tuturdum və mənim haqqımda düşünən adamın olmamasını hiss 
etsəm, elə o gün ölərdim. Qadınlar deyirlər ki, ömürlərində ancaq 
bircə dəfə dərin ehtirasla sevə bilirlər, amma mən dəfələrlə dəli- 
cəsinə aşiq olmuşam və təsəvvürümə gətirə bilmirdim ki, mənim 
ehtirasımın sonu ola bilər, həm də həmişə mənim ehtirasım odunu 
qurtaran soba kimi, öz-özünə, təbii şəkildə sönürdü. 

Bu gün mən sizə günahkar olmadığım, lakin sonrakı işlərlə 
bağlı olan, başıma gələn ilk əhvalatlardan birini danışacağam. 
O, murdar Pekli əczaçının dəhşətli intiqamı özümün də xəbərim 
olmadan iştirak etdiyim müdhiş hadisəni yadıma saldı. 

Məni qədim Breton nəslindən olan varlı qraf Erve de Kerə ərə 
verdiklərindən bircə il keçmişdi və mən ərimi, heç şübhəsiz, sevmir- 
dim. Mənim başa düşdüyümə görə əsl məhəbbət həm azad olma- 
һаг, həm də eyni zamanda, müqavimətlərlə rastlaşmalıdır. Kilsə 
və qanunların təsdiq etdiyi məhəbbətə məgər məhəbbət demək 
olarmı? Ər qarşısında arvadlıq borcunu yerinə yetirmək xatirinə 
göstərilən məhəbbətə heç məhəbbət demək olarmı? Oynaş öpüşü 
ilə ər öpüşünü dünyada eyniləşdirmək olmaz. 

Ərim qəşəng, boy-buxunlu əsl zadəgan idi. Ancaq ağılsızdı. 
Həddindən artıq açıq danışan, sözü düz üzə deyən, köntöy bir 
adam idi. Hiss olunurdu ki, onun beynini ata-anası öz ata-anala- 
rından hazır şəkildə götürdükləri fikirlər və mühakimələrlə doldu- 
rublar. O, başqalarının da müstəqil fikri ola biləcəyini heç ağlına 
belə gətirmədən özünün həddindən artıq məhdud mühakimələrini 
heç bir şübhə və tərəddüd etmədən asanlıqla, dərhal söyləyirdi. 
Hiss olunurdu ki, qraf məhdud adam idi və qapı-pəncərəsi açıq olan 
evin havasını təmizləyən külək kimi insan zehnini zənginləşdirən, 
onu təzələyən ideyalar onun üçün anlaşılmazdı. 

Bizim yaşadığımız qəsr sakit bir yerdə yerləşmişdi. Bura ətrafı uca 
ağaclarla əhatə olunmuş hüznlü böyük bir bina idi. Ağacların gövdə- 
sini basan mamırlar qocaların ağarmış saqqalına oxşayırdı. Meşəyə 
dönmüş parkın ətrafında «canavar dərəsi» adlandırılan dərin xəndək- 
lər qazılmışdı. Parkın lap sonunda isə içini qamış və su otları basmış iki 
balaca göl vardı. Mənim ərim həmin gölləri birləşdirən çayın sahilində 
ördək ovlamaq üçün balaca bir pusqu daxması tikməyi əmr etdi. 

Evdəki nökərlərdən başqa ərimə tamamilə sadiq olan heyvan 
kimi qanmaz bir gözətçimiz və mənə can-dildən bağlı olan, demək 
olar ki, mənə sirdaşlıq eləyən bir qulluqçumuz vardı. Beş il əvvəl 
onu İspaniyadan gətirmişdim. Bu, ata-anasının atıb getdikləri bir 
uşaq idi. O, qaragözlü, qarayanız, meşə kimi qalın və həmişə pırpız 
olan qarasaçlı, bir sözlə, qaraçıya oxşayan bir qızdı. Onun on beş 
yaşı vardı, amma üzdən lap iyirmi yaş da vermək olardı. 

Payız girdi. Biz gah qonşuların parkında, gah da öz parkımız- 
da ova çıxırdıq. Elə bu vaxtlar bizim qəsrə tez-tez gələn cavan 
baron S. mənim diqqətimi cəlb etdi. Sonra o bizdən ayağını kəsdi 
və mən onu tamamilə unutdum, ancaq hiss etdim ki, ərimin mənə 
olan münasibəti tamam dəyişmişdir. 

Dinib-danışmır, həmişə fikirli-fikirli gəzir və məni öpmürdü. Mən 
tək qalmaq və dincəlmək üçün özümə ayrıca yataq otağı düzəlt- 
mişdim. Ərim mənim yanıma gəlmirdi. Ancaq gecələr qapımın 
ağzında ayaq səsləri eşidirdim. Kimsə barmağının ucunda qapıya 
yaxınlaşır, bir neçə dəqiqə sakitcə dayanır və sonra gəldiyi kimi də 
səssizcə uzaqlaşırdı. 

Mənim yataq otağım aşağı mərtəbədə idi və mənə elə gəlirdi 
ki, gecələr kimsə qəsrin ətrafında dolaşır. 

Mən bunu ərimə dedim; o, bir neçə saniyə diqqətlə üzümə 
baxdı və: 

— Bizim keşikçidirl — deyə cavab verdi. 

Bir dəfə, nahardan sonra həddindən artıq kefikök olan — əslində 
isə o özünü şad göstərməyə çalışırdı — Erve məndən soruşdu: 

— Gəlsənə, üç saatlığa daxmaya gedək? Hər axşam mənim 
toyuqlarımı yeməyə gələn tülkünü də vurarıq. 

Mən təəccübləndim və fikrə getdim. Amma onun çox qəribə 
bir baxışla, həm də inadkarlıqla üzümə baxdığını görüb: 

— Əlbəttə, gedərəm, əzizim, — deyə cavab verdim. 

Onu da deyim ki, mən canavar və qaban ovlamaqda kişilərdən 
heç də geri qalmırdım. Ona görə də ərimin daxmaya getmək təklifi 
çox yerinə düşmüşdü. 

Ərim özünü çox qəribə aparırdı: bütün gecəni həyəcanlandı, 
gah yerindən sıçrayıb dik qalxır, gah sakitcə qayıdıb otururdu. Saat 
ona yaxın mənə: 

— Hazırsanmı? — dedi. 

Mən qalxdım. Tüfəngimi özü gətirdiyindən: 

— Güllə ilə, yoxsa saçma ilə doldurum? — deyə soruşdum. 

O təəccübləndi, sonra cavab verdi: 

— Səni inandırıram ki, elə təkcə saçma da kifayət eləyər. — Bir 
dəqiqədən sonra isə çox soyuqqanlılıqla əlavə etdi: — Siz öz təmkin 
və soyuqqanlılığınızla fəxr eləyə bilərsiniz. 

Mən güldüm: 

— Mən? Nəyə görə? Tülkü vurmağa gedəndə adama soyuq- 
qanlılıq lazımdır? Bu, sizin ağlınıza haradan gəldi, mənim əzizim? 

Nəhayət, biz səssiz-səmirsiz daxmaya yaxınlaşdıq. Evdə hamı 
yatırdı. Damına döşənmiş şiferi parıldayan bu hüznlü qədim qəsrin 
üzərinə yumurlanmış ay sarımtıl işıq çiləyirdi. Qəsrin hər iki tərə- 
findəki qoşa qülləsi ay işığını əks etdirirdi, bu hüznlü, işıqlı, həzin 
və ətirli gecənin sakitliyini heç nə pozmurdu, ətrafa ölü sükut çök- 
müşdü. Hava durğun idi, nə qurbağalar quruldaşır, nə də bayquşlar 
ulayırdı, elə bil, hər şey vahiməli bir durğunluğa qərq olmuşdu. 

Biz parka, ağacların kölgəsinə gəldiyimiz zaman burnuma çürü- 
müş yarpaqların təzə, ətirli qoxusu doldu. Ərim dinmirdi, ancaq bir 
ovçu ehtirası ilə hər şeyi dinləyir, qoxulayır, hər şeyə qulaq kəsilib 
göz qoyurdu. 

Biz göllərin yanına gəlib çıxdıq. 

Suda bitən qamışlar azca da olsa, tərpənmirdi, külək onları 
sığallamırdı, amma hərdənbir suda xəlif bir titrəyiş baş verirdi, 
suyun ortasında balaca bir nöqtə əmələ gəlir, sonra onun ətra- 
fında dairəciklər görünür və bu dairəciklər qırışlar kimi işıldayıb 
arasıkəsilmədən genişlənirdi. 

Biz pusquda durmaq üçün daxmaya yaxınlaşanda ərim məni 
qabağa saldı, sonra tələsmədən tüfəngini doldurdu, çaxmağın şaq- 
qıltısı mənə çox qəribə bir təsir bağışladı. O, mənim titrədiyimi hiss 
etdi: 

— Bəlkə, elə bu sınaq səndən ötrü kifayətdir? Əgər elə isə, 
gedinl — dedi. 

Mən həddindən artıq heyrətləndim və dedim: 

— Heç vaxt. Mən buraya əliboş geri qayıtmaq üçün gəlməmi- 
şəm. Bu gün sizə nə olub? 

O donquldandı: 

— Özün bilən yaxşıdır. 

Biz sakitcə dayandıq. 

Bu işıqlı, cansıxıcı payız axşamının sükutunu heç nə pozma- 
dığına görə, təxminən, yarım saatdan sonra pıçıltı ilə soruşdum: 

— Heyvanın məhz buradan keçəcəyinə əminsinizmi? 

Elə bil, mən Erveni dişlədim. Dik atıldı və ağzını qulağıma 
yapışdırıb cavab verdi: 

— Tamamilə əminəm. 

Yenidən susduq. 

Deyəsən, bir azca mürgülədim. Birdən ərim əlimi sıxdı, səsi 
dəyişdi və fısıltı ilə dilləndi: 

— Görürsənmi onu? Ağacın altındadır. 

Nə qədər baxdımsa, heç nə görə bilmədim. Erve gözünü gözü- 
mün içinə zilləyərək, tüfəngi sakitcə çiyninə keçirdi. Mən əlimi tətiyə 
aparmaq istəyirdim ki, gözlənilmədən, bizdən otuz metr aralı, ay 
işığında aydın seçilən bir adam göründü, o, təqibdən qaçmaqla 
yaxasını qurtarmağa çalışan adam kimi – əyilə-əyilə, tələsik addım- 
larla uzaqlaşırdı. 

Mən heyrətimdən qışqırdım və geri dönməyə macal tapmamış 
gözümün qabağından alov qalxdı, güllə səsindən qulağım tutuldu və 
mən gördüm ki, həmin adam güllə dəymiş canavar kimi yerə sərildi. 

Dəhşətdən ağlımı itirərək, qışqırıb fəryad qopartdım, quduzlaş- 
mış Ervenin əlləri boğazımdan yapışdı. O, əvvəlcə məni yerə yıxdı, 
sonra göyə qaldırdı və havada yelləyə-yelləyə otluğa sərilmiş meyi- 
tin yanına qaçdı və var gücü ilə məni onun üstünə çırpdı. Elə bil, 
mənim başımı əzmək istəyirdi. 

Mən hiss etdim ki, məhv oluram: o, məni öldürməyə hazırla- 
şırdı. O, ayağını yuxarı qaldırıb çəkməsinin dabanı ilə məni vurmaq 
istədi və elə bu an, gözlənilmədən, mən özümə gələnə qədər, 
kimsə ondan yapışıb yerə sərdi. 

Mən dərhal sıçrayıb ayağa qalxdım. Mənim qulluqçum Pakita 
Ervenin sinəsinə çökmüşdü. Quduz pişik kimi özündən çıxmış 
halda, sir-sifəti əsə-əsə, Ervenin saqqalını yolur, bığını dartışdırır 
və üzünün dərisini cırıq-cırıq edirdi. Sonra birdən başqa duyğu 
onun qəlbində baş qaldırdı və sıçrayıb meyitin üstünə yıxıldı, onu 
bağrına basdı, gözlərindən, ağzından öpdü, dodaqları ilə ölünün 
dodaqlarını araladı, elə bil, onun nəfəsini axtardı, məhəbbətin ən 
ali nəvazişinə qərq etdi. 

Ərim ayağa qalxaraq, ona tamaşa edirdi. O, hər şeyi başa 
düşdü və mənim ayaqlarıma düşərək dilləndi: 

— Bağışla məni, əzizim, mən bu qızın oynaşına səni qısqanmı- 
şam, gözətçi məni çaşdırıb. 

Mən isə canlı bir qadının ölünü qərq etdiyi dəhşətli öpüşlərə 
baxır, onun hıçqırıqlarını dinləyir, ümidsiz məhəbbətin coşqunlu- 
ğuna tamaşa edirdim. 

Elə bu andan başa düşdüm ki, ərimə mütləq xəyanət edəcəyəm. 

BALACA ÇƏLLƏK 


Adolf Tavern”yeyə 


Eprovil karvansarasının sahibi Şiko balaca faytonunu Maqluar 
qarının fermasının qarşısında saxladı. Şiko qırx yaşlarında, yekə- 
qarın, qırmızısifət bir adam idi, bir az da kələkbaz idi. 

O, atı hasarın dirəyinə bağlayıb, həyətə girdi. Qarının malika- 
nəsi onun mülkündən o yana başlanırdı. Şiko çoxdandı gözünü 
qarının torpağına dikmişdi. O, dəfələrlə bu torpağı almaq üçün 
söz açırdı, lakin hər dəfə də Maqluar qarı qəti etiraz edib deyirdi: 

— Mən burada doğulmuşam, burada da öləcəyəm. 

Qarı qapının ağzında oturub kartof soyurdu. O, arıq, üz-gözü 
qırışmış, beli bükülmüş, yetmiş iki yaşında olsa da, cavan qız kimi 
qıvraq idi. Şiko mehribanlıqla əlini qarının kürəyinə vurub, onun 
yanında, kətilin üstündə əyləşdi. 

— Hə, ana, kefin necədir, canınız sazdırmı? 

— Pis deyil, Prosper kirvə, sən necəsən? 

— Eh, bir az sümüklərim sızıldayır, qalan hər şey yaxşıdır. 

— Çox gözəll 

Qarı daha dinmədi. Şiko da dinməzcə onun necə işləməsinə 
tamaşa edirdi. Qarı əyri, cadarlanmış, xərçəng qısqacları kimi quru 
barmaqları ilə kartofu səbətdən çıxarıb, hərləyə-hərləyə o biri əlin- 
də tutduğu bıçaqla soyur, qabıq şərid kimi uzanıb axırda qırılırdı. 
Soyulmuş kartofları su dolu vedrəyə atırdı. Dövrəsində üç sırtıq 
toyuq fir-fir fırlanırdı. Onlar qarıya yaxınlaşır, kartof qabıqlarını 
qarının ətəyindən qapıb götürür, qaçırdılar. 

Şiko bir az narahat idi, o, nə isə demək istəyirdi, çəkinirdi, 
tərəddüd edirdi. Nəhayət, ürəklənib dedi: 

— Maqluar ana, deyin görək... 

— Buyurun, mən sizi eşidirəm. 

— Deməli, bu fermanı mənə satmaq istəmirsiniz? 

— Yox, satmıram, gözünüzü çəkin. Demişəm satmıram, vəs- 
salam. Daha bu barədə danışmayın. 

— Bilirsinizmi, mən bir iş fikirləşmişəm, hər ikimizə sərfəlidir. 

— O nə işdir? 

— Bax, məsələ belədir, siz fermanı mənə satırsınız, amma ferma 
yenə sizin olur. Başa düşmədiniz? Yaxşı qulaq asın. 

Qarı əlindəki işini yarımçıq qoydu, oynaq gözlərini qıyıb, mey- 
xana sahibinin üzünə zillədi. 

Şiko sözünə davam etdi: 

— İndicə başa salaram. Deməli, mən sizə hər ay yüz əlli frank 
verirəm. Eşidirsinizmi: hər ay faytonuma minib bura gəlirəm, sizə 
yüz suluq otuz ekü verirəm. Vəssalam, başqa heç nə dəyişmir. Siz öz 
evinizdə qalırsınız, nə mənimlə işiniz olur, nə də mənə borclu olur- 
sunuz. Siz pulu məndən alırsınız, vəssalam. Necədir, xoşunuza gəlir? 

O gülümsünə-gülümsünə qarıya baxırdı. Qarı burada nə isə 
bir hiylə olduğundan şübhələnərək onu başdan-ayağa süzdü, sonra 
soruşdu: 

— Yaxşı, bu mənim xeyirim, bəs sizin xeyiriniz nədir, fermadan 
siz nə götürürsünüz? 

Şiko dedi: 

— Bu barədə narahat olmayın. Allah sizə nə qədər ömür veribsə, 
o qədər də yaşayacaqsınız. Amma gərək notarius idarəsindən 
mənə bir kağız verəsiniz ki, sizdən sonra ferma mənə qalacaq. Sizin 
övladınız yoxdur. Bir-iki qohum-qardaşınız var, onlara da ürək qız- 
dırmırsınız. Hə, necədir, ürəyinizə yatır? Nə qədər ömrünüz var, 
əmlakınız özünüzündür. Mən də sizə hər ay yüz suluq ekü verirəm. 
Məncə, sizin üçün sərfəlidir. 

Qarı bayaqkı kimi çaşıb qalmışdı, həm də narahat idi, amma 
tamah ona üstün gəldi. Dedi: 

— Mən etiraz eləmirəm. Amma gərək bu barədə yaxşı-yaxşı 
fikirləşəm. Gələn həftə gəlin, bir də söhbət edərik. Sizə qəti cavab 
verərəm. 

Şiko çıxıb getdi, özündən elə razı idi ki, elə bil, dünyanın yarı- 
sını almışdı. 

Maqluar qarını fikir götürdü. Gecəni də yata bilmədi. Sonra 
dörd gün qızdırmalı adam kimi ağlına cürbəcür şübhəli fikirlər gəldi. 
O hiss edirdi ki, burada nə isə bir kələk var, amma hər ay alacağı 

otuz ekünü, havayı yerdən ətəyinə töküləcək sikkələrin cingiltisini 
eşidir, ağzı sulanırdı. 

Axırda qarı notarius idarəsinə gedib əhvalatı danışdı. Ona məs- 
ləhət verdilər ki, Şikonun təklifini qəbul etsin. Amma yüz suluq 
otuz ekünün əvəzinə əlli ekü tələb etmək lazımdır, çünki fermanın 
dəyəri, ən azı, altmış min frankdır. Notarius deyirdi: 

— Əgər siz on beş il yaşasanız, o, sizə cəmisi qırx beş min frank 
vermiş olacaq. 

Hər ay yüz suluq əlli ekü ala biləcəyini eşidəndə qarı sevinirdi, 
amma ehtiyat da edirdi, qorxurdu ki, kələk işlədilmiş ola, gözlə- 
nilməz hadisə baş verə, ona görə də axşama qədər notarius idarə- 
sində qalıb sorğu-sual elədi. Axırda göstəriş verdi ki, müqaviləni 
hazırlasınlar, evə qayıdanda başı gicəllənirdi, elə bil, dörd dolça 
təzə sidr içmişdi. 

Şiko cavab almaq üçün gələndə qarı bir xeyli məzə verməyə 
başladı, dedi ki, razı deyil, amma əslində qorxurdu ki, Şiko yüz 
suluq əlli ekü verməyə razı olmaya. Şiko çox yalvardıqdan sonra 
qarı öz şərtini dedi: 

Şiko bu gözlənilməz şərti eşidəndə hirsindən dik atıldı, sonra 
qəti etiraz elədi. 

Qarı onu yumşaltmaq üçün ömrünün axırına lap az qalmasın- 
dan danışmağa başladı: 

— Mənim çox olsa, beş-altı il ömrüm qalıb. İndi yetmiş iki yaşım 
var, canım da saz deyil. Keçən həftə elə bildim ki, ölürəm, mədəm 
doğranırdı. Özümü güc-bəla ilə çarpayıma çatdırdım. 

Şiko isə yumşalmırdı: 

— Yaxşı, yaxşı, kələkbaz qarı, canınız polad kimi möhkəmdirl 
Heç olmasa, yüz on il yaşayacaqsınız. Hələ mənim kimilərin çoxunu 
o dünyaya yola salacaqsınız. 

Bütün günü mübahisə etdilər. Qarı güzəştə getmək istəmirdi. 
Axırda Şiko əlli ekü verməyə razı oldu. 

Ertəsi gün müqaviləyə qol çəkdilər. Maqluar qarı on ekü çaxır 
pulu da tələb elədi. 


Öç il keçdi. Qarı gündən-günə cavanlaşırdı, sanki, keçən illərin 
onun ömrünə dəxli yox imiş. Şiko dilxor olmuşdu, elə bilirdi ki, yüz 
ildir qarıya pul verir, onu aldadıblar, soyublar, müflis ediblər. Hərdən 

faytonuna minib qarıya baş çəkməyə gəlirdi. Onun bu səfəri, taxılın 
yetişib biçilən vaxtının çatıb-çatmadığını yoxlamaq üçün iyul ayında 
tarlaya baş çəkən kəndlinin səfərinə oxşayırdı. Hər dəfə gələndə qarı 
ona bic-bic baxırdı. Elə bil, gizli bir oyunda udduğu üçün ürəyində 
sevinirdi. Şiko tez qayıdıb faytonuna minir, dodaqaltı deyinirdi: 

— Bəs nə vaxt gəbərəcəksən, ay ifritə?! 

Şiko başını itirmişdi. Hər dəfə qarını görəndə, istəyirdi onu 
boğub öldürsün... 

Şiko baş sındırır, çıxış yolu axtarırdı. Nəhayət, günlərin birində, 
ilk dəfə öz təklifini bildirməyə gələndə elədiyi kimi əllərini ovuş- 
dura-ovuşdura qarıya yanaşdı. Bir az oradan-buradan danışandan 
sonra dedi: 

— Bura bax, anacan, Eprevilə yolunuz düşəndə niyə gəlib mey- 
xanamda nahar eləmirsiniz? Camaat arasında söhbət gəzir, deyirlər, 
guya, bizim aramız dəyib, mən pərt oluram. Bilirsiniz ki, bizdə 
nahar eləsəniz, sizdən pul alası deyiləm. Mən belə xırda şeylərə 
fikir vermirəm. Nə vaxt ürəyiniz istədi gəlin, utanıb-eləməyin, mən 
çox şad olaram. 

Maqluar qanı təklifi unutmadı. İki gündən sonra nökəri Seles- 
tinin sürdüyü təkatlı faytonla bazara gedəndə birbaş Şiko kirvənin 
meyxanasına gəldi. Çəkinib-eləmədən atı tövləyə saldı. Sonra vəd 
edilmiş naharı istədi. 

Meyxana sahibi əl-ayağa düşüb, ona əsl xanımlara layiq xidmət 
göstərdi, toyuq əti, kolbasa, qızardılmış qoyun əti və duza qoyul- 
muş kələm gətirdi. Amma qarı heç nə yemədi, uşaqlıqdan öz 
rejimini bilirdi, azacıq şorba və bir tikə yağ-çörəklə dolanırdı. 

Qanı qaralan Şiko israr edirdi. Qarı heç bir şey içməmişdi, 
hətta qəhvəni də rədd eləmişdi. 

Şiko soruşdu: 

— Bəlkə, bir qədəh şərab içəsiniz? 

— Həl Buna sözüm yoxdur, olar. 

Şiko səsi gəldikcə ucadan çığırdı: 

— Rozali, şərab gətir, ən yaxşısından, sürfin filendis şərabın- 
dan gətir. 

Xidmətçi uzun bir şərab şüşəsi gətirdi. Şüşə kağızdan düzəl- 
dilmiş cüzüm yarpağına? bükülmüşdü. 

Şiko iki balaca qədəh doldurdu: 

— Dadına baxın, anacan, əla şərabdır. 

Qarı aram-aram içməyə başladı. O, ləzzət almaq üçün xırda 
qurtumlarla içirdi. Qədəh boşalanda qarı ağzını marçıldadıb dedi: 

— Doğrudan da, gözəl şərabdir. 

O, sözünü qurtarmamış Şiko qədəhi bir də doldurdu. Qarı 
istədi etiraz eləsin, amma gec idi. O yenə aramla içməyə başladı. 

Şiko istəyirdi üçüncü qədəhi içirtsin, amma qarı etiraz elədi. 
Şiko israr edirdi: 

— Axı bu lap süd kimidir. Gördünüz nə dadlıdır! Mən bundan 
dalbadal on-on iki qədəh içirəm, heç nə olmur. Şəkər kimidir. Nə 
mədəyə əziyyət verir, nə də baş ağrıdır: adamın dilinin üstündə yağ 
kimi əriyib gedir. Bundan faydalı içki tapılmaz! 

Qarının yenə də tamahı çəkirdi, ona görə də güzəştə getdi. 
Öçüncü qədəhin də yarısını içdi. 

Şiko əliaçıqlıq edirdi, özündən çıxmışdı: 

— Yaxşı, indi ki bu şərab xoşunuza gəlir, ondan sizə bir çəllək 
verərəm, bilərsiniz ki, biz, doğrudan da, dostuq. 

Qarı etiraz eləmədi, azacıq keflənmişdi, çıxıb evlərinə getdi. 

Ertəsi gün Şiko Maqluar qarının yanına gəldi. Faytonundan 
dəmir çənbərli kiçik bir çəllək düşürtdü. Sonra istədi ki, qarı dadına 
baxıb şərabın dünənki şərabdan olduğunu təsdiq eləsin. Hərəsi üç 
qədəh içdilər. Şiko getməyə hazırlaşanda dedi: 

— Qurtaranda xəbər eləyin, hələ varımdır, utanıb-eləməyin. Mən 
xəsis deyiləm. Şərabı nə qədər tez içib qurtarsanız, bir o qədər 
mənim ürəyimə yatar. 

Şiko faytonuna minib getdi. 

Dörd gündən sonra yenə gəldi. Qarı qapının ağzında oturmuş- 
du. Şorbaya tökmək üçün çörək doğrayırdı. 

Şiko qarıya yanaşıb salam verdi. Lap yaxınlıqda durub danışırdı 
ki, qarının ağzından iy gəlib-gəlmədiyini bilsin. Qarıdan şərab iyi 
gəlirdi. Şikonun kefi kökəldi: 

— Bəlkə, məni bir qədəh şəraba qonaq edəsiniz? 

Onlar iki, ya üç dəfə qədəh-qədəhə vurdular. 

Tezliklə ətrafa səs yayıldı ki, Maqluar qarı evdə tək içib sərxoş 
olur. Onu gah mətbəxdə, gah da həyətində kefli tapırdılar, bəzən 
də yaxın yol-rizdə yıxılıb qalırdı, camaat onu sürüyə-sürüyə evinə 
gətirməli olurdu. 

Şiko daha ona qonaq gəlmirdi. Elə ki qarı barədə söhbət 
düşürdü, o qəmli-qəmli deyinirdi: 

— Bu yaşda içkiyə belə qurşanmaq bədbəxtlikdir. Adam qoca- 
landa canı da zəifləyir. İçki qarının axırına çıxmasa, yaxşıdır. 

Doğrudan da, içki qarının axırına çıxdı. Sonrakı qış, milad bay- 
ramına az qalmış o, bərk keflənmiş, qarın altında qalıb ölmüşdü. 

Onun fermasına yiyələnmiş Şiko kirvə deyirdi: 

— Bu səfeh qarı içməsəydi, hələ bir on il də yaşaya bilərdi. 


776 





AT BELİNDƏ 


Bütün ailə ərin azacıq maaşı ilə dolanır, kasıb güzəran keçirirdi. 
Evlənəndən bəri iki uşaqları olmuşdu. İlk gündən əsas bəla köhnə, 
hörmətli ailənin adını qorumaq, təvazökar, ləyaqətli bir ömür sür- 
mək idi. 

Ektor dö Kribelən kənddə atasının malikanəsində böyümüş, 
təhsilini qoca bir keşişdən almışdı. Ailəsi varlı deyildi, abır-həya ilə 
dolanır, birtəhər günlərini keçirirdilər. 

İyirmi yaşında ikən ona iş axtardılar. Ektor min beş yüz frank 
maaşla dənizçilik nazirliyində məmur işləməyə başladı. 

Həyatın kəskin mübarizəsinə hazırlığı olmayan, həyatı dumanlı 
görən, çıxış yolu tapmaq və müqavimət göstərməyi bacarmayan 
Ektor, çox əziyyət çəkdi. Əvvəlcədən xüsusi bacarıq, ayrı-ayrı fənd- 
lər öyrədilməmiş, mübarizədə aciz, silahsız, əliboş adamlar kimi 
çaşıb qalmışdı. 

Qulluğunun əvvəlki üç ili çox pis keçdi. O, özü kimi kasıb, 
köhnə ailə dostları ilə tapışmışdı. Hamısı Sen Jermen məhəlləsinin 
adlı-sanlı, sonralar kasıblamış küçələrində yaşayır və öz aralarında 
əlaqə saxlayırdılar. 

Müasir həyata nabələd, təvazökar və məğrur olan bu kasıb 
aristokratlar, sakit görünən binaların yuxarı mərtəbələrində yaşa- 
yırdılar. Bu evlərdə kirayənişinlər yuxarıdan-aşağı təbəqələnir, 
amma birinci mərtəbədə olduğu kimi altıncı mərtəbədə də puldan 
korluq çəkirdilər. 

Əvvəllər cah-calal içərisində yaşamış, sonradan müflisləşmiş 
ailələr, indi ancaq öz rütbələri ilə adlarının qeydinə qalırdılar. Ektor 
dö Kribelən həmin ailələrdən birində gənc, özü kimi alicənab və 
kasıb bir qıza rast gəldi, evləndilər. 

Dörd ildə onların iki uşaqları oldu. Dörd il ərzində həyat sür- 
müş bu gənc ailə, yalnız bazar günləri Şan-Elizeyə gəzməyə çıxardı. 

Hərdənbir qışda, dostlarından birinin verdiyi pulsuz biletlə teatra 
gedərdilər. 

Bir gün yazqabağı, müdiri gənc qulluqçunun vəzifəsini böyütdü 
və o, gözlənilməz bir mükafat — üç yüz frank pul aldı. 

Pulu gətirərkən Ektor arvadına dedi: 

— Anriyet, əzizim, gərək özümüzə fikir verək. Məsələn, uşaqları 
əyləndirmək üçün bir iş görək. 

Uzun mübahisədən sonra gəzintiyə çıxıb çəmənlikdə nahar 
etməyi qərara aldılar. 

— Doğrudan da, bir dəfə gəzintiyə çıxsaq, günah olmaz ki, 
— deyə Ektor həyəcanla danışdı. — Sənə, uşaqlara və xidmətçi qıza 
bir fayton tutarıq. Mən isə atla gedərəm, ləzzət verəcək. 

Bütün həftəni qarşıdakı gəzintidən danışdılar. 

Hər axşam işdən qayıdanda Ektor böyük oğlunu dizinin üstün- 
də oturdur, onu dizi ilə atıb tuta-tuta deyirdi: 

— Bax, gələn bazar, gəzintidə atan belə çapacaq. 

Uşaq da bütün günü stulları minib sürüyə-sürüyə otaqda dola- 
nıb qışqırırdı: 

— Atam belə çapacaq. 

Qulluqçu qızın özü də ağasının faytonun yanı ilə at üstə gedə- 
cəyini gözünün qabağına gətirib ona heyran-heyran baxırdı. Həmi- 
şə yemək vaxtı qız, ağasının necə at oynatması, subay vaxtı göstər- 
diyi qoçaqlıqlar haqda söhbətlərinə qulaq asırdı. 

O, çox gözəl təlim keçmişdi, elə ki atın belinə qalxdı, heç nədən 
qorxmaz, heç nədən! 

O, əllərini ovuşdura-ovuşdura arvadına deyirdi: 

— Əgər mənə bir az xam at versəydilər, ürəyimdən olardı. Görər- 
din ata necə qalxıram. Əgər istəyirsənsə, meşədən qayıdanda 
Şan-Elize ilə gedək. Bizə baxanlar heyran qalacaq. Nazirlikdən rast 
gələn olsa, daha yaxşı, müdirlərin yanında hörmət qazanmaq üçün 
bundan yaxşı fürsət olmaz. 

Təyin olunmuş gün fayton və at eyni vaxtda qapının ağzına 
gətirildi. Həmin saat Ektor öz miniyini yoxlamaq üçün aşağı endi. 
O, şalvarına ayaqlıq tikdirmiş, əvvəlcədən yüyən almışdı. 

Atın ayaqlarını bir-bir qaldırıb yoxladı, boynunu, sağrısını sığal- 
ladı, barmağı ilə qayışları çəkib yoxladı, atın ağzını açıb dişlərinə 
baxdı və onu bəzi xırda-para sınaqlardan keçirdi. 

Hamı faytonda yerini tutdu. O, üzəngiləri və yüyəni yoxladı, 
üzənginin birinə ayağını qoyub özünü atın üstünə saldı. Heyvan 
yükün altında oynaqlayıb az qaldı üstündəkini yıxsın. 

Ektor onu sakit etməyə çalışdı. 

— Dayan, dostum, çox gözəl, bax belə. 

At sakitləşdikdə Ektor, öz müvazinətini saxladı və soruşdu: 

— Hazırsınızmı? 

Hamı cavab verdi: 

— Bəli. 

O əmr elədi: 

— İrəlil 

Atlar uzaqlaşdı. 

Bütün nəzərlər Ektora dikilmişdi. O, ingilislər kimi at belində 
özünü dartmışdı, hər addımda qalxıb-enirdi. Hər dəfə yenidən 
yəhərin üstünə düşdükdə göyə qalxacaqmış kimi yenidən yuxarı 
atılırdı. Hərdən atın yalmanına yatmaq istəyirdi. Gözlərini qarşıya 
zilləmişdi, yanaqları saralmış, sir-sifəti keyləşmişdi. 

Arvadı uşaqların birini, qulluqçu isə o birisini dizləri üstündə 
tutub tez-tez Ektoru göstərirdilər: 

— Atanıza baxın, bircə atanıza baxınl 

Şənlikdən ağlını itirmiş balacalar, tez-tez cır səslə qışqırırdılar. 
At səsdən ürküb götürüldü. Atın başını yığmağa çalışanda, Ektorun 
papağı yerə düşüb diyirləndi. Faytonçu düşüb papağı götürməli 
oldu və onu yiyəsinə qaytardıqda, atlı uzaqdan arvadını səslədi: 

— Uşaqları qışqırmağa qoyma, at məni qaçırdarl 

Bağlamalarda gətirdikləri yeməyi Vezinə meşəsində, otun 
üstündə yedilər. 

Faytonçu faytona qoşulmuş üç ata qulluq edirdi. Ektor isə 
tez-tez qalxıb öz atına baş çəkir, boynunu sığallaya-sığallaya ona 
çörək, piroina və qənd yedirirdi. 

O lovğalanırdı: 

— Belə atı hər adam minə bilməzdi. Əvvəlcə bir az məni silkə- 
lədi, amma gördünmü nə tez ələ aldım, indi sahibini tanıyıb, daha 
şıltaqlıq eləməz. 

Qərara aldıqları kimi Şan-Elize ilə qayıtdılar. 

Prospektdə faytonlar qaynaşırdı. Gəzməyə çıxanlar səkiləri elə 
doldurmuşdular ki, elə bil, qara bir lent Qələbə tağından Konkord 

meydanına qədər uzanıb gedirdi. Qızmar günəş aləmi qızdırır, fay- 
tonların bəzəklərini, qoşqu qayışlarının polad haşiyələrini, qapıların 
cəftələrini parıldadırdı. 

Bu – insan, at və araba dəstəsini cuşa gətirən gəzmək həvəsi, 
həyat sərməstliyi idi. Obelisk aşağıda, qızıl duman içərisindən göyə 
ucalırdı. 

Qələbə tağını yenicə keçmişdilər ki, Ektorun atı yenidən coşdu. 
O, faytonların arası ilə sürətlə qaçırdı. Ektor çox çalışdı, amma atın 
başını saxlaya bilmədi. 

Fayton artıq uzaqda idi, çox geridə qalmışdı. Sənaye sarayının 
qarşısında at özünü meydanda görüb sağa döndü və dördnala 
çapmağa başladı. 

Əyni döşlüklü qoca bir arvad sakit addımlarla küçəni keçirdi. 
Qarı çapa-çapa gələn atlının yolunun tən ortasında idi. Atın başını 
yığa bilməyən Ektor var gücü ilə qışqırmağa başladı: 

— Ey, qaç, ey, yoldan çıxl 

Bəlkə də, qarı kar idi, at da sürət qatarı kimi onun üstünü alıb, 
sinəsi ilə vurana qədər sakit-sakit addımlayırdı. O, üç dəfə başı 
üstə diyirləndikdən sonra on addım kənarda düşüb qaldı. 

Hər tərəfdən qışqırdılar: 

— Tutun onul 

Özünü itirmiş Ektor atın yalmanına yatıb bağırırdı: 

— Kömək edinl 

Güclü bir təkan onu atın üstündən top kimi irəli atdı və o, yolu 
kəsmiş polisin qolları üstünə düşdü. 

Bircə dəqiqədə əl-qol ölçən, hay-küylü bir dəstə adam onu 
araya aldı. Yaxası girdə medallı, uzunbığlı qoca bir cənab özündən 
çıxmışdı. O deyirdi: 

— Qəribə işdir, belə fərsizsən, yıxıl qal evdə. At sürə bilmirsən, 
daha yola çıxıb camaatı niyə qırırsan?l 

Dörd kişi qarını gətirdi. O, ölüyə oxşayırdı. Rəngi saralmış, pal- 
tarı tozdan bozarmış, papağı aşağıya sürüşmüşdü. 

— Qadını həkimin yanına aparın, siz isə mənimlə polis idarəsinə 
gedək, — deyə qoca cənab əmr verdi. 

Ektor iki polisin arasında yola düşdü. Üçüncü bir polis nəfəri 
onun atını apardı. 

Camaat da onların arxasınca gedirdi, fayton gəlib çatdı. 

Arvadı irəli atıldı, qulluqçu başını itirmişdi, uşaqlar qışqırırdılar. 

O, arvadını başa saldı ki, indicə qayıdacaq, bir qarını at vurub 
yıxıb, elə bir şey deyil. Arvad-uşaq karıxmış halda uzaqlaşdı. 

Polis rəisinin yanında izahat az çəkdi. O, özünün Ektor Әлбејәп 
olduğunu, dənizçilik nazirliyində işlədiyini dedi, sonra xəstədən 
xəbər gözlədilər. Xəstənin əhvalını öyrənməyə göndərilmiş polis 
nəfəri qayıtdı. Qarı huşa gəlmişdi, amma dediyinə görə mədəsi 
bərk incidirdi. Simon adlı altmış beş yaşlı qoca bir qulluqçuydu. 

Qarının ölmədiyini eşitdikdə Ektor sevindi, onu özü müalicə 
etdirəcəyinə söz verdi və həkimin yanına qaçdı. 

Qapının ağzında səsli-küylü bir dəstə dayanmışdı. Qoca qul- 
luqçu bir kresloya sərilib şikayətlənirdi. Qolları taqətsiz idi, sir-sifəti 
kobudlaşmışdı. İki həkim onu hələ də müayinə edirdi. Sınan yeri 
yox idi, amma daxili zədədən qorxurdular. 

Ektor soruşdu: 

— Bərk ağrıyır? 

— Ah, əlbəttə. 

— Haranız ağrıyır? 

— Elə bil, mədəmə od tökülüb. 

Həkimlərdən biri Ektora yanaşdı: 

— Cənab, hadisənin səbəbkarı sizsiniz? 

— Bəli, cənab. 

— Bu qadını sağlamlıq evinə göndərmək lazımdır, mən elə bir 
ev tanıyıram, günü altı franka qəbul edirlər. İstəyirsinizmi düzəldim? 

Ektor sevincək təşəkkür etdi və arxayın-arxayın evinə qayıtdı. 

Arvadı gözyaşı içində onu gözləyirdi. O, arvadını sakitləşdirdi: 

— Heç nə yoxdur, Simon qarı daha yaxşıdır, üç gündən sonra çıxıb 
gedəcək, mən onu sağlamlıq evinə göndərmişəm, heç nə yoxdur! 

Ertəsi gün işdən çıxarkən o, Simon qarının əhvalını soruşmağa 
getdi. Xəstə şorba içirdi. 

— Necəsiniz? — deyə soruşdu. 

Qarı cavab verdi: 

— Ah, cənab, heç nə dəyişmir, deyəsən, öləcəyəm. Heç yaxşı- 
laşmıram. 

Həkim də dedi ki, gözləmək lazımdır, xəstəlik çevrilə bilər. 

O, üç gün gözlədi, sonra gəldi. Rəngi açılmış, gözləri işıqlaşmış 
qarı onu görən kimi inildəməyə başladı. 

— Daha tərpənə bilmirəm, zavallı cənab, daha bacarmıram. 
Ömrümün axırına qədər tərpənə bilməyəcəyəm. 

Ektorun sümükləri gizildədi. O, həkimdən soruşdu. Həkim əllə- 
rini oynatdı: 

— Nə etmək olar, cənab, mən özüm də baş çıxarmıram. Onu 
qaldırmaq istəyəndə bağırır. Kreslonun yerini dəyişdikdə elə bağırır 
ki, adamın tükü ürpəşir. Onun dediklərinə inanmalıyam, cənab, 
mənim ki, daxildən xəbərim yoxdur. Durub gəzdiyini görməyincə, 
yalan danışdığını söyləməyə haqqım yoxdur. 

Qarı gözlərini qıyıb sakitcə qulaq asırdı. Səkkiz gün keçdi, sonra 
on beş gün, daha sonra bir ay keçdi. Simon qarı kreslosundan tər- 
pənmirdi. O, səhərdən axşamacan yeyir, kökəlir, başqa xəstələrlə söh- 
bət edib şən-şən gülürdü. Arxayın-arxayın bir yerdə oturmağa adət 
etmişdi. Elə bil, əlli ildə pilləkənləri qalxıb-enərkən, döşəkləri söküb- 
çırparkən, mərtəbədən-mərtəbəyə kömür daşıyarkən, ev süpürər- 
kən, paltar təmizlərkən çəkdiyi zəhmətin əvəzində indi istirahət edirdi. 

Ektor hər gün gəlir, hər dəfə də onu sakit, eyni açıq, amma 
şikayətlənən görürdü. 

— Daha tərpənə bilmirəm, zavallı cənab, daha bacarmıram. 

Hər axşam, xanım dö Kribelən dərdli-dərdli soruşurdu: 

— Simon qarı necədir? 

O da hər dəfə ümidsiz-ümidsiz cavab verirdi: 

— Əvvəlki kimidir, heç nə dəyişməyibl 

Xərcə dözə bilmədikləri üçün qulluqçunu qovdular. Daha çox 
qənaət etdilər, mükafat xəstəyə xərcləndi. 

Axırda Ektor dörd məşhur həkim gətirtdi və onlar qarının ətra- 
fına toplaşdılar. Həkimlər onu yoxladılar, hərtərəfli müayinə etdilər. 
Xəstə hiyləgər gözləri ilə onların hərəkətlərini izləyirdi. 

— Onu yeritmək lazımdır, — deyə həkimlərdən biri dilləndi. 

Qarı qışqırdı: 

— Yox, yox, bacarmaram, əziz cənablar, mən bacarmaram. 

Onlar qarını tutub ayağa qaldırdılar, onu bir-neçə addım sürü- 
dülər. Lakin xəstə qışqıra-qışqıra onların əlindən çıxıb özünü döşə- 
mənin üstünə sərdi. Elə dəhşətlə bağırırdı ki, həkimlər əlləri əsə- 
əsə onu yenidən öz yerində əyləşdirməyə məcbur oldular. 

Onlar fikirlərini söyləyib, belə qərara gəldilər ki, qarı daha işlə- 
yə bilməz. 

Ektor bu xəbəri evdə söyləyəndə arvadı taqətsiz halda özünü 
kürsüyə salıb astadan dedi: 

— Onu evə gətirsəydik, daha yaxşı olardı, bizə bir az ucuz düşərdi. 

Ektor diksindi: 

— Bura, bizəmi, doğrumu deyirsən? 

İndi hər şeylə razılaşmağa hazır olan xanım gözləri yaşlı cavab 
verdi: 

— Nə edək, əzizim. Başqa əlacımız yoxdur. 

MARTİNA 


Əhvalat bir dəfə bazar günü ibadətindən sonra baş vermişdi. 
Benua kilsədən çıxıb evlərinə gedirdi. Birdən irəlidə madmazel 
Martinanı gördü. O da evlərinə qayıdırdı. 

Atası qızın yanında idi, varlı kəndlilər kimi lovğa-lovğa yeri- 
yirdi. Kişinin əynində boz pencək, başında enliqanad şlyapa vardı. 
Həftədə bircə gün geydiyi korset qızın belini sıxır, qamətini şuxlan- 
dırırdı. Onun kürəyi enli, əndamı ətli görünürdü. Yeriyəndə bir az 
dingildəyirdi də. 

cİvetos adlanan moda evindən alınmış güllü papağı saçını 
yuxarı yığmışdı. Ətli, təravətli boynunda gündən yanmış qızılı cığa- 
lar oynaşırdı. 

Benua qızı ancaq arxa tərəfdən görürdüsə də, ona elə gəlirdi 
ki, üzünü həmişəkindən yaxşı görür. 

Birdən öz-özünə dedi: «Lənət şeytana, bu Martina əntiqə qız 
imiş». Heyran-heyran qızın yerişinə tamaşa edir, ehtirasdan qulağı 
cingildəyirdi. Qızın üzünü görməyə ehtiyac duymurdu. Gözlərini 
onun bədəninə zilləyib öz-özünə təkrar edirdi: «Lənət şeytana, 
əntiqə qızdır». 

Madmazel Martina sağa buruldu, atası Jan Martinin cMartinyerə 
adlanan fermasına tərəf dönərkən çevrilib arxaya baxdı. Benuanın 
çaşqın sifətini görüb salam verdi: 

— Salam, Benua. 

Benua: 

— Salam, madmazel Martina, salam Martin əmi, — deyib keçib 
getdi. 

Evə qayıdanda nahar süfrəsi hazır idi. Anası ilə üzbəüz, xid- 
mətçi və çobanla yanaşı oturdu. Xidmətçi qız isə sidr içkisi çıxar- 
maq üçün zirzəmiyə düşmüşdü. 


784 





Bir-iki qaşıq şorba içib boşqabı kənara itələdi. Anası soruşdu: 

— Xəstəsən-nədir? 

— Yox, ürəyim bulanır, ona görə iştaham yoxdur, — deyə cavab 
verdi. 

Sonra süfrə başındakılara baxa-baxa fikrə getdi. Hərdən çörək- 
dən bir loğma qoparıb ağzına atır, uzun-uzadı gövşəyirdi. Martina 
gözləri önündən çəkilmirdi: “Doğrudan, gözəl qızdır». İşə bax ki, 
indiyə qədər fikir verməyib. İndi qəfildən qız onu bir hala salıbdır 
ki, iştahı da kəsilib. 

O, ət xörəyinə əl də vurmadı. 

Anası dilləndi: 

— Yaxşı, Benua, zorla da olsa, bir az ye. Qoyun ətidir, ye, canına 
güc gəlsin. İştah olmayanda gərək birtəhər yeyəsən. 

O, bir-iki tikə udub, qabını yenə kənara itələdi. Doğrudan da, 
boğazı tıxanmışdı. 

Axşamüstü gəzintiyə çıxdı. Naxırçını evlərinə buraxdı, qayı- 
danda inəkləri özü gətirəcəyinə söz verdi. 

Bazar günü olduğundan çöl-bayır boş idi. Yoncalıqda təkəm- 
seyrək, yeməkdən qarnı şişmiş inəklər günün altında tənbəl-tənbəl 
gəzinirdi. Qoşqudan açılmış kotanlar şumun qırağına səpələnmişdi. 
Şumlanıb səpinə hazırlanmış tarla ot-ələflə sarı haşiyəyə alınmışdı. 

Çöldə quru külək əsib, axşamın sərin keçəcəyini xəbər verirdi. 
Benua ot dərzinin üstündə oturub başını havaya vermək istəyirmiş 
kimi papağını çıxarıb dizinin üstünə qoydu. Sonra köksünü ötürüb 
uca səslə ətrafdakı sükutu pozdu: «Yox, gözəl olmağına gözəl 
qızdır». 

O, gecə yatanda da, səhər yuxudan oyananda da qız haqda 
fikirləşirdi. Benuanın əhvalı dəyişmişdi. Heç özü də bilmirdi nə olub. 
Qəmgin deyildi, bir narazılığı da yox idi. Elə bil, məngənəyə düş- 
müşdü, ürəyinə nə isə yükləmişdilər. Fikir onu rahat buraxmır, ürəyi 
həyəcanla döyünürdü. Bağlı otaqda qalmış iri milçək uçur, vızıldayır, 
qanadlarının səsi ilə adamı bezikdirir, cana gətirir. Bəzən milçək 
dayanır, vızıltısı yaddan çıxır. Sonra yenə uçur, yenə adamı bezikdirir. 
Milçəyi nə tuta bilirsən, nə qovur, nə öldürür, nə də bir yerdə saxlaya 
bilirsən. Qonduğu yerdə bircə an dayanıb yenə uçur, vızıldayır. 

Martinanın fikri də bağlı otaqda qalmış milçək kimi Benuaya 
rahatlıq vermirdi. 

Qızı yenə görmək istədi. Martinlərin qapısının ağzında fırlandı. 
Axır ki, gördü. Qız, alma ağaclarına bağlanmış ipin üstünə paltar 
sərirdi. 

Hava isti idi. Qızın əynində gödək çit tuman vardı, köynəyinin 
altından da heç nə geyməmişdi, qollarını qaldırıb dəsmalları sərən- 
də köynəyi dartınıb dolğun döşlərini tərpədirdi. 

Benua hasarın qırağında keyləşib qalmışdı. Qız gedəndən 
sonra da bir saat yerindən tərpənmədi. Evə qayıdanda əvvəlkindən 
də halsız idi. 

Bir ay qızı fikrindən çıxara bilmədi. Qızın adı çəkiləndə həyə- 
candan titrəyirdi. İştahı tamam pozulmuşdu. Gecələr bədənini tər 
basır, yuxusu ərşə çəkilirdi. 

Bazar günləri ibadət vaxtı gözünü qızdan çəkmirdi. Qız bunu 
duydu, oğlanın baxışlarından təsirlənib üzünə güldü. 

Bir axşam, küçədə qız ilə üz-üzə gəldi. Qız onun gəldiyini görüb 
dayandı. Benua düz onun üstünə getdi. Qorxudan və həyəcandan 
nəfəsi təngimişdi, amma qızla danışmağı qərara almışdı. Dili dolaşa- 
dolaşa sözə başladı: 

— Bilirsinizmi, Martina, bu işi belə qoymaq olmaz. 

Qız kinayə edirmiş kimi soruşdu: 

— Nəyi belə qoymaq olmaz, Benua? 

— Bütün günü sizi fikirləşirəm. 

Qız əllərini yanbızları üstünə qoydu: 

— Mən ki sizi məcbur etmirəm. 

O mızıldadı: 

— Yox, siz məcbur edirsiniz, mənim yuxum, iştahım, rahatlığım, 
hər şeyim əldən gedib. 

Qız lap asta səslə soruşdu: 

— Sizi bu dərddən qurtarmaq üçün nə lazımdır? 

Benua donub qaldı, qolları yanına düşdü, gözləri halqalandı, 
ağzını açıb durdu. 

Qız onun qarnına bir dürtmə vurub, şən-şən qaçıb uzaqlaşdı. 

Həmin gündən onlar çəpər arxasında, xəlvət küçələrdə görüş- 
məyə başladılar. Bəzən axşamlar çöldə görüşür, qayıdanda isə 
oğlan atları, qız isə inəkləri sürüb həyətlərinə gətirirdi. Benua 
duyurdu ki, bütün hissləri, bütün varlığı onu qıza tərəf sürükləyir. 
O istəyirdi qızı bağrına basıb saxlasın, sıxıb əzsin, öz varlığında 

gəzdirsin. Hərdən coşur, həyəcanlanır, ikisi bir varlıq olsa da, 
həmişə bir yerdə olmadıqlarına əsəbiləşirdi. 

Kənddə söz-söhbət başlamışdı. Hamı deyirdi ki, elə bir-biri 
üçün yaranıblar. Oğlan qızdan evlənməyə razılıq almışdı. Qız «hə» 
vermişdi. 

İkisi də valideynlərinə söz açmaq üçün imkan gözləyirdi. 

Sonra qəfildən qız yoxa çıxdı, görüşə gəlmədi. Benua evlərinin 
ətrafında fırlananda da qızı görə bilmirdi. Ancaq bazar günləri 
ibadət vaxtı gözucu baxa bilirdi. Bir bazar günü ibadətdən sonra 
keşiş elan elədi ki, Viktuar-Adelayd Martina ilə Jozefin-İzidor Vallip 
nişanlanıblar. 

Benua hiss elədi ki, əlləri keyləşib, elə bil, qanı bədənindən 
çəkilirdi. Qulaqları guruldayır, heç nə eşidə bilmirdi. Bir azdan hiss 
etdi ki, gözünün yaşı ibadət kitabının üstünə süzülür. 

Benua bir ay evdən çölə çıxmadı. Sonra yenə işləməyə başladı. 

Amma Benuanın yarası sağalmamışdı, qızı yadından çıxara 
bilmirdi. Onların evinin yanından keçən küçələrlə də getmirdi ki, 
həyətdəki ağacları görəndə gecə-gündüz çəkdiyi əzab təzələnər. 
Qız ətraf kəndlərdə ən varlı fermer sayılan Vallinə ərə getmişdi. 
Benua Vallinlə uşaq vaxtından yoldaş olsa da, indi salamı kəsmişdi. 

Bir axşam Benua bələdiyyə idarəsinin qarşısında eşitdi ki, 
Martina hamilədir. O qəhərlənməkdənsə sevindi. İndi hər şey bit- 
mişdi. Qız ərə getdiyi gündən indi daha yad olmuşdu. Fikirləşirdi 
ki, elə belə yaxşıdır. 

Aylar gəlib keçdi. Benua kənd içində gəzinəndə hərdən Mar- 
tinanı görürdü. Qız onu görəndə qızarır, başını aşağı salıb addım- 
larını yeyinlədirdi. Benua da onunla göz-gözə gəlməmək üçün 
yolunu dəyişirdi. 

Amma hərdən qorxuya düşürdü ki, günlərin birində Martina ilə 
üz-üzə çıxıb danışmalı olar. Əvvəllər əllərini əlində tutub üz-gözünü 
öpdüyü vaxt dediyi sözlərdən sonra indi ona nə deməliydi? Hələ 
də çəpər arxasındakı görüşləri unuda bilmirdi. Hər halda o, əhd- 
peymandan sonra yaxşı iş görməmişdi. 

Benuanın dərdi yavaş-yavaş dağılmış, yüngül bir qüssə qal- 
mışdı. Günlərin bir günündə o, ilk dəfə yolunu qızın yaşadığı evin 
qarşısından saldı. Uzaqdan evin damına baxırdı. Deməli, yenə ora- 
dadırl Orada başqa birisi ilə yaşayırl Alma ağacları çiçək açmışdı. 

Xoruzlar pəyənin üstündə banlayırdılar. Ev boş görünürdü, adamlar 
çölə, yay işinə getmişdilər. O, çəpərin qırağında dayanıb həyətə 
baxdı. İt damın qarşısında yatmışdı. Həyətdəki üç buzov bir-birinin 
arxasında tənbəl addımlarla gölməçəyə tərəf gedirdilər. Qapının 
qabağında bir hind xoruzu özünü şişirdib, səhnəyə çıxmış müğənni 
kimi toyuqların qarşısında fırlanırdı. Benua hasara söykənib durdu, 
hiss etdi ki, gözləri yaşla dolur. Elə bu vaxt bir qışqırıq eşitdi. Evdə 
kimsə ucadan qışqırıb köməyə çağırırdı. O çaşıb qalmışdı, söy- 
kəndiyi payadan yapışıb qulaq asırdı. Uzun, ürək parçalayan bir 
qışqırıq onun qulaqlarını, ürəyini, bütün bədənini lərzəyə saldı. 
Qışqıran Martina idi. O irəli atıldı, otluğu keçib qapını açdı. Martina 
yerdə uzanmışdı, rəngi qaçmışdı, gözləri halqalanmışdı, doğuş 
ağrısından qıvrılıb-açılırdı. 

Benua donub qalmışdı, rəngi ağarmış, bədəni titrəyirdi. О mızıl- 
dandı: 

— Mən buradayam, mən buradayam, Martina. 

Martina təngnəfəs dilləndi: 

— Məni tək qoyma, getmə, Benua. 

O nə deməli, nə etməli olduğunu bilmədən Martinaya baxırdı. 
Qadın yenidən qışqırmağa başladı. 

— Ah! Uf! Parçalanıraml Ah! Benua? 

Martina ağrıdan çapalayırdı. Qəfildən Benua ona kömək etmək, 
sakitləşdirmək, ağrısını yoxa çıxarmaq fikrinə düşdü. Aşağı əyilib 
qadını qucağına alb yerdən qaldırdı, gətirib çarpayının üstünə 
qoydu. Martina inildəyir, Benua isə onu soyundurur, köynəyini, 
donunu, alt paltarını çıxarırdı. Qadın qışqırmamaq üçün əlini ağzına 
tıxayırdı. Benua doğan inəklərə, qoyunlara, madyanlara kömək etdiyi 
kimi, Martinaya da kömək elədi və uşağı tutdu. Körpə inildəyirdi. 

Benua uşağı sildi, ocağın qabağından bir əsgi götürüb bükdü, 
masanın üstünə yığılmış ütülənəsi paltarın üstünə qoyub, Marti- 
nanın yanına qayıtdı. 

O, qadını çarpayıdan düşürdü, ağı dəyişib onu yenidən çarpa- 
yıya qoydu. 

Martina mızıldayırdı: «Sağ ol, Benua. Sən ürəyitəmiz adam- 
sanə Sonra nəyəsə təəssüf edirmiş kimi, bir az ağladı. 

İndi Benua onu sevmirdi, daha heç sevmirdi. Hər şey qurtar- 
mışdı. Nə üçün? Nəyə görə? Özü də bilmirdi. İndicə baş vermiş 

hadisə onu Martinadan elə soyutmuşdu ki, onillik ayrılıq adamı 
belə soyuda bilməzdi. 

Qadın zəif, üzgün səslə soruşdu: 

— Nəyim olub? 

O, sakit səslə cavab verdi: 

— Qızdır, sağlam bir qızdır. 

Yenə susdular. Bir az sonra körpənin anası halsız-halsız dilləndi: 

— Göstər onu mənə, Benua. 

O gedib uşağı götürdü, əlində müqəddəs bir şey tutubmuş kimi, 
anasına göstərdiyi vaxt qapı açıldı və İzidor Vallin qapıda göründü. 

Əvvəl o heç nə anlamadı, sonra qəfildən işin nə yerdə olduğunu 
başa düşdü. 

Özünü itirmiş Benua mızıldayırdı: 

— Yoldan keçirdim, elə-belə, yoldan keçirdim, birdən eşitdim 
ki, qışqırır, mən də gəldim... bu da sənin uşağın, Vallin. 

Martinanın əri gözüyaşlı bir addım irəli çıxdı. Benuanın təqdim 
elədiyi xırdaca varlığı əlinə aldı, öpdü, bir-iki dəfə dərindən nəfəs 
alıb körpəni çarpayının üstünə qoydu, hər iki əlini Benuaya uzadıb 
dedi: 

— Vur bura, əl ver, Benua. İndi görürsənmi bizim aramızda hər 
şey həll olunub. İstəyirsən, gəl dost olaq. Biz mehriban dostlar 
olarıql.. 

Benua cavab verdi: 

— Mən razı, doğrudan, gəl dost olaq. 

«Əziz dost» romanına qeydlər 


«Əziz dost» romanını 
Gi de Mopassan ayrı-ayrı bölümlər şəklində 
1885-ci il aprelin 8-i ilə mayın 30-u arasında 
çap etdirib. Qəzetdə dərc olunmasına paralel olaraq, 
ayrıca kitab halında romanın çapına Viktor Avar 
həmin il mayın 15-də nail olub. 


Müzar (1793—1859) — fransız musiqiçisidir. XIX əsrin otuz- 
qırxıncı illərində Parisdə kütləvi balların və maskaradların təşki- 
latçısı olub. 


Sen-Lazar — Parisdə əxlaqsız qadınlar üçün həbsxananın adıdır. 
Lursin — Paris xəstəxanalarından birinin adıdır. 


...Onu Mzab maraqlandırırdı — bu son dərəcə fərqli qayda- 
qanunlara malik ərəb respublikası barədə Mopassan özünün cGünəş 
altında» hekayələr toplusunda ətraflı söz açır. 


Düvalın yanında qəlyanaltı... — İkinci imperiya elan olunandan 
sonra Parisdə məşhur aşpaz Düvalın yaratdığı ucuz yeməkxanalar 
şəbəkəsi nəzərdə tutulur. 


Fervak – XIX əsrin 70—80-ci illərində yazıb-yaradan bu fran- 
sız jurnalisti «Fiqaro» qəzetinin istedadlı reportyoru olaraq, kübar 
həyatının müxtəlif tərəflərini işıqlandırırmış. 


Qutudan qəfil çıxan şeytan... — Fransada o vaxtlar məşhur olan 
bir uşaq oyuncağı. 


«qırx ahıl oyunu...» — Fransa Akademiyasının qırx üzvünə işarədir. 


Giyöme (1842-1918) — Mopassanla dostluq edən fransız rəs- 
samıdır. «Xaç suyuna salınma» hekayəsini yazar ona həsr eləyib. 


Arpinyi (1819—1916) — fransalı mənzərə rəssamıdır. Barbizon 
məktəbinə meyil göstərirmiş. 

Giyeme (1840-1887) — Şərq üslubunda tabloların və ədəbi 
yazıların müəllifi kimi tanınan fransızdır. 


Anri Jerveks (1852—1929) — fransız rəssamıdır. Janrlı və tarixi 
üslubda tablolar yaradıb. Mopassanın rəssam dostlarından olub. 
1885-ci ilin aprel-iyun aylarında onunla birlikdə İtaliyaya səfər 
edib. Mopassanın 1885-ci ilin qışında Antibdə ikən başladığı port- 
retini sonrakı il tamamlayıb. 


Jül Bastyen-Lepa/ (1848—1884) — impressionizmdən qismən 
təsirlənən fransız rəssamıdır. 


Uilyam Buqro (1825-1904) — neoklassik boyakarlığı təmsil 
edən fransız rəssamdır. 


Jan-Pol Lorans (1838—1921) – tarixi mövzuda saysız-hesabsız 
tablolar yaradan fransız rəssamıdır. 


Göylər — XVII əsrdə baş vermiş Fransa inqilabı dövründə 
fransız əsgərləri nəzərdə tutulur: onların mundirləri göy rəngdə 
imiş. 

Jan Bero (1849—1935) — fransalı fırça ustasıdır. Mopassan cŞalb) 
adlı novellasını ona həsr edib. 


Ejen Lamber (1825—1900) — heyvan təsvirləri yaradan fransız 
rəssamıdır. Yaratdığı bir çox komik tablonu pişiklərin təsvirinə 
həsr eləyib. 


Eduard Detay (1848—1912) — döyüş səhnələriylə bağlı realist 
tablolar müəllifi kimi tanınan fransız rəssamıdır. 


Moris Lehuar (1853—1940) — fransız rəssamıdır. Dostu olan bu 
rəssama Mopassan cldilliyap novellasını ithaf eləyib. 


Dürua məzələnir — fransızca cDuroy s”amuseə kimi səslənən 
bu söz birləşməsi məşhur yazar Viktor Hüqonun «Kral məzələnir» 
(fransızca «Le Roi s”amusep) əsərinin adının xəfif dəyişdirilmiş 
şəklidir. 


Sezarın xanımı — Qədim Roma imperatoru Yuli Sezar ikinci 
xanımı Pompeyanın ona xəyanət etdiyindən şübhələnirmiş. Son- 
ralar bu fakt doğru çıxmasa da, Yuli Sezar «Sezarın xanımı hər cür 
şübhədən uzaq olmalıdır» prinsipini əsas götürərək onu boşayıb. 


Qastin-Renet — parisli silah taciri. 

Parisli qraf — şahzadə Lui-Filipp-Alber Orleanlının (1838-1894) 
tituludur. Kral Lui-Filipp (1773—1850) bu nəvəsinin hakimiyyətə 
yiyələnməsi naminə taxt-tacdan əl çəkmişdi. Fransa—Prussiya 
savaşı zamanı parisli qraf taxt-tacın qanuni vəliəhdi kimi müha- 
cirətdən vətənə qayıtmışdı. 


Fransua-Aşil Bazen (1811—1888) — fransız marşalıdır. Dövlətə 
xəyanətdə ittiham olunaraq həbs olunan Bazenin oradan qaçması 
barədə Mopassan özünün «Sularda» kitabında ətraflı bəhs edib. 


dan-Batist Kolber (1619—1683) — Fransanın görkəmli dövlət 
xadimidir. XIV Lüdovikin hakimiyyəti dövründə baş nazir 
olub. Həyata keçirdiyi köklü islahatlardan ən önəmlisi Fransa 
donanmasının yenidən təşkili olub. 


Pyer-Andre Slüffren (1726—1788) — fransız admiralıdır. Hindis- 
tanda ingilislərlə döyüşdən qalib çıxıb. 


Viktor Gi Düperre (1775—1846) — fransız admiralıdır. Əlcə- 
zairin işğalında iştirak edib. 


Soyadınızı «Dü Rua» şəklində iki yerə ayırın — fransız soyadla- 
rının əvvəlindəki «dü», «de» və «d» şəkilçiləri onları daşıyanların 
zadəgan təbəqəsinə aid olduqlarına işarə edir. 


Xeops piramidası kimi yüksəkdir — Qədim dünyanın yeddi 
möcüzəsindən biri sayılan, Misirin Giza şəhəri yaxınlığında yer- 
ləşən Xeops piramidasının yüksəkliyi 146 metrdir. 


Pol və Virciniya — fransız yazarı Bernarden de Sen-Pyerin 
(1737—1814) eyniadlı sentimental ruhlu romanının qəhrəmanları 
nəzərdə tutulur. 


...ortaq komissiyanın iki sabiq üzvü — 1851-ci ilin dekabrında 
baş verən dövlət çevrilişindən sonra III Napoleonun öz siyasi 
düşmənlərinə məhkəmə yoluyla divan tutmaq üçün təsis etdiyi 
komissiyalar nəzərdə tutulur. 


Tunisdəkinə bənzər axmaq bir olay çıxartmaq... — Fransanın 
1881-ci ildə Tunisi işğal etməsinə işarədir. 


Antuan Vatto — 1684—1721-ci illərdə yaşayan və rokoko üslu- 
bunda tablolar yaradan fransız rəssamıdır. 


.әабратуа Mərakeşə görə bizə qarşı kin bəsləyir — Mərake- 
şin işğalına Fransa kimi, İspaniya da can atırmış. Buna görə də 

sözügedən ölkənin işğalçı dövlətlər arasında tam bölüşdürülməsi 
prosesi 1912-ci ilə qədər davam edib və onlar arasında vaxtaşırı 
qarşıdurmalar yaşanıb. 


...Cülyettanın deyil, Didonanın... — antik Roma şairi Publiy 
Vergili Maronun (e.ə.70—19) «Eneida» adlı poemasının baş qəh- 
rəmanı Eney Karfagen dövlətinin əfsanəvi qurucusu, qadın padşah 
Didonaya aşiq olur və qarşı tərəf də onun sevgisinə çılğın hisslərlə 
cavab verir. Eney bir müddət sonra təkrar dünyanı dolaşmağa 
çıxanda onun ayrılığına dözməyən Didona özünə qəsd edir. Cül- 
yetta isə məşhur ingilis dramaturqu Uilyam Şekspirin «Romeo və 
Cülyetta» adlı tragediyasının qəhrəmanıdır. Bu məşhur ədəbi qəh- 
rəmanların adlarını hallandıran Mopassan, əslində, yetkin yaşdakı 
qadının məhəbbətini gənc qızın eşqi ilə müqayisə eləməyə çalışıb. 


Oran — Əlcəzairin Mərakeşlə sərhəddə yerləşən qərb vilayə- 
tinin adıdır. 


Kambronun dili bununla müqayisədə xeyli nəzakətlidir... — Pyer 
Kambron (1770-1842) — fransız generalıdır. Napoleonun köhnə 
qvardiyası ilə Vaterloo döyüşünə girən bu sərkərdə düşmənin 
təslim olma təklifinə son dərəcə ağır söyüşlərlə cavab veribmiş. 


...eynilə ingilis əsgərləri kimi... — tarixin həmin dönəmində ingi- 
lis hərbçilərinin geyindiyi qırmızı rəngli mundirlərə işarə edilib. 


Burbonlar sarayı — Deputatlar palatasının yerləşdiyi tarixi binadır. 


Bu kilsə nə zaman tikilib? — sözügedən Trinite kilsəsi 1861—1867-ci 
illərdə inşa olunub. 


İlk siyasi salon — öz ərləri və ya məşuqları vasitəsilə ölkə- 
dəki siyasi həyata fəal müdaxilə edən qadınlar Parisdə ilk siyasi 
salonları 1880-ci illərin əvvəllərində yaradıblar. Bunlardan birinin 
sahibəsi olan Cülyetta Adamın salonuna Mopassan şəxsən gedib- 
gəlirmiş və bu xanımın Madlena Forestyenin prototipi olduğuna 
dair bir çox qənaətlər mövcuddur. 


Başıaçıq qızlar — sözügedən dövrdə yalnız aşağı təbəqəni 
təmsil edən qız-qadın küçəyə şlyapasız, yəni başıaçıq çıxmağı 
özünə rəva görürmüş. 

«Bəyaz kraliça» — vaxtilə Klişi bulvarında yerləşən bu kaba- 


redə qara camaat üçün ballar təşkil olunurdu. Hazırda onun yerində 
məşhur cMulen-ruip kabaresi fəaliyyət göstərir. 

Ərəbləri soyub-talamaq — Paris qəzetlərindən birinin müxbiri 
kimi Afrikaya yollanan Mopassan müstəmləkəçi fransız ordusunun 
əsgərləri ilə yerli ərəblər arasında qanlı qarşıdurmalara şəxsən 
şahid olmuşdu. 


Amerikan kafesi — vaxtilə bu kafe Kapuçinlər (xkapüşon?, 
yəni «başlıq» sözündəndir) bulvarında yerləşirmiş və orada hər 
cür əyləncə həvəskarları bir araya gəlirmişlər. 


...bulvar romanlarının qəhrəmanları kimi... — bulvar roman- 
larının yaradıcıları sırasına yazarlardan Jorj One, Ksavye de Mon- 
telen, Pyer Dekursel, О”Еппеп daxil idi. Janrın tələbləri gərəyi 
əsasən qadın tovlamaqla məşğul olan belə ədəbi qəhrəmanlar 
zabit kimi qədd-qamətli, amma mülki geyimli kişilər olurdular. 


«Mavi vərəqə — bəhs olunan dönəmlərdə Fransada teleqram 
blankları mavi rəngdə olurdu. 


Orleançı — mütləqiyyət tərəfdarı olan Orleançı partiya Bur- 
bonlardan törəmə sayılan Orlean sülaləsinin iqtidara gəlməsinə 
çalışırmış. 


Yapon əşyaları — interyerdə Şərq, xüsusilə də yapon əşyala- 
rına dərin maraq 1870-1880-ci illərdə Fransada geniş yayılmışdı. 
Parnasçı şair Stefan Mallarmenin (1842—1898) və məşhur romançı 
Marsel Prustun (1871—1922) əsərlərində bunun nişanələrinə tez-tez 
rast gəlinir. 


İngilis kafesi — 1880-ci illərdə Parisin ən məşhur kafelərindən 
biri olmaqla, İtalyan bulvarında yerləşirmiş. 


Lesbos adasının sakinləri — Ege dənizində yerləşən bu ada 
Qədim Yunanıstanın bizim eradan əvvəl VII-VI əsrlərdə yaşa- 
mış məşhur şairəsi Safonun (və ya Sapfonun) vətənidir. Safo öz 
lirik şeirlərində sırf qadınlar arasındakı eşqi vəsf etdiyindən bu 
cür yasaq münasibətlər adanın adına uyğun olaraq clesbiyanlıqp 
adlandırılıb. 1880-ci illərdə Fransada xeyli geniş yayılan bu homo- 
seksual əlaqələrə çoxlu sayda bədii əsər və tablo həsr olunub. 


Karl Markoviçin tablosu — macar rəssamı Mixail Munkaşi- 
nin (1844—1900) cİsa Pilatın hüzurunda» tablosu sözügedən rəsm 
əsərinə prototip seçilib. Bədii Salon dəyər vermədiyi halda, özəl 
malikanədə sərgilənən bu əsər ictimaiyyət arasında böyük marağa 
səbəb olmuşdu. 

* «Fəxri legiony ordeni — 1887-ci ildə Mopassan bu ordenlə 
təltif olunsa da, ondan imtina eləmiş və bununla bağlı bildirmişdi 
ki: «Həyatda kişiyə böyük əskiklik gətirən üç şey var: biri — «Fəxri 

legion» ordeninə layiq görülmək, digəri — Fransa Akademiyasına 


üzv seçilmək, üçüncüsü isə cRevyü de Mond» qəzetində çap olun- 
maq». Lakin bu üçüncü şərti o özü bir dəfə pozmuşdu. 


cVodevilə — 1869-cu ildə təkrar tamaşaçıların ixtiyarına veri- 
lən və əsasən yüngül komediyaları səhnələşdirən Vodevil teatrı 
nəzərdə tutulur. Kapuçinlər bulvarı ilə Şosse-d”Anten küçəsinin 
kəsişməsində yerləşirmiş. 

